

عبدالستار

د قرآن کريم پښتو ترجمه او تفسير

ابو حذيفه

مولوي سلطان عزيز اعظمي

ناشر

دارالکنوز العلميه

تمام فنون کے کتب ہمارے ویب سائٹ اور پلے سٹور سے فری ڈاؤن لوڈ کریں۔ ہم روزانہ کی بنیاد پر اس میں مزید نئے کتب شامل کر رہے ہیں نئے شامل شدہ کتب لیے روزانہ ہمارے پلے سٹور اور ویب سائٹ کو باقاعدگی سے چیک کیا کریں۔

اپنی کتاب کو ہمارے ویب سائٹ پر شائع کرنے کے لیے رابطہ کریں

منطق	خطبات	تفاسیر
معانی	سیرت	احادیث
تصوف	تاریخ	فقہ
تقابل ادیان	صرف	سوانح حیات
تجوید	نحو	درس نظامی
نعت	فلسفہ	لغت
تراجم	حکمت	فتاوی
تبلیغ و دعوت	بلاغت	اصلاحی
تمام فنون	مناظرے	آڈیو درس

﴿وَإِنَّهُ لَكِتَابٌ عَزِيزٌ﴾ [حم السجدة]
او بیشکه دا ذکر (قرآن) هر و مرو کلک (قوی) کتاب دی

عزیز التفاسیر

د قرآن کریم بڼتو ترجمه او تفسیر

د "آل عمران" [۱۸۱] ایت څخه د "المائدة" تر [۵۰] ایت پورې

درېیم ټوک

مولوي سلطان عزيز (عزيز) أبو حذيفة عن الله عنه

حسن خیل مومند، د نجم المدارس پخوانی استاذ

ناشر: د امر الکنونر العلمیة

بسم الله الرحمن الرحيم

- د دې کتاب لیکنه د الله ﷻ په توفیق په دار الهجرة (پېښور - پاکستان) کې په ۱۴۱۱/۲/۳ هـ ق = ۱۳۶۹/۶/۲ هـ ش نېټه د جمعې د شپې په دوه بجو پیل، او په ۱۴۲۶/۴/۱۲ هـ ق = ۱۳۸۴/۱/۳۱ هـ ش نېټه پای ته ورسیده.
- په ۱۴۲۹/۱/۱ هـ ق = ۱۳۸۶/۱۰/۲۰ هـ ش نېټه یې بیا کتنه، تصحیح او ډیزاین ترسره شوه او د الله ﷻ په فضل چاپ ته چمتو شو.
- له شروع نه تر پایه ورباندې اوولس کاله. څلور میاشتې او اوولس ورځې تیرې شوې، البته په دې حساب کې هره میاشت د دېرشو ورځو په لحاظ نیولې شوې ده.
- کمپوز: مولوي نبيان الحق عزيز حقاني. تصحیح: قاضي اسامه عزيز، د (دکتور اظهار الحق عزيز، نبراس الحق عزيز او حذیفه عزيز) په همکارۍ. ډیزاین: نبراس الحق عزيز، د حذیفه عزيز په همکارۍ.

څلورم چاپ

۱۴۳۷ هـ ق / ۱۳۹۵ هـ ش



د دې کتاب ټول حقوق محفوظ دي

د اړیکو پټې:

(۱) برېښنالیک: azizultafasir@gmail.com
(۲) گرځنده تلفون: (۰۰۹۲۳۰۰۵۸۴۶۳۵۱)، (۰۰۹۲۳۱۶۵۲۷۹۳۰۳)

د لاسته راوړلو پټې:

(۱) رشیدیه کتب خانہ، کابل، افغانستان
گرځنده تلفون: (۰۷۷۱۹۶۱۰۲۸)، (۰۷۹۰۹۶۲۸۰۷)
(۲) رشیدیه کتب خانہ، صدف پلازه، محله جنگي، د قصه خواني شاته، پېښور، پاکستان
تلفون: (۰۹۱۲۵۶۵۵۳۸)



کفایت دینی کتب خانہ

کفایت اللہ واٹس ایپ او ٹیلی گرام نمبر

+923247442395

﴿ لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ أَغْنِيَاءُ سَنَكْتُبُ مَا قَالُوا وَقَتْلَهُمُ الْأَنْبِيَاءَ بِغَيْرِ حَقٍّ وَنَقُولُ ذُوقُوا عَذَابَ الْحَرِيقِ ﴾ (۳۱) ذَلِكَ بِمَا قَدَّمْتُمْ أَيْدِيَكُمْ وَأَنَّ اللَّهَ لَيْسَ بِظَلَّامٍ لِّلْعَبِيدِ ﴾ (۳۲) الَّذِينَ قَالُوا إِنَّ اللَّهَ عَهْدٌ إِلَيْنَا إِلَّا نُوْثِرُ لِرَسُولٍ حَتَّىٰ بَاتَيْنَا بِقُرْبَانٍ تَأْكُلُهُ النَّارُ قُلْ قَدْ جَاءَكُمْ رُسُلٌ مِّن قَبْلِي بِالْبَيِّنَاتِ وَبِالَّذِي قُلْتُمْ فَلِمَ قَتَلْتُمُوهُمْ إِنْ كُنْتُمْ صَادِقِينَ ﴾ (۳۳) فَإِنْ كَذَّبُوكَ فَقَدْ كَذَّبَ رُسُلٌ مِّن قَبْلِكَ جَاءُوا بِالْبَيِّنَاتِ وَالزُّبُرِ وَالِكُتُبِ الْعَمِيرِ ﴾ (۳۴)

[۱۸۱] بې شكه الله ﷻ د غفو خلكو (يهودانو) خبره اورېدلې ده چې وايي: يقينا الله ﷻ فقير دی او مونږ غنيان یاستو. ژر دی چې مونږ به هغه خبرې وليکو (جزا به يې وټاکو) چې دوی يې وايي او (هم به) په ناحقه سره د دوی د پيغمبرانو د وژنې (جزا هم وټاکو)، او (ورته) وبه وايو چې د سوزوونکي (اور) عذاب وځکي.

[۱۸۲] دا (عذاب) په دې سبب (تاسو ته درکول کېږي) چې ستاسو لاسونو (تاسو) مخکښې استولي وه، او (هم په دې سبب چې) بې شكه الله ﷻ په بندگانو هيڅ ظلم کوونکي نه دی. [۱۸۳] (د ذکرې شوې خبرې ويونکي) هغه کسان دي چې وايي: يقينا مونږ ته الله ﷻ (په تورات کې) توصيه کړې ده چې مونږ تر هغې هيڅ پيغمبر ته عقیده ونه کړو (ایمان پرې رانه وړو) ترڅو چې مونږ ته داسې قرباني (معجزه) راوړي چې (اسماني) اور يې وځوري (وسوزوي). (ای پيغمبره! په جواب کې ورته) ووايه چې: يقينا تاسو نه خو زما څخه وړاندې ډېرو پيغمبرانو په ډېرو معجزاتو سره او په هغې (فرمايشې معجزې) سره هم درتگ کړی وه چې تاسو اوس وويلې (او ومو غوښتل). نو هغوی (پيغمبران عليهم السلام) مو ولې ووژل؟ که تاسو رښتيا ويونکي یاست (چې) مونږ په فرمايشې معجزې باندې ايمان راوړو.

[۱۸۴] نو که دوی (بيا هم) ستا تکذيب وکړ نو (ډېر غمزن کېږه مه ځکه چې) په تحقيق سره ستا څخه وړاندې ډېرو داسې پيغمبرانو ته (د خپلو خپلو قومونو له خوا) د دروغو نسبت کړی شوی دی چې د معجزاتو او صحيفو او روښانه کتاب سره به ورغلي وه.

ارتباطونه

۱- په وړاندېنيو ايتونو کې د يهودانو د بخل حالت بيان شوی وه او دلته يې ځينې نور ناکاره اخلاق بيانېږي چې
الف- دوی دومره سپين سترگي دي چې الله ﷻ د فقير په نامه بادوي او خپلو ځانونو ته غنيان وايي.

ب دوی دومره بی حیا دی چې د الله ﷻ په اجر و نو او عوضونو باندې (چې خیرات کوونکو ته یې ورکوي) د سود نوم ېږدي او وایي چې الله ﷻ سود حرام کړی دی حال دا چې خیرات کوونکو ته سود ورکوي.

ج دوی د پیغمبر ﷺ په وژلو درېغ نه دی کړی چې د دوی خیر به یې غوښت.
د دوی په الله ﷻ باندې دروغ تېري چې مونږ ته یې د پیغمبر په قبلولو کښې دا معجزه شرطه کړې ده چې په خیرات باندې غیبي اور رانېسته شي او هغه وسوزي.
٢- بالاخره، نبي کریم ﷺ ته تسلي ورکړه شوې ده چې د دوی په ایمان نه راوړلو باندې مه غمژن کېږه په نورو پیغمبرانو ﷺ باندې هم دغسې حالت تېر شوی دی، انډیوالان دې ډېر دي.

شان نزول

تول مفسرین کرام متفق دي چې ذکر شوي ایتونه د یهودانو په باره کښې نازل شوي دي. کله چې الله ﷻ دا ایت نازل کړ چې: ﴿مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضْعِفُهُ لَهُ أَضْعَافًا كَثِيرَةً﴾ [البقرة: ٢٤٥] هغه کس څوک دی چې الله ﷻ لږه نېک قرض ورکړي نو ډېر چندانو به ورته ترې جوړ کړي زېږت ډېر چندانو. یعنې هر څوک چې د الله ﷻ په لار کښې په اخلاص سره خپل څه مال مصرف کړي نو الله ﷻ به په زېږتو ډېرو چندانو سره عوضونه ورکړي. نو یهودانو لاندې دوه خبرې وکړې چې:

الف: د دې ایت څخه لازمېږي چې مونږ غنيان یاستو او الله ﷻ فقیر دی، ځکه چې فقیران د غنيانو څخه قرض غواړي.

ب: مونږ سود خواره یاستو او الله ﷻ سود ورکوونکی دی، ځکه چې مونږ ته د لږ مال په عوض ډېر چندانو مال راکوي او په قرض باندې څه اضافه کول خو بل شی نه دی مگر سود دی. نو عجیبه ده چې الله ﷻ سود حرام کړی دی او پخپله سود ورکوي.

نو الله ﷻ ذکر شوي ایتونه نازل کړه او د یهودانو خبرې یې رد کړې. هو! ځینو مفسرینو کرامو د خاصو یهودانو نومونه اخستي دي^١ چې هغوی ذکرې شوې خبرې کړې دي. لکه فنخاص اليهودي، حنی بن اخطب، النباش بن عمرو.

علاوه په دې، په ځینو کښې یې لا یوه اوږده قصه هم روایت شوې ده چې د ابو بکر الصديق ؓ او د فنخاص اليهودي په منځکښې واقع شوې وه. چې مونږ د اوږدوالي د کبله رانقله نه کړه.

مگر مونږ ته داسې ښکاري چې په ذکر شوو خبرو کښې تول یهودان شریک وه خو د ځینو د خولو څخه یې نقل راغلی او د ځینو څخه نه دی راغلی. نو ځکه الله ﷻ ذکرې شوې خبرې د دوی یوه ټولګي ته نسبت کړې.

(١) الدر المنور ج ٢ ص ٣٩٤- تفسیر الطبري ج ٣ ص ١٩٤: زاد السیر ج ٢ ص ٤٥: فی ظلال القرآن ج ١ ص ٥٣٧

د مطلب خلاصه

١- يعنې اې پيغمبره! په يقين سره الله ﷻ د يهودانو هغه خبرې هم اورېدلې دي چې د زيات بخل د كبله الله ﷻ ته فقير وايي او خپلو ځانونو ته د غنيانو لقب ورکوي. نو ضرور به مونږ دوى ته د همدې مسخره آمېزو خبرو جزا ورکړو او د قيامت په ورځ به د دوزخ څارنانو ته د دوى په باره كښې ټاكلى شوى عذاب وليكو چې فلانى-فلانى ډول عذاب ورکړئ. دا وه د يهودانو د قبيحو اقوالو يوه نمونه.

٢- او د قبيحو افعلو يو مثال يې دا دى چې د يهودانو اسلافو د الله ﷻ پيغمبران وژلي دي چې د دوى د خير او ښېگنې دپاره وراستول شوي وه. حال دا چې دغه وژنه دوى ته هم ناحقه ښكارېده، دوى دا كار قصدي او عنادي كړى دى، په سهوه او خطا سره يې نه دي مرتكب شوي. حتى د دوى وروستني او ژوندي يهودان هم په ذكر شوي قتل باندې خوشاله دي او د دې سره سره چې ناحقه ورته ښكاري په خپلو اسلافو باندې وياري او بد پرې نه وايي چې دا كار يې ښه نه دى كړى. آن تردې چې كه ستا په وژنه باندې يې لاس بر شي (اې پيغمبره!) هم صرفه به درباندي ونه كړي. نو د دوى اسلافو په باره كښې به څارنانو ته ټاكل شوى عذاب ډېر ژر وليكو او بيا به وړاندېنيو او وروستنيو ټولو ته د تحقير په توگه امر وكړو چې د حريق (سوزېدلو) عذاب نوش جان كړئ چې په دنيا كښې مو د خپلو ځانونو دپاره گټلى وه. كه دا خبره نه وي نو الله ﷻ خو په خپلو بندگانو باندې په هيڅ وجه د ظلم او تېري خاوند نه دى.

٣- اې پيغمبره! كله چې د يهودانو سپين سترگي د الله ﷻ سره په هاغې اندازه كښې ده او د پيغمبرانو عليه السلام كړنلاره يې په دغې اندازه كښې وه، نو د دوى د حالت سره هيڅ لري نه ده چې په الله ﷻ باندې دروغ وتړي او ستا د نه منلو دپاره بهانه جوړه كړي چې مونږ ته الله ﷻ توصيه كړې ده چې هيڅ پيغمبر به د قربان (خيرات) د معجزې څخه په غير نه منئ چې د اسمانه غيبي اور رابښكته شي او د پيغمبر د تصديق دپاره قربان وسوزي.

دوى تاته وايي چې كه همدا ډول فرمايشي معجزه دې راوړه نو د الله ﷻ د حكم په مطابق به درباندي ايمان راوړو كه نه نو مونږ دې د پيغمبر په صفت نه پېژنو.

٤- نو اې پيغمبره! د يهودانو ذكر شوې بهانه داسې جواب كړه چې:
الف: اول خو تاسو ذكره شوې خبره په الله ﷻ باندې دروغ تړلې ده، ايا ستاسو پيغمبرانو ته نورې معجزې نه وې ورکړې شوې؟

ب: ټول معجزات د يوه پيغمبر په تصديق كښې يو برابر دي نو ستاسو غلطې دا ده چې په يوې مشخصې معجزې پورې د ايمان راوړل موقوفوئ. رښتيا ووايئ چې تاسو په خپله زمانه كښې د ذكر شوي معجزې څخه په غير نورې زرگونې معجزې نه گوري؟!

ج. الله ﷻ قادر دی چې همدغه فرمايشي معجزه هم درښکاره کړي خو تاسو به بيا هم ايمان رانه وړئ او دا ځکه چې تاسو هغه پيغمبران ﷺ برسېره په تکذيب وژلي هم دي چې هغوی درته خپلې پيغمبرۍ په ټولو معجزاتو سره حتی په فرمايشي معجزې سره تثبيت کړې وې. نو که رښتيا تاسو ايمان راوړل په ذکر شوي معجزې پورې تړلی وي او بس، نو د همدې معجزې خاوندان مو ولې د تکذيب څخه علاوه وژل هم؟ نو معلومه شوه چې تاسو په الله ﷻ باندې دروغ تړئ او دا خبره مو محض پلمه نيولې ده.

۵. نو ای پيغمبره! ډېر غمزن کېږه مه چې د دومره قوي دلايلو سره- سره ولې ايمان نه راوړي او د دروغو پلمې جوړوي او دا ځکه چې ستا څخه وړاندې هم په ډېرو پيغمبرانو ﷺ باندې همدا ستا غوندې د تکذيب حالت ورغلی دی، چې پرېمانه معجزې، صحائف او بالآخره روښانه کتابونه به ورسره وه خو امتونو يې تکذيب کړی دی او بلکې لا وژلي يې هم دي. ستا همدا مسئوليت دی چې خپل رسالت دې ابلاغ کړ نور نو الله ﷻ پوهېږي او دوی.

توضیحات

۱. که څوک وايي چې: تاسو د "سفع" ډپاره د [البقرة: ۹۳] ایت لاندې دوه معناوې ذکرې کړې دي. يوه معنی يې اورېدل ده چې په مقابل کېنې يې کونوالی استعمالېږي او بله معنی يې قبولول ده چې په مقابل کېنې يې عدم قبول او نه منل استعمال مومي. او په دې مقام کېنې يوه معنی هم صحت نه لري. او دا ځکه چې د اولې معنی عدم صحت خو واضحه دی ځکه چې يهودان خو اهل کتاب وه او پوهېده چې الله ﷻ يې ټول اقوال اوري، نو دوی ته د اورېدلو خبر ورکولو څه فائده نه درلوده. او دوهمه معنی يې ځکه نه جوړېږي چې دا په سوال پورې اختصاص لري او دلته خو د يهودانو قول سوال نه وه بلکې پروياگند او چتيا ته؟.

مونږ وايو چې: په دې مقام کېنې اوله معنی مراده ده- والله ﷻ اعلم- چې حاصل يې داسې کېږي يهودان د الله ﷻ په باره کېنې دومره سپين سترگي کوي ته به وايې چې دوی هيڅ عقیده نه لري چې الله ﷻ اورېدونکی دی، که دا عقیده يې درلودی نو دومره لويه بې ادبې به يې نه کولی. خو الله ﷻ دوی پوه کړل چې زه ستاسو ټولې افتراگانې او چتياوې اورم. نو ضرور به يې بده نتيجه درښکاره کړم، د عذاب تاخير په نه اورېدلو باندې بناء نه دی بلکې دا د حکمت غوښتنه ده. بلا تشبيه د دې مثال داسې دی لکه چې يو قاضي يو جنايتکار ته ووايي چې ما ستا اقرارونه اورېدلي دي، ماته ستا لوی جنايت ډېر ښه تثبيت دی، تاته به ضرور جزا ټاکم.

الله ﷻ ته د فقير لقب ورکول کفر دی

۲. په دې کېنې خو شک نشته چې الله ﷻ ته- چې د هر شي خالق دی او هر ژوندي ته روزي ورکوي- د فقير لقب ورکول کفر دی. خو پوښتنه دا ده چې د دې سره سره اهل الكتابو خپل ځانونه څنگه په حقه باندې گڼل چې مونږ مسلمانان ياستو حال دا چې ذکره شوې خبره يې هم کوله؟!

ځينو مفسرينو کرامو وييلي دي چې دا خبره دوی د عقيدې د مخې نه کوله بلکې د استهزا، او مسخرو په ډول يې ورباندې خولې شورولې^(۱)، امکان لري چې دوی به په الله ﷻ باندې ملنډې وهل کفر نه گڼل. او ځينې نور وايي چې دوی په همدې خبره باندې معتقد وه، د همدې کبله يې د "ان" په کلمه باندې تاکيده کړې ده چې: "ان الله فقير"^(۲) يقينا الله ﷻ فقير دی.

مونږ ته په ذکر و شوو دواړو وجوهو باندې برسېره دا هم بده نه ښکاري چې دوی به نوموړې خبره د نبي کریم ﷺ او د مسلمانانو د زورولو دپاره کړې وي ترڅو ښه غمژن شي او په غصه کېنې وسوزي. ځکه چې د دوی د همدې خبرې څخه د قرآن کریم د تکذيب بوی هم پورته کېده.

په گناه باندې راضي کېدل گناه ده

۳- مونږ د [البقرة: ۹۱] ایت لاندې دا سوال جواب کړی دی چې د نبي کریم ﷺ د زمانې يهودانو خو پيغمبران نه وه وژلي، د دې سره سره د قتل نسبت دوی ته هم شوی دی. مگر دلته پرې دا اضافه کوو چې په گناه باندې راضي کېدل سړی په گناه کېنې شريکوي که څه هم عملاً يې پکېنې گډون نه وي کړی.

يوه ورځې د امام الشعبي رحمه الله په حضور کېنې يوه سړي د عثمان رضي الله عنه وژنه وستايله چې دا ښه کار شوی دی، نو نوموړي امام ورته وويل چې "شَرِكْتُ فِي ذَنْبِهِ"^(۳) يعنې: د عثمان رضي الله عنه په قتل کېنې ته هم شريک شوي. يهودانو خو د خپلو پلرونو په پيغمبر وژنه باندې وياړ او افتخار کاوه نو ځکه پکېنې شريک وگڼل شوه.

سوال جواب

۴- که څوک وايي چې: د هر بنده ټول کړه وړه خو گړۍ په گړۍ ليکلي کېږي او په اعمالنامو کېنې درج کېږي، نو په دې کېنې څه حکمت دی چې الله ﷻ ﴿سَنَكْتُبُ مَا قَالُوا﴾ نازل کړ، يعنې ډېر ژر به د دوی خبره وليکو. او "قد كتبنا ما قالوا" يې نازل نه کړ، چې مونږ يقيناً د دوی خبره ليکلي ده؟ مونږ وايو چې: په دې مقام کېنې -والله اعلم- د کرام الکاتبين ليکنه مراده نه ده ترڅو پرې ذکر شوی اعتراض وارد شي، بلکې دلته د عذاب ونډه مطلب ده. يعنې ډېر ژر به د دوزخ خازنانو ته د نوموړو سپين سترگو د عذاب ونډه وټاکو چې دوی ته فلانی- فلانی ډول عذاب ورکړی. مونږ ځکه دغه معنی واخستله چې:

الف: ﴿سَنَكْتُبُ﴾ د کتابه څخه اخستلی شوې ده او کتابه د تقدير (اندازه کولو) په معنی هم استعمال شوی دی^(۴).

(۱) تفسير تبصير الرحمن ج ۱ ص ۱۳۵

(۲) البحر المحیط ج ۳ ص ۴۵۵

(۳) تفسير القرطبي ج ۳ ص ۲۹۴

(۴) مفردات الراغب ص ۴۴۰

په د ایت وروستی، مگرې هم په همدې معصوم باندې رڼا اچولې چې د یو پلوه ورباندې د وقله م
 ال عمران په مطلقه شوی دی چې د دوی د هملو حسابونه یوه کړی ده یعنې د پېغمبرانو د وروسته
 په هم د ایت په مطلقه کېږي د بطل لاندې ونيوله شي او د بله پلوه ورباندې د وقله م
 ال عمران په مطلقه دی یعنې کله چې د قیامت په ورځ د دوی د جنايت د سزا ونډه وټاکله
 شي نو بیا د دوی نه دواړو چې نو اوس هم نوښ جان کړی چې په دنیا کېږي مو د همدې دپاره کار
 کاوه او همدا مو د ځایو دپاره گڼلې دی

الله ظلام نه دی

۵. په دې مقام کېږي الله د خپله خانه د مبالغې په کلمه (ظلام) باندې ظلم نفی کړی دی نو
 د معنی حاصل یې داسې کېږي چې الله د خپلو بندگانو باندې د هر ظلم کوونکی نه دی. په کار
 خو دا وه چې د خپله خانه یې مطلق ظلم نفی کړی وی چې په خپلو بندگانو باندې بالکل ظلم
 کوونکی نه دی.

نو د همدې مشکل د حل دپاره ځینو مفسرینو کرامو لاندې جوابونه کړي دي چې^{۱۱}

الف د 'ظلام' کلمه دلته د مبالغې دپاره نه ده چې اعتراض وارد شي بلکې د ظالم په معنی سره
 ده د همدې مطلق دپاره یې په یوه عربي شعر باندې استدلال کړی دی.

ب د 'ظلام' کلمه د نسبت دپاره ده لکه 'عطار'، 'باز' او داسې نور.

ج کوم کثرت چې د 'ظلام' د کلمې څخه څرگندېږي هغه د 'غیبد' په کثرت باندې وېشلی شوی
 دی چې د 'غیبد' جمعه ده نو الله د خپله خانه د هر یوه بنده ظلم نفی کړی دی.

د دلته نفی قیید او مفید دواړو ته متوجه ده. یعنې الله هېڅ ډول ظلم کوونکی نه دی. نه
 وړوکی ظلم کوي او نه لږ^{۱۲}

مگر مونږ ته دا ښه ښکاري چې د 'ظلام' کلمه په خپله متبادره معنی باندې پریښودله شي او د
 اعتراض د جوابولو دپاره بل ایت شریف ولوستلی شي چې: ﴿إِنَّ اللَّهَ لَا يَظْلِمُ مِثْقَالَ ذَرَّةٍ﴾ النساء:

۱۴۰ یعنې یقیناً الله د یوې ذرې په اندازه هم ظلم نه کوي. نو لوی او وړوکی ظلم دوه ایتونو په
 مجموعې توگه نفی کړی دی چې الله د عدل خاوند دی، نه وړوکی ظلم کوي او نه لوی.

قربان څه معنی؟

۶. که څه هم 'قربان' لکه 'مقران' اصلاً مصدر دی مگر هغه شي ته قربان ویل کېږي چې
 الله د ثواب په نیت وړاندې کېږي^{۱۳}. برابره خبره ده چې هغه بدني یا مالي عبادت او یا بل
 ښک عمل وي.

۱۱. تفسیر العاصمي ج ۴ ص ۲۰۹

۱۲. مشر المرحان من مشکلات القرآن ص ۲۳۶

۱۳. لسان العرب ج ۱ ص ۶۶۴

خو وروسته يوازې د هغې ذبيحې دپاره نوم گرځولی شوی دی چې بني اسرائيلو به په هغې سره خپل ځانونه الله ﷻ ته ورنژدې کول او د ده ﷻ رضا به يې پرې حاصلوله چې جمعه يې "قرايين" اورېدله شوې ده.

د بني اسرائيلو قرايين

۷- بني اسرائيلو ته د قرايينو او غنيمتونو خوراک حلال نه وه^(۱)، دا د محمدي (ﷺ) امت خاصه ده چې هم ورته د غنيمت خوراک حلال دی او هم هر ډول خيرات او صدقات. د هغوی قرايين په (لا: ۱۱)، دوه ډولونو باندې وېشل شوي وه^(۲):

الف: چې د گناهونو د کفارې په توگه به ترې کار اخستل کېده، کله به يې چې پسه يا اوزه او يا بل څاروی د گناهونو د بښنې په غرض ذبحه کړي او په داسې ځای کېنې به يې واچاوه چې اسمان به ورته ښکارېده او سر پټی به نه وه. نو که د اسمانه به اور رابښکته شو او مذبوحه به پرې وسوزېدله او ايرې به شوه نو د عاصي گناه به بښل شوې وه. او که نه نو د الله ﷻ په حضور کېنې به ذکر شوی قربان مقبول نه وه.

ب: چې صرف د الله ﷻ د شکرانې په توگه به په ذکر شوي ډول باندې کوم پسه يا بل څاروی ذبحه کړی شو، نو که اور به يې واخست شکر به مقبوله وه او که نه نو مقبوله به نه وه.

زمونږ نظر

۸- مونږ ته داسې ښکاري -والله ﷻ اعلم- چې لاندې دوه ډوله قرايين د شکرانې په ډول کېنې هم شامل دي:

الف: د غنيمت قرايين، چې د مجاهدينو په اخلاص باندې به يې دلالت کاوه البته په هغه صورت کېنې چې اور به يې واخست.

ب: د پيغمبرانو قرايين چې د دوی په نبوت باندې يې د معجزې په توگه دلالت کاوه. يعنې لکه چې د غنيمت په صورت کېنې به مجاهدينو خپل اخلاص د قرايينو په سبب معلومولی شو همدارنگه به عوامو خلکو د پيغمبرانو ﷺ په پيغمبري هم د قرايينو په سبب پېژاندلې شوه. او په بني اسرائيلو کېنې ځينو پيغمبرانو ته همدا ډول معجزې ورکړې شوې هم وې. مگر بني اسرائيلو دا خبره په الله ﷻ باندې افتراء او دروغ ترلې وه چې مونږ ته په تورات کېنې دا توصيه شوې ده چې هيڅ پيغمبر د قرايينو د معجزې څخه په غير قبول نه کړو^(۳).

(۱) تفسير المظهر ج ۲ ص ۱۸۸

(۲) تفسير القاسمي ج ۴ ص ۳۱۱

(۳) حاشيه الشيخ زاده على تفسير البضاوي ج ۱ ص ۶۹۲: البحر المحیط ج ۳ ص ۴۵۷

د همدې کبله يوه ورځ د نبي کریم ﷺ حضور ته د يهودانو غټه جرگه ورغله چې بڼه غټان- غټان يې پکښې شامل وه او د ذکر شوې قرابينې معجزې فرمايش يې ورکړ چې که دغه ډول معجزه دې راوړه نو مونږ به درياندې ايمان راوړو!۱

څه لرې نه ده چې د همدغې يهودي جرگې به دا مطلب هم وه چې به خپل شريعت کښې د نظر تجديد وکړه، زموږ د شريعت په شان په فقيرانو باندې صدقات حرام وگرځوه او په اسماني اور باندې يې وسوزوه، نو که دا کار دې وکړ مونږ به تصديق وکړو چې بې شکه ته په حقه پيغمبر يې خو الله ﷻ نبي کریم ﷺ ته د ذکر شوې جرگې جواب ورزده کړ چې اې يهودي جرگې! اول خو مو دا خبره دروغ ده چې الله ﷻ تاسو ته توصيه کړې ده چې د قرابينو د معجزې څخه په غير هېڅ پيغمبر قبول نه کړئ. که داسې وي نو ستاسو پيغمبرانو ﷺ د همدې معجزې څخه په غير نورې معجزې نه درلودې حال دا چې يوازي موسى ﷺ ته بې شماره معجزې ورکړې شوې وې.

او بله دا خبره هم دروغ وايست چې د قرابينو په معجزه به ايمان راوړئ ايا تاسو نه گورئ چې ستاسو پلرونو د قرابينو په خاوندانو باندې هم ايمان رانه وور؟ او بلکې لا وژلې يې هم دي، نو که بالفرض همدغه فرمايشي معجزه هم درکړې شي ايمان به رانه وړئ بلکې هڅه به وکړئ چې نبي کریم ﷺ شهيد کړئ، تاسو خو د خپلو پلرونو حلالې اولادونه او وفادار شاگردان ياست.

﴿كُلُّ نَفْسٍ ذَائِقَةُ الْمَوْتِ وَإِنَّمَا تُوَفَّوْنَ أَجُورَكُمْ يَوْمَ الْقِيَمَةِ فَمَنْ زُحِرَ عَنِ النَّارِ وَأُدْخِلَ الْجَنَّةَ فَقَدْ فَازَ وَمَا الْحَيَاةُ الدُّنْيَا إِلَّا مَتَاعُ الْغُرُورِ ١٨٥﴾ لَتُبْلَوْنَ فِي أَمْوَالِكُمْ وَأَنْفُسِكُمْ وَلَتَسْمَعُنَّ مِنَ الَّذِينَ أُوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا أَذًى كَثِيرًا وَإِنْ تَصْبِرُوا وَتَتَّقُوا فَإِنَّ ذَلِكَ مِنْ عَزْمِ الْأُمُورِ ١٨٦﴾ وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ فَنَبَذُوهُ وَرَاءَ ظُهُورِهِمْ وَأَشْرَوْا بِهِ، ثُمَّ قَلِيلًا فَبَيْسَ مَا يَشْتُرُونَ ١٨٧﴾

[۱۸۵] هر نفس د مرگ ځکونکى دى. او خبره دا ده بله نه ده چې تاسو ټولو (مومنانو او کافرانو) ته به د قيامت په ورځ پوره بدله درکړې شي. نو څوک چې (په دغې ورځ کښې) د اور څخه خلاص کړى شي او جنت ته ور داخل کړى شي نو يقينا همغه کامياب دى (او که نه نو همغه ناکام دى) او دا حقير ژوند بل شى نه دى (د کافرانو دپاره) مگر د غولېدلو متاع (سبب) دى (او بس).

[۱۸۶] قسم دی چې تاسو به ضرور په خپلو مالونو او په خپلو نفسونو کښې امتحان کړی شئ او هم به ضرور د هغو کسانو څخه چې ستاسو څخه وړاندې کتاب ورکړی شوی دی او هم به د هغو کسانو څخه چې هغوی (د الله ﷻ سره) شریک نیسي ډېرې بدې (سپکې سپورې) خبرې واورئ او که تاسو صبر وکړئ او پرهېزگاري وکړئ نو (کامیاب به شئ ځکه چې) بقینا دا کارونه د مضبوطو کارونو څخه دي (چې گټې او فائدي یې فیصله شوې دي).

[۱۸۷] او هغه وخت (یاد کړه ای پیغمبره!) چې الله ﷻ د هغو کسانو څخه کلک عهد واخست چې هغوی ته کتاب ورکړی شوی وه (داسې عهد چې) ستاسو دې قسم وي چې خامخا به دا (کتاب) خلکو ته په داسې حال کښې بیانوي چې نه به یې پټوي (د دوی څخه). نو دوی هغه (کتاب) شاته گوزار کړ (او عهد یې مات کړ. نه یې ورباندې پخپله عمل وکړ او نه یې خلکو ته بیان کړ) او لږ پیسې یې ورباندې واخستې نو هغه شی ډېر بد دی چې دوی ورباندې پیسې اخستې (چې هغه عهد ماتول او د کتاب شاته گوزارول دي).

ارتباطونه

- ۱- په وړاندېنيو ایتونو کښې نبي کریم ﷺ ته تسلي ورکړه شوې وه چې په ټولو پیغمبرانو عليهم السلام باندې ستا غوندې د تکذیب حالت تېر شوی دی نو په تاباندې به هم تېرېږي، حوصله ورته مه خرابوه. دلته هم ذکر شوی مضمون تائید شوی دی چې د دنیا هیڅ حادثه باید په تاسو باندې زیات تاثیر وانچوي، ځکه چې نن سبا د دنیا څخه هر څوک تلونکی دی تاسو ته به د صبر او استقامت اجر درکړی شي او دښمنان به مو د کړاوونو سره مخامخ شي.
- ۲- هلته د مسلمانانو د زورونې دپاره په الله ﷻ باندې د فقیر نوم ایښودلی شوی وه، او دلته توصیه شوې ده چې د دښمنانو زورونې اختتام نه پیدا کوي بلکې په راتلونکي کښې به د دوی څخه ډېرې ستغې سپورې خبرې واورئ خو پام کوئ چې حوصله خرابه نه کړئ (خپل عزم او ثبات قائم وساتئ).

د مطلب خلاصه

- ۱- یعنې: دنیا دوامداره کور نه دی هر څوک ترې تلونکی دی خو د قیامت په ورځ به هر څوک د خپلې کړنلارې د پس منظر سره مخامخ شي او د هر چا سره به دقیقه محاسبه وکړی شي. نو هر څوک چې د همدې محاسبې څخه بريالی اووت همغه کامیاب دی.
- که څه هم په ښو او بدو باندې په دنیا کښې الله ﷻ څه ښه یا بد اثر مرتبوي مگر پوره جزا یا سزا به په نوموړې ورځ کښې هر چا ته ورکړی شي، څوک چې د دوزخ څخه نجات ومومي او جنت ته داخل شي نو د دوی دپاره دنیا متاع الغرور (د غولېدلو متاع) نه ده بلکې دوی ته متاع البلوغ (مطلب ته د رسېدلو وسیله) ده.

بالمقابل څوک چې د جنت څخه په ابدې توگه محروم شي او دوزخ ته داخل شي همغه سړی ناکام دی که څه هم په دنیا کې ورته ځانونه کامیاب ښکاره کړي، دوی ته دنیا په حقیقي توگه متاع الغرور ده.

۲- څرنگه چې دنیا ابدې کور نه دی چې تاسو پکې د تکالیفو او امتحاناتو څخه بچ پاتې شئ نو ضرور به تاسو د سر او مال تاوان سره هم مخامخ شئ او د اهل الکتابو او مشرکانو څخه به ډېرې ستغې سپورې خبرې هم واورئ ترڅو صبر وکړئ او تقوی مو لا قوي شي. نو که رښتیا خپلې حوصلې خرابې نه کړئ دا به ډېر لوی کار وي. ځکه چې دا کار د ډېرو مضبوطو او محکمو کارونو څخه دی او ستاسو دښمنان غواړي چې د دغو با عزمه کارونو څخه تاسو واپروي او اراده مو کاواکه کړي.

۳- د اهل الکتابو د اذیتونو څخه یو دا دی چې خلکو ته رښتیا نه وايي او حقائق ورڅخه پټوي حال دا چې الله ﷻ د دوی څخه کلک عهد اخستی وه چې ستاسو دې قسم وي چې دا کار به نه کوئ خو دوی همدغه عهد شا ته گوزار کړ او پیسې یې ورباندې واخستې نو دوی ډېر ناکاره کار وکړ چې عهد ته یې شا کړه او د دنیا څخه یې د ځانونو دپاره متاع الغرور جوړ کړ، په کار خو داسې وه چې په سر او سترگو سره یې عهد قبول کړی وی او د دنیا څخه یې د متاع البلاغ استفاده کړې وی.

۴- نو ای پیغمبره! اهل الکتابو ته فقط د کلک عهد د اخستلو وخت وریاد کړه چې نور ټول حالات هغوی ته په خپله وریادېږي چې په څه تاکیداتو سره ترې عهد اخستل شوی وه او دوی د عهد سره څه وکړه. نو تاسو ته به د دوی د اذیتونو ښه واضحه مثال په لاس درشي.

توضیحات

- ۱- که څه هم د اجر کلمه په ثواب کې استعمالېږي مگر په دې مقام کې ترې مطلقه جزا مطلب ده چې ثواب او عذاب دواړو ته شامله ده^(۱)، دا ځکه چې د ایت شریف وړاندېنۍ تکرر ﴿كُلُّ نَفْسٍ ذَآئِقَةُ الْعَذَابِ﴾ عامه ده چې مؤمن او کافر دواړو ته شامله ده.
- ۲- الله ﷻ مؤمنان په تاکید سره خبر کړه چې په دنیا کې به تاسو ضرور د مشکلاتو سره مخامخ کېږئ ترڅو دوی خپلو پوره اجر و نه په دنیا کې په تمه نه شي چې مونږ خو په حقه ایمان راوړی دی نو باید چې د هېڅ مشکل سره لاس او گریوان نه شو.
- او ترڅو دوی د مصیبتونو د زغم دپاره ځانونه چمتو کړي او د مخامخ کېدلو په وخت کې یې ورته پښې ونه ښوېږي او بالاخره ترڅو دوی پوه شي چې د جنت څخه مصیبتونه چاپېر دي او د دوزخ څخه خوندونه او لذتونه راتاو دي.

۱۱. البحر المحیط ج ۳ ص ۴۶۰

د کافرانو د سپکو سپورو خبرو څو مثالونه

۳- الله ﷻ رښتيا ويلي دي کافرانو د مومنانو په هکله د سپکو سپورو خبرو څخه په يوه زمانه کښې هم سکوت نه دی کړی او نه به يې وکړي. د نبي کریم ﷺ د زمانې څو مثالونه يې ولولي:

الف: مشرکانو به نبي کریم ﷺ هميشه د جادوگر او شاعر او په نورو نومونو باندې ياداوه.

ب: يوه ورځې نبي کریم ﷺ وفرمايل چې: «مَنْ لِكَعْبِ بْنِ الْأَشْرَفِ فَإِنَّهُ قَدْ آذَى اللَّهَ وَرَسُولَهُ»^(۱) يعني: څوک دی چې کعب بن الاشرف (يهودي) وورني ځکه هغه الله ﷻ او د ده ﷺ پيغمبر ﷺ ته سپکې سپورې خبرې کوي؟. نوموړی کعب شاعر وه چې په نبي کریم ﷺ پسې به يې ناکاره اشعار جوړول او هم به يې په خپلو اشعارو کښې د مسلمانانو ښځو ښکلا او جمال ياداوه او داسې نور.

ج: همدارنگه نبي کریم ﷺ يوه ډله مجاهدين د ابو رافع اليهودي په ورته وگمارل ځکه چې: «وَكَانَ أَبُو رَافِعٍ يُؤْذِي رَسُولَ اللَّهِ صَلَّى اللَّهُ عَلَيْهِ وَسَلَّمَ وَيُبْعِنُ عَلَيْهِ»^(۲) او ابو رافع نبي کریم ﷺ ته اذيت رساوه او نور کافران يې ورباندې راپارول.

د: همدارنگه رئيس المنافقين د مومنانو مور (عائشې رضی الله عنها) پورې بهتان وتاړه چې په نتيجه کښې د "الْبُور" سورت اتلس (۱۸) ايتونه د همدغې بي بي رضی الله عنها په پاکلمنۍ کښې نازل شوي دي.

زمونږ د زمانې څو مثالونه

ه: مونږ د افغاني کمونستانو څخه اورېدلي دي چې ملايان (د دين داعيان) به يې د انگرېزانو لاسپوڅي او ايجنټان بلل او په مسخرو سره به يې ويلې چې دوی د بري لاندې ليکلی شوي دي چې: (Made in England) په انگلستان کښې جوړ شوی دی.

و: د جهاد په اولو کلنو کښې به دوی مجاهدينو ته د اشرارو لقب ورکاوه او مهاجرين به يې د سود خورو په نامه يادول.

ز: د هغه څخه وروسته چې د افغانستان څخه روسان ويستلي شوه، امريکايان (اهل الكتاب) مجاهدين د ترورستانو (ترهگرو) په نامه يادوي. او دا ځکه چې د دوی مطلب حاصل شو او د روسانو ککړۍ ماتې شوې نو اوس د دوی سره خطر پيدا شوی دی چې که جهاد دوام وکړي نو د مسلمانانو څخه به سوپر قوت جوړ او د دوی په وړاندې به خنډ واقع شي.

خو الله ﷻ ته اميد دی چې اسلام به په ټولو اديانو باندې غالب کړي که څه هم د امريکايانو دا کار ډېر بد ايسي. ﴿وَاللَّهُ مِتُّ نُورِهِ، وَلَوْ كَرِهَ الْكَافِرُونَ﴾ [الصف: ۸] يعني: او الله ﷻ خپلې (ديني) رڼا لره پوره کوونکي دي اگر که کافران يې نه خوښوي.

(۱) صحيح البخاري ج ۲ ص ۵۷۶

(۲) صحيح البخاري ج ۲ ص ۵۷۷

عزم څه معنی؟

۴- په ﴿ مِنْ عَزْمِ الْأُمُورِ ﴾ کښې د "عزم" کلمه مصدر ده خو د "مَفْعُوم" (اسم مفعول) په معنی سره ده. نو د معنی حاصل یې داسې کېږي چې په مصیبتونو کښې صبر کول او خپل ثبات او استقامت ټینګ ساتل د هغو کارونو څخه دي چې باید هرڅوک ورباندې کلکوالی وکړي ځکه چې په دې کښې ډېر عزت او شرف پټ دی، او یا د هغو کارونو څخه دي چې الله ﷻ په بندګانو باندې واجب ګرځولي دي^۱ او یا په بل عبارت دا هغه کارونه دي چې د هغو ګټورتوب فیصله شوی دی.

یادونه

۵- مونږ د "نَبَذَ الْكِتَابَ" معنی د [البقرة: ۱۰۱] ایت لاندې لیکلې ده، بیا لیکلو ته یې ضرورت نه ګورو. دلته فقط همدومره وراضافه کوو چې په محاوراتو کښې د نَبَذَ الْكِتَابَ په مقابل کښې "الْوَضْعُ عَلَى الرَّأْسِ وَالْفَعْلُ" استعمالېږي. یعنې په سر او سترګو منل او عمل ورباندې کول.

یوه پوښتنه او د هغې جواب

۶- که څوک وایي چې په دې کښې څه حکمت دی چې د ﴿ لَتُبَيِّذُنَّ ﴾ د جملې څخه وروسته یې وفرمایيل چې: ﴿ وَلَا تَكْتُمُونَهُ ﴾، حال دا چې د دواړو جملو مطلب یو دی، چې ستاسو دې قسم وي چې خلکو ته یې په داسې حال بیان کړئ چې دا به ترې نه پټوي، او بیان خو د نه پټولو څخه په غیر بل شی نه دی؟

مونږ وایو چې: د دې پوښتنې دپاره لاندې جوابونه ولولئ:

الف: د بیان معنی دا ده چې سکوت پرې مه کوئ او د عدم کتمان معنی دا ده چې فاسد تاویلونه مه ورکوئ^۲. مګر مونږ ته دا جواب کمزوری ښکاري، ځکه چې د فاسدو تاویلونو کول خو د عدم بیان څخه په غیر بل شی نه دی، نو د اعتراض مخه ونه نیوله شوه.

ب: د اولې جملې معنی دا ده چې په ژبه یې بیان کړئ او د دوهمې جملې معنی دا ده چې عملاً یې واضحہ کړئ^۳. مګر دا جواب هم متبادر نه دی.

ج: نو زموږ په نظر د اولې جملې معنی دا ده چې حقائق د خپل عهد په اساس خلکو ته بیان کړئ، مه پرې سکوت کوئ او مه یې سرچپه کوئ. او د دوهمې جملې معنی دا ده چې په حقائقو باندې په هغه وخت کښې هم سترګې مه پټوي چې ستاسو څخه یې غوښتنه وشي او بیانولو ته یې سخت ضرورت پېښ شي.

(۱) روح المعانی ج ۴ ص ۱۴۸

(۲) حاشیه التبیح زاده علی تفسیر البضاوی ج ۱ ص ۶۹۳

(۳) روح المعانی ج ۴ ص ۱۴۹

دا جواب د راتلونکي ايت څخه هم سړي ته ذهن ته ورځي چې د يهودو څخه نبي کریم ﷺ د کوم يو حقيقت پوښتنه وکړه خو دوي حقيقت سرچېه بيان کړ او لا د آفرين په تمه هم وه.

عجيبه قيصه

۵۔ د علم د کتمان (پټولو) په باره کښې د [البقرة: ۱۵۹] ايت لاندې مفصل بحث تېر شوی دی هيله ده چې علاقمندان يو ځل هلته مراجعه وکړي. مگر په دې مقام کښې ورباندې فقط لاندې يوه عجيبه قيصه اضافه کوو^(۱):

يوه ورځې يو سړی په جومات کښې يوې ناستې جرگې ته ورغی چې عبد الله بن مسعود ؓ هم پکښې شامل وه او ويې ويلې چې کعب ؓ تاسو ته د سلام څخه وروسته زېري درکوي چې دغه ايت: ﴿وَإِذَا أَخَذَ اللَّهُ الْآيَةَ بِتَاسُو كُنْزِي نَهَى دِي نَازِل شَوِي﴾ (بلکې د يهودو په باره کښې نازل شوی دی). نو عبد الله بن مسعود ؓ ورته وويل چې ته هم ورته د سلام څخه وروسته ووايه چې کله ذکر شوی ايت نازلېده نو دی يهودي وه. يعنې په هغه وخت کښې لا کعب ؓ ايمان نه وه راوړی نو هغه ته معلومات نشته بلکې ماته معلومات دي چې ايت شريف عام دی، مونږ مسلمانانو ته هم شامل دی چې بايد خلکو ته حقائق بيان کړو او خولې ورباندې پټې نه کړو.

﴿لَا تَحْسَبَنَّ الَّذِينَ يَفْرَحُونَ بِمَا أَتَوْا وَيُحِبُّونَ أَنْ يُحْمَدُوا بِمَا لَمْ يَفْعَلُوا فَلَا تَحْسَبَنَّهُمْ بِمَفَازَةٍ مِنَ الْعَذَابِ وَلَهُمْ عَذَابٌ أَلِيمٌ﴾ (۳) وَلِلَّهِ مُلْكُ السَّمَوَاتِ وَالْأَرْضِ وَاللَّهُ

عَلَى كُلِّ شَيْءٍ قَدِيرٌ ﴿۴﴾

[۱۸۸] (ای پیغمبره!) ته هيڅکله په هغو کسانو باندې چې د داسې کار په کولو خوشالېږي چې دوی کړی دی، چې حقائق يې سرچېه کړي دي او يا يې پټ کړي دي) او د داسې کار په ستايلو باندې خوښېږي چې هغه يې نه دی کړی (حقايق يې نه دي بيان کړي) هيڅکله گومان مه کوه، نو (بيا وایم) هيڅکله گومان مه کوه چې دوی د عذاب څخه په خلاصې کښې دي. او همدوی لره دردناک عذاب دی. [۱۸۹] او خاص الله ﷻ لره د اسمانو او ځمکو پاچاهي ده او الله ﷻ په هر شي باندې د قدرت خاوند دی.

شان نزول او ارتباط

د ذکر شوو ايتونو په شان نزول کښې مفسرينو کرامو تقريباً نهه روايتونه ليکلي دي^(۲)، که څوک يې د ټولو د لوستلو شوق لري نو هيله ده هملته مراجعه وکړي. خو مونږ دومره ليکو چې د نهو وارو روايتونو مرجع لاندې دوه حادثو ته کېږي:

(۱) تفسير الطبري ج ۳ ص ۲۰۳

(۲) البحر المحیط ج ۳ ص ۴۶۵ تفسير الطبري ج ۳ ص ۲۰۵: زاد المسیر ج ۲ ص ۶۹

الف. د نبي کریم ﷺ په زمانه کښې به منافقان د غزا څخه په قصدي توګه پاتې کېده، خو چې نبي کریم ﷺ به د غزا څخه راستون شو نو دوی به ورته د دروغو بهانې جوړولې چې د دې کبله او د دې کبله د غزا څخه پاتې شوي یاستو، او د دې سره سره تمه به یې هم درلوده چې نبي کریم ﷺ ورباندې شاباس ووايي او ستاینه یې وکړي! نو ذکر شوي ایتونه نازل شوه^(۱).

ب. یوه ورځې یهودانو نبي کریم ﷺ ته غلط معلومات ورکړه او حقیقت یې پټ کړه خو د دې سره سره د شاباس او ستاینې امید یې ترې درلود چې خلکو ته ښه جید علماء ور معلوم شي. نو الله ﷻ د دوی دغه کړنلاره رد کړه او ذکر شوي ایتونه نازل شوه^(۲).

تبصره

مونږ ته داسې ښکاري چې ایت شریف خو د مفهوم په اعتبار سره عام دی چې ډېر صورتونه یې د نبي کریم ﷺ په زمانه کښې تېر شوي دي او ډېر به یې وروسته راشي.

خو د کلام د سوق په اعتبار سره د یهودانو سره ښه مناسب برېښي. او دا ځکه چې وړاندېني ایتونه د همدوی په باره کښې نازل شوي وه چې خپل کتاب (تورات) یې شاته ګوزار کړی وه او په تحریف باندې یې د خلکو څخه ناچیزه پیسې اخستې.

په ذکر شوي ایت کښې همدغه مضمون تعقیب شوی دی چې دوی حق پتوي خو د دې سره سره د شاباس او آفرین تمه هم لري. نو دا ایت د تېرو شوو ایتونو دپاره د یو شاهد او مثال حیثیت لري، چې خلاصه یې لاندې لوستلی شئ:

د مطلب خلاصه

یعنې: ای پیغمبره! یهودان خو په حقائقو باندې سکوت کوي او خلکو ته یې نه څرګندوي، په دې باندې علاوه، په هغه وخت کښې هم پرې سترګې پټوي او سرچېه بیان درته کوي چې کله تاسو ترې څه معلومات وغواړئ. په کار خو دا وه چې د خپلو عهدونو په اساس یې درته حقائق بیان کړي وی او ستاسو د غوښتنې په وخت کښې خو ورته دا کار ډېر ضرور وه.

مګر دوی برسېره په دغه لوی جنایت چې حقائق پټوي، په دنیا کښې د ستاینې تمه هم لري چې دوی ډېر ښه کار کړی دی او په آخرت کښې د دوزخ څخه د نجات په تمه دي.

نو هیڅکله په دوی باندې دا ګومان قدرې هم ونه کړې چې د الله ﷻ د عذاب څخه به نجات ومومي، بیا وایم چې هیڅکله پرې دغه ګومان قدرې هم ونه کړې. بلکې دوی لره دردناک عذاب دی. دوی ځکه نجات نه شي موندلی چې د اسمانونو او ځمکو پاچاهي د الله ﷻ ده، څه چې کوي اختیار لري. نو په دې بناء دوی به نه نجات ورکونکی ومومي او نه به د تېښدنې ځای مونده کړي. دوی په مرګ او خاورې کېدلو باندې هم د عذابه نه شي خلاصېدلی ځکه چې الله ﷻ په هر

(۱) صحیح البخاري ج ۲ ص ۶۵۶

(۲) جامع الترمذی ج ۲ ص ۱۳۱

شي باندې قادر دی نو بېرته به يې خاورې شوي بدنونه راغونډ کړي او د دوهم ځل دپاره به پکښې روح پو کړي او راژوندي به يې کړي.

توضيحات

۱- په دې مقام کښې سړي ته يوه پوښتنه ذهن ته ورځي چې په دې کښې به څه حکمت وي چې الله ﷻ اهل کتاب مخاطب نه کړه چې د نجات گومان مه کوئ، بلکې نبي کریم ﷺ يې مخاطب کړ چې دا گومان مه کوه او د تاکيد دپاره يې بيا ورته وفرمايل چې دا گومان مه کوه. سره د دې چې د کافرانو د نجات گومان خو عوام مسلمانان هم نه کوي پاتې خولا د الله ﷻ پيغمبر ﷺ؟
مونږ وايو چې: دا ځکه ترڅو اهل کتاب په غوږ ووهي چې تاسو نه په واقع کښې د عذاب څخه نجات موندلی شئ او نه نبي کریم ﷺ تېر ويستلی شئ، چې يا درباندي د نجات گومان وکړي او يا مو ستاينه وکړي ځکه چې الله ﷻ ته حقائق څرگند دي او خپل پيغمبر ﷺ پرې موقع په موقع خبروي. که بالفرض الله ﷻ نبي کریم ﷺ ته خطاب نه وي کړی نو د دوی تمه به نه وي شکېدلې او د ده زورولو ته به يې ادامه ورکړې وي.

دلته "ايتان" د کولو په معنی دی

۲- که څه هم په ﴿يَمَّا أَتُوا﴾ کښې د "اتوا" کلمه د "ايتان" څخه اخستله شوې ده او "ايتان" د راتگ په معنی سره دی. مگر په دې مقام کښې "ايتان" د فعل (کولو) معنی ورکوي^(۱).
نو د معنی حاصل يې داسې کېږي چې: په هغو خلکو باندې د عذاب څخه د نجات گومان مه کوه چې دوی په هغه شي باندې خوشاله دي چې دوی کړي دي.

يوه پوښتنه او د هغې جواب

۳- که څوک وايي چې: هغه څه شی وه چې يهودان يې په کولو باندې په عذاب سره تهديد شوه؟ يا په بل عبارت: دوی د څه کار په کولو خوشاله وه؟
مونږ وايو چې: د همدغه شي په تعين کښې مفسرينو کرامو تقريباً اته قوله کړي دي^(۲)، خو په دقيق نظر سره د ټولو اقوالو مرجع يوه شي ته کېږي چې هغه د حقائقو سرچپه کول او د نبي کریم ﷺ غولول دي.

هېر مونه شي!

۴- هېر مونه شي که څه هم ذکر شوی ايت شريف د اهل کتابو په باره کښې نازل شوی دی مگر د مفهوم د عاموالي په اعتبار سره ټولو هغو خلکو ته شاملېږي چې د يو پلوه غلطه خبره کوي او د بل پلوه په همدې غلطو معلوماتو باندې د ستاينې غوښتنه هم کوي. لاندې څو مثالونه يې ولولئ:

(۱) روح المعاني ج ۴ ص ۱۵۰

(۲) زاد المسير ج ۲ ص ۷۰

الف: چې يو ملا چا ته غلطه مسئله بيان کړي او د دې سره سره يې زړه غواړي چې د لوی تکړه او جيد عالم په لقب ياد کړی شي.

ب: چې څوک چا ته په دروغو ووايي چې زه ستا په خوشالي خوشالېږم او په غم دې غمژن کېږم، ترڅو هغه ورته شاباس او آفرين ووايي. او داسې نور ډېر مثالونه لري.

ماثور تفسير

۵- همدا ايت شريف په لاندې حديث شريف كښې ډېر ښه تفسير شوی دی چې:

يوه ورځې نبي كريم ﷺ وفرمايل چې: «الْمُتَشَبِعُ بِمَا لَمْ يَغْطِ كَلَابِسِ ثَوْبِي زُورٌ»^(۱) يعنې: په هغه شي باندې چې چا ته نه وي ورکړی شوی خپل ځان موږ معرفي کوونکی (چې وايي راکړی شوی دی) د دوه وو دروغينو جامو (کميس، پرتوگ) د اغوستوونکي په څېر دی. يعنې دومره غټ دروغژن دی چې د سر څخه تر پښو پورې په دروغو كښې پټ دی. نو هيڅکله به د عذاب څخه نجات ونه مومي. هوا دا بېله خبره ده که همدغه سړی کافر وي نو په عذاب كښې به همېشه وي او که مسلمان وي نو په موقته توگه به معذب او بيا به جنت ته لاړ شي. په هر تقدير، ايت شريف دواړو ډولونو ته شامل دی.

﴿إِنَّ فِي خَلْقِ السَّمَوَاتِ وَالْأَرْضِ وَآخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ﴾^(۱)
 الَّذِينَ يَذْكُرُونَ اللَّهَ قِيَمًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَوَاتِ
 وَالْأَرْضِ رَبَّنَا مَا خَلَقْتَ هَذَا بَطْلًا سُبْحَنَكَ فَقِنَا عَذَابَ النَّارِ ﴿۲﴾ رَبَّنَا إِنَّكَ مَن
 تَدْخِلِ النَّارَ فَقَدْ أَخْزَيْتَهُ ۖ وَمَا لِلظَّالِمِينَ مِنْ أَنْصَارٍ ﴿۳﴾ رَبَّنَا إِنَّا سَمِعْنَا مُنَادِيًا
 يُنَادِي لِلْإِيمَانِ أَنْ ءَامِنُوا بِرَبِّكُمْ فَآمَنَّا رَبَّنَا فَاغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا
 وَتَوَفَّنَا مَعَ الْأَبْرَارِ ﴿۴﴾ رَبَّنَا وَءَاتِنَا مَا وَعَدْتَنَا عَلَىٰ رُسُلِكَ وَلَا تُخْزِنَا يَوْمَ الْقِيَمَةِ إِنَّكَ
 لَا تُخْلِفُ الْوَعْدَ ﴿۵﴾ فَاسْتَجَابَ لَهُمْ رَبُّهُمْ أَنِّي لَا أَضِيعُ عَمَلَ عَمِلٍ مِّنْكُمْ مِّنْ ذَكَرٍ أَوْ
 أَنِّي ۖ بَعْضُكُمْ مِّنْ بَعْضٍ ۖ فَأَلَّذِينَ هَاجَرُوا وَآخَرِجُوا مِن دِيَارِهِمْ وَأُودُوا فِي سَبِيلِي
 وَقَتَلُوا وَقَتِلُوا لَا كُفْرَنَ عَنْهُمْ سَيِّئَاتِهِمْ وَلَا ذُخْلَهُمْ جَنَّتِ تَجْرِي مِن تَحْتِهَا الْأَنْهَارُ ثَوَابًا
 مِّنْ عِنْدِ اللَّهِ ۖ وَاللَّهُ عِنْدَهُ حُسْنُ الثَّوَابِ ﴿۶﴾﴾

[۱۹۰] بې شکه د اسمانونو او ځمکو په پيدا کولو کښې او د شپې او ورځې په پرلپسې راتللو کښې د عقل د خاوندانو دپاره (د الله ﷻ) ډېرې نښې (علامې) دي.

[۱۹۱] هغه (د عقل خاوندان) چې په ولاړه او ناسته او هم په خپلو اړخونو باندې الله ﷻ يادوي او هم د اسمانونو او ځمکو په پيدايښت کښې تفکر کوي (چې) اې زموږ ربه! دا (دنيا) تا عبث نه ده پيدا کړې، تالره پاکي ده، نو موږ د اور (دوزخ) د عذابو وساتې.

[۱۹۲] او اې زموږ ربه! بې شکه ته چې څوک اور ته داخل کړې نو يقيناً هغه دې رسوا کړ. او ظالمانو لره (د قيامت په ورځ) هيڅ کومک کوونکي نشته.

[۱۹۳] اې زموږ ربه! موږ (د) اواز کوونکي (اواز) واورېده چې د ايمان دپاره يې اواز (دعوت) کاوه چې په خپل رب باندې ايمان راوړئ نو (موږ د هغه دعوت قبول کړ او) ايمان مو راوړ.

اې زموږ ربه نو موږ ته (لوی) گناهونه وښې او (وړې) گناهونه مو ورزوي او د نېکانو سره مو وفات کړې (چې د مرگ څخه وروسته د هغوی په ډله کښې شامل شو).

[۱۹۴] اې زموږ ربه! او موږ ته هغه څه راکړې چې د خپلو پيغمبرانو په خولو باندې دې راسره وعده کړې ده. او د قيامت په ورځ مو شرمنده مه کړې. بې شکه چې ته په خپله وعده کښې خلف (بې لوظي نه کوي).

[۱۹۵] نو د دوی رب دوی لره استجابت وکړ (سوالونه يې ورته قبول کړه) چې بې شکه زه ستاسو څخه د يوه عمل کوونکي عمل هم نه ضائع کوم (که عمل کوونکي) د نارينه وو څخه عبارت وي او که د زنانه وو څخه. (او دا ځکه چې) ستاسو ځينې د ځينو نورو څخه دي، (ټول د يوه پلار اولاد ياست).

نو هغه کسان چې هجرت يې کړې وي او د خپلو کورونو څخه ويستلي شوي وي او زما په لاره کښې ورته اذيتونه رسول شوي وي او وسلوال جهاد يې کړی وي او وژل شوي وي، نو خامخا به ضرور د هغوی څخه گناهونه پټې کړم (ورژم) او خامخا به ضرور دوی داسې جنتونو ته ور داخل کړم چې د (ونو) لاندې يې (څلور) ويالې بهېږي.

(دوی ته اجر ورکول کېږي) داسې اجر چې د الله ﷻ د پلوه دی. او الله ﷻ چې دی د ده ﷻ په نزد (لا) ښائسته اجرونه (نور) هم شته.

شان نزول او ارتباط

۱- که څه هم مفسرينو کرامو د عبد الله بن عباس رضی الله عنهما په روايت د ذکر شوو ايتونو شان نزول داسې بيان کړی دی چې د مکې معظمې قریش يوه ورځې نبي کریم ﷺ ته ورغله او غوښتنه يې ترې وکړه چې د معجزې په توگه موږ ته صفا غونډۍ سره زر جوړه کړه. نو ذکر شوي ايتونه نازل شوه، چې په اسمانونو او ځمکو کښې لږ دلايل دي چې تاسو لا د نورو دلايلو فرمايش هم ورکوي؟!

مگر مونږ ته داسې برېښي چې که ذکر شوی شان نزول د ایتونو یو مصداق وگڼو څه لرې نه ده خو په حقیقي معناوو کېنې یې شان نزول ځکه نه شي جوړېدلی چې دا سورت مدني دی. رښتیا ده چې قریشو به نوموړې فرمایشې معجزه غوښتې وي خو جواب به یې هم په مکي ایتونو کېنې ورکړی شوی وي.

۲- په هر تقدیر، د ایتونو د ارتباط وجهې په لاندې ډول د نظره تېرې کړئ:

الف: وړاندېنې ایتونه په دې تمام شوي وه چې الله ﷻ د ټولې دنیا واکدار دی او په هر شي باندې قدرت لرونکی دی. او په دې ایتونو کېنې همدغه مطلب ښه روښانه شوی دی چې ټول موجودات ورباندې دلالت کوي.

ب: هلته یهودانو په الله ﷻ باندې د فقیر نوم ایښی وه او ځانونه یې غنیان گڼلي وه او دلته دوی متوجه کړی شوي دي چې ایا هغه چا ته د فقیر نسبت کول صحت لري چې ټول موجودات د هغه په اراده باندې څرخېږي؟ او ایا هغه څوک غني گڼلی شي چې د هیڅ شي واک نه لري حتی د خپل ځان په باره کېنې هم فیصله نه شي کولی؟

ج: د سورت د اول څخه تردې ځایه پورې د اسلام دېښمنه پرگنو په مقابل کېنې مختلف قولې دلایل وړاندې کړی شوه خو په دې ایتونو کېنې ټول وگړي متوجه کړی شوي دي چې د اسلام حقانیت تاسو په سترگو لیدلې شئ. او یا په بل عبارت: هلته سمعي دلایل بیان شوي دي او دلته بصري دلایل بیانېږي.

د مطلب خلاصه

۱- یعنې: ای خلکو! که تاسو صرف د خپلو سترگو او عقل څخه کار واخلي نو نه به د الله ﷻ په وحدانیت او نه به د پیغمبر ﷺ په نبوت باندې څه فرمایشي معجزې وغواړئ او نه به مو څه سوال جواب او ناندريو ته حاجت پاتې شي. او دا ځکه چې:

الف: د اسمانونو منظم نظام او عجیبه خلقت د ورايه نارې وهي چې الله ﷻ یو دی او شریک نه لري. که بالفرض الحال شریک یې درلودی نو نه به یې هغه عجیبه نظام د اوله موجود شوی وی او نه به یې دومره عمر درلودلی وی لکه چې اوس یې لري.

ب: همدارنگه د ځمکې موجودیت او عجیبه خلقت هم شاهدي وايي چې د الله ﷻ څخه په غیر بل په حقه معبود نشته، د ځمکې ټول عجائب او غرائب همغه چا پیدا کړي دي چې انسان یې پیدا کړی دی نو ځکه یې پکېنې د انسان ټول احتیاجات او اړتیاوې پوره کړې دي.

ج: د ورځې او شپې اوږدول او لنډول (د ورځې څه برخې شپې ته ورکول او د شپې ځینې توري تیارې برخې د روښانه ورځې جزء گرځول) هم د الله ﷻ څخه په غیر بل څوک نه شي کولی.

همدارنگه هیڅوک دعوه نه شي کولی چې زه لمر یا راڅپړولی شم او یا یې پرېوتلی شم، که څوک خوښ وي او که ناخوښ وي شپه او ورځ ورباندې تېرېږي او راتېرېږي، نه څوک د لمر په

راخېژولو کښې نادي کولی شي او نه يې څوک په پرېوتلو کښې تال واقع کولی شي.
۲- په دې باندې علاوه، په خپله عقل هم يوه معجزه ده چې هر هونيار انسان ته الله ﷻ ورکړی دی او د موجوديت څخه يې هيڅوک انکار نه شي کولی خو د دې سره سره څوک يې د انسان په بدن کښې موندلی هم نه شي اگر که د اپريش (جراحي عمليات) په مېز باندې يې هر غړی معاینه کړي.

۳- همدارنگه په ټولو موجوداتو کښې نه څوک د الله ﷻ د موجوديت څخه انکار کولی شي او نه يې څوک په سترگو باندې ليدلی شي مگر هغه څوک به ترې منکر شي چې صرف عناد نيولی وي او په قصدي توگه د تکبر په غوندې باندې کښې.

که الله ﷻ انسان ته عقل نه وي ورکړی نو د موجوداتو عجائبو او غرائبو ته به يې نه وي متوجه کړي او د اسماني کتابونو او د پيغمبرانو عليهم السلام د لېږلو سلسله به يې هم نه وي جاري کړې. د همدې کبله صرف هونياران خلک د موجوداتو څخه د استدلال په توگه استفاده کوي او په ناسته ولاړه بلکې په هر حالت کښې الله ﷻ نه هېروي ځکه چې د الله ﷻ د وحدانيت دلايل دومره ډېر دي چې په هيڅ حالت کښې د سړي د سترگو څخه نه پنا کېږي او نه يې نشتوالی راځي. هونياران په اسمانونو او ځمکو کښې په لاندې ډول فکر کوي:

الف: هيڅوک او هيڅ شی خپل ځان ته وجود نه شي ورکولی. که نه نو د خپل موجوديت څخه وړاندې به موجود وي او دا محاله خبره ده.

ب: هغه څوک او هغه شی چې د خپل ځان په موجوديت کښې بل چا ته احتياج وي هغه هم څه شی نه شي موجودلی.

ج: نو ذکر شوو دواړو مقدمو څخه دا خبره راووتله چې د ټول عالم پيدا کوونکی ضرور د ټول عالم (ټولو ممکناتو) څخه بېرون دی، چې ازلي او ابدی موجود دی او هر شي ته يې وجود ورکړی او لا ورکوي يې.

د: په موجوداتو کښې د علم خاوندان شته، نو معلومه شوه چې پيدا کوونکی يې علم لري. د ارادې خاوندان پکښې شته نو اراده لري. که بالفرض پخپله يې علم او اراده نه درلودی په مخلوقاتو کښې به يې اثار نه وي ښکاره شوي.

ه: کله چې د عالم خالق علم او اراده لري نو ضرور د عالم پيدا کول يې حکمته نه دي، يوه ورځ اشي چې د دنيا پر ورځه به تصفيه شي او د هيچا حساب به چې پر پرېښودل شي.

و: کله چې د دنيا خالق د دنيا والو د مادي ژوند دپاره دومره نظم پيل کړی دی نو ضرور ده چې د دوی د معنوي ژوند دپاره به يې هم د پيغمبرانو عليهم السلام سلسله جاري کړې وي او داسې به يې نه وي کړي چې ما خو فقط پيدا کړی نور نو چې څه کوی هغه کوی، نه درڅخه پوښتنه شته او نه حساب کتاب.

د تفکر نتیجه

۴- نو کله چې هوښياران په ذکر شوي طرز سره په دنيا کښې فکر وکړي نو ټول حقائق به ورته تثبيت شي او بې اختياره به چيغه کړي چې:

الف: اي زمونږ ربه! دا دنيا تا عبث نه ده پيدا کړې او څوک چې درباندي همدا گومان کوي نو ته د هغوی د اقوالو څخه پاک او منزله يې مونږ معتقد ياستو چې د مکافات او مجازات ورځ راتلونکې ده چې څوک به دوزخ ته ځي او څوک جنت ته، خو اي زمونږ ربه! مونږ د دوزخ څخه وساتي.

ب: اي زمونږ ربه! دوزخ ته داخلېدل برسېره په عذاب باندې، رسوايي هم ده نو مونږ لکه چې د عذاب څخه د نجات سوال کوو همدارنگه د رسوايي څخه هم په تاباندي پنا غواړو. دا دواړه خو د ظالمانو دپاره ټاکلي شوي دي، مونږ ته په دنيا کښې توفيق راکړې ترڅو د دوی په ډله کښې شامل نه شو، چې په دغې ورځ کښې دوی ته هيڅ کومک کوونکی نشته، يوازې همدا ته يې چې نجات بشونکی يې.

ج: اي زمونږ ربه! د قيامت په ورځ څوک دا عذر نه شي وړاندې کولی چې مونږ په دنيا کښې خبر نه وو چې داسې ورځ به هم راځي، او دا ځکه چې ستا د پلوه اواز کوونکو په لور اواز سره ټول خلک وربللي دي چې ايمان راوړئ، نو دا دی مونږ ستا د داعيانو خبره هم ومنله او برسېره په هغه ايمان چې مونږ د دلايلو د کبله راوړی وه د همدوی په دعوت باندې مو ادامه ورکړه ځکه دوی بل شي ته دعوت نه کاوه بلکې دوی صرف الله ته داعيان وه.

خو د دې سره سره مونږ د شايد او بايد په مطابق عمل نه دی کړی او ځای په ځای راڅخه خطاوې واقع شوې دي، او تاته ښه معلوم ياستو چې په کامله توگه مونږ د بندگۍ د باره نه شو وتلی. د نو اي زمونږ ربه! مونږ ته کبیره گناوې وښې او صغیره گناوې مو ورژوې ترڅو په ښکانونو کښې وشمېرل شو او د مرگ څخه وروسته د هغوی سره يو ځای شو، او بلکې ټول سينات مو په حسانتو باندې بدل کړي.

ه: اي زمونږ ربه! تا خو د خپلو پيغمبرانو عليه السلام په ژبه د ښکانونو دپاره ډېرې وعدې کړې دي نو مونږ د همدوی د ډلې څخه حساب کړه ترڅو مونږ ته هم خپلې وعدې راپوره کړې او د قيامت د ورځې د رسوايي څخه نجات راکړي.

و: اي زمونږ ربه! ته يقيناً په خپلو وعدو کښې صادق يې مگر مونږ شکمن يو چې مونږ به په هغې ډله کښې شامل شو او که نه کومه چې ستا د وعدو د پوره کېدلو مستحقه ده، نو ځکه الحاج کوو چې مونږ پکښې شامل کړه.

د سوالونو اجابت

۵- نو هوښياران چې په ذکر شوي طرز د ذکر سره فکر ملگری کړي او د خپل رب په ښودلې شوې طريقې سره سوالونه وکړي نو د دوی رب به يې اجابت وکړي، چې يقيناً ستاسو ذکر شوي سوالونه

مې قبول کړه او برسېره په دې، دا زېري هم درکوم چې زه د هيڅ عمل کوونکي عمل نه ضائع کوم چې بې عوضه يې پرېږدم. زما دا وعده هم درسره په ياد ولری چې د نر او ښځې دواړو دپاره مې په خپل ځان باندې منلې ده، او دا ځکه چې کله تاسو متقيان جوړ شئ نو زما په نزد په قدرداني کښې ستاسو يو جنس په بل جنس باندې څه تفاوت نه لري نو لکه څنگه چې سړيو ته د دلايلو څخه عبرت اخستل په کار دي همدارنگه بايد چې زنانو هم ترې خپل ځانونه بې برخې پرېږدي.

د اعمالو څو نمونې

- ۶- نو د هوبسيارانو هر يو نېک عمل زما په نزد مقبول او منظور دی، که څه هم هغه عمل دروند وي او يا خفيف (سپک). خو د سختو اعمالو لاندې څو مثالونه په ياد وساتئ چې د هوبسيارانو څخه په غير يې بل څوک نه شي ترسره کولی:
- الف: نو د هغو هوبسيارانو عمل قبول دی چې د الله ﷻ د رضا دپاره د خپل وطن څخه هجرت وکړي ترڅو يې دين د خطر څخه بچ شي.
- ب: د هغو عمل هم نه ضائع کېږي چې د الله ﷻ د رضا دپاره د کورونو څخه وويستلي شي.
- ج: او د هغو عمل هم چې زما په لار کښې ورته اذيت ورسول شي او سپکې سپورې خبرې ورته واورولی شي.
- د: او د هغو هم چې د دين د ښمنانو سره وسلوال جهاد وکړي.
- ه: بالاخره د هغو عمل هم نه ضائع کېږي چې هغوی په دين باندې ووژلي شي.
- نو د دغو ټولو سره زما وعده ده چې گناهونه به ترې ورژوم او داسې جنتونو ته به يې داخل کړم چې د ونو لاندې به يې ويالې بهېږي. دا اجر دوی ته د الله ﷻ د پلوه ټاکل شوی دی او د الله ﷻ سره لا برسېره په دې ډېر اجر و نه نور هم شته.

توضیحات

- ۱- مونږ د [البقرة: ۱۶۴] ايت لاندې د معجزاتو په باره کښې څه ناڅه ليکلي دي که لوستونکي يې دلته يو ځل بيا وگوري نو بده به نه وي.

"الْبَابُ" څه معنی؟

- ۲- "الْبَابُ" د "تَبَّ" جمع ده، "تَبَّ" او "تُبَّابُ" د يو شي مغز ته ويل کېږي لکه چې غوز سپين کړی شي او صرف چغزۍ يې پاتې شي. اما "تَبَّ الرَّجُلُ" د سړي د عقل څخه عبارت دی^(۱)، ځکه چې عقل د انسان دپاره د مغز مثال لري، او هوبسيار سړي ته "تَبَّابُ" هم وايي.

(۱) لسان العرب ج ۱ ص ۷۲۹

سوال جواب

۳۔ که څوک وايي چې په دې کښې څه حکمت دی چې په ایت شریف کښې هغه قوه چې سړی د پوهې دپاره چمتو کوي په خپل نامه (عقل) او یا په نورو نومونو باندې ياده نه کړی شوه لکه حجر، نهي او داسې نور؟

مونږ وايو چې همدغې قوې ته (چې د عقل په نامه يادېږي) په هغه وخت کښې "لب" ويل کېږي چې د شېهاتو څخه بچ پاتې وي^(۱) نو د معنی حاصل يې داسې کېږي چې: په دنيا کښې د سوچه عقل خاوندانو ته واضحه دلايل شته اما هغه څوک چې عقل يې په شېهاتو او مادياتو کښې راتاو کړی شوی وي نو د هغه عقل د دلايلو درک نه شي کولی. همدغې ډلې ته الله ﷻ اشاره کوي چې فرمايي: **وَكَأَيِّنْ مِنْ آيَةٍ فِي السَّمَوَاتِ وَالْأَرْضِ يَعْزُونَ عَنْهَا مُعْرِضُونَ** [يوسف: ۱۰۵] يعنې: او څومره ډېرې معجزې په اسمانونو او ځمکو کښې دي چې دوی ورباندې تېرېږي حال دا چې دوی ترې اعراض کوونکي دي. نو کافران د عقل خاوندان دي چې ذکره شوې قوه لري چې د څارويو او ليونیانو څخه پرې جدا کېږي، مگر "لب" نه لري. يعنې د دوی عقل شېهاتو راجاپېر کړی دی او سمه سيده لاره پرې نه شي درک کولی. نو په کومو ځايونو کښې چې د دوی څخه عقل سلب کړی شوی دی او د څارويو په څېر گڼل شوي دي نو هلته د عقل څخه همدغه "لب" مراد دی.

ذکر څه معنی؟

۴۔ د **بَذْكُرُونَ** په کلمه د "ذکر" څخه اخستله شوې ده او ذکر د هغو معلوماتو حاضرولو ته وايي چې د سړي په ذهن کښې ساتلي شوي وي چې د "حفظ" په نامه يادېږي، او په مقابل کښې يې "نسيان" راځي. نو که په نوموړو معلوماتو باندې تلفظ وکړی شي د لسانی ذکر په نامه يادېږي او که نه نو بيا ورته قلبي ذکر ويل کېږي^(۲).

په دې مقام کښې د ذکر په تفسیر کښې مفسرين کرام دوه ډلې شوي دي: الف اکثره مفسرينو کرامو ذکر په تهليل، تحميد او تکبير او نورو اذکارو باندې تفسیر کړی دی او درې حالات (ولاره، ناسته، په اړخ) يې د ټولو حالاتو څخه کنایه اخستي دي. نو د معنی حاصل يې داسې کېږي چې هوښياران خلک په ټولو حالاتو کښې الله ﷻ يادوي^(۳). همدې تفسیر ته بي بي عائشې رضی الله عنها اشاره کړې ده چې: **«كَانَ النَّبِيُّ صَلَّى اللَّهُ عَلَيْهِ وَسَلَّمَ يَذْكُرُ اللَّهَ عَلَى كُلِّ أَحْيَانِهِ»**^(۴) يعنې: نبي کریم ﷺ به چې په خپل هر وخت کښې به يې الله ﷻ ياداوه.

(۱) مفردات الراغب ص ۴۶۶

(۲) مفردات الراغب ص ۱۸۱

(۳) البحر المحیط ج ۳ ص ۴۶۸

(۴) صحيح البخاري ج ۱ ص ۸۸

دا د يو پلوه، او د بله پلوه په دې تفسير باندې په کار دي چې ذکر عام واخستل شي ترڅو لساني ذکر او قلبي ذکر دواړه پکښې شموليت ولري.

نو د بيت الخلا، په حالت او بيت الخلا، ته په ورته حالاتو کښې په کار دي چې په قلبي ذکر باندې اکتفاء وکړه شي او دا ځکه چې قلبي ذکر په اتفاق سره په ټولو حالاتو کښې جائز دي او په ځينو حالاتو کښې څوک د بې ادبي لقب نه شي ورکولی.

ب: ځينې مفسرين کرام وايي چې دلته ترې لمونځ مراد دی^(۱)، لکه چې الله ﷻ فرمايي: ﴿وَأَقْبِرَ الصَّلَاةَ إِذْ يُذَكِّرُ﴾ [طه: ۱۴] يعني: او لمونځ زما د ذکر دپاره ودرره.

نو ذکر شوي درې حالات د لمونځ کوونکي په حالاتو باندې حملوي چې بايد سړی لمونځ په ولاړه اداء کړي او که نه نو په ناسته، او که ډېر مريض وه نو په اړخ باندې دې وکړي.

مگر مونږ ته دا ښه ښکاري چې ايت شريف مطلق دی، ټولو اذکارو ته شامل دی او لمونځ هم د اذکارو يوه مجموعه ده. نو په کار نه ده چې يايې د ژبې په ذکرانو پورې خاص کړو او يا د لمانځه پورې. اما د مريض لمونځ د فقهي په کتابونو کښې شرحه شوی دی، هملته دې وکتل شي.

فکر څه معنی؟

۵- د ﴿وَيَتَفَكَّرُونَ﴾ کلمه د تفکر څخه اشتقاق شوې ده چې اصل يې "فکر" دی، فکر هغې قوې ته وايي چې د هغې په ذريعه سړی د خپلو معلوماتو څخه څه مجهولات لاس ته راوړلی شي^(۲). او يا د منطقيانو په اصطلاح، د معلوماتو څخه چې صغری او کبری جوړه کړې شي نو بيا د فکر په نامه يادېږي.

اما کله چې ذکر شوې قوه په معلوماتو کښې ژوره لاړه شي او د صغری او کبری د ترتيبولو دپاره تاند ووهي نو دې ته بيا تفکر وايي. نو د معنی حاصل يې داسې کېږي چې: هوښياران خلک د اسمانونو او ځمکو په معلوماتو کښې تعمق کوي چې الله ﷻ دنيا عبث نه ده پيدا کړې، پيغمبران عليهم السلام يې په حقه را استولي دي او د قيامت ورځ حقه ده.

د دې ايت ارشاد

۶- الله ﷻ د ذکر په ځای کښې يوازې خپل مبارک نوم ياد کړ چې: ﴿يَذْكُرُونَ اللَّهَ﴾، او د تفکر په ځای کښې يې يوازې مخلوقات وښودل چې: ﴿وَيَتَفَكَّرُونَ فِي خَلْقِ السَّمَوَاتِ وَالْأَرْضِ﴾. نو د دغو دواړو هدايتونو څخه سړی په اسانۍ سره پوهېږي چې د زړه د اطمینان دپاره بايد يوازې د الله ﷻ نوم ياد کړی شي او بس. او د تفکراتو په هکله يوازې په مخلوقاتو کښې تاند ووهل شي او بس.

(۱) تفسير ابن کثير ج ۱ ص ۴۳۸

(۲) مفردات الراغب ص ۳۹۸

همدا مضمون په لاندې حدیث شریف کښې ښه واضحه شوی دی چې نبی کریم ﷺ فرمایلي دي: «تَفَكَّرُوا فِي آلَاءِ اللَّهِ وَلَا تَفَكَّرُوا فِي اللَّهِ»^۱ یعنی: تاسو د الله ﷻ په نعمتونو کښې تفکر وکړئ او د الله ﷻ په اقدس ذات کښې تفکر مه کوئ.

یادونه

۷- ځینو تفاسیرو د سلفو صالحینو د اذکارو او تفکراتو ډېر مثالونه بیان کړي دي او هم یې د اذکارو په فضائلو کښې زیات احادیث راغونډ کړي دي^۲، خو مونږ د اوږدوالي د کبله رانقل نه کړه. که څوک یې شوق لري هملته دې مراجعه وکړي.

د قیامت په ورځ څوک شرمنده دی؟

۸- د ﴿أُخْزِبْتَهُ﴾ کلمه د «إِخْزَاءٍ» څخه اشتقاق شوې ده چې اصل (مجرد) یې «خِزْيٌ» یا «خِزَابَةٌ» دی. «خِزْيٌ» هغې رسواني او شرمندګۍ ته وايي چې د بل چا د پلوه سرې ته متوجه شي او «خِزَابَةٌ» د هغې څخه عبارت دی چې څوک پخپله داسې کار یا وینا وکړي چې د هغې په سبب شرمنده او خجالت شي^۳.

ظاهره دا ده چې په دې مقام کښې به د ﴿أُخْزِبْتَهُ﴾ کلمه د «خِزْيٌ» څخه اخستل شوې وي ځکه چې دوزخ ته ور داخلول د الله ﷻ د پلوه دي. او دا هم لرې نه ده چې د «خِزَابَةٌ» څخه واخستله شي ځکه چې دوزخیانو په دنیا کښې داسې کړنلاره غوره کړې وه چې د دوی د شرمندګۍ سبب جوړه شوه، نه به وايي چې خانونه یې پخپله شرمنده او خجالت کړي دي.

نو ځینې مفسرین کرام وايي^۴ چې په دې مقام کښې یوازې هغه دوزخیان مراد دي کوم چې په دوزخ کښې په ابدې توګه اچول کېږي. او عاصیان مؤمنان په عارضې ډول باندې د څه وخته پورې ور داخلېږي نو هغوی ته ایت شریف شامل نه دی. او دا ځکه چې:

الف: همدا ایت شریف په ﴿وَمَا لِلظَّالِمِينَ مِنْ أَنْصَارٍ﴾ باندې ختم شوی دی او ښکاره ده چې د ظالمانو څخه خو دلته کافران مطلب دي نو شرمندګي هم یوازې همدوی پورې خاصه شوه.

ب: د مؤمنانو په باره کښې الله ﷻ فرمایي چې ﴿يَوْمَ لَا تُخْزِي اللَّهَ أَلْفُ الَّذِينَ ءَامَنُوا مَعَهُ﴾ [التحریم ۸] یعنی په دې ورځ کښې به الله ﷻ پیغمبر ﷺ او هغه کسان چې د ده سره یې ایمان راوړی دی شرمنده نه کړي.

مګر مونږ ته داسې ښکاري چې دوزخیان ټول شرمنده او خجالت دی البته چې د کافرانو رسواني دانمي ده او د عاصیانو مؤمنانو - که دوزخ ته داخل شي - رسواني موقته او لنډ مهاله ده.

۱، شعب الایمان للبيهقي ج ۱ ص ۱۲۶ - المعجم الاوسط للطبراني ج ۶ ص ۲۵۰

۲، تفسير ابن كثير ج ۱ ص ۴۲۸ - تفسير القرطبي ج ۴ ص ۳۱۱

۳، مفردات الرافعي ص ۱۴۷

۴، تفسير الطبري ج ۴ ص ۲۱۱ - تفسير البغوي ج ۱ ص ۳۸۶

مونڊ ڇڪه دا معنيٰ واخستله ڇي.

اول: په همدې ايتونو ڪنبي الله ﷻ د مومنانو د خولو څخه حكايت ڪوي ڇي ﴿وَلَا تَحْزَنَّا بَوْمَ الْقِيَمَةِ﴾ او مونڊ د قيامت په ورځ مه شرمندو ڪوه (اي زمونږ ربه!). ڪه بالفرض د قيامت شرمندگي ڪافرانو پورې مختصه وي نو الله ﷻ به مومنانو ته ذکر شوي سوال نه وي تلقين ڪري.

دوهم: گناهونه هم په ظلم ڪنبي شامل دي، لکه ڇي صحابه وو ڪرامو ﷺ ويلي دي: «اَيُّنَا نَمُ يَظْلِمُ»^(۱) زمونږ کوم يوه ظلم نه دي ڪري. مگر ڪفر لوي ظلم دي ڇي: ﴿إِنَّ الشِّرْكَ لَظُلْمٌ عَظِيمٌ﴾ [لقمان: ۱۳] يعني: بي شڪه شرک خامخا لوي ظلم دي.

هوا د قيامت په ورځ هيڅ ظالم کومڪيان (انصار) نه لري، مگر دا بېله خبره ده ڇي الله ﷻ د يو مومن گناهگار په باره ڪنبي د چا شفاعت قبول ڪري او يا يې بي له شفاعته د خپل بي نهايته فضل څخه مستفيد وگرځوي.

درېم: همدارنگه الله ﷻ د قيامت په ورځ مومنان نه شرمندو ڪوي مگر دا بېله خبره ده ڇي کوم يو گناهگار په عارضي توگه د شرمندگي سره مخامخ شي. د دې نظير داسې دي ڇي الله ﷻ خو دوزخ د ڪافرانو دپاره تيار ڪري دي ﴿أُعِدَّتْ لِلْكَافِرِينَ﴾ [البقرة: ۲۴]. مگر په عارضي توگه عاصي مومن هم ورځاځلي شي. او يا داسې دي ڇي الله ﷻ مومنانو سږيو او مومنانو بنځو ته د جنتونو وعده ورکري ده ڇي: ﴿وَعَدَ اللَّهُ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ﴾ [التوبة: ۷۲] يعني: الله ﷻ دواړو ډلو ته د بهېدونکو ويالو درلودونکو جنتونو وعده ورکري ده. مگر ڪله ڇي د دوي د ايمان په ڪيفيت ڪنبي څه نقصان واقع شوي وي په عارضي توگه دوزخ ته ورځاځول هم ورسره څه منافات نه لري.

ايمان ته رابلونکي څوک دي؟

۹- ځيني مفسرين ڪرام وايي^(۲) ڇي په ايت شريف ڪنبي د المُنَادِي (اواز کوونکي) څخه قرآن ڪريم مطلب دي ڇي د قيامت د ورځې پورې ٽول خلک ايمان ته رابلي، او نبي ڪريم ﷺ ترې نه شي مطلب ڪېدلی ڇي ډېرو لږو خلکو يې دعوت اورېدلی دي.

اکثره مفسرين وايي^(۳) ڇي څه هم په اصل مطلب ڪنبي څه تفاوت نه واقع ڪېږي مگر بهتره دا ده ڇي نبي ڪريم ﷺ مراد شي، ځکه ڇي ٽولو خلکو يې ايمان ته دعوت مستقيماً او يا بالواسطه اورېدلی دي او د قيامت د ورځې پورې يې لا اوري. د همدې ڪبله الله ﷻ د داعي (بلونکي) په نامه باندې ياد ڪري دي ڇي فرمايي: ﴿وَدَاعِيًا إِلَى اللَّهِ﴾ [الأحزاب: ۴۶] يعني: اي پيغمبره! مونږ ته د داعي (بلونکي) په صفت استولي يې.

(۱) صحيح البخاري ج ۲ ص ۶۶۶

(۲) تفسير الطبري ج ۳ ص ۲۱۲

(۳) تفسير البغوي ج ۱ ص ۳۸۶

د غفران او تکفير تر منځ فرق

۱۰- د ﴿فَاَغْفِرْ لَنَا﴾ کلمه د "غفر" څخه اخستله شوې ده او غفر پتولو ته وايي. د همدې کبله د اوسپنې خولۍ (خول) چې د مجاهد سر د ضرباتو او گوزارونو څخه ساتي، د "مغفر" په نوم يادېږي. او "غفران" او "مغفرة" دې ته وايي چې الله ﷻ خپل بنده د عذاب څخه وساتي^(۱). همدانگه د "کفر" کلمه د تکفير څخه اشتقاق شوې ده چې مجرد يې "کفر" دی. او کفر هم پتولو ته وايي. دهقان ته ځکه "کافر" وايي چې د تخم دانې په ځمکه کښې پټوي^(۲). نو اوس پوښتنه دا پيدا کېږي چې په دې مقام کښې د دواړو سوالونو مطلب يو دی او که نه هر يو سوال بېل بېل مطلب لري؟ نو مفسرينو کرامو پکښې لاندې تفسیرونه کړي دي:

الف: ځينې وايي چې دا د سوال مقام دی، د دې مقام سره دا مناسبه ده چې دواړه په يوه معنی باندې حمل کړی شي ترڅو په زياتې عاجزۍ او خوشامندو باندې دلالت وکړي^(۳).

ب: او ځينې نور وايي چې غفران د هغې بڼې څخه عبارت دی چې الله ﷻ يې په خپل فضل باندې وکړي او د بنده د پلوه يې څه بدله نه وي ورکړه شوې. او تکفير هغې بڼې ته وايي چې بنده د خپلې گناه څخه بدله ادا کړي^(۴)، لکه د قتل کفار، د قسم کفار او داسې نور. مونږ ته همدغه دوهم تفسیر په زړه پوری ښکاري چې د اصل وضعې سره زيات تناسب لري.

ايا د "ذنوب" او "سينات" څه فرق شته؟

۱۱- "ذنوب" د "ذائب" جمع ده، ذنب په اصل کښې لکۍ ته وايي، گناه ته ځکه دغه نوم ايښودل شوی دی چې گناه د سړي دپاره د لکۍ مثال لري چې وروسته ورپورې نښتې ده او ترې نه جدا کېږي^(۵).

"سينات" د "سَيِّئَة" جمع ده چې په اصل کښې د "سوء" څخه اخستله شوې ده، هر شی چې سړی په دنيا يا آخرت کښې خپه کوي هغه د سوء په نامه يادېږي^(۶). د همدې کبله گناه ته "سینه" وايي چې گناهگار بې غمه نه پرېږدي.

په ايت شريف کښې دواړه کلمې استعمالې شوې دي. نو مفسرين کرام يې لاندې تفسیرونه کوي:

الف: "ذنوب" د هغو گناهونو څخه عبارت دی چې په حقوق الله کښې واقع شوې وي او "سينات" هغو گناهونو ته وايي چې په حقوق العباد کښې يې تحقق موندلی وي^(۷).

(۱) مفردات الراغب ص ۳۷۴

(۲) مفردات الراغب ص ۴۵۱

(۳) التفسير الكبير ج ۹ ص ۱۴۶

(۴) زاد الميرج ۲ ص ۷۳

(۵) مفردات الراغب ص ۱۸۴

(۶) مفردات الراغب ص ۲۵۲

(۷) تفسير المنار ج ۴ ص ۳۰۲

ب: "ذنب" د کبانرو څخه او "سينات" د صفائو څخه عبارت دي. همدغه دوهم تفسیر د عبد الله بن عباس رضی الله عنهما څخه روایت دی^(۱)، نو د همدې کبله مونږ ته همدغه قول راجح ښکاري، اما خاص په همدې مقام کېږي، چې دواړه کلمې استعمالې شوې دي که نه نو هره يوه ټولو گناهونو ته هم شاملېږي چې کله يوازې ذکره شي.

سوال جواب

۱۲- که څوک وايي چې: د الله ﷻ څخه خو هيڅوک په خپله وعده باندې زيات ټينگ نه دی چې ضرور به خپلې وعدې پوره کوي نو بيا دا غوښتنه څه معنی چې ای زمونږ ربه! مونږ ته هغه څه راکړي چې د خپلو پيغمبرانو عليهم السلام په ذريعه دې راسره وعدې کړې دي؟^(۲)

مونږ وايو چې: د دې سوال دپاره لاندې جوابونه شوي:

الف: دا د سوال او زاريو مقام دی، په دې مقام کېږي که څوک د خپل عجز د ښه څرگندونې په غرض په وعدو باندې وفا کول وغواړي څه باک يې نشته. ځکه چې دلته مطلب دا کېږي چې که په مونږ کېږي د وعدو د پوره کولو څه شرائط نه وي هم مونږ ته په خپلو وعدو باندې وفا وکړه او د نواقصو څخه راتېر شه^(۳).

ب: د ذکر شوي غوښتنې مطلب دا دی چې ای زمونږ ربه! مونږ ته توفيق راکړه چې د وعدو د پوره کولو جوگه شو. مونږ يقين لرو چې ته په خپله وعده باندې ډېر کلک يې مگر شک مو په دې کېږي دی چې مونږ به په هغې ډله کېږي شامل کړي چې ته ورسره خپلې وعدې عملاً پوره کوي او که نه^(۴). په دې تقدير د غوښتنې خلاصه داسې راخېږي چې: مونږ درڅخه خاص د خپلو خانو په باره کېږي د وعدو پوره کول غواړو.

ج: دلته په دښمنانو باندې د بري غوښتنه مراده ده چې ای زمونږ ربه! مونږ په دښمنانو باندې په عاجله توگه بريالي کړي. او دا ځکه چې د قرآن کریم د نزول په وخت کېږي به صحابه وو کرامو ؓ همدا ډول غوښتنې کولې^(۵)، چې د دښمنانو څخه ورته زيات خطرات متوجه وه او د دوی حوصلې يې راتنگې کړې وې.

مگر مونږ ته منځنی جواب په زړه پورې ښکاري چې د يو پلوه پکېږي تاسيس دی نو د لومړي جواب څخه بهتر دی چې هلته تاکيد وه. او د بله پلوه مطلق دی نو د درېم جواب څخه بهتر دی ځکه هلته بې دليله مقيد گرځول شوی دی.

(۱) روح المعاني ج ۴ ص ۱۶۴

(۲) تفسير کشاف ج ۱ ص ۱۵۵

(۳) التفسير الكبير ج ۹ ص ۱۴۸

(۴) تفسير القرطبي ج ۴ ص ۳۱۸

«إجابة» او «استجابة» څه فرق لري؟

۱۳- ځينې مفسرين وايي چې «إجابة» مطلق جواب ورکولو ته وايي، برابره خبره ده چې د منلو جواب وي او که د نه منلو جواب. اما «استجابة» چې ﴿فَاسْتَجَابَ﴾ ترې اخستله شوې ده، په هغه جواب کښې استعمالېږي چې د سوال په قبول باندې دلالت کوي^(۱).

يادونه

۱۴- په دې مقام کښې مونږ ته داسې برېښي چې هر څوک په ذکره شوې طريقه باندې د الله ﷻ څخه سوالونه وکړي نو هغه به قبول شي. او دا ځکه چې:
الف: څرنگه چې د ذکر و پنځو سوالونو څخه وروسته الله ﷻ په ﴿فَاسْتَجَابَ﴾ سره جواب ورکړ نو معلومه شوه چې ټول سوالونه قبول شوي دي.
ب: ذکر شوي پنځه سوالونه الله ﷻ مونږ ته تلقين کړه چې زما څخه داسې-داسې سوالونه وکړئ نو څرنگه چې د عريضې مضمون الله ﷻ پخپله راته توصيه کړ نو ظاهره داده چې همدغه توصيه شوې عريضه به مو يې قبوله پرېږدي.

سوال جواب

۱۵- که څوک وايي چې: د سوالونو د قبول مضمون خو په ﴿فَاسْتَجَابَ لَهُمْ رَبُّهُمْ﴾ سره پوره کېږي نو په دې کښې څه حکمت دی چې الله ﷻ همدغه مضمون د ايت د آخره پورې ښه اوږد بيان کړ؟
مونږ وايو: شايد چې لاندې نکاتو ته به اشاره وي، والله ﷻ اعلم:
الف: ښک عمل د سوالونو د قبول دپاره مؤيد واقع کېږي نو ښه دا ده چې سړی يوازې په قول باندې اکتفاء ونه کړي او عمل هم ورسره ملگرې کړي.
ب: د الله ﷻ په نزد اعزاز او اکرام د هيچا ذاتي صفت نه دی چې يا سریتوب پورې اړه ولري او يا ښځيتوب پورې، بالاخره يا د نسب پورې ارتباط پيدا کړي چې د فلاني خپلو سوالونه او ښک اعمال به د نورو څخه ښه قبلېږي. بلکې دلته فقط تقوی اعتبار لري او بس. په نسب کښې خو ټول انسانان يو برابر دي او د يوې مور (حواء، مرثيا) او د يوه پلار (آدم ﷺ) زوزات دي.
ج: هر څوک کولی شي چې خپل سوالونه الله ﷻ ته ښځ په ښځه بدون د واسطې څخه وړاندې کړي، حتی زنانه هم په همدې باره کښې د نارينه وو څخه کمې نه دي.
د: په ښکو اعمالو کښې الله ﷻ يوازې د دغو پنځو (هجرت، د کور څخه ويستل، د الله ﷻ په لار کښې اذيت گالل، وسلوال جهاد کول، بالاخره شهيد کېدل) نومونه ځکه واخستل چې ترڅو مونږ په غوږ باندې ووهي چې په ښکو اعمالو کښې جهادي اعمال ډېره بهتري لري او د سوالونو په قبول کښې يې اثره نه دي.

هـ د سوالونو قبول په هغه شي پورې حصر نه دی چې سوال کوونکي يې نوم اخستی وي. په ذکر شوو پنځو سوالونو کې د جنت نوم نه وه اخستل شوی خو په اجابت کې جنتونه او ويالې هم ذکرې شوې او اجمالاً څه نورو نعمتونو ته هم اشاره وکړه شوه چې: ﴿وَاللَّهُ عِنْدَهُ حُسْنُ الثَّوَابِ﴾ يعنې: د الله ﷻ په نزد نور ډېر ښه ښه نعمتونه شته دي چې خپلو مقبولو بندگانو ته يې ساتلي دي.

يوه پوښتنه او د هغې جواب

۱۶- که څوک وايي چې: ايا هجرت کول او د کور څخه اخراج يوه معنی نه ده؟
مونږ وايو چې: هجرت دې ته وايي چې سړی د خپلې اصلي وطن څخه لاړ شي او په بل فرعي وطن کې ځای ونيسي. اما د کور څخه اخراج عام دی چې په بل فرعي وطن کې يې ځای نيولی وي لکه چې عام صحابه کرام ؓ په مدينه منوره کې استوگن شوي وه، او يا نه وي استوگن شوي لکه ابو جندل ؓ چې د مکې معظمې څخه ويستل شوی وه خو بل چرته يې وطن نه وه نيولی او درېه در گرځېده.

﴿لَا يَغُرَّنْكَ تَقَلُّبُ الَّذِينَ كَفَرُوا فِي الْبِلَادِ ۚ مَتَّعَ قَلِيلٌ ثُمَّ مَأْوَاهُمْ جَهَنَّمُ وَبِئْسَ الْمِهَادُ ۚ﴾ لَيْكِنِ الَّذِينَ اتَّقَوْا رَبَّهُمْ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا نُزُلًا مِّنْ عِنْدِ اللَّهِ وَمَا عِنْدَ اللَّهِ خَيْرٌ لِّلْآبَرَارِ ﴿١٩٦﴾

[۱۹۶] (ای پیغمبره!) تا دې په ښارونو کې د هغو کسانو گرځېدل راگرځېدل تېر نه باسي چې هغوی کافران شوي دي.

[۱۹۷] (حکه چې دا) ډېره لږه متاع ده (ژر تېرېدونکې ده) بیا (د مرگ څخه وروسته) د دوی استوگنځای دوزخ دی او (دا) ډېره ناکاره ارامگاه ده.

[۱۹۸] مگر هغه کسان چې دوی د خپل رب څخه ډارېږي خاص دوی لره داسې جنتونه دي چې د ونو لاندې يې (څلور) ويالې بهېږي. په داسې حال کې چې دوی به پکې همېشه اوسېدونکي وي (دا مېلمستيا ده) مېلمستيا د الله ﷻ په نزد.

او هغه څه چې د الله سره دي هغه د ښکانونو ډپاره بهتر دي (د دنياوي قليلي متاع څخه).

شان نزول او ارتباط

۱- د هجرت په اولو وختونو کې مسلمانان په تنگه کې وه او د مکې مشرکانو په خوشالي کې ژوند تېراوه او بې غمه په دنيا کې تلل راتلل او تجارتونه يې کول نو ځينو مسلمانانو وويل چې د الله ﷻ دښمنان څومره خوشاله دي او مونږ د لوږې مړه کېږو. نو ذکر شوي

ایتونه نازل شوه^۱، چې نبی کریم ﷺ یې مخاطب کړ او نور ټول مسلمانان یې په غوږ ووهل چې د کافرانو دا دبدبه خو ورځې ده، پام کوی چې ورته وارخطا نه شی.

۲- د ذکر شوي شان نزول څخه د ارتباط وجه هم د ورايه ښکاري چې په وړاندېنيو ایتونو کېني الله ﷻ د مسلمانانو دپاره صرف د آخرت د نعمتونو بیان کړی وه او د نیا نعمتونه یې د بې ارزښتی د کبله هیڅ نه وه ذکر کړي.

او په دې ایتونو کېني د دنیاوي نعمتونو همدغه بې اهمیتی بیانه شوې ده، چې لنډ مطلب یې لاندې لوستلی شی:

د مطلب خلاصه

۱- ای پیغمبره! پام کوی چې د کافرانو په ډول او سنگار باندې ونه غولېږئ چې آباد ښارونه لري او په ډول-ډول وسالو باندې د یو ښار څخه بل ښار ته انتقالات کوي، بازارونه یې په تجارتی اموالو باندې ډک دي او په رنگارنگ مزو چرچو لگیا دي. دا ټول ساز او سامان د څو لنډو ورځو څخه زیات پایښت نه لري. ځکه چې:

الف: الله ﷻ اراده لري چې د اسلام دین ته په ټوله دنیا باندې فوقیت ورکړي، نو ډېر ژر به دغه ټول ساز او سامان ستاسو دپاره غنیمت جوړ کړي.

ب: د دنیا ټول عمر د آخرت په نسبت د ډېر ناچیز شي څخه په غیر بل شی نه دی.

ج: په اوسني عصر کېني د وگړو عمرونه هم ډېر کم دي چې په عمومي توگه د شپېتو او اويا کالو په شاوخوا کېني اختتام پیدا کوي.

په هر تقدیر چې د کافرانو دغه لنډه تنگه استفاده ختمه شي نو د دوی خوشالی به هم پای ته ورسېږي او د اوسېداني ځای به یې دوزخ وگرځي چې ډېر بد او ناکاره ځای دی.

۲- نو تاسو ته په کار دي چې د دنیا څخه متاع الغرور جوړ نه کړئ لکه څنگه چې ترې کافرانو جوړ کړی دی. او دا ځکه چې دنیا ستاسو دپاره متاع البلاغ ده چې په دغو څو ورځو ژوندون باندې خپلو ځانونو ته دائمی ژوند گټلی شی، او دا هله چې د خپل رب څخه وډار شی او احکامو ته یې په ښه صورت عملي ښه ورکړئ.

نو په آخرت کېني به تاسو ته الله ﷻ داسې جنتونه درکړي چې د ونو لاندې به یې ویالې بهېږي. او علاوه په دې، تاسو به هلته د الله ﷻ په نزد د مېلمنو په حیث پالل کېږئ او پرېښتی به درته ځي او راځي او سلامونه به درياندې اچوي.

۳- نو اوس پوه شوی چې تاسو ابرار (ښکان) څومره بهتر یاست او کوم شی چې تاسو ته د الله ﷻ په نزد درکول کېږي هغه تاسو ته د دنیاوي ساز او سامان څخه څومره افضل دی.

توضیحات

۱- په اوسني عصر کېنې ځينې خلک د کافرانو په وساتلو باندې غولېږي چې الوتکې جوړوي، موټرې جوړوي شي، مخابراتي وساتل يې فعال دي، بالاخره په اصطلاح په گېډه ماره او په جامه پټ دي. بالمقابل مسلمانان نه ذکر شوي وساتل جوړوي شي او نه خپلواک سياسي موجوديت لري چې د بل مملکت د اغېز لاندې نه وي.

د دوی دا خيال دی چې - العياذ بالله - کفري دولتونه د کفر د کبله مخ په وړاندې تللي دي. خو خبره داسې نه ده، هغوی خپل عقلونه په دنيوي کارونو کېنې په کار اچولي دي او د مسلمانانو عقلونه معطل پاتې دي، نه ترې دنيوي کار اخلي چې اختراعات وکړي او نه ترې اخروي استفاده کوي چې اختلافات د منځه يوسي او متفق او متحد شي او بالاخره ټول اسلامي دولتونه يو مشر وټاکي او د يو بېرغ لاندې سره راټول شي.

سوال جواب

۲- که څوک وايي چې: د "لکن" کلمه په عربي ژبه کېنې د دې دپاره استعمالېږي چې د تېر شوي کلام څخه مخاطب ته څه توهم وړاندې شوی وي چې د هغه مخه پرې ونیوله شي. نو په ﴿لَکِنْ﴾ اَلَّذِينَ آمَنُوا ۝ کېنې هغه توهم کوم یو دی؟

مونږ وايو چې: په تېر کلام کېنې دنيا د قليلې متاع په نامه ياده شوې وه شايد چې چا توهم کړی وي چې د هر چا دپاره به دنيا قليله متاع وي، نو الله ﷻ دغه توهم دفعه کړ چې د متقيانو دپاره ژر تېرېدونکې متاع نه ده بلکې دوی د همدې دنيا په ذريعه دائمي جنتونو ته داخلېږي. يا په بل عبارت، دنيا د کافرانو دپاره متاع الغرور ده مگر د مؤمنانو دپاره متاع البلاغ ده چې دائمي کور ته ورباندې رسېږي.

همدا مضمون لاندې دوه شاعرانو څومره په ښه نظم کېنې ځای کړی دی:

الف: مَا أَحْسَنَ الدِّينَ وَالْدُّنْيَا إِذَا اجْتَمَعَا :: وَأَقْبَحَ الْكُفْرَ وَالْإِفْلَاسُ بِالرَّجُلِ^(۱)

يعني: څومره ښه ښکاري چې يو سړي ته دين او دنيا دواړه ورکړي شي. او څومره بد ښکاري چې کفر او خواري په سړي باندې راچاپېر شي.

ب: ښه ده ښه ده دا دنيا :: چې توبنه ده د عَقَبِي

په دنيا کېنې بدي نشته :: چې بدي نه وي له تا

د دنيا په بازار کېږي :: د هغه جهان سودا^(۲)

(۱) مختصر المعاني ص ۴۴۷

(۲) د عبد الرحمن مومند دېوان

وَإِنْ مِنْ أَهْلِ الْكِتَابِ لَمَنْ يُؤْمِنُ بِاللَّهِ وَمَا أُنْزِلَ إِلَيْكُمْ وَمَا أُنْزِلَ إِلَيْهِمْ خَشِيعِينَ لِلَّهِ
لَا يَشْتَرُونَ بِشَايَتِ اللَّهِ ثَمَنًا قَلِيلًا^۱ أُولَئِكَ لَهُمْ أَجْرُهُمْ عِنْدَ رَبِّهِمْ إِنَّ اللَّهَ سَرِيعُ
الْحِسَابِ ﴿۳۵﴾

[۱۹۹] او بې شکه د اهل الکتابو څخه ضرور هغه څوک هم دی چې په الله ﷻ باندې ږه سمو
معناوو کښې ايمان راوړي او په هغه کتاب باندې هم چې تاسو ته نازل شوی دی او په هغه باندې
هم چې دوی ته ورنازل شوی دی (لکه تورات، انجیل، زیون) په داسې حال کښې چې دوی خاص
الله ﷻ لږه عاجزي کوونکي دي.

دوی د الله ﷻ ایتونه په ناچیزه پيسو نه خرڅوي. همدغه اهل الکتاب چې دي همدوی لږه د دوی
د رب ﷻ په نزد د دوی اجر دی. یقیناً الله ﷻ توند حسابی دی.

شان نزول

که څه هم مفسرینو کرامو د ذکر شوي ایت شریف د شان نزول په باره کښې متعدد روایتونه
لیکلي دي^۱، خو مونږ یوازې په لاندې یوه روایت باندې اکتفاء کوو:

د عبد الله بن عباس رضی الله عنهما څخه روایت دی چې کله د حبشې پاچا (النجاشي) وفات شو نو
جبرائیل امین علیه السلام نبي کریم ﷺ ته په همغې ورځ کښې خبر ورکړ نو نبي کریم ﷺ خپلو صحابه وو
کرامو ته امر وکړ چې: «أَخْرِجُوا فَصَلُّوا عَلَى أَخِي لَكُمْ مَاتَ بِغَيْرِ أَرْضِكُمُ النَّجَاشِيُّ» یعنې: بهرون لاړ
شی او په خپل مسلمان ورور باندې د جنازې لمونځ وکړئ چې ستاسو د ځمکې څخه په غیر په بله
ځمکه کښې وفات شوی دی چې په نجاشي باندې شهرت لري.

نو نبي کریم ﷺ او صحابه کرام به د بقیع مقام ته ووتل او الله ﷻ ورته د نجاشي جنازه ښکاره
کړه او څلور تکبیره لمونځ یې ورباندې وکړ. نو منافقانو پروږا گند شروع کړ چې ده (نبي کریم ﷺ) ته
وگورئ چې په تور حبشي نصراني باندې د جنازې لمونځ اداء کوي چې هیڅکله یې نه لیدلی دی او
نه د ده په دین باندې دی. نو ذکر شوی ایت شریف نازل شو^۲.

همدغه ذکر شوی مضمون د ابو هريره رضی الله عنه په روایت کښې لږ څه مفصل روایت شوی دی^۳.

ارتباطونه

۱- په دې سورت کښې زیات بحث د اهل الکتابو په باره کښې تېر شو چې دوی د الله ﷻ په
ایتونو باندې ناچیزه پيسې اخلي او د اسلام د پرمختگ په لاره کښې خنډ واقع کېږي او داسې نور.

۱- زاد السیر ج ۲ ص ۷۵

۲- تفسیر البغوي ج ۱ ص ۲۸۸

۳- صحیح البخاري ج ۱ ص ۱۷۸، صحیح مسلم ج ۱ ص ۳۰۹

نو د دې دپاره چې د یو پلوه په هغو اهل الکتابو باندې څوک طعن ونه وایي چې هغوی په ایمان باندې مشرف شوي وه، او د بله پلوه د همدغو مؤمنانو اهل الکتابو قدرداني وشي چې نور اهل الکتاب هم ایمان راوړلو ته ترغیب شي، نو الله ﷻ په قرآن کریم کښې د دوی تذکر وکړ چې د قیامت د ورځې پورې به یې مسلمانان په لمونځونو کښې لولي.

۲- په وړاندې ایتونو کښې د مهاجرینو فضیلت بیان شوی وه او دلته د هغو انصارو فضیلت ته اشاره شوې ده چې هغوی ته په لومړي ځل مسلمانان ورمهاجر شوي وه چې د حبشې پاچا نجاشي وه.

۳- هلته مؤمنانو ته لوی اجرone بنودل شوي وه او دلته واضحه شوې ده چې دغه اجرone یوازې دوی پورې مختص نه دي بلکې هر څوک چې د دوی کړنلاره تعقیبوي هغوی ټول ورسره پکښې شریک دي.

د مطلب خلاصه

یعنې: یقیناً ټول اهل الکتاب یو برابر نه دي، په دوی کښې داسې خلک هم شته چې په الله ﷻ او په ټولو اسماني کتابو باندې په واقعي توګه ایمان راوړي، دوی الله ﷻ ته عاجزي کوي، هر کتاب چې ورواستوي هغه مني او نه پکښې تحریف کوي او نه پرې پیسې اخلي.

دوی د منافقانو په شان نه دي چې محض په خوله یې ایمان راوړی دی خو په زړونو کښې یې عقیده نشته چې یا په نبي کریم ﷺ پسې پرویاګند کوي او یا د مسلمانانو پورې پوچ او پاش وایي.

نو څرنگه چې د اهل الکتابو ذکر شوې ډله واقعاً مؤمنان دي نو ضرور دوی لره هم د خپل رب په نزد لوی اجرone ساتل شوي دي چې ډېر ژر به ورکړی شي ځکه چې حساب کتاب په چالاکۍ سره راروان دی.

توضیحات

۱- د حبشې پاچا چې هر یو نوم ولري هغه د نجاشي په نامه یادېږي، لکه د مصر پاچا ته چې فرعون وایي. د هغه پاچا (چې ذکر شوی ایت یې په حق کښې نازل شوی دی) 'اصحمة' نوم وه چې په حبشې ژبه کښې د عطیه (ورکړی شوي) معنی ورکوي.^(۱)

یادونه

۲- د بي بي عائشې رضی الله عنها څخه روایت دی چې کله نجاشي مړ شو نو مونږ (صحابه کرامو ﷺ) به دا خبره سره کوله چې د نوموړي په قبر باندې نور (رنا) لیده کېږي^(۲). لکه چې نن ورځ مونږ (د دې زمانې مسلمانان) دا خبره کوو چې د شهیدانو په قبرونو باندې انوار (رنا ګانې) لیدلې کېږي.

(۱) روح المعاني ج ۴ ص ۱۷۳

(۲) تفسیر ابن کثیر ج ۱ ص ۴۴۳

سریع الحساب څه معنی؟

۳- الله ﷻ توند حسابي دی چې د قیامت ورځ بهر ژر راتلونکې ده، او دا ځکه هر شی چې راوړان وي هغه نژدې وي چې سات په سات نژدې کېږي او هر شی چې تېر شي هغه گړی په گړی لري کېږي.

او یا دا معنی چې د الله ﷻ علم کامل دی، معلومات یې ټول غونډه کړي دي، حاجت نشته چې د دوستۍ د تکمیل دپاره وخت ته اړتیا پاتې شي. او هم یې قدرت پوره دی، د سترگو په رڼ کې د هر چا د حساب کتاب تصفیه کولی شي او هیڅ شی ترې یې حساب نه شي پاتې کېدلی.

﴿يَتَأْتِيهَا الَّذِينَ ءَامَنُوا أَصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ﴾ (۲۰۰)

[۲۰۰] ای هغو کسانو چې ایمان یې راوړی دی! تاسو صبر وکړئ او مصابره وکړئ (چې) تاسو صبر په دښمنانو باندې د پسه شي، او مرابطه وکړئ (چې) تاسو د سرحد ساتنه د دښمنانو په سرحد ساتنه باندې د پسه شي. او د الله ﷻ څخه وډار شئ شاید چې تاسو فلاح (کامیابي) ترلاسه کړئ.

ارتباط

په دې سورت کې الله ﷻ بهر احکام او بهر هدايات بیان کړي دي چې ټولو ته عملي جامه وراغوستل د دې پورې متوقف دي چې همدغه ذکر شوي ایت شریف د هر څه څخه مخکې عملي کړی شي. او دا ځکه چې دلته په څلورو مهمو شیانو باندې توصیه شوې ده چې تقریباً د ټول شریعت عملي کول ورپورې ترلي دي. هغه څلور شیان دا دي: صبر، مصابره، مرابطه او تقوی. چې حاصل یې داسې راخېږي:

د مطلب خلاصه

ای موښانوا! د دې دپاره چې تاسو د الله ﷻ د احکامو منونکي جوړ شئ نو د هر څه څخه وړاندې ثابت قدمه اوسئ، تکالیف وگالئ او د گناهونو څخه خپل ځانونه اداره کړئ. تاسو دښمنان د خپلو باطلو ادیانو دپاره زښت بهر مشقونه گالي او هم په زیات قوت سره ستاسو په مقابل کې نیاری نيسي. نو باید چې تاسو د هغوی څخه بهر تکلیفونه تېر کړئ او هم ترې بهر وسائل برابر کړئ ترڅو په هغوی باندې د پسه شي.

په دې ټولو باندې د پسه د الله ﷻ څخه وډار شئ شاید چې تاسو فلاح حاصله کړئ او په الهي امتحاناتو کې کامیاب شئ.

توضیحات

۱۔ مونږ د [البقرة: ۴۵] ایت لاندې د صبر دپاره درې معناوې ذکرې کړې دي، خو دلته ورباندې د شرعي حکم په اعتبار سره د صبر ډولونه وراضافه کوو چې په لاندې پنځو ډولونو ویشل کېږي^(۱)؛
الف: واجب صبر دا دی چې په واجبي احکامو باندې سړی خپل ځان کلک کړي او د قطعي حرامو څخه خپل ځان اداره کړي او بالاخره چې په هغو مصیبتونو باندې یې پښې ونه ښوېږي کوم چې د الله ﷻ د پلوه پرې نازلېږي.

ب: مستحب صبر دې ته وايي چې د مکروهاتو څخه خپل ځان وساتي.

ج: حرام صبر دا دی چې خپل ځان یا د لوږې مړ کړي او یا د تندې، لکه چې په نني عصر کېږي ورته 'بوک هرتال' وايي. یا د مخمصي په حالت کې قطعي حرام (د خنزیر غوښه، وینه، مرداره) ونه خوري ترڅو مړ شي، یا د هلاکت په موقع کې خپل ځان تم کړي چې یا وسوزي، یا یې مار او لږم وچيچي او داسې نور.

د: مکروه صبر دې ته وايي چې خوراک او څښاک پرېږدي تردې چې بدن ته ضرر ورسې.

ه: مباح صبر دا دی چې د داسې فعل څخه خپل ځان وساتي چې د هغه کول او نه کول دواړه یو برابر وي.

مصاېره څه معنی؟

۲۔ د ﴿وَصَابِرُونَ﴾ کلمه د 'مُصَابِرَةٌ' څخه اخستله شوې ده، مصاېره دې ته وايي چې سړی په صبر کېږي په مقابل لوري باندې غالب شي.
نو په دې ځای کې یې معنی داسې کېږي چې: تاسو د اسلام په لاره کې دومره قوي اوسئ چې د کافرانو صبر مات کړئ او په هغوی باندې ستاسو صبر دپاسه شي چې د هغوی څخه زیات تکالیف وگالي او د هغوی څخه زیاتې لوږې تندې تېرې کړئ.

د مُرَابِطٍ معنی

۳۔ د ﴿وَرَابِطُونَ﴾ کلمه د 'رَبَاطٌ' - لکه 'ظَهَارٌ' - څخه اخستله شوې ده چې اصل مصدر (مجرد) یې 'رَبَطٌ' دی. 'رَبَطُ الْفَرَسِ' په یو ځای کې د اس تړلو ته وايي چې د هغه ځای حفاظت او ساتنه پکې مطلب وي^(۲).
دلته ترې یوازې د آس تړل مراد نه دي بلکې د هغو ټولو وسائلو برابرولو ته شاملېږي چې په وسلوال جهاد کې ورته ضرورت پېښېږي^(۳).

(۱) نشر المرجان من مشکلات القرآن ص ۲۳۷

(۲) مفردات الراغب ص ۱۹۰

(۳) تفسیر الطبري ج ۳ ص ۲۲۲

نو د معنی حاصل یې داسې کېږي چې: ای مؤمنانو! تاسو د جهادي وساتلو په برابرولو کې په دښمن غلبه پیدا کړئ، نو د دښمن د اسونو، توپونو، الوتکو او نورو وساتلو په پرتله باید تاسو اسونه، توپونه، الوتکې او نور وساتل زیات ولرئ. هغوی چې د خپل مملکت د پولو په ساتنه کې څومره زیار وباسي تاسو مکلف یاست چې تاسو پکې لا زیاتې هلې ځلې وکړئ او ډېرې بې خبرې پکې تېرې کړئ. هغوی چې د خپل باطل ملک حفاظت کوي ایا تاسو ته په کار نه دي چې د خپل حق ملک زیات حفاظت وکړئ؟

په یاد ولرئ!

۴- په یاد ولرئ څومره تخنیکي او ساینسي علوم چې د جهادي وساتلو جوړول وړېږي توقف لري، ټول په مسلمانانو باندې فرض کفاني دي. که دوی دغسې انجیران ونه لري نو د ټولو غاړې بندې دي ځکه چې الله ﷻ د جهادي وساتلو په تیارولو باندې امر کوي چې: ﴿وَأَعِدُّوا لَهُمْ مَا أَشْتَدُّ مِنْ قُوَّةٍ وَمِنْ رِبَاطِ الْخَيْلِ﴾ [الأنفال: ۶۰] یعنی: او تاسو د کافرانو د مقابلې دپاره هغه څه تیار کړئ چې وده مو کېږي، چې هغه د هر ډول قوت او په پولو کې د اسونو د تړلو څخه عبارت دي.

خو افسوس چې په نني عصر کې اسلامي دولتونو ذکره شوې دنده تر پښو لاندې کړې ده او پخپله جهادي وساتلو نه شي جوړولی او کفري دولتونو ته احتیاج دي. که بالفرض نبي کریم ﷺ ژوندی وی او یا راشده خلیفه گان ژوندي وی نو نن به مسلمانان د اتوم بم خاوندان وی او ټول اسلامي دولتونه به یو اسلامستان وی.

یوه پوښتنه او د هغې جواب

۵- که څوک وایي چې: په یوه حدیث کې د لمانځه وروسته بل لمانځه ته انتظار کول د رباط په نامه باندې یاد شوی دی چې: «فَذِكُّمُ الرِّبَاطَ، فَذِكُّمُ الرِّبَاطَ، فَذِكُّمُ الرِّبَاطَ»^(۱) نو دغه رباط دی، نو دغه رباط دی، نو دغه رباط دی، یعنې هغه رباط دی چې په ﴿وَرَبَّاطُوا﴾ کې ورته اشاره شوې ده. حال دا چې تاسو ﴿وَرَبَّاطُوا﴾ په جهادي انتظار او د وساتلو برابرولو سره تفسیر کړ، ایا د ماثور تفسیر پرېښودل جواز لري؟

مونږ وایو چې په حدیث شریف کې بلیغه تشبیه ده چې د تشبیه حرف ترې حذف شوی دی نو تقدیر یې داسې کېږي چې: «فَذِكُّمُ كَالرِّبَاطِ»^(۲) یعنې: د یوه لمانځه څخه وروسته بل لمانځه ته انتظار ویتل داسې دي لکه چې یو مجاهد په مورچه کې ناست وي او د دښمن د مقابلې انتظار وباسي. نو بیا په دې ذکر شوی تفسیر، د حدیث شریف سره څه منافات نه لري.

(۱) جامع الترمذی ج ۱ ص ۱۸

(۲) روح المعانی ج ۴ ص ۱۷۶

برسېره په دې، ځينو مفسرينو كرامو^(١) هغه ټول احاديث راغونډ كړي دي چې رباط يې په جهادي انتظار باندې تفسير كړى دى او د همدې رباط فضائل پكېنې بيان شوي دي، زموږ په گومان چې د څلويښتو احاديثو څخه به زيات وي. موږ د دې كبله رانقل نه كړه چې دا كتاب د ډېرو اوږدو بحثونو حوصله نه لري. فقط په لاندې يوه حديث باندې اكتفاء كوو:

امام البخاري رحمه الله د رباط في سبيل الله دپاره يو باب ايښى دى او اوږد حديث يې پكېنې روايت كړى دى چې نبي كريم ﷺ فرمايلي دي: «رَبَّاطُ يَوْمٍ فِي سَبِيلِ اللَّهِ خَيْرٌ مِنَ الدُّنْيَا وَمَا عَلَيْهَا»^(٢)

يعنې يوه ورځ د الله ﷻ په لار كېنې انتظار ويستل د دنيا څخه او د هغه څه څخه بهتر دي چې په دنيا كېنې دي (يعنې كه خيرات كړى شي).

په همدې ځاى باندې د الله ﷻ په توفيق د آل عمران* سورت پښتو ترجمه او تفسير پاى ته

ورسېد

وَالْحَمْدُ لِلَّهِ ﷻ وَالْبَقَّةُ وَالشُّكْرُ

اللَّهُمَّ اجْعَلْنَا مِنَ الْمُرَاطِبِينَ فِي سَبِيلِكَ وَمِنَ الدَّاعِينَ إِلَى سَبِيلِكَ. آمِينَ.

تقريباً ۱۳۷۲/۷/۱۹ هـ ش.

(١) تفسير ابن كثير ج ١ ص ٤٤٢: الدر المنثور ج ٢ ص ٤١٨: تفسير القرطبي ج ٤ ص ٣٢٣

(٢) صحيح البخاري ج ١ ص ٤٠٥

النساء (٤)

سريزه

- ۱- ددې سورت اعداد په لاندې ډول دي^(۱):
- الف: دا سورت يو سلو شپږ اوبيا (۱۷۶) ايتونه لري.
- ب: د کلماتو شمېر يې درې زره او پنځه څلوېښت (۳۰۴۵) دي.
- ج: د حرفونو شمېر يې شپاړس زره او ديرش (۱۶۰۳۰) دي.
- ۲- دا سورت مدني دي چې د هجرت څخه وروسته نازل شوي. او ځکه ورباندې دا نوم (النساء) اينودل شوی دی چې:
- الف: ترڅو د ښځو هغه بې عزتي د منځه لاړه شي چې د جاهليت په زمانه کښې به خلکو کوله؛ چې په ميراث کښې به يې لوړگانو ته برخه نه ورکوله او هره مېرمن به د مېړه د مرگ څخه وروسته د ترکې (پاتې شوي مال) څخه شمېرل کېده، نو د مېړه وارثانو به اختيار درلود چې پخپله يې په نکاح واخلي او يا يې بل چا ته په نکاح ورکړي او مهر يې پخپله واخلي.
- او دا ځکه چې په قرآن کریم کښې د سورة الرجال (د سړيو سورت) په نامه سورت نشته او د سورة النساء (د ښځو سورت) په نوم يو دغه سورت دی چې اوس د بحث لاندې دی. او بل د قرآن کریم پنځه شپېتم (۶۵) سورت دی^(۲) چې 'سورة الطلاق' هم ورته وايي.
- ب: په دغه سورت کښې زيات بحثونه زنانه وو پورې مربوط دي^(۳)، لکه نکاح، طلاق، ميراث او داسې نور. هغه دا پکښې مطلب نه دی چې ټول بحثونه يې همدغه دي.

د دې سورت محتوايات

- ۳- د قرآن کریم د سورتونو عناوين د بشري کتابونو په څېر نه دي چې د هر عنوان لاندې د همدغه مربوط بحثونه ذکر کېږي او بس، بلکې په قرآن کریم کښې د هر عنوان لاندې مختلف موضوعات شرحه کېږي خو د دې سره سره د موضوعاتو په منځو کښې يې هيڅ اختلاف او ضدیت نه لیده کېږي، ته به وايي چې مختلفې ملغلرې دي او په يوه مزي کښې پيلې شوې او يو لار ترې جوړ شوی دی. دا کار هم د قرآن کریم د معجزاتو څخه شمېرل کېږي او سړی پوهېږي چې دا کار د بشر د قدرت څخه وتلی دی. نو د همدې کبله مونږ د ذکر شوي سورت ټول محتوايات د انحصار په توگه نه شو ليکلی فقط د مثال په توگه د لاندې محتواياتو نومونه اخلو:
- الف: دا سورت په عمده توگه په دوه برخو وېشل شوی دی، په لومړۍ برخه کښې يې د رعيت احکام بيان شوي دي، لکه ميراث او نور. او په دوهمه برخه کښې يې د آمر پورې اړوند مسائل توضيح شوي دي، چې د آمر اطاعت کوي او داسې نور.

(۱) تفسير الخازن ج ۲ ص ۲

(۲) صحيح البخاري ج ۲ ص ۷۲۹

(۳) تفسير الرحمن ج ۱ ص ۱۳۸

ب: په دې سورت کېنې نهه مهم مقصدونه بیان شوي دي^{۱۱}، لکه صله رحمي، د مېراث وېشل، د جهاد مربوط احکام او داسې نور.

ج: د اهل الکتابو او منافقانو پورې مربوط مسائل.

د: د قرابت او مصاهرت احکام او داسې نور.

مگر دغو ټولو مهمو مطالبو ته د دې سورت لومړنی ایت اشاره کوي، ته به وایې چې دغه یو ایت د دې ټول سورت دپاره یو عنوان دی او ذکر شوي محتویات یې بابونه او فصلونه دي.

د "النساء" او "آل عمران" د سورتونو ارتباط

۴- ذکر شوي دواړه سورتونه د لاندې وجوهو د کبله سره یو تربله ارتباط لري:

الف: په دواړو سورتونو کېنې د اهل الکتابو (یهودو او نصاراوو) بحث شوی دی.

ب: په دواړو کېنې د منافقانو په هکله څېړنه روانه ده.

ج: په دواړو کېنې د جهاد احکام بیان شوي دي.

د: په دواړو کېنې د اسلام د مخالفینو سره مباحثې ذکرې شوې دي او داسې نور.

ه: هلته د احد د غزا بیان وه چې ډېرې ښځې پکېنې کونډې او ډېر ماشومان پکېنې یتیمان شوه. او دلته د همدغو کونډو او یتیمانو په هکله هدايات نازل شوي دي چې د دوی سره داسې کوی او داسې مه کوی

بِسْمِ اللَّهِ الرَّحْمَنِ الرَّحِيمِ

﴿يَتَأْتِيَا النَّاسُ أَنْتَقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۚ وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ ۚ إِنَّ اللَّهَ كَانَ عَلَيْكُمْ رَقِيبًا ۝﴾

د بې اندازې مهربان (او) بې اندازې رحم والا الله ﷻ په نامه.

[۱] ای خلکو! د خپل هغه رب څخه وډار شئ (عصیان ترې مه کوی) چې تاسو یې د یو نفس (آدم ﷺ) څخه پیدا کړي یاست او د همدغه نفس (آدم ﷺ) څخه یې د ده جوړه (بې بې حواء، زهره) هم پیدا کړې ده. او د دوی دواړو څخه یې ډېر نارینه او (ډېرې) ښځېنه خواره واره کړي دي. او د هغه الله ﷻ څخه وډار شئ چې تاسو یې په نامه باندې په خپلو منځو کېنې یو تربله سوالونه کوی، او هم د خپلو یو څخه وډار شئ (چې پرې یې نه کړئ) بې شکه الله ﷻ په تاسو باندې څارونکی دی (ستاسو ټول کړه وړه څاري).

ارتباط

په دې مقام کېنې مونږ ته د تېر شوي سورت د آخريو ايتونو او د دې سورت د لومړنيو ايتونو اړوند د لاندې وجوهو د کبله په نظر راځي:

۱- د هغه سورت په آخريو ايتونو کېنې اشاره شوې وه چې الله ﷻ د نارينه وو او د زنانه ورو په منځکېنې د اجر په ورکولو کېنې په څه امتياز باندې قائل نه دي، او د دې سورت په لومړني ايت کېنې د همدې مطلب تاکيد شوی دی چې ولې به په امتياز باندې قائل کېږي چې دوی ټول د يو نفس څخه خلق کړي شوي دي.

۲- هغه سورت په تقوی باندې پای ته رسېدلی وه او دا سورت په تقوی باندې پيل کېږي. ته به وايي چې دا سورت د هغه دپاره تکميلوونکی دی

د مطلب خلاصه

۱- يعنې ای خلکو! د خپل رب څخه وډار شئ، هغه رب چې تاسو يې د نشت څخه پيدا کړي ياست، حق يې وپېژنئ او په ربوبيت سره يې ومنئ، نافرمانۍ ترې مه کوئ، خصوصاً په هغو احکامو کېنې چې د حقوق العباد (د بندگانو د حقوقو) په باره کېنې يې درنازل کړي دي. او دا ځکه چې تاسو ټول د يو اصل څخه ياست او ټول د آدم اولاد (زوزات) ياست، حتی ستاسو مور (حوا، سرافيم) يې هم د همدغه يو اصل څخه جوړه کړې ده، ترڅو تاسو په يو بل باندې زړه سوی او ترجم ولړئ او په ښه مينه او محبت سره ژوند وکړئ. نو په حقيقت کېنې نارينه د ښځو څخه بېل نه دي او ښځې د نارينه وو څخه، که څه هم هره يوه ډله په خپل ذات کېنې پرېمانه افراد لري ته به وايي چې هره يوه ډله د بلې څخه بېله ده خو واقعيت داسې نه دی.

۲- نو ای خلکو! د الله ﷻ د احکامو مننه په هر وخت کېنې وکړئ که څه هم تاسو ته د تاوان په ښه څرگندېږي هسې نه چې کله مو خپل مطلب وي نو د الله ﷻ زيات تعظيم کوئ او حتی يو تړيله سره د همدغه ﷻ په نامه باندې سوالونه کوئ چې ستا دې په الله ﷻ قسم وي چې زما د مال پورې غرض مه کوه او د الله ﷻ په خاطر فلانی څيز راکړه، خو کله چې درته همدغه الله ﷻ هدايت وکړي چې حقدارانو ته حقوق ورکړئ نو بيا پرې سترگې پټوئ او خپلې غاړې نه خلاصوئ.

۳- ای خلکو! همدارنگه د خپلوليو څخه هم وډار شئ او صله رحمي مه پرېکوي او په يتيمانو باندې ظلم او تېري مه کوئ، ځکه چې يقيناً الله ﷻ په تاسو باندې څارونکی دی چې ستاسو هېڅ کړه وړه ترې پټ نه دي او د قيامت په ورځ به درسره محاسبه وکړي.

توضیحات

۱- دا د الله ﷻ ډېر لوی نعمت دی چې ټول انسانان يې د يوه پلار او يوې مور څخه زېږولي دي چې په اول وخت کېنې يوه کورنۍ وه او د وختونو په تېرېدلو سره ترې په ملياردونو کورنۍ

جوړې شوې او لا لگيا دي ترې جوړېږي، که دغسې نه وي نو دغه مينه او محبت، ترحم او زړه سوي چې په انسانانو کې شته دا به نه وي، او يو به په بل باندې دومره نه دردېدلی خومره چې اوس پرې دردېږي. ذکر شوی ايت شريف مونږ همدغه لوی نعمت ته متوجه کوي چې د دې نعمت شکريه وکړئ، په يو بل باندې ظلم او تېري مه کوئ، حقوق يې د پښو مه لاندې کوئ او په احترام ورته قائل شئ.

يادونه

۲- د [البقرة: ۳۵] ايت لاندې مونږ د بي بي حواء (مرثما) د پيداېښت په باره کې څه ليکلي دي، هيله ده هغه دلته يو ځل بيا وکتل شي، بيا ليکلو ته يې ضرورت نه گورو.

سوال جواب

۳- که څوک وايي چې په دې مقام کې خو د "رجال" څخه "ذکور" (نارينه) او او د "نساء" څخه "اناث" (ښځينه) مراد دي^۱، چې صفار او کبار (واړه او لويان) ټول پکې شاملېږي. نو په دې کې څه حکمت دی چې "ذکوراً کثیراً و انثاء" نازل نه کړی شو ترڅو په مراد باندې صراحت کړی شوی وي؟ مونږ وايو چې: د آدم (عليه السلام) او د بي بي حواء (مرثما) د اولادې سلسله په ماشومانو باندې نه ساتله کېږي بلکې د سړيو او ښځو په ذريعه باندې ترقيامته پورې دوام پيدا کوي، نو د اولاد څخه به داسې کلماتو باندې تعبير ونه کړی شو چې ماشومانو ته هم شامل شي، دا ځکه چې د ﴿وَنَسْتَبِيهَا﴾ سره ښه مناسبت نه لري.

يوه پوښتنه او د هغې جواب

۴- که څوک وايي چې: په دې کې څه حکمت دی چې د سړيو ټولنه يې په ﴿کَثِيرًا﴾ سره تاکيد کړه او د زنانه وو د ټولنې سره يې د کثرت او زياتوالي صفت ذکر نه کړ؟ مونږ وايو چې: د زنانه وو د ټولنې سره هم د کثرت صفت مراد دی خو ذکر نه يې ځکه حاجت نه وه چې

الف: د سړيو کثرت او ډېروالي بالکل څرگند او واضحه دی چې بازارونه ورباندې ډک دي، او د ښځو کثرت پټ دی نه به وايي چې دوی ډېرې نه دي، لږې دي^۲. مگر دا جواب کمزوری دی ځکه چې په دې مقام کې خبره په ليدلو باندې بنا نه ده بلکې په واقعيت باندې بنا ده او په واقع کې ښځو زنانه هم ډېرې دي. ب: ښه جواب دا دی چې د مېرمنو ډېروالي د سړيو د ډېروالي څخه په واضحه توگه معلومه ده، او دا ځکه چې په هره يوه کورنۍ کې د يوه سړي څخه اضافه تحقق نه شي موندلی او مېرمنې خو

۱. روح المعاني ج ۴ ص ۱۸۲

۲. التفسير الكبير ج ۹ ص ۱۶۲

پکښې آن د څلورو پورې تحقق موندلی شي، لکه چې لږ وروسته یې بیان راځي. نو کله چې سړي ډېر شوه نو مېرمنې خو ښې ډېرې شوې.

أرحام څه معنی؟

۴- «أرحام» د «زجیم» - لکه «فجید» - جمع ده او «زجیم» د زنانه وړ د گېډې هغې برخې ته ویلی شي په کوم کښې چې جنین (ماشوم) تغذیه کېږي^(۱). دا نوم ورته ځکه ایښودل شوی دی چې د خپلوی سلسله په همدغه ځای کښې د اشتراک څخه پیل کېږي، او خپلوي خو د درجو په تفاوت سره د رحمت باعث جوړېږي. د همدې کبله الله ﷻ د انسانانو په خلقت کښې همدغه طریقه غوره کړه ترڅو دوی یو تربله خوږې اړیکې ولري او خوږ ژوند وکړي که نه نو الله ﷻ خو کولی شو چې هر څوک یې مستقل - مستقل پیدا کړی وی، خو بیا به یې اوسنی مینه او محبت نه درلودی.

خپلوي ټینگول واجب دي

۵- د ایت شریف څخه د ورايه څرگندېږي چې د خپلوانو سره خپلوي ټینگول واجب دي. همدغه مضمون په ډېرو احادیثو کښې هم روایت شوی دی، نو څرنگه چې د ټولو رانقلول دروند کار دی، مونږ دلته په لاندې یوه حدیث شریف باندې اکتفاء کوو چې:

نبي کریم ﷺ فرمایي چې: «لَا يَدْخُلُ الْجَنَّةَ قَاطِعٌ»^(۲) جنت ته به د خپلوی پرې کوونکی داخل نه شي. یعنې تر هغه چې د دغه بد عمل جزا ونه گوري.

﴿وَأَتُوا آلِيتِمَىٰ أَمْوَالَهُمْ وَلَا تَتَبَدَّلُوا الْخَبِيثَ بِالطَّيِّبِ وَلَا تَأْكُلُوا أَمْوَالَهُمْ إِلَىٰ أَمْوَالِكُمْ إِنَّهُ كَانَ حُوبًا كَبِيرًا﴾ (۱) وَإِنْ خِفْتُمْ أَلَّا تُقْسِطُوا فِي آلِيتِمَىٰ فَإِنْ خِفْتُمْ أَلَّا تَعْدِلُوا فَوَاحِدَةٌ أَوْ مِائَةٌ أَوْ مِائَتَانِ أَوْ كَثِيرٌ أَوْ دَلِيلٌ عَلَيْهِمْ أَوْ لَا دَلِيلَ عَلَيْهِمْ ذَٰلِكَ أَدْنَىٰ أَلَّا تَعُولُوا ﴿۲﴾

[۲] او یتیمانو ته خپل مالونه ورکړئ، او پلټ (حرام) مال په پاکیزه (حلال) مال سره مه بدلوی (چې پلټ مال د پاکیزه مال په بدل کښې وخورئ). او د دوی (یتیمانو) مالونه د خپلو مالونو سره (ضمیمه کړی شوی) مه خورئ. بې شکه دا کار کبیره گناه ده.

(۱) مفردات الراغب ص ۱۹۶

(۲) صحیح البخاري ج ۲ ص ۸۸۵

۱۳] او که تاسو ډارېدلی چې په يتيمانو کېنې به انصاف ونه کړئ (او تقوی به مو خرابه شي نو د خپلې تقوی خیال په خپلو مېرمنو کېنې هم وساتئ) نو هغه په نکاح واخلئ چې تاسو ته د ښځو څخه سپېڅلې ښکاري، دوه-دوه، درې-درې، څلور-څلور. نو که تاسو (د متعددو مېرمنو په باره کېنې هم) ډارېدلی چې عدالت به ونه کړئ نو یوه ښځه (په نکاح واخلئ او د تعدد څخه صرف نظر شی)، او یا هغه وښځې (غوره کړئ) چې ستاسو ښي لاسونه يې مالکان شوي وي (په همدوی اکتفاء وکړئ). دا (ذکر شوي کړنلاره دې ته) نژدې ده چې تاسو ظلم ونه کړئ (او د بې عدالتۍ څخه بچ پاتې شی).

ارتباط

په وړاندې ايت شريف کېنې الله ﷻ دوه حکمونه نازل کړي وه چې يوه تقوی وه او بل د خپلوانو سره اړيکې ټينګول. په دې ايتونو کېنې د همدغو دواړو حکمونو تفصيل پيل کېږي چې د ټولو په اول سر کېنې د يتيمانو او زنانه وو حقوق د بحث لاندې نيولي شوي دي، او دا ځکه چې همدغه دواړه ډلې د خپلو حقوقو څخه دفاع نه شي کولی، هرڅوک يې په ډېرې اسانۍ سره په حقوقو باندې پښې ايښودلی شي، د همدې کبله د جاهليت په زمانه کېنې دغه دواړه ډلې د خپلو حقوقو څخه بې برخې وې او يوازې اسلام وه چې د دوی حقوق يې راژوندي کړه. نو ځکه الله ﷻ په دې مقام کېنې د دواړو ډلو حقوق په متعددو ايتونو کېنې خلط ملط بيان کړه لکه څنگه چې دواړه ډلې په مظلوميت کېنې خلطې ملطې وې.

د مطلب خلاصه

يعني: اې مسلمانانو! څرنگه چې د احد غزا تازه تېره شوې ده او د اويانو تنو شهيدانو څخه ډېر يتيمان ماشومان او ماشومانې پاتې دي نو تاسو د هر څه څخه وړاندې د همدوی په هکله د الله ﷻ څخه وډار شئ او د دوی په باره کېنې لاندې احکام عملي کړئ:

۱- ذکر و شو ماشومانو ته خپل مالونه پوره په اخلاص سره ورکړئ، بهانې آنې پکېنې مه کوئ او په همدې اړه هيڅ ډول خنډ مه پېښوئ.

هو! دا بېله خبره ده چې هغوی د ورکړې د قبول صلاحيت نه لري، او د مالونو د ضائع کېدلو د کبله يې خو موده د خانه سره وساتئ ترڅو هغوی خپل رشيد عمر ته ورسېږي.

۲- پليت مال (د يتيمانو مال) په پاکيزه مال (په خپل حلال مال) باندې مه بدلوی، داسې چې: الف: خپل ردي (کم ارزښته) مال د يتيمانو په مال کېنې ورواچوئ او په بدل کېنې يې د هغوی د مالونو څخه غوره او ښه مال ترلاسه کړئ. مثلاً د خپل ردي اوبښ په عوض د هغوی څخه ښه او غوره اوبښ واخلئ.

ب چې کله مو د مال مصرفولو ته اړتيا پېښه شي نو د يتيمانو په مالونو باندې (چې تاسو ته حرام دي) خپلې اړتياوې پوره کړئ. نو په دې تقدير به د يو پلوه په حرامو کښې واقع شئ او د بله پلوه به د خپلو حلالو مالونو - چې د الله ﷻ لوی نعمت دی - شکريه ادا نه کړئ او د ناشکرانو څخه به شمېر شئ. ستاسو دغه کړنلاره داسې ده لکه چې الله ﷻ درته حلال مالونه نه وي درکړي.

ج چې د يتيمانو سره د وېش په وخت په قرعه (پچه) اچولو کښې چل وکړئ او خپلو ځانونو ته غوره برخه ترلاسه کړئ او د يتيمانو قرعه په ناغوره باندې ورواچوئ.

۳- همدارنگه د يتيمانو مالونه په چل سره هم مه خورئ، داسې چې:

الف: د خپلو مالونو سره يې د خوړلو په نيت گډه کړئ؛ که بالفرض تاسو يتيمان وغولوي او عام خلک خطا کړي نو الله ﷻ خو په ټولو پټو او ښکاره وو باندې عالم دی او مصلح او مفسد پېژني. نو غټو- غټو گناهکارانو ته به مطابقه سزا ورکړي.

ب چې يتيمانې انجنکيانې پرېږدئ چې په خپله خوښه مېړونه وکړي او صرف د مال د کبله يې پخپله په نکاح واخلئ او يا يې خپلو زامنو ته په نکاح ورکړئ، ترڅو د يو پلوه د هغوی ملکيت د خپل ملکيت سره خلط ملط او خوړلو ته يې چل جوړ کړي او د بله پلوه د هغوی په مېړونو کښې کمبود راولي او مهر المثل ور نه کړي او د زوجيت د حقوقو څخه يې محرومي کړي.

۴- نو ای مؤمنانوا! کله چې تاسو ته يتيمانې انجنکيانې سپېڅلې نه ښکاري او د ذکر شوې بې عدالتۍ په نيت يې په نکاح واخلئ او يا يې د بې عدالتۍ څخه ډارېږئ، په دواړو صورتونو کښې د هغوی د نکاح څخه صرف نظر شئ او داسې ښځې په نکاح واخلئ چې تاسو ته سپېڅلې ښکاري خو بې عدالتې مه کوئ.

په دې باره کښې الله ﷻ په تاسو باندې پوره پراخي راوستلې ده چې په شرعي چوکاټ کښې يې درته د خپلې خوښې دوه-دوه، درې-درې او حتی څلور- څلور ښځې جائزې گرځولې دي چې په نکاح يې واخلئ نو د شرعي قانون څخه بده استفاده مه کوئ او د يتيمانو انجنکيانو د مالونو ډپاره حيله او بېانه مه جوړوئ.

۵- هو! که د مېرمنو د تعدد په صورت کښې هم د بې عدالتۍ څخه ډارېدلئ چې د يوې طرف ته به ډنډې ووهئ او د بلې حقوق به د پښو لاندې کړئ، نو دلته هم د دې خطر مخه په لاندې دوه طريقو سره ونيسئ چې

اول د خپلې خوښې صرف يوه ښځه په نکاح واخلئ او د بې عدالتۍ د گناه څخه ځانونه بچ کړئ. دوهم: متعددې ښځې ځانو ته غوره کړئ، چې د دوی په باره کښې په تاسو باندې نوبت او مساوات واجب نه دی. نو که د يوې طرف ته ډنډې ووهئ هم د بې عدالتۍ په گناه به اخته نه شئ. الله ﷻ پوهېږي چې تاسو خپل ځانونه پوره نه شئ کنټرولولي نو د بې عدالتۍ د واقعو څخه ځانونه په څنگ وساتئ، لکه چې وړاندې درته واضحه کړې شو.

که څه هم ذکره شوې طريقه نژدې ده چې تاسو د بې عدالتۍ د گناه څخه په امن کښې وساتي او په انصاف باندې ولاړ پاتې شئ مگر په عين صورت کښې هم درته د يو بل ډول بې عدالتۍ خطر شته چې همغې يوې مېرمنې ته خپل حقوق ورته کړي او يا په وينځو باندې په خوراک او څښاک کښې تنگي راولي. نو دغه خطر ته هم متوجه اوسئ ترڅو په بشپړه توگه په عدل او انصاف باندې موصوف پاتې شئ.

توضيحات

۱- د جاهليت په زمانه کښې به زنانه وو ته بالکل مېراث نه ورکول کېده او همدارنگه نابالغه هلکان هم د مېراث څخه محروم وه^(۱)، دوی به ويل چې مېراث هغه څوک اخستلی شي کوم چې توره وهلی او جنگ کولی شي.

کله چې الله ﷻ ټوله دنيا په اسلام باندې رڼا کړه نو په ډېرو تاکيداتو سره يې د ذکر شوي دود (دستور) مخه ونيوله، لکه چې ذکر شوي ايتونه ورته اشاره کوي.

یتیم څوک دی؟

۲- د یتیم کلمه د یتیم څخه اخستله شوې ده او یتیم د انقطاع په معنی سره دی. په څارويو کښې هغه څاروي ته یتیم ويل کېږي چې مور يې مړه شوې وي او په انسانانو کښې چې څوک د پلار څخه منقطع شي (پلار يې مړ شي) د یتیم په نامه يادېږي^(۲)، برابره خبره ده چې بلوغ ته رسېدلې وي او که نه. مگر کله چې بالغ شي شرعاً ورته یتیم نه ويل کېږي، لکه چې نبي کریم ﷺ فرمايي: «لَا يَتِمُّ بَعْدَ اخْتِلَامٍ»^(۳) يعنې د بلوغ څخه وروسته یتیموالی نشته. هو! یتامی د یتیم او یتیمه (مذکر او مؤنث) دواړو جمعته ده، او ایتام يوازې د یتیم (مذکر) جمعه کېدلی شي او بس^(۴).

یوه پوښتنه او د هغې جواب

۳- که څوک وايي چې: په ذکر شوي ایت شریف کښې الله ﷻ امر کوي چې یتیمانو ته په هر حال کښې د هغوی مالونه ورکړئ، او په راتلونکي شپږم ایت کښې يې د ورکړې دپاره هوښیاري شرطه کړې ده، ایا دا تطبیق آرتيا نه لري؟
مونږ وايو چې:

(۱) تفسیر الطبري ج ۳ ص ۲۲۹

(۲) مفردات الراغب ص ۵۷۵

(۳) سنن ابی داود ج ۲ ص ۴۱

(۴) التفسيرات الاحمدية ص ۲۱۴

الف: دلته هم ورسره د رشد (هونبیارۍ) قيد مراد دی، نو د دواړو ايتونو مضامين يو د بل تاکيد دي. او په لغت کښې خو بې پلاره بالغان هم حقيقتاً د يتيمانو د اطلاق لاندې راځي. اما شرعاً دوی د مجاز په توگه يتيمان گڼل کېږي. يعنې مالونه دومره په چالاکی وړکړي ته به وايې چې لا صفارت (ماشومتوب) څخه نه دی وتلی^(۱).

مگر دا جواب ځکه مزه ناک نه دی چې د يو پلوه په ذکر شوي قيد باندې دلته څه دليل نشته او د بله پلوه د تاکيد څخه تاسيس بهتر دی.

ب: دلته د مالونو د ورکړې څخه هغه ورکړه مطلب ده چې خپله د يتيمانو د اړتياوو د پوره کولو دپاره وي، لکه جامه، نفقه او داسې نور. لکه چې راتلونکي پنځم ايت ورباندې دلالت کوي^(۲).

مگر دا جواب هم په زړه پوری نه دی. او دا ځکه چې د ايت شريف سياق دا دی چې حرام نه خوري او يتيمانو ته د هغوی د ضرورياتو د پوره کولو دپاره مالونه نه ورکول خو حرام خوري نه ده که څه هم ناجائز کار دی.

ج: مونږ ته دا ښه ښکاري چې دلته شرعي يتيمان مطلب دي چې لا بالغ شوي نه وي او د مضمون خلاصه يې دا ده چې بايد دوی ته د مالونو په ورکړه کښې ستاسو د پلوه مانع نه وي او تاسو بايد په ورکړه کښې پوره اخلاص کوونکي ياست.

هوا دا بېله خبره ده چې د هغوی د پلوه د ورکړې څه موانع موجود وي چې د رشد (هونبیارۍ) حالت ته نه وي رسيدلي، لکه چې شپږم ايت ورباندې لارښودانه کوي.

سوال جواب

۴- که څوک وايي چې: د ايت شريف د شان نزول څخه خو د لومړي جواب غوره والی معلومېږي، هغه دا چې د غطفان د قبيلې د يو سړي سره د يوه يتيم وراره ډېر مال وه خو کله چې يتيم هلک بالغ شو او د خپل مال غوښتنه يې وکړه نو تره يې ورته مال نه ورکاوه، نو دواړه نبي کریم ﷺ ته ورغله، چې په نتيجه کښې ذکر شوی ايت شريف نازل شو. کله چې ذکر شوی غطفاني سړي ايت واورېده نو ويې ويلې چې د الله ﷻ او د ده د پيغمبر ﷺ حکم مې منلی دی او د الحوب الکبير (لویې گناه) څخه په الله ﷻ باندې پناه غواړم. نو په خپل وراره باندې يې مال وسپاره.

کله چې ځوان مال قبض کړ نو ټول يې د الله ﷻ په لار کښې مصرف کړ، نبي کریم ﷺ وفرمايل چې: «لَبْتَ الْأَجْرُ لِلْفَتَى وَبَقِيَ الْوِزْرُ» اجر ځوان ته ثابت شو او گناه باقي پاتې شوه. صحابه وو کرامو څه پوښتنه وکړه چې ای د الله ﷻ پيغمبره! مونږ په دې پوه شوو چې اجر ثابت شو، خو گناه څنگه باقي پاتې شوه حال دا چې ځوان خو ټول مال د الله ﷻ په لار کښې وگرځاوه؟! نبي کریم ﷺ وفرمايل

(۱) تفسير الکشاف ج ۱ ص ۴۶۴

(۲) تفسير القرطبي ج ۳ ص ۹

چې «تُبِتَ الْأَجْرُ لِلْفَتَى وَبَقِيَ الْوِزْرُ عَلَى وَالِدِهِ»^(۱) يعني: اجر د دغه هلک (خوان) دپاره ثابت شو او گناه يې د پلار په غاړه کښې پاتې شوه، چې مشرک وه^(۲).
مونږ وايو چې: په نصوصو کښې مفاهيمو ته اعتبار دی او د مواردو خصوص ورباندې څه تاثير نه اچوي، نو په دې مورد کښې چې يتيم هلک خوان شوی وه څه باک يې نشته. د ايت شريف مفهوم ته تفيد نه شي ورکولی.

خوف څه معنی؟

۵- خوف (ډار) دې ته وايي چې سړي ته د ظني يا يقيني معلوماتو د کبله د يوه ناخوښه شي واقع کېدل په خيال کښې ورشي^(۳). لکه چې رجا (تمه) دې ته وايي چې سړي ته د ظني يا يقيني معلوماتو د امله د يوه خوښ شوي خيز پېښېدل متخيل شي.

يوه پوښتنه او د هغې جواب

۶- که څوک وايي چې: ناخوښه (غير شرعي) شی خو په دې مقام کښې بې عدالتي ده، نو د معنی حاصل يې داسې کېږي چې: ای موښانوا که تاسو د يتيمانو په باره کښې د بې عدالتۍ څخه ډارېدلئ چې درڅخه به واقع شي نو هغه ښځې په نکاح واخلئ چې تاسو ته سپېڅلې ښکاري، نو پوښتنه دا ده چې په دې مقام کښې د شرط «فَإِنْ جَفَّتْ» او جزا «فَأَنْبِكُحُوا» په منع کښې په څه ډول سره ارتباط تحقق موندلی شي؟

مونږ وايو چې: همدغې پوښتنې ته مفسرينو کرامو زښت ډېر جوابونه کړي دي^(۴)، مگر مونږ په لاندې جوابونو اکتفاء کوو:

الف: د بي بي عائشې رضی الله عنها د روايت په مطابق^(۵) د ايت شريف د نزول په وخت کښې ځينو خلکو هغه پلار مړې انجنکيانې په نکاح کولې چې د دوی د خپلوانو څخه به وې، خو پوره مهر به يې نه ورکاوه او تېری به يې ورباندې کاوه، او ځينې خلک داسې هم وه چې پلار مړې انجلۍ به يې صرف د دې پلاره پخپله په نکاح اخستله چې د هغې مال ترې پردی نه شي او يا به يې د همدې کبله خپل زوی ته په نکاح ورکوله، خو په دواړو صورتونو کښې به يې د هغې د زوجيت حقوق پوره نه ورکول. نو الله ﷻ ذکر شوی ايت نازل کړ.

نو په دې تقدير يې د معنی حاصل داسې کېږي چې: که تاسو ډارېدلئ چې د نکاح په صورت کښې به يې پلاره انجنکيانو باندې تېری وکړئ چې يا به پوره مهر ور نه کړئ او يا به يې د زوجيت

(۱) اسباب النزول للواحدی ص ۹۴؛ تفسير الحازن ج ۲ ص ۵

(۲) الاصابه في تميز الصحابه ج ۲ ص ۲۵۹

(۳) مفردات الرامب ص ۱۶۱

(۴) زاد المسرج ج ۲ ص ۸۰

(۵) صحيح البخاري ج ۲ ص ۶۵۸

حقوق د پښو لاندې کړی. نو د دوی د نکاح څخه صرف نظر شی، بنځې خو نورې هم ډېر دي آن تر څلورو پورې خو الله ﷻ درته جائزې کړې دي کومې چې درته سپېڅلې ښکاري همغه په نکاح واخلي او د بې عدالتۍ په خطر کېنې خپل ځانونه مه اچوی.

ب: د عبد الله بن عباس رضی الله عنهما د روایت په مطابق، کله چې د یتیمانو په باره کېنې ډیر کلک وعیدات نازل شوه نو خلکو د دوی د مالونو په هکله د زیات احتیاط څخه کار اخست، تر دې چې د نبی کریم ﷺ څخه به یې پوښتنې کولې چې ایا مونږ د دوی سره خوراک او څښاک شریک کړو او که څنگه؟

دا د یو پلوه، او د بل پلوه په هغه وخت کېنې د مېرمنو تعدد منحصر نه وه، داسې خلک هم وه چې متعددي بنځې به یې په نکاح کېنې پرته وې خو د هغوی د زوجیت حقوق به یې پوره نه ورکول او بې عدالتی به یې پکېنې کوله. نو الله ﷻ ذکر شوی ایت شریف نازل کړ^(۱).

نو په دې تقدیر یې د سنی حاصل یې داسې کېږي چې: تقوی او دینداري یوازې د یتیمانو په مالونو کېنې مه خلاصه کوي بلکې ټول اسلامي احکام په پښو باندې ودریږي حتی هغې بې عدالتۍ ته هم خاتمه ورکړي چې تاسو یې د خپلو مېرمنو په منځکېنې مرتکب کېږئ.

که د مېرمنو د ډېروالي د کبله یې حقوق نه شي پوره کولی او د وسې مو نه کېږي چې هره یوه په خپل حق باندې ورسوي، نو د خپل توان په اندازه یوه-یوه، دوه-دوه، درې-درې، څلور-څلور په نکاح واخلي خو د څلورو څخه وړاندې تجاوز مه کوي.

او که په یوه بنځه کېنې هم د کوم یوه سره خطر پیدا شو چې حقوق به یې پوره ورنه کړي نو بیا د وینځو څخه استفاده وکړي.

لنډه دا چې په هر صورت کېنې مه اسلامي احکام د پښو لاندې کوي او مه په داسې موقع کېنې ځانونه اچوي چې هلته د ظلم او تېري کولو خطر موجود وي.

تبصره

۷- مونږ ته د رئیس المفسرین رحمه الله تفسیر غوره ښکاري ځکه چې عام دی، او د (ام المؤمنین) عائشې رضی الله عنها تفسیر ته هم شامل دی. مگر د دې سره-سره د ام المؤمنین رضی الله عنها تفسیر څخه هم سترگې نه شو پټولی چې د کلام سق یې غوښتنه کوي او د مخکېنې څخه په یتیمانو کېنې بحث راروان دی، نو د همدې کبله مو په خلاصه مطلب کېنې همدغه تفسیر په نظر کېنې نیولی دی.

د ایت شریف ارشاد

۸- څرنگه چې الله ﷻ خلکو ته اجازه وکړه چې هغه بنځې په نکاح واخلي کومې چې تاسو ته سپېڅلې ښکاري خو بې عدالتی او ظلم مه کوي او دا هم څرگنده ده چې ځینې سپېڅلتوب د لیدلو

پورې اړه لري، نو معلومه شوه چې يوې ښځې ته د نکاح کولو په موخه کتل جائز دي. لکه چې په همدې مضمون باندې لاتدي حديث شريف هم دلالت کوي

جابر بن عبد الله ؓ وايي چې نبي کریم ﷺ فرمايلي دي چې: «إِذَا خُطِبَ أَحَدُكُمْ النِّسَاءَ فَإِنْ اسْتَطَاعَ أَنْ يَنْظُرَ إِلَيْهَا يَدْعُوهُ إِلَيْهَا بِتَحَاتُّهَا فَلْيَنْفُلْ»^{۱۰} يعنې کله چې ستاسو څخه څوک غواړي چې يوه ښځه په نکاح کړي نو که وسه يې کېږي چې د ښځې هغه صفت ته کتل وکړي چې نوموړی د هغې نکاح کولو ته وړيلي، لکه جمال، علم او داسې نور، نو دا کار دې وکړي. ذکر شوی صحابي ؓ وايي: ما غوښتل چې يوه انجلۍ په نکاح واخلم نو هغې ته پټ پټ کېدل ترڅو چې هغه څه مې په سترگو وليده کوم چې په ما باندې د هغې د نکاح کولو باعث جوړ شوی وه، نو په نکاح مې واخستله.

معجزانه عبارت

۹- الله ﷻ په دې مقام کېږي د زوجاتو تعداد په ډېر عجيبه عبارت سره بيان کړی دی. او دا ځکه چې دلته د اعدادو د ذکر څخه لاتدي دوه حکمونه مطلب دي. الف يو حکم توزيع ده: چې څوک دوه ښځې په نکاح کړي، څوک درې او څوک څلور، او جمعه پکښې مراده نه ده چې دوه، درې، څلور (چې نولې نه کېږي) په نکاح کړي. نو که بالفرض د ﴿ثَلَاثٍ وَتِلْكَ أَزْوَاجٌ﴾ په ځای چې په معناگانو کېږي تکرار پروت دی- ثَلَاثِينَ وَثَلَاثٌ وَأَرْبَعٌ نازل شوی وی چې په تکرار باندې دلالت نه کوي، نو دغه مطلب به د لاسه وتلی وي. ب دوهم حکم اختيار ورکول دي: چې خوښه مو دوه-دوه ښځې په نکاح اخلي او که درې-درې او که څلور-څلور.

نو که بالفرض د نو په عوض او نازل شوی وی نو دا مطلب به هم د منځه تللی وی، چې ناسو ته اجازه ده چې د ذکر شوي اعدادو څخه فقط يو عدد اختيار کړي او بس. ځکه چې د نو کلمه په انفصال (جدا والي) باندې دلالت کوي.

يوه سړي ته پنځمه نکاح جائزه نه ده

۱۰- که څوک وايي چې: د احنافو مذهب په نزد په يو شي باندې صراحت کول د بل شي څخه د هغه حکم د نفې کولو معنی نه ورکوي^{۱۱}، لکه چې الله ﷻ د ملائکو د وزرونو په باره کېږي عين عبارت نازل کړی دی چې ﴿أُولَئِكَ أُخْبِرُوا مَتَّى وَتِلْكَ أَزْوَاجٌ﴾ [فاطر: ۱] يعنې الله ﷻ ملائک داسې رسولان جوړ کړي دي چې دوه-دوه او درې-درې او څلور-څلور وزرونه لري.

۱۰- سر لسي د نو ج ۱ ص ۲۸۶
۱۱- المحلى من الاصول ص ۲۳

مگر د عبد الله بن مسعود رضي الله عنه څخه روايت دی چې نبي کریم ﷺ په يوه خاص مقام کېنې جبرائيل امين وليد چې «وَلَهُ سِتُّ بَنَاتٍ جَنَاحُ»^{۱۱} شپږ سوه وزرې يې درلودې. نو پوښتنه دا ده چې ايا په دې مقام کېنې يوه سړي ته د څلورو مېرمنو جواز دا معنی نه ورکوي چې پنځمه مېرمن به ورته جائزه وي؟ او په څه دليل پنځمه مېرمن حرامه گڼله کېږي؟ مونږ وايو چې د پنځمې مېرمنې د نکاح تحریم د يو پلوه په اجماع باندې په اثبات رسېدلی دی^{۱۲}، او د بله پلوه د همدغې پنځمې مېرمنې په تحریم کېنې ډېر احاديث روايت شوي دي^{۱۳} چې د همدې جملې څخه يو حديث دا دی چې کله قيس بن الحارث رضي الله عنه مسلمان شو او اته مېرمنې يې درلودې، نو نبي کریم ﷺ ورته امر وکړ چې: «اخْتَرِ بَيْنَهُنَّ اَرْبَعًا»^{۱۴} د دوی څخه فقط څلور مېرمنې غوره کړه. يعنې نورې درته جائزې نه دي.

سوال جواب

۱۱- که څوک وايي چې دغه ټول احاديث آحاد دي او په آحادو احاديثو باندې خو د کتاب الله تخصيص تحقق نه شي موندلی، نو معلومه شوه چې د پنځمې مېرمنې تحریم په احاديثو نه شي ثابتېدلی؟ مونږ وايو چې دا اعتراض خو به په هغه وخت کېنې په ځای وي چې د پنځمې مېرمنې جواز ته ايت شريف شامل وي خو خبره داسې نه ده، بلکې د څلورو مېرمنو څخه علاوه په نورو کېنې ساکت دی او احاديث يې بيان واقع شوي دي. يا په بل عبارت، احاد احاديث د کتاب الله نسخه کوونکي نه واقع کېږي خو بيان يې واقع کېدلی شي مونږ ورباندې په دې مقام کېنې د بيان نوم ايښی دی، نسخه کوونکي ورته نه وايو.

يوه پوښتنه او د هغې جواب

که څوک وايي چې اجماع خو هله تحقق مومي چې مخالف ونه لري او په دې مسئله کېنې خو مخالفين شته دي، حتی چې يو سړي ته تر نهو پورې جائزې گڼي^{۱۵}، مونږ وايو چې په همدې مسئله باندې د صحابه وو کرامو رضي الله عنهم په زمانه کېنې اجماع شوې ده چې په هغه وخت کېنې هيڅوک مخالف نه وه. هو! بدعتيانو د اجماع څخه په وروستۍ زمانه کېنې مخالفت کړی دی او په څلورو باندې يې زيادات جائز گڼلي دي او په اجماع کېنې خو دا شرط نه ده چې د قيامت د ورځې پورې دې مخالف ونه لري بلکې دا پکېنې شرط ده چې د انعقاد په وخت کېنې بايد ترې هيڅوک مخالف نه وي.

۱۱- جامع الترمذي ج ۲ ص ۱۶۳

۱۲- روح المعاني ج ۴ ص ۱۹۳

۱۳- تفسير ابن کثير ج ۱ ص ۴۵

۱۴- سوانح د اوه ج ۱ ص ۳۰۴

۱۵- تفسير القاسمي ج ۵ ص ۲۵

برسېره په دې، مخالفت هم د هغه چا اعتبار لري چې هغه د مجتهدينو (اهل العلم) څخه شمېرل کېږي. او د بدعتيانو مخالفت (چې د صحابه وو کرامو اجماع د پښو لاندې کوي) څه اعتبار نه لري.

تبصره

۱۲- مونږ ته داسې ښکاري چې د ايت شريف څخه د مقام په اعتبار سره هم په څلورو کښې حصر معلومېږي، ځکه چې په هغه وخت کښې خو غير متناهي (بې نهايتۍ) تعدد د هېچا څخه پټ نه وه او د ملانکو د وزرونو په خبر نامعلومه نه وه بلکې خلکو په عمل کښې پياده کړې وه چې ځينو لا آن تر لسو مېرمنو پورې درلودې^۱. نو که بالفرض د ايت شريف حصر مطلب نه وي نو په کار وه چې "فانکحوا ما شئتم" نازل شوی وي او اعداد بالکل نه وي ذکر شوي ځکه چې گټه او فائده به پکښې نه وي.

د جاهليت نکاح

۱۳- په دې مقام کښې لازمه گڼو چې محترمو لوستونکو ته د جاهليت د زمانې نکاحگانې شرحه کړو ترڅو دوی ته ښه څرگنده شي چې اسلام په نکاحگانو کښې څومره ښه او په زړه پورې ترميم کړی دی، خو افسوس چې اسلام دښمنه ټولنې غواړي چې مسلمانان بېرته د جاهليت په امراضو باندې اخته کړي او په اسلامي انتخاب باندې اعتراض وکړي.

بي بي عائشه رضی الله عنها وايي چې^۲ په جاهليت کښې نکاح په لاندې څلورو ډولونو سره وه:
الف: يوه نفر به خپلې مېرمنې ته اجازه ورکړه چې فلانې سړي ته لاره شه او د هغه سره جنسي ارتباط ونيسه ترڅو زه او ته هم يو داسې اولاد ولرو چې د پلاني په څېر نجيب او باشرافه وي.
ب: ښځه به د خپل مېړه په امر لاره او دا کار به يې وکړ، خو مېړه به ورته تر هغې لاس نه ورووړ ترڅو به چې څرگنده شوه چې د فلاني څخه يې حمل اخستی دی. دا کار په هغوی کښې څه عار نه وه، په دې کار باندې يې د "نکاح الاستبضاع" نوم ايښی وه يعنې هغه نکاح چې د بل چا څخه ورباندې څه ټوټه راجدا کولی شي!

ب: يوه ډله نارينه به (چې شمېر به يې لسو ته نه وه رسېدلی) د يوې ښځې سره په زنا باندې اخته وه خو چې کله به هغه اميدواره شوه او د ماشوم د پيدايښت څخه به څو شپې تېرې شوې نو ماشوم ته به يې قائف (قيافه پېژاندونکی) راوغوښت، نو په نوموړې ډله کښې به يې چې په هر چا پورې وتاړه هغه به ترې ځان نه شو خلاصولی او د همدغه اولاد به گڼل کېده.

ج: په هغه وخت کښې به ځينو فاحشو په کورونو باندې سره بېرغونه درولي وه ترڅو ټولو علاقمندانو ته څرگندې وي، خو چې کله به دوی حاملې شوې او ماشوم به يې وزېږاوه نو د همدغې

(۱) تفسير الطبري ج ۳ ص ۲۳۴

(۲) سنن ابی داود ج ۱ ص ۳۰۹

کچنی مور په خوښه پورې يې تعلق درلود، چې په هر يوه زناکار باندې به يې گوته کېښوده ماشوم به د هغه اولاد گڼل کېده.

د څلورم ډول داسې نکاح مروج وه چې يو چا به د بل چا څخه خور يا لور غوښته او د مهر په مقابل کېنې به يې هغه په نکاح کوله، لکه څنگه چې نن ورځ رواج ده. نو کله چې ټوله دنيا په اسلام باندې منوره شوه د نکاح مخکني درې ډولونه يې باطل اعلان کړه او د زنا ښاخونه يې وبلل، او يوازې څلورم ډول يې تائيد کړ. او مناسب حدود يې ورته وټاکل چې د څلورو څخه وړاندې تجاوز ونه کړي او همدارنگه دې د محرماتو څخه نه وي، لکه چې وروسته تشرېح کېږي.

د زوجاتو تعدد او اسلام دښمنه ټولنې

۴- اسلام دښمنه ټولنې تل هڅې کوي چې په اسلامي قوانينو کېنې څه د گوتې د اېښودلو ځای پيدا کړي، ترڅو پرې د يو پلوه د هغو خلکو د ايمان د راوړلو مخه ونيسي کوم چې په حقائقو پسې گرځي او د بله پلوه پرې ځينو سادگانو مسلمانانو ته څه شک او اشتباه ورواچوي چې په نتيجه کېنې يې د اسلام څخه واړوي او مرتد يې کړي، العياذ بالله.

نو د هغو قوانينو څخه چې دوی ورته گوته نيسي، د مېرمنو تعدد هم دی. دوی په دې مقام کېنې په لاندې ډول باندې اشتباگانې راپورته کوي، مثلاً:

الف: اسلام د ښځو حقوق د پښو لاندې کړي دي چې څلور ښځې يې يوه سړي ته جائزې کړې دي خو يوې ښځې ته لږ تر لږه دوه مېرونه هم ناجائز بولي، ايا دواړه (نارينه او ښځينه) په التذاذ کېنې يو برابر نه دي؟

ب: اسلام د يو پلوه حسد او کينه حرام کړي دي او د بله پلوه يې د عداوتونو بنسټ ته رسمي بڼه ورکړې ده او ترڅلورو زنانه وو پورې يې يوه سړي ته روا کړي دي چې په نکاح يې واخلي. او يا په بل عبارت، دا يې هم جائزه کړې ده چې څلور زنانه په جنگ واچوي، ايا دا کار تناقض نه دی؟

ج: همدارنگه د ښو اولادونه په دښمنۍ اخته کوي چې همېشه يو بل ته غاښ چيچي کوي ته به وايې چې دوی پلارني وروڼه نه دي بلکې دښمنان دي. د پښتو متل دی: چې نه دي وي د مور، هغه ته مه وايه چې وروره.

يادونه

۱۵- زمونږ د دغسې اعتراضاتو په جوابولو کېنې دا مطلب نه دی چې معاندينو ته به قناعت ورکړو ځکه چې په عناديانو باندې د حقائقو بيانول څه اثر نه شي اچولی. او دا مو هم مطلب نه دی چې مسلمانانو ته قناعت ورکړو ځکه چې دوی د الله ﷻ قوانينو ته په دائمي توگه غاړه اېښودونکي دي، دوی پوهېږي چا چې انسانان پيدا کړي دي او په نر او ښځې باندې يې وېشلي دي هغه ته د دوی ټول غرائز ښه معلوم دي او په ټولو زمانو او په ټولو احوالاتو کېنې يې ورته ضروريات او اړتياوې

نبي څرگندي دي نو د دوی دپاره يې چې څه قوانين را استولي دي دغه ټول قطري شيان يې پکښې د نظره نه دي غورځولي. بلکې مطلب مو صرف دا دی چې مسلمانان مطمئن کړو لکه څنگه چې ابراهيم عليه السلام د الله تعالى څخه د مړو په ژوندي کولو کښې خپل اطمینان غوښتی وه چې د [البقرة: ۲۶۰] ايت شريف لاندې يې بيان تېر شوی دی. نو په همدې منظور د لوستونکو پام لاندې نکاتونه را اړوو:

د زوجاتو په تعدد کښې اسلام مؤسس نه دی

۱۶. د مېرمنو په تعدد کښې اسلام مؤسس نه دی بلکې تحديدونکی دی، لکه چې په اومه توضيح کښې تېر شوه چې د ايت د نزول په وخت کښې خلکو متعددي مېرمنې درلودې. نو معترضينو ته په کار دي چې په اسلام باندې شاباس ووايي چې غير متناهي تعدد يې ځليدو ته راييت کړ، نه دا چې اعتراض ورباندې وکړي.

د زوجاتو تعدد اجتماعي ضرورت دی

۱۷. څرنگه چې د زوجاتو تعدد اجتماعي ضرورت دی نو اسلامي قوانينو فقط محدود کړ او بالکل يې د منځه يونه وکړ. او دا ځکه چې په ټوله نړۍ کښې د نارينه وو او زنانو د نسبت تقريباً يو برابر دی، البته د هغې سرشمېرنې له مخې چې په ۱۹۸۱م کال کښې يې صورت نيولی وه^۱. خو د دې سره سره کوم قتل قتل چې په نارينه وو کښې تحقق مومي هغه په زنانو وو کښې تحقق نه شي موندلی، خصوصاً په اوسنۍ زمانه کښې خو د نارينه وو وژنې دومره ډېرې شوې دي چې روزمړه د هرې راډيو څخه اورېدل کېږي، او ترڅو چې وخت تېرېږي همدا عملیه به زياتېږي. او دا ځکه چې نبي کریم صلى الله عليه وسلم فرمايلي دي چې ستاسې مخې ته داسې ورځې راتلونکې دي چې علم به پکښې کم او هرج به پکښې ډېر شي. صحابه وو کرامو رضي الله عنهم وويل چې يا رسول الله! هرج څه شی دی؟ نبي کریم صلى الله عليه وسلم وفرمايل چې «الْقَتْلُ»^۲ يعني: هرج په معنی د وژلو دی. په افغاني جهاد کښې تقريباً يو نيم مليون خلک شهيدان شوه خو گومان نه کوم چې په سلو کښې به پنځه زنانو وي.

نو د همدې کبله ويلي شو چې د حوادثو په اعتبار سره د زنانو د شمېر د نارينه وو په نسبت زېت ډېر دی. په همدې بنا بې مېړه ښځې عموماً او کونډې ښځې (چې څوک يې عادتاً د لومړنۍ ښځې په صفت نه قبلوي) خصوصاً مجبورې دي چې د لاتدي لارو څخه يوه لاره غوره کړي^۳. اوله: چې په خپل ټول عمر کښې د نارينه وو څخه محرومي پاتې او غرانز يې د پښو لاتدي شي او بالاخره د اجتماع دپاره د اوږو بار جوړ شي.

(۱) د بي بي سي (BBC)، راډيو، ۱۰/۱۰/۱۳۶۸ هـ ش نېټه

(۲) جامع الترمذي ج ۲ ص ۴۴

(۳) في ظلال القرآن ج ۱ ص ۵۷۹

دوهمه: چې همدغه بې مېړه ښځې د خپلو غرانزو د اشباع دپاره په ناجائزه توگه د هغو نارينه وو سره چې فقط د يوې ښځې په لومه کښې نښتي ^(۱)، جنسي ارتباط ونيسي او په نور ضررونو باندې علاوه، د ايدز (AIDS) ناروغۍ دپاره سرچينې جوړې شي.

درېمه: چې دوی هم د دوهمې، درېمې او بالاخره د څلورمې بې بې په توگه د نارينه وو په نکاح کښې شاملې شي.

نو اسلامي قانون خو د ذکر و شوو بې مېړه ښځو دپاره درېمه لاره غوره کړې او د قانون په صفت يې مسلمانانو ته ورسودلې ده او د څلورو وارو زنانه وو خيال يې ساتلی دی چې د ټولو څخه يې بيبېانې جوړې کړې دي. خو اسلام دښمنه جنايان صرف د يوې ښځې خيال ساتي او د نورو درې وارو ښځو يا د غرانزو اختناق کوي، چې همېشه يې د بې کورۍ په اور کښې سوزوي او يا يې د نارينه وو دپاره ملعبه جوړوي چې په ټول عمر کښې د عزت يوه شپه هم ونه گوري.

همدا حقيقت د دوهمې نړيوالې جگړې څخه وروسته اروپايانو زنانه وو درک کړ چې د زوجاتو په باره کښې يې د اسلامي قانون غوښتنه وکړه چې بايد يو سړي ته تر څلورو مېرمنو پورې جواز ولري ^(۱)، او نژدې وه چې غوښتنه يې عملي شوې وي خو د کليسا پاپانو ونه منله او د فحاشۍ دروازه يې پرانستې پرېښودله، مگر ځينو مملکتونو ورباندې عمل وکړ او تعدد يې مباح کړ ^(۲)، او دا ځکه چې په دغه وخت کښې د زنانه وو شمېر دومره زيات شو چې د يوه نارينه په مقابل کښې څلورو يا شپږو تنو زنانه وو ته پورته شو ^(۳).

د زوجاتو تعدد فطري شی دی

۱۸- مونږ غواړو چې په ذکر شوي مطلب باندې د ښه پوهېدلو په غرض لاندې مقدمات محترمو لوستونکو ته وړاندې کړو:

الف: الله ﷻ دنيا پيدا کړې ده او اراده يې کړې ده چې د قيامت د ورځې پورې به ودانه وي نو کومو شيانو ته چې الله ﷻ اوږده عمرونه ورکړي دي، لکه غرونه او کانې، په هغو کښې يې د توالد سلسله نه ده جاري کړې. او کوم شيان چې ډېره موده نه شي پاتې کېدلی، لکه نباتات او حيوانات، نو هغو ته د بدليت په طريقه د قيامت د ورځې پورې ادامه ورکوي، چې يوه طبقه تېره شي په عوض کښې يې بله طبقه په ځای ودرېږي، نباتات د تخمونو او نهالونو په سلسله او حيوانات د توالد او تناسل په ذريعه د زمانې د اوږدوالي سره اوږدېږي.

د همدې کبله نبي کریم ﷺ فرمايلي دي چې: «تَزَوَّجُوا النُّوْلُودَ الْوَدُودَ فَإِنِّي مَكَاثِرُ بِكُمْ» ^(۴) يعنې:

(۱) تفسير المنارج ۴ ص ۳۵۹

(۲) الحواهر ج ۲ ص ۱۲

(۳) الفقه الاسلامي وادلته ج ۷ ص ۱۶۹

(۴) سنن النسائي ج ۲ ص ۷۰

محبت ناکې زېږوونکې ښځې په نکاح باندې واخلې ځکه چې يقيناً زه ستاسو (د ډېروالي) په سبب) په نورو پيغمبرانو سره باندې د قيامت په ورځ مکاتريم. يعنې زه غواړم چې زما امت د هغوی په امتونو باندې زيات شي او زه د هغوی څخه ډېر پيروان ولرم.

ب: طبعي ميلان يا التذاذ (لذت) په دواړو جانبو کې د دې امله اېښودلې شوي دي چې القاح صورت ونيسي، که نه نو د څارويو نسل خو به بالکل د منځه تللی وي او په انسانانو کې به يې هم دغسې وده نه وي کېږي لکه چې اوس يې کېږي ده او لا نور هم مخ په وده روان دي.

ج: که بالفرض په جنسي ارتباط کې التذاذ يا لذت ذاتي مطلب وي نو د بل هر حيوان څخه به په انسان کې د ذکر شوي ارتباط قوت زيات وي ځکه په دنيا کې انسان خليفه دی او خوندور شيان خاص د همدې په برخه دي او نور شيان د همدې د گټو دپاره خلق شوي دي [البقرة: ۲۹]، حال دا دی چې په نوموړي قوت کې انسان يوه چرگ يا چرچن ته هم نه شي رسېدلی.

د: په نارينه وو کې د القاح (تخم اچونې) استعداد د ډېره عمره پورې پاتې کېږي او د زنانه وو په شان ژر د منځه نه ځي.^(۱)

ه: برسېره په دې، په زنانه وو باندې د حيض او نفاس مرحلې هم تېرېږي راتېرېږي چې په دغو مرحلو کې د جنسي ارتباط صلاحيت بالکل د لاسه ورکوي، او د حمل ارضاع (تي ورکولو) په حالاتو کې يې هم د جنسي ارتباط طبعي ميلان د پخوا په شان پوره نه پاتې کېږي او نواقص پکې واقع کېږي. بالمقابل نارينه د دغو ټولو مرحلو او حالاتو څخه بې غمه دي، نه يې په طبعي ميلان باندې موانع ورځي او نه پکې نواقص پېښېږي.

نتيجه

۱۹- د ذکر شوو پنځو مقدماتو څخه دا نتيجه لاس ته راځي چې د زوجاتو تعداد د فطرت غوښتنه او د دنيا د ابادۍ او ودانۍ بهتره طريقه ده چې په يوه کال کې ممکنه ده چې د يو سړي په ذريعه څلور ماشومان تولد او دنيا ورباندې ابادې شي او د دې سره سره د زنانه وو آبرو هم وساتله شي او ماشومان هم ضائع نه شي. او دا ځکه چې حراميان ماشومان اکثره ضائع کېږي چې په لارو او کوڅو کې پراته وي او يا حتی د خپلې مور د پلوه وژل کېږي ترڅو کچنيتوب ته اوزگارې شي. برسېره په دې، زنانه د خپلو هغو ماشومانو سره چې حراميان وي او پلار يې معلوم نه وي، دومره مينه نه لري لکه څومره چې د حلاليانو او بانسبه ماشومانو سره يې لري. د همدې کبله اسلامي قوانينو تعداد جواز کړی او کچنيتوب يې حرام کړی دی، بالمقابل اسلام دښمنه ټولنې د فطرت مخه نيسي او د فحاشۍ دروازه خلاصوي.

همدا حقيقت ځينو انصاف غوښتونکو خلکو هم درک کړی دی. لاندې يې مثالونه ولولي:

اول: د اروپا یو مشهور فیلسوف (گوستالوبون) د زوجاتو تعدد بهتر گڼلی دی چې دا د اجتماع دپاره په گټه تمامېږي.^(۱)

دوهم: یوه جرمني ښځه اقرار کوي چې یقیناً زه د خپل خان دپاره بهتره گڼم چې د یوه عادل سړي دپاره لسمه مېرمنه شم خو دا مې خوښه نه ده چې د غیر عادل سړي لومړۍ مېرمنه جوړه شم او یا هیڅ ملگری ونه لرم.^(۲)

درېم: ماته دوه ښځې معلومې دي، اوس هم ژوندی دي، چې خپلو مېړونو ته یې دوهمې ښځې په نکاح کړې او دا ځکه چې یوه بالکل شنه وه او د بلې یو زوی وه خو د څه ناروغۍ د کبله یې توالد قطع شوی وه. دغو دواړو ښځو په خپلو مېړونو باندې ترحم وکړ چې هغوی نه د ابتداء څخه شنه وه او نه یې د توالد قوت قطع شوی وه.

د کور ریاست نارینه وو ته سپارل شوی دی

۲۰. که بالفرض یوه زنانه د متعددو نارینه وو دپاره مېرمن جوړه شي نو طبعي ده چې د کور مشري به هم د همدغې زنانه په غاړه وي. یا په بل عبارت، د ماشومانو نسب به هم د زنانه څخه ثابت شي. لکه چې په موجوده زمانه کېنې هم په اروپا کېنې داسې کورنۍ شته چې مشري یې د یوې زنانه په غاړه وي. او دا ځکه چې همدغه ډول زنانه مشخص مېرمن نه لري او په هره کچني خانه کېنې چې حمل واخلي خپل کور ته یې راوړي.

د دې عمليې نتیجه دا کېږي چې د ماشومانو روزنه او تربیه ټوله د زنانه په غاړه پرېوځي او زناکاران نارینه د پشیانو حیثیت خپلوي، کله چې پشیان په یوه پیشو باندې خپلې خواوې سړې کړې نور نو بیا د پیشو او پیشوګیو په غم کېنې نه وي، ټول غم یې د همدغې پیشو غاړې ته ورلوېږي، په اصطلاح نران پشیان د پیشو سره هیڅ کومک نه کوي چې اقلاً پیشوګی ورسره په خولو کېنې ونیسي او کور په کور یې ورسره وگرځوي.

لنډه دا چې په دې تقدیر به ټول ماشومان اخیافي خویندې او وروڼه جوړ شي او د اعیانی او علایي خپلوۍ (چې د قربت او ترحم لوی منابع دي) بېخ به بالکل ووځي او د منځه به لاړې شي.

د زوجاتو په تعدد کېنې عدل واجب دی

۲۱. د څلورو پورې د مېرمنو تعدد اسلامي قوانینو مباح ګرځولی دی ترڅو ترې د ضرورت په وخت کېنې کار واخستل شي. خو د دوی په منځکېنې یې په پوره عدل او انصاف سره چال چلند واجب کړی دی او څوک چې بې عدلي کوي هغه ته یې دروند وعید ټاکلی دی. لاندې احادیث ولولئ:

(۱) الجواهر ج ۲ ص ۱۲

(۲) روائع البیان فی آیات الاحکام ج ۱ ص ۴۳۰

الف: نبي کریم ﷺ فرمايې چې: «إِذَا كَانَ عَبْدُ الرَّجُلِ امْرَأَتَانِ فَلَمْ يَغْدِلْ بَيْنَهُمَا جَاءَ يَوْمَ الْقِيَامَةِ وَشَقَّةُ سَاقِطٌ»^(۱) کله چې د يوه سړي په وړاندې (په نکاح کېنې) دوه ښځې وي او د دوی دواړو په منځکېنې عدل ونه کړي نو د قيامت په ورځ به په داسې حال کېنې راشي چې يو اړخ به يې ساقط وي. يعنې د محشر په ميدان کېنې به د گوزن وېلي په څېر په يوه اړخ باندې کوږ وي.

ب: بي بي عائشه (د مومنانو موز) ررضيها وايي چې: نبي کریم ﷺ د خپلو بيبيانو ررضيها په منځکېنې په نوبت سره چال چلند کاوه او په انصاف به چلېده، خو د دې سره سره به يې ويلې چې «اللَّهُمَّ هَذِهِ قِسْمَتِي فِيمَا أَمْلِكُ فَلَا تُلْمَنِي فِيمَا تَمْلِكُ وَلَا أَمْلِكُ»^(۲) ای الله! دا زما وېش دی په هغه شي کېنې چې زه يې مالک یم (چې زما په اختيار کېنې دي)، نو ته ما مه ملامتہ کړې په هغه شي کېنې چې ته يې مالک يې او زه يې مالک نه یم. يعنې د زړه په مينه باندې مې مه ملامتہ کړې چې د بي بي عائشې ررضيها سره زياته ده، خو زړه زما په ولکه کېنې نه دی.

ج: په اجماع سره ثابته ده چې نبي کریم ﷺ د خپلو بيبيانو ررضيها په باره کېنې په انتها درجه عدل کاوه، تردې چې په مرض الموت کېنې ترې هم نه دی فوت شوی^(۳) ترڅو امت ورپسې اقتداء وکړي او بې عدلي ونه کړي.

د بي عدلي مفسد

۲۲_ الله ﷻ د متعددو زوجاتو په هکله ځکه عدل واجب گرځولی دی چې په بي عدالتۍ کېنې لاندې مفسد پراته دي:

الف: د زوجاتو (ښځو) په منځکېنې کينه او عداوت زياتره د دې څخه سرچينه اخلي چې خاوند يې بې عدلي وکړي او د يوې ښځې خوا ته يې ميلان زيات شي.

مونږ په خپله زمانه کېنې داسې متعددې مېرمنې گورو چې مېر به يې د انصاف څخه کار اخلي نو د ښځو په منځکېنې يې هيڅ کينه وجود نه لري، ته به وايې چې دوی ښې نه بلکې خوياندې دي.

ب: د بي عدالتۍ څخه د اولادونو عداوت او دښمني هم نشته کوي، ځکه چې د هر ماشوم دپاره د خپلې مور غېږ اولنی مدرسه ده نو د چا سره يې چې مور دښمني لري په لاشعوري توگه يې اولادونه هم ورسره عداوت اخلي، او بالاخره د ناسکه وروڼو او خويندو په منځکېنې د دښمنۍ ونه شنه کېږي او د دواړو ښځو خپلوان هم په همدې مرض باندې اخته کېږي.

ج: همدارنگه د هرې يوې طرف ته چې شريک مېر زيات ميلان وکړي د بلې ښځې د طرف څخه ورته د عداوت دروازه خلاصېږي حتی چې په ځينو اوقاتو کېنې لا د مېر د وژنې او يا د ښځې د طلاقولو سبب جوړېږي.

(۱) جامع الترمذي ج ۱ ص ۲۱۷

(۲) جامع الترمذي ج ۱ ص ۲۱۷

(۳) تفسير السراج ۴ ص ۳۶۵

هېر مو نه شي

۲۳- لاندې نکات په پام کېنې ولری:

الف: څرنگه چې د زوجاتو تعدد ډېره پراخه موضوع ده نو زمونږ څخه پکښې بحث اوږد شو، اوس هم د دې موضوع په شاوخوا کېنې څه نکات پاتې دي، که څوک د نور بحث شوق لري نو ځینې اوږدو کتابونو^(۱) ته دې مراجعه وکړي.

ب: د نبي کریم ﷺ د ازواجو مطهراتو رضاعت د تعدد مباحثه د احزاب سورت ته پرېښودله شوه، که الله ﷻ توفیق راکړ هملته به یې مطرحه کړو.

د عربیت یو بحث

۲۴- ځینې مفسرین کرام وايي چې د ﴿أَوْ مَا مَلَكَتْ أَيْمَانُكُمْ﴾ سره "انکحوا" مقدر دی^(۲) لکه چې د عربیت قواعد یې غوښتنه کوي. نو د معنی حاصل یې داسې کېږي چې که د تعدد په صورت کېنې د بې عدالتۍ څخه ډارېدلی نو بیا یوه ښځه په نکاح واخلي او یا وینځه په نکاح کړي. او ځینې نور وايي چې "فَاخْتَارُوا" ورسره مقدر دی^(۳). نو د معنی حاصل یې داسې کېږي چې که د تعدد په صورت کېنې د بې عدالتۍ څخه ډارېدلی نو یوه ښځه په نکاح واخلي، او یا بالکل د اصیلو څخه صرف نظر شي او وینځې د خانو دپاره غوره کړي چې بېخي د بې عدالتۍ د خطر څخه بچ شي، د وینځو په منځکښې عدالت کول ضرور نه دی ځکه چې منکوحې نه دي. مونږ ته همدغه دوهم تفسیر په زړه پوری ښکاري چې د بحث د سیاق سره موافق دی.

سوال جواب

۲۵- که څوک وايي چې: د "فَاخْتَارُوا" جمله خو منځکښې ذکر نه ده حتی چې دلته مقدره شي نو باید چې دوهم تفسیر په زړه پوری نه شي؟

مونږ وايو چې: د "فَاخْتَارُوا" جمله که څه هم په صراحت سره ذکر نه ده مگر د ﴿فَأَنكِحُوا﴾ د جملې په ضمن کېنې ذکر ده. او دا ځکه چې نکاح تر هغه پورې تحقق نه شي موندلی ترڅو چې نکاح کوونکي هغه غوره نه کړي.

﴿وَأَتُوا النِّسَاءَ صَدُقَتَيْنِ نَحْلَةً فَإِنْ طِبْنَ لَكُمْ عَنْ شَيْءٍ مِنْهُ نَفْسًا فَكُلُوهُ هَنِيئًا

مُرِيئًا﴾

(۱) تفسیر المنارج ۴ ص ۳۴۴-۳۷۵

(۲) تفسیر احکام القرآن للعصا ج ۲ ص ۵۵

(۳) روح المعاني ج ۴ ص ۱۹۵

[۴] او مېرمنو ته د هغوی مهر ونه په داسې حال کې چې ورکړی چې (په تاسو باندې) فرض کړی شوي دي (او خپله دینداري ورباندې تازه کړی) نو که چېرې دوی ستاسو دپاره د کوم شي څخه د زړه نه تېرې شوې (او په اخلاص او خوشالۍ سره یې درته سپېڅلی وگانه) چې هغه د مهر ونو څخه عبارت دی. نو هغه شی په داسې حال کې چې خورې چې (هم) برکتناک دی (او هم) ښه تېرېدونکی (هضمېدونکی) دی.

ارتباط

په وړاندېني ایت کې توصیه شوې وه چې په تاسو باندې لازمه ده لکه څنگه چې د یتیمانو په باره کې د بې عدالتۍ څخه ځانونه ساتئ همدارنګه د زنانه وو په هکله هم د بې عدالتۍ څخه ځانونه بچ کړئ. په دې ایت کې حکم کېږي لکه څنگه چې په تاسو باندې یتیمانو ته خپل مالونه ورکول لازم دي همدارنګه درې باندې واجب ده چې زنانه وو ته د دوی مالونه (مهر ونه) هم ورکړئ او په یوه او بله بهانه سره یې ترې ونه خورئ.

د مطلب خلاصه

۱- یعنې: ای مومنانو! لکه څنگه چې تاسو ته د زنانه وو په باره کې توصیه وشوه چې د هغوی معنوي حقوق مه ضائع کوي همدارنګه درته توصیه کېږي چې هغوی ته مالي حقوق هم ورکړئ چې: الف: باید مهر ونه ترې په مهر ونو باندې خپته وانچوي چې یا یې بالکل ورته ونه ټاکي او یا یې په چل یا زور او غاښ چيچي سره بېرته ورکړي ته مجبوره کړي حال دا چې خوښه یې نه وي. ب: باید د زنانه وو خپلوان هم د خپلې خور او لور په مهر باندې سترګې خړې نه کړي، چې هغه یې د حیا د کبله ترې غوښتلی نه شي او دوی یې د مهر ونو څخه واخلي او په خپلو شخصي مصارفو کې یې ولگوي.

د جهالت په زمانه کې عادت وه چې د ښځو خپلوانو به مهر ونه دوی ته نه ورکول بلکې دوی ته د ثروت سرچینې ښکارېدې او د "نافجه" په نامه به یې بللې، نو د لور پلار ته به خلکو ویلې چې نافجه (مال دېروونکې) دې تېریک شه چې په مهر باندې به یې خپل ثروت غټ کړي^(۱). ج: باید زنانه وو ته ضرور مهر وټاکلی شي، هسې نه چې خپلوان یې د مهر په بدل کې د مهره د زنانه وو خپلوانو څخه کومه یوه زنانه په نکاح واخلي او یوه د بلې مهر جوړه کړي (چې په عربي کې ورته "شغار" وايي)^(۲).

۲- هو! که پخپله زنانه وو خپل ټول مهر یا د مهر څه برخه تاسو ته، یعنې مهر ونو یا خپلوانو ته، د زړه د اخلاصه دروېښله او تاسو پوه شوی چې دا کار یې په خوشالۍ سره کړی دی نو په دې

(۱) حاشیه الشیخ زاده علی تفسیر البیضاوي ج ۲ ص ۹

(۲) تفسیر القوي ج ۱ ص ۳۹۲

صورت کښې درته نه د الله ﷻ د پلوه عذاب شته او نه درته په دنيا کښې د ملامتي گونه نيو کيږي. نو نوش جان يې کړئ هيڅ باک يې نشته، هغه دې درته مبارک او گټه رسوونکي جوړ شي.

توضيحات

١- مفسرين کرام اختلاف لري چې زنانه وو ته د مهر په ورکړه باندې په ﴿وَأَتُوا﴾ کښې څو مخاطب دي (مېړونه يا خپلوان)؟.

الف: ځينې وايي چې دا خطاب مېړونو ته متوجه دی، لکه څنگه چې په تېر شوي ايت کښې همدوی په عدالت باندې مخاطب کړی شوي وه^(١).

ب: ځينې نور وايي چې دلته د خبرو مخ د زنانه وو خپلوانو ته اوښتی دی چې دوی به کله-کله د مېړونو ورکړی شوی مهر په امانتدارۍ نه سپاره او کله-کله به يې د بلې ښځې په مهر کښې د هغې خپلوانو ته د شغار په توگه په نکاح ورکوله چې د دواړو ښځو مېړونه به د هغوی خپلوانو ته په جيب کښې پاتې کېده^(٢).

مگر مونږ ته دا ښه ښکاري چې په ايت شريف کښې ټول موثمان مخاطب کړی شوي دي چې مېړونو، خپلوانو او بالاخره هغو ملکاتو ته هم شامل شي چې په نکاحگانو کښې د مېړونو څخه د لونگۍ په نامه باندې څه ناڅه ترلاسه کوي، او يا د رېبارۍ په بهانه مېړونه کنډو کوي.

يادونه

٢- د زنانه وو په نکاحگانو کښې اجرت اخستل جائز دي او رشوت پکښې حرام دی. لاندې مثالونه ولولئ:

الف: که يو سړی د خبر رسوونکي په حيث په منځکښې گرځي راگرځي چې محض سوال جواب وړي راوړي^١ په همدې کار باندې څه اجرت يا شيرني واخلي څه باک يې نشته، خو په دې شرط چې د زنانه د مهر څخه ونه شمېرل شي او په هغه کښې محاسبه نه شي.

ب: او که په عقد کښې اغېزمن او موثر وي او په هو، يا نه، کښې يې خبره اعتبار لري نو نوموړې ته پېسې مېسې اخستل حرام کار دی او رشوت گڼل کېږي، لکه د ځينو ملکاتو او ماماگانو لونگۍ گانې او يا نور شيان اخستل.

ج: همدارنگه حکم په هغو دواړو نفرو کښې هم دی چې د عقد څخه وروسته د واده په ورکړه کښې گرځي او راگرځي. نو که محض سوال جواب وړي راوړي او څه شی واخلي باک يې نشته خو چې خبره يې څه اثر ونه لري. بالمقابل، که خبرې يې اثر درلود او څه شی يې واخستل نو هغه رشوت دی.

(١) تفسير القاسي ج ٥ ص ٢٢

(٢) رد المختار المشهور بالشامي ج ٢ ص ٢٤١

د: کومې پیسې میسې چې د زنانه وو خپلوان یې په واده یا کورژدن کښې اخلي، چې د ولور په نامه یادېږي او د مهر څخه په غیر دی، هغه هم رشوت دی (ناجانزې او حرامې دي)^(۱).

صدقات څه معنی؟

۳- ټول مفسرین کرام وایي چې "صدقات" د مهرونو څخه عبارت دی او دا نوم ورباندې ځکه ایښودلی شوی دی چې په دې باندې د مهرونو صداقت څرگندېږي چې دوی رښتیا د مېرمنو سره مینه او محبت لري. د همدې کبله خیراتونو ته هم صدقات وایي چې د ایمان په رښتینولۍ باندې دلالت کوي.

"نَحْلَة" څه معنی؟

۴- مفسرینو کرامو د ﴿نَحْلَة﴾ کلمې دپاره گڼ شمېر معناوې کړې دي چې تقریباً څلورو ته رسېږي^(۲)، مگر رئیس المفسرین^(۳) په "فريضة" باندې تفسیره کړې ده^(۴). چې د معنی حاصل یې داسې کېږي: ښځو ته په داسې حال کښې مهرونه ورکړي چې په تاسو باندې فرض کړی شوي دي، چې نه ورکول یې گناه ده او حلال گڼل یې کفر دی.

سوال جواب

۵- که څوک وایي چې: په دې کښې څه حکمت دی چې د ﴿نَحْلَة﴾ په ځای "فريضة" نازل نه کړی شو؟
مونږ وایو چې: د ﴿نَحْلَة﴾ کلمه د هغو تورو څخه جوړه شوې ده د کومو څخه چې د شاتو د مچيو دپاره نوم (نخل) هم جوړ شوی دی، او شات هم حلال دي او هم خواږه. نو د معنی حاصل یې داسې کېږي چې: ښځو ته د حلالو مالونو څخه مهرونه ورکړي او په ورکولو کښې یې مه زوروی. هسې نه چې دا متل درې باندې صادق شي چې: اوزې شوه خودې راکړه مگر د پچو ډک.

د عربیت یو بحث

۶- مفسرینو کرامو د ﴿فَإِنْ طَبْنَ لَكُمْ عَنْ شَيْءٍ مِّنْهُ نَفْسًا﴾ په عربیت کښې په زړه پوري بحثونه کړي دي^(۵)، خو مونږ فقط همدومره لیکو چې ﴿مِّنْهُ﴾ د متعلق په اعتبار سره د "عَنْ شَيْءٍ" دپاره صفت واقع شوی دی او مفرد ضمیر یې (صدقات) جمعې ته د "مذکور" (مفرد) په تاویل سره راجع دی او ﴿نَفْسًا﴾ د ﴿طَبْنَ﴾ د نسبت دپاره تمیز دی.

(۱) الفناوی الخبریه لنفع البریه ج ۱ ص ۴۸: الشامي ج ۲ ص ۳۹۷

(۲) زاد السیر ج ۳ ص ۸۳

(۳) روح المعاني ج ۴ ص ۱۹۸

(۴) البحر المحیط ج ۳ ص ۵۱۱

نو د معنی حاصل یې داسې کېږي چې: که چېرې د زنانه وو زړونه ستاسو دپاره کوم یو شی چې د مهورنو څخه عبارت دی، سپېڅلی وگني او په اخلاص او خوشالۍ سره یې دروبڅښي چې مجبوره شوې نه وي، نو هغه نوش جان کړي، هیڅ بېاک یې نشته، هغه ستاسو دپاره "هني" او "مري" دی.

"هني" دې ته وايي چې سړي ته بهې تکلیفه لاس ته ورشي او هیڅ مشقت پکښې ونه گوري.^(١)
 "مري" دې ته وايي چې د ستونې څخه ښه تېرېږي او په اسانۍ سره هضمېږي.^(٢) یعنې د بڅښل شوي مهر په خوړلو کښې ستاسو دپاره نه په دنیا کښې ملاسته راجع کېږي او نه په آخرت کښې.

د سختو ناروغیو تداوي

٧- یوه ورځې علي عليه السلام ته یو سړي راغی او د گېډې د درد څخه یې سر ټکاوه. نو هغه ورته یو علاج بیان کړ هغه دا چې د خپلې مېرمنې د مهر څخه د هغې په پوره اخلاص سره څه مال واخله چې ﴿ هَنِيتًا مَرِيَّتًا ﴾ دی، او شات ورباندې خریداري کړه چې الله تعالى په ﴿ فِيهِ شِفَاءٌ لِلنَّاسِ ﴾ لقب باندې یاد کړي دي، او د باران اوبه ﴿ مَاءٌ مُّبَرَّكًا ﴾ ورباندې وراضافه کړه، کله چې "هنيټا، مريټا، شفاء، مبارک" څلور واړه سره راټول شي نو ان شاء الله تعالى گېډه به دې روغه شي. نو نوموړي سړي دا کار وکړ او د گېډې د درد څخه خلاص شو.^(٣)

زمونږ امید دا دی چې په همدې دوايي باندې به د هغو ناروغیو چې معالجه یې ستونزمنه وي، تداوي وشي - ان شاء الله تعالی.

﴿ وَلَا تَوْنُوا السُّفَهَاءَ أَمْوَالَكُمُ الَّتِي جَعَلَ اللَّهُ لَكُمْ قِيَمًا وَارْزُقُوهُمْ فِيهَا وَاكْسُوهُمْ وَقُولُوا لَهُمْ قَوْلًا مَعْرُوفًا ﴾ ۱۰۰ وَابْتَلُوا الَّتِي تَسْمَى حَتَّىٰ إِذَا بَلَغُوا النِّكَاحَ فَإِنْ آنَسْتُمْ مِنْهُمْ رُشْدًا فَادْفَعُوا إِلَيْهِمْ أَمْوَالَهُمْ وَلَا تَأْكُلُوهَا إِسْرَافًا وَبِدَارًا أَنْ يَكْبَرُوا وَمَنْ كَانَ غَنِيًّا فَلْيَسْتَعْفِفْ وَمَنْ كَانَ فَقِيرًا فَلْيَأْكُلْ بِالْمَعْرُوفِ فَإِذَا دَفَعْتُمْ إِلَيْهِمْ أَمْوَالَهُمْ فَأَشْهِدُوا عَلَيْهِمْ وَكَفَىٰ بِاللَّهِ حَسِيبًا ۱۰۱ ﴿

[٥] او تاسو سادگانو ته خپل (د هغوی) هغه مالونه مه ورکوي چې هغه الله تعالى ستاسو دپاره په پښو باندې د ودرېدلو اسباب ګرځولي دي (او ژوند مو ورپورې مربوط دی).

(١) لسان العرب ج ١ ص ١٨٤

(٢) مفردات الراغب ص ٤٨٥

(٣) روح المعاني ج ٤ ص ٢٠٠

او دوی (سادگانو) ته په همدې (مال) کښې روزي ورکړي او لباس هم ورته (پکښې) وکړي. او دوی ته نېکه (معروفه) وينا هم وکړي.

[٦] او يتيمان (وروزي) او تر هغه پورې يې د ازموينې لاندې ونيسي چې د نکاح (بلوغ) وخت ته ورسېږي، نو که د دوی څخه مو (بيا) څه هوښيارتيا وليده نو دوی ته خپل مالونه ورکړي. او د دوی مالونه د شرعي څخه د تجاوز د امله مه خوري او د ډېر عمر څخه د چالاکی د امله ورباندې خپلې مه اچوي (چې راڅخه به يې واخلي).

او هر څوک چې مالدار وي نو هغه دې ترې ځان وساتي او څوک چې ناداره (فقير) وي نو په معروفه طريقه باندې دې (ترې) څه وځوري، نو کله چې تاسو هغوی ته د هغوی مالونه وسپاري نو شاهدان ورباندې ونيسي. او الله ﷻ د حساب د حيثه بس دی (محاسبه به درسره وکړي).

ارتباط

په وړاندېنيو ايتونو کښې توصيه شوې وه چې يتيمانو ته خپل مالونه او زنانه وو ته خپل مهرونه ورکړي. او په دې ايتونو کښې هدايت راکول کېږي که چېرې دوی د مالونو حفاظت نه شو کولی او د مالونو د ضائع کېدلو خطر وه نو بيا يې مه ورکوي او تاسو يې ورته وساتي. خو هسې نه چې خپل موتی ورباندې په دائمي توگه کلک کړي، بلکې دوی (سادگان) د تربیې لاندې ونيسي او د مال ساتنه ورزده کړي بيا ورباندې خپل مالونه وسپاري.

د مطلب خلاصه

يعنې: ای مؤمنانوا! سادگانو ته د هغوی هغه مالونه مه ورکوي کوم چې په تاسو باندې يې د خپلو مالونو په شان ساتنه لازمه ده، کوم چې ستاسو دپاره الله ﷻ په ژوند کښې د قيام (په پښو باندې د ودرېدلو) اسباب جوړ کړي دي چې بې ماله ژوند نه شي کولی. نو لکه د خپل ژوند د قيام خيال چې ساتي چې ضائع نه شي، همدارنگه د سادگانو د قيام خيال هم وساتي. که تاسو پوهېږئ چې دوی د مالونو ساتنه نه شي کولی نو مه يې ورکوي، خو د لاندې هدايتونو مراعات وکړي:

۱- د سادگانو په مالونو کښې تجارت وکړي ترڅو د دوی روزمره خوراک او څښاک او هم يې لباس او نورې اړتياوې، لکه دارو درمل، د مفاداتو (گټو) څخه صورت ونيسي. يا په بل عبارت، تاسو خو هوښيار ياست، په سادگانو باندې اصلي پانگه مه خوري او سبا ورځ يې په نظر کښې ونيسي بلکې تجارت پکښې وکړي چې په تجارت کښې برکت دی. هوا دا بېله خبره ده چې پانگې خرڅ کولو ته مجبور شي.

۲- دوی ته نېکې خبرې وکړي، چې د يو پلوه د سادگۍ څخه د راويستلو په لار روان شي او د بله پلوه خپه نه شي او يا يې کوم شيطان خپه نه کړي چې تاته خو پلانی خپل مال نه درکوي او غواړي چې په دائمي توگه يې درڅخه وځوري.

٣- همدارنگه سادگان تربيه کړئ چې سادگي يې دوام ونه کړي او ترڅو چې بلوغ ته رسېږي چې بڼه هوښيار بنيادم ترې جوړ شوی وي، چې د مال د ورکړې جوگه شوی وي.

د قولي او عملي تربيه کولو ډېره بڼه لاره دا ده چې د ژوند په وړو- وړو معاملاتو کې ورته په گډون قائل شي ترڅو ارزان بيه شيان واخلي او خرڅ کړي. يا په بل عبارت، سادگان د معاشرې څخه په انزوا (يوازېتوب) کېنې په ساتي.

٤- نو کله چې تاسو د سادگانو څخه څه ناڅه هوښياري وليده او پوه شوی چې مالونه نه ضايع کوي نو هغوی ته خپل مالونه ورکړئ خو د نگرانۍ لاندې يې ساتي او پام ورباندې کوئ چې که څه غلطيا ترې واقع کېدله هغه وراصلاح کوئ.

٥- د سادگانو د سادگۍ څخه بده استفاده مه کوئ چې په هوښياري باندې يې ځانونه رانده واپوړئ چې مونږ خو لا د هغه په هوښياري باندې پوه نه يو، او په همدې بهانه باندې د شرعي حد څخه تجاوز وکړئ او د هغوی مالونه د ځانو سره تال کړئ.

٦- همدارنگه د هغو سادگانو مالونه هم مه خورئ چې هغوی په بلوغ سره د مالونو د ورکړې مستحق نه گرځي بلکې هغوی ته د مال ورکړه د ډېر عمرۍ (پنځه وشت کلنۍ) پورې خنډېدلې وي. هسې نه چې تاسو يې په خوراک باندې چالاکي وکړئ که ذکر شوي عمر ته ورسېږي او شرعاً د هوښيارانو په ډله کېنې وشمېرل شي نو د هغوی مالونه به مو د لاسه ووشي او د خوراک بهانه به مو ورکه شي.

٧- هو! د سادگانو د مالونو په باره کېنې لاندې قانون په نظر کېنې ونيسئ:
الف: هر څوک چې الله ﷻ په خپلو مالونو باندې غني گرځولی وي نو هغه دې ترې ځان وساتي.
ب: څوک چې فقير وي نو هغه دې په معروفه توگه وځوري، څنگه خوراک او څښاک چې په اولس کېنې رواج وي هغه ورته جواز لري چې د اجرت په حيث ترې استفاده وکړي.

٨- کله چې سادگان حقيقتاً او شرعاً د رشد (هوښياري) حالت ته ورسېده او مالونه مو ورته وسپارل نو شاهدان ورباندې ونيسئ، ترڅو د يو پلوه هغوی مطمئن شي چې ستاسو سره يې نور څه پاتې نه دي او د بل پلوه تاسو بهي غمه شئ چې هغوی د شيطانانو په لمسونه د مالونو د تسليم څخه انکار ونه کړي او دوستي مو په دښمني بدله نه شي.

٩- ذکر شوي هدايات د دې دپاره درکړي شوه چې د خپلو ځانونو سره محاسبه وکړئ او د سادگانو د مالونو په بسبب ځانونه گناهگار نه کړي. که نه نو الله ﷻ خو درسره د قيامت په ورځ محاسبه کوي چې هيڅ کړه وړه به مو بهي حساب پاتې نه شي او هر څه به هلته حاضر وگوري.

توضیحات

١- د ﴿الْطَّهَّاءِ﴾ کلمه د "تفیه" جمع ده چې د "نفه" څخه اخستله شوې ده او د سغه لغوي معنی مونږ د [البقرة: ١٣٠] ایت لاندې واضحه کړې ده. اما په دې کېنې اختلاف دی چې د سغه

(سادگانو) څخه دلته څوک مراد دي؟ چې تقريباً ټول اقوال پکښې پنځو ته رسېږي^(۱)، لاندې دوه مثالونه يې ولولئ:

الف: د عبد الله به عباس رضی الله عنهما څخه روايت دی چې په دې مقام کښې د سادگانو څخه د سړي خپلې مېرمنې او خپل ماشومان اولادونه مطلب دي^(۲).

نو د معنی حاصل يې داسې کېږي چې: خپل مالونه د دوی په ولکه کښې مه ورکوي چې تاسو د هغوی لاس ته کښېنئ، بلکې د خپلو مالونو قبضه په خپلو لاسونو کښې وساتئ او هغوی ته د ضرورت په اندازه نفقه ورکړئ لکه چې درباندي فرض ده.

په همدې تفسير باندې د ﴿أَمْوَالُكُمْ﴾ کلمه ظاهراً دلالت کوي، يعنې خپل مالونه.

ب: د سعيد بن جبیر رحمه الله څخه روايت دی چې د سادگانو څخه دلته يتيمان مراد دي ځکه چې د سورت د سر څخه اصلاً همداغه موضوع مطرح ده او راتلونکي ايتونه هم همدا موضوع تعقيبوي^(۳).

سوال جواب

۲_ که څوک وايي چې: په دې تقدير خود ﴿أَمْوَالُكُمْ﴾ په عوض "أَمْوَالُهُمْ" په کار وه چې نازل شوی وی؟ يعنې د يتيمانو مالونه.

مونږ وايو چې: د يتيمانو مالونه ځکه وليانو ته نسبت کړی شوه ترڅو دوی وهڅوي چې د دوی مالونه په ساتنه کښې د خپلو مالونو څخه کم ونه گڼي. لکه چې الله ﷻ فرمايي: ﴿وَلَا تَقْتُلُوا أَنْفُسَكُمْ﴾ [النساء: ۲۹] تاسو خپل ځانونه مه وژنئ، يعنې نور مسلمانان مه وژنئ چې د هغوی وژنه داسې ده لکه چې تاسو خپل ځانونه ووژنئ.

تبصره

۳_ مونږ ته دوهم تفسير ښه ښکاري ځکه چې بحث په پرديو مالونو کښې روان دی، نه په خپلو مالونو کښې. مگر څرنگه چې پردي مالونه يوازې د يتيمانو پورې اختصاص نه لري نو بايد چې د ﴿الْفُقَهَاءَ﴾ څخه عام سادگان مراد کړی شي ترڅو سادگانې مېرمنې او سادگان اولادونه هم پکښې شامل شي. شايد چې سعيد بن جبیر رحمه الله به د يتيمانو ذکر د مثال په توگه کړی وي، نه د حصر په توگه.

حلال مال ته قيام ويل شوی دی

۴_ الله ﷻ په دې مقام کښې د مسلمانانو مالونه د قيام په نامه ياد کړي دي. يعنې مال هغه شی دی چې سړی پرې په دنيا کښې په پښو باندې ودرېږي او هم ورباندې آخرت گټل کېږي. خود دې

(۱) زاد المبرج ۲ ص ۸۴

(۲) احکام القرآن للجصاص ج ۲ ص ۶۰

(۳) تفسير البغوي ج ۱ ص ۳۹۲

ټولو سره سره د زیر بنا (اساس) په نامه یې نه دی یاد کړی لکه چې کمونستان (ملحدان) ورته همدا لقب ورکوي. د الله ﷻ په نزد باندې اساس روغه عقیده ده او بس.

یوه پوښتنه او د هغې جواب

۵- که څوک وایي چې: ظاهره خو داسې ښکاري چې په ﴿وَأَرْزُقُوهُمْ فِيهَا﴾ کښې د "فیها" په ځای "منها" نازل شوی وی، نو په دې کښې څه حکمت دی چې دغسې نازل نه شو؟
مونږ وایو چې: په ﴿فِيهَا﴾ کښې لاندې نکاتو ته اشاره ده، والله ﷻ اعلم:

الف: چې سادگانو ته د هغوی د مالونو څخه تاسو پخپله خوراک او څښاک تهیه کړئ، هسې نه چې تاسو ورته د مالونو څخه د همدغه غرض د پوره کولو دپاره څه ورکړئ خو هغوی پرې خپل ضروریات پوره نه کړي او بې ځای یې ولگوي.

ب: چې تاسو د دوی په مالونو کښې تجارت وکړئ چې اصل سرمایه یې په ځای پاتې شي او ضروریات یې د گټو څخه پوره شي، لکه چې نبي کریم ﷺ فرمایلي دي: «أَلَا مَنْ وَلِيَ يَتِيمًا لَهُ مَالٌ فَلْيَتَّخِزْ فِيهِ»^(۱) یعنی: خبردار! څوک چې د داسې یتیم متولي شي چې هغه مال ولري نو په مال کښې دې ورته تجارت وکړي.

نو که بالفرض د ﴿فِيهَا﴾ په عوض "منها" نازل شوی وی نو ذکر شوي دواړه مطلبونه به بې اشارې پاتې شوي وی.

معروف قول څه معنی؟

۶- په دې مقام کښې الله ﷻ امر کوي چې یتیمانو ته معروفه وینا وکړئ خو نور تفصیل یې نه دی ورکړی. دا د دې دپاره چې هغو ټولو وینا وو ته شامل شي چې یتیمان ورباندې ډاډه کېږي او په متولي باندې د ظالم گومان نه کوي.

څه لرې نه ده چې دغه ویناگانې د عرف او عادت او یا د حالاتو په بنا فرق وکړي چې چا ته به یو ډول وینا گټوره وی او چا ته به بل ډول، خو د ښه وضاحت دپاره یې لاندې څو مثالونه ولولي:

الف: زه شرعاً مکلف یم چې ستا د مال ساتنه وکړم، په تاباندې زما څه احسان نشته.

ب: زه ستا د مال دعوه گیر نه یم، ستا مال په ماباندې حرام دی.

ج: ستا تجربه کمزورې ده، او په خلکو کښې چلیان ډېر دي، که تا ته یې دستي دروسپارم مال به درڅخه ضائع او خوار پکې به درڅخه جوړ شي.

د: کله چې ستا تجربه زیاته شوه او خوانۍ ته ورسېدې نو ډېر ژر به درته خپل مال تسلیم کړم.

ه: د مال حفاظت او تنمیه (ډېرول) دې زما په غاړه دي، ته تکره شه علوم زده کړه، تقوی او دینداري دې زیاته کړه، خوشې او بې خایه وخت مه تېروه. او داسې نور.

د يتيمانو روزنه

۷- الله ﷻ روزنه څکه ضرور کړه چې د دوی وليانو او وصيانو ته بهانه په لاس ورته شي چې هغوی خو لا اوس (د بلوغ څخه وروسته) هم د مال د ورکړې جوگه نه دي، نو بايد چې د دوی په روزنه کښې لاندې مواد په پام کښې ونيولی شي:

الف: بايد روزنه په طفوليت (ماشومتوب) کښې صورت ونيسي ترڅو چې د بلوغ وخت ته ورسېږي چې څه ناڅه هوښياري ورته پيدا شوي وي. هسې نه چې د بلوغ څخه وروسته يې په روزنه پيل وکړي.
ب: روزنه بايد په دقت او زيات کوشش سره وي، تردې چې د نورو تعليماتو په شان ازموینه هم ولري او خان ورباندې پوه کړي چې څه يې زده کړي دي، هسې نه چې فقط د روزنې لاندې يې ونيسي او نور يې غم نه کوي چې څه يې زده کړه او که نه.

ج: بايد د يتيمانو روزنې ته په هغې برخه کښې زياته پاملرنه وشي د کوم سره چې د دوی مالونه نېغ په نېغه ارتباط لري. که تجارتي مالونه وي بايد چې دوکانداري وزده کړي، که زراعتي ځمکې وي بايد چې دهقاني ورزده کړي او داسې نور.

همدارنگه د يتيمانو انجنکيانو روزنه هم بايد د هلکانو څخه فرق ولري، څه چې دوی ته ضرور وي په همغه کښې دې ورسره کوشش وکړي شي.

د: روزنه بايد عملي بڼه هم ولري چې د تجارت په برخه کښې بايد لږ ناچيزه مال د هغوی په لاس کښې واچوي چې هغوی ورباندې پلورل او پيرودل وکړي او دوی يې نتيجه د څېړنې لاندې ونيسي^(۱).

ه: په دې ټولو باندې د پاسه بايد د يتيمانو او سادگانو اخلاقي روزنه او اسلامي بنودانه په جدي توگه په نظر کښې ونيسي، خصوصاً په داسې وخت کښې چې د جهاد ځوارلس کلنه دوره تېره شوې ده او ډېر لږ کورونه د يتيمانو څخه خالي دي. هسې نه چې وليان خپل ماشومان د تعليم دپاره ليرو دولتونو ته واستوي او د شهيدانو د ماشومانو د تعليم څخه بالکل غافله شي.

د بلوغ علامات

۸- الله ﷻ يتيمانو يا سادگانو ته د مالونو ورکړه په دوه شيانو پورې مربوطه کړې ده، چې يو بلوغ (د نکاح وخت) ته رسېدل دي او بل رشد (هوښياري) ده. په هوښياري کښې دا ضرور نه ده چې پوره هوښياري شي. د همدې کبله الله ﷻ د ﴿رُشْدًا﴾ کلمه نکره ذکره کړه چې هر ډول هوښياري ته شامله شي.

او بلوغ په دوه ډوله دی: يو بلوغ په علاماتو سره دی او بل بلوغ په عمر سره.
په علامو سره بلوغ دې ته وايي چې د نهه کالو څخه وروسته په نارینه ماشوم کښې د نارينتوب

نښې څرگندې شي، لکه احتلام او داسې نور. او په زنانه ماشومه کېنې د زنانه وو علامې ښکاره شي، لکه حیض، امیدواره کېدل او داسې نور^(١).

او په عمر سره بلوغ دې ته ویل کېږي چې د بلوغ نښانې په یوه کېنې هم ونه موندلې شي خو عمر یې پنځلس کالو ته ورسېږي، نو همدغه ماشوم او ماشومه دواړه شرعاً بالغ ګڼل کېږي البته د امام محمد او ابو یوسف رحمۃ الله علیهما په نزد باندې چې یو-یو روایت د ابو حنیفه رحمه الله علیه څخه هم راغلي دي او په همدې باندې فتوی ده^(٢).

د ابو حنیفه رحمه الله علیه څخه په یو روایت کېنې د ماشوم د بلوغ دپاره اتلس (١٨) کاله او د ماشومې د بلوغ دپاره اولس (١٧) کاله هم ښودل شوي دي خو فتوی ورباندې نه ده ورکړه شوې.

سوال جواب

٩- که څوک وایي چې: که په ماشوم یا ماشومه کېنې د بلوغ نښې څرگندې شي او یا په عمر سره بالغ وګڼل شي خو د دې سره سره رشید نه وي جوړ شوی چې هوښیاري پکېنې وموندله شي، نو په دې صورت کېنې ایا مال ورکړی شي او که څنګه؟

مونږ وایو چې: د جمهور علماوو کرامو په نزد دوی تر هغه پورې د مالونو د ورکړې مستحق نه ګرځي ترڅو چې رشد ته ونه رسېږي که څه هم سپین بېړی شي او بوډا ترې جوړ شي^(٣). همدا مضمون د ایت شریف د ظاهر څخه څرګندېږي.

اما ابو حنیفه رحمه الله علیه وایي چې که د سادګۍ په حالت کېنې پنځه وشتو کلونو ته پورته شونو باید چې خپل مالونه ورباندې وسپارل شي که څه هم رشید نه وي. او دا ځکه چې:

الف: سادګانو ته خو الله ﷻ د دې کبله د مال ورکړه ممنوعه ګرځولې ده چې دوی هوښیار شي، د دې کبله خو یې نه ده ممنوعه کړې چې بل څوک ورباندې قبضه وکړي او د دوی د لاسه یې په دائمی توګه وباسي. نو کله چې یو ساده د پنځه وشتو کالو عمر ته ورسېږي او په بلوغ باندې یې لس کاله نور هم وراضافه شي، په اصطلاح نیکه ترې جوړ شي، مګر بیا هم د هوښیاري څخه محروم پاتې شي نو معلومه ده چې هغه نور نه هوښیارېږي، که بالفرض هغه ته د دې څخه وروسته هم خپل مال نه سپارل کېږي نو معنی یې دا ده چې په مال باندې د بل چا قبضه ولګېده او په دائمی توګه د هغه د قبضي څخه ووت او دا کار خلاف المراد دی.

ب: د اصول الفقه قانون دی چې د شرط د موجودیت سره د مشروط موجودیت لازم دی مګر د شرط د عدم موجودیت سره د مشروط عدم موجودیت څه ملازمه نه لري، ممکنه ده چې مشروط د بل علت د کبله موجود شي.

(١) تفسیر البغوي ج ١ ص ٣٩٤

(٢) الفقه علی المذاهب الاربعه ج ٢ ص ٢٥٠

(٣) روح المعاني ج ٤ ص ٢٠٦

په دې مقام كښې د عين ايت ﴿وَبَدَارًا أَنْ يَكْبَرُوا﴾ څخه څرگندېږي چې دلته مشروط (د مال ورکړه) د بل علت د کبله موجوده شوې ده چې هغه د عمر اوږدوالي دی، لکه چې په خلاصه مطلب كښې ورباندې پوره رڼا اچولې شوې ده. او دا ځكه چې كه د عمر اوږدوالي بالكل موثر نه وي لكه چې جمهور علماء يې وايي، نو داسې «وَبَدَارًا أَنْ يَرْشُدُوا» به نازل شوی وي، يعنې د دوی د مالونو په خوراک باندې د دې کبله چالاكي مه کوی چې دوی به هوښيار شي او مال به مو د لاسه ووشي.

يوه مسئله

۱- كه د يتيمانو وليان غنيان وي او خپلې گوزارې يې روانې وي نو بهتره دا ده چې د هغوی د مالو وړيا خدمت وكړي او څه ترې وانخلي. او كه نه نو د خپلې گوزارې په اندازه چې د عرف او رواج سره مطابقه وي او په مال كښې گنجائش هم وي، ترې اخستلی شي البته د اجرت په توگه. هوا كه د هغوی مالونه زيات وي او غنيان يې د خپلو مالونو په ضمن كښې خدمت ته رسيدگي نه شي كولی نو ترڅو چې د هغو په خدمت باندې مستقيماً مشغول نه شي نو دوی ته هم رواجي اجرت جائز دی^(۱). په دې مسئله كښې مختلف اقوال نور هم شته^(۲)، مگر د احنافو علم رحم په نزد غنيانو ته په هيڅ صورت كښې د اجرت اخستل جواز نه لري^(۳).

يوه بله مسئله

۸- كوم وليان چې يتيمانو ته د شريعت مطابقت مالونه وسپاري نو بايد چې شاهدان پرې ونيسي ترڅو په راتلونكي كښې څه زړه بداوی پيدا نه شي او دوستي په دښمنۍ باندې بدله نه شي. اما دا اشهاد (شاهدان نيول) استحبابي دی، وجوبي نه دی. ځكه چې دا د معاملاتو څخه يوه معامله ده او په مالي معاملاتو كښې خو شاهدان نيول واجب نه دي، لكه چې د [البقرة: ۲۸۲] ايت لاندې يې بيان تېر شوی دی.

﴿لِلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ نَصِيبًا مَّفْرُوضًا﴾ وَإِذَا حَضَرَ الْقِسْعَةُ أَوْلُوا الْقُرْبَىٰ وَالْيَتَامَىٰ وَالْمَسْكِينُ فَأَرْزُقُوهُمْ مِنْهُ وَقُولُوا لَهُمْ قَوْلًا مَعْرُوفًا ﴿۷﴾

[۷] خاص نارينه وو لره (بالغان وي او كه ماشومان) د هغه مال څخه برخه شته چې هغه مور او پلار او خپلوانو (په مرگ سره) پرېښي وي. او خاص زنانه وو لره (بالغې وي او كه ماشومانې) د هغه

(۱) تفسير القرطبي ج ۲ ص ۴۴: تفسير الرازي ج ۴ ص ۱۸۹

(۲) البحر المحیط ج ۳ ص ۵۲۱

(۳) احكام القرآن للجصاص ج ۲ ص ۶۵

مال څخه برخه شته چې هغه مور او پلار او خپلوانو (په مرگ سره) پرېښي وي (البته) د هغه څه څخه چې لږ وي او يا ډېر. (د الله ﷻ د پلوه) ټاكي شوي برخه.

[۸] او كله چې د وېشلو موقع ته د خپلوي خاوندان (چې د ميراث څخه يې برخې وي) او يتيمان او مسكينان حاضر شي نو څه ناڅه ترې دوي ته (د ثواب دپاره) ورپېرزو كړئ (كه مانع ونه لري). او دوي ته وينا وكړئ معروفه وينا (ترڅو دوي د لسرده نه شي).

ارتباط

په وړاندېنيو ايتونو كښې الله ﷻ مؤمنانو ته توصيه كړې ده چې يتيمانو او سادگانو ته خپل مالونه ورکړئ او هم د زنانه وو څخه مهرونه مه ايساروي. او په دې ايتونو كښې د همدوي حقوقو ته د يوه بل طرف څخه كتل شوي دي چې بايد د پښو لاندې نه كړي شي او د ميراث څخه محروم ونه گرځول شي.

شان نزول

د دې ايتونو په شان نزول كښې متعدد واقعات روايت كړي شوي دي چې د ټولو روايتونو مرجع يوه شي ته كېږي، هغه دا چې د جاهليت په زمانه كښې زنانه وو او ماشومانو ته ميراث نه ورکول كېده، دوي به ويلې څوك چې جنگ نه شي كولي او مال نه شي گټلي هغه په ميراث كښې برخه نه لري. نو نبي كريم ﷺ ته په همدې موضوع كښې شكايته وښودله چې په نتيجه كښې ذكر شوي ايتونه رانازل شوه^(۱).

د مطلب خلاصه

يعنې: اي مؤمنانوا د مور او پلار يا نورو اقاربو څخه چې هرڅومره مال پاتې وي لږ وي او كه ډېر وي په هغه كښې نارينه او زنانه دواړه ډلې برخه لري، داسې برخه چې د الله ﷻ د پلوه فرض كړې شوې ده. نو تاسو ته په كار دي چې د ورکړې التزام يې وكړئ. پاتې شوه دا خبره چې د هغوي برخې څومره څومره دي، نو هغه به درته وروسته واضحه شي.

د برخو د وضاحت په وخت كښې به درڅرگنده شي چې ځينې خپلوان د ځينو نورو د ميراث اخستلو مخه نيسي. نو كله چې تاسو ميراث وېشه او همدغه خپلوان چې د ميراث څخه يې برخې گرځول شوي دي او يا نور يتيمان او مسكينان هلته حاضر وه نو هغوي ته څه بخشش ورکړئ ترڅو هغوي د ميدان څخه خالي لاس لار نه شي او ترڅو تاسو ته دعاوې وكړي او وېش مو برکتي شي. برسېره په دې هغوي ته نېكې خبرې وكړئ چې په لږ شي باندې قناعت وكړي او زړونه يې مطمئن شي.

(۱) اسباب النزول للواحدی ص ۹۵

توضیحات

۱- په دې ایتونو کېښې الله ﷻ د ماشومانو او زنانه وو میراثي برخه په اجمالي توګه لازمه کړه ترڅو ورته میراث خواره زړه ونیسي او پوه شي چې برخه نه ورکول د جاهلیت د رواجونو څخه یو رواج دی. ډېر ژر به د نورو جاهلي رواجونو په شان د منځه لاړ شي. خو تفصیل یې د راتلونکي [النساء: ۱۱] ایت څخه پیل کېږي. او په زړه کېښې هغه تفصیل ښه کېښي چې د ابهام څخه وروسته واقع شي.

يادونه

۲- که څه هم "رجال" نارینه وو ته وايي چې بالغان وي او همدارنګه "نساء" زنانه وو ته ويل کېږي چې روژې ورباندې اوږي، مګر مونږ دلته داسې تفسیر وکړ چې ماشومان هلکان او ماشومانې او انجنکيانې هم پکښې شاملې شي. ځکه چې په راتلونکو ایتونو کېښې یې تفصیل په همدې عام ډول باندې راوړان دی، او دا قانون دی چې ابهام او تفصیل یوازې په عبارتو کېښې تفاوت لري او بس.

سوال جواب

۳- که څوک وايي چې: په دې کېښې څه حکمت دی چې ذکر شوی مضمون په لنډ عبارت باندې نازل نه کړی شو چې "لِّلرَّجَالِ وَلِلنِّسَاءِ نَصِيبٌ" تر آخره پورې؟
مونږ وايو دا ځکه چې:

الف: ترڅو واضحه کړي شي چې زنانه په اصل استحقاق کېښې د نارینه وو څخه کمې نه دي، دوی داسې حقدارې دي لکه چې هغوی حقدار دي.
ب: ترڅو مسلمانان د اول وخت څخه په غوږ ووېل شي چې د نارینه او زنانه وو برخې سره یو برابرې نه دي، تفاوت لري.

لږ وي او که ډېر

۴- که څه هم پوره واضحه ده چې هغه مال ته میراث ويل کېږي کوم چې د مړي څخه وروسته پاتې شي برابره خبره ده چې لږ وي او که ډېر، منقولې وي او که غیر منقولې او داسې نور. مګر الله ﷻ په دې مقام کېښې ورباندې صراحت وکړ چې ﴿مِمَّا قَلَّ مِنْهُ أَوْ كَثُرَ﴾ لږ وي او که ډېر، ترڅو مسلمانان پوه کړي چې د ناجائزو رواجونو څخه ځانونه بچ وساتي او یا ترې لاس واخلي. د مثال په توګه:
الف: ځینې خلک د مشرانې په نامه څه مال اخلي او نورو وارثانو ته پکښې برخه نه ورکوي.
ب: ځینې خلک په اوسنۍ زمانه کېښې هم زنانه د میراث څخه محرومي او یا ورته په غیر منقولې مالونو کېښې برخه نه ورکوي.
ج: ځینې خلک د متروکه مال څخه رواجي خیراتونه کوي او د ټولو وارثانو رضایت پکښې نه حاصلوي، او نه د یتیمانو خیال ساتي.

دلته معروف قول څه معنی؟

۵۔ په دې مقام کښې هم الله ﷻ هغو ټولو خبرو ته په اجمالي توګه اشاره وکړه چې د ميراث د وېشلو په وخت کښې يې برخې خپلوانو او يتيمانو ته بايد ورکړې شي او د "قول معروف" په نامه باندې يې يادې کړي. او دا ځکه چې نيکې او د خوشالي خبرې د اشخاصو او اوقاتو په اعتبار سره فرق کوي نو بايد چې مسلمانان عند الموقع ترې مناسبه استفاده وکړي. دا لاندې څو مثالونه يې ولولي:

الف: ميراث الله ﷻ پخپله وېشلی دی، زموږ په لاس باندې د برخو ټاکل نه دي، که نه نو ستاسو برخه به مو هم کړې وې.

ب: دغه لږ څه مال تاسو واخلي او په همدې باندې اکتفاء وکړئ.

ج: ځينې وارثان غائب دي او يا ځينې يتيمان، زموږ ته روا نه ده چې د هغوی د اجازې څخه په غير تاسو ته څه درکړو تاسو مه خپه کېږئ. او داسې نور.

يوه مسئله

۶۔ د احنافو عليه السلام و په نزد په ﴿فَآزَرُوهُمْ﴾ کښې امر د استحباب دپاره دی او د وجوب دپاره نه دي^۱. د دې مثال موږ ته داسې ښکاري لکه کله چې د غلو دانو درمند اخستل کېږي او يا د يوه باغ مېوه راغونډېږي نو چې مالک او دهقان يې په خپلو منځو کښې وېشي، بايد چې ذکر شوی ارشاد د ثواب دپاره عملي کړي او شاوخوا راغونډ شوو خلکو ته څه ناڅه ورکړي.

﴿وَلْيَخْشَ الَّذِينَ لَوْ تَرَكَوْا مِنْ خَلْفِهِمْ ذُرِّيَّةً ضِعَفًا خَافُوا عَلَيْهِمْ فَلْيَتَّقُوا اللَّهَ وَلْيَقُولُوا قَوْلًا سَدِيدًا﴾ ۱۰۱ ﴿إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا وَسَيَصْلَوْنَ سَعِيرًا﴾ ۱۰۲ ﴿

[۹] او هغه (مسلمانان) دې (د يتيمانو په هکله د الله ﷻ څخه) وډار شي چې که چېرې هغوی (فرض کړي چې) د خپل (مرګ څخه) وروسته کمزوري ماشومان پرېږدي نو په دوی باندې به ووهېږي (چې حقوق يې د پښو لاندې نه شي) نو هغوی دې د الله ﷻ (د عذاب) څخه خانونه وساتي او سمې ويناوې دې وکړي.

[۱۰] بې شکه هغه کسان چې په ظلم سره د يتيمانو مالونه خوري يقيناً دوی په خپلو گېډو کښې اور خوري (گېډې ورباندې ډکوي) او ژر به سوزوونکي دوزخ ته ور داخل شي.

ارتباط

د سورت د سر څخه الله ﷻ په متعددو ایتونو کښې د یتیمانو په باره کښې احکام بیان کړه چې دا کوی او دا مه کوی. او په دې ایتونو کښې د ذکر و شویو احکامو د ښه تعميل دپاره یې لاندې دوه نور هدایتونه هم نازل کړه، ترڅو هر څوک د یتیمانو په باره کښې د یو پلوه د انساني عاطفې څخه کار واخلي او د بله پلوه د اخروي عذاب څخه وډار شي او الهي احکامو ته عملي ښه ورکړي.

د مطلب خلاصه

۱- یعنې: څوک چې سمدستي د یتیمانو متولیان دي او یتیمانو همدوی ته د امید سترگې نیولې دي چې ترحم ورباندې وکړي او حقوق یې د پښو لاندې نه کړي، دوی دې د الله ﷻ څخه وډار شي او په هغوی دې ظلم او تېری نه کوي. او دا ځکه چې:

که بالفرض بله ورځ د همدې اولادونه یتیمان جوړ شي او د بل چا په حضور کښې ولاړ وي او خپل حقوق ترې غواړي ایا د ده په خپلو اولادونو باندې پېرزو کېږي چې حقوق یې د پښو لاندې کړي شي؟ نو څرنگه چې په خپلو اولادونو باندې یې دا حالت نه لوړېږي نو په کار دي چې د نورو خلکو (مړو یا شهیدانو) په اولادونو باندې یې هم پېرزو نه کړي. او د داسې ښکې طریقي اساس کېږدي چې د ده د مرگ څخه وروسته د ده د اولادونو سره هم ورباندې تگ وکړي شي. او څه لرې نه ده چې د همدغه ښک عمل په برکت به د ده یتیمان هم ښه وروزل شي او خلک به ورته دروند نظر وکړي چې دوی د فلاني صالح سړي اولادونه دي.

۲- هو! که د چا زړه سخت وي او په یتیمانو باندې یې زړه نه سوزي او یا دومره هم نه شي کولی چې خپل خان مړ او خپل ماشومان یتیمان فرض کړي چې عاطفه یې راژوندی شي، نو د داسې سړي دپاره اور (دوزخ) مناسب دی.

نو یقیناً دغه ظالمان چې د یتیمانو مالونه خوري په حقیقت کښې خپلې گېډې د دوزخ د اور څخه ډکوي، ډېر ژر دی چې ور داخل به شي او د گېډو څخه به یې تنورونه جوړ شي.

توضیحات

۱- مفسرینو کرامو په ﴿وَلْيَخْشَ الَّذِينَ﴾ الآية کښې متعدد تفسیرونه کړي دي^(۱)، خو مونږ ته هغه تفسیر غوره ښکاري چې د رئیس المفسرین ﷺ څه یې یو روایت کړی شوی دی چې د وړاندې بېرته ایتونو سره په ډېر ښه ډول سره سمون خوري. هغه دا چې د ﴿وَلْيَخْشَ﴾ موصول د یتیمانو د اولیاء څخه عبارت دی^(۲). مونږ ته داسې ښکاري چې د یتیمانو اولیاء به د مثال په توګه ذکر شوي وي او موصول به ټولو مسلمانانو ته شامل وي.

(۱) تفسیر الفاسي ج ۵ ص ۴۵

(۲) زاد المسیر ج ۲ ص ۸۹

دا د يو پلوه، او د بله پلوه په ﴿لَوْ تَرَكَوْا﴾ کښې د "تَوْ" کلمه د ماضي دپاره نه ده بلکې د "ان" په معنی سره ده چې په استقبال کښې استعمالېږي^(۱)، نو د معنی حاصل يې داسې کېږي چې:

څوک چې د خپل مرگ څخه وروسته د خپلو کمزورو يتيمانو دپاره ظلم او تېري نه خوښوي، بلکې د خلکو څخه ورته د ښه سلوک تمه لري، نو هغه دې په خپل ژوند کښې د يتيمانو سره همدغه رويه (تگلاره) غوره کړي.

نو په ټولو مسلمانانو باندې لازمه ده چې د يتيمانو په کمزوري حالت باندې پاملرنه وکړي. که په چا باندې يې حقوق وي هغوی ته دې حقوق ورکړي او که نه نو د سمو خبرو حق خو په هر چا باندې لري. يتيمان لکه چې د مالونو حفاظت ته احتياج دي همدارنگه د خير او نصيحت خبرو او د آدب ښودلو ته هم اړتيا لري.

د دې ايت ارشاد

۲- د ذکر شوي ايت شريف څخه لاندې اشارات هم د سړي ذهن ته ورځي:

الف: د مور او پلار دينداري او تقوی د اولادونو دپاره هم گټوره واقع کېږي، لکه چې الله ﷻ په يوه پخوانۍ قصه کښې فرمايي: ﴿وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزٌ لَهُمَا وَكَانَ أَبُوهُمَا صَالِحًا﴾ [الكهف: ۸۲] يعني: او هر چې ديوال وه نو د ديوال څخه لاندې د دواړو دپاره خزانه (دفن کړی شوې) وه، او د دواړو پلار صالح سړی وه.

ب: د والدينو د ظلم او تېري څخه دا خطر شته چې د دوی په اولادونو باندې همدارنگه ظلم او تېري وکړي شي لکه چې دوی په خلکو باندې کړی وه.

سوال جواب

۳- که څوک وايي چې: د مور او پلار په جنايت باندې خو اولادونه نه نيول کېږي نو د هغوی دواړو ظلم به د دوی دپاره څنگه سبب جوړ شي؟

مونږ وايو چې: د دنيا مشقتونه د اعمالو جزاگانې نه دي چې په جنايتکارانو پورې اختصاص لري بلکې دا زواجر دي چې بايد خلک ترې عبرت واخلي. د همدې کبله د ظالمانو د ظلم د وجې په دنيا کښې کله-کله لوی آفت نازلېږي او ښې گناه خلک هم پکښې سوزي لکه چې الله ﷻ فرمايي: ﴿ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ﴾ [الروم: ۴۱] يعني: په وچه او په لمدو کښې د هغوم جنايتونو د کبله چې د خلکو لاسونه يې مرتکب شوي دي فساد څرگندېږي.

نو هر چا ته په کار دي چې ظلم ونه کړي ترڅو د ده په اولادونو باندې ظلم او تېري ونه کړي شي.

يادونه

٤- د اور د خوراک په هکله مونږ د [البقرة: ١٧٤] ايت لاندې څه معلومات ليکلي دي، بيا ليکلو ته يې اړتيا نه گورو.

﴿يُوصِيكُمُ اللَّهُ فِي أَوْلَادِكُمْ لِلَّذِ كَرِ مِثْلُ حَظِّ الْأُنثَيَيْنِ فَإِنْ كُنَّ نِسَاءً فَوْقَ اثْنَتَيْنِ فَلَهُنَّ ثُلُثَا مَا تَرَكَ وَإِنْ كَانَتْ وَاحِدَةً فَلَهَا النِّصْفُ وَلِأَبَوَيْهِ لِكُلِّ وَاحِدٍ مِّنْهُمَا السُّدُسُ مِمَّا تَرَكَ إِنْ كَانَ لَهُ وَلَدٌ فَإِنْ لَمْ يَكُنْ لَهُ وَلَدٌ وَوَرِثَهُ أَبَوَاهُ فَلِأُمِّهِ الثُّلُثُ فَإِنْ كَانَ لَهُ إِخْوَةٌ فَلِأُمِّهِ السُّدُسُ مِنْ بَعْدِ وَصِيَّةٍ يُوصِي بِهَا أَوْ دَيْنٍ ؕ أَبَاؤُكُمْ وَأَبْنَاؤُكُمْ لَا تَدْرُونَ أَيُّهُمْ أَقْرَبُ لَكُمْ نَفْعًا فَرِيضَةٌ مِنَ اللَّهِ إِنْ اللَّهُ كَانَ عَلِيمًا حَكِيمًا ﴿٢٣٦﴾ وَلَكُمْ نِصْفُ مَا تَرَكَ أَزْوَاجُكُمْ إِنْ لَمْ يَكُنْ لَهُنَّ وَلَدٌ فَإِنْ كَانَ لَهُنَّ وَلَدٌ فَلَكُمُ الرُّبْعُ مِمَّا تَرَكْنَ مِنْ بَعْدِ وَصِيَّةٍ يُوصِي بِهَا أَوْ دَيْنٍ ؕ وَلَهُنَّ الرُّبْعُ مِمَّا تَرَكْتُمْ إِنْ لَمْ يَكُنْ لَكُمْ وَلَدٌ فَإِنْ كَانَ لَكُمْ وَلَدٌ فَلَهُنَّ الثُّمُنُ مِمَّا تَرَكْتُمْ مِنْ بَعْدِ وَصِيَّةٍ نُّوصُونَ بِهَا أَوْ دَيْنٍ وَإِنْ كَانَ رَجُلٌ يُورِثُ كَلَلَةً أَوْ امْرَأَةٌ وَلَهُ أَخٌ أَوْ أُخْتٌ فَلِكُلِّ وَاحِدٍ مِّنْهُمَا السُّدُسُ فَإِنْ كَانُوا أَكْثَرَ مِنْ ذَلِكَ فَهُمْ شُرَكَاءُ فِي الثُّلُثِ مِنْ بَعْدِ وَصِيَّةٍ يُوصِي بِهَا أَوْ دَيْنٍ غَيْرِ مُضَارٍّ وَصِيَّةٌ مِنَ اللَّهِ وَاللَّهُ عَلِيمٌ حَلِيمٌ ﴿٢٣٧﴾﴾

[١١] الله ﷻ تاسو ته ستاسو د اولادونو په باره کښې په کلکه حکم کوي چې يو نارينه لره د دوه زنانه وو د برخې په مثل برخه ده (د هلك برخه د انجلۍ په نسبت دوه چنده ده).

نو که اولادونه ټول يوازې زنانه وه، د دوه تنو څخه اضافه، نو دوی ټولو ته د هغه مال چې مري پريښی دی دوه ۰۰ درېمې برخې (۲/۳) دي. او که اولاد صرف يوه انجلۍ وه نو خاص دغې لره (د ذکر شوي مال) نيمایي برخه ده.

او د مري د مور او پلار دپاره (بلکې) د دوی دواړو د هر يو دپاره د هغه مال څخه چې مري پريښی دی شپږمه برخه ده (خو په دې شرط) که مري کوم يو (نارينه يا ښځينه) اولاد ولري. او که مري لره هيڅ اولاد نه وه او وارثان يې يوازې د ده مور او پلار وه (چې نه يې مېرمن وه او يا نه يې مېړه وه) نو خاص مور لره يې درېمه برخه ده (او پاتې د پلار دي). نو که مري لره وروڼه وه نو مور لره يې شپږمه ده (او پاتې د پلار دي).

(خو دا ټولې برخې) د داسې وصيت (د اداء کولو) څخه وروسته (صورت نيسي) چې مري ورباندې وصيت کړی وي، او (هم) د دين (د قرض د ورکړې څخه وروسته).

ستاسو پلرونه او ستاسو زامن، تاسو (د دوی په باره کښې) نه پوهېږئ چې کومه يوه ډله تاسو نه د گټې رسولو د حېثه نژدې ده (نو ځکه تاسو ته د برخو وېش ونه سپارل شو).

(ذکر شوي برخې ټاکلې شوې دي) د الله ﷻ د پلوه ټاکل. يقيناً الله ﷻ پوه دی (او) د حکمت خاوند دی (تاسو نه علم لرئ او نه د حکمت خاوندان ياست).

[۱۲] او تاسو لره د هغه مال نيمايي برخه ده چې ستاسو مېرمنو پرېښی دی (خو په دې شرط) که هغوی هېڅ اولاد ونه لري، نو که دوی لره اولاد وه (لور يا زوی) نو تاسو لره د هغه مال څلورمه برخه ده چې دوی پرېښی دی. (خو) د داسې وصيت (د پوره کولو) څخه وروسته چې (ستاسو مېرمنو) ورباندې وصيت کړی وي، او (هم) د دين (د ورکولو څخه وروسته).

او خاص دوی (مېرمنو) لره د هغه مال څلورمه برخه ده چې تاسو پرېښی دی (خو په دې شرط) که تاسو لره په هېڅ ډول باندې اولاد نه وي، نو که تاسو لره اولاد وه (نارینه وي که ښځينه، د همدې مېرمنې څخه وي که د بلې څخه) نو دوی لره د هغه مال اتله برخه ده چې هغه تاسو پرېښی دی، (خو) د داسې وصيت د پوره کولو څخه وروسته چې تاسو ورباندې وصيت کړی وي او (هم) د دين (د اداء کولو څخه وروسته عملي بڼه ورکوله کېږي).

او که يو سړی يا يوه ښځه په داسې حال کښې ميرا ته شوه چې نه يې پلار درلود او نه زوی، حال دا چې هغه لره (مورنۍ) ورور يا خور وه، نو د دغو دواړو څخه هر يوه ته شپږمه برخه ده. نو که چېرې دوی (مورنې وروڼه يا خویندې) د ذکر شوي معيار (يوه) څخه زيات وه، نو دوی ټول درېمه برخه کښې سره (يو برابر) شريک دي (نارینه يې په زنانه وو باندې څه بهېږي نه لري).

(خو) د داسې وصيت د پوره کولو څخه وروسته چې وصيت کړی شوی وي او (هم) د دين (د خلاصولو څخه بعد بايد ذکرې شوې برخې ووهل شي).

(ذکر شوي وصيتونه او قرضونه بايد په داسې حالت کښې ثابت شوی وي) چې (وصيت کوونکی او په دين باندې اقرار کوونکی) ضرر رسوونکی نه وي.

(تاسو ته په ذکر شوي تفصيل سره په کلکه حکم کېږي) د الله ﷻ د پلوه حکم کېدل. او الله ﷻ پوه دی (حکم منونکی پېژني او هم) د حلم والا دی (په چالاکی سره چا ته جزا نه ورکوي نو د جزا ټالول د عفوې معنی نه ورکوي).

ارتباط

يو حکم چې د څومره انتظار څخه وروسته بيان شي په هماغې اندازه په ذهن کښې ښه کېږي. د [النساء: ۷] ايت کښې الله ﷻ مسلمانان منتظر کړي وه چې نارینه او زنانه دواړه په ميراث

کښې برخه لري خو د برخو بیان یې تال کړی وه. په دې ایتونو کښې د تالو شوو برخو تفصیل پیل شوی دی.

د مطلب خلاصه

- ۱- یعنی: الله ﷻ تاسو ته د میراث څخه د اولادونو برخې داسې بیانوي:
 - الف: که مړی نارینه او ښځینه دواړه ډوله اولادونه ولري نو د هر یوه زوی برخه د لور په نسبت دوه چنده ده، برابره خبره ده چې زامن ډېر وي یا لورگانې او یا دواړه سره سم په سم وي.
 - ب: که مړی یوازې ښځینه اولادونه (لورگانې) درلودې نو د دوه وو او د دې څخه د ورپورته عدد، هرڅومره چې وي، د ټولو میراث دوه درېمې (۲/۳) برخې دي.
 - ج: او که یوازې یوه لور یې درلوده نو هغه د ټول میراث نیمایي برخه (۱/۲) اخلي او بس.

د مور او پلار برخې

- ۲- د مړې مور او پلار لاندې حالات درلودلی شي:
 - الف: که مړی یوازې نارینه اولاد درلود، برابره خبره ده چې یو تن وي او که اضافه وي نو مور او پلار هر یو د ټولې ترکې (میراث) شپږمه برخه (۱/۶) اخلي او نور نارینه اولاد ته پاتې کېږي.
 - ب: او که یوازې ښځینه اولاد یې درلود نو د مور او پلار په شپږمو برخو کښې څه تغیر نه پرېوزي خو چې لورگانې خپلې برخې واخلې او څه پاتې شي هغه هم د پلار د شپږمې برخې سره یو ځای کېږي.
- ۳- که مړی هیڅ اولاد نه درلود نو د لاندې درې حالتونو څخه به خالي نه وي:
 - الف: چې فقط یوازې مور او پلار یې وارثان وي، نو په دې صورت مور ته د ټول مال یو ثلث دی او ټول متبقي (دوه ثلثه) د پلار برخه رسېږي.
 - ب: چې د مور او پلار سره یا د مړې مېرمن او یا د مړې خاوند هم په وارثانو کښې شامل وي، نو په دې صورت کښې قانون دا دی چې مېرمن یا خاوند به لومړی خپله برخه واخلې او په متبقي کښې د مور درېیمه برخه رسېږي، نور چې څه پاتې دي هغه پلار ته تکیه کوي.
 - ج: چې د مور او پلار سره د مړې دوه تنه یا زیاتې خویندې یا وروڼه ژوندي وي، برابره خبره ده چې سکه وي، یا ناسکه او بالاخره یا مورنۍ وي، نو په دې صورت کښې د مور یوازې د مجموعه مال شپږمه برخه رسېږي او متبقي ټول مال د مړې پلار ته پاتې کېږي.
- هوا که د خویندو او وروڼو څخه یو تن ژوندی وه نو بیا د مور په برخه باندې څه اثر نه اچوي او د الف صورت عملي بڼه اختیاروي.
- خو د مړې ترکې (میراث) په هغه وخت کښې د وېش لاندې راځي چې د هغه ذین (قرض) پرې خلاص شي او هم د هغه وصیت چې درېمې برخې څخه اضافه نه وي. هم ترې پوره کړی شي. دا هله چې په هغه باندې یا قرض وي او یا یې وصیت کړی وي، که بالفرض د قرض او وصیت څخه څه پاتې نه شوه نو بیا خو وېش ته حاجت نشته.

په ياد ولری!

٤- په ياد ولری چې الله ﷻ په تاسو باندې لوی فضل وکړ چې ستاسو د وارثانو برخې يې پخپله درته بيانې کړې چې په هر شي باندې علم لري او ستاسو گټه او تاوان هم ورته پوره څرگند دی. که بالفرض ستاسو د وارثانو برخې يې پخپله نه وی رانازلې کړې او ستاسو اجتهاد ته يې پرېښې وی نو تاسو به هيڅکله په ذکر شوي ډول باندې نه وي معلومې کړې. او دا ځکه چې تاسو څه پوهېږئ چې پلرونه به درته ژر په درد وځوري او که زامن به مو په عاجل ډول په ښه درشي. نو څرنگه چې ستاسو سره ذکر شوي معلومات نشته نو د ترکې (ميراث) برخې ټاکل هم ستاسو د لاسه پوره نه ده. الله ﷻ د خپل کامل علم او کامل حکمت په بناء برخې ټاکلې دي نو تعميل يې په تاسو باندې فرض دی، هاغه او دغه پکښې مه کوي او بهانو انو څخه ځانونه بچ وساتئ.

د مېرمن او خاوند برخې

٥- د مېرمنې برخه د خاوند په ميراث کېښې، او د خاوند برخه د مېرمنې په ميراث کېښې په لاندې ډول ده:

الف: د مېرمنې په ترکه (ميراث) کېښې خاوند نيمايي (١/٢) برخه اخلي خو په دې شرط چې مېرمن هيڅ ډول اولاد ونه لري. نه نارينه، نه ښځينه، نه د اوسني مېرمن څخه او نه د بل څخه.
ب: که مېرمنې يو اولاد يا ډېر درلوده نو په دې صورت کېښې يې خاوند د ترکې (ميراث) څلورمه (١/٤) برخه اخستلی شي او بس.

خو دلته هم په ياد ولری چې د ترکې وېشلو څخه وړاندې بايد د مړو شوو مېرمنو قرضونه او شرعي وصيتونه ورکړي ځکه چې دغه دواړه د ميراث خوړو د برخو څخه د اوليت حق لري.

ج: د خاوند په ميراث کېښې مېرمن د څلورمې (١/٤) برخې مستحقه ده خو په دې شرط چې خاوند يې په هيڅ ډول اولاد ونه لري، نه د ژوندۍ مېرمنې څخه او نه د مړې يا مطلقې مېرمنې څخه، نه يو تن او نه ډېر، نه نارينه او نه ښځينه.

د: او که خاوند يې يو ډول اولاد درلوده نو مېرمن يې په ترکه کېښې د اتحې (١/٨) برخې مستحقه ده او بس.

خو دلته بيا هم ذکره شوې خبره په غوږ کېښې ونيسئ چې د ميراث وېشل د قرض او د شرعي وصيت د پوره کولو څخه وروسته صورت نيسي.

هېر مونه شي!

٦- هېر مونه شي چې يوه مېرمن د خپل خاوند د ميراث څخه صرف څلورمه يا اته برخه اخلي او که مېرمنې د يوې څخه اضافه وي نو هغوی ټولې په څلورمه يا اته برخه کېښې شريکېږي او بس.

د اخياقي خویندو او وروڼو برخې

۷- د مورنيو خویندو او وروڼو په برخو کښې دا شرط ده چې مړې دې 'کلاله' وي، چې نه پلار ولري او نه يې اولاد ژوندی وي، يعنې نه زوی ولري او نه لور. که نه نو دوی د ميراث څخه بې برخې کېږي. په هر تقدير د برخو تفصيل يې دا دی:

الف: يو تن اخياقي ورور يا خور د ميراث شپږمه برخه (۱/۶) اخلي.

ب: دوه يا د دې څخه اضافه اخياقي خویندې او وروڼه ټول د ترکې په درېمه (۱/۳) برخه کښې سره يو برابر شريک دي، نارینه په پنځينه باندې په برخه کښې څه غوره والی نه لري. دلته هم دا ضرور ده چې بايد د ترکې څخه د مړي قرض خلاص او شرعي وصيت پوره کړی شي او د دې څخه وروسته دوی خپلې برخې واخلي.

دا څلورم ځل دی چې تاسو ته د قرض او وصيت په باره کښې لارښوونه کېږي نو په کار دي چې سټي پکښې ونه کړئ.

۸- برسېره په دې، بايد تاسو د خپلو وارثانو خيال وساتئ، نه په قرض کښې په هغوی تېری وکړئ چې په دروغو باندې چا ته د قرض اقرار وکړئ او نه په وصيت کښې د هغوی حقوق د پښو لاندې کړئ چې د خپل مال د درېمې برخې څخه اضافه په وصيت کښې شامل کړئ. په دغو دواړو صورتونو کښې ستاسو د وارثانو برخې وړې کېږي او مال يې د لاسه اوځي چې دا کار دوی ته ضرر دی.

توضیحات

۱- د تاريخ په اوږدو کښې د مړي متروکه مال وېشلی شوی دی خو د وراثت سپړنو اختلاف درلود. نو د جاهليت په زمانه کښې، چې دنيا په تياره کښې پرته وه، د وراثت دپاره لاندې اسباب ټاکلي شوي وه^(۱):

الف: هغه چا په ميراث کښې برخه درلوده چې د مړي سره به يې نسبي اړيکه وه، مگر دا پکښې شرط وه چې زنانه او ماشوم به نه وي ځکه چې دوی نه توره وهلی شي چې غنيمت راټول کړي او نه څه گټلی شي.

ب: هغه څوک هم مستحق وه چې مړي به په خپل ژوند کښې په زوی ولی سره نيولی وه، چې په دري ژبه کښې ورته 'بچه خوانده' وايي، په عربي کښې دا کار په 'التبني' سره يادېږي.

ج: هغه دواړه کسان هم يو د بل وارثان گڼل کېدل چې يو به بل ته دا عهد ورکړ چې غم او ښادي مو سره شريکه ده، که ته مړ شوی زه به دې ميراث وړم او که زه مړ شوم ته به مې وارث يې چې دې ته 'عقد الموالاة' وايي.

(۱) تفسير المراهي ج ۴ ص ۱۹۴

د میراث اسلامي اسباب

۲۔ کله چې نړۍ په اسلام باندې رڼا شوه نو په ذکر و شوو درې اسبابو باندې څه نور اسباب هم ورزیات شوه چې ټول دغو لاندې اسبابو ته ورسېده^(۱):

الف: "النَّسَبُ"، نسبي اړیکه.

ب: "التَّبَنِي"، په زوی ولی سره نیول.

ج: "عقد الموالاة"، د دوستي تړون او معاهده.

د: "الزَّوْجِيَّة"، نکاحي ارتباط.

ه: "وَلَاءُ الْعِتَاقَةِ"، یعنې چې ازاد کړی شوی سړی مړ شي او نسبي وارث ونه لري نو د میراث مستحق یې هغه څوک دی چا چې ازاد کړی وي.

و: "الهجرة"، یعنې کله چې مسلمانان هجرت وکړ نو هغه چا یې میراث ورلی شو چې هغه به هم هجرت کړی وه او د مړي سره به یې دوستي درلوده او کوم خپلوان به یې چې د هجرت څخه محروم وه نو هغوی به د میراث څخه هم محروم وه.

ز: "المواخاة الإسلامية"، یعنې کله چې نبي کریم ﷺ په مدینه منوره کښې د یوه انصاري او یوه مهاجر ورورولي قائمه کړه نو همدغو دواړو به یو تربله سره میراث هم ووړ.

مگر کله چې اسلامي حکومت جوړ شو نو الله ﷻ د ذکر شوو اوه اسبابو څخه درې سببونه (التبني، الهجرة، المواخاة الإسلامية) لغوه کړه او پاتې (النسب، الزوجية، ولأء العتاقة، عقد الموالاة) څلور سببونه یې ثابت پرېښودل.

یوه مسئله

۳۔ که بالفرض یو مړی د ذکر شوو وارثانو څخه یو وارث هم ونه لري نو باید چې د هغه پاتې شوي دارايي بیت المال ته وسپارله شي ترڅو ضائع نه شي. او دا ځکه که بالفرض ذکر شوي مړي هیڅ دارايي نه درلودی نو تکفین او تجهیز به یې ضرور د بیت المال څخه کېده نو اوس چې څه پاتې وي دا هم باید په بیت المال کښې شامل کړی شي.

همدارنگه د هغه مړي متروکه مال هم بیت المال ته اړول کېږي چې وارثان لري مگر دوی ته شریعت اجازه نه ورکوي چې په خپلو منځو کښې یې ووېشي، لکه د پیغمبرانو علیهم السلام ترکه، چې نبي کریم ﷺ فرمایلي دي: «لَا تُورَثُ» الحديث^(۲) زمونږ (د پیغمبرانو د ټولګي) څخه میراث نه وړل کېږي. یعنې زمونږ ترکه ټولو مسلمانانو ته صدقه ده. په همدې باندې د اهل التشیع څخه په غیر د نور ټول امت اجماع ده او پوره بیان یې ځینو مفسرینو کرامو لیکلی دی^(۳).

(۱) احکام القرآن للجصاص ج ۲ ص ۷۸

(۲) صحیح البخاري ج ۲ ص ۹۹۵

(۳) روح المعاني ج ۴ ص ۲۱۷: التفسیر الكبير ج ۹ ص ۲۱۰

د ترکی څلور حقوق

۴- کله چې څوک مړ شي د هغه د پاتې شوي مال (ترکې) پورې لاندې څلور حقوق په ترتيب سره تعلق نيسي^(۱):

لومړی حق: د هر څه څخه وړاندې د مړي کفن ضرور دی، البته د هغسې کپړې څخه چې هم په کيف او هم په عدد کښې د افراط او تفريط څخه خالي وي چې فقهاؤ کرامو واضحه کړې دي. همدارنگه د مړي هغه ټول ضروريات د لومړي حق څخه گڼل کېږي چې په دفنولو کښې ورته ضرورت وي، لکه د غسل ورکولو مزدوري، د قبره د ځمکې قيمت، يا يې د کيندلو اجرت، يا د انتقال کرایه او داسې نور.

دوهم حق: که څه پاتې شي نو بايد چې د مړي قرضونه ورباندې خلاص کړي شي. درېم حق: که څه پاتې شوه نو بايد د مړي وصيتونه پوره کړي شي. البته هغه وصيتونه چې مجموعه يې د پاتې شوي مال د درېمې برخې څخه اضافه نه شي. څلورم: که د دې څخه وروسته هم څه ناڅه مال پاتې شو هغه بايد د وارثانو په منځکښې ووېشل شي.

د وارثانو عمده گروپونه

۵- وارثان په عمده توگه په درې گروپونو وېشل شوي دي: اصحاب الفرائض (د برخو خاوندان)، عصبه او ذوو الأرحام. چې څه تفصيل يې دا دی:

الف: "اصحاب الفرائض" د هغو وارثانو نوم دی چې په شريعت کښې ورته برخې ټاکلې شوې وي. برخې دا دي: نيمه، څلورمه، اتمه، يا شپږمه، درېمه او دوه. درېمې (۲/۳).

ب: "عصبه" د هغو وارثانو لقب دی چې دوی هغه څه اخلي کوم چې د "اصحاب الفرائض" د برخو څخه پاتې شي او که څه ترې پاتې نه شي نو بيا دوی ته صبر دی او بس. لکه تره، وراره او نور.

ج: "ذوو الأرحام" هغو وارثانو ته وايي چې د مړي سره نسبي اړيکه ولري خو په اصحاب الفرائض او عصبه وو کښې شامل نه وي. لکه خاله (مورنۍ ترون) او خوربونه.

د ميراث د علم اساسات

۶- کوم علم چې د ترکی (پاتې شوي مال) او د وارثانو بحث پکښې کېږي هغه ته د ميراث علم وايي، چې د فقهي په کتابونو کښې شرح بيان شوی دی. نوموړی علم په لاندې اساساتو باندې ولاړ دی:

الف: ذکر شوي دواړه [۱۱، ۱۲] ايتونه.

(۱) الرسالة السراجيه ص ۱

ب: د همدې سورت وروستنی [١٦٧] ايت.

ج: د [الأحزاب: ٦] ايت.

د: هغه ټول احاديث چې د ذکر شوو ايتونو دپاره تفسير واقع شوي او فقهاء کرامو ترې استنباطات کړي دي.

دا کتاب دومره حوصله نه لري چې د فرائضو علم دلته هو بهو رانقل کړي، علاقمندان دې هلته مراجعه وکړي چې ځانونه ورباندې ښه پوه کړي ځکه چې دا ډېر مهم علم دی او نبي کریم ﷺ يې په زده کړه باندې زيات تاکيد کړی دی، لکه چې فرمايي: «تَعْلَمُوا الْفَرَائِضَ وَعَلِّمُوَهَا فَإِنَّهُ نِصْفُ الْعِلْمِ وَهُوَ بَنَى وَهُوَ أَوَّلُ شَيْءٍ يُنْزَعُ مِنْ أُمَّتِي»^(١) يعنې: د ميراث علم زده کړئ او هم يې نورو ته ورزده کړئ، ځکه چې دا نيمايي علم دی او دا به هېر کړی شي او دا هغه اولنی شی دی چې زما د امت څخه به واخستل شي. يعنې په دې اعتبار نيمايي علم دی چې د مرگ پورې اړه لري او نور ټول علوم په ژوند پورې مربوط دي، او ځکه به هېر کړی شي او څوک به ورباندې نه پوهېږي چې خلک به ورته اهميت نه ورکوي چې نه به يې زده کوي او نه به ورباندې عمل کوي، دا هم د قيامت د علاماتو څخه يوه علامه ده.

يوه پوښتنه او د هغې جواب .

٧- که څوک وايي چې: په ايت شريف کښې د يوې لور او د درېوو يا زياتو لورگانو برخې ښودلې شوې دي. نو پوښتنه دا ده چې^(٢) د دوه لورگانو برخه هم دوه ثلثه (٢/٣) ده او څنگه؟ مونږ وايو چې: که څه هم مفسرينو کرامو د ذکر شوي سوال دپاره زښت ډېر جوابونه کړي دي^(٣)، مگر مونږ ته دا ښه ښکاري چې په لاندې يو حديث شريف باندې اکتفاء وکړو، چې دوه لورگانې يې د ډېرو لورگانو په څېر گڼلې دي:

يوه ورځې نبي کریم ﷺ ته د سعد بن الربيع ښځه ورغله او ورته يې وويلې چې ای د الله ﷻ پيغمبره! دا دواړه د سعد لورگانې دي چې پلار يې ستا سره د احد په غزا کښې شهيد شو، د دوی دواړو کاکا سعد ټول مال واخست، دغو دواړو ته يې هيڅ شی پرېښود، حال دا چې دوی دواړه خو بدون د مال څخه نه شي ودهدلی. نبي کریم ﷺ وفرمايل چې په دې کښې به الله ﷻ فيصله وکړي. نو ذکر شوي ايتونه نازل شوه.

نو نبي کریم ﷺ د انجنکيانو کاکا راوغوښت او هدايت يې ورته وکړ چې: «أَعْطِ ابْنَتِي سَعْدَ الثَّلَاثِينَ وَأَعْطِ أُمَّهُمَا الثَّمَنَ وَمَا بَقِيَ فَهُوَ لَكَ»^(٤) يعنې: د سعد دواړو لورگانو ته دوه ثلثه ورکړه او د دوی دواړو مور (کونډې) ته اتمه برخه ورکړه او څه چې پاتې شوه نو هغه ستا شوه.

(١) سنن ابن ماجه ص ١٩٥

(٢) احکام القرآن للجصاص ج ٢ ص ٨٠: تفسير القرطبي ج ٥ ص ٦٢: روح المعاني ج ٤ ص ٢٢٣

(٣) جامع الترمذي ج ٢ ص ٢٩

دا په اسلام كښې لومړنۍ تركه وه چې نبي كريم ﷺ وپېشله^{۱۱}.
لنډه دا چې په ذكر شوي حديث سره ايت شريف تفسير شوی دی، بل تفسير يا بله وجه بيانول
چندان مزه نه کوي.

يادونې

۸- په دې مقام كښې بايد لاندې ټكې په ياد وساتل شي:
الف: الله ﷻ د اولادونو په برخو كښې داسې عبارت رانازل كړ چې د لورگانو برخې يې مشبه به
واقع كړې او د زامنو برخې يې ورسره تشبيه كړې. يا په بل عبارت: د اولادونو د برخو په بيان كښې
يې د لورگانو برخې معيار وټاكلې ترڅو مسلمانان په غوږ ووهي چې د لورگانو په برخو كښې
ستې مه كړئ، دا سې وگنئ لكه چې دوى اصلي وارثانې وي او زامن، چې تاسو ميراث هغوى
پورې خانگړى كړى دى، په ميراث كښې عارضې وي. او دا ځكه چې په تشبيه كښې مشبه به اصل
وي او مشبه فرعه.
ب: د ذكر شوي عبارت ﴿لِلذَّكَرِ مِثْلُ حَظِّ الْأُنثِي﴾ څخه د اشارې په توگه معلومېږي چې كه
مړى يوازې زوى ولري نو هغه د ټول مال مستحق دي، ځكه چې د يوې لور دپاره نيمايي برخه
ټاكلې شوې ده: ﴿وَإِنْ كَانَتْ وَاحِدَةً فَلَهَا النِّصْفُ﴾، او نيمايي چې دوه چنده كړى شي واحد
(يو) تشكيلوي.

په ميراث كښې دوه او درې يو حكم لري

۹- د ميراث په علم كښې دوه تنه او د دې څخه اضافه په حكم كښې تفاوت نه لري^{۱۲}. د همدې
كله لكه څنگه چې درې تنه خويندې او وروڼه د مړي مور د درېمې برخې څخه شپږمې برخې ته
رېښكته كولى شي همدارنگه دوه تنه هم دا كار كولى شي، كه څه هم د پلار په موجوديت كښې
دوى پخپله بې برخې كېږي.

الله ﷻ علیم او حکیم دی

۱۰- الله ﷻ د خپلو جليله صفاتو د جملې څخه په دې مقام كښې علیم او حکیم رانازل كړ ترڅو
چې د هغو ټولو سوالونو دپاره جواب شي چې د ميراث د وېشلو په هكله د چا په ذهن كښې
ناوېږي راتاوېږي. د ټولو جوابونو حاصل دا دی چې هر يو وارث ته الله ﷻ د خپلې پوهې او د
حكمت د غوښتنې په مطابق برخه ټاكلې ده، په ځينو برخو كښې چې ستاسو په ذهن كښې څه سوال
گرځي راگرځي د هغو ټولو سوالونو منشا صرف يوه ده چې ستاسو علم ناقص دی او هم د الله ﷻ په

۱۱- تفسير البقرې ج ۱ ص ۴۰۲

۱۲- روح المعاني ج ۴ ص ۲۲۶: تفسير المظهرې ج ۲ ص ۲۵

بې شمېره حکمتونو باندې خبر نه یاست. نو ښه دا ده چې په خپل قصور اعتراف وکړي او د بې ځايه سوالونو څخه ځانونه وژغوري او هم د دښمنانو عنادي سوالونه رد کړي. د سوالونو څه مثالونه په لاندې کرښو کې ولولئ:

الف: د مړي دپاره خو نارینه اولادونه او ښځینه اولادونه یو نسبت لري نو د دواړو په برخو کې ولې نیم په نیمه فرق واقع شو؟

دا ځکه چې الله ﷻ ته د دواړو ډلو اړتیاوې معلومې دي چې نارینه اولادونه د واده په وخت کې خپلو مېرمنو ته مهر ورکوي خو ښځینه اولادونه مهرونه اخلي، په نارینه وو باندې د خپل خان او د خپل کور کټول نفقه لازمه ده خو په ښځینه باندې نه د خپل خان نفقه شته او نه د خپلو اولادونو، بلکې دغه ټول د هغې د پلار یا خاوند په غاړه دي، او داسې نور.

ب: د مړي دپاره پلار او زوی یو نسبت لري چې یو یې اصل دی او بل یې فرعه، په کار وه چې په برخو کې یې تفاوت نه وی واقع شوی؟

دا ځکه چې الله ﷻ ته ښه څرګنده ده چې د سړي دپاره به په دنیا کې پلار ښه ګټور جوړ شي او که زوی. او یا به د مړي دپاره په آخرت کې پلار په درد وځوري چې د ده په ذریعه لوړو درجو ته پورته شي او که د زوی په ذریعه به دا کار صورت ونیسي، او داسې نور.

ج: خویندې او وروڼه چې د پلار په موجودیت سره څه برخه نه شي اخستلی نو مور ته ولې ضرر رسوي چې د درېمې څخه یې شپږمې ته راښکته کوي؟

دا ځکه چې الله ﷻ ته معلومه ده چې د مړي د خویندو او وروڼو نفقه د مړي د پلار په غاړه ده چې د ده اولادونه دي، او د مړي مور ترې یې غمه ده.

د: څه ضرورت وه چې سړي ته حق ورکړی شو چې د خپل مال په درېمه برخه کې د خپل مرګ څخه وروسته هم د وصیت په ذریعه تصرف وکړي؟ په کار وه چې د وصیت کول بالکل باطل اعلان شوي وي؟

دا ځکه چې الله ﷻ ته د مړي اړتیا ښه معلومه ده. مثلاً که یو سړی څو زامن ولري او د ده په ژوند کې یې یو زوی مړ شي او اولادونه یې پاتې شي نو کله چې نوموړی سړی پخپله وفات شي ټول مال یې ژوندیو زامنو ته میراثېږي او لمسیان یې پکې برخه نه شي اخستلی.

دا د یو پلوه، او د بله پلوه به ضرور د نوموړي زړه غواړي چې بېچاره لمسیان تش لاس پاتې نه شي، خصوصاً چې پلار یې په جهاد کې شهید شوي وي. لکه چې په افغاني ټولنه کې یې بې شمېره مثالونه شته.

نو الله ﷻ لطف وکړ او هر چا ته یې حق ورکړ چې د خپل متروکه مال د درېمې حصې څخه ذکر شوي بې برخې لمسیان د برخې خاوندان جوړ کړي او غمونه یې د ځانه سره قبر ته یونه سي. د دې کبله چې وصیت د مړي د هغو آرزوګانو د پوره کولو دپاره مشروع کړی شوی دی چې هغه د

ميراث په وېشلو باندې نه پوره کېږي، چا ته اجازه نشته چې برخوال وارث ته وصيت وکړي او نه ورته اجازه شته چې د درېمې برخې څخه په وصيت کېنې تجاوز وکړي چې په وارثانو باندې تېري راشي.

يادونه

١١- څرنگه چې د مړي دين (پور) خلاصول او د وصيت پوره کول په وارثانو باندې درانه تمامېږي چې تياره مړۍ يې د لاسه وځي، نو الله ﷻ ورباندې زيات تاکيد وکړ چې په دواړو ايتونو کېنې يې څلور کرته ذکر کړ، ترڅو ورته وارثان زړه نازړه نه شي او په اخلاص سره پرې عمل وکړي. که څه هم د ټولو فقهاء کرامو اتفاق دی چې د قرض خلاصول د وصيت په پوره کولو باندې وړاندې دي^(١)، خو الله ﷻ د قرض څخه وصيت وړاندې ذکر کړ ترڅو مسلمانان په غوږ ووهل شي چې د وصيت پوره کول د قرض د خلاصون څخه په فرضيت کېنې څه کم نه دي، ته به وايي چې د وصيت څخه لا د قرض ورکړه مخکېنې فرضه شوې ده.

او څرنگه چې د دې خبرې خطر هم وه چې څوک د ذکر شوي قانون څخه په لاندې ډول بده استفاده وکړي:

الف: چې خان په دروغو سره پورورې معرفي کړي او يا په درانه قرض باندې د دروغو اقرار وکړي.
ب: چې په چا باندې يې قرض وي او په دروغو اقرار وکړي چې ما ترې اخستې دی، څه ورسره پاتې نه دي.

ج: چې غير وارث ته د الله ﷻ د رضا دپاره وصيت نه کوي بلکې په خپلو وارثانو باندې د ميراث د څه برخې د کمېدو په موخه دا کار وکړي او يا داسې نور.

نو الله ﷻ د دين (پور) او وصيت د څلورم ځل سره د ﴿غَيْرَ مُضَارٍّ﴾ کلمه زياته نازله کړه چې بايد نه څوک په دين کېنې په وارثانو باندې ظلم وکړي او نه په وصيت کېنې.

سوال جواب

١٢- که څوک وايي چې: په دې کېنې څه حکمت دی چې د ﴿غَيْرَ مُضَارٍّ﴾ کلمه د وصيت او دين په څلورم ځل کېنې نازله شوه او تېرو شوو درې ځلو سره نازله نه شوه؟

مونږ وايو چې: په څلورم ځل کېنې ورباندې ځکه صراحت وکړی شو چې دلته د اخياقي خويندو او وروڼو برخې بيانې شوې دي، ځکه چې د ټولو فقهاء کرامو اجماع ده چې د ﴿وَلَهُ أَخٌ أَوْ أُخْتٌ﴾ څخه مورنۍ ورور او مورنۍ خور مطلب ده^(٢)، او ښکاره ده چې دوی د تېرو شوو گروپونو (اولادونه، مور او پلار، مېرمنې او خاوند) څخه لږ څه خلکو ته لرې ښکارېږي، نو دلته دا خطره ډېره وه چې څوک

(١) تفسير القرطبي ج ٥ ص ٧٣

(٢) تفسير المظهر ج ٢ ص ٣٣: تفسير القرطبي ج ٥ ص ٧٨

ورباندې په وصيت يا قرض كېنې تېرې وكړي. نو ځكه دلته په صراحت سره ذكر شو او هلته عين كلمه په ضمني توگه مراده ده.

كَلَالَة څخه معنی؟

۱۳- د ﴿كَلَالَة﴾ كلمه په اصل كېنې مصدر ده چې د كلال په معنی سره ده. كلال هغې كمزورۍ ته وايي چې سړي ته د ستومانۍ د كبله ورپېښه شوې وي. خو دلته ترې هغه خپلوي مراده ده چې د پلارولۍ او ولدیت (زویتوب) څخه پرته بې تحقق موندلې وي. او دا ځكه چې دا خپلوي څه اندازه كمزوري او ضعیفه ده^۱.

د دې كبله چې ﴿كَلَالَة﴾ مصدر دی نو هغه مړې ته كلاله ويل كېږي كوم چې پلار او زوی ونه لري، او پخپله همدغو وارثانو (پلار، زوی) ته هم د كلاله لقب ورکول شوی دی. په دواړو معناگانو سره يې په حاصل كېنې فرق نه پرېوزي. خو مونږ لومړنۍ اطلاق خوښ كړی دی چې حاصل يې داسې كېږي:

كه چېرې د يو سړي يا يوې ښځې څخه په داسې حال كېنې ميراث يووړل شي چې هغه كلاله وي چې نه يې پلار ژوندی وي او نه اولاد ولري، زوی وي او كه لور... (تر اخره پورې).

﴿يَلْكَ حُدُودُ اللَّهِ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَذَلِكَ الْفَوْزُ الْعَظِيمُ﴾ وَمَنْ يَعْصِ اللَّهَ وَرَسُولَهُ وَيَتَّقْ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُهِينٌ ﴿٥١﴾

[۱۳] دغه (نول احكام) د الله ﷻ (ټاكلی شوي) حدونه دي (د بل چا حدونه نه دي). او هغه څوك چې د الله ﷻ او د ده ﷻ د لېږلې شوي اطاعت وكړي نو داسې جنتونو ته به يې داخل كړي چې د ونو لاندې يې (خلور) ويالې بهېږي. په داسې حال كېنې چې دوی به پكېنې همېشه وي. او دا لويه كاميابي ده.

[۱۴] او هر څوك چې د الله ﷻ او د ده ﷻ د لېږلې شوي څخه عصيان وكړي او د ټاكلو شوو حدونو څخه يې تجاوز وكړي نو اور (دوزخ) ته به يې داخل كړي په داسې حال كېنې چې په (اور) كېنې به همېشه وي. او ده لره پكېونكي عذاب شته دی.

د مطلب خلاصه

په دې دواړو ايتونو كېنې مسلمانان ترغيب او ترهيب شوي دي چې په تېرو شوو ټولو احكامو باندې عمل وكړي او خصوصا د ميراث حكمونه د پښو لاندې نه كړي لكه څنگه چې د جاهليت په

۱، تفسير السعدي ج ۲ ص ۱۵۱

زمانه کښې د پښو لاندې وه. نو د مطلب خلاصه یې دا ده چې: ذکر شوي ټول احکام د الله ﷻ حدود دي چې باید تاسو ترې تجاوز ونه کړئ او د بندگانو د حدودو په خبر نظر ورته مه کوئ. لکه څنگه چې په دنیا کښې عزت او ذلت د الله ﷻ په واک او اختیار کښې دی همدارنگه په آخرت کښې هم د ده ﷻ څخه په غیر یې بل څوک څه اختیار نه لري. نو په آخرت کښې قانون دا دی چې په دنیا کښې څوک د الله ﷻ او د ده پیغمبر اطاعت کوي هغه به جنتونو ته داخل کړي چې دا لویه کامیابي ده، او څوک چې ترې عصیان کوي او برسېره په دې د مفرور شوو حدودو څخه یې داسې تجاوز کوي چې حتی عقیده هم ورباندې نه لري نو هغه به اور ته داخل کړي چې هلته به همېشه وي او د سپکوونکي عذاب سره به مخامخ شي.

توضیحات

۱- ﴿حُدُودُ﴾ د "خُد" جمع ده، حد هغه فاصل (جدا کوونکي) ته وايي چې دوه شیان سره بېلوي^(۱)، لکه د یوه مملکت څنډې، چې د بل مملکت څخه یې جدا کوي. الله ﷻ خپل احکام د حدودو په نامه باندې یاد کړه ځکه چې همدا احکام مطیع او عاصي یو د بل څخه جدا کوي، لکه چې په همدې ایتونو کښې ورباندې ښه رڼا اچوله شوې ده.

د حدودو څخه تېری

۲- د شرعي حدودو څخه تجاوز او تېرېدنه لاندې ډولونه لري:

الف: چې بالکل ترې انکار وکړي او د حدودو په نظر ورته ونه کتل شي.

ب: چې عقیده ورباندې لري خو یا پکښې زیادت وکړي او یا پکښې نقصان. لکه د فرض لمناځه رکعتونه، چې هم پکښې زیادت ناجائز دي او هم پکښې کمبود.

ج: چې یوازې زیادت پکښې جواز نه لري. لکه د څلورو ښځو څخه اضافه بله ښځه په نکاح کول.

د: چې یوازې نقصان پکښې روا نه وي. لکه د زکات مقدارونه، که زیادت پکښې وکړي شي پاک یې نشته، ثواب دی، خو چې د فرضیت عقیده ورباندې ونه لري.

په دې مقام کښې د ﴿وَيَتَعَدَّ حُدُودَهُ﴾ څخه اول ډول تېری مطلب دی. او دا ځکه چې:

اول: مونږ د [آل عمران: ۲۵] ایت لاندې تحقیقي حکم لیکلی دی چې موږ په دوزخ کښې په دائمی توګه نه پاتې کېږي او دلته د ﴿حُلْدًا﴾ کلمه رانازل شوې ده.

دوهم: د عاصي موږ دپاره دوزخ شته که د الله ﷻ رحم یې ملګری نه شي، مګر دوزخ ورته مظهر (پاکوونکی) دی چې د جنت د ننوتلو دپاره یې تیار کړي. او دلته د ﴿عَذَابٌ مُهِينٌ﴾ د سپکوونکي عذاب جزا ښودله شوې ده چې دا د کافرانو دپاره ده.

وَالَّتِي يَأْتِيَنَّكَ الْفَجِيشَةُ مِنْ نِسَائِكُمْ فَاسْتَشْهِدُوا عَلَيْهِنَّ أَرْبَعَةً مِنْكُمْ فَإِنْ شَهِدُوا فَأَمْسِكُوهُنَّ فِي الْبُيُوتِ حَتَّى يَتَوَفَّيَهُنَّ الْمَوْتُ أَوْ يَجْعَلَ اللَّهُ لَهُنَّ سَبِيلًا ﴿١٥﴾ وَالَّذَانِ يَأْتِيَنِهَا مِنْكُمْ فَأَذَوْهُمَا فَإِنْ تَابَا وَأَصْلَحَا فَأَعْرِضُوا عَنْهُمَا إِنَّ اللَّهَ كَانَ تَوَّابًا رَحِيمًا ﴿١٦﴾ إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهْلَةٍ ثُمَّ يَتُوبُونَ مِنْ قَرِيبٍ فَأُولَئِكَ يَتُوبُ اللَّهُ عَلَيْهِمْ وَكَانَ اللَّهُ عَلِيمًا حَكِيمًا ﴿١٧﴾ وَلَيْسَ التَّوْبَةُ لِلَّذِينَ يَعْمَلُونَ السَّيِّئَاتِ حَتَّى إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْفَنَ وَلَا الَّذِينَ يَمُوتُونَ وَهُمْ كُفَّارٌ أُولَئِكَ أَعْتَدْنَا لَهُمْ عَذَابًا أَلِيمًا ﴿١٨﴾

[۱۵] او ستاسو هغه زنانه چې زنا ته ورنگ وکړي نو ستاسو (مسلمانانو) څخه ورباندې څلور نفره شاهدان ولټوي. نو که دوی (څلورو نارینه وو) پرې شاهدي ورکړه (چې په رښتیا سره یې زنا کړې ده) نو دوی په کورونو کېنې تر هغې بندیانې کړی چې یا دوی لره مرگ پوره واخلي (مړي شي) او یا ورته الله ﷻ لار جوړه کړي (چې د دوی په باره کېنې څه تازه احکام رانازل کړي).

[۱۶] او ستاسو هغه دواړه نارینه (يو متاهل او بل غیر متاهل) چې هغه کار (زنا) ته ورنگ وکړي (او شاهدان ورباندې تېر شي) نو هغوی ته اذیت ورسوي (خپه یې کړی).

نو که دوی دواړو توبه وويستله او دواړو ځانونه اصلاح کړه (د زنا څخه یې لاس واخست) نو د دوی دواړو (د اذیت) څخه مخونه واړوي. یقیناً الله ﷻ توبه قبلوونکی مهربان دی.

[۱۷] بې شکه هغو کسانو لره الله ﷻ د توبې قبول په خپل ځان باندې (لازم) گرځولي دي چې دوی په ناپوهۍ سره بد کار وکړي او بیا په نژدې وخت کېنې توبه وباسي. نو دغه کسان چې دې الله ﷻ په دوی باندې په رحمت سره رجوع کوي. او الله ﷻ هم پوه دی، هم د حکمت خاوند دی.

[۱۸] او هغو کسانو لره توبه نشته (نه قبلېږي) چې تر هغه بد کارونه کوي ترڅو چې د دوی یو نفر ته مرگ ور حاضر شي (او یقین یې راشي چې ضرور مرم، نو په دغه وخت کېنې) ووايي چې یقیناً زه همدا اوس توبه وباسم.

او نه هغو کسانو لره (توبه شته) چې هغوی د کفر په حالت کېنې مړه شي، دغه کسان (دواړه دلې) دوی ته مو دردناک عذاب تیار کړی دی.

ارتباط

په تېرو شوو ایتونو کېنې مسلمانانو ته هدايت شوی دی چې د زنانه وو سره بې عدالتي مه کوي، مهرونه ورکړي او بالاخره په میراثونو کېنې یې هم بې برخې مه پرېږدي. په دې ایتونو کېنې

ورته هدايت کړې چې د حقوقو د ورکولو سره سره د بد اخلاقي مخه يې ونيسي او ادب ورزده کړي چې دا کار دوی ته په غير مستقيمه توگه خير رسول دي چې د دنيا د بې عزتۍ او د آخرت د عذاب څخه ورباندې نجات مومي.

يا په بل عبارت: هلته هم د جاهليت د زمانې د ناپاکو رواجونو مخنيوی شوی وه او دلته هم همدغه مطلب تعقيبېږي چې فحاشي د جاهليت د زمانې ډېر لوی کرغېړن عمل وه.

د مطلب خلاصه

۱- يعنې: اې مؤمنانوا! څرنگه چې د جاهليت دوره تاسو ته نژدې تېره شوې ده نو زيات كوښښ وكړئ چې د هغې زمانې د رسوباتو (خبرو) څخه خپله اسلامي جامعه پاكي جوړه كړئ. ستاسو هغه زنانه چې د زنا د شنيع عمل مرتكبې شي او تاسو ورباندې د ښه تشبېت د كبله څلور شاهدان هم تېر كړئ نو د دې دپاره چې د دغه بد عمل مخه ونیوله شي دوی سمدستي په كور كښې بنديانې كړئ، ترڅو د يو پلوه دا عمل نورو خلكو ته سرايت ونه كړي او د بله پلوه ټول خلك په غوږ ووهل شي چې دې عمل ته په اسلام كښې ډېر په كركه كتل كېږي، ډېر ژر دی چې الله ﷻ په دې باره كښې دانمي فيصله نازلې كړي. نو ذكرې شوې زنانه د هغه پورې په زندان كښې وساتئ چې يا مړې شي او يا الله ﷻ دانمي فيصله نازلې كړي.

۲- او كه همدغه شنيع عمل ستاسو د سړيو څخه دوه نارينه (چې واده لري يا يې نه لري) مرتكب شي نو دوی دواړو ته هم څه اذيت ورسوي، سپورې ستغې خبرې ورته وكړئ، ناسته ولاړه ورسره كنه كړئ ترڅو دوی دواړه او نور خلك پوه شي چې دا كار د مسلمانانو سره هيڅ مناسب نه دی. نو كه په دوی دواړو باندې ستاسو وضعیت څه تاثير وكړ او د تېر عمل څخه يې توبه وكړه او د راتلونكي دپاره يې ځانونه اصلاح كړه نو تاسو هم خپلې روپې ته تغيير وركړئ او وضعه ورسره ښه كړئ. ځكه چې الله ﷻ توبه قبلوونكی او مهربان دی نو تاسو هم بايد د دوی توبه ومنئ او مهرباني ورباندې وكړئ.

۳- الله ﷻ يوازې د همدوی دپاره توبه قبلوونكی نه دی بلكې په دې باره كښې د الله ﷻ قانون دا دی چې هر څوك چې په سادگۍ سره د يوه بد عمل مرتكب شي (هر ډول بد عمل چې وي) خوبيا دستي په لنډ وخت كښې ترې توبه تائب او په خپلو كړو باندې پښېمانه شي نو الله ﷻ د دوی د توبې قبول د مهرباني د مخې په خپل ځان باندې ضرور كړي دي.

الله ﷻ پوه دی، ستاسو كمزوري هم ورته معلومه ده او په دې هم پوهېږي چې څوك گناه ته په ناپوهۍ سره اقدام كوي او څوك يې په عناد سره مرتكب جوړېږي. همدارنگه الله ﷻ د حكمت خاوند دی، كه بالفرض تاسو يې په گناه باندې كافر گڼلئ او د توبې د قبول چانس يې نه وي دركړی نو ډېر لږ خلك به مؤمنان پاتې شوي وي. د همدې كبله يې تاسو ته د توبې د قبول وخت اوږد كړی دی چې د مرگ د وخته پورې ستاسو توبه د قبول وړ گرځي، اگر كه غوره توبه هغه ده چې د گناه د كولو سره متصله صورت ونيسي.

۴- هو! لاندې کسان د توبې د قبول چانس د لاسه ورکوي:

الف: چې د مرګ د وخته پورې يې ټال کړي او کله يې چې سا مری ته ورسېږي او د دې دنيا سره يې علاقه پرې کړې شي نو په هغه وخت کښې وايي چې اوس توبه وباسم.

ب: چې د کفر په حالت کښې مړ شي او د دنيا څخه کافر انتقال شي، نو په هغې دنيا کښې نه د کوم کافر ايمان قبلېږي او نه توبه. دغو کسانو لره هلته د دردناک عذاب څخه په غير بل شي نشته.

توضیحات

۱- ټول صالحين سلف متفق دي چې د زنا کوونکو (بنځو او سړيو) دپاره ذکر شوي تعزيرات د اسلام په ابتداء کښې په موقته توګه نازل شوي وه ترڅو چې بالاخره د دوی دپاره دائمي حدود رانازل شوه.^(۱) او تقريباً ټول متقدمين مفسرين کرام په اجماع سره د ﴿الْفَجْحَةُ﴾ څخه زنا مرادوي.^(۲) مګر ﴿وَالَّذَانِ﴾ په تفسير کښې ګڼ شمېر اقوال روايت شوي دي چې ټول تقريباً شپږو ته رسېږي.^(۳) لاندې اقوال د مثال په توګه ولولي:

الف: د ﴿وَالَّذَانِ﴾ څخه هغه دوه نارينه مراد دي چې په خپل منځکښې کرغېړن عمل ترسره کړي دا قول د مفسرينو کرامو په نزد د اعتبار وړ نه دی.^(۴) چې دلايل يې مونږ د اوږدوالي د کبله نه شو رانقلولي.

ب: د ﴿وَالَّذَانِ﴾ څخه يو نارينه او يوه زنانه مطلب ده چې يو هم متاهل (د اهل خاوند) نه وي، دواړه مجرد وي، خو د زنا په شنيع عمل باندې مبتلا شي.^(۵) که څه هم نوموړې کلمه د دوه نارينه وو دپاره وضعه شوې ده مګر تغليباً دلته زنانه هم د نارينه په شان ګڼله شوې ده، لکه څنګه چې په تېر شوي ايت ﴿وَوَرِثَهُ أَبَوَاهُ﴾ کښې د مور څخه هم په "اب" سره تعبير کړی شوی دی. مګر په دغه تفسير لاندې نواقص شته:

اول: متاهل زناکار سړی بالکل د جزا څخه بچ پاتې کېږي ځکه چې د ﴿وَالَّتِي يَأْتِيَنَّ الْفَجْحَةَ﴾ جمله خو د زنانه وو څخه عبارت ده، برابره خبره ده چې متاهله وي او که مجردة.^(۶) نو که د ﴿وَالَّذَانِ يَأْتِيَنَّهَا مِنْكُمْ﴾ د جملې څخه مجرد سړی او مجردة بنځه مراد شي نو متاهل نارينه ته يو ايت هم شامل نه شو.

دوهم: په دې مقام کښې تغليبي معنی مرادول غير متبادر دي چې نر او بنځې دواړو ته شامل شي

(۱) احکام القرآن للجصاص ج ۲ ص ۱۰۶

(۲) البحر المحیط ج ۳ ص ۵۵۵

(۳) التفسير الكبير ج ۹ ص ۲۳۵

(۴) روح المعاني ج ۴ ص ۲۳۶

(۵) تفسير الطبري ج ۳ ص ۲۹۵

(۶) احکام القرآن للجصاص ج ۲ ص ۱۰۶

ځكه چې د ﴿ مِنْكُمْ ﴾ كلمه يې مانعه بنكاري. ځكه چې په دې كښې نارينه ووت ته خطاب دی او بس درېم: د ﴿ وَالَّذَانِ يَأْتِيَنِهَا مِنْكُمْ ﴾ سره د مجرد قيد اضافه كول يې دليله خبره ده. ج: دا قول عين دوهم قول دی مگر د مجرد (غير متاهل) قيد ورسره نشته. نو په دې قول كښې د ذكر شوو نواقصو څخه صرف درېم نقصان نشته، البته چې د زنانه ووت دپاره د لومړني ايت په غوښتنه جس (بند) لازم وه او د دوهم ايت په غوښتنه ورته ايذاء ضرور وه، نو د زنانه ووت په دوه جزاگانې وي او د نارينه ووت دپاره به صرف يوه جزا ټاكلې شوې وه.

تبصره

۲- مونږ ته دا بڼه بنكاري - والله اعلم- چې د ﴿ وَالَّذَانِ يَأْتِيَنِهَا مِنْكُمْ ﴾ څخه صرف هغه دواړه نارينه مراد دي چې يو متاهل دي او بل غير متاهل. لكه څنگه چې د ﴿ وَالَّتِي يَأْتِيَنَّ الْفَجِشَّةَ ﴾ څخه دواړه ډوله زنانه مطلب دي چې يوه متاهله ده او بله غير متاهله ده. نو په دې تقدير نه نواقص شته، نه څوك يې جزا پاتې كېږي او بالاخره نه په چا باندې دوه جزاگانې واقع كېږي.

ايذاء د څه شي څخه عبارت ده؟

۳- د السدي رحمه الله څخه روايت دی چې "ايذاء" د رتلو او پيغور ورکولو څخه عبارت ده، او رئيس المفسرين (عبد الله بن عباس) ؓ وايي چې "ايذاء" د ستغو سپورو خبرو او په پڼو باندې د وهلو په معنی ده^(۱). مونږ ته داسې بنكاري چې "ايذاء" به هغو ټولو اقوالو او افعالو ته شامله وي چې هغوی به ورباندې په خفيفه توگه خپه كېدل.

دائمي حدود څه شی دي؟

۴- الله ﷻ د زناكارانو دپاره په لاندې ډول دوامداره حدود نازل كړه^(۲):
الف: د غير متاهل (مجرد) زناكار دپاره يې سل درې مقررې كړې، نارينه وي او كه زنانه. لكه چې فرمايي: ﴿ الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ ﴾ [النور: ۲] يعنې: زناكاره ښځه او زناكار سړی د دوی دواړو څخه هر يو سل درې ووهی.
ب: او د متاهلو زنا كارانو دپاره يې رجم وټاكه، لكه چې فرمايي: «الشَّيْخُ وَالشَّيْخَةُ إِذَا زَنَّا فَاَرْجُمُوهُمَا الْبَتَّةَ»^(۳) يعنې: متاهل سړی او متاهله ښځه چې كله زنا وكړي نو دوی دواړه ضرور رجم كړی. كه څه هم دغه ايت شريف د تلاوت په لحاظ منسوخ دی مگر حكم يې نه دی منسوخ شوی، لكه چې مونږ د [البقرة: ۱۰۶] ايت لاندې ليكلي دي.

(۱) تفسير القرطبي ج ۵ ص ۸۶

(۲) اضواء البيان ج ۱ ص ۲۷۶

(۳) سنن ابن ماجه ص ۱۸۳

برسېره په دې ذکر شوي دواړه حدود نبي کریم ﷺ په قولې او فعلي احاديثو باندې پوره تفسیر کړي دي چې په ماعز ؑ او د هغه په مزنيه باندې يې (چې دواړه متاهلان وه) د رجم حکم اجراء کړ.

يادونه

۵- مونږ د توبې په باره کښې د [آل عمران: ۸۹] ايت لاندې مفصل بيان ليکلی دی چې بيا ليکلو ته يې اړتيا نه وینو، خو د مقام په لحاظ سره دلته لاندې څو مطلبونه نور هم ذکر کوو:

ايا د توبې قبول شرطونه لري؟

۶- په دې ايت شريف کښې الله ﷻ د توبې د قبول دپاره دوه شرطونو ته اشاره وکړه، يو دا چې ﴿بِجَهْلَةٍ﴾: په ناپوهۍ سره يې گناه ته اقدام کړی وي. او بل دا چې ﴿مِنْ قَرِيبٍ﴾: په نژدې وخت کښې د گناه څخه توبه تائب شي.

نو پوښتنه دا ده چې ايا د هغه چا توبه نه قبلېږي چې سره د پوهې گناه وکړي او يا ژر توبه ونه باسي او ډېر وخت ورباندې ووځي؟

مونږ وايو چې: جهالت په دوه ډوله دی، د يوه په مقابل کښې علم استعمالېږي او د بل په مقابل کښې عقل (هونسياري) استعمال مومي.

په دې مقام کښې د "جَهْلَةٍ" څخه دوهم ډول مراد دی چې مونږ ترې په (سادگۍ) سره تعبير کوو. لکه چې الله ﷻ د يوسف ؑ د خولې څخه حکايت کوي چې: ﴿وَالَا تَصْرِفْ عَنِّي كَيْدَهُنَّ أَصْبُ إِلَيْنَّ وَأَكُنْ مِنَ الْجَاهِلِينَ﴾ [يوسف: ۳۳] يعني: او که ته زما څخه د دغو ښځو چلونه تاو نه کړې نو ضرور زه به دوی ته اصابت وکړم (په زنا کښې به واقع شم) او د جاهلانو څخه به وشمېرل شم (د سادگانو په لار به روان شم).

برسېره ۱۰ دې هغه څوک چې په خپل علم باندې عمل ونه کړي داسې گڼل کېږي لکه چې بالکل جاهل وي، نو که څوک هغه چا ته چې لمونځ نه کوي ووايي چې: "الصَّلَاةُ قَرْيْضَةٌ" يعني: لمونځ فرض دی. نو ډېره په ځای خبره ده، ته به وايې چې نوموړی يې په فرضيت باندې علم نه لري^(۱).

"مِنْ قَرِيبٍ" څه معنی؟

۷- مفسرين کرام وايي چې دلته د "قريب" څخه هغه ټوله زمانه مراده ده چې د څنګدن څخه راپه دې خوا وي. او دا ځکه چې:

الف: د ايت شريف وروستنی ټکړه ورباندې دلالت کوي چې هغو کسانو لره د توبې قبول نشته چې د مرګ د وخته پورې توبه ونه کړي. نو د دې څخه څرګندېږي چې د مرګ څخه وړاندې ټول وختونه د توبې دپاره مساعد دي.

ب د توبې د قبول په باره کښې بې شماره احادیث روایت کړي شوي دي^(۱)، چې د دې ټولو د جملې څخه لاندې یو حدیث د مثال په توګه ولولئ:

د ابو هریره په روایت نبي کریم ﷺ فرمایلي دي چې: «مَنْ تَابَ قَبْلَ أَنْ تَطْلُعَ الشَّمْسُ مِنْ مَغْرِبِهَا قَبْلَ بَلَاءٍ»^(۲) هر څوک چې د هغه څخه وړاندې توبه وباسي چې لمر د مغرب څخه راوڅرخي نو توبه به یې قبوله کړي شي.

تبصره

۸- مونږ ته داسې ښکاري چې د ﴿مِنْ قَرِيبٍ﴾ څخه هغه زمانه مراده ده -والله ﷻ اعلم- چې د ګناه سره متصلا وي. لکه چې همدا مضمون الله ﷻ په بل ځای کښې فرمایلي دي چې: ﴿إِنَّ الَّذِينَ اتَّقَوْا إِذَا مَسَّهُمْ طَائِفٌ مِّنَ الشَّيْطَانِ تَذَكَّرُوا فَإِذَا هُمْ مُبْصِرُونَ﴾ [الأعراف: ۲۰۱] یعنې: یقیناً هغه کسان تقوی داري کوي چې کله هغوی ته د شیطان د پلوه څه وسوسه ورسېږي (ګناه وکړي) نو دوی (الله ﷻ) دستي ریاډوي نو ناڅاپه دوی لیدونکي جوړ شي (او په خپلو کړو باندې پښمانه شي).

خو په دې کښې دا مطلب نه دی چې د قریبې زمانې څخه وروسته یې توبه نه قبلېږي بلکې مطلب پکښې دا دی چې دغه صورت د توبې دپاره بهتر صورت دی چې د یادونې وړ دی، او د دې لیاقت پکښې شته چې الله ﷻ یې د قبول دپاره التزام وکړي او په قرآن کریم کښې ورباندې صراحت وکړي.

لنډه دا چې الله ﷻ هغه چا ته چې د ګناه څخه متصلا توبه وباسي د قبول وعده ورکوي که نه نو د مرګ د ګرې پورې ټول د توبې وخت دی او توبه پکښې قبلېږي.

﴿يَتَأْتِيهَا الَّذِينَ ءَامَنُوا لَا يَحِلُّ لَكُمْ أَنْ تَرِثُوا النِّسَاءَ كَرِهًا ۖ وَلَا تَعْضُلُوهُنَّ لِتَذْهَبُوا بِبَعْضِ مَا ءَاتَيْتُمُوهُنَّ إِلَّا أَنْ يَأْتِيَنَّ بِفَاحِشَةٍ مُّبَيَّنَةٍ ۚ وَعَاشِرُوهُنَّ بِالْمَعْرُوفِ ۚ فَإِنْ كَرِهْتُمُوهُنَّ فَعَسَى أَنْ تَكْرَهُوا شَيْئًا وَجَعَلَ اللَّهُ فِيهِ خَيْرًا كَثِيرًا ۖ وَإِنْ أَرَدْتُمْ اسْتِبْدَالَ زَوْجٍ مِّمَّا كَانَ زَوْجٌ وَءَاتَيْتُمْ إِحْدَهُنَّ قِنْطَارًا فَلَا تَأْخُذُوا مِنْهُ شَيْئًا ۚ أَتَأْخُذُونَهُ بُهْتَنًا وَإِنَّمَا مُبِينًا ۖ﴾ وَكَيْفَ تَأْخُذُونَهُ وَقَدْ أَفْضَىٰ بَعْضُكُم إِلَىٰ بَعْضٍ وَأَخَذْنَ مِنْكُم مِّيثَاقًا غَلِيظًا ﴿٢٠﴾ ﴿

(۱) تفسیر ابن کثیر ج ۱ ص ۴۶۳

(۲) مسند احمد بن حنبل ج ۱۴ ص ۱۲۹

[۱۹] ای هغو کسانو چې ایمان یې راوړی دی تاسو ته حلاله نه ده چې زنانه (کونډې ښځې) په ناخوښۍ سره د میراث په توګه واخلئ. او نه درته دا جواز لري چې په خپلو ماندینو باندې د دې دپاره تنګسه ورولی چې د هغه شي څه برخه (یا ټول) ترې یوسی چې تاسو هغوی ته (د مهر په توګه) ورکړی وه.

مګر (د مهر بېرته اخستل درته په هغه وخت کې جواز لري) چې دوی (زنانه) په ښکاره بد اخلاقي سره راتګ وکړي (چې تاسو ته ښه ثابت شي).

او (ای مؤمنانو!) د خپلو ماندینو سره په معروفه (شرعي طریقې) سره ګوزاره وکړئ (په وروڼو خبرو باندې ترې مه خپه کېږي ځکه) چې که چېرې دوی نه خوښوی نو شاید چې تاسو به یو شی نه خوښوی او په هغه شي کې به درته الله ﷻ ډېر خیر (او برکت) واچوي (نو د طلاق په صورت کې به د لوی خیر څخه محروم شئ).

[۲۰] او که تاسو غواړئ چې یوه ماندینه د بلې ماندینې په ځای عوض کړئ (او هغه ناشزه هم نه وي) حال دا چې یوې د هغوی ته مو ډېر مال (په مهر کې) ورکړی وي نو د هغه څخه هیڅ شی بېرته مه اخلئ. ایا تاسو هغه (مهر بېرته) اخلئ په بهتان تړلو او په ښکاره ګناه سره؟

[۲۱] او څنګه هغه (مهر بېرته) اخلئ حال دا چې ځینو ستاسو ځینو نورو ته (په بې پردې ځای) کې پیوستون موندلی دی او دوی (ماندینو) درڅخه کلک عهد هم اخستی دی.

ارتباط

د جاهلیت په زمانه کې برسېره په دې چې زنانه وو ته په میراث کې برخه نه ورکوله کېده پخپله کونډې زنانه به هم د ترکې جزء ګڼل کېدې تا به ویل چې دوی هم د مړو پاتې شوي مالونه دي.

په تېرو شوو ایتونو کې د زنانه وو اولنی حق راژوندي کړی شو او په میراث کې ورته برخه وټاکله شوه. بیا د څه ارتباط د کبله د زناکارانو او د توبې په متعلق څه هدايات نازل کړی شوه. په دې ایتونو کې د زنانه وو دوهم حق راژوندي کېږي چې دوی په ترکه کې مه شاملوی او د یو انسان په نظر ورته وګورئ.

شان نزول

د ذکر شوو ایتونو د شان نزول په باره کې متعدد واقعات روایت شوي دي^(۱). لاندې څو مثالونه یې ولولئ:

۱- د جاهلیت په وخت کې داسې کېده چې یوه سړي به خپله میرمنه طلاقه کړه خو په هغې باندې به یې شرط کړ چې زما د اجازې څخه به غیر به بل څوک په نکاح نه اخلي. په همدې شرط

(۱) صحیح البخاري ج ۲ ص ۶۵۸، سنن ابی داؤد ج ۱ ص ۲۸۵

باندې به يې شاهدان ودرول او په اصطلاح سند به يې ليکه. نو که نوموړي طلاقي ته به څه ورکړي شوه د نکاح اجازه به يې ورته کوله او که نه نو بنسټي به په مجرد کښې عمر تېراوه^(۱).

۲- د مدينې منورې په خلکو کښې د جاهليت د زمانې څخه آن د اسلام د ابتداء پورې رواج وه چې کله به څوک مړ شو نو که د هغه مېرمنې (کونډې) به چالاکي وکړه او خپلو اقاربو ته به يې خان ورساوه نو د خپل اختيار خاونده به شوه او که د مړي کوم وارث به ورباندې څادر ورواچاوه په اصطلاح په جال کښې به يې راگيره کړه نو د هغې غريبې څخه به خپل واک د لاسه وتلی وه او د مړي وارثانو به ورسره لاندې چال چلند کاوه^(۲).

الف: يا به د مړي کوم يوه وارث په نکاح کړه خو د مهر څخه به محرومه وه.

ب: يا به د مړي وارثانو بل چا ته په نکاح ورکړه خو مهر به يې وارثانو اخست او کونډې ته به يې نه ورکاوه.

ج: يا به يې د مجرد په حال کښې ساتله او غير انساني سلوک به يې ورسره کاوه ترڅو چې يا مجبوره شي او هغه مهر، چې مړه شوې مېره ورته ورکړي وه، ترې بېرته واخلي او يا ترڅو چې مړه شي او دوی يې ميراث واخلي.

۳- ځينو خلکو به کونډه د مړي يوه ماشوم وارث ته کېنوله ترڅو به چې هغه زلمی کېده نو کونډه به يا بودی جوړه شوې وه او يا به مړه شوې وه او دوی به يې په متروکه مال باندې خپلې اچولې^(۳). د ذکر شوو بدو رواجونو او همدارنگه د نورو بدو عادتونو د رد دپاره الله ﷻ لوستلي شوي ايتونه نازل کړه.

د مطلب خلاصه

۱- يعنې: اى مؤمنانوا! تاسو ته جائزه نه ده چې کونډې بنسټي په جبر سره د مړي د متروکه مال څخه شمېرئ او اختيار ورنه کړئ چې په خپله خوښه نکاح وکړي، هغوی خو انسانان دي، په انساني کرامت باندې يې پښې مه ږدئ او خوښې او رضايت يې په نظر کښې ونيسئ. او همدارنگه په خپلو مېرمنو باندې تنگي مه راولئ چې هغوی خلعي ته مجبورې کړئ چې ستاسو د بدې گوزارې څخه د خلاصون په غرض مهر بېرته درکړي او په عوض کښې درڅخه طلاق ترلاسه کړي.

هوا که ستاسو مېرمنې بدگوزاره وې او ستاسو اطاعت يې نه کاوه او اخلاق يې د شريعت په چوکاټ باندې برابر نه وه او هر څوک پوهېده چې تجاوز د هغوی د طرف دی، نو بيا د ذکر شوي صورت پياده کول څه باک نه لري چې د مهر په بدل کښې طلاق ورکړئ او يا ورسره خلعه وکړئ.

(۱) تفسير السراج ۴ ص ۴۵۴

(۲) تفسير المعري ج ۱ ص ۴۰۸

(۳) تفسير ابن کثير ج ۱ ص ۴۶۵

النساء (۴)

۲- ای مؤمنانو! که ستاسو مېرمنې بدگوزاره وې هم تاسو د صبر او حوصلې څخه کار واخلي او بڼه گوزاره وسره وکړئ حتی الوسع مه ورسره بالمثل گوزاره کوئ او مه يې د پيسو په بدل کښې خوشې کوئ، که څه هم د هغوی د بد اخلاقي په صورت کښې په تاسو باندې څه گناه نشته.

مگر څه لري نه ده چې الله ﷻ تاسو ته د صبر ډېر اجر و نه درکړي او ډېر خیر درته پکښې واچوي چې د يو پلوه د هغوی بد اخلاقي ستاسو د بڼې رويې د تاثير لاندې راشي او بااخلاقه مېرمنې ترې جوړې شي او د بل پلوه الله ﷻ تاسو ته د همدغو بدگوزاره وو زنانه وو څخه صالح اولادونه درېه نصیب کړي چې د وخت په تېرېدو سره همدغه اولادونه ستاسو د روغې جوړې تکفل وکړي. او دا ځکه چې تاسو په خپل خیر باندې نه پوهېږئ، ممکنه ده چې تاسو ته به يوشی شر بنکاري خو هغه به درته خیر وي. لنډه دا چې د خپلو مېرمنو خوشې کولو ته په عجله سره مه وردانگئ.

۳- ای مؤمنانو! که بالفرض تاسو کلکه اراده کړې وه چې د خپلې مېرمنې په عوض که څه هم په هغې کښې څه بنکاره بد اخلاقي هم وجود ونه لري، بله جديده نکاح وکړئ نو هغې ته مو چې هر څومره ډېر مهر ورکړی وي هغه ټول ورخوشې کړئ او بېرته يې هيڅ شی مه ترلاسه کوئ. که تاسو ترې ورکړی شوی مهر بېرته واخلي نو د يوې خوا به په خپلې مېرمنې پورې څه بهتان ترې ترڅو د مهر د بېرته را نيولو دپاره بهانه جوړه کړئ چې ځکه مې ورسره خلعه وکړه چې دا (مېرمن) بنکاره بد اخلاقه ده. او د بلې خوا تاسو د بنکاره گناه متحمل شئ چې په پاک لمنې مېرمنې پورې مو تهمت وتاړه.

۴- ای مؤمنانو! په دې صورت کښې چې په مېرمنه کښې مو څه بد اخلاقي هم وجود ونه لري، ایا د مهر بېرته اخستل ستاسو د نارینتوب سره مناسبت لري؟ ایا هغه شی يې، چې ستاسو مېرمنې د هغه مسئولې وې، تاسو ته نه دی سپارلی؟

نو ستاسو څنگه وجدان مني چې د پوره استفادې څخه وروسته هم تاسو مهر بېرته اخلي؟ حال دا چې ستاسو څخه يې کلک عهد هم اخستی وه چې د نکاح په عقد کښې شاهدان موجود وه او تاسو په مېرمنتوب سره قبوله کړې وه او د هغې د حقوقو د ورکړې التزام مو کړی وه. ایا د حقوقو ورکړه همداسې وي؟ ایا دا بد عهدي نه ده؟

توضیحات

۱- احتمال لري چې په ﴿يَتَأْتِيهَا الَّذِينَ ءَامَنُوا﴾ کښې وارثانو ته خطاب وي. نو د معنی حاصل به يې دا شي چې ای د مړو وارثانو! نه تاسو ته دا حلاله ده چې کونډې ښځې د ترکې جزء وگڼئ او نه دا چې دوی د خپلې خوښې د مېړه کولو څخه منعه کړئ.

مگر په دې تفسیر سره د ﴿إِلَّا أَنْ يَأْتِيَنَّ بِفَنَاحَةٍ مُبَيَّنَةٍ﴾ تکره بې پيونده پاتې کېږي. دا ځکه چې وارثانو ته خو شريعت هيڅکله اجازه نه ورکوي چې د بد اخلاقي کونډې څخه هغه څه بېرته واخلي چې د وارثانو يوه قریب (وفات شوي مېړه) د مهر په طريقه ورکړی وي.

او دا هم محتمله ده چې ذکر شوی خطاب د ښځو خاوندانو ته متوجه وي. او دا ځکه چې په هغه

وخت کښې به چې د چا خپله مېرمن خوښه نه وه نو هغې ته به یې نه د زوجیت حقوق ورکول او نه به یې طلاقوله، ترڅو به چې یا مړه شوه او خاوند به یې میراث واخست او یا به تنگه شوه او د طلاق په بدل کښې به یې مهر بېرته ورمسترد کړ. نو الله ﷻ دواړه شقونه ناجائز وگرځول.

مگر په دې تفسیر سره په کونډو باندې د وارثانو ظلم په ایت شریف کښې مسکوت عنه پاتې کېږي. حال دا چې په هغه وخت کښې یې مخنیوي ته اشد ضرورت وه.

نوبته دا ده چې ذکر شوی خطاب ټولو مؤمنانو ته متوجه دی. اما د ایت شریف د اولنۍ ټکړې ۱۱ «أَنْ تَرِثُوا النِّسَاءَ كَرِهًا» په لحاظ سره وارثان مخاطب شوي دي، او د دوهمې ټکړې ۱۲ «وَلَا تَفْضُلُوهُنَّ» په لحاظ سره د ښځو خاوندانو ته خطاب متوجه دی. یا په بل عبارت: هر یو مؤمن د هغه ناجائز عمل څخه منعه شوی دی چې پکښې اخته وه او هر یوه ته هدایت شوی دی چې د دغسې ناجائزو اعمالو څخه ځانونه بچ وساتي.

“فَاجِشَةُ” څه معنی؟

۲- که څه هم د “فَاجِشَةُ” کلمه هغه شي ته ویل کېږي چې ډېر لوی قباحت ولري، برابره خبره ده چې وینا وي لکه پوچې خبرې، او یا فعل وي لکه زنا او داسې نور^(۱).

په دې مقام کښې ځینو مفسرینو کرامو نوموړې کلمه د زنا څخه عبارت اخستې ده^(۲)، خو ښه خبره دا ده چې عامه پېښودله شي ترڅو هغو ټولو ویناگانو او کارونو ته شامله شي چې نارینه ورباندې د خپلې ماندينې څخه زړه بدې کېږي او شریعت پرې د ناشزې لقب ږدي. نو په دې صورت کښې که نارینه هم ورسره د ناکاره گوزارې څخه کار واخلي ترڅو د مهر بېرته ورکولو ته مجبوره شي څه باک یې نشته ځکه چې دا وضعه پخپله مېرمنې په خاوند باندې تحمیل کړې ده او په حدود الله باندې یې پښې ایښې دي، لکه چې په [البقرة: ۱۲۹] ایت کښې ورته اشاره شوې ده.

د دې ایت ارشاد

۳- د ایت شریف څخه معلومېږي چې نارینه باید د خپلو ماندينو سره په وړو وړو شيانو باندې گوټې ماتې نه کړي، په اصطلاح پېشوگان ورسره ونه تلي، ترڅو چې د “فَاجِشَةُ” اندازې ته نه وي رسېدلې، چې سړی یې د تحمل حوصله ونه لري.

همدا مضمون نبي کریم ﷺ د ډېرو قولې او فعلې احادیثو په ذریعه بیان کړی دی لکه چې فرمایي: «لَا يَفْرُكُ مُؤْمِنٌ مُؤْمِنَةً إِنْ كَرِهَ مِنْهَا خُلُقًا رَضِيَ مِنْهَا آخَرًا»^(۳)، مؤمن سړی د مؤمنې ماندينې سره بفض نه کوي (ځکه چې) که د هغې یو خوی (خاصیت) یې خوښ نه شي بل به یې خوښ شي. یعنې

(۱) مفردات الرأغب ص ۲۸۷

(۲) تفسیر النار ج ۴ ص ۴۵۵

(۳) معجم مسلم ج ۱ ص ۲۷۵

باید چې په بډیو باندې یې د خپلې وسې په اندازه سترگې پټې کړي او نېکۍ یې په نظر کېښي ونیسي، او کینه ورسره ونه کړي چې خبره طلاق ته ونه رسېږي.

سوال جواب

۴- که څوک وايي چې: د غیر ناشزې ښځې څخه د طلاق په بدل کېښې مهر بېرته اخستلو ته د څه دپاره د بهتان لقب ورکړی شوی دی؟
مونږ وايو چې ترڅو د هغو خلکو مخه ونیسي چې په خپله ماندينه باندې د بد اخلاقي تېمت تړي او د مهر بېرته اخستلو بهانه جوړوي، چې دا کار هم بهتان دی او هم لویه گناه ده. د جاهليت په زمانه کې به په زنانه وو باندې همداسې تېمتونه لگول کېده.^(۱)

افضاء څه معنی؟

۵- د ﴿أَفْضَى﴾ کلمه اصلاً د "فَضَا" څخه اشتقاق شوې ده، فضا هغه پراخه میدان ته وايي چې هيڅ حائل او پرده پکې نه وي. نو د معنی حاصل یې داسې کېږي چې: ای موټمانو! څنگه ستاسو نفس مني چې د خپلې مېرمنې څخه ورکړی شوی مهر بېرته اخلي حال دا چې تاسو دواړو په داسې فضا کېښې سره ملاقات کړی دی چې په منځکې مو هيڅ پرده او حائل نه وه تردې چې یو د بل دپاره مو د لباس او جامو حیثیت درلود؟ ایا د دغې کلکې اندیوالۍ څخه وروسته هم مهر بېرته په بهانو اخلي؟ ایا دا ډېره ناخواني نه ده؟

مسئله

۶- ابو حنیفه رحمه الله د ﴿أَفْضَى﴾ لغوي معنی ته کتلي دي چې د صحیحه خلوة څخه وروسته هم مطلقې ته ټول مهر لازم گڼي که څه هم د دواړو په منځکې جنسي ارتباط صورت نه وي نیولی.^(۲)
صحیحه خلوة دې ته وايي^(۳) چې ماندينه او خاوند دواړه په داسې ځای کېښې سره ملاقات وکړي چې هلته نه شرعي مانع موجود وي لکه حیض، نفاس، فرضي روژه او داسې نور، او نه حسې مانع موجودیت ولري لکه سخته ناجوړي او داسې نور. بالاخره نه هلته طبعي مانع وجود ولري لکه د لویي لارې سر او یا بیابان، چې څه پرده او حجاب نه وي.

﴿وَلَا تَنْكِحُوا مَا نَكَحَ آبَاؤُكُمْ مِنَ النِّسَاءِ إِلَّا مَا قَدْ سَلَفَ إِنَّهُ كَانَ فَحِشَةً وَمَقْتًا وَسَاءَ سَبِيلًا﴾ ۱۱

(۱) تفسیر ابي السعود ج ۲ ص ۱۵۹

(۲) احکام القرآن للجصاص ج ۲ ص ۱۱۱

(۳) بدائع الصنائع ج ۲ ص ۲۹۲

وَحَلَلْتُمْ وَبَنَاتُ الْأَخِ وَبَنَاتُ الْأَخْتِ وَأُمَّهَاتُكُمُ الَّتِي أَرْضَعْنَكُمْ وَأَخَوَاتُكُمُ
مِنَ الرِّضَاعَةِ وَأُمَّهَاتُ نِسَائِكُمْ وَرَبِّبُكُمُ الَّتِي فِي حُجُورِكُمْ مِنْ نِسَائِكُمُ الَّتِي
دَخَلْتُمْ بِهِنَّ فَإِنْ لَمْ تَكُونُوا دَخَلْتُمْ بِهِنَّ فَلَا جُنَاحَ عَلَيْكُمْ وَحَلَّلَ أَبْنَاءُكُمْ
الَّذِينَ مِنْ أَصْلَابِكُمْ وَأَنْ تَجْمَعُوا بَيْنَ الْأُخْتَيْنِ إِلَّا مَا قَدْ سَلَفَ إِنَّ اللَّهَ كَانَ
غَفُورًا رَحِيمًا ﴿٢٢﴾

[۲۲] او د زنانه وو څخه هغه زنانه مه په نکاح کوي چې ستاسو پلرونو په نکاح کړي وي (چې
یا کونډې شي او یا یې طلاقې کړي) مگر هغه چې یقیناً پخوا تهرې شوې دي (په هغوی باندې
نه نیول کېږي).

بې شکه دا ډېر بد کار دی. او د بغض کار دی او د لارې د حیثه ډېر کرغېړن کار دی.
[۲۳] (ای مومنانو!) په تاسو باندې خپلې میندې حرامې کړې شوي دي او خپلې لورګانې (هم)
او خپلې خویندې (هم) او د خپلو پلرونو خویندې (هم) او د خپلو میندو خویندې (هم) او د خپل
ورور لورګانې (ورېرې هم) او د خپلې خور لورګانې (خورزې هم) او ستاسو هغه میندې (هم) چې
تاسو ته یې تی درکړې وي او ستاسو (هغه) خویندې (هم) چې د تي رودلو د کبله (ستاسو خورګانې
جوړې شوې وي).

او ستاسو د ماندینو میندې (خوانې ګانې هم) او ستاسو هغه پرکتیانې (هم) چې ستاسو په
غېږو کېنې پاللي کېږي (خو چې) ستاسو د هغو ماندینو څخه (زېږېدلې وي) چې تاسو د هغوی سره
جنسي ارتباط نیولی وي. نو که چرته نه یاست چې د هغوی سره مو جنسي ارتباط نیولی وي نو په
تاسو باندې (د هغوی په نکاح کولو کېنې) څه باک نشته.

او (په تاسو باندې) د خپلو هغو زامنو حلالې کړې شوې (ماندینې حرامې کړې شوې دي) چې
هغوی ستاسو د شاګانو څخه دي (چې یا رضعي وي او یا نسبي، نه په زوی توب نیولې شوې).
او (دا خبره هم درې باندې حرامه ګرځولې شوې ده) چې تاسو دوه خویندې جمه کړې مګر هغه
چې یقیناً پخوا تهرې شوې دي (په هغوی باندې نه نیولی کېږي). بې شکه الله ﷻ بېښونکی
مهربان دی.

ارتباط

د ذکر شوو ایتونو ارتباط د نژدې ایتونو سره دا دی چې هلته د دې خبرې یادونه شوې وه چې
څوک د خپلې مېرمنې په عوض وغواړي چې بله زنانه په نکاح واخلي خو د دې خبرې یادونه نه وه

شوي چې بله زنانه بايد د کومو-کومو زنانه وو د جملې څخه وي؟ همدارنگه الله ﷻ په تېرو شوو ايتونو کښې اجازه وکړه چې يو سړی تر څلورو ماندينو پورې درلودلی شي خو دا نه وه واضحه شوې چې دغه څلور ماندينې بايد د کومو-کومو زنانه څخه پوره کړي شي؟ په دغو ايتونو کښې همدا موضوع ښه شرحه شوې ده چې کومې زنانه حلالې دي او کومې حرامې.

شان نزول

يوه ورځې ابو قيس ؓ وفات شو او د ده زوی (قيس) غوښتل چې د خپل پلار په ماندينه باندې نکاح وکړي (چې د ده مياره کېده). نو هغې ورته وويلې چې ما خو ته د زوی په شان گڼلې او ته په قوم کښې صالح سړی يې خو زه به د نبی کریم ﷺ سره مشوره وکړم چې هغه راته څه امر کوي. نو نبی کریم ﷺ ورته وفرمايل چې: «ارْجِعِي إِلَى بَيْتِكَ»^(۱) ته خپل کور ته لاړه شه. يعنې ترڅو چې الله ﷻ ستا په باره کښې فيصله وکړي، نو همدغه ايت شريف نازل شو.

د مطلب خلاصه

يعنې اې مؤمنانو! تاسو د ښځو څخه هغه ښځې مه په نکاح کوئ چې هغوی ستاسو پلرونو په نکاح کړي وي، که څه هم واده کړې يې لا نه وي چې کونډې پاتې شي، او يا ستاسو پلرونو طلاقې کړې وي. هو! د نن څخه پخوا مو چې د پلرونو ماندينې په نکاح کړې دي په هغوی باندې نه نيولی کېږئ خو په راتلونکي کښې پام کوئ چې دغه ناوړه او قبيح عمل ته ورنژدې نه شئ ځکه چې دا کار عقلاً، عادتاً او بالاخره طبعاً هم قبيح دی او دا دی اوس شرعاً هم قبيح وگرځول شو. اې مؤمنانو! د دې پاره چې تاسو ته د نکاح په هکله جائزې او ناجائزې ښځې څرگندې شي نو لاندې شرحې ته متوجه شئ:

۱- لکه څنگه چې په تاسو باندې د ميارې نکاح حرامه ده همدارنگه مورگانې هم درباندي حرامې دي.

۲- لورگانې درته جواز نه لري.

۳- خورگانې درته روا نه دي، سکه وي او يا ناسکه، لکه مورنۍ خور يا پلارنۍ خور.

۴- د پلرونو مختلفې خویندې هم درباندي حرامې دي.

۵- د مورگانو درې واړه ډوله خویندې هم درته جائزې نه دي.

۶- د سکه او ناسکه وروڼو لورگانې درباندي حرامې کړي شوي دي.

۷- د مختلفو خویندو لورگانې هم همداسې وگڼئ.

۸- هغه مورگانې هم په نکاح نه شئ اخستلی چې هغوی درته تې درکړي وي.

(۱) اسباب النزول للواحدی ص ۹۸

۹- همدارنگه د رضاعي (د تي) مختلفې خويندې هم وگنئ.

۱۰- په تاسو باندې خپلې خواښې حرامې دي.

۱۱- د پرکتیو نکاح کول هم درته جواز نه لري. ایا ستاسو طبائع به دوی څنگه ومني حال دا چې هغوی ستاسو د خپلو اولادونو غوندې ستاسو د پالنې لاندې ژوند کوي؟.

هوا! د پرکتیو سره د نکاح په تحریم کېنې دا شرط ده چې د هغوی مور مو واده کړې وي که نه نو باک یې نشته یوازې نکاح ترل ورباندې څه موثریت نه لري.

۱۲- تاسو ته خپل انګورګانې هم ناجائزې دي البته د هغو زامنو ښځې چې هغوی مو حقیقتاً زامن دي، برابره خبره ده چې نسبي زامن مو وي او که رضعي. مګر د هغو خلکو ښځې ورباندې حرامې نه دي چې ستاسو حقیقتاً زامن نه وي خو په زوی ولې باندې مو نیولي وي.

۱۳- دا خبره هم په تاسو باندې حرامه کړې شوې ده چې دوه خويندې (هر ډول خويندې چې وي) په نکاح کېنې یو ځای کړئ چې دواړه په یوه زمانه کېنې ستاسو منکوحې جوړې شي.

هوا! که د نن څخه پخوا مو دغه کار کړی وي په هغه باندې مو الله ﷻ نه نیسي ځکه چې یقیناً الله ﷻ ښونکی مهربان دی چې د ښښې د کبله یې په تېرو شوو چارو باندې ونه نیولې او د مهربانۍ د مخې یې درته په آینده کېنې لاره صافه کړه او روا او ناروا ښځې یې درته شرحه کړې.

توضیحات

۱- هره یوه ښځه چې د چا پلار په نکاح واخلي که څه هم جنسي ارتباط یې ورسره نه وي نیولی، په اصطلاح واده کړې یې نه وي، نو په زوی باندې هغه حرامه ده چې پلار یې یا وفات شي او یا ذکر شوې ښځې ته طلاق ورکړي. دا حکم اجماعي دی او څوک پکېنې مخالف نشته^(۱)، الله ﷻ د ذکر شوي حکم د زیات تاکید په بنا لاندې درې وجې هم نازلې کړې:

الف: دا کار فاحشه کار دی. یعنې هر هوښیار سړی ورباندې پوهېږي چې د پلار اهانت پکېنې نغښتی دی.

ب: دا کار مقت دی. یعنې په غضب باندې د ککړېدلو موجب دی، د همدې کبله به د جاهلیت په زمانه کېنې د دغې ډول نکاح کوونکي ته "مقتی" (په غضب باندې ککړ) لقب ورکول کېده^(۲).

ج: دا ناکاره طریقه ده چې د سلیم طبیعت خاوندان ورباندې د جاهلیت په زمانه کېنې هم نه تلل، چې میاره به ورته د مور غوندې ښکارېده.

په دې ټولو باندې د پاسه الله ﷻ ترې په ﴿وَلَا تَنْكِحُوا﴾ سره منع کړې ده، نو اوس پکېنې څلور فباحته (عقلي، عادي، طبعي، شرعي) تحقق مومي.

(۱) تفسیر ابن کثیر ج ۱ ص ۴۶۸

(۲) تفسیر الفاسي ج ۵ ص ۸۴

د حرامو بنځو ډولونه او گروپونه

۲- حرامې بنځې په دوه ډوله دي: ابدې حرامې او موقتې حرامې. ابدې حرامې بنځې د سپونو په اعتبار سره درې گروپونه لري: نسبي حرامې، رضاعي حرامې، صهري (خيښي) حرامې چې په لاندې کړنډو کښې شرحه شوي دي:

نسبي حرامې بنځې

۳- نسبي حرامې بنځې لاندې اوه گروپونه لري:

الف: مورگانې حرامې دي. په دې گروپ کښې ټولې نياگانې هم شاملې دي، د پلار د طرفه وي او که د مور د طرفه، لري وي او که نژدې.

ب: لورگانې حرامې دي. چې ټولو لمسيانو ته شاملې دي که د لور د طرفه وي او که د زوی.

ج: ټولې خورگانې حرامې دي. سکه وي او که ناسکه، لکه پلارنۍ، خور يا مورنۍ، خور دي.

د: د پلار هر ډول خویندې (سکه وي او که ناسکه) حرامې دي. همدارنگه د نيکه خویندې، د غور نيکه خویندې او پسې ورپورته ټولې حرامې دي.

ه: د مور هر ډول خویندې (سکه وي او که ناسکه) حرامې دي. همدارنگه د نيا، غورې نيا او پسې ورپورته نياگانو خویندې پکښې ټولې شاملې دي.

و: د هر ډول وروڼو (سکه وي او که ناسکه) لورگانې حرامې دي. همدارنگه د وروڼو لمسی او کپوسی او پسې ورپورته ټولې حرامې دي.

ز: د هر ډول خویندو (سکه وي او که ناسکه) لورگانې حرامې دي، د دوی لمسی او کپوسی او پسې ورپورته هم د خورزو څخه کمې نه دي.

رضاعي حرامې بنځې

۴- ذکر شوي اوه گروپه زنانه لکه څنگه چې د نسب په اعتبار سره په سري باندې حرامې گرځولي شوې دي همدارنگه دوی ټولې د رضاع (تي رودلو) په ذریعه هم حرامې دي.

سوال جواب

۵- که څوک وايي چې: په ايت شريف کښې خو د رضاع (تي رودلو) د کبله صرف دوه گروپونه حرام ښودلي شوي دي چې رضي مورگانې او رضي خویندې دي، نو په څه دليل باندې تاسو ذکر شوي اوه واړه گروپونه د رضاع په سبب باندې هم حرام وښودل؟

مونږ وايو چې:

الف: الله ﷻ تي ورکوونکې بنځې د "أُمَّهَات" په نامه يادې کړې او د هغوی لورگانو ته يې د "أَخَوَات" لقب ورکړی دی، لکه څنگه چې دغه دواړه لقبونه په رضاع سره اثبات ته ورسېده نو

همدارنگه په رضاع سره د غمات، خالات، بنات الأخ، بنات الأخت القاب هم بلاشاره په ثبوت رسېږي نو ذکر شوي دواړه لقبونه د مثال په توګه ذکر شوي دي، نه د حصر په توګه.

ب. همدغه مضمون نبي کریم ﷺ په ښه توګه تمثيل کړی دی چې فرمایي: «يَحْرُمُ مِنَ الرِّضَاعِ مَا يَحْرُمُ مِنَ النَّسَبِ»^(۱) يعني: د رضاع د کبله ټولې هغه ښځې حرامېږي کومې چې د نسب د کبله حرامې ګرځي.

د رضاع په هکله څو مسائل

۶- که څه هم د رضاع په باره کېنې د فقهي کتابونو مکمل بحث کړی دی او مونږ يې دلته ليکلر ته اړتيا نه وینو مګر لاندې څو مسائل د مثال په توګه ترې رانقلوو^(۲):

الف: د تي رودل په هغه وخت کېنې د تحریم موجب ګرځي چې په خپله موده کېنې تحقق ومومي. د تي ورکولو د شرعي مودې اندازه د [البقرة: ۲۳۳] ایت لاندې شرحه شوې ده.

ب: د تي رودل په تحریم کېنې لږ او ډېر فرق نه لري، یو ځل کښول هم تحریم راولي.

ج: په تحریم کېنې د زنانه وو شوده موثر دي، که یو ماشوم تی ونه روي او په کاشوغه یا پیاله نوموړي شوده وځوري هم تحریم ورباندې راځي.

د: د پیغلې زنانه شوده هم تحریم واقع کوي.

ه: د زنانه وو د تیونو څخه چې بیرون شي په هغه باندې تحریم واقع کېږي، که څه هم زیرې اوبه وي او د شودو شکل ونه لري. نو په کار دي چې هره زړه بوډی پام وکړي او د خپلو زېږو اوبو په ذریعه سره خپل لمسیان ونه ترې، او که یې وترې نو باید چې په یاد یې ولري.

صهري (خېنې) حرامې ښځې

۷- د هغو زنانه وو، چې د خېنې په سلسله په سړي باندې حرامې ګرځي، ډولونه دا دي:

الف: په هر چا باندې خپله خواښې (د ماندینې مور) په ابدې توګه حرامه ده، برابره خبره ده چې خپله ماندینه یې واده کړې وي او که نه (جنسي ارتباط یې ورسره نیولی وي او که نه). همدارنگه دا حکم د خپلې ماندینې د نیا، غورې نیا او نورو نیاګانو هم دی.

ب: په هر سړي باندې د خپلې ماندینې لور هم ابدې حرامه ګرځي خو په دې شرط چې خپله ماندینه یې واده کړې وي او ذکر شوی ارتباط یې ورسره قائم کړی وي. او که نه نو په محض نکاح کولو سره ورباندې نه حرامېږي. او دا حکم د خپلې ماندینې لمسیو او کړوسیو ته هم شامل دی.

ج: خپله انګور (د زوی ماندینه) هم په سړي باندې ابدې حرامه ده، نو د زوی په وفات یا طلاق

(۱) صحیح البخاري ج ۱ ص ۳۶۰

(۲) فتح القدیر علی الهدایه ج ۳ ص ۳۰۴؛ بدائع الصنائع فی ترتیب الشرائع ج ۴ ص ۱

سره ورته نه حلاله پري، برابره خبره ده چې نوموړي زوی نسبي وي او که رضعي. همدارنگه دا حکم د لمسیانو او کړوسیانو د ماندینو هم دی. د پلار منکوحه هم په سړي باندې په ابدې توګه حرامه ده، همدارنگه د نیکونو او غورو نیکونو منکوحې هم درواخلي، دلته صرف نکاح حراموونکې جوړه پري، د جنسي ارتباط نیول پکښې شرط نه دي.^۱

سوال جواب

۸- که څوک وايي چې په ایت شریف کښې خو د ماندینې د لور (پرګتۍ) نکاح په دوه شیانو مشروطه ګرځولې شوې ده، چې یو دخول (جنسي ارتباط نیول) دي، بل دا چې هغوی د پلندر په عاقله کښې شاملې وي. حال دا چې تاسو صرف د جنسي ارتباط شرط ذکر کړ او بس؟ مونږ وایو چې: د ﴿فِي حُجُورِكُمْ﴾ ټکی د قید په لحاظ نه دی ذکر شوی بلکې د عادت په لحاظ پکښې زیات شوی دی او مسلمانان په غوږ وهلی شوي دي چې تاسو ته په کار دي چې خپلې پرګتیانې د خپلو اولادونو څخه کمې ونه ګنئ او په روزنه کښې یې زیات کوښښ وکړئ. د همدې کبله د نکاح د جواز په صورت کښې یوازې عدم دخول ذکر شوی دی چې: ﴿فَإِنْ لَمْ تَكُونُوا دَخَلْتُمْ بِهِنَّ فَلَا جُنَاحَ عَلَيْكُمْ﴾، او داسې: ﴿فَإِنْ لَمْ تَكُونُوا دَخَلْتُمْ بِهِنَّ وَلَمْ تَكُنْ فِي حُجُورِكُمْ فَلَا جُنَاحَ عَلَيْكُمْ﴾ نه دي نازل شوي.

یادونه

۹- لکه څنګه چې په نکاح سره ذکر شوي څلور واړه ګرېونه د ابد په توګه حرام ګرځي همدارنگه د ابو حنیفه رحمه الله په نزد په زنا سره هم نوموړی تحریم صورت نیسي. د زیات تفصیل دپاره دې د فقهي کتابونو ته مراجعه وکړئ شي.^۲

موقتي حرامې ښځې

۱۰- موقتي حرامې ښځې صرف دوه ګروپه دي، لومړی ګروپ یې دا دی چې د یوه سړي په نکاح او یا د نکاح په عدت کښې یوه ښځه موجودیت ولري نو هغه ته جائزه نه ده چې د هغې خور په نکاح سره واخلي. یا په بل عبارت: د خپلې ماندینې د ژونده پورې سړي ته د خپلې ښځې نکاح کول روا نه دي او نه ورته د هغې په عدت کښې دا کار جواز لري. همدارنگه چا ته جواز نه لري چې عمه د ورېرې سره یو ځای کړي او یا خاله د خورزې سره جمعه کړي. په دې باره کښې د صحابه وو کرامو څخه یوه عمومي قاعده روایت شوې ده^۳ هغه دا چې:

۱) روح المعاني ج ۴ ص ۲۴۶

۲) کتاب الفقه علی المذاهب الاربعه ج ۴ ص ۶۳

۳) تفسیر القرطبي ج ۵ ص ۱۲۶

هغه دواړه ښځې يوه سړي ته په يو وخت کېنې په نکاح کېنې جمه کول جواز نه لري چې که د هغوی دواړو څخه هره يوه ښځه بالفرض نارينه وگنله شي نو هغه بله ورباندې حرامه گرځي. مثلاً که د دوه خویندو څخه يوه نارينه فرض کړي شي نو د هغې بلې به ورور جوړ شي چې ورور ته د خور نکاح کول جواز نه لري.

که ذکر شوی تحریم د يوې ښځې په نارينه فرضولو باندې متحقق کېده خو د بلې ښځې په فرضولو باندې نه متحقق کېده، نو په دې تقدير جائزه ده چې دواړه د يوه سړي په نکاح کېنې جمعه شي.

د همدې کبله يوه سړي ته روا ده چې مياره او بنزی دواړه په نکاح کېنې جمه کړي. او دا ځکه چې که بنزی نارينه فرض کړي شي نو مياره ورته جائزه نه جوړېږي ځکه چې د پلار ماندينه يې ده. اما که مياره نارينه فرض کړه شي نو د بنزی نکاح کول ورته څه ممانعت نه لري^(۱)، په محرماتو کېنې نه شاملېږي.

يوه پوښتنه او د هغې جواب

۱۱- که څوک وايي چې: په دې کېنې څه حکمت دی چې الله ﷻ د ذکر شوو گروپونو څخه صرف د دوه گروپونو د تحریم په بيان کېنې د ﴿إِلَّا مَا قَدْ سَلَفَ﴾ جمله اضافه کړه او بس، چې يو گروپ د پلار د منکوحې دي او بل گروپ د دوه خویندو په نکاح کېنې جمه کول دي؟
مونږ وايو چې: دغه دواړه ډولونه نکاح گانې د ايت د نزول په وخت پورې په خلکو کېنې رواج وې که څه هم ځينو هوښيارو خلکو ورته په ښه نظر نه کتل.

سوال جواب

۱۲- که څوک وايي چې: قانون خو په تېرې شوې واقعه باندې موثر نه واقع کېږي نو د ذکرې شوې جملې په نازلولو کېنې څه حکمت وه؟
مونږ وايو چې: که څه هم د همدې سوال دپاره مفسرينو کرامو تقريباً شپږ جوابونه ليکلي دي^(۲)، مگر مونږ ته داسې ښکاري لکه څنگه به چې د کعبې د بدلون په وخت کېنې منافقانو مؤمنانو ته شکونه وراچول چې ستاسو پخواني لمونځونه ضائع شوه نو الله ﷻ وفرمايل چې: ﴿وَمَا كَانَ اللَّهُ لِيُضَيِّعَ إِيمَانَكُمْ﴾ [البقرة: ۱۴۳] يعنې: او الله ﷻ داسې نه دی چې ستاسو ايمان (لمونځونه) ضائع کړي چې بيت المقدس ته مو اداء کړي دي.
همدارنگه به منافقانو په دې مقام کېنې هم ذکره شوې شبه راپورته کړې وي او يا به يې د راپورته

(۱) شرح فتح القدیر ج ۳ ص ۱۲۶

(۲) تفسیر زاد السیر ج ۲ ص ۱۰۳: تفسیر الکشاف ج ۱ ص ۴۹۳

کولو خطر، و نه نو الله ﷻ د دواړو سره وفرمايل چې: ﴿إِلَّا مَا قَدْ سَلَفَ﴾ يعنې: مگر هغه چې پخواني شوي دي په هغو باندې نه نيول کېږي.

ترڅو د يو پلوه د مسلمانانو تشويش د منځه يوسي او د منافقانو دسيسې شنلې کړي او د بله پلوه هغه اولادونه چې په ذکر و شوو ډولونو باندې تولد شوي وه او ژوندي وه، د حراميانو په نامه ياد نه شي، او بالاخره د ميراث څخه محروم ونه گڼل شي.

د موقتو حرامو پنځو دوهم گروپ

۱۳- د موقتو حرامو پنځو دوهم گروپ په [النساء: ۲۴] ايت ﴿وَالْمُحْصَنَاتُ﴾ الآية کښې راروان دي چې نه هملته به ان شاء الله تعالی توضيح شي.

څلورمه سپاره د الله ﷻ په توفيق ختمه شوه

۱۳۷۲/۸/۱۹ هـ ش نېټه، د چهارشنبې ورځ، تقريباً ۸ بجې

وَالْمُحْصَنَاتُ مِنَ النِّسَاءِ إِلَّا مَا مَلَكَتْ أَيْمَانُكُمْ كِتَابَ اللَّهِ عَلَيْكُمْ وَأُجَلَ لَكُمْ
مِمَّا وَرَاءَ ذَلِكَ أَنْ تَبْتَغُوا بِأَمْوَالِكُمْ مُحْصِنِينَ غَيْرَ مُسْفِحِينَ^۱ فَمَا اسْتَمْتَعْتُمْ بِهِ
مِنْهُنَّ فَقَاتُوهُنَّ أَجُورَهُنَّ فَرِيضَةً وَلَا جُنَاحَ عَلَيْكُمْ فِيمَا تَرَاضَيْتُمْ بِهِ مِنْ بَعْدِ
الْفَرِيضَةِ إِنْ أَلَّهَ كَانَ عَلِيمًا حَكِيمًا ﴿۲۴﴾

[۲۴] او (په تاسو باندې) د بنځو څخه مېړه دارې بنځې (حرامې کړې شوي دي) مگر هغه
وینځې (درباندې حرامې نه دي) چې ستاسو ښي لاسونه یې مالکان شوي وي، په تاسو باندې (لازم
کړې شوي دي) د الله ﷻ لازم کول.

او تاسو ته په غیر د دغو (ذکر شوو حرامو بنځو) څخه (ټولې بنځې) حلالې کړې شوي دي. خو
چې په خپلو مالونو باندې یې (د نکاح) مطالبه وکړئ (مهر وټاکئ او ایجاب او قبول د شاهدانو په
وړاندې ترسره کړئ). په داسې حال کې چې تاسو (په دوامداره توګه) د خپل عفت ساتونکي
یا ست، نه شهوت پرستي کوونکي.

نو د (نوموړو) بنځو د جملې څخه چې تاسو په هرې یوې باندې څه نفعه واخستله (چې یا مو ورسره
جنسي ارتباط ونیوه او یا مو ورسره صحیحه خلوت وکړ) نو هغوی ته خپلې اجورې (مهرونه) ورکړئ
(اګر که سمديستي طلاق ورکړئ او نوره استفاده ترې ونه کړئ). دا مهرونه په تاسو باندې فرض
ګرځول شوي، فرض ګرځول.

او په تاسو باندې په دې کې څه ګناه نشته چې د مهر د ټاکنې څخه وروسته دواړه جانب
درباندې راضي شي (چې یا یې کم کړئ او یا یې زیات).
بې شکه الله ﷻ پوه دی (او) د حکمت خاوند دی (د تحریم او تحلیل چوکاټ یې په پوهه او
حکمت ولاړ دی).

شان نزول

د ابو سعید الخدری ؓ څخه روایت دی چې مونږ د اوطاس په غزا کې څه زنانه د بندیانو په
حیث ونيولې چې زمونږ وینځې وګرځېدلې، نو مونږ د دې څخه کرکه کوله چې جنسي ارتباط
ورسره ونیسو، او دا ځکه چې هغوی په کفرستان کې مېړونه درلوده. د نبی کریم ﷺ څخه مو په
دې باره کې پوښتنه وکړه نو ذکر شوی ایت شریف نازل شو، چې جنسي ارتباط یې درته جائز دی
خو «إِذَا انْقَضَتْ عِدَّتُهُنَّ»^۱ کله چې د دوی عدت تېر شي. د دوی عدت صرف یو حیض دی.

^۱ مجمع سلج ۱ ص ۴۷۰

د مطلب خلاصه

۱- يعنې د موقتو حرامو ښځو دوهم گروپ مېړونې زنانه دي چې يا د بل چا د نکاح لاندې وي او يا د بل چا په عدت کې وي. نو ترڅو پورې چې د بل چا د نکاح او عدت څخه نه وي فارغې شوې تاسو ته د دوی نکاح جواز نه لري. مگر د وينځو په باره کې دا قيد نشته، البته هغه وينځې چې هغوی په دار الحرب کې مېړونه لري او ستاسو د ملکيت لاندې راشي، نو دغه ډول وينځې خپل اصل مالک ته جائزې دي چې د يوه حيض څخه وروسته ورسره جنسي ارتباط ونيسي، همدارنگه دا هم روا ده چې بل کوم يو مسلمان يې په نکاح باندې واخلي.

د زنانه وو ذکر شوي حرام گروپونه ټول د الله ﷻ د پلوه په تاسو حرام کړي شوي دي نو تاسو ته په کار دي چې په کلکه پرې عمل وکړئ.

۲- د نوموړو حرامو گروپونو څخه په غير نورې ټولې زنانه تاسو ته جائزې دي چې ترڅلور پورې په نکاح واخلي او مېړونه ورته ومنی.

نو څرنگه چې ستاسو دپاره ستاسو مالونه د ژوند قيام گنلي کېږي او دنيا او آخرت ورباندې گټلې شي، نو تاسو ته په کار دي چې په خپلو مالونو باندې خپل عفت او پاک لمني حاصله کړئ، هسې نه چې مطلب مو پکې يوازې او يوازې د خپلو شهوتونو سرول وي او بس.

نو د کومو ماندينو څخه چې تاسو حقيقتاً يا حکماً استفاده وکړه چې يا ورسره جنسي ارتباط ونيسي او يا ورسره په داسې موقع کې خلوت وکړئ چې د جنسي ارتباط څه موانع موجود نه وي، نو هغوی ته منلي شوي ټول مېړونه ورکړئ.

۳- هو! په دې کې درې څه باک نشته چې د مېړونو د مقررو څخه وروسته دواړه جانب په څه شي باندې راضي شي چې يا ورباندې څه نور هم وراضافه کړئ او يا ترې څه کم کړئ.

۴- بې شکه الله ﷻ پوه دی، نو د زنانه وو د تحریم او تحليل په باره کې يې چې څه حدود نازل کړي دي په هغو کې يې ستاسو ټول ضروريات او کره وړه د نظره نه دي ويستلي. او هم د حکمت څښتن دی، که حدود يې نه وي ټاکلي نو هرو مرو به ستاسو ژوند تريخ شوی او گډوډي به درمنځته شوې وي.

توضیحات

۱- د "المُحْصَنَات" کلمه اصلاً د "جُصْن" څخه اخستله شوې ده، "جُصْن" هغه مضبوط، قوي کلي ته وايي چې دښمن ورباندې د ورپورته کېدلو توان نه لري. او "إِخْصَان" همدغې مضبوط کلي ته د ورننوتلو يا ورننويستلو څخه عبارت دی.

په قرآن کریم لاندې څلور شيان (نکاح، عفت، حریت، اسلام) د مضبوطو کلاگانو سره تشبیه شوي دي چې تفصيل يې دا دی:

الف: مېروېښو ښځو ته "مُحْصَنَات" وايي ځکه چې دوی خپلو مېروونو د خلکو د نظره ساتلي دي او څوک نه شي کولی چې د نکاح کولو تمه ورته وکړي او نه دوی د بل چا د نکاح خیال کولی شي. ته به وايې چې په قوي کلا کېښې بنديانې دي او د کلا کنجې يې د مېروونو په لاس ده.

ب: هغه سړي ته هم "مُحْصِن" ويل کېږي چې هغه په نکاح کولو باندې خپل عفت او پاک لمني ساتي او هم د خپل نسل حفاظت يې په نظر کېښې وي. د همدې معنی په مقابل کېښې "مُتَفِج" استعمال مومي. "مُتَفِج" هغه چا ته وايي چې هغه خپلې اوبه (مني) ضائع کوي، نه د خپل عفت خیال ساتي او نه د راتلونکي نسل غم کوي بلکې مطلب يې فقط شهوت پرستي وي او بس. په "مُحْصِنِينَ غَيْرَ مُتَفِجِينَ" کېښې همدغې معنی ته اشاره ده.

ج: په حریت باندې هم بنيادم د بل چا د غلامۍ څخه ازادېږي، ته به وايې چې کور يې په مضبوط کلي کېښې دی چې هيڅوک يې د تسلط لاندې نه شي راوستلی. همدا معنی د راتلونکي ايت په "أَنْ يَنْكِحَ الْمُحْصَنَاتِ" کېښې مطلب ده.

د: د ټولو څخه لوړ او دنگ کلی اسلام دی چې سړی پرې د هر ډول غلامۍ څخه نجات پيدا کوي. همدا معنی د راتلونکي ايت په "فَإِذَا أَحْصَيْنَ" کېښې راروانه ده چې لږ وروسته به ان شاء الله تعالیٰ ښه واضحه شي.

په دې مقام کېښې د "حِصْن" اولنۍ معنی مراده ده، د همدې کبله په "وَالْمُحْصَنَاتُ مِنَ النِّسَاءِ" کېښې د "مِنْ النِّسَاءِ" کلمات اضافه نازل شوي دي، ترڅو کافرو مېروېښو ښځو ته هم شامل شي. نو د معنی حاصل يې داسې کېږي چې: په تاسو باندې د مېروېښو ښځو نکاح کول حرام ګرځول شوي دي که څه هم هغوی (کتابيانې کافرې وي)، مګر د وينځو نکاح درته حلاله ده که څه هم د هغوی مېرونه په دار الحرب کېښې ژوندي وي.

سوال جواب

۲- که څوک وايي چې: په ذکر شوي تقدير سره خو د صحابه وو کرامو څه اشتباه په ايت شريف باندې نه جوابېږي ځکه چې دوی ته د يميني ملک په بنا په جنسي ارتباط کېښې اشتباه پېښه شوې وه، نه په نکاحي ملک کېښې، لکه چې ذکر شوی شان نزول ورباندې دلالت کوي؟

مونږ وايو چې: ايت شريف ذکره شوې اشتباه په دلالة النص سره جواب کړې ده. او دا ځکه کله چې د مېروېښو وينځو څخه په نکاحي ملک سره استفاده روا وګرځوله شوه نو د وينځو مالکانو ته خو ترې په يميني ملک سره په طريق اولی استفاده جائزه ده. ځکه چې دوی خو نکاح ته ضرورت نه لري او د قري ملک خاوندان دي.

د حرامو ښځو ګروپونه لږ دي

۳- څرنگه چې د هغو ښځو ګروپونه لږ دي چې د هغوی نکاح کول په سړي باندې حرام دي او د

حلالو بنځو گروپونه ډېر دي، نو الله ﷻ حرام گروپونه په مشخصه توگه بيان كړه او حلالو گروپونو ته يې په ﴿وَأَجَلٌ لَّكُمْ مَا وَرَاءَ ذَلِكَ﴾ سره اشاره وكړه چې د بيان او ضبط ډېره موثره طريقه ده. يعنې تاسو ته د ذكر شوو حرامو گروپونو څخه په غير نور ټول گروپونه حلال كړي شوي دي. خو بايد لاندې څو نكاح ته په نظر كېنې ونيول شي:

الف: كه څه هم په لوستلو شوو ايتونو كېنې د حرامو بنځو لاندې څوارلس گروپونه په عبارة النص سره ذكر شوي دي:

- ۱- مورگانې ۲- لورگانې ۳- خورگانې ۴- د پلار خورگانې ۵- د مور خورگانې ۶- ورېرې ۷- خورزې ۸- رضعي مورگانې ۹- رضعي خورگانې ۱۰- خواښې گانې ۱۱- پرگتې گانې ۱۲- انگورگانې ۱۳- د دوه خوياندو جمعه كول ۱۴- مروښې بنځې.

مگر په دلالة النص، احاديثو او بالاخره د امت په اجماع سره څه نورې زنانه هم په نوموړو حرامو گروپونو كېنې شاملې دي چې مونږ ورته د ايتونو په توضيحاتو كېنې اشارې كړې دي او تفصيل يې د فقهي په كتابونو كېنې ذكر دی. لكه نياگانې او غورې نياگانې، يا لكه لمسی، كړوسی او داسې نورې.

ب: د ځينو نصوصو په بناء او د ځينو عوارضو د كبله د زنانه وو څخه نور گروپونه هم شته چې په سړي باندې يې نكاح كول حرام دي، لكه:

اول: د مشركو بنځو نكاح په [البقرة: ۲۲۱] ايت سره حرامه ده.

دوهم: كومې بنځې چې په درېوو طلاقونو باندې طلاقې شوې وي، ترڅو چې بل مېړه ونه كړي په اولني مېړه باندې په [البقرة: ۲۳۰] ايت سره حرامې دي. درېم: څوك چې د خپلې بنځې سره ملاعنه وكړي نو په هغه باندې همدغه بنځه په ابدې توگه حرامه گرځي.

د عبد الله بن عمر ؓ څخه روايت دی چې د نبي كريم ﷺ په زمانه كېنې يوه سړي خپله بنځه په زنا باندې متهمه كړه او د [النور: ۶] ايت په مطابق دواړو ملاعنه وكړه، نو نبي كريم ﷺ متهم ماشوم مور ته انتساب كړ «وَفَرَّقَ بَيْنَ الْمُتَلَاعِنَيْنِ»^(۱) يعنې: او د دواړو لعنت كوونكو په منځكېنې يې په جدايۍ باندې حكم وكړ.

څلورم: د څلورو بنځو څخه ورپورته بنځې په نكاح كول هم د [النساء: ۳] ايت په ذريعه حرامې گرځولې شوې دي.

پنځم: د هغو بنځو نكاح كول هم حرام دي چې هغوی د بل چا په عدت كېنې وي چې د [البقرة: ۲۲۸، ۲۳۴] ايتونو لاندې يې بحث تېر شوی دی.

مهر شرعي حق دی

۴- د «أَنْ تَنْتَعُوا» جمله د حرف جر په تقدير په «وَأَجِلْ لَكُمْ» پورې تعلق نيسي، نو د معنی حاصل يې داسې کېږي چې د حرامو ښځو څخه په غير د نورو ښځو نکاح تاسو ته په دې سبب باندې حلاله کړی شوی ده چې تاسو يې د نکاح مطالبه د خپلو مالونو په ذريعه وکړئ. د دې بيان څخه لاندې مطالب په لاس راځي:

الف مهر شرعي حق دی، که څوک يوه ښځه په دې شرط نکاح کړي چې مهر په منځکښې نه وي هم نکاح صحت لري او مهر المثل ورباندې واجب دی. هوا دا بېله خبره ده چې د ثبوت څخه وروسته بيا د منکوحې حق دی، کولی شي چې مېړه ته يې هبه کړي او يا پکښې بل څه تصرف وکړي.

ب: د مهر لوړه درجه منحصره نه ده اما کمه درجه يې د ابو حنيفه رحمه الله به په نزد بايد د لسو روپو څخه لږ نه وي ځکه چې دا مقدار په شريعت کښې اهميت لري او د غله لاس ورباندې پرېکېدلی شي. او هم په عرف کښې ورته د مال لقب ورکول کېږي.

متعه د کومې نکاح نوم دی؟

۵- د اهل التشيع په نزد متعه د هغه عقد څخه عبارت ده چې يوه ښځه په ايجاب او قبول سره په معين مهر باندې د ټاکلي وخت پورې د يوه نارينه د استفادې صالحه وگرځي، کله چې ټاکلی شوی وخت تېر شي نو ذکره شوي ښځه بدون د طلاق څخه د نارينه څخه جدا کېږي^(۱).

احناف عليهم السلام وايي چې که نوموړی عقد د نکاح په لفظ سره اجراء شي هم د متعې حکم اخلي خو چې وخت پکښې ټاکلی شوی وي، ځکه چې په عقودو کښې معنی ته اعتبار دی، او دغه ډول نکاح د متعې په معنی سره ده^(۲).

ايا متعه جائزه ده؟

۶- اهل التشيع د ايت شريف د «فَمَا اسْتَمْتَعْتُمْ بِهِ مِنْهُنَّ فَآتُوهُنَّ أُجُورَهُنَّ» تکرې څخه داسې معنی اخلي چې: ای مسلمانانوا د کومو زنانه وو څخه چې تاسو د موقتې نکاح په ذريعه استفاده وکړئ نو هغوی ته ټاکلي شوي اجرتونه ورکړئ. دوی همدغې نکاح ته متعه وايي او دا د دوی په نزد باندې جائزه ده.

څرنگه چې زمونږ (اهل السنة والجماعة) د احاديثو کتابونو^(۳)، د فقهي کتابونو^(۴) او بالاخره د

(۱) تفسير المظهر ج ۲ ص ۷۴

(۲) الهدايه كتاب النکاح

(۳) صحيح مسلم ج ۱ ص ۴۵۰: شرح معاني الآثار ج ۲ ص ۱۵

(۴) كتاب الفقه على المذاهب الاربعه ج ۴ ص ۹۰: احکام القرآن للجصاص ج ۲ ص ۱۴۸

تفسیر کتابونو^(۱) د موقتې نکاح د تحریم په هکله پوره خبرې کړې دي چې د اوږدوالي د کبله دلته ټولې نه شو رانقلولی، نو صرف په لاندې څو نکاتو باندې اکتفاء کوو چې د دې مقام سره قوي ارتباط لري:

الف: د ایت شریف ذکره شوې ټکړه د اهل التشیع په متعې سره تفسیرول غلط کار دی ځکه چې: اول: د سورت تقریباً د اول سر څخه د شرعي نکاح په هکله بحث راروان دی چې وروستی بحث هم همدغه مضمون تعقیبوي، نو که په منځکې د ایت شریف د یوې برخې تفسیر د وړاندې او بېرته څخه مخالف کړی شي نو داسې مثال به ولري لکه څوک چې د ملغلرو امیل وشکوي او ملغلرې دانه وانه شي. ښکاره ده چې دا ډول کار د فصیح کلام سره مناسب نه دی.

دوهم: په همدې سورت کې د منکوحو شماره په څلورو پورې حصره شوې ده، که بالفرض دلته د اهل التشیع تفسیر مراد کړی شي نو د منکوحو شماره په څلورو کې نه حصرېږي. او دا ځکه چې دوی د یو پلوه همدغه متعه د نکاح په نوم یادوي او د بله پلوه ورته په ټاکلي شوي عدد باندې قائل نه دي او د متعو عدد نه حصروي.

درېم: په همدې سورت کې زیات تاکید شوی دی چې خپلو منکوحو ته په میراث کې برخه ورکړي، نو که دلته د هغوی متعه مراده کړی شي نو معنی به دا وي چې ځینو منکوحو ته په میراث کې برخه مه ورکوي. او دا ځکه چې اهل التشیع ورته په میراث قائل نه دي^(۲). څلورم: د نکاح په اهدافو کې الله ﷻ عفت او پاک لمنې د دوام په توګه شامله کړې ده، د همدې کبله یې په ﴿مُحْصِنِينَ﴾ د اسم فاعل صیغه نازلې کړې ده، او د اهل التشیع په متعې باندې خو دوامداره پاک لمنې نه ساتله کېږي ځکه چې په هغې کې وخت ټاکلی وي.

پنځم: د ﴿فَمَا اسْتَمْتَعْتُمْ﴾ جمله په ﴿أَنْ تَبْتَغُوا بِأَمْوَالِكُمْ﴾ باندې تفریعه ده. نو د معنی حاصل یې داسې کېږي چې: په نکاح کې د مال (مهر) ورکړه واجبه ده خو ترڅو پورې چې د منکوحې څخه استفاده نه وي شوې نو نیمایي مهر یې په خطر کې دي، اما کله چې تاسو د هغوی څخه استفاده وکړئ نو بیا ضرور ټول مهر ورکړئ او چونګی ترې مه ستوی.

که د اهل التشیع متعه مراده کړی شي نو ذکره شوې تفریع معنی نه ورکوي ځکه چې وړاندې خو د دوی د متعې هیڅ بحث نه دی تېر شوی ترڅو دغه جمله ورباندې تفریع شي. شپږم: په راتلونکي ایت شریف کې الله ﷻ هغه خلکو ته چې د اصیلې ښځې نکاح ته یې وسه نه کېږي هدایت کړی دی چې دوی دې کم اصیلې په نکاح واخلي چې د یو طرفه یې عادتاً مهر خفیف وي او د بل طرفه یې د نفقې بوج په مالک باندې وي کله چې هغوی د خپل استخدام څخه فارغه نه کړي.

(۱) تفسیر القاسي ج ۵ ص ۱۰۰: تفسیر القرطبي ج ۵ ص ۱۳۰: تفسیر المظهر ج ۲ ص ۷۵

(۲) تفسیر نمونه ج ۳ ص ۲۴۴ (د اهل التشیع تصنیف)

نو که بالفرض د اهل التشیع متعه شرعي کار وی نو الله ﷻ به ضرور همدغو بی و سې خلکو ته د متعي تجویز نازل کړی وی، ځکه چې د خپلو خواوو د سرولو دپاره د کم اصلو د نکاح څخه هم متعه کول ډېر اسان دي چې د دوی په اصطلاح نکاح ده او د نکاح لوازم نه لري (خوره او څښه او حساب مه منه).

اوم: اهل التشیع وايي چې متعه کول اجتماعي ضرورت دی، خصوصاً په دې زمانه کې چې د تحصیل دوره اوږد وخت ته اړتیا لري که دوی په رښتیاڼۍ نکاح باندې مصروف شي نو تحصیل به یې ناتمام پاتې شي^(۱). نو مونږ د دوی څخه د لاندې پوښتنو جوابونه غواړو:

- ایا محصلینو ته دا بهرته نه ده چې جنسي غرائز یې په متعه باندې راوښ نه شي؟
- ایا د تحصیل د پای پورې هر یوه ته په اصطلاح دوه سوه متعي په کار نه دي؟ ایا دا کار د دوی د وسې پوره دی؟

- ایا د دوی تشویشونه په متعه نه اضافه کېږي چې یو اولاد یې په امریکا کې وي او بل په اروپا کې؟ که بالفرض په متعه نسب ثابت شي^(۲).

- او که ثابت ونه کيږي شي نو ایا د نوموړو اولادونو مور دوی ته نفقه ورکولی شي، په داسې حال کې چې پخپله یې د نفقې دپاره د متعي لاره غوره کړې ده؟

- ایا په متعي باندې استعمال شوې زنانه څوک په دائمی شرعي نکاح اخلي؟
- ایا د دوی د گذران دپاره کچني خانې جوړول ضرور نه دي، لکه چې د انقلاب څخه وړاندې د ایران په جمهوریت کې د وخت پاچا (رضا شا پهلوي) دا کار کړی وه؟

ب: د پورتنی بیان څخه ثابته شوه چې د اهل التشیع د متعي د ثبوت دپاره په قرآن کریم کې کوم ایت نشته، حال دا چې د اسلام په ابتداء کې یې په سفرونو کې تحقق موندلی دی نو ثبوت به یې په احادیثو باندې شوی وي، اما بالمقابل د نوموړي نکاح په نسخې کې زښت ډېر احادیث روایت شوي دي چې تقریباً د معنوي تواتر درجې ته رسېږي^(۳). لاندې څو مثالونه یې ولولئ:

اول: د علي ؑ څخه روایت دی چې: «أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى عَنْ مُتْعَةِ النِّسَاءِ يَوْمَ خَيْبَرٍ وَعَنْ أَكْلِ لُحُومِ الْحُمُرِ الْإِلَاسِيَّةِ»^(۴) يعني: نبي کریم ﷺ د ښځو د متعي څخه د خيبر د غزا په ورځ منع وکړه او هم یې د کورنیو خړو د غوښو څخه منع وکړه (دواړه یې په همدې ورځ باندې حرام وگرځول او نسخه یې کړه).

دوهم: سَبْرَةُ بن مَعْبُد وايي چې مونږ د نبي کریم ﷺ سره (د مکې د فتحې په ورځ) ملګري وو چې اعلان یې وکړ چې: ای خلکو! ما خو تاسو ته د ښځو څخه په استمتاع کې اجازه کړې وه (چې د

(۱) تفسیر نمونه ج ۳ ص ۳۴۱ (د اهل التشیع تصنیف)

(۲) تفسیر نمونه ج ۳ ص ۳۴۳ (د اهل التشیع تصنیف)

(۳) الدر المنثور ج ۲ ص ۴۸۵

(۴) صحيح البخاري ج ۲ ص ۶۰۶، ۸۳۰

متعې په عقد کښې یې شاملې کړې، خو یقیناً الله ﷻ دغه استمتاع د قیامت ورځې پورې حرامه وگرځوله، نو هر څوک چې د نوموړو بنځو څخه څه شی لري (په عقد کښې شاملوي) «فَلْيُخْلَ سَبِيلَهَا وَنَا لَتَأْخُذُوا مِمَّا آكُثُمُوهُنَّ شَيْئًا»^(۱) نو هغه دې خوشې کړي او څه مو چې ورکړي دي د هغه څخه ترې هېڅ شی بېرته مه اخلئ.

درېم: د عبد الله بن عباس رضی الله عنهما څخه روایت دی چې متعه د اسلام په ابتداء کښې رواج وه، چې سړی به کوم ښار ته ورغی او هلته به یې څه معرفت نه درلود نو یوه ښځه به یې د دومره وخت دپاره په نکاح واخستله چې هلته به یې د څومره وخت د اوسېداني نیت درلود، هغې به ورته د سامان حفاظت کاوه او د شیانو (مالونو) اصلاح به یې ورته کوله تردې چې دا ایت شریف نازل شو چې: ﴿إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ﴾ [المؤمنون: ۶] یعنې: مؤمنان هغه خلک دي چې خپل عورتونه د بل هر ډول زنانه وو څخه ساتي مگر د خپلو ماندینو څخه او یا د هغو وینځو څخه چې دوی یې مالکان گرځېدلي دي. نو نوموړی صحابي ﷺ وایی چې د دغو دواړو څخه په غیر نورې ټولې ښځې حرامې دي^(۲).

د اهل التشیع متعه ځکه په ذکر شوي ایت باندې حرامه شوه چې په دغه کښې یوازې دوه ډوله ښځې سړي ته حلالې شوې دي چې یا د سړي وینځه وي او یا منکوحه وي. او ذکر شوې متعه نه وینځه ده او نه منکوحه، که منکوحه وي نو د منکوحې لوازم به یې درلودی. لکه مېراث، نفقه او داسې نور.

څلورم: امیر المؤمنین عمر رضی الله عنه یوه ورځې د ډېرو صحابه وو کرامو ﷺ په وړاندې د ممبر د پاسه د متعې د تحریم اعلان وکړ، یوه صحابي ﷺ هم د ده اعلان رد نه کړ او په سکوت سره یې ورباندې اجماع وکړه. که بالفرض دوی ته یې د اباحت نسخه څرگنده نه وي نو ضرور یوه نفر خو به پرې خپله خواشیني ښکاره کړې وی^(۳) لکه چې د مهر د تقلیل په باره کښې ورباندې یوې ښځې اعتراض وکړ او دستي د خپل نظر څخه صرف نظر شو او په جهر سره یې وویل چې: «أَصَابَتْ امْرَأَةً وَأَخْطَأَ عُمْرٌ»^(۴) ښځه حق ته ورسېده او عمر خطا شو.

یادونه

۷- الله ﷻ د زنانه وو د تحریم او تحلیل د قوانینو په آخر کښې د خپلو پاکو صفاتو د جملې څخه د «غُلَیم» او «حَکِیم» دوه صفات نازل کړه ترڅو هغو ټولو شېهاتو او اعتراضاتو ته د اشارې په

(۱) صحیح مسلم ج ۱ ص ۲۵۱

(۲) جامع الترمذی ج ۱ ص ۲۱۳

(۳) تفسیر کبیر ج ۱۰ ص ۵۱

(۴) تفسیر القرطبی ج ۵ ص ۹۹

توڳه جواب ورکړې چې په همدې هکله د اسلام دښمنو ټولنو د پلوه د ساده لوحو مسلمانانو د غولونې دپاره مطرح کېږي، چې دوی پرې تېر باسي او د اسلام سره یې بد بین کړي.

د جواب حاصل دا دی چې: ذکر شوي قوانین هغه چا نازل کړي دي چې هم یې علم کامل دی، د انسان ټول کړه ورته څرگند دي، او هم د حکمت څښتن دی چې هر یو کار یې د بې اندازې گټو او حکمتونو څخه ډک دی، هوا دا بېله خبره ده چې څوک ورباندې پوهېږي او څوک ورباندې نه پوهېږي.

که بالفرض ذکر شوي قوانین یې نه وی نازل کړي نو د هرې یوې زنانه دپاره به خپل کور دوزخ جوړ شوی وی بلکې خپل کورونه به ورته پردي کورونه گرځېدلي وی او په هرې یوې پیغلې باندې به د هر چا څخه وړاندې د خپلو وروڼو په منځکښې بزکشي جوړه وی، نه به د خپلوی مینه محبت پاتې وی او نه به د اقاربو زړه سوی او ترحم وجود درلودی، بلکې دا ټول به د عشق سیلاب وړي وی.

مونږ په دې باره کښې خبره نوره نه شو اوږدولی چې لوستونکي زړه تنگي نه شي خو ځینو علماوو عليه السلام پکښې اوږده بحثونه کړي دي^(۱)، د چا چې اوږد بحث ته زړه نه په تنگېږي نو هیله ده هلته مراجعه وکړي.

وَمَنْ لَّمْ يَسْتَطِعْ مِنْكُمْ طَوْلاً أَنْ يَنْكِحَ الْمُحْصَنَتِ الْمُؤْمِنَتِ فَمِنْ مَا مَلَكَتْ أَيْمَانُكُمْ مِنْ فَتَيَاتِكُمُ الْمُؤْمِنَتِ وَاللَّهُ أَعْلَمُ بِإِيمَانِكُمْ بَعْضُكُمْ مِنْ بَعْضٍ فَانْكِحُوهُنَّ بِإِذْنِ أَهْلِهِنَّ وَآتُوهُنَّ أَجُورَهُنَّ بِالْمَعْرُوفِ مُحْصَنَتٍ غَيْرَ مُسْفَحَتٍ وَلَا مُتَّخِذَاتِ أَخْدَانٍ فَإِذَا أُحْصِنَ فَإِنَّ أَتَيْنَ بِفَاحِشَةٍ فَعَلَيْهِنَّ نِصْفُ مَا عَلَى الْمُحْصَنَتِ مِنَ الْعَذَابِ ذَلِكَ لِمَنْ خَشِيَ الْعَنَتَ مِنْكُمْ وَأَنْ تَصْبِرُوا خَيْرٌ لَكُمْ وَاللَّهُ غَفُورٌ رَحِيمٌ ﴿٢٥﴾

[۲۵] او ستاسو څخه چې هر څوک د مالدارۍ د حیثه نه توانېږي چې مومني اصیلې ښځې په نکاح واخلي نو (دوی دې) د هغو څخه (په نکاح کړي) چې ستاسو ښي لاسونه یې مالکان شوي دي چې ستاسو د مومنو وینځو څخه عبارت دي.

او الله ﷻ ستاسو په ایمان باندې ښه پوهېږي (چې څوک ښه مسلمان دی) ستاسو (انسانانو) ځینې نفر د ځینو نورو څخه دي (په اصل کښې ټول متحد یاست که څه هم څوک وینځه وي) نو دوی (وینځي) د دوی د مالکانو په اجازه په نکاح واخلي او مهرونه یې ورته په معروفه (شرعي طریقه)

ورکړی، په داسې حال کې چې (دوی) پاک لمنې وي، نه علني زناکارانې وي او نه (په پټه سره) د یارانو نیوونکې وي.

نو کله چې دوی (نکاح شوې وینځې) مسلمانې شوې (البته په هغه صورت کې چې دوی د نکاح په وخت کې کتابي وي) نو که دوی په زناکاری سره راتګ وکړي نو په دوی باندې د هغه شي نیمايي لازم دی چې هغه په اصیلو (مجردو زناکوونکو) ښځو باندې لازم دی چې هغه د تعدیه (حد) څخه عبارت دی.

دغه (د وینځو د نکاح اباحت) ستاسو د جملې څخه د هغه چا دپاره دی چې په خپل ځان باندې د زناکاری څخه ډارېږي (چې چرته پکې واقع نه شي).
او چې تاسو صبر وکړئ (خپل عزم قوي کړئ او د تجرد په حالت کې هم خپل عفت وساتئ) نو دا کار درته ډېر بهتر دی. او الله ﷻ ښوونکی مهربان دی (ناامیده کېږئ مه).

د مطلب خلاصه

۱- یعنې: ای موټنانو! څرنگه چې نکاح د یو پلوه ستاسو د نسل د بقا دپاره ضرور ده او د بله پلوه د پاک لمنې او عفت ساتنې د کبله هم ورته اړ یاست، نو که د اصیلو مسلمانو د نکاح کولو وسه مو نه کېږي چې مالي توان مو لږ وي او د هغوی د مهر او نفقې دپاره نه شي وتلی نو د موټنو وینځو څخه دغه ضرورت پوره کړئ مګر تاسو مکلف نه یاست چې په زړونو باندې یې ځانونه پوه کړئ، بلکې ظاهري اقرار د هغوی د موټنو ګڼلو دپاره کفایت کوي، ستاسو ټول ایمانونه الله ﷻ ته ښه معلوم دي، څه لرې نه ده چې په وینځو کې داسې ایمان داره وینځې موجودې وي چې ستاسو د اصیلو څخه د هغوی ایمان قوي وي. نو د همدې کبله د وینځو د نکاح کولو څخه نفرت مه کوئ، تاسو ټول په انسانیت کې یو شی یاست، ټول د آدم ﷺ اولاد یاست.

۲- نو وینځې د خپلو مالکانو په اجازه په نکاح واخلي او په شرعي معروفه طریقه باندې ورته مهرونه مستقیماً او یا یې د مالکانو په سلسله ورکړي.

۳- د وینځو په نکاح کولو کې لکه څنګه چې ستاسو عفت ساتل کېږي همدارنګه د وینځو دپاره هم ګټور دي چې د پټو او ښکاره فحاشیو څخه بچي پاتې کېږي. نو که بالفرض وینځو د ذکر شوي حالت سره- سره پټې یا ښکاره زنا ته لاس واچاوه چې هم مسلمانې وي او هم مېړه درې وي نو په هغوی باندې د مجردو اصیلو ښځو نیمايي حد اجراء کېږي. یا په بل عبارت: د وینځو په حد باندې نکاح کول څه اثر نه غورزوي، په دواړو حالاتو کې ورته پنځوس درې ټاکلې شوې دي.

۴- مګر دا په یاد ولرئ چې د وینځو نکاح د هغوی وسې مسلمانانو دپاره تجویزه شوې ده چې هغوی په خپل ځان باندې ډارېږي چې د تجرد په حالت کې چرته په زنا باندې اخته نه شي چې د دنیا او آخرت مشقاتو سره به مخامخ شي.

۵۔ په هر تقدیر، تاسو ته دا خبره غوره ده چې خپل خانونه د مجرد په حالت کښې هم اداره کړئ او خپل عفت وساتئ او د وینځو د نکاح څخه صرف نظر شی چې نه مو اولادونه د بل چا غلامان جوړ شي او نه مو نوامیس (ماندینې) د نورو خدمتگارانې وگرځي. او د وینځو په نکاح کښې دغه دواړه عیبونه شته.

مگر الله ﷻ بښونکی دی، په دغو دواړو عیبونو باندې درته گناه نشته، او هم مهربان دی چې ستاسو د عفت ساتنې دپاره یې درته پوره لارې چارې درنازلې کړې دي چې نه مو انساني غرانز زندگی شي او نه مو د ژوند نظام گډوډ شي.

توضیحات

۱۔ د ﴿طَوَّلًا﴾ کلمه په اصلي حرفونو (ط، و، ل) کښې د "طَوَّل" (اوږدوالي) سره متحده ده چې په مقابل کښې یې قصر (لنډون) استعمالېږي، خو اکثر و علماوو علیهم الرحمة په دې مقام کښې "طَوَّل" په غنی او د مال په پراخوالي باندې تفسیر کړی دی^(۱).
که څه هم د وینځو په نکاح کولو کښې هم د مهر ورکړه واجبه ده مگر د لاندې وجوهو د کبله د دوی مصارف د اصیلو ښځو څخه اسان دي:

الف: د کم اصلي ښځې مهر د اصلي ښځې په نسبت خفیف دی.
ب: ترڅو چې کم اصله مېرمن د خپل مالک خدمت کوي او د خپل مېړه په اختیار کښې ورته کړی شي، نفقه یې په مېړه باندې نشته^(۲).
ج: د وینځې د اولادونو نفقه هم په پلار باندې نه واجبېږي ځکه چې دوی د وینځې د مالک دپاره غلامان جوړېږي^(۳) او د غلام نفقه خو په خپل مولی باندې واجبه وي.

څو مسائل

۲۔ د ذکر شوي ایت شریف څخه د احکامو په استنباط کښې مجتهدین علیهم الرحمة په لاندې ډول اختلاف لري:

الف: امام الشافعي رحمه الله وايي چې د وینځې په نکاح کولو کښې د اصلي ښځې د نکاح کولو بې وسي شرط ده، نو توانا سړي ته د وینځو نکاح جواز نه لري. اما ابو حنیفه رحمه الله وايي چې توانا ته هم جائزه ده خو بهتره نه ده. دا ځکه چې د ﴿وَأَجَلَ لَكُمْ مَا وَرَاءَ ذَلِكَ﴾ جمله عامه ده، اصیلو او کم اصلو ټولو ته شامله ده.

ب: امام الشافعي رحمه الله وايي چې بې وسي سړي ته هم د کافرې (کتایبې) وینځې نکاح کول

(۱) تفسیر القرطبي ج ۵ ص ۱۳۶

(۲) کتاب الفقه علی المذاهب الاربعه ج ۴ ص ۵۱۷

(۳) کتاب الفقه علی المذاهب الاربعه ج ۴ ص ۵۸۵

روا نه دي ځكه چې الله ﷻ وينځي په مؤمنانو سره مقيدې كړې دي ﴿ فَتَيَبَّكُمْ الْمُؤْمِنَاتُ ﴾ او د نېد په نشتوالي سره د مقيد نشتوالی راځي. اما ابو حنيفه رحمه الله وايي چې د كافرې كتابيې وينځي نكاح هم روا ده لكه څنگه چې د اصليې كافرې كتابيې نكاح روا ده، او د قيد د نشتوالي د كبله د مقيد نشتوالی ضرور نه دی، لكه چې الله ﷻ فرمايي: ﴿ لَا تَأْكُلُوا أَمْوَالَكُمْ الَّتِي كُنْتُمْ تُعْطَوْنَ ﴾ [عمران: ۱۳۰] يعني: تاسو په چندانو چندانو سره سود خوري مه كوئ. بنكاره ده چې غير مضائف سود خوري هم جائزه نه ده.

د ذكر و شوو دواړو مسئلو زياته شرحه فقهي كتابونو ليكلي ده^(۱)، او د اختلاف مبني يې د اصول الفقه په كتابونو كښې كتلي شى^(۲).
ج: ابو حنيفه رحمه الله هم په اصليې باندي د پاسه د كم اصليې بنځي نكاح كول جائزه نه گڼي. لكه چې د علي عليه السلام^(۳)، عبد الله بن عباس رضي الله عنهما او د عبد الله بن عمر رضي الله عنهما څخه يې هم عدم جواز روايت شوى دى^(۴).

د وينځو په نكاح باندي مه شرمېږئ؟

۳- په هغه وخت كښې د وينځو نكاح كولو خلكو ته شرم او عار بنكاره كېده، تردې چې د وينځي زوى ته به يې د 'هجين' (عيبجن) لقب ور كاوه^(۵)، نو الله ﷻ ذكرې شوې نكاح ته په لاندي وجوهو باندي ترغيث نازل كړ:

الف: ستاسو بهتري د الله ﷻ په نزد په انسابو او احسابو باندي نه ده بلكې په تقوى او قوي عقيدې سره ده، او عقیده خو صرف همده ﷻ ته ښه معلومه ده تاسو څه خبر ياست چې كه د وينځو عقیده د اصليو څخه قوي وي.

ب: تاسو ټول د يو اصل څخه ياست چې آدم عليه السلام دى، نو په نسب كښې ځينې په ځينو نورو باندي مه ځانونه درانه گڼئ او مه وينځو او غلامانو ته په سپك نظر گورئ.

ج: كه تاسو وينځي په نكاح واخلي نو د يو طرفه به خپل عفت وساتئ او د بله طرفه به وينځي هم د بې عفتۍ او كچنيتوب څخه بچي كړئ چې دا هم ستاسو دپاره اجر او ثواب دى.

د زنا ډولونه

۴- د جاهليت په زمانه كښې فحاشي په دوه ډوله رواج درلود^(۶):

- (۱) فتح القدیر علی الهدایه ج ۳ ص ۲۳۲
- (۲) الحاشی (الوجه الفاسد)،
- (۳) بدائع الصنائع ج ۲ ص ۲۶۶
- (۴) موطا الإمام مالک ص ۵۰۴
- (۵) البحر المحیط ج ۳ ص ۵۹۵
- (۶) تفسیر السراج ۵ ص ۲۲

الف: ځينو زناکارو پنځو به په کور باندې د فحاشۍ سور بهرغ ودراره چې د يوه زناکار څخه يې هم د اوسېداني ځای پټ پاتې نه شي او هر چا ته به د ورننوتلو اجازه وه، مگر دا ډول فحاشي خلکو ته عار ښکارېده.

ب: ځينو پنځو به عامو خلکو ته د زناکارۍ اعلان نه کاوه بلکې د يو نفر سره به يې په پټه فحاشي کوله او ياران به يې ورسره درلوده، چې دا ډول زناکاري خلکو ته بده نه ښکارېده او څوک پرې نه شرمېده.

الله ﷻ اول ډول زناکاري ته په ﴿غَيْرُ مُسْتَفْحِحَةٍ﴾ سره اشاره وکړه او دوهم ډول يې په ﴿وَلَا تُخْذَلْنَ أَخْذَانِ﴾ سره تعبير کړ. دا ځکه چې "أَخْذَان" د "خَدَيْن" جمع ده او خدين پټ آشنا او اندېوال ته وايي.

په وينځه باندې رجم نشته

۵- د ﴿فَإِذَا أُخْصِنَ﴾ کلمه د "إِخْصَان" څخه اشتقاقه شوې ده. او "إِخْصَان" په دې ځای کېږي په معنی د اسلام سره دی^(۱)، نو د معنی حاصل يې داسې کېږي چې: وينځه پنځه اگر چې د چا دپاره منکوحه جوړه شي د زنا په حد کېږي نه رجمه کېږي، بلکې د زنا کوونکې وينځې حد فقط پنځوس درې دي چې د مجردي اصيلي د حد (سلو درو) نيمايي کېږي. برابره خبره ده چې متزوجه وي او که مجرده، خو دا پکښې شرط ده چې مسلمانان دي وي ځکه چې کافره وينځه نه په حد کېږي^(۲).

عَنْت څه معنی؟

۶- مفسرينو کرامو په دې مقام کېږي د "عَنْت" د کلمې تقريباً پنځه معناوې کړې دي^(۳) مگر رئيس المفسرين ﷺ په زنا سره تفسيره کړې ده^(۴).

نو د معنی حاصل يې داسې کېږي چې: د وينځو نکاح کول د هغو مؤمنانو دپاره تشريع شوې ده چې په خپل ځان باندې ډارېږي چې د عدم نکاح په صورت کېږي به په زناکارۍ باندې مبتلا شي. نو که څوک خپل استقامت د لاسه ورنه کړي او د اصيلي د نکاح څخه د ناتوانۍ په صورت کېږي هم خپل عفت په تجرد کېږي وساتي او د وينځې د نکاح څخه صرف نظر شي نو دا ورته بهتره ده ځکه چې:

الف: په وينځه باندې د سړي کور چندان نه ابادېږي ځکه چې هغه د خپل مالک په واک او اختيار کېږي وي که اجازه ورکړي نو کور ته به تشریف راوړي که نه نو کور ته نه شي راتلای.

(۱) تفسير الطبري ج ۴ ص ۲۲

(۲) احکام القرآن للجصاص ج ۲ ص ۱۶۹

(۳) زاد المسیر ج ۲ ص ۱۱۱

(۴) البحر المحیط ج ۳ ص ۵۹۹

ب: په وینځني مایندي باندې خپل خاوند څه اختیارات نه لري چې د بې ځایه گرځېدلو څخه یې منع کړي، نو څه لري نه ده چې په ځینو ځایونو کې به ورباندې خاوند خپه کېږي خو منع کولی به یې نه شي.

ج: د وینځني اولادونه که څه هم ثابت النسبه دي خو د مالک دپاره غلامان گرځي چې د د د مملوکي حاصلات دي. او دا ډېره سخته خبره ده چې سړی خپل اولادونه د بل چا دپاره غلامان جوړ کړي.

﴿يُرِيدُ اللَّهُ لِيُبَيِّنَ لَكُمْ وَيَهْدِيَكُمْ سُنَنَ الَّذِينَ مِنْ قَبْلِكُمْ وَيَتُوبَ عَلَيْكُمْ وَاللَّهُ عَلِيمٌ حَكِيمٌ﴾ (۲۵) وَاللَّهُ يُرِيدُ أَنْ يَتُوبَ عَلَيْكُمْ وَيُرِيدُ الَّذِينَ يَتَّبِعُونَ الشَّهَوَاتِ أَنْ تَمِيلُوا

مَيْلًا عَظِيمًا ﴿۲۶﴾ يُرِيدُ اللَّهُ أَنْ تَحْزَنَ عَنْكُمْ وَخُلِقَ الْإِنْسَانُ ضَعِيفًا ﴿۲۷﴾

[۲۶] الله ﷻ غواړي چې تاسو ته (د ژوند لارې چارې) بیان کړي، او د هغو (صالحو خلکو) طریقې درته وښايي چې ستاسو څخه وړاندې تېر شوي دي. او په تاسو باندې په رحمت سره رجوع وکړي. او الله ﷻ پوه دی (او) د حکمت څښتن دی (ستاسو کمزوري ورته معلومه ده).

[۲۷] او الله ﷻ غواړي چې په تاسو باندې په رحمت سره رجوع وکړي او (بالمقابل) هغه کسان چې شهوت پرستی پسې گرځي (دا) غواړي چې تاسو (د الهي حدودو څخه) کاره شي په لوی ګوډوالي سره.

[۲۸] (د حدودو په نازلولو کې) الله ﷻ (په تاسو باندې د اسانۍ) اراده لري چې (د رانه احکام) درڅخه تخفیف کړي او انسان خو کمزوری خلق کړی شوی دی (که تخفیف پرې نه وی نو حتمي د ناکامۍ سره مخامخ کېده).

ارتباط

څرنگه چې الله په تېرو شوو ایتونو کې د نکاح په باره کې څه محدودیتونه نازل کړي دي بلکې د سورت د اول سر څخه د جاهلیت د بدو رواجونو زښت ډېر ډولونه د منځه یووړل شوه، او ښکاره ده چې دا ټول احکام شهوت پرستان او اسلام دښمني ټولنې نه خوښوي او څومره توان یې چې رسېږي د پیاده کولو مخه یې نیسي. دا د یو پلوه، او د بله پلوه الله ﷻ د لطف او مهربانۍ د مخې تشریعي قوانین جبراً په خلکو باندې نه تحمیلوي بلکې اسرار او گټې یې ورته بیانوي ترڅو د دوی سرونه ورباندې خلاص شي او د مینې او محبت د لارې څخه یې په تعميل باندې پیل وکړي نو ځکه الله ﷻ د ذکر شوو محدودیتونو گټو ته یو ځل اشاره وکړه چې د علیم او حکیم په دوه صفاتو باندې [۲۶، ۲۴] ایتونه ختم کړه، لکه چې څه وضاحت یې وړاندې تېر شوی دی.

او دا دی دا خل یې په ذکر شوو ایتونو کښې د محدودیتونو په گټو باندې صراحت وکړ ترڅو د دښمنانو د لاندې اعتراضاتو مخه ونیوله شي او څوک پرې تېر نه اوځي:

الف: په دې کښې څه گټه ده چې الله ﷻ په مونږ باندې ځینې زنانه حرامې کړې؟

ب: ایا دا محدودیتونه په پخوانیو امتونو باندې هم لگېدلي وه او که یوازې زمونږ برخه شوه؟

ج: ایا دا کار په مونږ باندې حرج نه دی؟

د: ایا دا کار د نعمتونو څخه محرومول نه دي؟

ه: ایا دا به ښه نه وه چې د اروپایانو په شان مو په ازادۍ سره شهوت راني کولی؟

د مطلب خلاصه

یعنې: ای مؤمنانو! الله ﷻ په ذکر شوو محدودیتونو کښې دا اراده لري چې تاسو ته خپل احکام بیان کړي ترڅو د شهوت پرستانو د رواجونو څخه بچ پاتې شئ او د صالحینو سلفو په قدم باندې لاړ شئ چې هغوی ته هم الله ﷻ خپل احکام ورنازل کړي وه او د جاهلیت د رواجونو څخه یې ساتلي وه، نو تاسو یې هم د هغوی په قطار کښې ودرولئ ترڅو د الله ﷻ احکام عملي کړئ چې الله ﷻ درياندې په رحمت سره رجوع وکړي.

۲- په ذکر شوو محدودیتونو کښې الله ﷻ ستاسو د غرائزو پوره مراعات ساتلی دی، نو که سمدستي په خپل مراعات پوره نه پوهېږئ نو همدومره پوه شئ چې الله ﷻ هم علیم دی ستاسو کړه وړه او ضروریات ورته ټول معلوم دي او هم د حکمت څښتن دی چې هیڅ حکم یې بې حکمته نه دی، چې همدغو دواړو عقیدو باندې کلک ودرېږئ نو دښمنانو د اعتراضاتو او تشویشونو څخه به خلاص شئ.

۳- لنډه دا چې الله ﷻ خو د شرانعو په درنازولو کښې اراده لري چې په تاسو باندې د رحمت باران ووروي، چې د یوه پلوه خپلې غریزې اشباع کړئ او د بله پلوه د الله ﷻ د رحمت مستحق شئ: په اصطلاح هم ثواب او هم خرما.

مگر شهوت پرستان غواړي چې تاسو د رحمت څخه ډېر لرې کړي چې د سلفو صالحینو لاره پرېږدئ او د جاهلیت په دودونو باندې اخته شئ، هغوی ستاسو دوستان نه دي هغوی غواړي چې ستاسو څخه هم د خپلو ځانونو په شان څاروي او بهائم جوړ کړي.

۴- د احکامو په تنزیل کښې الله ﷻ ستاسو کمزوري د نظره نه ده غورزولې، د همدې کبله یې د زنانه وو څو محدودو گروپونو څخه په غیر نور ټول گروپونه درته حلال گرځولي دي او تخفیف یې درياندې پېرزو کړی دی. په دې باندې علاوه د وینځو نکاح یې هم درته جائزه کړې ده او ستاسو د عفت ساتنې مراعات یې کړي دي.

۵- که بالفرض الله ﷻ ستاسو غرائز اختناق (زندۍ) کړي وی او داسې محدودیتونه یې درياندې ایښي وی چې ستاسو د وسې پوره نه وی نو بیا به د شهوت پرستانو اعتراضات په ځای وی. خو

خبره داسې نه ده، په تشريعي محدوديتونو کښې ستاسو د کمزورۍ پوره لحاظ ساتلی شوی دی. تاسو ته لا خپله کمزوري او بې صبري دومره معلومه نه ده لکه چې الله ﷻ ته معلومه ده ځکه چې تاسو خپل ځانونه پخپله نه دي جوړ کړي بلکې ستاسو جوړښت د الله ﷻ د پلوه صورت نیولی دی.

توضیحات

۱- ځينو مفسرينو کرامو د نکاح د محدوديتونو زښت ډېر حکمتو بيان کړي دي^(۱) خو مونږ يې د اوږدوالي د کبله دلته نه شو رانقلولی، هيله ده چې علاقمندان يې هلته لوستلو ته مراجعه وکړي.

يادونه

۲- الله ﷻ د مؤمنانو د اطمینان دپاره (چې ذکر شوو محدوديتونو ته وارخطا نه شي) دوه کرته د ﴿يَتُوبَ عَلَيْكُمْ﴾ جمله تکراره کړه ترڅو دوی پوه شي چې که مونږ خطا کوونکي یاستونو الله ﷻ توبه قبلوونکی دی نو امید دی چې د محدوديتونو څخه به بريالي تېر شو. او بیا يې د دوی اطمینان د ﴿أَنْ تُخَفِّفَ عَنْكُمْ﴾ په جمله سره لا قوي کړ چې الله ﷻ په تاسو باندې داسې تکلیف نه ږدي چې د هغه د بار څخه تاسو نه شی وتلی او یا ترې ډېر په زحمت سره اوځی بلکې د هغو دباره وتل اسان دي.

د تخفیفونو څو مثالونه

۳- که څه هم محمدي (ﷺ) شریعت د پخوانیو امتونو د درنو احکامو څخه خالي دی خو اسلام دښمنه ټولنې يې درگړه ثقیله معرفي کوي او سادگان مؤمنان تېر باسي چې د اسلام احکام ډېر درانه دي، ترڅو دوی شهوت پرستی ته وهڅوي او د ازادۍ په نوم يې د اسلام څخه بې زاره کړي. د نکاح په قوانینو کښې د تخفیف لاندې څو مثالونه ولولی:

الف: د یوې څخه نیولې ترڅلورو پورې ښځې په نکاح کول.

ب: د څوارلس گروپونو څخه په غیر د زنانه وو د نورو ټولو گروپونو تحلیل.

ج: د وینځو د نکاح تجویز.

د: د نکاح په نیت یوې ښځې ته د کتلو جواز.

ه: د احکامو حکمتونه څرگندول.

و: د تقصیراتو څخه د توبې قبلول هم ډېر لوی تخفیف دی.

خو په دغو ټولو تخفیفونو باندې د هرې زمانې شهوت پرستان سترگې پټوي او تلاش کوي چې سادگان مؤمنان د خپلو ځانو پېرو جوړ کړي. ایا په دې زمانه کښې شهوت پرستان پېژنی؟ د دې زمانې شهوت پرستان غریبان دي چې اسلامي دولتونو ته يې لاس غځولی دی او په غربي لباس

کښې يې د سياحانو او نورو په نوم نارینه او ښځينه گروپونه خوشې کړې دي او ټول نشریات يې په کار اچولي دي ترڅو د اسلام د محدودیتونو سره د مومنانو علاقه وشکوي.

انسان کمزوری دی

۴- انسان په ځمکه خلیفه دی او په ټولو ځمکنيو شیانو باندې حکومت کوي چې غرونه سوري کوي او هم په هوا کښې الوزي را اولوزی، خو د شهوت په مقابله کښې ډېر کمزوری دی. د همدې کبله غریبان وايي چې یوه ښځه د اسلام د تخریب او د عیسویت د ترویج دپاره دومره کار کولی شي چې سل تنه نارینه هغومره کار نه شي کولی.

نبي کریم ﷺ فرمایلي دي چې: «لَا يَخْلُقُونَ رَجُلًا بِأَمْرَةٍ»^(۱) هر ورو (نامحرم) سړی دې د (نامحرمې) ښځې سره یوازې نه شي. یعنې د همدې فرصت څخه شیطان استفادې کوي، د دواړو په منځکښې د شهوت راپارونې هڅه کوي ترڅو دواړه په گناه مبتلا کړي، ځکه چې هغه ته د شهوت په مقابله کښې د دوی کمزورې معلومه ده.

سعید بن المسیب رحمه الله وايي چې: زما عمر اتيا کالو ته رسېدلی دی او یوه سترگه مې پرنده ده خو په همدغه حالت کښې هم زه په خپل خان باندې د بل شي څخه نه ډارېږم چې په گناه کښې به مې اخته کړي لکه څومره چې د ښځو څخه ډارېږم^(۲).

یحییٰ رحمه الله وايي چې: ما خو تاسو گوري چې په انتها درجه بوډا يم او انډيوال (تناسلي آله) مې پرنده او کڼه ده، خو په همدغه حالت کښې هم ډارېږم چې که د غیر محرمې زنانه سره یوازې شم نو شیطان به راشي او مې انډيوال به مې راژوندي کړي او په گناه به مې ککړ کړي^(۳).

﴿يَتَأْتِيهَا الَّذِينَ ءَامَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً

عَنْ تَرَاضٍ مِّنْكُمْ وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا ﴿٢٩﴾ وَمَنْ يَفْعَلْ ذَلِكَ

عَذَابًا وَظُلْمًا فَسَوْفَ نُصْلِيهِ نَارًا وَكَانَ ذَلِكَ عَلَى اللَّهِ يَسِيرًا ﴿٣٠﴾﴾

[۲۹] ای هغو کسانو چې ایمان يې راوړی دی! په خپلو منځو کښې خپل مالونه په ناحقه سره مه خوري، مگر (هله يې خوري) چې (ستاسو معامله) داسې تجارت وي چې ستاسو (د دواړو جانبو) د رضایت په بنياد يې صورت نیولی وي. او خپل خانونه مه وژنی. بې شکه الله ﷻ په تاسو باندې مهربان دی (دوزخ ته مو نه داخلي خو چې نافرمانی ونه کړي).

۱۱، مسند احمد بن حنبل ج ۳ ص ۲۸۶

۲۱، تفسیر الکشاف ج ۱ ص ۵۰۱

۳۱، تفسیر القرطبي ج ۵ ص ۱۴۹

[۳۰] او هر څوک چې ذکر شوي کارونه په تجاوز او ظلم سره وکړي نو ډېر ژر به يې اور ته داخل کړو او دا (اور ته داخلول) په الله ﷻ باندې اسان دي.

ارتباط

په وړاندېنيو ايتونو کېنې الله ﷻ توصيه کړې وه چې نکاحگانې د مالونو په ذريعه منعدي کړي، او دا يې هم فرمايلي وه چې انسان د شهوت په مقابل کېنې کمزوری دی. نو دا خطر وه چې څوک په ناجائزه طريقه د مالونو تحصيل ته لاس واچوي ترڅو پرې د خپلې غريزې د اشباع دپاره د مهر پيسې ترلاسه کړي او په همدې کشمکش کېنې خبره قتل او قتل ته ورسوي، نو ځکه الله ﷻ د مالونو د تحصيل طريقه راوښودله او د ورور وژنې څخه يې منعه کړه.

د مطلب خلاصه

۱- يعنې: ای مؤمنانوا! تاسو د شهوت په مقابل کېنې ډېر کمزوری مخلوق ياست، که د الله ﷻ توفيق درسره ملگری نه وي نو خپل ځانونه نه شي اداره کولی، ستاسو عقلونه هم کله ناکله د شهوت د تاثير لاندې راځي او په ناجائزه طريقه د مالونو په تحصيل باندې اخته کېږي، نو تاسو ته دا توصيه کوم لکه څنگه چې د خپل مال په باره کېنې دا نه خوښوي چې بل څوک يې درڅخه په ناجائزه طريقه باندې ترلاسه کړي او تاسو خپه کړي همدارنگه تاسو نور مسلمانان هم مه خپه کوئ او په ناجائزه طريقه باندې يې مالونه مه خوري، همېشه د مالونو په تحصيل کېنې د مالونو د خاوندانو رضایت په نظر کېنې ونيسئ او تجارتي مالونه سره تبادله کړئ. که نه نو د مالونو په تحصيل کېنې به جارو جنجال جوړ او خبره به په ورور وژنه باندې ختمه شي چې يا به خپل ځانونه په نورو باندې ووزني او يا به مو نور وروڼه د لاسه ووژل شي چې دا دواړه کارونه الله ﷻ ناراض کوي حال دا چې الله ﷻ په تاسو باندې ډېر مهربان دی، د همدې کبله يې تاسو ته د مالونو د تحصيل لارې چارې ښودلې دي چې د جنگ جگړې څخه به غير يې ترلاسه کړئ.

۲- نو ای مؤمنانوا! که په ذکر شوو وصاياوو باندې هر څوک خپل ځان کونې واچوي نو هغه به ډېر ژر د دوزخ اور ته داخل کړو. تاسو دا خيال مه کوئ چې مونږ خو په الله ﷻ باندې عقیده لرو نو که هر څه جنايات وکړو هم دوزخ ته به مو داخل نه کړي، ځکه چې په الله ﷻ دا کار هم اسان دی چې د ايمان سره سره مو د څه وخته پورې دوزخيان جوړ کړي.

توضیحات

۱- د باطل په مقابل کېنې حق استعمالېږي نو هر شی چې ثبات او استقرار ونه لري هغه د باطل په نامه يادېږي^(۱)، په دې مقام کېنې د باطل څخه ټولې هغه ناحقې طريقې مرادې دي چې مالونه

ورباندې تر لاسه کېدلی شي، لکه: غلا، غصب، قمار او داسې نور. او په مقابل کېنې يې ټولې هغه حقې لارې مطلبې دي چې شريعت د مالونو د رانيولو دپاره ټاکلې دي، لکه: هبه، ميراث، تجارت، مهر او داسې نور.

سوال جواب

۲- که څوک وايي چې د مالونو د رانيولو مشروعې لارې چارې ډېرې دي خو په دې مقام ۴ **إِلَّا أَنْ تَكُونَ تِجَارَةً** کېنې يوازې د تجارت پورې د مالونو مشروعيت اختصاص موندلی دی، په دې کېنې څه وجه ده؟
مونږ وايو چې دلته د تجارت نوم ځکه خاص ذکر شو ترڅو مسلمانان ترغيب کړي چې په مشروعو لارو کېنې د مالونو د تحصيل دپاره تجارت ډېره ښه لاره ده، نه به وايي چې د تجارت په مقابل کېنې د تحصيل نورې لارې د سره شته نه دي. نبي کریم ﷺ فرمايي: «التَّاجِرُ الْأَمِينُ الصَّدُوقُ الْفَلِيمُ مَعَ الشُّهَدَاءِ يَوْمَ الْقِيَامَةِ»^۱ يعني هر تاجر چې امانتگر، رښتيا ويونکی مسلمان وي هغه به د قيامت په ورځ د شهيدانو سره (اندېوال) وي.

د خان وژنه حرامه ده

۳- مفسرينو کرامو په دې مقام کېنې د خان وژنې لاندې صورتونه بنودلي دي^۲:
الف چې تاسو نور مسلمانان مه وژنئ او داسې يې وگڼئ لکه خپل ځانونه. د دې نظير داسې دی لکه چې الله ﷻ فرمايي: **فَإِذَا دَخَلْتُمْ بُيُوتًا فَسَلِّمُوا عَلَى أَنْفُسِكُمْ** (النور: ۶۱) نو کله چې تاسو کورونو ته ورشورئ نو په خپلو ځانونو باندې سلام وچوئ. يعني په نورو مسلمانانو باندې سلام وچوئ چې هلته استوگنه لري.
ب خپل ځانونه مه وژنئ چې د څه مشکلاتو د کبله انتحار وکړئ. نبي کریم ﷺ فرمايلي دي چې به پخوانيو قومونو کېنې يو سړی وه چې په لاس باندې يې څه زخم درلود، کله چې زخم ډېر وارخطا کړ نو خپل لاس يې پرې کړ او وينه يې تر هغه ونه درېده ترڅو چې مړ شو، نو الله ﷻ وفرمايل چې: «بَادِرْنِي عَنِّي بِنَفْسِي خَرَقْتُ عَلَيْهِ الْجَنَّةَ»^۳ يعني ماته خپل بنده خپل خان راجالاکه کړ خو ما ورباندې جنت حرام کړی دی.
ج خپل ځانونه مه وژنئ چې په تهلکه کېنې يې وچوئ. عمرو بن العاص وايي چې د ذات السلاسل په غزا کېنې زه د احتلام په سبب جنب شوم، خو ډېره پخه شپه وه ما فکر وکړ چې که

۱. سنن ابن ماجه ج ۱ ص ۵۵

۲. زاد المسیر ج ۱ ص ۱۱۴

۳. صحيح البخاري ج ۱ ص ۹۹۲

غسل وکړم نو خان به ووژنم نو تيمم مې وواهه او خپلو ملگرو ته مې د سبا لمونځ ورکړ. کله چې نبي کریم ﷺ ته راغلو هغه راته د خپله خانه وويلې چې: ای عمرو! ایا انديوالانو ته دې په جنابت کښې لمونځ ورکړ؟ ما ورته وويل چې هو، ای پيغمبره! شپه ډېره يخه وه نو ما خيال وکړ که غسل وکړم نو خپل خان به ووژنم حال دا چې الله ﷻ فرمايي چې: ﴿وَلَا تَقْتُلُوا أَنْفُسَكُمْ﴾ تاسو خپل خانونه مه وژنئ، نو تيمم مې وواهه او لمونځ مې وکړ. «فَضَحِكَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَلَمْ يَقُلْ شَيْئًا»^(۱) نو نبي کریم ﷺ ايله وخنډل (موسکي شو) او هيڅ يې ونه ويلې. يعنې زما کړنلاره يې رد نه کړه.

د: د مالونو په تحصيل کښې دومره زيار مه وباسئ چې د خپلې وسې څخه مو اوچت وي او خانونه ورباندې ووژنئ. نبي کریم ﷺ فرمايي چې: «وَإِنْ لِنَفْسِكَ وَأَهْلِكَ عَلَيْكَ حَقًّا»^(۲) يعنې: او بې شکه په تاباندې دې خپل نفس او اهل هم حق لري.

ه: خانونه مه وژنئ چې د مالونو په تحصيل کښې روا او ناروا ته ونه گوري او خپل خانونه پرې گناهگار کړئ چې د دوزخ مستحق شي، او دا ځکه چې خپل خان په لوی لاس په دوزخ کښې غورزول څه د وژلو څخه کم نه دی. نبي کریم ﷺ فرمايلي دي چې: «الَّذِي تَفَوُّهُ صَلَاةُ الْغَصْرِ كَأَنَّمَا وُزِرَ أَهْلُهُ وَقَالَهُ»^(۳) د هغه چا څخه چې د مازديگر لمونځ فوت شي داسې دی لکه چې مال او اهل يې ټول ضائع شوي وي يا يې ضائع کړي وي، يعنې هلاک کړي يې وي.

مونږ ته داسې ښکاري چې ذکر شوې ټولې معناوې د ايت شريف لاندې راتلای شي چې د قتل څخه ما يطلق عليه القتل واخستلی شي. يعنې داسې کار مه کوئ چې په هغه باندې د قتل اطلاق کېږي.

ظلم او عدوان څه فرق لري؟

۳- هغه کلمات چې اصلي حرفونه يې ع، د، و وي په لاندې معناوو کښې استعمالېږي^(۴):

الف: "عَدَاوَة" او "مَقَادَاَة" د دوه زېړونو بېلتون (دښمنۍ) ته وايي.

ب: "عَدُو" په جلتۍ سره د يو ځای پرېښودلو او منډې ته وايي.

ج: "عَدُوَان" په معاملاتو کښې بې انصافي ته وايي.

همدارنگه هغه کلمات چې د ظ، ل، م څخه جوړ شوي دي د هغو ټولو په مفاهيمو کښې تياره

پرته ده که څه هم يا ظاهري تياره وي او يا معنوي تروېږي. د همدې جملې څخه د "ظَلَم" کلمه هم ده

چې د اکثرو علماوو په نزد هر شی چې د خپل اختصاصي ځای څخه په بل ځای کښې کېښودل شي

(۱) سنن ابی داود ج ۱ ص ۴۸

(۲) صحيح البخاري ج ۱ ص ۲۶۵

(۳) صحيح البخاري ج ۱ ص ۷۸

(۴) مفردات الراغب ص ۳۳۸

د ظلم په نامه يادېږي. د همدې کبله په لاندې درېو معناوو کېنې يې استعمال موندلی دی^(۱):
 اول چې څوک حقوق الله په خپل ځای کېنې کېنېږي او د پښو لاندې يې کړي.
 دوهم چې حقوق العباد د خپل شرعي چوکاټ څخه وباسي.
 درېم چې خپل ځان ته شرعي حقوق ورنه کړي او په گناهو باندې يې اخته کړي.
 د پورتنی بيان څخه څرگندېږي لکه څنگه چې په هره گناه باندې د 'عدوان' اطلاق صحت لري
 همدارنگه ورته د 'ظلم' لقب هم ورکولی شي.
 نو څرنگه چې په دې مقام کېنې دواړه کلمې نازلې شوې دي نو مونږ د 'عدوان' څخه متعدي
 گناه اخلو او د 'ظلم' څخه لازمه گناه مرادوو.
 نو د معنی حاصل يې داسې کېږي: هر څوک چې په ذکر شوو احکامو کېنې په بل چا باندې
 تجاوز وکړي چې يا يې مالونه تلف او يا يې قتل کړي، او يا په خپل ځان باندې تېري وکړي چې
 خپل مالونه په جنايتونو کېنې مصرف او يا خپل ځان قتل کړي، بالاخره يا يې په معنوي توگه
 هلاک کړي چې د الله ﷻ د غضب مستحق يې جوړ کړي، نو د دغسې خلکو اور ته داخلېدل يقيني
 دي. هو دا بېله خبره ده چې حلال گڼونکي به پکېنې همېشه وي او محض گناهگار به ترې عند
 الموقع راوويستلی شي.

سوال جواب

۴- که څوک وايي چې: پوره واضحه ده چې الله ﷻ ته هر څه اسان دي، حتی چې مشرکان هم
 ترې انکار نه شي کولی، نو په دې کېنې څه حکمت دی چې د متجاوزينو اور ته داخلول يې تعقيب
 کړه چې دا کار په الله ﷻ باندې اسان دی؟
 مونږ وايو چې:

الف: په عرف کېنې مشهوره ده چې د غضب څخه کله-کله په همدې جملې (دا کار ماته اسان
 دی) سره د کنایې په توگه تعبير کېږي، نو شايد چې قرآن کریم هم د همدې عرف مراعات کړی وي.
 نو معنی به يې داسې شي چې: په متجاوزينو باندې الله ﷻ په غضب دی.
 ب: څه لري نه ده چې ځينې تجاوزکاران مسلمانان خپلو ځانونو ته اطمینان ورکړي چې په الله ﷻ
 باندې خو مسلمانان ډېر گران دي او په دوی باندې ډېر مهربان دی نو نظر خپلې مهربانۍ ته به
 مونږ اور ته داخل نه کړي چې دا کار به ورته دروند تمام شي. نو الله ﷻ د دوی دا خیال د منځه يووړ
 او پوه يې کړل چې الله ﷻ ته دا کار څه دروند نه دی، تاسو چې په چا باندې تجاوز کړی وي د هغوی
 انتقام به درڅخه ضرور اخلي.

﴿ إِن تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلَكُمْ مُدْخِلَ

كَرِيمًا ۝ ﴾

[۳۱] (ای مؤمنانو!) که تاسو د هغو لویو گناهونو څخه اجتناب وکړئ چې تاسو ترې منع کول کېږئ نو مونږ به ستاسو څخه وړې گناهونه ورژوو او عزتمند ځای (جنت) ته به مو داخل کړو.

ارتباط

په وړاندېنيو ایتونو کېنې الله ﷻ فرمایلي دي چې انسان کمزوری دی، په هر اړخیزه توګه د نافرمانیو څخه ځان بچ نه شي ساتلی، او بیا یې فرمایلي وه چې په همدغه کمزوري انسان باندې الله ﷻ مهربان دی. نو په دې ایتونو کېنې یې د خپلې مهربانۍ یوه نمونه ذکره کړه چې خلاصه مطلب یې لاندې لوستل شئ.

د مطلب خلاصه

یعنې: ای مؤمنانو! الله ﷻ ستاسو سره دومره سختي نه کوي چې په هره وړه وړه گناه باندې مو دوزخ ته ورتیل وهي. که نه نو ستاسو کوم یو به د دوزخ څخه نجات ومومي؟ که تاسو د لویو گناهونو څخه ځانونه بچ کړئ لکه حرام خوري، ورور وژنه او داسې نور، نو د وړو څخه به مونږ درتهر شو بلکې گناهونه به مو په نیکو باندې درته تبدیلې کړو او باعزته مقام (جنت) ته به مو داخل کړو او د دوزخ څخه به نجات درکړو.

د نجات لاره دا نه ده چې تاسو خپل ځانونه فقط په همدې باندې متسلي کړئ چې مونږ ایمان راوړی دی د دوزخ څخه به الله ﷻ نجات راکوي که څه هم د لویو گناهونو مرتکب یاستو. بلکې لاره یې دا ده چې د لویو گناهونو څخه ځانونه وساتئ او وړې گناهونه به مونږ دروښو، نو د گناهونو څخه به پاک شئ او جنت ته به د داخلېدلو لائق جوړ شئ.

توضیحات

۱- په دې مقام کېنې الله ﷻ وعده کړې ده چې که تاسو د کبائرو گناهونو څخه ځانونه وساتئ نو د سیناتو څخه به درتهر شو او داسې به یې پټې کړو لکه چې هېڅ یې مرتکب شوي نه یاست. مفسرینو کرامو دلته د "سَيِّئَاتٍ" کلمه په صفاتو (وړو گناهونو) سره تفسیره کړې ده.^(۱)

گناهونه په دوه ډوله دي

۲- د ایت شریف څخه څرګندېږي چې گناهونه په دوه ډوله دي چې یو صفات دي او بل کبائر، یعنې وړې گناهونه او لوی گناهونه، خو دا څرګنده نه ده چې د دواړو ډولونو په منځکې

حد فاصل څه شی دی چې یو د بل څخه جدا کوي. همدارنگه په احادیثو کې هم جدا کونکي نه دی بنودلی شوی، اما ځینې گناهونه د کبانرو په نامه باندې نومول شوي دي، په ځینو احادیثو کې درې بنودلې شوي، په ځینو کې اوه او په ځینو کې نور عددونه په گوته شوي دي چې ځینو تفاسیرو ذکر شوي احادیث راغونډ کړي دي^(۱).

نو د دې کبله چې نه په قرآن کریم او نه په احادیثو کې کبیره گناه مشخصه شوې ده، علماوو کرامو یې په پېژاندنه کې زبنت ډېر اختلاف کړی دی چې ټول اقوال پکې تقریباً پنځلسو ته رسېږي^(۲). خو مونږ دلته فقط لاندې څو اقوال د مثال په توګه وړاندې کوو:

الف: ځینې علماء کرام وايي چې دلته توقف بهتر دی، ترڅو یوې گناه ته هم څوک په سرسري نظر ونه گوري چې دا صغیره ده. الله ﷻ کبیره گناه په گناهونو کې د دې دپاره پته کړې ده چې سړی د هرې یوې گناه څخه ځان بچ کړي. لکه چې دا لاندې شيان یې د ترغیب دپاره پته کړي دي:

اول: الله ﷻ "ليلة القدر" په شپو کې پته کړې ده ترڅو په هره یوه شپه کې عبادت وکړي شي. دوهم: "صلاة الوسطى" (غوره لمونځ) یې په لمونځونو کې پته کړې دی ترڅو د هر لعانځه حفاظت وکړي شي.

درېم: "اسم اعظم" یې په خپلو نومونو کې پته کړې دی ترڅو د الله ﷻ هر یو نوم یاد کړي شي. څلورم: "وقت الإجابة" (د سوال د قبول وخت) یې د جمعې د ورځې په وختونو کې پته دی ترڅو په هر وخت کې د سوال لاسونه پورته کړي شي.

ب: د عبد الله بن عباس رضی الله عنهما څخه روایت دی چې: «لا كَبِيرَةٌ مَعَ الْإِسْتِغْفَارِ وَلَا صَغِيرَةٌ مَعَ إِصْرَارٍ»^(۳) لویه گناه د استغفار سره لویه نه پاتې کېږي او وړه گناه په دوامداره توګه وړه نه پاتې کېږي. یعنې په گناهونو کې صغر او کبر نه بېلېدونکي صفت نه دی، بلکې په استغفار سره د لویې گناه څخه لږلږ تراشل کېږي ترڅو چې صغیره تېرې جوړه او بالاخره بالکل د منځه لاړه شي، او وړه گناه په دوام سره لږلږ غټېږي ترڅو چې ترې لویه گناه جوړه شي.

ج: ځینې وايي چې په گناهونو کې صغر او کبر اضافي شی دی چې په لاندې شيانو باندې تفاوت درلودلی شي^(۴):

اول: څه لرې نه ده چې یوه گناه د خپل ذات په اعتبار سره وړه وي خو نظر بلې گناه ته لویه وي، همدارنگه څه لرې نه ده چې لویه وي خو نظر بلې گناه ته وړه وي.

دوهم: د گناهونو صغر او کبر د اوقاتو او اشخاصو په اعتبار سره هم بدلون رابدلون مومي، لکه چې وايي "حسنات الابرار سيئات المقربين" د نېکانو حسنات د مقربو خلکو دپاره گناه ګڼل کېږي.

(۱) الدر المنثور ج ۲ ص ۵۰۰: تفسیر ابن کثیر ج ۱ ص ۴۸۱

(۲) زاد المسیر ج ۲ ص ۱۱۴: التفسیر الکبیر ج ۱ ص ۷۶: مرآة المصابیح ج ۱ ص ۲۱۷

(۳) تفسیر القرطبي ج ۵ ص ۱۶۰

(۴) تفسیر ابن السعد ج ۲ ص ۱۷۱

درېم: د وختونو په اعتبار سره هم گناهونه په صفر او کبر سره موصوفي کېدلی شي، لکه: روژې مياشتې. همدارنگه مکانونه هم پکښې تفاوت واقع کوي، لکه جومات، حرم شریف او داسې نور.

تبصره

۳- څرنگه چې د کبيرې او صغيرې گناه د پېژاندلو دپاره جامع او مانع تعريف نه موندل کېږي او دغه ډول موضوعگانې په نقل پورې توقف لري، نو ښه دا ده چې هغې گناه ته د صغيره گناه يا کبيره گناه لقب ورکړی شي کومې ته چې همدغه لقب د کوم روايت په سبب ورکړی شوی دی او بس. نو په متباقي گناهونو کې چې يو لقب هم ورباندې نه وي روايت شوی. توقف بهر دی، چې نه د صغيره لقب ورکړی شي او نه د کبيره.

په لویو گناهونو کې هم تفاوت شته

۴- نبي کریم ﷺ شرک (کفر) د «اکبر الکبائر» په نامه یاد کړی دی چې په ټولو لویو گناهونو کې لویه گناه ده او د مغفرت ورته هېڅ لاره نشته. اما د کفر څخه رالاندې نور گناهونه که څه هم تفاوت لري خو د مغفرت دروازه ورباندې بنده نه ده، ممکنه ده چې په يوه طريقه باندې د گناه کوونکي د اوږو څخه وغورزوله شي.

د نبي کریم ﷺ د يوه اوږد حديث مضمون دی: ^(۱) چې د گناهونو دفترونه په درې ډوله دي:

الف: يو د کفر دفتر دی چې الله ﷻ يې بالکل نه ښي.

ب: بل د هغو گناهونو دفتر دی چې حقوق العباد پورې ارتباط لري، دا دفتر هم الله ﷻ تر هغه نه ښي ترڅو چې بندگان د گناه څخه ورته شي او يا ترې عوض واخلي.

ج: درېم د حقوق الله مربوط دفاتر دي چې صرف د الله ﷻ د ارادې پورې اړه لري او بس؛ که اراده يې وشي ښه به ورته وکړي او که نه نو سزا به ورباندې ورکړي.

غالبه دا ده چې په تلاوت شوي ايت شریف کې به همدغه درېم ډول گناهونه مراد وي چې: که د لویو گناهونو څخه څوک اجتناب وکړي نو ورې گناهونه به ورڅخه ورزوم او د گناه څخه به پاک شي. همدغه درېم ډول دفتر لا کله-کله الله ﷻ د تکفير (پټولو) په عوض په ښکيو باندې هم بدلوي لکه چې فرمایي: ﴿فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ﴾ [الفرقان: ۷۰] يعني: نو د دغو کسانو گناهونه به (چې د لویو گناهونو څخه اجتناب کوي) الله ﷻ په ښکيو باندې تبدیل کړي.

سوال جواب

۵- که څوک وايي چې: د ايت شریف څخه څرگندېږي چې د ورو گناهونو د مغفرت دپاره د لویو

گناهونو څخه ځان ساتل شرط دي چې د دې څخه په غير نه بېل کېږي حال دا چې په احاديثو کېني ثابت ده چې فرضي لمونځونه او همدارنگه نور عبادتونه د گناهونو څخه د مغفرت اسباب جوړېږي. مونږ وايو چې: په ايت شريف کېني د کبانرو څخه د ځان ساتنې دپاره دا امتياز بنودلی شوی دی چې صفات ورباندې بېل کېږي، خو دا نه دي ويل شوي چې د صفاتو د بېنې بله لاره نشته، که دا ويل شوي وي نو اعتراض به وارد شوی وي. بلکې کله چې د الله ﷻ اراده وشي ټول گناهونه بې قيد او شرطه هم بېنې لکه چې فرمايي: ﴿إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ﴾ [الزمر: ۵۳] يعني: بې شکه الله ﷻ ټول گناهونه بېنې يقيناً چې همدې ﷻ بېنونکی (او) مهربان دی.

د مغفرت اسباب

۴_ الله ﷻ د بنده گناهونه په لاندې وجوهو سره بېنې:

الف: چې بنده د گناه څخه توبه تائب شي، حتی چې څوک د کفر څخه توبه وباسي او ايمان راوړي هم په تېر شوي کفر باندې نه نيولی کېږي.
ب: په نېکو اعمالو سره هم گناهونه بېنې، لکه چې فرمايي: ﴿إِنَّ الْحَسَنَاتِ يُذْهِبْنَ السَّيِّئَاتِ﴾ [هود: ۱۱۴] يعني: بې شکه نېکۍ چې دي گناهونه د منځه وړي.

ج: چې چا ته شفاعتگر شفاعت وکړي، چې په ډېرو نصوصو کېني ثابت دی.

د: د کبيره گناهونو څخه خپل ځان ساتل، لکه همدا ايت چې د بحث لاندې دی ورباندې لارښوونه کوي.

ه: چې په چا باندې صرف لطف او مهرباني د الله ﷻ د پلوه وشي، خو په دې ډول کېني دا شرط ده چې گناه بايد د کفر څخه راتېته وي لکه چې راتلونکی [النساء: ۴۸] ايت ورباندې دلالت کوي.
﴿وَلَا تَتَمَنَّوْا مَا فَضَّلَ اللَّهُ بِهِ بَعْضُكُمْ عَلَى بَعْضٍ لِّلرِّجَالِ نَصِيبٌ مِّمَّا اكْتَسَبُوا وَلِلنِّسَاءِ نَصِيبٌ مِّمَّا اكْتَسَبْنَ وَسَأَلُوا اللَّهَ مِنْ فَضْلِهِ إِنَّ اللَّهَ كَانَ بِكُلِّ شَيْءٍ عَلِيمًا﴾
﴿وَلِكُلٍّ جَعَلْنَا مَوَالِي مِمَّا تَرَكَ الْوَالِدَانِ وَالْأَقْرَبُونَ وَالَّذِينَ عَقَدَتْ أَيْمَنُكُمْ فَأَتَوَهُمْ نَصِيْبُهُمْ إِنَّا اللَّهُ كَانَ عَلَى كُلِّ شَيْءٍ شَهِيدًا﴾

[۳۲] او تاسو د هغه شي آرزو مه کوئ چې په هغه سره الله ﷻ ستاسو ځينو ته په ځينو نورو باندې فضيلت ورکړی دی، (ځکه چې) خاص نارینه وو لره هم د هغه شي څخه برخه شته چې دوی يې کسب کوي او خاص زنانه وو لره هم د هغه شي څخه برخه شته چې دوی يې کسب کوي (نو د دغسې بې خايه آرزوگانو څخه تېر شئ) او د الله ﷻ څخه د هغه فضل وغواړئ، يقيناً الله ﷻ په هر څه باندې پوه دی.

[۳۳] او د هر یو (مال) دپاره مو وارثان ټاکلي دي چې (دا مال) د هغه شي څخه عبارت دی چې مور او پلار او خپلوانو (په مرگ سره) پرېښی دی (دا ټاکنه نه بدلېدونکې ده).
او هغه کسان چې ستاسو عهدونه ورسره غوټه شوي وي (د ورورۍ او دوستۍ لاس مو ورکړي وي) نو هغوی ته هم خپلې (ټاکلې شوې) برخې ورکړئ (خو چې ذکر شوي وارثان موجودیت ونه لري). بې شکه الله ﷻ په هر شي باندې حاضر دی (هر څه یې د څارنې لاندې دي).

ارتباطونه

۱- په تېرو شوو ایتونو کېنې توصیه شوې وه چې د حرام خورۍ او مسلمان وژنې څخه ځانونه وساتئ چې ډېر لوی لوی گناهونه دي. په دې ایتونو کېنې توصیه کېږي چې د ذکر وکړئ او گناهونو د اسبابو څخه هم ځانونه وساتئ او د چا په مال یا منصب باندې رخه (حسد) مه کوئ چې د قتل قتل سبب جوړ نه شي.

۲- هلته د ناجائز عمل څخه منعه شوې وه او دلته د ناجائز نیت څخه منعه شوې ده.

۳- بالاخره په دې ایتونو کېنې د دښمنانو دپاره غاښ ماتوونکې جواب ښودل شوی دی چې یا نارینه او ښځینه په جنگ اچوي او یا د شتمنو او نادارو خلکو په منځو کېنې شیطانت کوي ترڅو د مسلمانانو ژوند بې خونده کړي.

شان نزول

د ذکر وکړئ او ایتونو په شان نزول کېنې لاندې متعددې پېښې روایت شوې دي چې:

۱- یوه ورځې أم سلمه رضی الله عنها نبي کریم ﷺ ته عرض وکړ چې یا رسول الله! نارینه غزا کوي او مونږ غزا نه کوو (د غزا د اجر څخه محرومي یاستو) او مونږ لږه په میراث کېنې هم د نارینه وو نیمايي برخه ټاکلې شوې ده، نو که مونږ نارینه وی مونږ به هم غزا کولی او هم به مو د هغوی په شان په میراث کېنې پوره برخه اختی^(۱).

۲- کله چې د میراث ایتونه نازل شوه نو نارینه وو وویلې چې هیله ده مونږ په زنانه وو باندې په آخرت کېنې هم دوه چنده اجر واخلو لکه په میراث کېنې چې دوه چنده برخې اخلو. او ښځو وویلې چې هیله ده مونږ د نارینه وو په نسبت د گناهونو په پېټي کېنې هم په نیمايي گناه باندې بار کړی شو لکه څنگه چې راته په میراث کېنې نیمايي برخه راکول کېږي^(۲).

۳- د عبد الله بن عباس رضی الله عنهما څخه روایت دی چې یوې ښځې نبي کریم ﷺ ته وویلې چې ای د الله رسول! ایا زنانه د نېکو اعمالو په اجر وکړي کېنې هم د نارینه وو په پرتله نیمايي دي لکه څنگه چې په میراث او شهادت کېنې نیم په نیمه دي^(۳).

(۱) جامع الترمذي ج ۲ ص ۱۳۱

(۲) اسباب النزول للواحدی ص ۹۹

(۳) تفسیر ابن کثیر ج ۱ ص ۴۴۸

ب: یوه ښځه نبي کریم ﷺ ته ورغله او عرض یې ورته وکړه چې ای د الله رسول! الله ﷻ نارینه وو ته په میراث کېنې د زنانه وو په پرتله دوه برابره برخه ټاکلې ده حال دا چې مونږ کمزوری مخلوق یاستو او د هغوی په څېر د معاش په لاس ته راوړنه کېنې پوره وسه نه لرو^(۱). نو ذکر شوي ایتونه نازل شوه.

تبصره

څه لرې نه ده چې د ذکر شوو حوادثو په شان به نورې حادثې هم الله ﷻ د دې دپاره پېښې کړې وې ترڅو ورته په قرآن کېنې جواب نازل کړي، چې د قیامت د ورځې پورې د مسلمانانو په منځکېنې په تواتر سره موجود وي او د وخت دښمنانو ته ترې جوابونه استنباط کړي او د اعتراضاتو مخې یې پرې ونیسي. که بالفرض ذکر شوې حادثې نه وې پېښې شوې نو الله ﷻ به ذکر شوي ایتونه نه وې نازل کړي او مسلمانان به د دښمنانو په اعتراضاتو باندې وارخطا شوي وې.

د مطلب خلاصه

۱- یعنې: ای مؤمنانو! ستاسو دښمنان غواړي چې تاسو په جنگ واچوي او ژوند درباندې تریخ کړي او یو بل ته په کینه او عداوت باندې مبتلا شي. دا کار که نن جنې شیطانان کوي او تاسو ته په زړونو کېنې اشتباهات پیدا کوي سبا به ورته انسي شیطانان ملاوې وټړي او اشتباهات به دراچوي، په هغه وخت کېنې به اسماني وحې قطعې وي او پیغمبر ﷺ به وفات شوی وي چې مستقیماً تاسو تنبیه کړي او اشتباهات مو رفعه کړي، نو تاسو ته په کار دي چې د اوس څخه د دښمنانو دسیسو ته متوجه شي او د الله ﷻ توصیه په غوږونو کېنې کلکه وساتي.

۲- د دوی د اشتباهاتو مثالونه دا دي:

الف: د فلاني مال څومره ډېر دی او ته څومره غریب یې، څومره به ښه وی چې د هغه څخه اخستل شوی وی او تاته درکړی شوی وی، او که نه اقله دومره خو شوي وی چې هغه هم ستا په شان غریب وی چې دواړه سره یو برابر وی.

ب: کاشکې زه هم نارینه وی چې جهاد مې کړی وی، یا به شهید شوی وی او یا به ډېر غنیمتونه لاس ته راغلي وی.

ج: مونږ (زنانه) کمزوری مخلوق یاستو خو افسوس چې په میراث کېنې د نارینه وو په پرتله نیمایي برخه راته ټاکلې شوې ده، کاشکې زمونږ برخې دوه چنده وې.

د: کاشکې چې زمونږ (نارینه وو) برخې په ثواب کېنې هم نسبت زنانه وو ته دوه چنده وې لکه څنگه چې په میراث کېنې دوه چنده دي.

۲- نو ای مؤمنانو! د ټولو کاشکې گانو جواب دا دی چې: د الله ﷻ په وېش باندې راضي شي

(۱) التفسیر الکبیر ج ۱۰ ص ۸۲: الدر المنثور ج ۲ ص ۵۰۷

او هر يو شي چې درته الله ﷻ روزي کړی دی په هماغه کښې د الله ﷻ رضا ولټوی. يو د بل مفر فضائلو ته سترگې مه نیسې چې الله ﷻ کوم يوه يا کومې ډلې ته پېرزو کړی وي.

او دا ځکه چې تاسو په حقيقت کښې د يو بدن مثال لرئ، ټول د يوه اسکليت برخې ياست چې هر يو د ژوند د پروژې څه مطالب په وړاندې بيايي. نو لکه څنگه په يوه بدن کښې پښې آرزونه کوي چې کاشکې مونږ هم د سر په شان دنگې غاړې درلودی او نه سر ته دا حق شته چې په پښو باندې تکبر وکړي او خپل خان ته غره شي، ځکه لکه چې بې پښو سرونه قدر او عزت نه لري نو بې سره پښې هم په کار نه راځي؛ نو همدارنگه تاسو ته هم په کار دي چې نه کاشکې-کاشکې ووايست او نه يو په بل تکبر او لويي وکړئ.

۴- ای مؤمنانو! د روزی اسباب خو يوازې ميراث نه دی چې زنانه پکښې د ځينو حکمتونو په بناء نيمایي برخې اخلي، بلکې د روزی اسباب خو اصلاً کسبونه گرځولي شوي دي او په کسبونو کښې خونارينه او زنانه يو په بل باندې هيڅ فوقيت نه لري. که بالفرض په تجارت کښې زنانه وو ته نيمه گټه او نارينه وو ته پوره گټه ټاکلې شوې وي نو بيا به د زنانه وو کاشکې ويل په ځای وي خو خبره داسې نه ده، هر څوک او هره ډله نارينه وي او که زنانه د خپل کسب څخه په دنيا کښې هم پوره برخه اخلي او په آخرت کښې هم پوره اجر او ثواب ورکول کېږي.

نو ښه دا ده چې په کاشکې گانو باندې تېره کېږدی او په هر شي او هر کسب کښې چې ياست په همغه کښې د الله ﷻ څخه فضل وغواړئ، د الله ﷻ ټول کارونه د پوهې د مخې صورت نيسي، تاسو په خپل خير باندې نه پوهېږئ الله ﷻ ورباندې ښه پوهېږي او بس.

۵- نو د ميراث په قانون کښې د تجديد النظر تمه مه کوئ، يو ځل بيا واورئ چې د هر چا دپاره مو وارثان ټاکلي او د هرې ترکې (پاتې شوي مال) دپاره مو مستحقين تعين کړي دي چې د قيامت د ورځې پورې پکښې بدلون ممکن نه دی. هو که څوک وارث ونه لري او د عقد الموالاة کوم دوست لري نو هغه ته هم د عقد په مطابق برخه ورکړئ او بې برخې يې مه پرېږدئ. الله ﷻ ستاسو په ټولو کړو وړو حاضر دی او هيڅ شی ترې نه شي غائب کېدلی.

نو لکه څنگه چې ارثي قانون نه بدلېدونکی دی همدارنگه فطري قانون هم نه بدلېږي چې د ماشومانو توليد د نارينه وو په غاړه واچولی شي او زنانه وو ته امارت ورپه برخه شي، او دا ځکه چې دغه ډول بدلون د دواړو د ساختمان سره سمون نه خوري.

توضیحات

۱- د ﴿وَلَا تَتَمَنَّوْا﴾ کلمه د "تمنى" څخه اخستې شوې ده. "تمنى" دې ته وايي چې سړی د داسې شي آرزو وکړي چې پوهېږي او يا يې گومان وي چې هغه نه کېږي^(۱). مونږ د مرگ په آرزو باندې د

[البقرة ۹۴] ایت لاندې پوره بحث کړې دی، په دې مقام کېنې ورباندې همدومره اضافه کوو چې مطلقه آرزو کول لاندې ډولونه لري^(۱):

الف: چې څوک د بل چا څخه د یو نعمت د زوال آرزو وکړي ترڅو د هغه څخه واخستلی شي او ده ته ورکړی شي. دا ډول تمنی غیر مشروع ده ځکه چې دا د حسد او کېنې دپاره اساس دی او حسد څو نامشروع کار دی.

ب: چې څوک د محال شي آرزو وکړي، لکه چې زبانه ووايي چې کاشکې زه سړی وی. دا ډول هم جواز نه لري ځکه چې د حسرت څخه په غیر بله نتیجه نه لري.

ج: چې څوک د خپل خان دپاره د بل چا د نعمت د مثل آرزو وکړي چې کاشکې زه هم د فلاني په شان ښه مجاهد وی او یا ما هم د هغه په شان ښه اخلاق درلودی. دا ډول تمنی جائزه ده چې ځینې علماء ترې په "غبطه" باندې تعبیر کوي.

لکه چې د شان نزول د روایت څخه څرګندېږي دلته د آرزو لومړني دواړه ډولونه مطلب دي چې: تاسو په بې نتیجې کارونو کېنې وخت مه ضائع کوئ او د هغه شي څخه چې د کېنې او عداوت دپاره اساس ګڼل کېږي هم ځانونه وساتئ او په مقابل کېنې په عمل باندې زور واچوئ.

همدا مضمون نبي کریم ﷺ په یوه حدیث کېنې ډېر ښه تمثیل کړی دی چې «الْكَيْسُ مَنْ ذَانَ نَفْسَهُ وَغَبِلَ لِنَا بَعْدَ الْمَوْتِ وَالْفَاجِرُ مَنْ أَتْبَعَ نَفْسَهُ هَوَاهَا وَتَفَتَّى عَلَى اللَّهِ»^(۲) یعنی: هوښیار هغه څوک دی چې د خپل خان سره محاسبه وکړي او د مرګ څخه د وروسته وختونو دپاره عمل وکړي، او عاجز (ساده) سړی هغه دی چې خپل خان یې د خپلو غوښتنو تابع ګرځولی وي او په الله ﷻ باندې آرزوګانې کوي (چې ګناهونه به راته وښيي او یا کاشکې چې فلانی شی یې راکړی وی).

مولی څه معنی؟

۲- د ﴿مَوْلًی﴾ کلمه د "مَوْلًى" جمع ده چې د "وَلًى" څخه اخستله شوې ده او د قُرب (نژدېکت) معنی ورکوي. څرنگه چې نژدېکت په ډېرو ډولونو سره وېشل کېږي لکه د نسب نژدېکت، د نصرت نژدېکت او داسې نور، نو د "مَوْلًى" کلمه هم په زینتو ډېرو معناوو کېنې استعمالېږي^(۳). په دې مقام کېنې هم پکېنې مفسرینو کرامو متعددې معناوې کړې دي^(۴)، خو په زړه پورې معنی یې دلته وارث په نظر راځي.

برسېره پر دې، د ﴿وَلِكُلٍّ﴾ په مضافه الیه کېنې هم مفسرین کرام اختلاف لري^(۵)، چې انسان

(۱) احکام القرآن للجصاص ج ۲ ص ۱۸۳

(۲) جامع الترمذي ج ۲ ص ۷۲: سنن ابن ماجه ص ۳۱۴

(۳) مفردات الراغب ص ۵۷۰

(۴) احکام القرآن للجصاص ج ۲ ص ۱۸۳

(۵) البحر المحیط ج ۳ ص ۶۱۹

دی او که ترکه (پاتی شوی مال) ده. نو په دواړو تقدیرونو باندې یې د معنی حاصل داسې کېږي چې: د هر چا او یا د هرې ترکې دپاره مو وارثان (مستحقین) ټاکلې دي او د میراث قانون مو فیصله کړی دی، نو د تجدید النظر تمه یې مه کوئ او د بنحیث ته غوڅ جواب ورکړئ او تشویشونو ته یې غوږ مه ږدئ.

عقد الموالاة د میراث یو سبب دی

۳- مفسرینو کرامو د ﴿وَالَّذِينَ عَقَدَتْ أَيْمَانُكُمْ﴾ متعددې معناوې کړې دي چې تقریباً نهو معناوو ته رسېږي^(۱)، لاندې څو معناوې یې د مثال په توګه ولولئ:

الف: دلته هغه عقد مراد دی چې یو سړي به بل ته د دوستۍ لاس ورکړ چې زما او ستا ښه او بده به شریکه وي او یو به د بل څخه میراث وړو. نو کله به چې کوم یو مړ شو نو بل به یې وارث ګڼل کېده.

ب: په هغه وخت کې چې دا هم عادت وه چې یو سړي به کوم یو انسان په زوی ولۍ سره ونیوه نو هغه به د سړي د مرګ څخه وروسته په میراث کېنې حقدار ګڼل کېده.

ج: د اسلام په ابتداء کېنې نبي کریم ﷺ یو انصاري او یو مهاجر هم سره وروڼه جوړ کړي وه چې دواړو څخه به کوم یو مړ شو نو بل یې د مال وارث ګڼل کېده.

په هر تقدیر، ذکر شوي درېوېره عقدونه د اسلام په ابتداء کېنې د اعتبار وړ وه خو څه وخت وروسته دغه حکم نسخه شولکه چې فرمایي: ﴿وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ﴾ [الأنفال: ۷۵] یعنی: او د خپلویو خاوندان ځینې د ځینو نورو دپاره بهتر دي (چې میراث ترې واخلي).

تبصره

۴- مونږ ته داسې ښکاري چې ذکر شوي درېوېره عقدونه د اسلام په ابتداء کېنې د میراث د اسبابو څخه ګڼل کېده خو ثبوت یې په تقریري یا قولی احادیثو سره شوی وه، نو قرآن کریم په [الأنفال: ۷۵] ایت کېنې په وروستیو دواړو باندې د بطلان خط راکش کړ او منسوخ یې اعلان کړه، او یوازې اولنۍ عقد (عقد الموالاة) یې په ذکر شوي ایت سره په یوه ترمیم سره تائید کړ، چې دوی په هغه وخت کېنې وارثان ګڼل کېږي چې نور وارثان (ذو الفروض، عصبه، ذو الارحام) موجودیت ونه لري. نو د معنی حاصل یې داسې کېږي چې: مونږ د هر چا دپاره وارثان ټاکلي دي چې د تغیر وړ نه دي، مګر که دوی موجودیت نه درلود نو د عقد الموالاة خاوندانو ته هم خپلې برخې ورکړئ ځکه چې دوی بالکل د وارثانو د قطاره نه دي غورځولي شوي لکه څنګه چې د

”عقد النبي“ او ”عقد المواخاة الاسلامي“ خاوندان بالكل د وارثانو د قطاره غورخولي شوي دي. همدار د ابو حنيفه رحمه الله مذهب دى.^{۱۱}

﴿الزَّجَالُ قَوْمٌ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا مِنْ أَمْوَالِهِمْ﴾ فَالصَّالِحَاتُ قَانِتَاتٌ حَافِظَاتٌ لِّلْغَيْبِ بِمَا حَفِظَ اللَّهُ وَالَّتِي تَخَافُونَ نُشُوزَهُنَّ فَعِظُوهُنَّ وَأَهْجُرُوهُنَّ فِي الْمَضَاجِعِ وَاصْرَبُوهُنَّ فَإِنْ أَطَعْنَكُمْ فَلَا تَبْغُوا عَلَيْهِنَّ سَبِيلًا إِنَّ اللَّهَ كَانَ عَلِيمًا كَبِيرًا ﴿٣٤﴾ وَإِنْ خِفْتُمْ شِقَاقَ بَيْنِهِمَا فَأَبْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا إِنْ يُرِيدَا إِصْلَاحًا يُوَفِّقِ اللَّهُ بَيْنَهُمَا إِنَّ اللَّهَ كَانَ عَلِيمًا خَبِيرًا ﴿٣٥﴾

[۳۴] جنس نارینه (د) زنانه وو (په تدبیر) باندې پوره ولاړ دي (امارت د دوی دی) د هغه شي په سبب سره چې (په هغه شي باندې) الله ﷻ ځينې د دوي (نارینه وو) ته په ځينو نورو (زنانه وو) باندې فضيلت ورکړې دی (او جوړښت يې امارت ته مناسب دی).

او (بل) د هغه شي په سبب سره چې دوی (نارینه) څه مالونه (په زنانه وو باندې) نفقه کوي. نو صالحې زنانه (په اخلاص سره د مېړونو اوامرو ته) غاړه اېښودونکې دي (او د مېړه) په غياب کې (د کور کهول او خپل عفت) ساتونکې دي، د الله ﷻ د ساتنې په سبب سره (چې د هر چا حقوق يې ساتلي دي).

او هغه ښځې چې د هغوی د نشوز (او نافرمانۍ) څخه تاسو ډارېږئ نو هغوی ته نصيحت وکړئ او هغوی د ویده کېدلو په ځایونو کې جدا کړئ او هغوی (د تادیب دپاره) ووهئ، نو که هغوی ستاسو اطاعت وکړ نو په هغوی باندې لار مه لټوئ (او د هجران او وهلو څخه يې صرف نظر شی). بې شکه الله ﷻ اوچت (او) لوی (په هر چا باندې زورور) دی.

[۳۵] او (ای مومنانو!) که تاسو د دوی دواړو د مخالفت څخه ډارېدلئ (چې نور به هم دوام وکړي) نو یو سوله گر د نارینه د خپلوانو څخه او یو سوله گر د زنانه د خپلوانو څخه وټاکئ (ترڅو روغه جوړه وکړي)، که دوی دواړه (سوله گران په رښتیا) سوله غواړي نو الله ﷻ به د هغوی دواړو (مېړه او ارتمې) په منځ کې توافق واچوي. یقیناً الله ﷻ پوه دی (او هم) خبردار دی.

ارتباطونه

۱- هلته د نارینه وو او زنانه وو د شخړو اساس د منځه وړل شوی وه چې یو تربله سره په فضائلو

۱۱، احکام القرآن للجصاص ج ۲ ص ۱۸۳؛ الدرر ج ۱ ص ۳۰۹

باندې قناعت وکړې او دلته یې نتیجه بنودل شوې ده چې که قناعت ونه کړې نو د خاوند او آرتینې گوزاره به خرابه شي او حکمیت ته به اړ شي.

۲- هلته واضحه شوې وه چې تاسو یو تربله څه فضائل لرئ او دلته د فضائلو نمونې بنودلې شوې دي چې ځینې خلکې دي او ځینې کسې، ترڅو د ځې د خلو خواوو د قناعت سبب شي.

شان نزول

یوه ورځې سعد بن الربیع ښځه خپله ماندینه چې حبیبه رضی الله عنها نومېده د څه نافرمانۍ د کبله په خپره ووهله، نو ذکره شوې یې بی نبی کریم ﷺ ته ورغله (چې خپل پلار یې هم د خانه سره ملگری کړی وه) او عرض یې وکړ چې یا رسول الله! زه خپل خاوند په خپره ووهلم. نو نبی کریم ﷺ امر وکړ چې د هغه څخه دې بالمثل انتقام واخستل شي.

پلار او لور روان شوه چې انتقام واخلي خو نبی کریم ﷺ بهرته راوگرځول او ورته یې وویل چې هغه دی جبرائیل امین ښځه راغی څه فیصله به یې راوړې وي. بیا معلومه شوه چې ذکر شوي ایتونه یې راوړي وه، نو نبی کریم ﷺ وفرمایل: «أَرَدْنَا أَمْرًا وَآرَادَ اللَّهُ أَمْرًا وَالَّذِي أَرَادَ اللَّهُ خَيْرٌ»^(۱) مونږ د یو څه اراده لرله او الله ﷻ د بل څه، خو هغه څه چې د الله ﷻ اراده ده همغه بهتره ده. یعنې د انتقام څخه صرف نظر شي.

د مطلب خلاصه

۱- یعنې: ای مؤمنان! زبانه وولر په نارینه وو باندې هم داسې حقوق شته لکه څنگه چې نارینه وو لره په زنانه وو باندې لازم دي، نو باید چې دواړه جانبې د حقوقو ساتنه وکړي، مگر نارینه په زنانه وو باندې یو اضافه حق لري چې د لاندې دوه وجوړو د کبله دوی د کورونو امیران دي:

الف: ټول بنیادمان الله ﷻ په فضائلو کښې په یو برابر نه دي پیدا کړي، بلکې ځینو لره یې په ځینو نورو باندې بهتري ورکړې ده ترڅو د دنیا پروژې د قیامت د ورځې پورې پایښت وکړي، که بالفرض ټول سمسکي وی نو د ژوند نظام به ګډوډ شوی وی. او نارینه په زنانه وو باندې فطري فضیلت لري او د امارت دپاره مستعد دي.

ب: د کور خرڅ او خراجات ټول د نارینه وو په غاړه اچولي شوي دي چې باید د زنانه وو روزمړه اړتیاوې (علاوه په مهرونو باندې) هم ورپورې کړي او هم د ماشومانو احتیاجات په غاړه واخلي، نو په کار دي چې د کور امارت د هغه چا په غاړه وي چې د هغه د کور مصارف په غاړه پراته وي ترڅو د خپلو عائداتو په مطابق اخراجات وکړي او د کور اداره په خپل لاس کښې ونیسي. که بالفرض مصارف د نارینه وو په غاړه وی او اخراجات (د کور مشري) زنانه وو ته ورسپارلی شوې وی نو ګډوډي به حتمي وی او په هر کور کښې به شور ماشور روزمړه پېښېدلې.

(۱) تفسیر البغوي ج ۱ ص ۴۲۲: اسباب النزول للواحدی ص ۱۰۰

النساء (۴)

۲- نو څرنگه چې د کور رياست الله ﷻ د حکمت په غوښتنه نارينه وو ته ورکړی دی او نارينه وو په زور نه دی نيولی او نه يې غوښتنه کړې ده چې امارت دې مونږ ته راکړی شي، نو زنانه وو ته په کار دي چې د الله ﷻ په وېش باندې راضي شي او د نارينه وو امارت ته غاړې کېږدي، ترڅو دوی په صالحو زنانه وو کښې وشمېرل شي او الله ﷻ د صالحو بنيادمانو دپاره زنانه وي او که نارينه- د جنت وعده کړې ده.

۳- نو صالحې زنانه هغه دي چې د خپلو خاوندانو امارت مني او په اخلاص سره يې اوامرو ته غاړې کېږدي، او لکه څنگه چې الله ﷻ د دوی حقوق ساتلي دي او په نارينه وو باندې يې ورته مهر او نفقه لازمه کړې ده او په ميراث کښې يې ورته برخې ټاکلې دي نو په کار دي چې همدارنگه دوی هم د خاوندانو په غياب کښې د هغوی د حقوقو ساتنه وکړي، پرده يې وساتي، په کور کېول باندې پاملرنه وکړي او اسرار يې پاش نه کړي.

۴- ای مؤمنانو! کومې ښځې چې تاسو لره د هغوی په باره کښې خطرې وي چې دوی به خانونه د صالحو ښځو څخه شمېر نه کړي او د څه نافرمانۍ نښې پکښې ښکاره شي، نو کوبښل وکړئ چې هغوی په خپل کور کښې اصلاح کړئ ترڅو مو خبره په پرده کښې فيصله شي او نور څوک ورباندې خبر نه شي. نو لاندې لارښوونې د اجراء لاندې ونیسئ:

الف: د هر څه څخه وړاندې هغوی ته نصيحت وکړئ، د صالحو ښځو تعريف ورته وکړئ او بالاخره همدغه ايت شريف ورته ولولئ او که نه پوهېدې ورباندې پوهې يې کړئ.

ب: که وعظ مو موثر واقع نه شو نو دوی د ويده کېدلو په ځايونو کښې د خپلو خانونو څخه جدا کړئ ترڅو دوی پوه شي چې تاسو ترې زيات ناراض ياست تردې چې د جنسي ارتباط څخه يې صرف نظر شوی.

ج: که عملي موعظې مو هم ورته گټه ونه شوه رسولی نو ويې وهئ خو داسې وهل نه چې کوم اندام يې مات کړئ او يا يې په مخ باندې پرهرونه جوړ کړئ. بايد ستاسو وهل د تاديب په غرض وي نه د اهانت او سپک نظری په غرض. که د خلکو څخه په پټه کښې دا عمليه اجراء کړئ نو دا به ډېره بهتره وي ترڅو مو ماندینې نورو زنانه وو ته خجالتې نه شي.

هو! که په ذکر و شوو درېواړو طريقو کښې کومه يوه موثره واقع شوه نو خپلې اړيکې ورسره عادي کړئ او د تېر په هېر د قانون څخه ورسره کار واخلئ، او د الله ﷻ شکريه وکړئ چې لانجه مو په پرده کښې ختمه شوه او رسوانۍ ته ونه وتله.

۵- که بالفرض د زنانه وو د اطاعت څخه وروسته هم تاسو په هغوی باندې د ذکر و شوو درې واړو اصلاحي پروگرامونو اجراء کولو يوه لاره جوړه کړئ او بې ضرورتې ترې کار واخلئ نو الله ﷻ به يې جزا درکړي، ځکه چې الله ﷻ په هر چا باندې هم د پاسه دی او هم يې هر څوک د قدرت لاندې دی.

۶- که د کور شخړه په پرده کښې حل نه شوه او د کور څخه بهرون راووتله نو ای مؤمنانو! تاسو

ته په کار نه دي چې محض تماشي يې وکړي او بس، بلکې تاسو ته په کار دي چې په لاندې ډول
عملیه ترسره کړئ ترڅو مشکل حل او لانجه هواره شي:

يو سړی د خاوند د خپلوانو څخه او يو سړی د ارټينې د خپلوانو څخه د همدوی دواړو په اصلاح
باندې وگماري چې هغوی دواړه د يو پلوه د خاوند او ارټينې په حالاتو او عاداتو باندې بلد وي چې
دواړه ورباندې اعتماد هم لري، او د بله پلوه يې په دواړو باندې زړونه هم دردېږي او بالاخره
رسوايي يې ورته خپله رسوا بېکارېږي.

نو که چېرې د دواړو اصلاح گرو د خير نيت وي او غواړي چې لانجه په خير هواره شي نو د
همدوی په ذريعه به الله ﷻ د دواړو په منځکښې توافق واچوي او کينه او عداوت به د منځه لاړ
شي. خو بايد چې سوله گر واقعاً په اخلاص سره په سوله کښې قدم واخلي هسې نه چې د سولې په
عوض د دواړو په منځو کښې شیطانت وکړي او د دښمنۍ اور لا پسې تازه کړي، يا د يو جانب په
ناحقه پلوي وکړي او يا هر يو په خپل قريب باندې ودرېږي او لانجه قوي شي چې منځکښې د دوه
کسانو جنگ وي او دا خل د څلور کسانو جنگ جوړ شي. نو الله ﷻ خو پوه دی چې دوی په څه
غرض منځ ته وروړاندې شوي دي او هم خبردار دی چې د هر چا کره وړه ورته څرگند دي.

توضیحات

۱- د ﴿قَوَّامُونَ﴾ کلمه د "قَوَّام" جمع ده. که څه هم "قَوَّام" او "قَيِّم" د "قَائِم" دپاره د مبالغې
صیغې دي مگر په "قَوَّام" کښې مبالغه زیاته ده^(۱)، نو قوام هغه سړي ته وايي چې د هغه پورې د یوه
شي مصالح او تدبیر او تادیب ترلی شوی وي. د همدې مادې (ق، و، م) څخه "قَوْم" هم جوړ شوی
دی چې استعمال يې په اکثره وختونو کښې صرف په نارینه وو کښې واقع کېږي او په زنانه وو
کښې نه استعمالېږي^(۲).

د نارینه وو او زنانه وو جوړښت فرق لري

۲- په دې کښې خو هیڅوک (حتی اسلام دښمنې ټولنې هم) شک نه شي کولی چې د ژوند د
نظام ځینې مهم کارونه په زنانه وو پورې اختصاص لري، نارینه وو ته د هغو کارونو سرته رسول
ممکن نه دي. لکه په گېډه کښې د جنین تغذیه کول، د خپل خان څه برخې (شوده) د ماشوم اذوقه
جوړول او داسې نور.

نو الله ﷻ د زنانه وو ساختمان داسې جوړ کړی دی چې رطوبت پکښې زیات دی د همدې کبله
يې ډېر ژر ژر د سترگو څخه اوبښکې تویېږي، او هغه زنانه چې خپل رطوبات په جنین روزنه باندې
مصرف نه کړي (امیداورې نه وي) هغوی ماهوار ذکر شوي رطوبات خارجوي.

(۱) تفسیر البغوي ج ۱ ص ۴۲۲

(۲) مفردات الراغب ص ۴۳۴

ذکر شوي اختصاصي کارونه هم ډېر زيات مهم دي چې دنيا ورباندې ابادې ده. يا په بل عبارت: د نړۍ ټول نامتو مشران او مشاهير د زنانه وو په گېډو او بيا په غېږو کښې تغذيه شوې او روزلې شوې دي، که زنانه نه وي نه به د دنيا مشاهير وي او نه به يې چا نوم په خوله اخستې وي. په هر يوه مجاهد باندې داسې وختونه تېر شوي دي چې هغه به يا جنين وه او يا به د مور د غېږې په مدرسه کښې زده کوونکي وه، که د زنانه وو همت نه وي نو د شهيدانو خای به خالي پاتې شوی وي او بالاخره به جهاد سقوط کړی وي او د دنيا ابادي دوام نه شي کولی.

نو د زنانه وو ساختمان زيات رطوبت ته اړتيا لري او د زيات رطوبت لازمه نتيجه دا ده چې نرميت پکښې زيات وي او د درنو کارونو توان ختموي او يا ورباندې درانه تمامېږي. د همدې کبله نن ورځ په کفري دولتونو کښې داسې ښځې شته چې وايي کاشکې مونږ په کور کښې ناستې وي او خپلې ځانگړې دندې مو ترسره کولی او د نارينه وو پېښې مو نه کولی.

بالمقابل الله ﷻ د نارينه وو ساختمان د زنانه وو په پرتله يابس (وچ) پيدا کړی دی چې د درنو کارونو د سر ته رسولو توان پکښې شته او په اسانۍ سره يې د باره وتلی شي. لنډه دا چې نارينه وو ته خپل کارونه درانه نه ښکاري او زنانه وو ته هم خپل کارونه اسان په نظر ورځي، نو څرنگه چې هيڅوک نه شي ویلی چې د زنانه وو اختصاصي کارونه دې نارينه په غاړه واخلي نو همدارنگه بايد ونه وايي چې د نارينه وو په اختصاصي کارونو کښې دې زنانه برخوالې شي دا ځکه چې دا غوښتنه په زنانه وو باندې د توان څخه اضافه بار ايښودل دي او په اختصاصي کارونو باندې يې سر باري ده.

نو که زنانه د نارينه وو په اختصاصي کارونو کښې برخه نه اخلي، دا د دوی دپاره اهانت نه دی او نه د دوی بې عزتي ده، نارينه هم د همدوی بچيان دي بل څوک نه دي، خلک وايي چې ټيا مې خپل وي او يا مې د خپلو وي. نارينه او زنانه الله ﷻ خلق کړي دي او د وظائفو وېشنه يې هم د همدې د پلوه شوې ده، اسلام دښمني ټولنې هم په همدې حقيقت باندې پوهېږي خو هغوی د نورو اغراضو دپاره زنانه د نارينه وو څخه جدا کوي او د دواړو ډلو په منځکښې تفریق اچوي او عداوت نه يې لمن وي.

د نارينه وو ځانگړي وظائف

۲- لاندې وظائف په نارينه وو پورې ځانگړي دي:

نبوت، کبري امامت، اذان، خطبه، په حدودو کښې شهادت، طلاق، رجعت، د زوجاتو تعدد، د کور قيموميت، دوه چنده ميراث اخستل، د جمعې لمونځ او داسې نور چې مفسرينو کرامو ليکلي دي.^(۱)

(۱) البهر المحيط ج ۳ ص ۶۲۲: تفسير کبير ج ۱۰ ص ۸۸

صالحه بنخه کومې ته وايي؟

۴- د نبي کریم ﷺ څخه ابو هريره ؓ د صالحې بنخې په باره کښې داسې روايت کوي چې: «مَا اسْتَفَادَ الْمُؤْمِنُ بَعْدَ تَقْوَى اللَّهِ خَيْرًا لَهُ مِنْ زَوْجَةٍ صَالِحَةٍ إِنْ أَمَرَهَا أَطَاعَتْهُ وَإِنْ نَظَرَ إِلَيْهَا سَرَتْهُ وَإِنْ أَقْسَمَ عَلَيْهَا ابْرَتْهُ وَإِنْ غَابَ عَنْهَا نَصَحَتْهُ فِي نَفْسِهَا وَمَالِهِ»^(۱) يعني: يو مومن د الله ﷻ د تقوى څخه په غير په دنيا کښې هيڅ استفاده نه شي کولى چې هغه به ورته د صالحې ماندينې څخه بهتره وي. که امر ورباندې وکړي اطاعت يې کوي او چې ورته وگوري خوشالوي يې (تنده ورته نه ترهوي) او که قسم ورباندې وکړي (چې زما دې قسم وي چې فلانى کار لکه د مېلمه پالل درباندي وکړم) په قسم کښې يې نه حاشوي (همغه کار کوي) او که ترې غائب شي د هغه په مال کښې او په خپل خان کښې يې د خير غوښتنه کوي (خيانت او بې عفتي نه کوي).

د همدې صالحې بنخې دپاره الله ﷻ د جنت وعده ورکوي. نبي کریم ﷺ فرمايلي دي چې: «إِذَا صَلَّتِ الْمَرْأَةُ حَمْنَهَا وَصَامَتْ شَهْرَهَا وَحَفِظَتْ فَرْجَهَا وَأَطَاعَتْ زَوْجَهَا قِيلَ لَهَا ادْخُلِي الْجَنَّةَ مِنْ أَيِّ أَبْوَابِ الْجَنَّةِ شِئْتَ»^(۲) يعني: کله چې يوه بنخه خپل پنځه وخته لمونځ وکړي او خپله د روژې مياشت روژه ونيسي او عفت وساتي او د خپل مېړه اطاعت وکړي، نو ورته به (د قيامت په ورځ) وويل شي چې جنت ته داخله شه (د اتو دروازو څخه) په هره يوه دروازه چې دې خوښه وي.

جنت ته په داخلېدلو کښې ځکه د مېړه اطاعت شرط شو چې مېړه ډېر زيات حق لري. په دې هکله زينت ډېر احاديث پکښې روايت شوي دي^(۳) دغه يو حديث د بېلگې په توگه ولولى:

نبي کریم ﷺ فرمايلي دي: «لَوْ كُنْتُ أَمْرًا أَخَذًا أَنْ يَنْجَذَ بِأَخِي لَأَمَرْتُ الْمَرْأَةَ أَنْ تَنْجَذَ بِزَوْجِهَا»^(۴) يعني: که بالفرض ما چا ته امر کولى چې (د الله ﷻ څخه په غير) بل چا ته سجده وکړي نو آرتينې ته به مې امر کړى وي چې خپل مېړه ته سجده وکړي (ځکه چې حق يې ورباندې زينت ډېر دی).

د قنوت د کلمې معنى

۵- د ﴿قُنِيتُ﴾ کلمه د «قنوت» څخه اخستله شوې ده، «قنوت» د دوامداره اطاعت څخه عبارت دی خو چې نرمي هم ورسره وي^(۵). شايد چې د همدې مطلب دپاره به الله ﷻ د ﴿قُنِيتُ﴾ په عوض د «طائفات» عبارت نه وي نازل کړى ترڅو دې ته اشاره شي چې بايد صالحې ماندينې د خپلو مېړنو په نرمۍ سره دوامداره اطاعت وکړي، ترڅو ورباندې دا متل صادق نه شي چې «اوزې شوه دې راکړه خو د پچو ډک».

۱- سنن ابن ماجه ج ۲ ص ۱۳۳

۲- مستد احمد بن حنبل ج ۳ ص ۱۶۶۱

۳- الدر المنثور ج ۲ ص ۵۱۹

۴- سنن ابن ماجه ج ۲ ص ۱۳۳

۵- مفردات الراغب ص ۴۲۸

نُشوز څه معنی؟

۶۔ د "نُشوز" کلمه د هغو پورته کېدلو څخه عبارت ده چې د پرېوتلو څخه وروسته واقع شي، د همدې کبله د قبرونو څخه د مړو راپورته کېدل په "نشز" یا "إنشاز" باندې تعبیرېږي. نو بنا پر دې ناشزه ښځه د هغې ښځې نوم دی چې د مېړه اطاعت نه کوي، خپل ځان ورباندې پورته گڼي او حقوق یې د پښو لاندې کوي. بالمقابل د هغه مېړه کړنلارې ته هم نُشوز ویل کېږي چې خپلې ماندینې ته حقوق نه ورکوي، لکه چې بحث یې په [النساء: ۱۲۸] ایت کېږي راروان دی.

تادیب په هجران سره

۷۔ د ﴿وَأَهْجُرُوهُنَّ فِي الْمَضَاجِعِ﴾ جمله مفسرینو کرامو په متعددو معناوو سره تفسیره کړې ده لکه خبرې نه کول، جنسي ارتباط نه نیول، د اطاق په داخل کېنې بستره جدا کول او داسې نور^(۱). مگر مونږ ته داسې ښکاري که ذکرې شوې ټولې معناوې د بدلیت په لحاظ مرادې کړې شي هم څه لرې نه ده، ممکنه ده چې په ځینو ښځو باندې یو ډول جدایي اغیزمنه تمامه شي او په ځینو نورو باندې بل ډول، او د نُشوز څخه لاس واخلي.

په هر صورت باید چې ناشزه ښځه د اطاق څخه ونه ويستله شي چې کینه او عداوت یې لا زیات شي او هم پرې کور کلی د وخت څخه وړاندې خبر شي. د همدې کبله الله ﷻ د ﴿فِي الْمَضَاجِعِ﴾ کلمه نازله کړه، او «غَنِ الْمَضَاجِعِ» کلمه یې نازله نه کړه چې د اطاق جدایي ترې سړي ته په تبادر سره ذهن ته ورځي.

همدا مضمون نبي کریم ﷺ ډېر ښه تمثیل کړی دی (کله چې ترې یوه سړي پوښتنه وکړه چې په مېړه باندې د ماندینې څه حق دی) چې: «أَنْ يُطْعِمَهَا إِذَا طَعِمَ وَأَنْ يَكُفَّهَا إِذَا اكْتَسَى وَلَا يَضْرِبَ الْوَجْهَ وَلَا يُقَبِّحَ وَلَا يَهْجُرَ إِلَّا فِي الْبَيْتِ»^(۲) یعنی: د ماندینې حق په مېړه باندې دا دی چې کله پخپله څه خوري چې په ماندینې باندې یې هم وخوروي او کله چې څه اغوندي چې په هغې باندې یې هم واغوندي (جامې ورته وکړي) او بل دا چې په مخ باندې یې ونه وهي (چې پرهر ورباندې جوړ شي او د خلکو څخه یې پټ نه شي کړی) او چې قبیحې (پوچې) خبرې ورته ونه کړي او چې په هیڅ ډول هجران (جداني) ورسره ونه کړي مگر په گوته کېنې.

سوال جواب

۸۔ که څه هم ځینو مفسرینو کرامو لیکلي دي چې د خپلې ماندینې سره تر یوې میاشتې پورې د ذکر شوو ډولونو څخه په یو ډول باندې هجران کول جواز لري^(۳)، مگر پوښتنه دا ده چې

(۱) احکام القرآن للجصاص ج ۲ ص ۱۸۹: زاد المسیر ج ۲ ص ۱۲۱: الدر المنثور ج ۲ ص ۵۲۲

(۲) سنن ابن ماجه ص ۲ ص ۱۳۳

(۳) تفسیر القرطبي ج ۵ ص ۱۷۲

نبي كريم ﷺ خو د درې ورځو څخه اضافه هجران حرام گڼلی دی لکه چې فرمايي: «لَا تَجْلِسُ لِرَجُلٍ أَنْ يَهْجُرَ أَخَاهُ فَوْقَ ثَلَاثِ لَيَالٍ يَلْتَقِيَانِ فَيُعْرِضُ هَذَا وَيُعْرِضُ هَذَا وَخَيْرُهُمَا الَّذِي يَبْدَأُ بِالسَّلَامِ»^(۱) يعني: هيڅ سړي ته حلاله نه ده چې د درېوو شپو څخه اضافه د خپل مسلمان ورور سره هجران (جدايي وکړي) چې دواړه سره ملاقي شي، دا هم ترې مخه اړه وي او دا هم ترې مخه اړه وي او په دوی دواړو کښې هغه کس بهتر دی چې لومړی سلام واچوي.

مونږ وايو چې: د ناشزې ښځې سره هجران کول څکه د ذکر شوي حديث شريف مصداق نه شي جوړېدلی چې الله ﷻ ورباندې د هغې د نشوز د کبله تاديېا امر کړی دی. نو دا په حقيقت کښې د نشوز جزا ټاکله شوې ده او شرعي حکم دی.

د همدې حکم نظائر

۹- د دې دپاره چې ذکر شوی جواب ښه واضحه شي لاندې نظائر يې ولولئ:

الف: يوه ورځې عبد الله بن مغفل ؓ کوم يو سړی منعه کړ چې په گوتو باندې په گټکيو گوزارونه مه کوه، ځکه چې نبي كريم ﷺ ترې منعه کړې ده او فرمايلي يې دي چې دا گوزار نه ښکار کولی شي او نه دښمن زخمي کولی شي مگر غاښ ماتوي او سترگه رندوي. بله ورځ ذکر شوي سړي بيا گټکۍ وښتلې نو ورته يې وويلې: زه درته وایم چې نبي كريم ﷺ ترې منعه کړې ده او ته لا بيا هم د دغه کار څخه لاس نه اخلې «لَا أَكَلَمُكَ أَبَدًا»^(۲) هيڅکله به درسره خبرې ونه کړم.

ب: نبي كريم ﷺ د اولادونو په باره کښې بالمثل هدايت کړی دی چې: «وَأُفِقْ عَلَى عِيَالِكَ مِنْ طَوْلِكَ وَلَا تُرْفَعْ عَنْهُمْ عَصَاكَ أَذْبًا وَأَخْفِيهِمْ فِي اللَّهِ»^(۳) يعني: او په خپل عيال (نفقة خورو) باندې د خپلې وسې په اندازه نفقه وکړه خو د دوی د سرونو څخه د ادب ورکولو همسا مه پورته کوه او دوی د الله ﷻ د دين په باره کښې وډار کړه.

لکه چې پښتنو د همدې حديث شريف مضمون تمثيل کړی دی چې د اولادونو په باره کښې يې ويلي دي چې: 'پټ يې ساته او مور يې ساته خو په ادب يې ساته'.

يوه پوښتنه او د هغې جواب

۱۰- که څوک وايي چې: په هجران باندې خو زړه بداوی لا زياتېږي نو څنگه به د تاديېب سبب جوړ شي. يا په بل عبارت: د هجران په صورت کښې خو ناشزه ښځه مطلب ته رسېږي او دا ځکه که د هغې هجران مطلب نه وي نو نشوز به يې ولې اختيارولی؟ همدارنگه وهل هم نشوز ته قوت ورکوي او مخه يې نه نيسي؟

۱، صحيح البخاري ج ۲ ص ۸۹۷

۲، صحيح مسلم ج ۲ ص ۱۵۳

۳، مستد احمد بن حنبل ج ۸ ص ۲۵۰

مونږ وايو چې: د زنانه وو نشوز کله-کله په ناز او نخرو باندې بنا وي او بنسټ نه لري، نو په دې صورت کښې په هجران او تاديبي وهلو سره اصلاح کېږي.

با په بل عبارت: اول خو به اصلاح شي او که نه نو معلومه خو به شي چې نشوز يې پوخ بنسټ لري او څلورم پروگرام (حکمت) ته اړتيا ده چې په کار واچولی شي. که نه نو يا به مېړه د نامعلومې مودې پورې تريخ ژوند ته ادامه ورکولی او يا به يې څلورم پروگرام (حکمت) د اجراء لاندې نيوی او په اصطلاح د لاس غوټه به يې په خوله خلاصولی چې دغه دواړه صورتونه مزناک نه دي.

چې جگړه رسوا شي

۱۱- کله چې د مېړه او آرتينې زړه بداوی په پټه کښې حل نه شو او د کوره بهر خلک هم ورباندې خبر شوه نو مؤمنانو او حاکمانو ته په کار نه دي چې فقط تماشه يې وکړي او هيڅ د اصلاح فکر ورسره نه وي، دوی ته په کار دي چې د دواړو جانبو د خپلوانو څخه يو گډ هيئت جوړ کړي او د مسئلې د هوارولو دپاره مخلصانه قدم واخلي شايد چې موضوع حل شي او خبره طلاق ته ونه رسېږي.

که بالفرض د دوی حکمت هم موثر واقع نه شونو د ابو حنيفه رحمه الله اجتهاد دا دی چې هيئت د تفریق او بېلتون حق نه لري، د دوی کار صرف تنسيق او پيوستون دی او بس^(۱). د همدې کبله الله ﷻ د هيئت د کار په نتيجه کښې فقط فرمايلي دي چې: ﴿إِنْ يُرِيدَا إِصْلَاحًا يُوَفِّقِ اللَّهُ بَيْنَهُمَا﴾ که دوی د اصلاح نيت لري نو الله ﷻ به د دواړو په منځکښې توافق واچوي. او دا يې نه دي ويلي چې که توافق رانغی نو بيا به څه کوي. دا ځکه چې بيا د دوی خپل کار دی، د هيئت دنده بشپړه شوه او د مؤمنانو غاړې خلاصې شوې.

خونکات

۱۲- په دې مقام کښې بايد چې لاندې نکات هېر نه کړی شي:

الف. په ايت شريف کښې دوه کسيز هيئت بنودل شوی دی خوشايد چې دا به د اصلاحي هيئت اقل عدد وي او حصر به مطلب نه وي، نو په کومو ځايونو کښې چې څلور کسيز او يا ورپورته عدد نه ضرورت وليده شونو په کار دي چې د سولې هيئت د همغه عدد څخه جوړ شي ترڅو نتيجه ورکړي.

ب. همدارنگه په ايت شريف کښې دا خبره عامه پرېښودله شوې ده چې د اصلاحي هيئت غړي نارينه وي او که زنانه. نو څه لرې نه ده چې په همدغې هيئت کښې زنانه هم عضویت ولري او يا سوچه د زنانه وو څخه جوړ شي. نو بايد چې د حالاتو غوښتنه د پامه ونه شي غورځولی.

ج: که مېره او آرینه خپلوان ونه لري، يا يې په خپلوانو کښې د حکميت اهليت نه وي او بالاخره يا هغوی د اشتباه لاندې وي چې اور ته لمن وهي، نو په کار دي چې نوموړی هېنت د اجنبي مؤمنانو څخه تشکيل کړی شي.

لنډه دا چې مؤمنان دې د ځانو څخه تماشه چيان نه جوړوي او شخړه دې فيصله کړي ترڅو د دوه وو کسانو جگړه په غټه جگړه بدله نه شي.

د ايت شريف ارشاد

۱۳- که څه هم الله ﷻ مونږ ته د مېره او ماندينې د شخړو د هوارولو دپاره د حکمينو طريقه راوښودله مگر په ضمن کښې مونږ ته دا ارشاد هم کوي چې د همدغې طريقې څخه بايد په ټولو شخړو او جگړو کښې کار واخلو، په منځگړيتوب سره جگړماران اصلاح کړو او د تماشه چيانو په شان يې يوازې ننداره ونه کړو چې د جگړې پايلې ته يې منتظر اوسو او بس.

﴿وَأَعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَنًا وَبِذِي الْقُرْبَىٰ وَالْيَتَامَىٰ وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ وَمَا مَلَكَتْ أَيْمَانُكُمْ إِنَّ اللَّهَ لَا يُحِبُّ مَن كَانَ مُخْتَالًا فَخُورًا﴾ (النَّازِعَاتُ: ۱۷-۲۰)
النَّاسَ بِالْبُخْلِ وَيَكْتُمُونَ مَا آتَاهُمُ اللَّهُ مِنْ فَضْلِهِ ۗ وَأَعْتَدْنَا لِلْكَافِرِينَ عَذَابًا مُّهِينًا﴾ (النَّازِعَاتُ: ۲۱-۲۲)
بِالْيَوْمِ الْآخِرِ ۖ وَمَن يَكُنِ الشَّيْطَانُ لَهُ قَرِينًا فَسَاءَ قَرِينًا﴾ (النَّازِعَاتُ: ۲۳)
وَالْيَوْمِ الْآخِرِ ۖ وَأَنْفَقُوا مِمَّا رَزَقَهُمُ اللَّهُ وَكَانَ اللَّهُ بِهِمْ عَلِيمًا﴾ (النَّازِعَاتُ: ۲۴)

[۳۶] او د الله ﷻ بندگي وکړئ او هيڅ شی ورسره مه شریکوی، او د مور او پلار سره (نيکي وکړئ) نیکي کول، او هم د خپلوی د خاوند سره (نيکي وکړئ) او هم د يتيمانو سره او هم د مسکينانو سره او هم د گواندي سره چې د خپلوی خاوند هم وي او هم د اجنبي گواندي سره او هم د داسې انديوال سره چې په څنگ کښې مو قرار لري او هم د لارې د بچي (مسافر) سره او هم د هغه چا سره چې ستاسو ښي لاسونه يې مالکان شوي وي (چې غلامان او وينځي دي).

بې شکه الله ﷻ هغه څوک نه خوښوي چې هغه لويي کوونکی (او) فخر کوونکی وي.

[۳۷] (لويي کوونکي او فخر کوونکي) هغه کسان دي چې پخپله هم بخل (شومتيا) کوي او خلکو ته هم په بخل باندې امر کوي او هغه شی پټوي چې الله ﷻ دوی ته د خپل فضل څخه

درکړی وي (لکه علم او مال)، او مونږ کافرانو ته سپکوونکي عذاب تیار کړی دی (نو مؤمنانو ته مناسب دي چې خانونه ترې بچ کړي).

[۳۸] او (همدارنگه لویي کوونکي او فخر کوونکي) هغه کسان دي چې دوی خپل مالونه خلکو ته د ښودنې په غرض نفقه کوي، او نه په الله ﷻ باندې ایمان راوړي او نه په وروستنۍ ورځې، (دوی د شیطان یاري کوي) او هغه څوک چې ده لره شیطان انډیوال وي نو دا ډېر ناکاره انډیوال دی (نو همېشه به په کندو سر وي).

[۳۹] او هغه کومه (یوه بدي) ده (چې) په دوی باندې (به واقع شي) چې که دوی په الله ﷻ او د قیامت په ورځ باندې ایمان راوړي او د هغه مال څخه چې الله ﷻ ورته روزي کړی دی (صرف الله ﷻ انفاق وکړي؟) او د ریاکاری څخه لاس واخلي؛ په دې صورت کښې هیڅ بدي نشته. او الله ﷻ په دوی باندې پوه دی (د زړونو حالات ورته هم ښه معلوم دي).

ارتباطونه

۱- په وړاندې ایتونو کښې په زنانه وو باندې د نارینه وو فوقیت بیان شوی دی او په دې ایتونو کښې ارشاد دی چې د الله ﷻ په نزد فوقیت په تقوی سره حاصلېږي، لکه د لاندې لسو حقوقو عملي کول.

۲- هلته یوازې د مېړه او ارتمني حقوقو ته اشاره وه او دلته عام حقوق ښودلي شوي دي چې په یو ګل نه پسرلی کېږي، باید مؤمنان د ټولو مراعات وکړي.

د مطلب خلاصه

۱- یعنې: ای مؤمنانو! تاسو ته توصیه کېږي چې ټول شریعت عملي کړئ او هر چا ته خپل حق ورکړئ، لکه دا لاندې لس حقونه:

الف: خاص د الله ﷻ بندګي وکړئ، واحد او لا شریک یې وګڼئ ترڅو توفیق درکړي چې د اسلام ټول احکام په عمل کښې پیاده کړئ.

ب: د مور او پلار سره د زړه د کومې ښېګڼې کوئ ځکه چې ستاسو په روزنه کښې دوی دواړو زینت ډېر روحي او بدني زیارونه وټستلي دي او ستاسو ښکیو ته سترګې په لار دي، نو د دوی امیدونه د خاورو سره مه برابرئ.

ج: د ټولو خپلوانو حقوق په خپله خپله درجه کښې وساتئ او سترګې پرې مه پټوئ چې د ژوند څخه خوند واخلي.

د: د یتیمانو سره هم احسانات وکړئ چې دوی بې وسې دي او پلرونه یې وفات شوي یا شهیدان شوي دي، غم خور نه لري او د چا څخه خپل حق د مټ په زور نه شي اخستلی.

ه: د مسکینانو سره احسانات هم د نظره مه غورځوئ او ورته متوجه شئ.

و: په تاسو باندې د گوانديانو سره نيکي کول هم واجبي حقونه دي، خصوصاً هغه گوانديان چې هغوی اقارب او خپلوان هم وي.

ز: همدارنگه د پردیو گوانديانو حقوق هم ورکړی.

ح: بلکې ټول هغه خلک در باندې حقوق لري چې په عارضي توگه او د لږ وخت دپاره ستاسو ترڅنگ ناسته ولاړه کوي (لکه چې ستاسو سره څوک په يوه کرایي موټر کې ترڅنگ کېښي او یا په کوم یو روغتون کې د سره ملاقي شي).

ط: باید د نا اشنا (مسافر بنیادم) حقوق هم ورکړی، که هغه نه پېژنی الله ﷻ خو پېژنی چې په تاسو باندې یې د هغه مراعات واجب کړی دی.

ي: بالآخره غلامانو ته هم په سپک نظر مه گورئ هغوی هم انسانان دي شرعي حقونه لري.

۲- ای مؤمنانو! د حقوقو د نه ورکولو لوی عامل دا دی چې څوک کبرژن وي حق ته غاړه نه ږدي او چې فخر کوونکی وي، په نورو مسخرې کوي. او دغسې خلک خو الله ﷻ نه خوښوي، چې برسېره پر تکبر او تفاخر باندې هم پخپله بخیل وي او هم نورو ته په بخل باندې امر کوي چې په بخل کې ملگري پیدا کړي، ترڅو د الله ﷻ په ورکړې شوي نعمت باندې سترگې پټې کړي ته به وایې چې هیڅ نعمت یې نه دی ورکړی. هو د نعمتونو په پټولو کې کافران غټه برخه لري حتی د الله ﷻ د بندگۍ څخه غاړې غړوي، نو ځکه مو دوی ته سپک کوونکی عذاب ټاکلی دی. همدارنگه الله ﷻ هغه خلک هم نه خوښوي چې بخل نه کوي (په حقدارانو باندې څه مالونه مصرفوي)، خو نیت یې لله ﷻ وي او د ریاکارۍ دپاره انفاق کوي، ترڅو ور باندې خلک شاباس ووايي او شهرت پیدا کړي.

دغه ډول خلک یا حقیقتاً په الله ﷻ باندې ایمان نه لري او د آخرت غم ورسره نشته او یا یې د عمل دا غوښتنه ده، ته به وایې چې دوی به ایمان نه لري. اصلي خبره دا ده چې د دوی د شیطان سره انډیوالی ده او غواړي چې په انفاق سره شیطان خوشاله کړي، چې دا ډېر ناکاره انډیوال دی ترڅو چې د ده په قدم روان وي هیڅکله به ښه ورځ ونه گوري.

۳- ای مؤمنانو! څوک چې خپل مالونه د ریاکارۍ په غرض نفقه کوي دوی ډېر سادگان دي ځکه چې بندگان خو دوی ته اجرونه یا عوضونه نه شي ورکولی او مالونه یې ضائع کېږي مگر په دې باندې علاوه د ریاکارۍ په انفاق باندې دوی گناهگارېږي هم او د خپل مال څخه ورته غضب جوړېږي. بالمقابل که دوی په الله ﷻ او د قیامت په ورځ باندې په واقعي معناوو کې ایمان راوړي او د الله ﷻ د ورکړې شوي مال څخه لله ﷻ په نفقه وکړي، نو دا خو لا پرېږدی چې په دنیا او آخرت کې به چندانې- چندانې عوضونه ورکړي. دوی ته په انفاق کې څه ضرر دی؟ او کوم بار په دوی باندې ایښودل کېږي؟ د کومې ملامتې لاندې واقع کېږي؟

یا په بل عبارت: د اخلاص په انفاق کې که بالفرض اجر نه وي نو ضرر خو هم پکې نشته او د ریاکارۍ انفاق خو سراسري ضرر او تاوان دی. نو په کار دي چې په هر انفاق کې اخلاص د

نظرو نه غورخولي شي ځكه چې الله ﷻ په ټولو ریاکارانو باندې پوه دی او هيڅ ډول نيت ترې نه شي پتېدلی.

توضیحات

۱- د ﴿وَأَعْبُدُوا﴾ کلمه د "عبادة" څخه اشتقاقه شوې ده. "عبادة" په انتها درجه عاجزی ته وايي چې مینه او محبت هم ورسره ملګری وي. عبادت د الله ﷻ په خپلو بندګانو باندې حق دی، لکه چې نبي کریم ﷺ یوه ورځې معاذ بن جبل ؓ مخاطب کړ چې: «فَإِنْ حَقَّ اللَّهُ عَلَى الْعِبَادِ أَنْ يَعْبُدُوهُ وَلَا يُشْرِكُوا بِهِ شَيْئًا وَحَقَّ الْعِبَادُ عَلَى اللَّهِ أَنْ لَا يُعَذِّبَ مَنْ لَا يُشْرِكُ بِهِ شَيْئًا»^(۱) يعني: نو يقيناً د الله ﷻ حق په بندګانو باندې دا دی چې عبادت يې وکړي او هيڅ شی ورسره شریک نه کړي، او د بندګانو حق په الله ﷻ باندې دا دی چې هغه څوک معذب نه کړي چې د ده ﷻ سره هيڅ شریک نه ګرځوي.

د مور او پلار حق

۲- الله ﷻ د خپل حق څخه وروسته د مور او پلار حق متصل ذکر کړ ترڅو څرګنده شي چې د بندګانو په حقوقو کې د دوی حق ډېر دروند دی، په دې باره کې د قرآن کریم زبنت زیات ایتونه نازل شوي او زبنت زیات احادیث پکې روایت شوي دي. لاندې یو حدیث د مثال په توګه ولولئ: نبي کریم ﷺ فرمایلي دي چې: «رَضِيَ الرَّبُّ فِي رَضَى الْوَالِدِ وَسَخَطُ الرَّبِّ فِي سَخَطِ الْوَالِدِ»^(۲) يعني: د الله ﷻ د رضا د والد (مور او پلار) په رضا کې ده او د الله ﷻ د غضب د والد (مور او پلار) په غضب کې دی.

د ګوانډي حق

۳- د ګوانډي په حقوقو کې هم زبنت ډېر احادیث روایت شوي دي^(۳)، مګر دا یو حدیث د مثال په توګه ولولئ:

نبي کریم ﷺ فرمایلي دي چې: «مَا زَالَ جِبْرِيلُ يُوصِينِي بِالْجَارِ حَتَّى ظَنَنْتُ أَنَّهُ سَيُورَثُهُ»^(۴) يعني: جبرائیل ؑ راته د ګوانډي په باره کې توصیه دومره دوامداره کړه (تاکید يې ورباندې کاوه) ترډې چې ما ګومان وکړ چې ډېر ژر به يې وارث وګرځوي (چې یو ګوانډی دې د بل ګوانډي وارث وي).

د ګوانډ حقونو تفاوت لري

۴- یوه ورځې عائشې رضی الله عنها (ام المؤمنین) د نبي کریم ﷺ څخه پوښتنه وکړه چې دوه ګوانډیان

۱- صحیح البخاري ج ۱ ص ۴۰۰: صحیح مسلم ج ۱ ص ۴۴

۲- جامع الترمذي ج ۲ ص ۱۲

۳- تفسیر ابن کثیر ج ۱ ص ۴۹۴: الدر المنثور ج ۲ ص ۵۲۹

۴- جامع الترمذي ج ۲ ص ۱۶

لرم، نو کوم يوه ته هديه ورکړم (کوم يو ډېر حق لري)؟ نبي کریم ﷺ وفرمايل چې: «إلى أقربهما منك باباً»^(۱) هغه ته چې دروازه يې درته نژدې وي.

همدارنگه نبي کریم ﷺ په يوه اوږده حديث کښې فرمايلي دي^(۲) چې گوانديان په درې ډوله دي. الف: هغه گواندي چې يو حق لري. دا په گوانديانو کښې د ادنی حق خاوند دی.

ب: هغه چې دوه حقونه لري (په دوه وو وجو مستحق وي).

ج: هغه چې درې حقونه لري. دا په گوانديانو کښې د بهتر حق خاوند دی.

اول کافر گواندي دی چې د سړي د اقاربو څخه نه وي، دا يوازې د گواند حق لري. دوهم

مسلمان گواندي دی چې د خپلوانو څخه نه وي، دا د گواند حق او هم د اسلام حق لري. درېم مسلمان خپلوان گواندي دی چې د اسلام حق، د خپلولی حق او هم د گواند حق لري.

سوال جواب

۵- که څوک وايي چې: څومره نژدې گواندي گنل کېږي؟

مونږ وايو چې: که څه هم ځينو مفسرينو کرامو د شاوخوا څلوېښت کورونه گوانديان گنلي دي او

ځينو عرف ته حواله کړي دي^(۳)، مگر مونږ ته هغه ټول کورونه گوانديان ښکاري چې په عامه منافعو کښې سره شريک وي. لکه: لار، اوبه، جومات او داسې نور.

د بخل ډولونه

۶- بخل دې ته وايي چې سړی د چا څخه هغه څيز منعه کړي چې هغه يې مستحق وي. نو لاندې

کسان ټول په بخیلانو کښې شمېرل کېږي:

الف: څوک چې فقيرانو او نورو مستحقينو ته فرضي زکات ورنه کړي.

ب: څوک چې علم پټ کړي. لکه چې يهودانو به د نبي کریم ﷺ صفات پټول.

ج: څوک چې په چا باندې سلام نه اچوي، او داسې نور.

په هر تقدير، د بخل په مقابل کښې کله د "جود" کلمه استعمالېږي او کله يې په مقابل کښې

د "سخاوة" کلمه استعمال مومي. که څوک غواړي چې د جود په محاسنو او د بخل په ذماتو

کښې احاديث ولولي نو د احاديثو کتابونو ته دې مراجعه وکړي، مونږ دلته په لاندې يو حديث

باندې اکتفاء کوو:

نبي کریم ﷺ فرمايلي دي: «خَصْلَتَانِ لَا تَجْتَمِعَانِ فِي مُؤْمِنٍ الْبُخْلُ وَسُوءُ الْخُلُقِ»^(۴) دوه خويونه دي

چې په مؤمن کښې نه يو ځای کېږي چې يو بخل دی او بل بد اخلاقي ده، يعنې دا دواړه د مؤمن

خاصيتونه نه دي.

(۱) صحيح البخاري ج ۲ ص ۸۹۰

(۲) مستد الشاميين للطبراني ج ۲ ص ۲۵۶

(۳) روح المعاني ج ۵ ص ۲۹

(۴) جامع الترمذي ج ۲ ص ۱۷

﴿إِنَّ اللَّهَ لَا يَظْلِمُ مِثْقَالَ ذَرَّةٍ وَإِنْ تَكَ حَسَنَةً يُّضْعِفْهَا وَيُؤْتِ مِنْ لَدُنْهُ أَجْرًا عَظِيمًا

﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَٰئُلَاءِ شَهِيدًا﴾ ﴿يَوْمَ يُؤْذَى

الَّذِينَ كَفَرُوا وَعَصُوا الرَّسُولَ لَوْ تَسَوَّى بِهِمُ الْأَرْضُ وَلَا يَكْتُمُونَ اللَّهَ حَدِيثًا﴾ ﴿

[۴۰] بې شکه الله ﷻ د یوې ذرې په وزن (اندازه) هم ظلم نه کوي. او که (دغه یوه ذره) نېکي وي نو چنډونه یې جوړوي (دېره یې زیاتوي) او د خپله نژده (پرې) لوی اجر ورکوي.

[۴۱] نو څه حال به وي (په هغې ورځ) چې کله مونږ د هر امت څخه (په دوی باندې) شاهدي ورکونکي (پیغمبر) راولو او تا هم (ای محمده!) په دوی (خپل امت) باندې شاهدي ورکونکي راولو (او حساب کتاب پیل شي)؟

[۴۲] په دغې ورځ کښې به هغه کسان چې کفر یې اختیار کړی دی (په دنیا کښې) او د خپل پیغمبر څخه یې نافرمانی کړې ده آرزو کوي چې کاشکې په دوی باندې څمکه هواره کړې شوې وي (چې یا ترې نه وي راپورته شوي او یا بېرته خاورې شوي وي).

او دوی به (په دغې ورځ کښې) د الله ﷻ څخه هیڅ نه پتوي (او یا به یې نه شي پتولی).

ارتباط

په وړاندېني ایت کښې الله ﷻ فرمایلي وه چې ریاکارانو ته په دې کښې څه نقصان دی چې په اخلاص سره انفاق وکړي؟

په دې ایتونو کښې د هغه انفاق گټه بیان شوې ده چې د ریاکاری څخه خالي وي تر دې چې د قیامت په ورځ به د لوی افسوس څخه بچ شي چې کاشکې مونږ خاورې شوي وي او د دې خجالت سره نه وي مخامخ شوي او عملونه مو په اخلاص سره کړي وي.

د مطلب خلاصه

۱- یعنی: ریاکاران به د اخلاص په صورت کښې څنګه تاوانیان شي حال دا چې الله ﷻ د یوې ذرې په اندازه هم په چا ظلم او تېری نه کوي پاتې خو لا دا چې د دوی ټول صدقات ضائع کړي، بلکې الله ﷻ د یوې ذرې د نیکی څخه دومره زیاتې نېکۍ جوړوي چې چنډونه یې صرف الله ﷻ ته معلوم دي. د همدې کبله کله-کله همدغه یوه ذره نیکی د سړي دپاره د جنت د داخلیدلو سبب جوړوي، او برسېره پر دې، لوی اجر ورباندې ورکوي چې په لویوالي باندې یې د الله ﷻ څخه په غیر نور څوک نه شي پوهېدلی ترڅو چې سړی یې په غوړلو سترگو باندې وګوري.

۲- د قیامت ورځ څه معمولي ورځ نه ده چې هلته به څوک خپل جنايات پټ کړي شي او د خجالت څخه به خپل خان بچ وساتي بلکې په دغې ورځ کښې به ټول پیغمبران مېړم هر یو په

خپلو خپلو امونونو باندې شاهدې وايي چې په مېلمندې مې ايمان نه دی راوړی حتی چې نه به هم
دې محمد (ص) د خپل امت په کافرانو باندې همدغسې شاهدې ورکړي چې فلاسې را باندې ايمان
نه دی راوړی او عصيان مې راځخه کړی دی او په همدې خبره باندې په اداصوبه هم شاهدې
ورکړي او د پېغمبرانو سره د خبره په مېلمندې کړي او کافرانو نه به د خپلو کفرپالانو د رسولو د پاره غوږ
چاره په لاس ور نه شي نو په دغه وخت کې مې ده ارمان کوي چې اې کاشې مونږ د نورو حيواناتو
په شان خاورې شوي وي او يا راباندې خلک هم هواره پاتې شوي وي چې د نورو خلکو نه وي راپورته
کړی شوي خو په دغې ورځ کې مې کاشې مې خلک هم نه کوي

توضیحات

۱- په عربي ژبه کې عادت دی چې د هر لم شې څخه په ذري سره تعبیر کوي. 'ذره' په لاتني
معناوو باندې تفسير شوی ده.

الف د سره مېرې سر د ذري څخه عبارت دی او يا پخپله سره مېرې نه ذره ويل کېږي
ب د خاورو ډېر مېده گرد نه ذره وايي
ج د اوري دانه د ذري په نامه يادېږي

د د کونې په کړکې کې چې د لمر رڼا ورڅرګند شي او څه واره واره شیان په سترگو باندې
ليدل کېږي خو په لاس باندې نه را رسول کېږي همدغو نه هم ذري وايي

په هر تقدير په عربي ژبه کې د 'ذره' کلمه د لږوالي په باره کې ضرب المثل ده نو د معنی
حاصل يې داسې کېږي چې الله (ع) په هېچا باندې د ذري په اندازه هم ظلم نه کوي چې په عذاب
کې د يوې ذري په اندازه د استحقاق څخه څه اضافه عذاب ورکړي او يا چا نه د ثواب يوه ذره
کمه کړي هو! دا بېله خبره ده چې يوازې په اجر و نو کې د خپل فضل د کبله چندانو چندانو
وراضافه کوي.

سوال جواب

۲- که څوک وايي چې د 'مُضَعَفًا' کلمې څخه څرګندېږي چې الله (ع) يوه ذره نېکي دو چنده
کوي نو په چندانو چندانو باندې خو دلالت نه کوي لکه چې تاسو ترې تعبیر وکړ؟
مونږ وايو چې د ايت شريف وروستنی ذکر دغه مطلب په ډاګه کوي: **مِنْ لَدُنْهُ اَنْزَلَ**
عَظِيمًا يعنې کله چې الله (ع) د ذري په اندازه نېکي چندانو چندانو عوضونه جوړه کړي نو په
همدغې ورې نېکي باندې د خپلو غيبي خزانو څخه لوی اجر ورکوي. هغه لوی اجر چې الله (ع) ورته
عظيم او لوی وايي

فتاوه د... وايي چې که يوه ذره نېکي مې اضافه شي نو دا راته د ټولې دنيا څخه محبوبه ده.

والمحمت (٥)

والمحصى (۵) الله ۛ همدغه يوه ذره نيکي غټوي او جنت ته د داخلېدلو سبب يې جوړوي.
ځکه چې الله ګرم کښې د نېکيو اجرونه يو په لسه او يو په اوه سوه چنده په صراحت سره ذکر شوي
په قرآن کریم کښې د يوې نېکۍ اجر يو په شل لکه (۱/۲۰۰۰۰۰۰) چنده هم روايت شوی
دي، او په احاديثو کښې د ايت شريف لاندې يې پوره تفصيل تېر شوی دی، او ځينو مفسرينو کرامو
دی چې د [البقرة: ۱۴۵] ايت شريف لاندې يې پوره تفصيل تېر شوی دی، او ځينو مفسرينو کرامو
يکښې نور احاديث هم روايت کړي دي.^{۱۱}

محمدی امت به ہم شاہدی وایی

۳- که څه هم د [البقرة: ۱۴۳] ايت شريف خبر راکوي چې محمدي (ﷺ) امت به په نورو امتونو باندې شاهدي وايي چې دوی ته خپلو خپلو پيغمبرانو عليه السلام د الله ﷻ احکام رسولي دي او نبي کریم ﷺ به د خپلو امتيانو تزکيه کوي چې دوی رښتيا وايي او شهادت يې په حقه دی او دوی په ما باندې په حقه ايمان راوړی دی او صالح عملونه يې کړي دي، خو په دې مقام کښې واضحه باندې چې نبي کریم ﷺ به هم د نورو پيغمبرانو په څېر په خپل امت باندې شاهدي ووايي.

څرگندېږي چې نبي کریم ﷺ به د نو که سړی دواړه ايتونه يوځای ولولي نو د معنی حاصل يې داسې کېږي چې نبي کریم ﷺ به د خپل امت د مومنانو دپاره شاهدي اداء کړي- چې د تزکيه معنی ورکوي- او د خپل امت په کافرانو باندې به شاهدي ووايي چې: ای الله! ما ورته ستا احکام رسولي وه خو دوی ونه منل او په کفر باندې کلک شول.

دا ډېر هولناک وخت دی

۴۔ د قیامت د ورځې ټول مواقع هولناک دي خو هغه موقف هم ډېر هولناک دی چې د هر چا د رسيده د فیصلې دپاره وړاندې کېږي او شاهدان ورباندې شاهدي وايي. د همدې کبله کله چې په نبي کریم ﷺ ذکر شوی ایت ولوستل شو نو مبارکې سترگې یې د اوبښکو ډکې شوې.

عبد الله بن مسعود ؓ وايي چې: یوه ورځې ماته نبي کریم ﷺ امر وکړ چې څه قرآن کریم راباندې ولوله، ما ورته عرض وکړ چې ای د الله رسوله! ایا زه یې درياندې ولولم حال دا چې په تاباندې نازل شوی دی؟ نو هغه راته وویل چې هو. کله چې ما د سورت "النساء" په لوستلو باندې پیل وکړ او ذکر شوي ایت ﴿وَجِئْنَا بِكَ عَلَىٰ هَٰؤُلَاءِ شَهِيدًا﴾ ته راوړسېدم نو نبي کریم ﷺ راته وویل چې «حَسْبُكَ الْآنَ» یعنې اوس بس دی.

نوموړی صحابي وايي: «فَالْتَفْتُ إِلَيْهِ فَإِذَا غِيَاةُ لُذْرِفَانَ» ^(۲) يعنې: نو چې ما ورته وکتل نو دواړه مبارکې سترگې يې په اوښکو جارې وې (اوښکې ترې بهېدلې).

(۱) تفسیر ابن کثیر ج ۱ ص ۴۹۷: الدر المنثور ج ۲ ص ۵۴۱

(٢) مجمع البخاري ج ٢ ص ٧٥٥

يادونه

۵۔ د ﴿لَوْ تَسَوَّىٰ بِهِمُ الْأَرْضُ﴾ تفسير الله ﷻ پخپله کړې دی چې د کافر د خولې څخه د قيامت د ورځې حکايت کوي: ﴿وَيَقُولُ الْكَافِرُ يَلْبِثُنِي كُنْتُ تُرَبًّا﴾ [النبا: ۴۰] يعنې: او هر يو کافر به په دغې ورځ کښې، ووايي چې اې کاش چې زه خاورې وې (يا خاورې شوی وې، لکه چې نور حيوانات خاورې شوه چې نه ورته جنت شته او نه ورته دوزخ).

يوه پوښتنه او د هغې جواب

۶۔ که څوک وايي چې: کافران خو د قيامت په ورځ خپل شرک پټوي لکه چې الله ﷻ د دوی څخه حکايت کوي چې: ﴿وَاللَّهُ رَبَّنَا مَا كُنَّا مُشْرِكِينَ﴾ [الانعام: ۲۳] زمونږ دې په الله ﷻ خپل رب باندې قسم وي چې مونږ (په دنيا کښې) مشرکان نه وو. حال دا چې ذکر شوی ايت شريف صراحت کوي چې دوی به يوه خبره هم نه پټوي؟
مونږ وايو چې:

الف: د قيامت په ورځ مختلف مواقف دي، په ځينو مواقفو کښې به کافران اعتراف کوي او په ځينو کښې به انکار کوي^(۱)، يا په بل عبارت: دوی به د ډېرې وارخطانۍ د کبله د خپلو خبرو تناقض ته نه گوري. په اصطلاح اوبو وړې هر يو پټي ته لاس اچوي.

ب: د ﴿وَلَا يَكْتُمُونَ اللَّهَ حَدِيثًا﴾ معنی دا ده چې دوی به يوه خبره هم پټه نه شي کړې ځکه چې د دوی د انکار څخه وروسته به ورباندې خپل اندامونه شاهدي ووايي او انکار به يې تکذيب کړي^(۲).

ج: د عبد الله بن عباس رضی الله عنهما څخه روايت دی چې کله کافران انکار وکړي او جوارح (اندامونه) يې انکار تکذيب کړي نو دوی به دومره خجالت شي چې وايي به اې کاش چې خاورې شوي وې خو چې د خپلو کفریاتو څخه مو انکار نه وی کړي^(۳)، يعنې د دې څخه خوراته د غم د پاسه بل غم جوړ شو. نو په دې تقدير "يَكْتُمُونَ" (مضارع) د ماضي په معنی (کَتَمُوا) اخستل کېږي.

دا جواب د هغو څلورو جوابونو څخه يو جواب دی چې نوموړي صحابي (عبد الله بن عباس) ﷺ ته يو سړی راغی او ورته يې وويل چې زه د قرآن کریم په څلورو ځايونو کښې په اصلي مطلب باندې نه پوهېږم، نو همدغه (رئيس المفسرين ﷺ) ورته شرحه کړه^(۴)، خو د اوږدوالي د کبله مونږ دلته څلور واړه رانقل نه کړه.

(۱)، التفسير الكبير ج ۱۰ ص ۱۰۷

(۲)، تفسير کشاف ج ۱ ص ۵۱۲

(۳)، الدر المنثور ج ۲ ص ۵۴۴

(۴)، تفسير البغوي ج ۱ ص ۴۳۰

يَا أَيُّهَا الَّذِينَ ءَامَنُوا لَا تَقْرَبُوا الصَّلَاةَ وَأَنْتُمْ سُكَرَىٰ حَتَّىٰ تَعْلَمُوا مَا تَقُولُونَ وَلَا جُنُبًا إِلَّا عَابِرِي سَبِيلٍ حَتَّىٰ تَغْتَسِلُوا وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُمْ مِنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِرُءُوسِكُمْ وَأَيْدِيكُمْ إِنَّ اللَّهَ كَانَ عَفُورًا غَفُورًا ﴿١٢٩﴾

[۴۳] ای هغو کسانو چې ایمان یې راوړی دی! په داسې حال کې چې لمانځه ته مه نژدې کېږئ چې ناسو (په شرابو باندې) بې سده یاست (لمانځه ته په نژدې وختونو کې چې شراب مه خورئ)، ترڅو چې ناسو په هغه شي باندې پوه شئ چې تاسو یې وایاست. او مه د جنابت په حال کې (ورنژدې کېږئ) مگر کله چې په لار باندې تېرېدونکي یاست تر هغه چې غسل وکړئ. او که تاسو مریضان یاست او یا په سفر باندې (بوخت) یاست او یا ستاسو کوم یو کس د ژور ځای څخه راشي (اودس مات کړي) او یا خپلې زنانه مسه کړئ (جنسي ارتباط ورسره ونیسئ) بیا نو اوبه ونه مومئ (چې ځانونه پرې پاک کړئ) نو د ځمکې پاکیزه مخ ته قصد وکړئ (او په لاسونو باندې یې ووهئ) نو (په یو ځل دواړه لاسونه) په خپلو مخونو باندې مسحه کړئ (پرې راکش یې کړئ) او (بل ځل یې) په خپلو دواړو لاسونو باندې (مسحه کړئ). نو دا ستاسو طهارت شو بې شکه الله ﷻ عفو کونکی (او) ښونکی دی.

شان نزول

مونږ د [البقرة: ۱۲۹] ایت لاندې لیکلي دي چې الله ﷻ په څلورو مرحلو کې شراب خوري په قطعي توګه حرامه کړه. او ذکر شوی ایت شریف د درېمې مرحلې په هکله نازل شوی دی، چې یو صحابي ﷺ په لمانځه کې د بې هوشۍ په حالت کې قرآن کریم غلط قرائت کړی وه او ذکر شوی ایت شریف نازل شو. خو په دې مقام کې ورباندې وراضافه کوو چې که څه هم د ذکر شوي ایت د شان نزول په هکله څه نور روایتونه هم شته دي د مثال په توګه:

الف: په یوه سفر کې د بي بي عائشي (أم المؤمنين) رضی الله عنها د غاړې هار ورک شوی وه چې ټول کاروان ورته په داسې ځای کې تال شو چې هلته اوبه نه وې، نو الله ﷻ ذکر شوی ایت نازل کړ^(۱).
ب: أسلم بن شریک رضی الله عنه وایي: په یوه سفر کې د نبی کریم ﷺ د اوبې بارول ما په غاړه اخیستي وه، خو یوه شپه جنب شوم او ډېره سړوبنه وه نو د نبی کریم ﷺ د اوبې بارول مې بل چا ته وسپارل او ما ځان ته اوبه ګرمې کړې او غسل مې وکړ، د غسل څخه وروسته نبی کریم ﷺ ته ورغلم او ذکره شوې قیصه مې ورته تېره کړه نو الله ﷻ ذکر شوی ایت نازل کړ^(۲).

(۱) صحیح البخاري ج ۲ ص ۶۶۳

(۲) سنن الکبریٰ للبيهقي ج ۱ ص ۹

مگر څرنگه چې صحابه وو کرامو به د ايتونو په مصداقاتو باندې هم کله-کله د شان نزول اطلاق کاوه^(۱) نو په همدې اطلاق باندې ټول شان نزولونه سره تطبيق مومي او څه منافات يې سره نه واقع کېږي.

ارتباطونه

۱- په وړاندېنيو ايتونو کېنې الله ﷻ متعدد اوامر او نواهي بيان کړه ترڅو مونږ پرې د قيامت هولناکي ورځي دپاره تيارې ونيسو او د نهايي خجالت څخه ځانونه بچ کړو. په دې ايتونو کېنې د لمانځه طريقه بنودلې شوې ده چې د اوامرو او نواهيو په تعميل کېنې پرې د الله ﷻ توفيق ترلاسه کړو. الله ﷻ فرمايي:

الف: ﴿يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ﴾ [البقرة: ۱۵۳] اي مؤمنانو! په صبر او لمانځه سره (د الله ﷻ څخه) کومک وغواړئ.

ب: ﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾ [العنکبوت: ۴۵] يقيناً لمونځ د بې شرمه او (په شريعت کېنې) د نا اشنا کارونو څخه (لمونځ کوونکي) منعه کوي.

۲- هلته اخلاقي طهارت بيان شوی وه چې هر چا ته خپل حق ورکړئ او د قيامت ورځ په سترگو کېنې ونيسئ او دلته بدني طهارت بيان شوی دی چې که اوبه موندلې نو تيمم ووهئ.

۳- هلته توصيه شوې وه چې په قصدي توگه د الله ﷻ سره شريک مه جوړوئ او دلته توصيه کېږي چې په غير قصدي توگه هم د شرک څخه ځانونه وساتئ چې د بې هوشي په حالت کېنې قرائت غلط ولولئ، لکه چې شان نزول ورباندې دلالت کوي.

د مطلب خلاصه

۱- يعنې: اي مؤمنانو! د دې دپاره چې الله ﷻ د نیکو کارونو توفيق درکړي او د منکراتو څخه مو بچ کړي بالاخره د دې دپاره چې ظاهر مو په اوبو سره داسې پاک شي لکه څنگه مو چې باطن په نیکو اخلاقو باندې پاک دی، نو لمونځونه په دوامداره توگه په داسې حال کېنې چې هم د وږي ناپاکۍ او هم د لویې ناپاکۍ (جنابت) څخه پاک یاست په پښو باندې ودرؤئ. خو لاندې دوه شرطونه مراعات کړئ:

الف: بايد لمانځه ته د بې سدي په حالت کېنې ورنژدې قدرې هم نه شی. نو نن ورځ (چې شراب خوري په قطعي توگه نه ده حرامه شوې) په داسې وخت کېنې شراب خوري مه کوئ چې د لمانځه وخت دريځي او تاسو بې سده یاست، په دې نه پوهېږئ چې څه کوئ او څه وایاست، د چا په امر سجده کوئ او کوم طرف ته ولاړ یاست.

ب: لکه څنگه چې لمانځه ته د بې اودسۍ په حالت کېنې نه ورنژدې کېږئ همدارنگه د جنابت په حالت کېنې هم ورنژدې نه شی ترڅو چې غسل وکړئ.

(۱) تفسیر القاسمي ج ۱ ص ۲۷؛ تفسیر المنار ج ۹ ص ۶۴۲

۲- که تاسو مسافر ياست نو کولی شی چې د تيمم وهلو په شرط سره يې د غسل څخه هم لمانځه نه ورنژدې شی. د تيمم د تجويز لاندې څو موارد د مثال په توگه ولولئ:

الف: چې تاسو مريضان ياست او اوبه درته ضرر کوي او يا د اوبو په استعمال کبې درته د ناجوړتيا خطر وي.

ب: چې مسافر ياست يا اوبه نه لرئ او يا يې قيمت نه لرئ او داسې نور.

ج: چې اودس لرئ خو د انساني ضرورت د رفعه کولو د کبله اودس مات کړئ.

د: چې د خپلو ماندينو سره جنسي ارتباط ونيسي او لوی اودس درياندې واوړي.

که څه هم مسافر کېدل، اودس ماتول، بالاخره په ځان باندې لوی اودس اړول ستاسو اختياري کارونه دي خو الله ﷻ ورياندې تاسو نه ملامت کوي او په ټولو صورتونو کبې يې درته تيمم جائز گرځولی دی لکه څنگه يې چې درته د احتلام او مرض په صورتونو کبې (چې ستاسو په اختيار کبې نه دي) د تيمم اجازه کړې ده.

۳- د تيمم وهلو طريقه دا ده چې د اوبو د نه موجوديت په صورت کبې فقط د ځمکې پاکيزه مخ ته قصد وکړئ او په لاسونو باندې يې ووهئ. نو په يو ځل وهلو سره خپل مخونه مسحه کړئ او په بل ځل وهلو سره تر څنگلو پورې خپل لاسونه مسحه کړئ. او د ذکر شوو دواړو ډولو يې اودسيو څخه پرې ځانونه خلاص کړئ او د خپل لمونځونه په پښو باندې ودرولئ.

بې شکه الله ﷻ عفو کونکی دی، د همدې کبله د يوه پلوه د اوداسه څخه درته شو او تيمم يې درته تجويز کړ او ستاسو مشکلات يې د احکامو په تشريع کبې د نظره ونه غورزول. او هم بېونکی دی، که بالفرض تاسو د تيمم د اسبابو په تشخيص کبې خطا شی چې مثلاً د اوبو د استعمال په ضرر باندې خيال وکړئ حال دا چې په واقع کبې درته په ضرر باندې نه تمامېږي، نو اميد وکړئ چې دغسې اجتهادي خطاوې به دروېښي.

توضیحات

۱- که څوک وايي چې: بې سده خلک خو د ليونیانو په شان وي او ليونیان خو مکلف نه دي، نو په دې مقام کبې ورته څنگه خطاب صحت مومي چې: ای مؤمنانوا د بې سدي په حالت کبې لمانځه ته مه نژدې کېږئ؟

مونږ وايو چې:

الف: په شرابو باندې دومره بې سدي تحقق نه مومي چې بالکل يې عقل زائل او د مجانيو غوندې د خطاب صلاحيت يې د منځه لاړ شي، بلکې شراب فقط د عقل اختلال پېښوي او بس^{۱۱}.

ب: په دې مقام کبې مؤمنان د سکر (بې سدي) په حالت کبې نه دي مخاطب کړي شوي چې لمانځه ته مه نژدې کېږئ، بلکې مطلب دا دی چې: ای مؤمنانوا په شرابخوري کبې افراط مه کوئ

حتي چې د لمانځه وخت درباندي درسي او ستاسو د مغزو څخه د شرابو نهشه نه وي وتلي نو ترڅو چې شراب په قطعي ډول سره حرامه وي له څه تفليل پکښې راولي، چې د لمانځه وخت درباندي درځي چې تاسو ورته تياري ولري او هوش مو سرو ته درغلي وي.^۱

د دې نظير داسې دی لکه چې الله ﷻ فرمايي: ﴿فَلَا تَمُوتُنَّ إِلَّا وَأَنْتُمْ مُسْلِمُونَ﴾ [البقرة: ۱۳۲] نو تاسو مه مړه کېږئ مگر په داسې حال کې چې چې الله ﷻ ته غاړه ايښودونکي ياست. يعنې مړي ته په دوامداره توگه تياري ونيسئ.

مونږ ته د لاندې دوه وجو د کبله وروستنی جواب ښه ښکاري:

الف: په همدې جواب باندې د ﴿لَا تَقْرُبُوا﴾ کلمه دلالت کوي. ته به وايي چې ايت شريف توصيه کوي چې خپل سکر (بې سدي) لمانځه ته مه ورنژدي کوي، نو که نيشي ته مو زړه کېږي نو يا د سبا د لمانځه څخه وروسته او يا د ماسخوتن د لمانځه څخه وروسته شراب نوش جان کړي، چې د لمانځه وخت درباندي درځي چې عقل مو سر ته درغلي وي او په سد شوي ياست.

دوهم: الله ﷻ د بې سدي حال جمله اسميه نازل کړي ﴿وَأَنْتُمْ سُكَرَى﴾ چې په دوام باندې دلالت کوي. يعنې: د هغه سکر څخه ځانونه وساتي چې د لمانځه د وخته پورې دوام کوي.^۲

د همدې کبله دوهم حال ﴿وَلَا جُنْبًا﴾ اسميه جمله نازل نه کړي شو او ﴿وَلَا أَنْتُمْ جُنْبٌ وَنَهَ وَبَلْ شَوْخَكْ﴾ چې په جنابت باندې خو دومره بنديز نه وه چې لمانځه ته به نژدې هم خپل ځانونه په جنابت کې نه واقع کوي.

دلته صلاة په حقيقي معنی سره دی

۲- په دې مقام کې د "صلاة" په کلمه کې د علماء کرامو په لاندې ډول اختلاف دی:

الف: الشافعي رحمه الله وايي چې دلته د "صلاة" څخه "موضع الصلاة" د لمانځه ځای يعنې جومات مطلب دی. ځکه چې:

اول: په همدې مطلب باندې د ﴿لَا تَقْرُبُوا﴾ کلمه دلالت کوي، لمونځ خو معنوي شی دی عدم قربت ورسره چندان تناسب نه لري.

دوهم: او هم پرې د ﴿إِلَّا عَابِرِي سَبِيلٍ﴾ کلمه دلالت کوي چې مرور او عبور خو په امکانه وړ کېږي استعماله وي، نو مطلب يې داسې راوځي چې: د لمانځه ځای (جومات) ته مه د بې سدي په حالت کې ورنژدي کېږئ او مه د جنابت په حال کې، مگر د جنابت په حال کې درته په جومات کې محض د مرور او عبور جواز شته خو چې پکښې ټال نه شي.

(۱) حاشیه الشیخ زاده علی تفسیر البیضاوي ج ۲ ص ۳۷

(۲) تفسیر المراهي ج ۵ ص ۴۷

ب. ابو حنيفه رحمه الله وايي چې د "صلاة" کلمه په خپله حقيقي شرعي معنی سره ده، څه مجبوريت نشته چې حقيقي معنی پرېږدو او مجاز ته منډه ورواخلو. او دا ځکه چې:

اول د ﴿حَتَّىٰ تَعْلَمُوا مَا تَقُولُونَ﴾ جمله د همدې مطلب سره مناسبه ده چې لمونځ د اقوالو او افعالو مجموعه ده. او جوماتونو ته په داخلېدلو سره خو په چا باندې څه قرائت واجب نه دی ترڅو يې چې پکښې په لمانځه باندې پيل نه وي کړی.

دوهم: په عربي محاوره کښې قرب او بُعد لکه څنگه چې په محسوساتو کښې استعمالېږي همدارنگه په اقوالو او افعالو کښې هم استعمال مومي، الله ﷻ فرمايي چې: ﴿وَلَا تَقْرَبُوا الزَّيْنَ﴾ [الإسراء: ۳۲] او زنا ته مه نژدې کېږئ.

درېم: د ﴿عَابِرِي سَبِيلٍ﴾ څخه په جومات باندې تېرېدل مطلب نه دي بلکې مطلب ترې مسافر دی. نو د معنی حاصل يې داسې کېږي چې لمانځه ته د جنابت په حالت کښې مه ورنژدې کېږئ مگر هله چې تاسو مسافران یاست. او دا ځکه چې د "سبيل" کلمه نکره ذکره ده چې هرې لارې ته شاملېږي، که بالفرض يوازې د جومات لاره مطلب وي نو "السبيل" په تعريف سره به نازل شوې وي.

څلورم: لکه چې د شان نزولونو څخه څرگندېږي د آيت شريف د نزول په وخت کښې د جومات خبره هيڅ مطرحه نه وه بلکې د لمانځه خبره مطرحه وه، نو په کار دي چې د "صلاة" کلمه په خپله معنی سره پرېښودله شي.

خو سوالونه او جوابونه

۳- د ابو حنيفه رحمه الله په تگلاره باندې اکثره علماء کرام تللي دي خو په دې تفسير باندې لاندې سوالونه سړي ته ذهن ته ورځي:

الف: ايا په دې مذهب باندې جنب سړي ته روا ده چې جومات ته داخل شي؟
 مونږ وايو چې: د ابو حنيفه رحمه الله مطلب دا دی چې دا حکم د ايت شريف تفسير نه دی. که څه هم نورو شرعي دلايلو ته په کتلو سره بايد چې جنب سړي جومات ته داخل نه شي، نه د تېرېدلو په توگه او نه د مکث او پاتې کيدلو په توگه.

هو! که ضرورت پېښ شو چې اوبه په جومات کښې وي او بله لاره نه وه نو بيا يې پاک نشته^(۱) لکه چې وايي: "الضُّرُورَاتُ تُبَيِّحُ الْمَحْظُورَاتِ"^(۲) ضرورتونه ممنوعه کارونو ته اباحت ورکوي.

ج: که څوک وايي چې: که د ﴿عَابِرِي سَبِيلٍ﴾ څخه مسافران مطلب شي نو تکرار به لازم شي چې وروسته د ﴿أَوْ عَلَىٰ سَفَرٍ﴾ کلمه همدغه معنی ورکوي؟

(۱) تفسير ابي السعود ج ۲ ص ۱۸۰

(۲) شرح المحلة ج ۱ ص ۵۵ ماده: ۲۱

مونږ وايو چې: د ﴿عَابِرِي سَبِيلٍ﴾ څخه مسافرين د مشتهره وصف (اوبو ته د احتياج) په اعتبار سره اخلو حتی چې په لار باندې روان وي او لا د اقامت نيت يې هم نه وي کړی. نو تکرار نه لازميږي. د: که څوک وايي چې: څه ضرورت دی چې د مشتهره وصف په اعتبار سره يې اخلي؟ مونږ وايو چې: لکه چې وړاندې څرگنده شوې ده چې د ذکر شوي ايت په شان نزولونو کې يو دا هم وه چې په لارې باندې روان مسافر ته جنابت رسېدلی وه، نو الله ﷻ همدغې حادثې ته د مشتهره وصف په اعتبار سره جواب ورکړ ترڅو د راتلونکي تفصيل دپاره زمينه برابره شي چې ﴿وَإِنْ كُنْتُمْ مَرْضَىٰ﴾ تر آخره پورې^(۱)، يعنې: ای انسانانوا ستاسو ضرورتونه يوازې جنابت نه دی بلکې مرض، مسافرت، انساني حاجت، جنسي ارتباط نيول او داسې نور ضرورتونه تاسو ته پېښېږي نو په دغسې ټولو حالاتو کې درته تيمم تجويز کړی شو چې د مشکلاتو څخه خلاص شئ او همېشه د الله ﷻ عبادت وکړئ شئ.

ملاسه څه معنی؟

۴- د ﴿أَوْ لَمَسْتُمْ﴾ کلمه د "ملاسة" څخه اخستله شوې ده چې "ملاسة" په لاندې دوه معناگانو باندې استعمال شوی دی:

الف: په لاس باندې مسه کول.

ب: جنسي ارتباط نيول.

په دې مقام کې شافعي رحمه الله اوله معنی اخستې ده چې حاصل يې داسې کېږي: که تاسو خپلې زنانه په لاس باندې مسه کړئ هم اودس مو ماتېږي، په کار دي چې د اوبو د نشتوالي په صورت کې تيمم ووهئ.

او ابو حنيفه رحمه الله دوه تفسير غوره کړي دي چې حاصل يې داسې کېږي: که تاسو د خپلو زنانه وو سره جنسي ارتباط ونیوه هم د اوبو د نشتوالي په صورت کې تيمم ووهئ ترڅو درته لمونځ جائز شي او د جنابت مانع د منځه لاړ شي.

که څه هم ځينو مفسرينو کرامو د الشافعي رحمه الله دپاره څه دلايل ليکلي دي^(۲)، خو نظر لاندې دلايلو ته د ابو حنيفه رحمه الله تفسير غوره ښکاري:

اول: که څه هم لمس په حقيقي معنی کې په لاس باندې د يو شي مسه کولو ته وايي خو قرآن کریم يې د زنانه وو په بحث کې د جماع څخه د کنایې په توگه استعمالوي. الله ﷻ فرمايي چې: ﴿وَإِنْ طَلَّقْتُمُوهُنَّ مِنْ قَبْلِ أَنْ تَمْسُوهُنَّ﴾ [البقرة: ۲۳۷] يعنې: او که چېرې تاسو خپلې ښځې د مسه کولو څخه وړاندې طلاقې کړې چې جنسي ارتباط مو ورسره نه وي نيولی. همدارنگه په [الأحزاب: ۴۹] ايت کې هم په عين مضمون سره د لاس ورورولو څخه کنایه جماع مراده ده.

(۱) روح المعاني ج ۵ ص ۴۰

(۲) التفسير الكبير ج ۱۰ ص ۱۱۲

دوهم: عبد الله بن عباس رضی الله عنهما هم په دې مقام کښې "ملاصه" په جماع سره تفسیر کړې دی^{١١}.
درېم: د عائشې ابې رضی الله عنها څخه روایت دی چې: «أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَقْبَلُ بَعْضَ
ازواجه لَمْ يُصَلِّي وَلَا يَتَوَضَّأُ»^{١٢} یعنی: یقیناً نبی کریم ﷺ به د ځینو بیانو تقبل کاوه بیا به یې لمونځ
ادا، کاوه او اودس به یې نه تجدید اوه.

په همدې مضمون باندې نور زښت ډېر احادیث روایت شوي دي چې زنانه وو ته په لاس ورورلو
باندې اودس نه ماتېږي چې د فقهي کتابونو پکښې ښه مفصل بحث کړی دی.

يادونه

٥- لکه څنگه چې الله ﷻ د جنسي ارتباط څخه د کنایې په توګه په ملاصه سره تعبیر وکړ
همدارنګه یې اودس ماتول د کنایې په توګه په ﴿أَوْ جَاءَ أَحَدٌ مِنْكُم مِّنَ الْغَائِطِ﴾ سره ذکر کړ. او
دا ځکه چې "غائط" ژور ځای ته وايي^{١٣} او عادت دا دی چې خلک د اوس د ماتولو دپاره په ژور ځای
کښې کښې ترڅو خپل عورت ښه پټ وساتي او د چا ورباندې نظر ونه لګېږي. د همدې کبله یې د
﴿أَحَدٌ﴾ کلمه ذکره کړه ځکه چې ذکر شوي موقع ته خلک یوازې-یوازې وربنګته کېږي او څوک په
اجتماعي توګه اودسونه نه ماتوي.

د تیمم سببونه

٦- د تیمم اسباب په لاندې دوه گروپونو وېشل کېږي:

الف: بعید سببونه، لکه: مرض، سفر، د دښمن خوف، د څا څخه د اوبو د راپورته کولو د سامان
نشتوالي او داسې نور.

ب: قریب سببونه، چې د سړي اودس مات شي او یا اودس مات کړي همدارنګه چې یا پرې
جنابت واوړي او یا ځان جنب کړي.

نو الله ﷻ د هر یو گروپ دپاره دوه-دوه مثالونه ذکر کړه، یو-یو د اختیاري (قریب او بعید) اسبابو
لکه سفر او جنسي ارتباط نیول. او یو-یو د غیر اختیاري (قریب او بعید) اسبابو لکه مرض او انساني
ضرورت پوره کول. که بالفرض دا تفصیل یې نه وی ورکړی نو امکان یې درلود چې د چا ذهن ته
ورغلي وی چې کله څوک په قصدي توګه داسې ځای ته سفر وکړي چې هلته اوبه نه وي او یا په لوی
لاس باندې خپل ځان جنب کړي نو دغسې سړي ته به د تیمم جواز نه وي. مګر الله ﷻ لطف وکړ او
ذکر شوې اشتباه ته یې موقع ور نه کړه او ویې فرمایل چې الله ﷻ هم عفو کونکی دی او هم
ښونکی، د همدې کبله یې درته په اختیاري اسبابو کښې هم تیمم جائز وګرځاوه.

١١- تفسیر ابن کثیر ج ١٠ ص ٥٠٠
١٢- سنن الترمذی ج ٢ ص ٣٩
١٣- روح المعاني ج ٥ ص ٤١

سوال جواب

۷۔ که څوک وايي چې: ذکر شوي څلور واړه اسباب خو يو په بل باندې د "او" په کلمې سره عطف شوي دي او د "او" په کلمه کېنې د عربيت قانون دا دی چې يو د بل سره منافات لري لکه چې منطقيان وايي: "الْعَدَدُ زَوْجٌ أَوْ فَرْدٌ" عدد جوفت دی يا طاق. حال دا چې ذکر شوي اسباب خو سره څه منافات نه لري، څه لري نه ده چې سړی هم مريض وي هم مسافر، هم يې اودس مات کړي او بالاخره هم يې خپل خان په لوی لاس په جنابت کېنې واقع کړی وي؟

که څه هم ځينو مفسرينو کرامو په "أَوْ جَاءَ" کېنې د "او" کلمه د "و" په معنی اخستې ده^(۱) مگر مونږ وايو چې: د "او" کلمه په عربيت کېنې کله د دې دپاره هم استعمالېږي چې معطوف او معطوف عليه سره څه منافات ونه لري، دواړه سره جمع کېدلی شي خو د دواړو څخه خالي کېدلی نه شي، لکه چې الله ﷻ فرمايي: ﴿وَلَا تُطِيعُ مِنْهُمْ ءَاثِمًا أَوْ كَفُورًا﴾ [الدهر: ۲۴] او د دوی (کافرو) څخه د گناهگار اطاعت مه کوه او يا د ناشکړه. يعنې د دواړو خبره مه منه. هو که دوی د گناه او ناشکړي څخه لاس واخسته او مسلمانان شوه نو بيا درته دغه خطاب متوجه نه دی. نو په دې مقام کېنې د "او، او، او" درېواړه کلمې د همدغه قانون لاندې استعمالې شوې دي.

صعيد څه معنی؟

۸۔ که څه هم د "صعيد" کلمه اصلاً پورته والي ته وايي خو په دې مقام کېنې ترې د ځمکې ټول مخ مراد دی^(۲).

په همدې مضمون باندې يو اوږد حديث هم دلالت کوي چې يوه ټوټه يې دا ده «وَجُعِلَتْ لِي الْأَرْضُ مَسْجِدًا وَظَهْرًا»^(۳) او ماته ټوله ځمکه جومات او پاڅوونکې گرځوله شوې ده. يعنې په هر ځای کېنې لمونځ روا دی او په هر ځای کېنې تيمم جواز لري. نو د معنی حاصل يې داسې کېږي چې د اوبو د نشتوالي په صورت کېنې د ځمکې مخ ته قصد وکړي چې پاکيزه وي او نجس نه وي. د ابو حنيفه رحمه الله عليه په نزد هغه شی د ځمکې د جنس څخه گڼل کېږي چې په اور باندې نه سوزي، ايره ترې نه جوړېږي. لکه خاوره، تيره، چونه، رانجه او داسې نور. او که په اور باندې يا ايره کېږي لکه لرگی، او يا ويلې (ذوب) کېږي لکه اوسپنه، واوره، منجمدي اوبه نو دا ټول د ځمکې د جنس څخه نه دي او تيمم ورباندې جواز نه لري^(۴). هو! که په دغو شيانو باندې څه گرد پروت وي نو بيا پرې تيمم جائز دی.

(۱) نشر المرحان من مشکلات القرآن ص ۲۵۰

(۲) روح المعاني ج ۵ ص ۴۳

(۳) صحيح البخاري ج ۱ ص ۴۸

(۴) فتح القدير على الهداية او العنايه على الهداية ج ۱ ص ۱۱۲

د تيمم کيفيت

۹- په دې کښې ټول علماء کرام متفق دي چې د وړوکې بې اودسې څخه او د جنابت څخه تيمم به يوه ډول وهل کېږي خو په اصلي کيفيت کښې يې په لاندې ډول اختلاف دی:

الف: ځينې علماء کرام وايي چې دواړه لاسونه بايد په يو ځل باندې په ځمکه ووهل شي او د ځنډلو څخه وروسته يو ځل په مخ راکش کړي شي او ټول مخ ورباندې مسه کړي شي او بيا پرې دواړه لاسونه (يو په بل) مسه کړي شي.

ب: او ځينې نور وايي چې بايد دوه ځله په ځمکه باندې ذکر شوې عمليه ترسره شي، يو ځل د مخ دپاره او بل ځل د لاسونو دپاره.

که څه هم په ذکر شوو دواړو صورتونو کښې احاديث شته خو څرنگه چې تيمم د اوداسه خلف دی او په اوداسه کښې جائزه نه ده چې په يوه لپه اوبو باندې هم مخ ووينځلي شي او هم دواړه لاسونه، نو په کار دي چې په خلف کښې يې هم د مخ او د لاسونو دپاره جدا- جدا وهل وټاکل شي او سره گډ نه کړي شي^(۱). د همدې کبله ابو حنيفه رحمته الله عليه همدغه دوهم شق غوره کړ، کله چې ترې ابو يوسف رحمته الله عليه په همدې باره کښې پوښتنه وکړه نو په ذکر شوي ډول يې تشرېح کړ^(۲).

د تيمم حکمتونه

۱۰- د تيمم حکمتونه مونږ محض د اطمینان په خاطر ذکر کوو ترڅو د اسلام دښمنو ټولنو د اعتراضاتو مخه پرې ونيسو، که نه نو د هغه څخه وروسته چې جواز يې الله تعالى نازل کړ د حکمتونو په ذکر کښې يې څه خاصه گټه نشته. په هر تقدير لاندې څو حکمتونه د بېلگې په توگه ولولي:

الف: د تيمم دپاره الله تعالى ځکه د ځمکې مخ مختص وگرځاوه چې ځمکه د اوبو د موجوديت په صورت کښې هم د ځينو شيانو پاکوونکې ده، لکه چې توره په ځمکه پاکېږي کله چې په وينه باندې ککړه وي، همدارنگه که په موزو پورې څه ناپاکي نښتي وي او په ځمکه باندې وموږلي شي لمونځ ورسره کېږي. علاوه په دې د ځمکې مخ د اوبو په شان کم يافته نه دی، د تخفيف دپاره ښه مناسب دی^(۳).

په دې باندې علاوه نبي کریم ﷺ (د استحباب په توگه) د هغه شي په وينځلو کښې کوم چې سپي خټلی وي د خاورې په موږلو باندې هم امر کړی دی چې: «ظَهَرُوا إِنَاءً أَخَذْتُمْ إِذَا وَلَغَ فِيهِ الْكَلْبُ أَنْ يَغْتَبِلَ سَبْعَ مَرَّاتٍ أَوْ لَاهُنَ بِالْتُّرَابِ»^(۴) يعني: ستاسو د کوم يوه په لوبښي کښې چې سپي خټل وکړي پاکوالی يې دا دی چې اووه کرته يې ووينځي چې اول ځل يې په خاوره باندې وي (په خاوره يې ککړ کړی).

(۱) تفسير القرطبي ج ۵ ص ۲۴۱

(۲) بدائع الصنائع في ترتيب الشرائع ج ۱ ص ۴۶

(۳) حجة الله البالغة ج ۱ ص ۱۸۰

(۴) سنن ابی داود ج ۱ ص ۱۰

ب. په اوداسه کښې دوه نکتي ډېرې مهمې دي چې يو د الله ﷻ اطاعت دی او بل د خبرو او ناپاکيو څخه ځان پاکول دي، نو د اعذارو د کبله الله ﷻ دوهمه نکته عفو کړه او اوله نکته يې د تيمم په صورت کښې تجويز کړه ترڅو د اوداسه حقيقت بالکل د منځه لاړه نه شي.

ج. ترڅو د طهارت روحیه په انسانانو کښې ژوندي پاتې شي، کله چې په اوبو باندې قدرت پيدا کړي چې اودس ورباندې دروند تمام نه شي. يا په بل عبارت: تيمم ځکه الله ﷻ د اوبو د نه موجوديت په صورت کښې تجويز کړ ترڅو د سړي علاقه د طهارت سره کمه نه شي او بالاخره بالکل ترې هېر نه شي.

د دې نظير د نبي کریم ﷺ يو اوږد حديث دی چې فرمايي: تاسو د لوبو سرونه پټوي «فَإِنْ لَمْ يَجِدْ أَحَدَكُمْ إِلَّا أَنْ يَغُوضَ غُلًى إِلَّا نَاهِ عَزَا وَتَذَكَّرْ اسْمَ اللَّهِ فَلْيَفْعَلْ»^(۱) که چرته ستاسو کوم يوه (سړوبن) ونه موند، مگر همدا چې په خپل لوبې باندې يو اوچوکى کېږدي او د الله ﷻ نوم ورباندې ياد کړي نو همدا کار دې وکړي. يعنې که څه هم اوچوکى په لوبې کښې د کوم شي د لوېدلو مخه نه شي نيولى مگر د الله ﷻ دغه هدايت خو به ژوندي پاتې شي، کله چې سړوبن لاس ته ورشي بيا خوبه د لوبې سر ورباندې پټ کړي او که نه نو په کراره-کراره به د سړوبن د نه اېښودلو سره عادت شي.

يادونه

۱۱- د تيمم په باره کښې اوس هم ډېر بحثونه پاتې دي، لکه د تيمم ارکان، شرائط، نواقض او داسې نور چې دا کتاب يې د بيانولو حوصله نه لري، هيله ده چې علاقمندان د فقهي کتابونو^(۲) ته مراجعه وکړي چې هلته ډېر ښه شرحه شوي دي.

هُ أَلَمْ تَر إِلَى الَّذِينَ أُوتُوا نَصِيبًا مِّنَ الْكِتَابِ يَشْتُرُونَ الضَّلَالَةَ وَيُرِيدُونَ أَن تَضِلُّوا السَّبِيلَ ﴿٤٤﴾ وَاللَّهُ أَعْلَمُ بِأَعْدَابِكُمْ وَكَفَى بِاللَّهِ وَلِيًّا وَكَفَى بِاللَّهِ نَصِيرًا ﴿٤٥﴾ مِّنَ الَّذِينَ هَادُوا حَرَفُونا الْكَلِمَ عَنْ مَوَاضِعِهِ وَيَقُولُونَ سَمِعْنَا وَعَصَيْنَا وَاسْمَعْ غَيْرَ مُسْمَعٍ وَرَاعِنَا لَيًّا بِأَلْسِنَتِهِمْ وَطَعْنًا فِي الدِّينِ وَلَوْ أَنَّهُمْ قَالُوا سَمِعْنَا وَأَطَعْنَا وَاسْمَعْ وَانْظُرْنَا لَكَانَ خَيْرًا لَّهُمْ وَأَقْوَمَ وَلَئِن لَّعَنَهُمُ اللَّهُ بِكُفْرِهِمْ فَلَا يُؤْمِنُونَ إِلَّا قَلِيلًا ﴿٤٦﴾

[۴۴] ايا ته هغو کسانو ته نه گوري چې هغوی ته د کتاب څخه برخه ورکړه شوې ده چې دوی گمراهي (په بيه) اخلي او دې ته يې هم نيت دی چې تاسو سمه لاره ورکه کړئ (او بې لارې شي).

۱- سنن ابن ماجه ج ۲ ص ۲۴۴

۲- بدائع الصنائع في ترتيب الشرائع ج ۱ ص ۴۴-۶۰

[۴۵] او الله ﷻ ستاسو څخه ستاسو په دښمنانو باندې ښه پوه دی. او الله ﷻ د دوست په صفت باندې هم بس دی او د کومک کوونکي په صفت باندې هم بس دی (نه د بل چا دوستي ته تاسو اړ یاست او نه د بل چا کومک ته).

[۴۶] د هغو کسانو څخه چې په يهوديت کښې داخل شوي دي (هغه خلک هم دي چې جنس کلمې د خپلو ځایونو څخه يوه خوا کوي. او هم دوی (نانه) وايي چې وامنو ورېده (خو) ومونه منله، او هم وايي چې) په داسې حال کښې راوړه چې اورېدونکي نه يې، او (هم وايي چې) "راځئ"، په داسې حال کښې (په دې کلمه باندې تلفظ کوي) چې خپلو ژبو لره (پرې) تاوونکي وي او هم په اسلامي دين کښې طعنه کوونکي (بد ويونکي) وي.

او که (بالفرض) دوی (د سمعنا وعضينا په عوض) "سمعنا واطعنا" او (د اسمع غير سمع په عوض) يوازې "اسمع" او (د راعنا په عوض) "انظرونا" ويلي، نو دا به ورته ضرور ډېر بهتر او ډېره منصفانه خبره وي.

مگر الله ﷻ دوی د کفر په سبب باندې د خپل رحمت څخه لرې کړي دي (نو سمه خبره نه کوي). نو دوی به ايمان رانه وړي مگر لږ خلک (يا دوی د عقيدوي شيانو څخه په ډېرو لږو باندې ايمان راوړي چې د دوی د طبيعت او مزاج سره برابر وي).

ارتباط

په وړاندې ايت کښې الله ﷻ د تيمم په باره ارشاد فرمايلي دی او څه لرې نه ده چې اسلام دښمنه ټولنې په همدې استناد باندې مسلمانانو ته څه اشتباهات ورواچوي ترڅو د حقې لارې څخه منحرف شي. په دې ايتونو کښې الله ﷻ مسلمانان پوه کړه چې هغوی ستاسو دښمنان دي هغوی غواړي چې تاسو هم د خپلو ځانونو په شان د حقې لارې څخه منحرف کړي. نو د هغوي په اشتباهاتو باندې څه جرت مه خرابوئ او التفات ورته مه کوئ، که هغوی په حقه لاره پسې گرځېدلی نو د خپل کتاب تحريف به يې نه کولی.

د مطلب خلاصه

- ۱- يعنې: ای پیغمبره! ته او ستا امت هغه خلکو ته نه گوري چې الله ﷻ ورته ټول اسماني کتاب ورکړي وه خو دوی په ځينې کتاب باندې ايمان راوړ او په ځينې باندې کافر شوه. برسېره پر دې ځينې کتاب يې په خپل حال پرېښود او په ځينې کښې يې تحريفات وکړه. نو فعلاً د دوی سره د اسماني کتاب څه برخه پاتې ده، ته به وايې چې دوی ته د کتاب همدغه څه برخه ورکړه شوې ده او بس.
- ۲- نه گوري چې دوی اوس خپله تگلاره نه ده بدله کړې او درگړه گمراهي په بيه اخلي (ډېر ورنه ليوال دي) او درگړه په همدې فکر کښې دي چې تاسو به په کومه ذريعه يې لارې شئ او د حقې لارې څخه به واوړئ، کله درته د تيمم په باره کښې اشتباهات درواچوي او کله په بل شرعي حکم کښې، کله درته ځانونه دوستان معرفي کوي او کله کومک کوونکي. مگر د دوی ټولې

النساء (۴)

هلې ځلې ستاسو په غولونه کښې دي، دوی ستاسو د دنیا او آخرت دښمنان دي الله ﷻ يې ډېر ښه پېژني، الله ﷻ ستاسو دوست دی چې قرآن کریم يې درباندي نازل کړی دی او همدې ﷻ مو کومک کوونکی دی چې د دوی د پټو اسرارو څخه يې تاسو خبر کړئ. که تاسو په خپل دين باندې منگولې ښځې کړئ د دوی ټول کوښښونه به د خاورو سره برابر شي.

۳- نوموړي خلک چې د اسماني کتاب د څه برخې خاوندان دي فعلا هم په تخریب کښې بوخت دي او کلمو ته تحریف ورکوي او د خپلو اصلي مواضعو څخه يې بې ځايه کوي. مثلاً:

الف: کله چې دوی ته الهي حکم بيان شي نو د "سمعنا" سره متصل په زړه کښې او يا په ورو ورو "عصينا" هم وايي، يعنې وامو ورېده خو منو يې نه.

ب: کله چې دوی د الله ﷻ د پيغمبر ﷺ سره خبرې کوي نو د "اسمع" سره "غير مسمع" کلمه يو ځای کوي. يعنې: واوره غوږونه دې کانه شه چې هيڅ شی وانه ورې.

ج: کله چې نبي کریم ﷺ دوی ته خطاب کوي نو د "رايعنا" په کلمه باندې ژبې تاووي او ژاولې ژاولې ورباندې کېږي ترڅو اورېدونکي گومان وکړي چې دوی مراعات غواړي، حال دا دی چې د دوی رعونت (بې عقلي) او راعيتوب (شپني) مراد وي. يعنې: ای بې عقله! او يا ای زمونږ شپونکيه! چې په سادگۍ کښې زمونږ د شپنو عقل ته هم نه شي رسېدلی.

د دوی دغه ټول کړه وړه د دې کبله دي چې د اسلام دين ورته باطل ښکاري او طعن او لعن ورباندې اچوي او غواړي چې په ورو ورو تاسو هم د دين سره بدبينه کړي.

۴- نو څرنگه چې د دوی ټول اسرار الله ﷻ ته څرگند دي چې په خپل وخت سره يې افشاء کوي نو دوی ته دا بهتره وه چې د "سمعنا" سره يې د "عصينا" په عوض "أطعنا" يو ځای کړی وی چې "وامو ورېده او منو يې"، او هم د "اسمع" سره يې د "غير مسمع" کلمه نه يو ځای کولی او بالاخره د "رايعنا" په عوض يې "انظرنا" ویلی، يعنې مونږ ته گوره (چې په ناجائزې معنی باندې پرده نه اچوئ). نو که دا کار يې کړی وی دا به ورته بهتر وه، چې کفر به يې روزمره نه قوي کېده، د يسوايي سره به نه مخامخ کېده، د دروغو قسمونو ته به نه اړ کېده چې قسم دی چې زمونږ طعن او لعن مطلب نه وه او بالاخره څه لرې نه وه چې توفيق يې په نصيب شوی وی او په اسلام باندې مشرف شوي وی.

برسېره پر دې که په نبي کریم ﷺ باندې بالکل ايمان هم نه راوړي دا ډول رویه ورسره مناسبه نه ده، که د يو پيغمبر ﷺ په نظر ورته نه گوري نو اقلاً د يو مشر سړي په نظر خو دې ورته وگوري. ايا دا انصاف دی چې څوک د يوه مشر سړي سره دا ډول رویه وکړي. که بالفرض د دوی د کوم يوه سره دا ډول رویه شوې وی نو دوی به څومره پرې متاثر شوي وی.

۵- مگر د دې ټولو نصائحو سره سره دوی خپله تگلاره نه بدلوي ځکه چې الله ﷻ د کفر په سبب باندې د خپل رحمت څخه لرې کړي دي او لا لرې کوي يې. نو نتيجه به يې دا شي چې دوی به په ټول اسماني کتاب باندې ايمان رانه وړي چې د نبي کریم ﷺ نبوت هم د همدې جملې څخه دی او نه به ټول په ايمان باندې مشرف شي، بلکې د دوی ايمان به هم د کتاب په همغې لږ برخه باندې

وي، او هم به د دوی څخه ډېر لږ خلک په ایمان مشرف شي البته چې دغه لږکي به هماغه خلک وي چې الله ﷻ ملعون نه دي ګرځولي.

توضیحات

۱- په ځینو ځایونو کښې قرآن کریم وايي چې اهل الکتابو ته ټول کتاب ورکړی شوی دی او په دې مقام کښې وايي چې د کتاب څه برخه ورکړه شوې ده. د دغو دواړو ایتونو تطبیق دا دی چرته چې ﴿أُوتُوا الْكِتَابَ﴾ نازل شوی دی هلته مطلب دا دی چې د اسمانه دوی ته ټول کتاب نازل شوی وه، او چرته چې ﴿أُوتُوا نَصِيبًا مِّنَ الْكِتَابِ﴾ ذکر دی هلته مطلب دا دی چې دوی یې څه برخې قبولې کړې دي او نورې پرېښي دي.

یهودانو تحریف کاوه

۲- که څه هم مونږ د [البقرة: ۷۵] ایت لاندې د یهودانو د تحریف ډولونه لیکلي دي چې بیا لیکلو ته یې حاجت نه ګورو مګر په دې مقام کښې ورباندې لاندې مطالب وراضافه کوو:
الف: د ﴿تُحَرِّفُونَ﴾ کلمه اصلاً د "حَرْف" څخه اخستله شوې ده او "حرف" طرف ته وايي^(۱). نو د یو شي د تحریف معنی دا ده چې یا اصلاً د خپله ځایه بې ځایه کړی شي او یا د خپل اصلي محور څخه یوې څنډې ته ورتاو کړی شي.

ب: د ﴿الْكَلِمِ﴾ توری اسم جنس دی چې مفرد یې "كَلِمَةً" ده^(۲). نو د معنی حاصل یې داسې کېږي چې: اهل الکتاب د مطلق کلمو په تحریف باندې ایله نه کوي که څه هم د اسماني کتاب کلمې وي، کله یې د خپله ځایه بالکل بې ځایه کوي لکه چې د تورات څخه یې د رجم ایت وېستلی وه خو پټ یې نه کړی شو او کله ورته غلط تاویل ورکوي، بالاخره کله یې په تلفظ کښې د ژبې په یوه څنډه اداء کوي ترڅو ورباندې د بلې کلمې ګومان وکړی شي.

یادونه

۳- دغه دواړه کلمې ﴿سَمِعْنَا وَعَصَيْنَا﴾ د [البقرة: ۹۲] ایت لاندې او هم د ﴿رَاعَيْنَا﴾ کلمه د [البقرة: ۱۰۴] ایت لاندې ښې شرحه شوې دي، هیله ده هلته وکتلی شي.

"غیر مُسْمَع" څه معنی؟

۴- د ﴿غَيْرَ مُسْمَعٍ﴾ کلمه د هغه ضمیر څخه حال واقع شوې ده چې په ﴿وَأَسْمَعُ﴾ کښې مستتر دی او نبي کریم ﷺ ورباندې مخاطب دی. مګر د معنی حاصل یې په لاندې دوه ډولونو باندې اخستل کېدلی شي:

۱۱ مفردات الراغب ص ۱۱۲

۱۲ روح المعاني ج ۵ ص ۴۶

الف: په داسې حال كېنې زموږ خبره واوره چې بدو خبرو لره نه يې اورېدونكې. يعنې د خوشالي په حال كېنې زموږ خبره واوره.

ب: په داسې حال كېنې زموږ خبره واوره چې ښو خبرو لره اورېدونكې نه يې. يعنې: داسې خبرې وانه ورې چې ته ورباندې خوشالېږې او چې ستا ورباندې زړه ښه شي او يا بالكل خبرې وانه ورې چې سامعه قوه دې د منځه لاړه شي او كړنې شي. همدغه معنی د يهودانو مطلبه وه.

طعن څه معنی؟

۵- که څه هم د "طعن" کلمه اصلاً په غشو باندې ویشتلو ته وايي^(۱)، مگر کنایه د دې څخه عبارت ده چې د عیب په توګه د یو شي په یادولو کېنې څوک پرېوزي. دلته یې مطلب دا دی چې دوی ځکه د کلماتو تحریف کوي ترڅو د اسلام په دین باندې عیب ولګوي چې دا حق دین نه دی، که بالفرض حق دین وی نو موږ به یې سپکاوی نه وی کړی، او که نبي کریم ﷺ په حقه پیغمبر وی نو زموږ په کج رویو باندې به ورته وحې کړې شوې وی.

﴿يَتَأْتِيَ الَّذِينَ أُوتُوا الْكِتَابَ آمِنُوا بِمَا نَزَّلْنَا مُصَدِّقًا لِمَا مَعَكُمْ مِنْ قَبْلِ أَنْ نَطْمِسَ وُجُوهًا فَنَرُدَّهَا عَلَىٰ أَدْبَارِهَا أَوْ نَلْعَنَهُمْ كَمَا لَعَنَّا أَصْحَابَ السَّبْتِ وَكَانَ أَمْرُ اللَّهِ مَفْعُولًا ۚ﴾
 ﴿٤٧﴾ إِنَّ اللَّهَ لَا يَغْفِرُ أَنْ يُشْرَكَ بِهِ ۚ وَيَغْفِرُ مَا دُونَ ذَلِكَ لِمَنْ يَشَاءُ ۚ وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا ﴿٤٨﴾ أَلَمْ تَرَ إِلَى الَّذِينَ يُزَكُّونَ أَنْفُسَهُمْ ۚ بَلِ اللَّهُ يُزَكِّي مَن يَشَاءُ وَلَا يُظْلَمُونَ فَتِيلًا ﴿٤٩﴾ أَنْظِرْ كَيْفَ يَفْتَرُونَ عَلَى اللَّهِ الْكَذِبَ ۚ وَكَفَىٰ بِهِ إِثْمًا مُّبِينًا ﴿٥٠﴾

[۴۷] ای هغو کسانو چې دوی ته (اسماني) کتاب ورکړی شوی دی! په هغه کتاب باندې ايمان راوړئ (عقیده پرې وکړئ) چې موږ (په اوسنۍ زمانه کېنې) نازل کړی دی. په داسې حال کېنې چې (همدغه اوسنی کتاب) د هغه دپاره تصدیق کوونکې دی چې هغه ستاسو سره دی (ستاسو کتاب رېښتینی ګڼي).

د هغه څخه وړاندې (پرې عقیده وکړئ) چې موږ مخونه محوه کړو نو په خپلو شاګانو باندې یې سرچپه کړو او یا (د هغه څخه وړاندې چې) په مخونو باندې داسې لعنت وکړو لکه په اصحاب السبت باندې مو چې کړی وه (چې د دوی څخه هم بهر وګان جوړ کړو). او د الله ﷻ کار کړی شوی دی (که اراده وکړي څوک یې مخه نه شي نیولی).

[۴۸] یقیناً الله ﷻ دا نه ښی چې د ده ﷻ سره شریک ونیول شي (څوک پرې کافر شي) او د دې (کفر) څخه په غیر (نور ګناهونه) هغه چا ته ښی چې اراده یې ورته وشي. او هر څوک چې د الله ﷻ

سره شریک ونیسی (پری کافر شي) نو بی شکه هغه لویه گناه وکړه (او په الله ﷻ باندې یې ډېره غټه
افتراء وکړه چې د بښلو وړ نه ده).
[۴۹] ایا ته (ای پیغمبره!) هغو کسانو ته نه گورې چې خپل ځانونه تزکیه کوي (او دعوه کوي
چې مونږ ته الله ﷻ ټول گناهونه بښلي دي او تزکیه کړی یې یو، خو دغسې نه ده) بلکې الله ﷻ هغه
څوک تزکیه کوي چې اراده یې وشي، او د نري تار په اندازه به هم ورباندې (د الله ﷻ د پلوه) ظلم ونه
کړی شي (مگر دوی په من یشاء کښې شامل نه دي ځکه چې په الله ﷻ باندې کافر شوي دي).
[۵۰] نه گوره چې دوی په الله ﷻ باندې څنگه دروغ تړي (او څومره جرئت کوي) او (یوازې)
همدغه دروغ د ښکاره گناه په حیث بس دی (چې الله ﷻ پرې لعنت نازل کړی).

ارتباطونه

۱- هلته الله ﷻ فرمایلي وه چې په تحریف کوونکو باندې لعنت وربږي چې د ایمان راوړلو
توفیق د ډېرو لږو خلکو په لاس ورځي او دلته فرمایي چې د الله ﷻ لعنت خو د توفیق په نه موندلو
باندې پای ته نه رسېږي، باید اهل الكتاب د خپلې کړنلارې څخه لاس واخلي او وډار شي چې
څېرې به یې مسخه کړو او یا به ورباندې د اصحاب السبت په شان عذاب ورنازل کړو.
۲- هلته یې فرمایلي وه چې اهل الكتاب په اسلام او په مسلمانانو باندې بد وایي او دلته
فرمایي چې دوی په همدې اکتفاء نه کوي بلکې خپل ځانونه تزکیه کوي هم، چې په ډېره سمه لاره
باندې روان دي او د الله ﷻ سره یې شریک نه دی گرځولی حال دا چې خبره بالکل معکوسه او
سرچپه ده.

د مطلب خلاصه

۱- یعنې: ای اهل الكتابو! د عناد څخه لاس واخلي، کوم کتاب چې مونږ په دې زمانه کښې
نازل کړی دی او ستاسو د کتاب تصدیق کوونکی هم دی چې اصلي مطالب یې سره متحد دي او
هم ستاسو د کتاب تصدیق کوي چې په حقه د الله ﷻ کتاب دی. برسېره پر دې ستاسو کتاب چې د
آخر الزمان پیغمبر په باره کښې څه وړاندوینه کړې وه هغه دې کتاب رښتیا کړه، چې ستاسو د
کتاب قدر یې لا پسې زیات کړ.
لنډه دا چې تاسو ته د ایمان راوړلو ښه زمینه برابره ده او د انکار دپاره هیڅ معقول دلیل په لاس
کښې نه لری نو راشئ په دې کتاب (قرآن کریم) باندې ایمان راوړئ او د الله ﷻ د لعنت څخه ځانونه
خلاص کړئ، که نه نو د الهي لعنت لړۍ خواتمه ته نه ده رسېدلې او نه د لعنت ډولونه ختم شوي
دي. که الله ﷻ ورباندې د خپلو لعنتونو څخه یو بل ډول لعنت درنازل کړي، چې مخونه مو سرچپه
کړي لکه چې اوس د الله ﷻ هدايات نه قبلوي او سرچپه روان یاست، او ظاهري حواس هم درڅخه
واخلي چې نه خوله ولری، نه غوږونه او نه سترگي. یا په بل عبارت، د مخونو څخه مو خټونه جوړ
کړي چې هیڅ ډول ظاهري حواس پکښې وجود ونه لري او ټول د منځه یوسي. او بالاخره یا مو د

اصحاب السبت په شان د بېزوگانو په خبرو باندې مسخه کړي. نو په دغو ټولو صورتونو کېنې به مړ د ايمان راوړلو چانس د لاسو څخه ووځي. نو راشي: د دغه ډول لعنت څخه وړاندې ايمان راوړئ. د الله ﷻ د ارادې مخه هيڅوک نشي نيوی. د الله ﷻ کارونه داسې وگڼئ لکه چې عملي شوي وي او باور پرې وکړئ.

۲- که ستاسو دا خيال وي چې د کفریاتو سره سره به الله ﷻ تاسو وېښي او د دنيایو او آخروي لعنتونو څخه به مو خلاص کړي او بلکې انعام به هم درکړي نو دا خيال د مغزو څخه وباسئ. الله ﷻ هيڅکله دا عظيمه گناه (شرک او کفر) نه ښيي.

هوا چې چاته يې اراده وشي نو د کفر څخه پرته نور گناهونه ښيي او ترې تېرېږي. ځکه هر څوک چې د الله ﷻ سره شریک جوړ کړي نو هغه ډېره لویه افتراء وکړه چې د ښلو وړ نه ده.

۳- نو ای اهل الکتابوا که تاسو د همدغې لویې افتراء څخه ډډه وکړئ نو ممکنه ده چې الله ﷻ درته نور گناهونه وېښي او تزکيه مو کړي چې د گناهونو څخه پاک شی. که نه نو تاسو په دې باندې نه تزکيه کېږئ چې بدون د سند څخه ځانونه تزکيه کړئ او دا خيال وکړئ چې مونږ ته دوزخ نشته مونږ به ضرور جنت ته ځو، دوزخ د نورو خلکو دپاره جوړ دی که بالفرض زمونږ څخه کوم يو دوزخ ته لاړ هم شي نو د څو ورځو څخه اضافه به هلته پاتې نه شي. او په دې منظور چې عوام خلک وغولوي د کلماتو تحریف کوي او د خپل اصلي مسیر څخه يې اړوي.

خو خبره داسې نه ده، بلکې داسې ده چې تزکيه کوونکي (گناه څخه پاکوونکي) الله ﷻ دی چې په هيچا باندې د يوه تار په اندازه هم ظلم او تېري نه کوي. نو که تاسو په سمه لاره باندې روان شئ کېدای شي چې تاسو هم تزکيه کړي.

۴- ای پیغمبره! ته گوره چې اهل الکتاب په الله ﷻ باندې څومره لوی دروغ تېري چې د يو پلوه ورسره شریک جوړوي او د بله پلوه لا دوزخ په نورو خلکو پورې ځانگړی گڼي او ځانونه ورته جنتیان ښکاري. که نوره هيڅ گناه نه وي همدغه ښکاره گناه يې هم بس ده چې دوزخ ته پرې په دائمي توگه داخل شي.

توضیحات

۱- د نَطْمَسَ کلمه د نَطْمَسَ څخه اخستله شوې ده او نَطْمَسَ د یو شي د آثارو محوه کولو ته وايي^(۱). مگر په دې مقام کېنې يې مفسرين کرام لاندې تفسيرونه کوي:

الف: دلته د قيامت د ورځې نَطْمَسَ مراد دی. ځکه چې په هغې ورځ کېنې به الله ﷻ د کافرانو مخونه د څټ طرف ته واړوي، د همدې کبله دوی ته د شا د پلوه اعمالنامه ورکولی کېږي لکه چې فرمايي: **وَأَمَّا مَنْ أُوْتِيَ كِتَابَهُ وَرَأَى ظَهْرَهُ** [الإنشاق: ۱۰] يعنې: او هر هغه څوک چې هغه ته د شا د خوا خپل کتاب (اعمالنامه) ورکړه شي^(۲).

(۱) مفردات الراغب ص ۳۱۶

(۲) التفسير الكبير ج ۱ ص ۱۲۱

النساء (۴)

نو په دې تقدير يې د معنی حاصل يې داسې کېږي چې: ای اهل الکتابوا! د قیامت د ورځې څخه وړاندې ایمان راوړئ چې په هغې ورځ کېنې د ایمان راوړل څه فائده نه کوي. مگر دا تفسیر د لاندې وجوهو د کبله کمزوری معلومېږي:

اول: څرنگه چې په "نظمیس" باندې د **نَلْعَنَهُمْ كَمَا لَعَنَّا أَصْحَابَ الْكِتَابِ** جمله عطفه ده او دا جمله په دنیا کېنې واقع شوې ده نو په کار دي چې د **نَلْعَنَهُمْ** جمله څخه هم دنیاوي طفس مراد کړی شي. دوهم: پخپله اهل الکتابو ترې دنیاوي "طفس" مراد کړی دی، او د نبي کریم ﷺ د خوا څخه په تقریري حدیث سره تائید شوی دی، هغه دا چې کله عبد الله بن سلام ؓ لوستلی شوی ایت واورېده نو مخامخ نبي کریم ﷺ ته ورغی او کور ته ستون نه شو او ورته یې وویل چې: یا رسول الله! زما دا گومان نه وه چې زه به تاته ورسېږم حال دا چې مخ به مې څپ ته نه وي اوښتی^(۱) (خود الله ﷻ فضل وه چې په عادي خبره کېنې درته راوړسېږم نو دا دی ایمان مې درباندي راوړ). او بلکې د همدې پار څخه کعب بن الاحبار ؓ هم په ایمان باندې مشرف شوی وه^(۲).

ب: دلته "طفس" په خپله معنی سره دی خود د **وَجُوهَا** څخه د اغراضو وجوه (مخونه) مراد دي^(۳)، نو د معنی حاصل يې داسې کېږي چې: ای اهل الکتابوا! د هغه څخه مخکېنې ایمان راوړئ چې د اغراضو مخونه مو شا طرف ته واړوو چې تاند به وهی او مطلب ته به نه رسېږئ او بلکې څه مو چې په زړو کېنې پټ ساتلي وي هغه به رسوا کړو او مسلمانان به پرې خبر کړو. دا هم چندان د تفسیر په توگه متبادر نه دی که څه هم واقعیت لري.

ج: ځینو لا د دې څخه هم بعیده معنی اخستې ده چې: د هغه څخه وړاندې ایمان راوړئ چې بیرته د شام "أذرعات" ته وروشل شی لکه چې تاسو د همغه ځای څخه حجاز ته راغلي وی^(۴). د: مگر ډېره ښه معنی يې هغه ده چې د رئیس المفسرین ؓ څخه روایت شوې ده، هغه دا چې: د هغه څخه وړاندې په ایمان باندې ځانونه مشرف کړئ چې: **تُجْعَلُهَا كَخَفِ الْبَعِيرِ**^(۵) مخونه مو داسې وگرځوو لکه د اوبن تله، چې نه پکېنې سترگې شته، نه غوږونه او نه خوله.

سوال جواب

۲- که څوک وايي چې: که دغه څلورمه معنی ډېره ښه معنی وی نو په يهودو کېنې به واقع شوې وی او د ځینو د مخونو څخه به د اوبنانو تلې جوړې شوې وی، نو معلومه شوه چې دا غوره تفسیر نه دی؟

مونږ وايو چې: مفسرينو کرامو خو دغه سوال ته متعدد جوابونه کړي دي^(۶)، خو په زړه پورې

- (۱) تفسیر البغوي ج ۱ ص ۴۳۹
- (۲) تفسیر ابن کثير ج ۱ ص ۵۰۸
- (۳) تفسیر المنار ج ۵ ص ۱۴۵
- (۴) تفسیر الکشاف ج ۱ ص ۵۱۹
- (۵) تفسیر البغوي ج ۱ ص ۴۳۸
- (۶) تفسیر لبي السعود ج ۲ ص ۱۶۸

جواب يې دا دی چې الله ﷻ اهل الكتاب د تهديد په توگه مخاطب کړه چې که زمونږ اراده وشي نو ظاهري حواس به هم درڅخه واخلو لکه څنگه چې تاسو د حق د ادراک څخه معطل کړي دي. ته به وايي چې بالکل حواس نه لري. او داسې خو يې نه دي مخاطب کړي چې مونږ به ضرور دغه عذاب درباندي درنازولو او مخونه به مو سرچپه کوو^(۱).

يادونه

۳- د ﴿أَصْحَابِ السَّبْتِ﴾ قيصه (چې الله ﷻ د يهودو د يوې ډلې څخه بهر وگان جوړ کړه) په [الأعراف: ۱۶۳] ايت کښې راروانه ده او په [البقرة: ۶۵] ايت کښې ورته اشاره شوې ده.

د شرک تعريف او ډولونه

۴- که څه هم د شرک لغوي معنی واضحه ده چې گډون او په يوه شي کښې برخوال گرځول دي. د همدې مادې (ش، ر، ک) څخه شرکت، اشتراک، مشترک او داسې نورې کلمې هم اخستلې شوې دي چې په دنيوي شيانو کښې يې ټول خلک پېژني، اما په اخروي او ديني شيانو کښې د شرک کلمه په لاندې معناوو باندې استعماله شوې ده^(۲):

الف: "شرك الإستقلال"، چې -العیاذ بالله- څوک په دوه مستقلو معبودانو باندې قائل وي. لکه مجوس چې د خير يو خالق گڼي او د شر بل خالق.

ب: "شرك التبعض"، چې څوک يوې مجموعې ته په الوهيت باندې قائل وي چې په همدغې مجموعې کښې الله ﷻ هم شامل وي. لکه نصارا چې په درېو اقايمو باندې قائل دي چې د [النساء: ۱۷۱] ايت لاندې يې څه شرحه راروانه ده.

ج: "شرك التقريب"، لکه د جاهليت د قديمې زمانې مشرکان چې پرې قائل وه. د دوی د خولې څخه الله ﷻ حکايت کوي چې: ﴿مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَى﴾ [الزمر: ۳] يعنې: مونږ د دوی عبادت د بل شي دپاره نه کوو مگر د دې دپاره چې دوی مونږ الله ﷻ ته ورنژدې کړي نژدې کول.

د: "شرك التقليد"، لکه چې د جاهليت د وروستيو زمانو مشرکانو به ويلې چې مونږ په همدې کار (بت پرستۍ) باندې خپل پلرونه موندلي دي ځکه يې عبادت کوو.

ذکر شوي څلور واړه ډولونه بالاتفاق د اسلامي ملت څخه وتل دي او سوچه کفر دی.

ه: "شرك الأسباب"، چې د اشياو په ايجاد کښې سببونو ته په تاثير باندې قائل وي، لکه فلاسفه او طبعيين. په دې ډول شرک کښې بايد وکتل شي چې که بالفرض دوی اسبابو لره په داسې تاثير باندې قائل وي چې بالطبع تاثير کوي او اشياء پيدا کوي حتی چې الله ﷻ پکښې هيڅ اثر نه لري، نو دا ډله هم بالاجماع کافره ډله ده. او که په داسې تاثير ورته قائل وه چې تاثير يې بالطبع نه دی

(۱) تفسیر القاسمي ج ۵ ص ۱۹۷

(۲) تفسیر القاسمي ج ۵ ص ۲۰۰

والمحضنت (۵) بلکہ اللہ ﷻ پکڻي تائير اچولي دی، نو دا ډله که څه هم کافره ډله نه ده مگر فاسقه ده. ځکه چې د اهل السنة والجماعة مسلک دا دی چې اسباب محض عادي طريقې دي چې اشياء پرې موجود ډېري، او ايجاد (وجود ورکول) د الله ﷻ خاصه ده چې هيڅوک ورسره پکڻي په هيڅ وجه اشتراک نه لري. د شرک الاغراض، چې څوک په يوه عبادت کښې دا غرض هم ولري چې خلک راباندې شاباس وږايي او خلکو ته ښه ښکاره شم. دا ډول عبادت (چې په ریاکاری سره شهرت لري) په اجماع سره کفر نه دی او سړی ورباندې د اسلامي ملت څخه نه خارجېږي که څه هم اجر او ثواب نه لري او ضائع کېږي.

يادونه

۵- لکه څنگه چې کله-کله په ښکولو اعمالو باندې د ايمان اطلاق کېږي، لکه چې فرمايي: ﴿وَمَا كَانَ اللَّهُ لِيُضَيِّعَ إِيمَانَكُمْ﴾ [البقرة: ۱۴۳] يعنې: او الله ﷻ داسې نه دی چې ستاسو ايمان (لمونځونه) ضائع کړي (چې بيت المقدس ته مو کړي دي). همدارنگه کله-کله په گناهونو باندې هم د کفر اطلاق کېږي لکه چې ریاکاری ته د شرک لقب ورکول شوی دی. که څوک د دې څخه اضافه شرحه غواړي، هيله ده چې د همدې شرحې مرجع ته مراجعه وکړي چې د شرک په باره کښې يې ډېر په زړه پورې تشریحات کړي او هم يې د شرک مربوط زښت ډېر احاديث راغونډ کړي دي، الله ﷻ دې اجر ورکړي.

په دې مقام کښې شرک په کومه معنی سره دی؟

۶- د ذکرې شوې تشریح څخه څرگندېږي چې د شرک د اقسامو څخه لومړني څلور واړه قسمونه او د پنځم قسم يو احتمال په اجماع سره نور څه نه دي مگر کفر دی. نو د همدې کبله په دې مقام کښې مفسرينو کرامو شرک په کفر سره تعبير کړی دی، لکه چې همدا تفسير د رئيس المفسرين ﷺ څخه روايت شوی^{۱۱}. نو د معنی حاصل يې داسې کېږي چې: الله ﷻ دا خبره هيچا ته نه ښيي چې د کفر د انواعو څخه په يوه نوعه باندې کافر شي ترڅو چې په خپل ژوند کښې ورڅخه توبه تائب نه شي او په الله ﷻ باندې په رښتینۍ توگه ايمان رانه وږي.

سوال جواب

۷- که څوک وايي: نو په دې کښې څه حکمت دی چې "إِنَّ اللَّهَ لَا يَغْفِرُ أَنْ يُكْفَرَ بِهِ" نازل نه شو ترڅو ايت شريف په صراحت سره د کفر ټولو ډولونو ته شامل شوی وي؟ مونږ وايو چې: څرنگه چې بحث په اهل الكتابو کښې روان دی او دوی خپل ځانونه په دې باندې هم تزکيه کول چې مونږ موحدین ياستو مونږ ته به ضرور ټول گناهونه ښلي کېږي، نو الله ﷻ د دوی

النساء (۴)

دغه خيال رد کړ او ويې فرمايل چې تاسو خو موحدين نه ياست، تاسو هم د الله ﷻ سره شريکان جوړ کړي دي، ايا دا شرک نه دی چې يا عيسى ﷺ او يا عزيز ﷺ ته د الله ﷻ دپاره په زوی ولي باندې قائل ياست؟ ﴿وَقَالَتِ الْيَهُودُ عَزِيزُ ابْنِ اللَّهِ وَقَالَتِ النَّصَارَى الْمَسِيحُ ابْنُ اللَّهِ ذَلِكَ قَوْلُهُمْ بِأَفْوَاهِهِمْ يُضَاهِئُونَ قَوْلَ الَّذِينَ كَفَرُوا مِنْ قَبْلُ﴾ [التوبة: ۳۰] يعني: او يهود وايي چې عزيز ﷺ د الله ﷻ زوی دی او نصارا وايي چې عيسى ﷺ د الله ﷻ زوی دی، دا د دوی په خولو باندې خبره ده (څه دليل ورباندې نه لري) دوی د هغو کسانو سره (په شرک کښې) مشابهت کوي چې د دوی څخه لا پخوا کافر شوي وه.

لنډه دا چې اهل الكتابو هم دا منله چې الله ﷻ شرک نه ښي خو خپل ځانونه يې موحدين گڼل نو دوی په غوږ ووهل شوه چې تاسو هم د شرک مرتکبين ياست، که بالفرض په شرک باندې په ايت شريف کښې صراحت نه وی شوی نو ذکره شوې نکته به پته پاتې وی.

يادونه

۸- ځينو مفسرينو کرامو د ذکر شوو ايتونو په اړوند زبنت ډېر احاديث راغونډ کړي دي^(۱)، که څوک غواړي چې د احاديثو په رڼا کښې يې په تفسير باندې پوه شي نو هلته دې مراجعه وکړي.

اهل الكتاب خپل ځانونه تزکيه کوي

۹- د خپل خان تزکيه کول په لاندې دوه ډولونو سره صورت نيسي:

الف: چې سړی نېک اعمال کوي او د مناهيوو څخه ځان ساتي. يا په بل عبارت: خپل خان په عمل سره تزکيه کوي. مونږ مکلف ياستو چې خپل ځانونه په همدې ډول سره تزکيه او بری حاصل کړو، لکه چې الله ﷻ فرمايي: ﴿قَدْ أَفْلَحَ مَنْ زَكَّاهَا﴾ [الشمس: ۹] يعني: يقيناً هغه څوک د نجات خاوند شو چې خپل نفس يې تزکيه کړ.

ب: چې سړی صرف په قول او وينا سره بې دليله خان تزکيه کوي. د اهل الكتابو تزکيه د همدې قبيلې څخه ده لکه چې په [البقرة: ۸۰] او [المائدة: ۱۸] ايتونو کښې پوره شرحه شوې ده او لاندې حديث يې هم واضح کوي^(۲) چې يوه ورځې د يهودانو يوه ډله نبي کریم ﷺ ته ورغله او خپل ماشومان يې د ځانونو سره هم وروستلي وه او ورته يې وويلې: اى محمده! ايا زمونږ په دغو اولادونو باندې کومه گناه شته؟ نبي کریم ﷺ ورته وويلې چې «لا» نشته. نو دوی وويلې چې زمونږ دې قسم وي چې مونږ د همدغو ماشومانو غوندې د گناهونو څخه پاک ياستو، که د ورځې گناه وکړو هغه راڅخه د شپې رڼوله کېږي او که د شپې يې وکړو نو هغه راڅخه د ورځې محوه کېږي.

(۱) تفسير ابهرکثير ج ۱ ص ۵۰۸: تفسير الفاسي ج ۵ ص ۲۰۲

(۲) اسباب النزول للواحدی ص ۱۰۳

اما دوى په همدغه مطلب باندې هيڅ دليل نه درلود چې په دې دليل باندې مونږ د ماشومانو غوندې ياستو.

د دې ايت ارشاد

۱۰. لکه څنگه چې په ايت شريف كښې د اهل الكتابو كړنلاره رد شوه چې خپل ځانونه به يې تركيه كول، همدارنگه مونږ ته همدغه ايت شريف ارشاد كوي چې خپل ځانونه به ضرورته تركيه نه كړو. د ضرورت مثال يې داى دى:

الف: چې په چا باندې تهمت ولگول شي او د ځان څخه دفاع وكړي.
ب: چې د اصلاح دپاره خپل ځان معرفي كړي ترڅو يې جگړه ماران په خوله باندې اعتبار وكړي او د اصلاح او حكمت موقع ورکړي. يا داسې نور صورتونه چې كه سړى خپل ځان معرفي نه كړي فساد جوړېږي او يا لوى خیر د لاسه وځي، مگر په هر تقدير ضرور ده چې دروغ پكښې ونه وايي.

سوال جواب

۱۱. كه څوك وايي چې: ايا دا جائزه ده چې سړى د بل چا تركيه وكړي چې فلانى سړى ډېر ښه سړى دى؟

مونږ وايو چې: په دې باره كښې لاندې دوه ډوله احاديث روايت شوي دي:
اول: يوه ورځې د نبي كريم ﷺ په حضور كښې يوه سړى د بل سړي زياته مدحه (تركيه) وكړه نو نبي كريم ﷺ ورته وويل چې: «لَقَدْ اَهْلَكْتُمْ اَوْ قَطَعْتُمْ ظَهَرَ الرَّجُلِ»^(۱) يقينا سړى مو هلاك كړ او يا مو د ده ملا ورماته كړه. يعنې دا كار يې ښه ونه گانه.

همدارنگه نبي كريم ﷺ فرمايلي دي چې: «إِيَّاكُمْ وَالتَّمَادُحَ فَإِنَّهُ الذَّبْحُ»^(۲) يعنې: يو د بل د مدحې كولو څخه ځانونه وساتي چې يقينا دا كار د سړي ذبحه كول دي.
دوهم: يوه ورځې ابو بكر الصديق ؓ نبي كريم ﷺ ته عرض وكړ چې: اى د الله رسوله! زما لنگ د يوې خوا څخه ښوېږي (نو ښنگرى مې پكښې پټېږي چې په متكبرينو كښې حساب نه شم؟ نو نبي كريم ﷺ ورته وويل چې: «إِنَّكَ لَسْتَ مِنْهُمْ»^(۳) يعنې: يقينا ته د هغوى (متكبرينو) څخه نه يي.

تطبيق

۱۲. علماوو كرامو د ذكر شوو دواړو ډولو روايتونو تطبيق په لاندې ډول باندې كړى دى^(۴):
الف: بايد څوك د چا مدحه په تيقن سره ونه كړي بلكې بايد ووايي چې زما گومان دى اما حقيقت الله ﷻ ته ښه معلوم دى چې داسې به وي او كه نه. او هم بايد په تركيه كښې افراط ونه كړي.

(۱) صحيح مسلم ج ۲ ص ۴۱۴

(۲) سنن ابن ماجه ج ۲ ص ۲۶۵

(۳) صحيح البخاري ج ۲ ص ۸۹۵

(۴) شرح النووي على صحيح مسلم (باب النهي عن المدح)

ب: د هغه چا مدحه معنوعه ده چې سرې پوهېږي چې هغه ورباندې اغواء کېږي او د تکبر د پيدا کېدلو خطر موجود وي او يا پکښې د بل ضرر احتمال وي، که نه نو کله-کله په مدحه کولو کېښي مصلحت هم وي.

ج: د نهې روايت هغو خلکو ته متوجه دی چې مدحه او تزکيه د غير مشروعو اغراضو دپاره کوي لکه چې ځينې سوالگر د همدې حيلې څخه کار اخلي.

فتيل څه معنی؟

۱۳- په عربي ژبه کېښې دا دستور دی چې د يو شي د حقارت او قلت دپاره کله فتيل، کله نقير، او کله قطمير ذکر کوي. د درېواړو کلماتو معناوې لاندې لوستلی شئ^۱:

الف: "فتيل" هغه نري تار ته وايي چې د کجورې د زړې په ژوره برخه کېښې قرار لري، او ځينې لا وايي چې د گوتو خيري ته فتيل وايي.

ب: "نقير" د کجورې د زړې د ژورې برخې څخه عبارت دی.

ج: "قطمير" هغه نري سپينه پرده ده چې د کجورې په زړې باندې راتاوه شوې وي.

﴿أَلَمْ تَرَ إِلَى الَّذِينَ أَوْتُوا نَصِيبًا مِّنَ الْكِتَابِ يُؤْمِنُونَ بِالْجِبْتِ وَالطَّاغُوتِ وَيَقُولُونَ لِلَّذِينَ كَفَرُوا هَؤُلَاءِ أَهْدَىٰ مِنَ الَّذِينَ ءَامَنُوا سَبِيلًا ۖ أُولَٰئِكَ الَّذِينَ لَعَنَهُمُ اللَّهُ وَمَن يَلْعَنِ اللَّهُ فَلَن نَّجِدَ لَهُ نَصِيرًا ۝﴾

[۵۱] ايا ته هغو خلکو ته نه گوري چې هغوی ته د کتاب (تورات) څخه څه برخه ورکړه شوې ده (چې څومره عجيبه خلک دي؟)، دوی په بوتانو او سرکشانو باندې ايمانونه راوړي او هم هغو کسانو ته وايي چې هغوی کفر (شرک) اختيار کړی دی چې همدوی (مشرکان) د هغو کسانو څخه چې (په قرآن باندې) ايمانونه يې راوړي دي د لارې (مسلك) د حيثه ډېر ښه لاره موندونکي دي (د دوی بوت پرستي بهتره گڼي).

[۵۲] همدغه (ډله) هغه خلک دي چې الله ﷻ د خپل رحمت څخه لرې کړي دي (لعنت يې پرې نازل کړی دی)، او په هر چا باندې چې الله ﷻ خپل لعنت نازل کړي نو هيڅکله به ته هغه لره کومک کوونکی ونه مومي (چې د الله ﷻ د لعنت مخه ونيسي او يا نجات ورکړي).

ارتباطونه

۱- په وړاندېنيو ايتونو کېښې الله ﷻ اشارتاً فرمايلي وه چې اهل الكتاب د توحيد په عقیده باندې پاتې نه دي او د مشرکانو سره په عقیده کېښې گډ شوي دي. په دې ايتونو کېښې په همدې

مطلب باندې دوه دلیلونه ذکر کړي چې د یو پلوه بوتانو ته دوی سجده کوي او د بله پلوه د مشر کابو عقیده د مسلمانانو څخه بهر نه گڼي.

۲. هلته د اهل الکتابو د خپلو ځانونو ترکیبه بیان شوې وه او دلته د ترکیبې رد بیانېږي چې دوی د شرک مرتکبین دي، ایا شرکې عقیده ترکیبه کېدلای شي؟

۳. هلته دوی پوهولی شوي وه چې اېمان راوړی که نه نو د لعنت لری خو لا څخه نه ده نور لعنت به هم در باندې د الله ﷻ د پلوه درنازل شي او دلته د نور لعنت یوه نمونه ښودلې شوې ده چې دوی خپل اصلي دین (توحید) په شرک باندې بدل کړ او توفیق یې په نصیب نه شو.

شان نزول

د أحد د غزا څخه وروسته د مدینې منورې د اهل الکتابو (یهودانو) څخه اویا کسیره دله د کعب بن الأشرف په مشرۍ مکې معظمې ته لاره ترڅو د مسلمانانو په ضد عربي ټولنې (قومونه) راوپاروي چې په مسلمانانو باندې یوه غټه حمله وکړي (همدغه جرگه د احزابو د غزا اصلي سبب وه).

عربي قومونه (قریش) د ذکر شوي جرگې ملاتړ ته زړه نا زړه وه چې تاسو خو اهل الکتاب یاست او مسلمانان هم اهل الکتاب دي، مونږ ډارېږو چې زمونږ پوښا کولو ته به مو چل جوړ کړی وي او په همدې طریقې به زمونږ بېخ وباسی د هغوی سره به لاس یو کړی، نو که ستاسو چل مطلب نه وي نو دغو دواړو بوتانو ته سجده وکړی ترڅو مونږ ته رانژدې شي او مونږ مطمئن شو، نو ذکره شوې اویا کسیره جرگه ټول بوتانو ته په سجده باندې پریوانه او د بهرني شرک مرتکب شوه.

په دې منځکښې ابو سفیان (چې په هغه وخت کې لا د "رضي الله عنه" مستحق شوی نه وه) د جرگې مشر (کعب بن الأشرف) ته مخ ورواړاوه چې ته خو یوه سړی یې، رښتیا ووايه چې مونږ په سمه لاره باندې روان یاستو او که مسلمانان؟ او د دواړو مسلکونو ته یې څه شرحه ورکړه.

کعب (د جرگې مشر) وويل چې: **اَللّٰهُمَّ اِهْدِنَا سَبِيْلًا مِّنْهُمَا عَلَيْهِ مُحَمَّدٌ وَآصْحَابُهُ** ^(۱) یعنې: لسم دی چې ستاسو مسلک د هغوی څخه بهتر دی او تاسو د هغوی څخه په بهتره لاره باندې روان یاست.

د مطلب خلاصه

۱- یعنې ای پیغمبره! ته هغو خلکو ته نه گوري چې دوی ته اسماني کتاب ورکړی شوی وه خو د دوی سره د ټول کتاب څخه اوس څه برخه پاتې ده او نور یې تحریف کړی دی، دوی عجیبه خلک دي، د یو پلوه خپل ځانونه موحدین گڼي خو د بله پلوه په مزخرفاتو معتقد دي او هم بوتانو ته سجده کوي، حال دا چې دغه دواړه کارونه د توحید د عقیدې سره منافي دي.

^(۱) تفسير البهوتي ج ۱ ص ۱۴۱، البحر المحیط ج ۳ ص ۱۶۷، اسباب النزول للواحدي ص ۱۰۴

برسېره پر دې دوی بوت پرستان (کافران) د مؤمنانو څخه بهتر گڼي چې د هغوی مسلک د دوی څخه سم او سېده دی، حال دا چې بوت پرستي د مزخرفاتو څخه په غیر بل شي نه دی.

۲- اهل الكتابو څکه د ذکر و شوو کارونو او عقائدو طريقه غوره کړې ده چې الله ﷻ دوی د خپل رحمت څخه لرې کړي دي او کومک يې ورسره نشته، او څوک چې د الله ﷻ رحمت څخه لرې دي او کومک يې ورسره نه وي نو د هغه به همدغه حال وي چې په شرک به ورگډهږي او لا خپل ځانونه به تزکيه کوي او ځان ته به موحدین وايي. دوی به هيڅ کومک کوونکی ونه مومي چې د الله ﷻ د لعنت څخه يې خلاص کړي.

توضیحات

۱- که څه هم مونږ د "طاغوت" د اشتقاق او معناو په باره کښې د [البقرة: ۲۵۶] ایت لاندې څومره بيان چې ضرور وه ليکلی دی، هلته دې وکتل شي، خو دلته دومره اضافه کوو چې ځينو مفسرينو کرامو ترې په دې مقام کښې کعب بن الاشرف اليهودي هم مراد کړی دی لکه چې په شان نزول کښې تېر شوه^(۱)، مگر مونږ ته دا بهتره ښکاري چې په خپل عموم سره پرېښودل شي ترڅو هغو ټولو معناوو ته شامل شي چې د ذکر شوي ایت لاندې بيان شوې دي، او دا ځکه چې په يهودانو باندې همدا عموم ښه تطبيق دی چې د يوې بدې څخه يې هم سروڼه نه غږول او نه يې غږوي.

جبت څه معنی؟

۲- د "جبت" کلمه په اصل کښې "جبن" په سين سره وه، بيا سين په "ت" سره بدلون موندلی دی. "جبن" هغه خيري ته وايي چې په هغه کښې هيڅ ښېگڼه نه وي^(۲). په دې مقام کښې مفسرينو کرامو متعدد تفسيرونه کړي دي. يا په بل عبارت، په هغو ټولو معناوو باندې يې د "جبت" کلمه هم تفسيره کړه په کومو سره يې د چې "طاغوت" کلمه تفسيره کړې ده. لکه ساحر، شيطان، بوت، کاهن او داسې نور^(۳).

د همدې کبله ځينو علماوو کرامو "جبت" او "طاغوت" مترادفان گڼلي دي^(۴)، او ځينو دواړه کلمې د دوه وو بوتانو په نومونو باندې تفسيرې کړې دي^(۵).

نبي کریم ﷺ هم د "جبت" تفسير د تشخيص په توگه باندې نه دی کړی بلکې فرمايلي دي چې: «الْعِيقَةُ وَالطَّيْرَةُ وَالطَّرْقُ مِنَ الْجِبْتِ»^(۶) يعني: دغه درېواړه کارونه هم د جبت څخه دي.

(۱) زاد المسير ج ۲ ص ۱۳۹

(۲) مفردات الرغب ص ۸۳

(۳) زاد المسير ج ۲ ص ۱۳۹: التفسير الكبير ج ۱۰ ص ۱۲۹

(۴) البحر المحیط ج ۳ ص ۶۷۶

(۵) تفسير الطبري ج ۴ ص ۱۳۳

(۶) سنن ابی داود ج ۲ ص ۷۱۹

الف: "مِثَافَة" دې ته وايي چې څوک د مرغانو په نومونو باندې فالونه نيسي.
 ب: "طَبْرَة" دې ته وايي چې څوک د مرغانو په الوزولو باندې فالونه نيسي. مثلاً که ښي طرف ته والوت نو الوزونکي چې کوم کار ته نيت کړي دی هغه ښه دی (د دوی په گومان)، او که چپ طرف ته والوت نو هغه ښه نه دی.

ج: "طَرَق" هغه فال نيولو ته وايي چې په خطونو او جدولونو سره يې رواج موندلی دی.
 نو ځکه مونږ ته دا ښه ښکاري چې په دې مقام کې د "طَائُثُوت" څخه ټول هغه گمراه کوونکي واخستلي شي چې په سترگو باندې ليدل کېږي، لکه بوت او داسې نور. او د "حَبْت" کلمه په هغو گمراه کوونکو حمله کړې شي کوم چې په سترگو نه لیده کېږي، لکه سحر او شيطان. نو د معنی حاصل به يې داسې شي چې يهودان د گمراهۍ په يوه سبب باندې هم صرفه نه کوي، که څه هم هغه په سترگو لیده کېږي او يا نه لیده کېږي، په ټولو باندې معتقد دی او بيا لا ځانونه موحدین گڼي!

يادونه

۳- مونږ د [البقرة: ۱۵۹] ايت لاندې د لعنت په باره کې پوره معلومات ليکلي دي - والحمد لله - هيله ده علاقمندان يو ځل هلته مراجعه وکړي.

﴿أَمْ لَهُمْ نَصِيبٌ مِّنَ الْمُلْكِ فَإِذَا لَا يُؤْتُونَ النَّاسَ نَقِيرًا﴾ (۵۳) أَمْ يَحْسُدُونَ النَّاسَ عَلَىٰ مَا آتَاهُمُ اللَّهُ مِنْ فَضْلِهِ فَقَدْ آتَيْنَا آلَ إِبْرَاهِيمَ الْكِتَابَ وَالْحِكْمَةَ وَآتَيْنَاهُم مَّلَكًا عَظِيمًا ﴿۵۴﴾ فَمِنْهُمْ مَّنْ ءَامَنَ بِهِءٍ وَمِنْهُمْ مَّنْ صَدَّ عَنْهُ وَكَفَىٰ بِجَهَنَّمَ سَعِيرًا ﴿۵۵﴾

[۵۳] ايا دوی (اهل الکتابو) ته د ملک (اختيار) څخه څه برخه شته؟ (که بالفرض دوی لږ څه برخه درلودی) نو په دغه وخت کې به يې خلکو ته (عموماً او مسلمانانو ته خصوصاً) د کجورې د زړې د چاود په اندازه هم (څه خيس) نه وی ورکړی (پاتې خولا نبوت او سرلوړي).

[۵۴] ايا دوی د خلکو سره (عموماً او د مسلمانانو سره خصوصاً) په هغه څه باندې حسد کوي چې هغوی ته الله ﷻ د خپل فضل څخه څه شی ورکړی دی؟، نو يقيناً مونږ خود ابراهيم عليه السلام نه پرته کتاب او با عمله علم ورکړی وه، او هم مو دوی ته لويه پادشاهي (د دنيا او آخرت سيالات) ورکړی وه.

[۵۵] نو د دوی ځينې هغه کسان وه چې ايمان يې پرې راوړ او د دوی ځينې هغه کسان وه چې بېرته ترې تاو شوه (او عقیده يې ورباندې ونه کړه). او دوزخ د سوزوونکي په حيث بس دی (د عنادبانو سره لياقت لري).

د مطلب خلاصه

۱- یعنې: یهودان چې د مشرکانو دین د مسلمانانو د دین څخه بهر گنې د دې غیر منصفانه قضاوت وجه به یا دا وي چې د الله ﷻ د رحمت او فضل وېشنه به د دوی په لاس وي. هغه شی به ښه وي چې دوی ورته ښه ووايي او هغه شی به بد وي چې دوی ورباندې د بد نوم کېږدي. نو ایا دوی د الله ﷻ د رحمت په وېشلو کېنې لم څه برخه لري؟ دوی پکېنې هېڅ برخه نه لري او دلیل یې دا دی چې دوی په انتها درجه بخیلان دي. که بالفرض د دوی د لاسه څه پوره وی او ناکاره شی د دوی په خولو باندې ښه جوړېدی او یا بالعکس ښه شی د دوی په خولو باندې ناکاره جوړېدی نو دوی به ټولو خلکو ته د یوه نقیر (د کچورې د زړې د چاود) په اندازه هم په څه ښه گڼه نه وی قائل شوي او ټولې ښه گنې به یې په ځانونو پورې حصرې کړې وي. چې ټولې ښه گنې به د دوی وي او ټولې بدې به د نورو خلکو.

او یا به د همدې غیر منصفانه قضاوت وجه دا وي چې دوی د الله ﷻ په فضل باندې چې د دوی څخه په غیر یې هر چا ته ورکړی دی رخه او حسد کوي او د حسد د کبله د لمر سترگه په گوته پټوي.

۲- نو کله چې اوله وجه نه ده، ځکه چې مونږ په "یو لکو څلرېشتو زرو" زیات یا کمو پیغمبرانو علیه السلام باندې د نبوت پېرزوینه کړې ده او خصوصاً د ابراهیم ﷺ اولادې ته مو هم کتاب او هم باعمله علم ورکړی دی او د لوی ملکیت خاوندان مو گرځولي دي چې د نن ورځې پورې ابراهیم ﷺ د "رئیس الموحدين" په نوم یادېږي، او هم د موسی ﷺ او د هارون ﷺ پاچاهي د هیچا څخه پټه نه ده چې د فرعون متکبر او حاسد پاچاهي یې د خاورو سره برابره کړه. همدارنگه د داود ﷺ او د سلیمان ﷺ پاچاهي هر چا ته څرگندې دي چې د جالوت گېږې یې هواره کړه او د بلقیس تخت یې د سترگو په رڼا کېنې خان ته حاضر کړ. نو که بالفرض الله ﷻ د خپل فضل په ورکړه کېنې د یهودانو څه مداخله منلې وي او د دوی خبرې څه اثر درلودی نو ذکر شوي فضلو به د دوی څخه په غیر هیچا ته نه وي ورکړي شوي.

نو معلومه شوه چې د غیر منصفانه قضاوت وجه د دوی حسد او کینه وه او بس. مگر دوی ته په کار دي چې د حسد څخه لاس واخلي، ځکه چې د یو پلوه حسد د الله ﷻ د فضل مخه نه شي نیولی او د بله پلوه د ابراهیم ﷺ د تېر څخه محمد ﷺ هم دی چې د اسماعیل ﷺ د زوزات څخه دی، ایا دا معقوله ده چې یهودان د همدې تېر څخه یوازي د اسحاق ﷺ او یعقوب ﷺ په زوزات پورې ټول فضائل منحصر گڼي؟

مونږ د خپلو فضائلو مخ لومړی د یعقوب ﷺ زوزات ته ورتاو کړی وه او تر دېره وخته پورې په همدوی کېنې د نبوت سلسله جاري وه خو دوی همدغه فضائل (نبوت) هم په رښتیاوو معنادو کېنې ونه منل او عقیده یې ورباندې ونه کړه، بلکې وخت په وخت ترې بهرته تاو شوه او د الله ﷻ

فضائل يې په لغته ووهل او د نبوت سلسله ورڅخه قطعه شوه. يا په بل عبارت: ټول په اتفاقي توگه پرې معتقد نه شوه چا پرې ايمان راوړ او چا ورته شا کړه.

او دا دى نن هم ځينې منصفانه قضاوت کوي او په محمد ﷺ باندې ايمان راوړي لکه عبد الله بن سلام ؓ او د ده امثال، او ځينې په خپل کفر باندې کلک دي او د اسلام څخه ورته شرکي مسلک بهر ښکاري.

۲- نو اى پيغمبره! ته مه خپه کېږه چې په دوى باندې دلايل تاثير نه کوي، ځکه چې ستا په دعوت کې نقصان نشته بلکې د دغسې عناديانو حاسدانو دپاره د دلايلو وړاندې کول څه گټه نه شي رسولى او څه تاثير ورباندې نه کوي، ترڅو چې په سوزونکي اور (دوزخ) کې وچولئ شي نو ابله به ابله عقل به يې سر ته ورشي.

توضيحات

۱- د همدې ذکر شوي ايت شريف لاندې دوه نظائر ولولى:

الف ﴿وَقَالُوا لَوْلَا نُزِّلَ هَذَا الْقُرْآنُ عَلَىٰ رَجُلٍ مِّنَ الْفَرِيقَيْنِ عَظِيمٍ﴾ أَهْمُ يَقْسِمُونَ رَحْمَتَ رَبِّكَ ﴿[الزخرف: ۳۱-۳۲] يعنې: او دوى وايي چې دا قرآن کريم د دوه وو کلو (مکې او طائف) څخه ولې په يوه لوى سړي باندې نازل نه کړى شو. ايا ستا د رب ﷻ د رحمت وېشنه دوى کوي؟ (ايا دوى څه واک لري چې په فلاني دې نازل کړى شي او په فلاني دې نازل نه کړى شي؟)

ب ﴿قُلْ لَوْ أَنْتُمْ تَعْلَمُونَ خَزَائِنَ رَحْمَةِ رَبِّي إِذًا لَأَمْسَكْتُمْ خَشْيَةَ الْإِنْفَاقِ وَكَانَ الْإِنْسَنُ قَثُورًا﴾ [الاسراء: ۱۰۰] يعنې: ورته ووايه که (بالفرض) تاسو زما د رب د خزانو ملکيت (واک) درلودئ نو په دغه کې به مو هم د انفاق (ختمېدلو) د دواړه شومتيا غوره کړې وي او انسان شومتيا کوونکى دى. نو په دې مقام کې يې لنډ مطلب دا کېږي چې: اى يهودانو! که تاسو هر څومره هلې ځلې وکړئ چې د نبې کريم ﷺ د نبوت د وړاندې تگ مخه به ونيسئ، ستاسو د لاسه هيڅ نه کېږي. لکه څنگه مو چې د نبې کريم ﷺ د پيغمبر گرځېدلو کې څه د لاسه پوره نه وه همدارنگه مو د ده په وړاندې تللو کې هم رخه او حسد څه تاثير نه لري، تاسو نور څه نه کوئ فقط د الله ﷻ غضب لا نور هم ځانونو ته اضافه کوئ.

عظيم ملک څه شى وه؟

۲- که څه هم مفسرينو کرامو د هغه عظيم ملک ډېر تفسيرونه کړي دي چې د ابراهيم ؑ تېر نه ورکړى شوى وه^۱، خو مونږ ته د العاوردې رحمة تفسيره غوره ښکاره شو چې الله ﷻ دوى ته هم د نياوي سياحت ورکړى وه او هم يې د نبوت خاوندان گرځولي وه چې ډېر څرگند مثالونه يې داود ؑ او سليمان ؑ دي.

﴿إِنَّ الَّذِينَ كَفَرُوا بِآيَاتِنَا سَوْفَ نُصْلِيهِمْ نَارًا كُلَّمَا نَضِجَتْ جُلُودُهُمْ بَدَّلْنَاهُمْ جُلُودًا غَيْرَهَا لِيَذُوقُوا الْعَذَابَ إِنَّ اللَّهَ كَانَ عَزِيزًا حَكِيمًا﴾ وَالَّذِينَ ءَامَنُوا وَعَمِلُوا الصَّالِحَاتِ سَنُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا لَهُمْ فِيهَا أَزْوَاجٌ مُطَهَّرَةٌ وَفُتِحَتْ لَهُمْ ظِلَلٌ ظِلِيلًا ﴿٥٦﴾

[۵۶] یقیناً هغه کسان چې زمونږ په ایتونو باندې کافر شوي دي ډېر ژر به یې اور (دوزخ) ته ور داخل کړو. هر کله چې د دوی پوستکي (خرمنې) پخې شي (وسوزوي) دوی لره به نور پوستکي (خرمنې) ورتبدیلوو، د دې دپاره چې دوی (په دوامداره توګه) عذاب وځکي. بې شکه الله ﷻ د کلکې ارادې خاوند دی (او هم) د حکمت څښتن دی.

[۵۷] او هغه کسان چې دوی ایمان راوړی دی او نېک عملونه یې کړي دي، ژر به دوی داسې باغونو ته ور داخل کړو چې لاندې ترې (څلور ډوله) ویالې بهېږي، په داسې حال کې چې دوی به پکې همېشه وي همېشه. دوی (جنتیانو) لره هلته پاکیزه جوړې (بنځې) شته او هم به دوی ډېر ګڼ (ښه) سیوري ته ور داخل کړو.

د مطلب خلاصه

څرنگه چې په وړاندېني ایت کې خلک په دوه وو ګروپونو وېشلي شوي وه چې ځینې ایمان راوړي او ځینې مخ بېرته ستنېږي او کفر اختیاروي، نو په دې ایتونو کې الله ﷻ د دواړو ډولو اخروي حالت تمثیل کړ. نو د معنی حاصل یې داسې کېږي چې:

۱- څوک چې زمونږ په ایتونو باندې کفر اختیاروي او په همدې حالت باندې مړه کېږي نو په یقین سره به دوی داسې ګرم سوزوونکي اور ته ور داخل کړو چې سات په سات به یې پوستکي پخوي او تورې ایرې به ترې جوړېږي، خو سمدستي به ایرې شوي پوستکي رومېني حالت ته اړوو ته به وایې چې دا نور پوستکي دي. او دا کار به د دوام په توګه جاري وي ترڅو د دوی په تعذیب کېنې څه سستي واقع نه شي او ترڅو په ابدې توګه د عذابونو مزې وځکي.

بې شکه الله ﷻ غالب دی، د ارادې مخه یې څوک نه شي نیولی چې کافران د عذابه خلاص کړي. او د حکمت څښتن دی، همدا ډول تعذیب د حکمت غوښتنه ده.

۲- بالمقابل چا چې ایمان راوړی وي او نېک عملونه یې کړي وي نو دوی به ډېر ژر داسې باغونو ته ور داخل کړو چې د ونو لاندې به یې څلور ډوله ویالې (شوده، شراب، شات او صفا اوبه) بهېږي. دوی به په دې نعمتونو کې همېشه اوسېږي او دا به د الآباد پوې یې همدا ځای دی.

برسېره پر دې، دوی (جنتیانو) لره به همدلته پاکیزه ماندینې هم وي چې نه به ظاهري نجاست

لري لکه خبره، مولي او داسې نور، او نه به باطني، بليني، لري لکه بدخوي، دروغ، ناندري او داسې نور او چاچال به بهر گن او سور سوري نه ور داخل کړو چې، به هيڅ ډول تکليف به نه حس کوي.

توضيحات

۱. کریم الله د یوه کافر پوستګی په دوزخ کېږي. داسې، شرحه کړی دی چې: «إِنَّ غُلَظَ جُلْدِ الْكَافِرِ الْقَاتِلِ وَأَرْغَمُونَ دَارًا وَأَنْ صَبْرُهُ دَلِيلُ أَشَدِّ وَأَنْ مَحَلَّةً مِنْ جَهَنَّمَ مَا فُتِنَ مَكَّةَ وَالْمَدِينَةَ»^{۱۱} یعنې: به لکه د کافر پوستګی بهر والی، په دوزخ کېږي، دوه ځلو بهنې کړه، دی او د جاملي، یو غاښ به د آخر د غره په مثل دی او د کښېناستلو ځای له دوزخ څخه دومره پراخه دی لکه ما بین د مکې مدینې او مدینې منورې.

خو د همدومره بهر والی سره سره به سات په سات پخپلې (سوري) او بهرته به اولني حالت ته اوري او بیا به سوري او پخپلې او همداسې تر ابد الابد پوري. یوه ورځې د عمر الفاروق به، په حضور کېږي، معاذ به، ذکر شوی ایت شریف تفسیر کړ چې: «لَبَدْلُ لَهَا كُلُّ سَاعَةٍ بِأَلْفَةِ مَرَّةٍ» په هر سات کېږي به سل کرته تبدیلیږي. نو عمر به، وویل چې: «هَكَذَا سَبَقَتْ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ»^{۱۲} همدارنگه ما هم د نبی کریم څخه اورېدلي دي.

سوال جواب

۲. که څوک وايي چې کوم پوستګی چې د کافرانو سره په دنیا کېږي موجود نه وه او په معاصبوو کېږي به ورسره اشتراک نه دی کړی نو په څه منظور ورسره په تعذيب کېږي شرکت لري؟ عین بوښتنه د هغو پوستګو په باره کېږي هم سړي ته ذهن ته ورځي چې په دوزخ کېږي نوي-نوي تبدیلیږي.

مونږ وايو چې:

الف: پوستګی که څه هم تغیر مومي مگر تغیر يې ذاتي تغیر نه دی بلکې صفتي تغیر دی، لکه څوک چې یوه زرگر ته د زرو گوته ورکړي چې د همدې گوټې څخه بله گوته جوړه کړه^{۱۳}.

ب: په دوزخ کېږي اصلي معذب خو د کافر روح دی چې د جسد په ذریعه باندې سوزول کېږي او پوستګی يې د دې دپاره تجدیدېږي چې تعذيب يې کم نه شي ځکه چې د سوزول شوی پوستګی بیا سوزول له څه تخفیف پیدا کوي او د کافرانو عذاب خو د تخفیف وړ نه دی، الله فرمایي: «لَا تُخَفَّفُ عَنْهُمْ الْعَذَابُ وَلَا هُمْ يُنْظَرُونَ»^{۱۴} [البقرة: ۱۶۲] یعنې: د دوی څخه به نه عذاب تخفیف کړی شي او نه به دوی څه تال کړی شي.

۱۱. جامع الترمذي ج ۲ ص ۸۵

۱۲. تفسير البقره ج ۱ ص ۴۴۳

۱۳. تفسير الطبري ج ۴ ص ۱۴۳

همدغه دوهم جواب علامه الالوسي رحمه الله غوره کړی دی او څه نور تحقيق يې هم پکښې کړی دی.^۱ چې مونږ يې د اوږدوالي د کبله دلته نه شو رانقلولی، مگر مونږ ته اول جواب غوره ښکاري او دا ځکه چې د قيامت په ورځ به د ټولو خلکو بدنونه د اصلي موادو څخه جوړوي او فقط صفتي بدلون به ولري.

ايا په جنت کښې سيوري شته؟

۳- د جنت په صفاتو کښې دا هم شته چې هلته به ډېر گڼ سيوري وي لکه چې د ﴿ظِلًّا ظِلًّا﴾ کلمه ورباندې دلالت کوي. ځکه د هر شي دپاره چې د همغه شي د لفظ څخه صفت جوړ شي نو په زيات قوت باندې يې دلالت کوي. لکه ﴿ثَلْثُ ثَلْثٍ﴾ ښه پخه شپه. برسېره پر دې نبي کریم ﷺ فرمايلي چې: «إِنَّ فِي الْجَنَّةِ لَشَجَرَةً يَسِيرُ الرَّائِبُ فِي ظِلِّهَا بِأَلْفِ سَنَةٍ وَاقْرَأُوا إِنَّ ثَمَّتُمْ: وَظِلُّ مُفْدُودٍ»^۲ يعني: داسې ونې هم شته چې يو راکب (په اس باندې سون) به يې د سوري لاندې سل کاله مزل کوي (خو تمامولی به يې نه شي) که مو خوښه وي دا ايت ولولئ: ﴿وَظِلُّ مُفْدُودٍ﴾ [الواقعة: ۳۰] يعني: جنتيان به په اوږد کړی شوي سوري کښې وي.

سوال جواب

۴- که څوک وايي چې: سيوري خو په هغو ځايونو کښې تحقق مومي چې هلته د لمر سترگه طلوع او غروب کوي، نو څرنگه چې په جنت کښې نه لمر راڅرخي او نه پرېوزي نو سيوري به پکښې د کومه شي؟

مونږ وايو چې:

الف: د «ظِل» کلمه په هغه ځای کښې استعمالېږي چې هلته لمر نه وي، برابره خبره ده چې د لمر مخه ونې يا بل شي نيولې وي لکه د دنيا عام سيوري، او يا بالکل هلته لمر موجوديت ونه لري^۳ لکه په دنيا کښې د صبح صادق څخه نيولې آن تر لمر راختلو پورې، او يا د لمر د لوېدلو څخه نيولې آن تر تروپې پورې، په دغو دواړو وختونو کښې ښه بخ سوري وي خو لمر په افق کښې موجوديت نه لري.

د جنت سيوري د همدې قبيلې څخه دي چې هلته ښه معتدله هوا ده (نه ډېره گرمه ده او نه ډېره پخه)، برسېره پر دې تروپې هم نه ده، د همېشه دپاره ښه پوره رڼا ده. الله ﷻ دنيا د لمر په سترگه رڼا کوي خو جنت يې د لمر څخه په غير روښانه کړی دی.

هوا د «قِيَاء» کلمه د «ظِل» د کلمې څخه لږ څه خاصه ده چې په هغه سيوري باندې يې اطلاق کېږي چې لمر موجود وي خو د رڼا مخه يې په څه شي باندې بنده شوې وي.

(۱) روح المعاني ج ۵ ص ۵۸

(۲) صحيح البخاري ج ۱ ص ۴۶۱

(۳) مفردات الراغب ص ۲۲۴

ب: ځينې مفسرين کرام وايي چې د جنت ونې او باغونه په داسې ډول باندې کښېنولي شوي او تعميرات يې په داسې توگه اباد کړي شوي دي که بالفرض هلته لمر وي نو هلته به ضرور گڼ او پاڅه سيوري موجود وي.^(۱)

ج: دا هم څه لرې نه ده چې الله ﷻ د جنتونو د خوشاليو او استراحتونو څخه په ظل سره تعبير کړي وي لکه چې عادل پاچا ته د "ظِلَّ الله" (د الله رحمت) لقب ورکول کېږي، د همدې کبله الله ﷻ فرمايي چې: ﴿إِنَّ الْمُتَّقِينَ فِي ظِلِّ الْعُيُونِ﴾ [المرسلات: ۴۱] يعني: يقيناً متقيان په سيورو (راحتونو) او چينو کښې دي.

يا په بل عبارت: د "ظِلَّ" د کلمې استعمال په استراحت او خوشاليو کښې مشهور دی او خلک ورسره عادت دي نو ځکه الله ﷻ د جنتي خوشاليو څخه هم په ﴿ظِلًّا ظَلِيلًا﴾ سره تعبير وکړي. د دې نظير دا دی چې خلک عادتاً د اکثرو نعمتونو څخه سبا او بېگانه استفاده کوي نو الله ﷻ د همدې عادت مراعات وکړي او د جنت په نعمتونو کښې يې هم سبا او بېگانه استعمال کړي، الله ﷻ فرمايي چې: ﴿وَلَهُمْ رِزْقُهُمْ فِيهَا بُكْرَةً وَعَشِيًّا﴾ [مريم: ۶۲] يعني: او جنتيانو لره په جنت کښې سبا او بېگانه د دوی روزي (نعمتونه) شته دي (په دوامداره توگه).

که بالفرض د همدې عادت مراعات نه وي ساتلی شوی نو هلته څو نه سبا شته او نه بېگانه. ﴿إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ إِنَّ اللَّهَ نِعِمَّا يَعِظُكُمْ بِهِ إِنَّ اللَّهَ كَانَ سَمِيعًا بَصِيرًا﴾ ﴿يَتَأْتِيهِ الَّذِينَ ءَامَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ فَإِنْ تَنَزَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا﴾ ﴿٢٠٨﴾

[۵۸] بې شکه الله ﷻ تاسو ته امر کوي چې امانتونه (هر ډول چې وي) خپل اهل ته وسپاري (که څه هم د امانت اهل کافر وي) او (دا امر هم درته کوي) چې کله تاسو د خلکو په منځکښې حکم کوئ چې په انصاف سره حکم وکړئ (که څه هم خلک کافر وي). يقيناً هغه شی ډېر ښه دی چې الله ﷻ پرې تاسو ته نصيحت کوي (يعنې امانتداري او عدالت)، يقيناً الله ﷻ اورېدونکی (او) لېدونکی دی.

[۵۹] ای هغو کسانو چې ايمان يې راوړی دی! د الله ﷻ اطاعت وکړئ او هم د پيغمبر ﷺ اطاعت وکړئ، او هم د اولو الامر (اطاعت وکړئ) چې ستاسو (مسلمانانو) څخه وي.

نو که په کوم شي کښې مو سره منازعه (اختلاف) واقع شوه نو هغه الله ﷻ او د ده پيغمبر ﷺ ته ورتاو کړی (که څه هم ډېر وړوکی شی وي). که چرته تاسو ياست چې په الله ﷻ او په وروستني ورځې مو ايمان راوړی وي. دا کار (ورتاوتل) ډېر ښه دی او د عاقبت د حيثه ډېر ښائسته دی.

شان نزول

مفسرينو کرامو ليکلي دي چې اولنی ايت شريف د عثمان ابن ابی طلحه ؓ په هکله نازل شوی دی، کله چې مکه معظمه فتحه شوه او نبي کریم ﷺ وغوښتل چې کعبې شريفې ته ور داخل شي خو کنجې يې د نوموړي عثمان ؓ سره وه او نبي کریم ﷺ ته يې ورکړه او ورته وويلې: «هَٰذَا بِأَمَانَةِ اللَّهِ تَقَالِي»^۱ واخله د الله ﷻ په امانت سره. نو نبي کریم ﷺ ترې کونجې واخستله او کعبې ته ور داخل شو. د څه وخت وروسته چې د کعبې شريفې څخه راپهرون شو نو نوموړی ايت شريف يې لوسته. تا به ويل چې دغه ايت شريف د کعبې په داخل کښې نازل شوی، لکه چې ځينې علماء کرام وايي چې دغه ايت د کعبې شريفې په داخل کښې نازل شوی دی^۲.

نو کله چې نبي کریم ﷺ د کعبې شريفې څخه راپهرو شو کنجې يې بېرته ذکر شوي عثمان ؓ ته ورکړه او ورته يې وفرمايل: «هَٰذَا بِفَتْحِكَ يَا عُثْمَانُ»^۳ يعني ای عثمانه! خپله کنجې بېرته واخله چې نن ورځ د ښکې او د وفادارۍ ورځ ده، چې دا دې د همېشه دپاره ستا په اولاده کښې وي^۴. او هم دوی ليکلي دي چې دوهم ايت شريف د خالد بن وليد ؓ په باره کښې نازل شوی دی، کله چې نوموړی صحابي ؓ نبي کریم ﷺ په يوه سريه کښې امر ټاکلی وه او هلته يې د يوه مجاهد (عمار بن ياسر ؓ) سره څه لاندې واقع شوې وه، آن تردې چې سريه بېرته راستنه شوه نو لاندې يې د نبي کریم ﷺ په وړاندې د نهايي فيصلې دپاره مطرحه کړه. نو الله ﷻ ذکر شوی ايت شريف نازل کړ او د امر اطاعت يې لازم کړ^۵.

او په ځينو روايتونو کښې شته چې دوهم ايت د عبد الله بن حذافه ؓ په متعلق نازل شوی دی، چې نوموړی صحابي ؓ په يوه سريه کښې د امر په حيث ټاکلی شوی وه خو هلته په څه شي باندې په غصه شوی وه او مجاهدينو ته يې امر کړی وه چې اور بل کړی او ځانونه پکښې وسوزی، نو يوه مجاهد ؓ ورته وويلې چې مونږ خو د دې دپاره ايمان راوړی دی چې د اور څخه نجات ومومو نو تر هغه دې دا امر نه منو ترڅو چې نبي کریم ﷺ ته ورشو. نو کله يې چې نبي کریم ﷺ ته قيصه بيانې کړه نو نبي کریم ﷺ وفرمايل چې: «لَوْ دَخَلُوهَا مَا خَرَجُوا مِنْهَا إِلَى يَوْمِ الْقِيَامَةِ الطَّاعَةُ فِي الْمَقْرُوبِ»^۶.

۱. روح المعاني ج ۵ ص ۶۳

۲. تفسير القاسمي ج ۵ ص ۲۴۲

۳. سيرت ابن هشام ج ۴ ص ۳۱

۴. الدر المنثور ج ۲ ص ۵۷۹

۵. اسباب النزول للواحدی ص ۱۰۶

۶. صحيح البخاري ج ۲ ص ۶۲۲

يعني که اور نه يې خاڼونه ور داخل کړي وي نو د قيامت د ورځې په ورځ به يې له دې داوالمې (د ورځ نه به هم نالاي وي) يقيناً د امر اطاعت خو په شرعي چوکاټ کې واجب وي او خپل ځان به اور کېږي اچونه خو په شرعي چوکاټ کې نه شامله نه ده.

ارباب طواغيت

۱- په وراندي ايتولو کېږي الله ﷻ د دوزخيانو او چغښيانو عقابيت براب کړي وه چې هغوی به په منځو عذابونو باندې مبتلا وي او دوی به په يې اندازې لعنتونو دسې موانعې کوي نو په دې ايتولو کېږي د ذکر شوي عقابيت اسباب بيانوي چې دوزخيان په امانت کېږي خيانت کوي او چغښيان د خيانت څخه خاڼونه ساتي او د شرعي چوکاټ په مطابق خپل اولاد غباروي.

۲- لم څه وراندي په اهل الکتابو باندې د لعنت بيان لهر شوي دي نو دلته مسلمانان په نوم باندې وهل کېږي چې د اهل الکتابو د لعنتي جوړېدلو لويه وجه دا وه چې دوی په هيڅ ډول امانت کېږي په حيات باندې مسرفه ونه کړه آن لري چې اسماعلي امانت دورات، الجيلي يې هم احراف کړ، نو پام کوي چې تاسو د هغوی په قدم باندې لاړ نه شئ ترڅو د قيامت د ورځې پورې په امانتو کېږي خيانت واقع نه کړي.

د مطلب خلاصه

۱- يعني اې مؤمنانوا که څه هم ممکنه ده چې تاسو به په نورو باندې امران جوړ شئ مگر په باد ولري چې مطلق العنان امران نه ياست بلکهي الله ﷻ په تاسو باندې امر کوي چې

الف هر ډول امانتونه مستحقينو ته ورسپاري که څه هم د الله ﷻ امانتونه وي او يا د بندگانو پر سره پر دي، په خپلو مامورينو باندې د استحقاق څخه په غير امر مه کوي چې په گناه کولو باندې يې مکلف کړي او يا ورته ووايي چې خاڼونه مړه کړي.

ب کله چې تاسو د خلکو په منځو کې حکم کوئ که څه هم هغوی مسلمانان نه وي هم په انصاف او عدالت سره حکم وکړي يوه طرف ته هم ډنډې مه ووهي.

کېدلی شي چې تاسو په اماناتو کېږي د خيانت او په حکمت کېږي د بې انصافي په اضرارو باندې مسدستي پوه نه شئ خو وروسته به پوه شئ چې الله ﷻ تاسو ته څومره گټور نصيحتونه کوي او په څومره مفیده لاره باندې مو سوق کوي.

هوا دا په باد ولري چې الله ﷻ ستاسو د ټولو اقوالو اوږېدونکي او هم مو د ټولو کړو وړو لېدونکي دي، که بالفرض تاسو د بندگانو څخه کوم يو قول يا فعل پټ کړي نو د الله ﷻ څخه به نه شئ پټوي.

۲- اې مؤمنانوا کله چې تاسو مامورين ياست نو تاسو ته لاندې هدايات درکول کېږي
الف د الله ﷻ اطاعت کوئ او قرآني ايتونه د نظره مه غورځوي نو که تاسو نه خپل امران د قرآن لورم څخه مخالف امر وکړي د هغه اطاعت مه کوئ.

ب: همدارنگه د نبی کریم اطاعت کوی او ستاسو د آمرینو کوم یو امر چې د احادیثو څخه مخالف وي د هغه اطاعت مه کوی.

ج: د خپلو هغو اولو الامر (آمرانو) امر منی چې هغوی ستاسو د جملې څخه وي او مسلمانان وي، نو لکه څنگه چې په تاسو باندې د الله ﷻ څخه په عصیان کښې د امر اطاعت نشته همدارنگه درباندي د کافر اطاعت هم نشته، کافر ستاسو آمر نه شي جوړېدلی.

د: د اولو الامر اطاعت په تاسو باندې په هغه حکم کښې واجب دی چې اتفاقي وي او یو تر بله پکښې اختلاف نه لری. یا په بل عبارت، چې په هغه حکم باندې تاسو ټولو اجماع کړی وي او ټولو ته شرعي حکم ښکاري او هیڅوک پکښې مخالف نه وي.

او که بالفرض اتفاقي حکم نه وه او په ایت یا حدیث کښې هم په صراحت سره ذکر نه وه چې اختلاف د منځه ورک کړی نو په دغه وخت کښې خپله منازعه په قیاس باندې د منځه یوسی چې نصوصو ته مراجعه وکړی نو هر طرف چې په قیاس باندې تائید شو همغه شرعي حکم دی او عملي کول یې درباندي واجب دي. او دا ځکه چې قیاس د کتاب الله په بنیاد حجت ګرځېدلی دی.

۳- ای مومنانو! که تاسو په الله ﷻ او د قیامت په ورځ رښتیاڼی ایمان راوړی وي او غواړئ چې د خپل ایمان مظاهره په اعمالو کښې هم وکړئ نو په ذکر و شوو هدایتونو باندې عمل وکړئ چې دا ستاسو د ایمان ډېره ښه مظاهره ده او ستاسو دپاره د یو پلوه د روزمره گذارې د حیثه بهتر دی او د بله پلوه یې عاقبت هم ډېر ګټور او ښائسته دی چې الله ﷻ به هم په دنیا کښې او هم په آخرت کښې درباندي خپل فضولونه ووروي او عاقبت به مو خراب نه شي لکه څنگه چې د اهل الکتابو عاقبت خراب شو او د الله ﷻ په غضب باندې ککړ شوه.

توضیحات

۱- ذکر شوی دواړه ایتونه که څه هم په خاصو خاصو مواردو کښې نازل شوی دی مګر د معانیو د عمومیت په اعتبار سره په دومره لویو حقائقو باندې مشتمل دی چې که بالفرض نور قرآن کریم نه وی نازل شوی صرف همدغو دواړو ایتونو هم د انسانانو د هدایت دپاره کفایت کاوه^(۱).

د امانت تعریف او ډولونه

۲- د ﴿الْأَمْنَتِ﴾ کلمه د "الأمانة" جمع ده چې د "أمن" سره په اصلي حرفونو کښې متحده ده او د مصدر صیغه ده. "أمن" اطمینان او ډاډ ته وايي چې په مقابل کښې یې خوف (ډار) استعمالېږي. مګر په دې مقام هغه کار یا شی ته امانت ویل کېږي چې په پوره کولو کښې یې اطمینان وي او په نه پوره کولو کښې یې اضطراب او وارخطايي موجودېږي. نو په دې معنی سره یې په مقابل کښې خیانت استعمالېږي او د مصدري معنی څخه اوځي، د همدې کبله یې په ایت شریف کښې د جمعي

په صېغې سره لولو که نه نو مصدر خو چې په خپله معنی سره وي، د همېشه دپاره مفرد وي نه جمعه کېږي او نه تشبیه کېږي.

لنډه دا چې د مکلف په ذمه پورې مربوط هر یو حق د امانت په نامه یادېږي، برابره خبره ده چې هغه د حقوق الله یا حقوق العباد څخه وي او هم برابره ده چې هغه فعلی یا قولی او بالاخره یا اعتقادي وي ټولو ته امانات وایي^{۱۱}. د ښه وضاحت دپاره لاندې څو مثالونه د نظره تېر کړئ:

الف: انسان ته الله ﷻ داسې استعداد ورکړی دی چې د همدې استعداد په برکت سره په ځمکه کې خلیفه ودرول شوی دی د قیامت په ورځ به ترې د همدې امانت پوښتنه کېږي. همدغه استعداد ته په [الأحزاب: ۷۲] ایت کې اشاره شوې ده.

ب: مشرتوب یا آمریت هم یو امانت دی که څه هم ډېره وړوکې مشري او آمریت وي. لاندې څو حدیثونه ولولئ:

اول: ابو ذر رضی الله عنه وایي چې ما یوه ورځې د نبی کریم ﷺ څخه د څه آمریت غوښتنه وکړه نو نبی کریم ﷺ زما په اوږه باندې لاس کېښود او بیا یې راته وویل چې: «يَا أَبَا ذَرٍّ إِنَّكَ ضَعِيفٌ وَإِنَّهَا أَمَانَةٌ وَإِنَّا يَوْمَ الْقِيَامَةِ خِزْيٌ وَنَذَامَةٌ إِلَّا مَنْ أَخَذَهَا بِحَقِّهَا وَأَدَّى الَّذِي عَلَيْهِ فِيهَا»^{۱۲} یعنی: ای ابو ذره! ته کمزوری یې او یقیناً دا (آمریت) یو امانت دی او یقیناً دا د قیامت په ورځ رسوایی او پښماني ده. مگر د هغه چا په باره کې نه چې هغه یې په حق سره واخلي (سوال یې ونه کړي چې ما امر مقرر کړه) او هغه څه پوره کړي چې په همدې آمریت کې ورباندې واجبېږي.

دوهم: نبی کریم ﷺ په یوه اوږد حدیث کې فرمایلي دي چې: «كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ»^{۱۳} یعنی: هر یو ستاسو شپونکی (آمر) دی او مسئول دی د خپل رعیت څخه، نو امام شپونکی دی او دخپلې رمې په باره کې مسئول دی، نارینه شپونکی دی او د کور کهول په باره کې مسئول دی، زنانه د خپل مېړه په کور باندې شپونکی ده او په همدې متعلق مسئوله ده او غلام (یا مزدور) د خپل مولی (یا بادار) په مال باندې شپونکی دی او د همدې پوښتنه ورڅخه کېږي، خبردار! هر یو ستاسو راعي دی او هر یو ستاسو د خپل رعیت مسئول دی.

درېم: نبی کریم ﷺ فرمایلي دي چې: «مَنْ وَلِيَ مِنْ أَمْرِ الْمُسْلِمِينَ شَيْئًا فَوَلَّى زَجُلًا وَهُوَ يَجِدُ مَنْ هُوَ أَصْلَحُ لِلْمُسْلِمِينَ مِنْهُ فَقَدْ خَانَ اللَّهَ وَرَسُولَهُ وَالْمُؤْمِنِينَ»^{۱۴} یعنی: هر څوک چې د مسلمانانو د کارونو څخه د یوه وړوکي کار متولي (امیر) شي نو (په یوه چوکۍ باندې) یو داسې سړی وټاکي چې د هغه څخه ښه صالح سړی (د هغې چوکۍ دپاره) هلته موندلی شي نو بې شکه (نوموړي آمر) د الله ﷻ او دده لیرې شوي ﷺ او د ټولو مؤمنانو سره خیانت وکړ.

۱۱) تفسیر ابي السعود ج ۲ ص ۱۹۲

۱۲) صبح مسلم ج ۲ ص ۱۲۱

۱۳) صبح البخاري ج ۱ ص ۳۲۴

۱۴) تفسیر القاسمي ج ۵ ص ۲۴۶ بحواله الحاكم

نو هغه مشر چې د مامورينو په ټاکنې کې لياقت او اهليت ته نه گوري بلکې د قرابت يا دوستۍ او يا د بلې کومې وجې په مراعات سره ټاکنه کوي چې د ده د گوند غړی وي او يا ورته چاپلوسي کوي او يا يې خور او لور ته په تمه وي، يقيناً چې هغه مشر ځان دی او د امانت ساتنه يې نه ده کړې.

ج: کومې خبرې چې خبرې کوونکي يې په افشاء کولو باندې خوښ نه وي هغه ټولې امانتې دي که څه هم خبرې کوونکي په اورېدونکي باندې نه وي سپارلې چې دا پټې وساته. نبي کریم ﷺ فرمايي چې: «إِذَا حَدَّثَ الرَّجُلُ الْحَدِيثَ لَمْ يَتَّقْ فِيهِ أَمَانَةً»^(۱) يعني: کله چې يو سړی يوه خبره وکړي او بيا (شاوخوا) وگوري (چې بل چا خو به نه وي اورېدلې) نو هغه خبره امانته ده.

چې امانت اهل ته ونه سپارل شي

۳- کله چې امانت خپل اهل ته ونه سپارل شي په هغې ځای کې به ضرور گډوډي پېښېږي او نظام به خرابېږي. د ښه وضاحت دپاره لاندې احاديث ولولئ:

الف: نبي کریم ﷺ په يوه اوږده حديث کې فرمايلي دي چې: «إِذَا وُسِّدَ الْأَمْرُ إِلَى غَيْرِ أَهْلِهِ فَانْتَظِرِ السَّاعَةَ»^(۲) يعني: کله چې کار غير اهل (غير مستحق) ته وسپارل شي نو د قيامت انتظار وباسه (دا عمل د قيامت د علاماتو څخه دی).

ب: په بل اوږد حديث کې نبي کریم ﷺ د قيامت د علاماتو څخه دا هم ښودلې ده چې: «وَكَانَ زَعِيمُ الْقَوْمِ أَرْذَلَهُمْ وَأَكْرَمُ الرَّجُلِ مَخَافَةُ شَرِّهِ»^(۳) يعني: د قوم مشر به هغه څوک وي چې زيات فاسق او فاجر وي او د سړي اکرام به د هغه د شر د ډاره کېږي نه د استحقاق د کبله.

ج: کله چې نبي کریم ﷺ ته خبر ورسېده چې د فارس خلکو په خپلو خانو باندې د کسري لور ملکه وگرځوله نو ويې وفرمايل چې: «لَنْ يَفْلِحَ قَوْمٌ وَلَوْ أَمَرَهُمْ امْرَأَةٌ»^(۴) هيڅکله به داسې قوم فلاح ونه مومي چې خپل کار ښځې ته وسپاري (او په خانو باندې يې مشر جوړه کړي).

عدل څه معنی؟

۴- د "عَدْل" کلمه خو اصلاً د برابري په معنی سره ده خو د هغو دوه شيانو په منځکې په زېر سره "عَدْل" استعمالېږي چې هغه په سترگو باندې لېده کېږي، لکه چې د اوښ د بار دوه وو اندیو ته "عَدْلان" وايي. او کوم شيان چې په سترگو باندې نه لېده کېږي هلته "عَدْل" او "عَدَالَة" استعمالېږي لکه شرعي احکام او شرعي فيصلې^(۵).

(۱) جامع الترمذی ج ۲ ص ۱۷

(۲) صحيح البخاري ج ۱ ص ۱۴

(۳) جامع الترمذی ج ۲ ص ۴۴

(۴) صحيح البخاري ج ۲ ص ۶۳۷

(۵) مفردات الراغب ص ۳۳۶

نو څرنگه چې په ايت شريف کښې د ﴿ اَنْ تَحْكُمُوا بِالْعَدْلِ ﴾ کلمې نازلې شوې دي نو د معنی حاصل يې داسې کېږي چې:

الف چې تاسو د عدالت مراعات وکړئ که څه هم دواړه جانب مسلمانان يا دواړه کافران وي او يا يو جانب کافر او بل جانب مسلمان وي.

ب د عدل ساتل ضرور دي که څه هم دواړه جانب پېژنئ يا يې نه پېژنئ او يا يوه خوا پېژنئ او بله خوا نه پېژنئ.

ج که څه هم دواړه جانب ستاسو د گوند غړي او يا د بېلو- بېلو گوندونو غړي وي يا مو دواړه خپلوان وي يا دواړه پردي او يا مختلف وي.

برسېره پر دې، څرنگه چې په ايت شريف کښې په مطلق حکميت کښې د عدالت په ساتلو باندې امر شوی دی نو په ټولو قضايو کښې يې که څه هم ډېرې وېرې وېرې قضايو وي او يا رسمي يا غير رسمي وي په ټولو کښې عدل کول واجب دي.

يوه عجيبه قيصه

٥- يوه ورځې دوه هلکانو خطونه ليکلي وه او حسن رضي الله عنه ته يې وړاندې کړه چې د کوم يوه ښه خط دی. په عين وخت کښې پرې د علي رضي الله عنه سترگې ولگېدې نو ورته يې وويل چې: ای زويه! گوره چې څنگه حکم کوي؟ (ښه فکر وکړه چې بې عدالتي ونه کړي) «فَإِنْ هَذَا حُكْمُ وَاللَّهُ سَائِئِلُكَ عَنْ يَوْمِ الْقِيَامَةِ»^١ يعني: څکه چې دا هم يو حکميت دی چې الله تعالى د همدغه حکميت هم د قيامت په ورځ ستا څخه سوال کوونکی دی (چې عدل دې کړی دی او که نه؟).

يادونه

٦- ځينو مفسرينو کرامو د دوهم ايت څخه د فقهي څلورو دلايلو څخه د اجماع او قياس د دوه دلايلونو حجيت هم استنباط کړی دی^٢ لکه چې په خلاصه مطلب کښې ورته اشاره شوې ده.

اولو الأمر څوک دی؟

٧- د اولو الأمر په باره کښې علماء کرام لاندې مختلف نظريات لري:

الف الشافعي رحمته الله عليه وايي چې د اولو الأمر څخه آمران مطلب دي، د همدې کبله نبي کریم صلی الله علیه و آله فرمايلي دي چې «وَمَنْ أَطَاعَ أَمِيرِي فَقَدْ أَطَاعَنِي وَمَنْ غَضِيَ أَمِيرِي فَقَدْ غَضَانِي»^٣ يعني: او څوک چې زما د امير اطاعت کوي نو يقيناً هغه زما اطاعت کوي او څوک زما د امير نافرمانی کوي نو يقيناً هغه زما نافرمانی کوي.

١- روح البدر ج ٥ ص ٦٤
٢- تفسير امير السعدي ج ٢ ص ١٩٢
٣- صحيح البخاري ج ٢ ص ١٠٥٧

په همدې مطلب باندې اولنې ايت هم دلالت کوي ځکه چې هلته خو آمران مکلف شوي دي چې عدل او انصاف وکړي او دلته مامورين مکلف شوي دي چې اطاعت وکړي.

ب: د عبد الله بن عباس رضي الله عنه څخه يو روايت دا هم دی چې اولو الامر د علماوو څخه عبارت دی^۱، لکه چې په همدې تفسير باندې د ﴿فَرُدُّوهُ إِلَى اللَّهِ وَالرَّسُولِ﴾ ټکړه دلالت کوي. ځکه چې يوازې د علما، او فقهاء کولی شي چې متنازع فيها حوادثو ته د نصوصو په استدلال سره ترجيح ورکړي. نو د دې نظر خاوندان د ﴿فَإِنْ تَنَزَّعْتُمْ﴾ خطاب يوازې اولو الامر ته متوجه کوي. نو د معنی حاصل يې داسې کېږي چې: ای فقهاء! که ستاسو په منځو کې منازعه پېښه شوه نو هغه په کتاب الله او سنة الرسول ﷺ باندې حل کړئ.

ج: ځينې علما، وايي چې د اولو الامر څخه اهل الشوری مراد دي^۲ چې الله ﷻ دوی په باره کې فرمايي چې: ﴿وَأَمْرُهُمْ شُورَى بَيْنَهُمْ﴾ [الشوری: ۳۸] يعنې د مؤمنان کارو بار په خپلو منځو کې په شوری سره فيصله کېږي.

اهل الشوری هغه کسان دي چې د فقهي کتابونه ورته "اهل الحل والعقد" وايي. يعنې هغه خلک چې علم، عقل، او تقوی ولري او عام خلک يې خولې نه اعتبار ورکوي، هو ته يې هو وايي او په نه باندې نه وايي. چې د [البقرة: ۲۴۷] ايت لاندې يې تفصيل تېر شوی دی او د [النساء: ۸۳] ايت لاندې يې څه وضاحت راروان دی.

تبصره

۸- څرنگه چې د "اولو" کلمه جمعه ده خو د خپل لفظ څخه مفرد نه لري بلکې مفرد يې "أَوَّلُو" دی چې په معنی د خاوند سره دی، او د "أَمْرٌ" کلمه (چې جمعه يې "أُمُورٌ" راځي) د حادثې او کار په معنی سره ده^۳، کار يا حادثه يوه عامه معنی لري چې ټولو شيانو ته (اقوال وي او که افعال) ورشاملېږي او دا عموميت يې يوازې عربي ژبې پورې ځانګړی نه دی بلکې په هره ژبه کې په همدې عموميت سره استعمالېږي، مثلاً په پښتو ژبه کې خلک وايي چې: هلته مې کار وه، فلانی د کار سړی دی، کار پسې تللی وم، د فلاني کار روان دی، ښه کار دې وکړ، دا ډېر لوی کار دی، دا کار مه کوه، او داسې نور.

نو دلته د معنی حاصل داسې کېږي چې ای مسلمانانو تاسو د اهل کار اطاعت وکړئ. يعنې: الف: په سياست کې د خپلو سياست مدارانو اطاعت وکړئ او ترڅو مو چې د هغوی څخه څه سياسي نظر نه وي اورېدلی نو تر هغه د امن خبر او يا د ډار خبر مه خوروی، څه لرې نه ده چې په افشاء کولو کې يې ضرر وي.

۱، احکام القرآن للمصنف ج ۲ ص ۲۱۰

۲، المحواهر للفظاوي ج ۲ ص ۵۸

۳، لسان العرب ج ۴ ص ۲۷

ب: په فقهي او علمي مسائلو كېنې هم د خپلې گېډې څخه حكمونه مه كوي، اهل الذكر (علماء و كرام) ته مراجعه وكړي او بيا يې اطاعت وكړي.

ج: د اميرانو په عزل او نصب كېنې د اهل الحل والعقد كسانو نظر ومنی.

د: همدارنگه په طبابت كېنې د ډاكټرانو او حكيمانو اوامرو ته غوږ شي.

لنډه دا چې: لكه چې په اولني ايت كېنې الله ﷻ امر كړی وه چې امانت خپل اهل ته وسپاري او كار اهل كار ته وركړي همدارنگه دلته توصيه كوي چې د همدغو اهل كارو اطاعت هم وكړي، هې نه چې كار وروسپاري خو خبرې ته يې اهميت ورنه كړي.

د ښه وضاحت دپاره لاندې شرحې ته متوجه شي:

اول: د مدينې منورې د باغوانانو عادت وه چې د خرماگانو په ونو كېنې به يې تاثير كاوه. يعنې د ځينو ونو گرده به يې په نورو ونو باندې شيندله نو ډېر ښه حاصل به يې وركاوه. كله چې نبي كريم ﷺ هلته هجرت وكړ، نو هغه ﷺ ذكر شوی عمل (تاثير) چندان ښه ونه گانه، نو په هغه كال باندې باغوانانو تاثير ونه كړ خو باغونو ښه حاصل ورنه كړ. دوی همدا خبره نبي كريم ﷺ ته ياده كړه چې سړ كال مونږ تاثير ونه كړ نو ښه حاصل مو وانخست. نو نبي كريم ﷺ وفرمايل چې: «إِنْ كَانَ شَيْئًا مِنْ أَمْرِ دُنْيَاكُمْ فَسَأَلْتُمْ بِهِ وَإِنْ كَانَ مِنْ أُمُورِ دِينِكُمْ فَلَا يَ»^(١) كه چرته يو شی ستاسو د دنيا د كارونو څخه وي نو تاسو پوښېږئ او هغه شی، (ماته مراجعه مه كوي) او كه ستاسو د ديني امورو څخه وي نو ماته مراجعه وكړي. يعنې: په زراعت او باغوانۍ كېنې د كرونده گرو څخه قوانين واورئ او اطاعت يې وكړي.

دوهم: كه څه هم په حرامو شيانو باندې د كوم مرض تداوي كول حرام دي خو نبي كريم ﷺ د ځينو اطرافيانو خلكو معالجه د اوبسانو په متياز او شودو سره وكړه كله چې په هغوی باندې د مدينې منورې آب و هوا ښه ونه لگېده او پكېنې ناروغان شوه^(٢)، او دا ځكه چې نبي كريم ﷺ ته د وحې په ذريعه څرگنده شوې وه چې د همدغو ناروغانو همدا علاج دی نو په دې تقدير هغوی ته متيازې څښكل حرام نه وه^(٣)، لكه څنگه چې د اضطرار په حالت كېنې (چې سړی د لوږې څخه هلاكېږي) د مردارې خوراك حرام نه دی.

لنډه دا چې د حاذق طبيب (چې عقل، په خپل فن كېنې مهارت او تقوى ولري) په خوله باندې يوه مريض ته جائزه ده چې يا روژه وځوري او يا په حرامو باندې تداوي وكړي. ځكه چې دوی په خپل فن كېنې اولو الامر گنجل كېږي.

اما اولو الامر چې په هر فن كېنې وي د خبرو د منلو دپاره يې يو شرط لازم دی چې بايد د هغوی خبره د الله ﷻ د شريعت څخه مخالفه نه وي، ځكه چې نبي كريم ﷺ فرمايي: «لَا طَاعَةَ لِي فِي مَعْصِيَةِ اللَّهِ

(١) سنن ابن ماجه ج ٢ ص ١٧٨

(٢) صحيح البخاري ج ١ ص ٣٧

(٣) عمدة القاري للعيني ج ٣ ص ١٥٥

إِنَّمَا الْعُلَاةُ فِي الْمَقْرُوفِ^۱ يعني: د الله ﷻ څخه په عصيان کښې (هيچا لره) اطاعت نشته يقيناً
اطاعت په معروف (شرعي حکم) کښې لازم دی.

يوه پوښتنه او د هغې جواب

۹- که څوک وايي چې: ايا دا خبره د شريعت څخه مخالفه نه ده چې يو حاذق (پوه) طبيب يوه مريض ته اجازه ورکړي چې د خپل مرض تدوي په حرامو درملو باندې وکړي؟
مونږ وايو چې ذکره شوې اجازه په دوه وو قيدونو سره د شريعت د مخالفت څخه بچ کېږي او د اضطرار حکم اخلي: يو دا چې د حرامو څخه په غير نور جائز دارو درمل په يقيني توگه هلته تحقق ونه لري ترڅو پکښې د مخصصې مفهوم په واقعي ډول منعکس شي، بل دا چې د حرامو په معالجه باندې د هلاکت څخه بچ کېدل يقيني وي، لکه چې د مخصصې په حال کښې د مردارې په خوراک باندې د هلاکت څخه بچ کېدل يقيني دي او د نه خوراک په صورت کښې يې هلاکت يقيني دی.

سوال جواب

۱۰- که څوک وايي چې: وړاندې تېر شوه چې د ذکر شوي ايت شريف څخه ځينو علماوو کرامو د فقهي څلور دلايل (قرآن، حديث، اجماع، قياس) استنباط کړي دي حال دا چې د يو فن په ماهرانو کښې خو د قياس شروط نه موجودې دي، او ځکه چې قياس خو بل شی نه دی مگر اجتهاد دی او د اجتهاد دپاره خو ښه قوي علم ضرور دی لکه چې د اصول الفقه په کتابونو کښې ذکر دی؟
مونږ وايو چې: اجتهاد په دوه ډوله دی، يو مطلق اجتهاد دی لکه د اصول الفقه کتابونو چې ليکلي دي، او بل اجتهاد في المسئلة دی او ښکاره ده چې دغه ډول خو د يو فن په ماهر باندې صادقېږي او ايت شريف خو دواړو ډولونو ته شامل دی.

يوه پوښتنه او د هغې جواب

۱۱- که څوک وايي چې: ايا د نبي کریم ﷺ په زمانه کښې اجتهاد جائز وه چې ترڅو په هغه وخت کښې د اولو الامر مصداق وگرځي؟
مونږ وايو چې: هو! په هغه وخت کښې په لاندې دوه حالاتو کښې اجتهاد جائز وه:
الف: چې صحابه کرام ؓ د نبي کریم ﷺ څخه غائب وه لکه چې همدا موضوع د معاذ ؓ په حديث کښې ښه شرحه شوې ده، کله چې د قضاء دپاره يمن ته روان وه او د نبي کریم ﷺ سره يې سوال جواب وکړ.

ب: کله-کله به نبي کریم ﷺ په صحابه وو کرامو ؓ باندې په خپل حضور کښې د اجتهاد مشق کاوه ترڅو دوی ورسره بلد شي او د راتلونکي دپاره د اجتهاد ډبره کېښودله شي.

پوه ورځې نبي کریم ﷺ ته دوه کسان راغله چې په خپل منځکښې یې لاندېه درلوده، نو نبي کریم ﷺ عقبه بن عامر ؓ ته امر وکړ چې دا فیصله وکړه. هغه وویل چې: یا رسول الله! ایا ستا په حضور کښې فیصله وکړم؟ نو نبي کریم ﷺ وفرمایل چې: «إِنْ أَصَبْتَ فَلَكَ عَشْرُ خَسَنَاتٍ وَإِنْ أَخْطَأْتَ فَلَكَ خَسَنَةٌ وَاحِدَةٌ»^(۱) یعنې: که حق ته ورسېدې نو لس نېکۍ ستا دي او که خطا شوې نو یوه نېکۍ خو دې شوه.

دا وه زموږ نظر، الله ﷻ دې وکړي چې پکښې خطا شوي نه یو، نو په دې بنا د اولو الامر مختلف تعریفونه سره څه منافات نه لري هر چا یې یو-یو مصداق ښودلی دی او حصر یې مطلب نه دی.

اهل التشیع څه وایي؟

۱۲- اهل التشیع وایي چې الله ﷻ خو امر کړی دی چې د اولو الامر خبره مطلقاً ومنی او ذکر شوی شرط ورسره (چې خبره یې باید د شریعت د چوکاټ څخه وتلې نه وي) ایښودل مناسب کار نه دی، نو معلومه شوه چې د اولو الامر څخه هغه څوک مطلب دی چې هغوی د گناه څخه معصوم وي او هیڅکله د شرعي چوکاټ څخه نه وځي. هغوی څوک دي؟ هغوی معصوم امامان دي (که رهبري مادي ومعنوي جامعه اسلامي در تمام شئون زندگی از طرف خداوند ﷻ وپیامبر ﷺ به آنها سپرده شده است و غیر آنها را شامل نمی شوند)^(۲).

نو د دې دپاره چې محترم لوستونکي د انصاف او عدالت څخه تېر نه شي او په خیر سره موضوع وڅېري. لازمه گڼو چې لاندې څو مطالب وروړاندې کړو:

الف: اهل التشیع نه ده واضحه کړې چې د دوی په نزد معصوم امامان په کوم ایت یا کوم مشهور حدیث سره تزکیه شوي دي حال دا چې د یو پلوه وحی قطع شوې ده او د بله پلوه الله ﷻ فرمایي چې: ﴿فَلَا تُزَكُّوا أَنْفُسَكُمْ هُوَ أَعْلَمُ بِمَنِ اتَّقَى﴾ [النجم: ۳۲] یعنې: نو خپلو ځانونو تزکیه مه کوئ (او مه یو د بل تزکیه کوئ) همدې ﷻ په هغه چا باندې ښه پوه دی چې تقوی دار وي.

ب: همدارنگه دوی نه ده څرگنده کړې چې په کوم قطعي دلیل سره معصوم امامانو ته الله ﷻ او پیغمبر ﷺ د خلکو مادي او معنوي رهبري د اختصاص په توگه ورسپارلې ده.

ج: د اولو الامر د اطاعت سره څو مونږ (اهل التسنن) دا قید نه دی اضافه کړی چې باید په شرعي چوکاټ کښې وي بلکې الله ﷻ ذکر شوی اطاعت پخپله مقید کړی دی لکه چې فرمایي: ﴿قُلْ إِنْ أَلَّهَ لَا يَأْمُرُ بِالْفَحْشَاءِ اتَّقُوا اللَّهَ عَلَى اللَّهِ مَا لَا تَعْلَمُونَ﴾ [الأعراف: ۲۸] یعنې: ورته ووايه چې یقیناً الله ﷻ په فحشاء (بدو کارونو) باندې امر نه کوي، ایا تاسو په الله ﷻ باندې هغه څه وایست چې علم ورباندې نه لری؟ او هم فرمایي چې: ﴿قُلْ أَمَرَ رَبِّي بِالْقِسْطِ﴾ [الأعراف: ۲۹]

۱۱ احکام القرآن للجصاص ج ۲ ص ۲۱۳

۱۲ تفسیر نمونه ج ۳ ص ۲۳۶

یعنی ورته ووايه چي زما رب په انصاف سره امر کړی دی (او د گناه څخه غټه بې انصافي به بله کومه وي) لکه چي په همدې مضمون باندې گڼ شمېر احادیث دلالت کوي.

د دوی وایی چي د معصومو امامانو څخه په غیر (چي د اشتباه څخه خلاص دي) د نورو ټولو علماوو خبره قطعیت نه لري. حال دا چي الله ﷻ قطعي حکم کړی دی چي د اولو الامر اطاعت کوي. د دې حکم غوښتنه دا ده چي باید اولو الامر هغه کسان وي چي د اشتباه څخه خلاص دي او خبره بې قطعیت ولري.

مونږ (اهل السنن) وایو چي د حکم د وجوب دپاره خو دا ضرور نه ده چي حکم دې قطعي وي. که بالفرض داسې وی نو احاد احادیث خو به بالکل متروک العمل گرځولی شوي وی او د دې کار سره خو هیڅوک موافق نه دي. حتی اهل التشیع هم دا خبره نه مني.

علاوه به دې، اجتهادي مسائل خو ټول ظني دي خو د دې سره- سره واجب العمل دي، حتی چي د اهل التشیع د امامانو خبرې هم چي په ایت، حدیث، اجماع باندې ثابتې نه وي هم ظني دي خو دوی یې اطاعت واجب گڼي.

سوال جواب

۱۳- که څوک وایی اهل التشیع وایی چي په هره زمانه کښې د یو معصوم امام څخه اضاف موجودیت نه لري، نو پوښتنه دا ده چي دلته خو د "أُولُو" کلمه نازل شوې ده او دا خو په یوه جمعیت باندې دلالت کوي؟

دوی په جواب کښې وایی چي جمعیت یې د زمانو په اعتبار سره دی. نو د معنی حاصل یې داسې اخلي چي د هرې زمانې خلک دي د خپلې زمانې د معصوم امام اطاعت وکړي. دوی وایی چي د نبي کریم ﷺ په زمانه کښې د همدې څخه پرته بل څوک اولو الامر نه وه، یوازې نبي کریم ﷺ ته په ﴿وَاطِيعُوا أَلْرُّسُولَ﴾ کښې د رسالت په صفت اشاره شوې ده. او په ﴿وَأُولَى الْأَمْرِ﴾ کښې د رهبر په عنوان ذکر شوی دی^{۱۱}. د همدې کبله د "أُولَى الْأَمْرِ" سره د "اطِيعُوا" کلمه نه ده رانازله شوې ترڅو خلک پوه شي چي د اولو الامر څخه هم په هغې زمانې کښې نبي کریم ﷺ مراد دی.

مونږ (اهل السنن) وایو چي: که په هغې زمانې کښې اولو الامر د نبي کریم ﷺ څخه په غیر بل مصداق نه درلودی نو د خالد بن ولید ؓ او د عمار بن یاسر ؓ لاندې به پرې څنگه حل شوی وی. لکه چي د همدې ایت په شان نزول کښې وړاندې بیانه شوې ده. او د "اطِيعُوا" د کلمې عدم تکرار د دې کبله نه دی چي بل مصداق یې نه درلود، بلکې د دې کبله دی چي ترڅو اولو الامر په خپلو اوامرو کښې د شریعت خیال وساتي او ځانونه مستقل ونه گڼي.

يو تناقض

١٤- لکه چې وړاندې تېر شوه اهل التشيع وايي چې د نبي کریم ﷺ په مبارکه زمانه کې د همدې څخه په غير بل څوک د اولو الامر په زمره کې شامل نه و. دا د يو پلوه، او د بله پلوه دوی وايي چې په همدې زمانه کې علي ﷺ اولو الامر و او بس^{١١}. دا تناقض د دې خبرې ښکارندوی دی چې دوی هم چندان په خپل نظر باندې ثبوت نه شي موندلی، والله ﷻ اعلم.

ايا د اختلاف د ورک کولو همدا يوه لاره ده؟

١٥- که څوک وايي چې د اهل التسنن د نظر په مطابق هم يو ډېر مهم سوال سړي ته ذهن ته ورځي، هغه دا چې که بالفرض په مختلف فيها مسائلو کې قیاس يا اجتهاد ته رجوع وکړي او د مسئلې يو طرف په يو ډول اجتهاد باندې استدلال ونیسي او بل طرف يې بل ډول اجتهاد وکړي، لکه څنگه چې د مذاهبو خاوندان يو تربله په همدې ډول اختلاف لري او تر اوسه پورې نه دی حل شوی، نو پوښتنه دا ده چې بيا خپلمنځي اختلاف په څه شي باندې پورته کېږي؟

مونږ وايو چې: دا خو په هغه صورت کې د تحقق احتمال لري چې په ﴿فَإِنْ تَنَزَعْتُمْ﴾ کې يوازې اولو الامر مخاطب کړي شي. نو معنی به يې داسې شي چې: ای اولو الامر! که بالفرض تاسو په خپل منځ کې مختلف شوي نو ايت يا حديث ته مراجعه وکړئ.

نو د ذکر شوي سوال احتمال شته خو خبره داسې نه ده، خبره دا سې ده چې په ذکره شوې جمله کې عام مؤمنان مخاطب کړي شوي دي او د معنی حاصل يې داسې کېږي چې: ای مؤمنانو! که بالفرض تاسو او ستاسو اولو الامر (آمران) يو تربله سره مختلف شوي نو ايت يا حديث ته ورتاوئ، او که هلته مو صراحت مونده نه کړ او اختلاف مو په منازعه بدل شو نو خپله منازعه په قیاس فيصله کړئ. لکه چې په همدې مضمون باندې په شان نزول کې د خالد ﷺ او د عمار ﷺ قبضه بڼه دلالت کوي.

همدارنگه د منازعې صورت په هغه وخت کې (چې د اولو الامر څخه علماء مطلب شي) تحقق نه شي موندلی ځکه چې عوامو ته خو په کار نه ده چې په ديني مسائلو کې د علماءو سره منازعه وکړي او نه دا حق لري^{١٢}.

يادونه

١٦- د اولو الامر د پېژاندلو په باره کې ځينو مفسرينو کرامو ډېر اوږد او خوندور بحث کړی دی^{١٣}، هيله ده چې د عربي ژبې سره بلد کسان هلته مراجعه وکړي.

١١) تفسير نسو ج ٣ ص ٤٤٢

١٢) روح المعاني ج ٥ ص ٦٦

١٣) تفسير المنارج ٥ ص ١٨٠، ٢٢٢

﴿ أَلَمْ تَرَ إِلَى الَّذِينَ يَزْعُمُونَ أَنَّهُمْ ءَامَنُوا بِمَا أُنزِلَ إِلَيْكَ وَمَا أُنزِلَ مِنْ قَبْلِكَ يُرِيدُونَ أَنْ يَتَحَاكَمُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ ۚ وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا ۝ وَإِذَا قِيلَ لَهُمْ تَعَالَوْا إِلَىٰ مَا أُنزِلَ إِلَيْكَ وَإِلَىٰ الرَّسُولِ رَأَيْتَ الْمُنَافِقِينَ يَصُدُّونَ عَنْكَ صُدُودًا ۝ فَكَيْفَ إِذَا أَصَابَتْهُم مُّصِيبَةٌ بِمَا قَدَّمَتْ أَيْدِيهِمْ ثُمَّ جَاءُوكَ يَحْلِفُونَ بِاللَّهِ إِنَّ أَرْضَنَا إِلَّا إِحْسَنًا وَتَوْفِيقًا ۝ أُولَٰئِكَ الَّذِينَ يَعْلَمُ اللَّهُ مَا فِي قُلُوبِهِمْ فَأَعْرِضْ عَنْهُمْ وَعِظْهُمْ وَقُلْ لَهُمْ فِي أَنْفُسِهِمْ قَوْلًا بَلِيغًا ۝ ﴾

[۶۰] ايا ته (ای پیغمبره) هغو کسانو ته نه گوري کوم چې (هغوی) خیال کوي چې يقينا دوی هغه شی (قرآن کریم) باندې ایمان راوړی دی چې تاته درنازل شوی دی او په هغه شي باندې هم چې ستا څخه وړاندې نازل کړی شوی وه.

دوی اراده لري چې (په خپلو قضاېاوو کښې د فيصلو) حکمت سرکښه ته یوسي، حال دا چې دوی ته امر کړی شوی دی چې په هغه باندې به کافر کېږي (عقیده به پرې نه کوي) او شیطان اراده لري چې دوی بې لارې کړي، لري بې لارې کېدل.

[۶۱] او کله چې دوی ته وویل شي چې هغه شي ته چې الله ﷻ نازل کړی دی (چې قرآن کریم دی) او پیغمبر ﷺ ته (د فیصلې دپاره) راشی نو ته منافقان گوري چې ستا څخه بهرته درېږي بهرته درېدل. [۶۲] نو څه حال به وي (د دوی) کله چې دوی ته د هغه شي (عمل) په سبب باندې څه مصیبت ورسېږي چې د دوی لاسونو وړاندې استولی دی (چې په څه غضب اخته شي). بیا به (د دوی حالت داسې وي چې) تاته به په داسې حال کښې درځي چې په الله ﷻ باندې به قسمونه کوي (چې والله) مونږ د بل شي اراده نه درلوده مگر د احسان کولو او د توافق راوستلو.

[۶۳] دوی هغه کسان دي چې الله ﷻ یې په هغه شي باندې پوهېږي چې هغه د دوی په زړونو کښې دي. نو د دوی څخه مخ واړوه او دوی ته (د تخويف څخه ډک) نصیحت وکړه. او دوی لږه د دوی د نفسونو په باره کښې (ښه مؤثره) بلیغه وینا وکړه (شاید چې د منافقت څخه لاس واخلي او په سمه لاره باندې روان شي).

شان نزول

مفسرينو کرامو د ذکر و شوو ايتونو دپاره متعدد شان نزولونه روايت کړي دي چې ټول تقريباً خلور يا پنځو ته رسېږي^۱، خو مونږ لاندې يو روايت د مثال په توگه ليکو چې:

۱) زاد المسير ج ۲ ص ۱۴۵: التفسير الكبير ج ۱۰ ص ۱۵۳: اسباب النزول للواحدي ص ۱۰۶

د عبد الله بن عباس رضی اللہ عنہما څخه روایت دی چې یوه ورځې د یوه منافق او د یوه یهودي په کوم شي باندې جگړه پېښه شوه، نو یهودي وویلې چې د فیصلې دپاره به نبي کریم ﷺ ته لار شو، او منافق به دې کلک وه چې د فیصلې دپاره به کعب بن الأشرف الیهودي ته ورځو (ترڅو هغه ته رشوت ورکړي او د خپل خان په گټه فیصله واخلي) خو یهودي ورسره ونه منله ترڅو چې بالآخره نبي کریم ﷺ ته د فیصلې دپاره ورغله.

خو کله چې نبي کریم ﷺ فیصله وکړه نو هغه د یهودي په گټه وه چې منافق ورباندې راضي نه وه د همدې کبله د خپل مقابل (یهودي) سره کلک شو چې باید یو ځل عمر بن الخطاب ﷺ ته هم ورشو چې هغه به دې قضیه کښې څه حکم کوي؟ (د منافق تمه وه چې گوندې زما په گټه فیصله وکړي). حضرت عمر ﷺ ته چې دواړو ذکره شوې د نبي کریم ﷺ فیصله واوروله او بیا ترې منافق وغوښتل چې ته زموږ په منځکښې فیصله وکړه نو عمر ﷺ دوی ته امر وکړ چې تاسو دلته ودرېږئ او پخپله کور ته ننووت، د کور څخه توره په لاس رابهر شو او د منافق سر یې د تنې څخه پرې کړ او وویلې چې: «هَكَذَا أَقْضِي بَيْنَ مَنْ لَمْ يَرْضَ بِقَضَاءِ اللَّهِ وَقَضَاءِ رَسُولِهِ»^(۱) یعنی: زه دغسې فیصله کوم د هغه چا په منځکښې چې هغه د الله ﷻ او د ده د پیغمبر ﷺ فیصله نه مني. نو ذکر شوي ایتونه نازل شوه. او په ځینو روایتونو کښې شته چې جبرائیل ﷺ وفرمایل چې: «إِنْ عَصَوْ فَرَّقَ بَيْنَ الْحَقِّ وَالْبَاطِلِ»^(۲) یقیناً عمر ﷺ د حق او باطل په منځکښې بېلتون راووست نو د همدې کبله نوموړي ته نبي کریم ﷺ د الفاروق لقب ورکړ^(۳).

ارتباط

په وړاندېنيو ایتونو کښې الله ﷻ مؤمنانو ته د خپلمنځي اختلافاتو د منځه وړلو طریقه ښودلې ده چې په ایت او یا حدیث باندې یې د منځه یوسی. او په دې ایتونو کښې لطف کوي څوک چې په دغې طریقه باندې خپل منازعات نه حل کوي نو هغه به یا بالکل ایمان نه لري او یا به منافق وي په ایمان کښې به یې عقیدوي او یا عملي نفاق موجود وي، نو مؤمنانو ته په کار دي چې د منافقت څخه ځانونه وساتي.

د مطلب خلاصه

۱- یعنی: ای پیغمبره! ته هغو خلکو ته نه گورې چې دوی خیال کوي چې په ما انزل الله باندې یې ایمان راوړی دی حال دا چې دوی خپل قضایا د فیصلې دپاره ما انزل الله ته نه راجع کوي بلکې طاغوتانو ته یې نیت وي چې هغوی ته په همدې باره کښې مراجعه وکړي. که بالفرض دوی په ایمان کښې صادق وی نو په خپلو ټولو شونتو کښې به یې طاغوتانو ته د مراجعه کولو نیت قدرې هم نه وی کړی پاتې خو لا مراجعه، بلکې په خپلو ځانونو باندې به یې ما انزل الله حاکم ګرځولی وي.

(۱) تفسیر البغوي ج ۱ ص ۴۴۶

(۲) روح المعاني ج ۵ ص ۶۷

(۳) روح المعاني ج ۵ ص ۶۷

د رښتيني ايمان غوښتنه دا ده چې په طاغوتانو باندې اعتقاد ونه کړي او پرې کافر شي، ايا هغه څوک رښتيني مومن گڼل کېږي چې په هر اړخيز ډول ما انزل الله ته نه وي تسليم؟
د دوی په دغسې ظاهري ايمان باندې څه نېک اثر نه شي مرتب کېدلی خو فقط همدا خبره پرې مرتبه ده چې شيطان يې لا پسې بې لارې کړي او د رحمت څخه يې سات په سات لرې باسي.
۲- اې پيغمبره! د منافقانو بله نښه دا ده چې پخپله ما انزل الله ته د پرېکړې دپاره نه ورځي خو نه بل څوک يې وردعوت هم کړي چې راشي خپلې پرېکړې قرآن کریم ته راجع کړي او نبي کریم ﷺ په خپلو منځو کې د حکم په حيث ومنی، نو په دې حال کې هم ته منافقان گوري چې ځای په ځای ودرېږي او يا بېرته تاوېږي خو ذکر شوی دعوت نه مني.
دا وه د منافقانو د خوشالي حالت، اوس نو د دوی د مصيبت حالت وگوره چې په هغه وخت کې څومره دروغ وايي.

۳- کله چې دوی ته د خپلو اعمالو په نتيجه کې څه مصيبت ورسېږي چې يا ترې کوم يو ووژل شي يا رسوا شي او يا ورسره د مصيبت د واقع کېدلو خطر پېښه شي نو بيا ستا څخه نه بېرته تاوېږي او نه ځای په ځای ودرېږي بلکې په دغه وخت کې د بلونکي بللو ته هم نه ټالېږي او په ډېرې جلتۍ سره ستاسو په حضور کې ودرېږي او قسمونه کوي چې زموږ په هغو اعمالو کې چې د مصيبت سبب جوړ شوي د خير نيت وه او بده اراده مو نه درلوده، غوښتل مو چې څه توافق حاصل کړو، ته به وايي چې دوی هغه خلک نه دي چې ستا څخه به بېرته تاوېدل او دعوت به يې هم نه مانه.
۴- اې پيغمبره! الله ﷻ همدغه منافقان بڼه پېژني، په زړونو باندې يې عالم دی، دوی دروغ وايي د خير نيت يې نه وه او په بد نيت او بدې ارادې سره ذکر شوو اعمالو ته وروراندې شوي وه.
۵- نو اې پيغمبره! د دوی څخه مخ واړه وه او ناندرۍ ورسره مه وهه او قسمونو ته يې غوږ مه ږده خو د ډارولو څخه ډک نصيحت ورته وکړه چې که د همدې کړنلارې څخه لاس وانخلي نورې بدې نتيجه به هم وگوري، او پوه يې کړه چې ستاسو په زړونو باندې الله ﷻ عالم دی تاسو ترې هيڅ شی نه شئ پتولی او نه ترې چېرې تښتېدلی شئ، نو بڼه دا ده چې په اخلاص سره ايمان راوړئ او په خپلو ټولو اعمالو او اقوالو کې د ايمان آثار او نښې ښکاره کړئ. دغه ظاهري ايمان ستاسو هيڅ په درد نه خوري بلکې لا ضرر درته کوي چې: ﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ﴾ [النساء: ۱۴۵] يعني: يقيناً منافقان د دوزخ په ډېره ښکته طبقه کې دي.

توضیحات

۱- د ﴿يَزْعُمُونَ﴾ کلمه د "زعم" څخه اخستلې شوې ده، "زعم" په حق، باطل، کذب (دروغ) درېواړو کې استعمال مومي خو اکثره استعمال يې په شکي خبرو کې واقع کېږي. اما په دې مقام کې ترې بې دليله وينا مراده ده^{۱۱} چې د ايمان دعوه کوي خو کړه وړه يې د ايمان په ضد دي.

د دې ايتونو ارشاد

٢- ذکر شوي ايتونه مونږ ته ارشاد کوي چې هر څوک د الله ﷻ او د نبي کریم ﷺ د اوامرو څخه کوم يو امر رد کړي او غاړه ورته کښېږدي نو هغه د اسلام څخه وتلی دی، برابره خبره ده چې د شک د کبله يې رد کړی وي او يا د تمرد او سرکشی د امله، د همدې کبله صحابه وو کرامو ﷺ د ابو بکر الصديق رضی الله عنه په خلافت کښې د زکات په مانعينو باندې د ارتداد حکم وکړ او جهاد يې ورسره اعلان کړ^(١).

که څه هم هغوی څلور ډلې وې او يوه ډله پکښې هغه وه چې د زکات د فرضيت څخه منکوره وه خو د بخل د کبله يې د زکات د ورکړې څخه غاړې وغړولې او د مسلمانانو سره يې د جنگ بندوبس وکړ، چې ځينو علماوو کرامو يې ښه پوره خبرنه کړې ده^(٢).

د دې دپاره چې دا موضوع ښه واضحه شي نو لاندې دوه ايتونه ولولئ چې يو د کافرانو قول رانقلوي او بل د مؤمنانو وينا تمثيلوي:

الف: ﴿وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا أَلْفَيْنَا عَلَيْهِ آبَاءَنَا﴾ [البقرة: ١٧٠] يعني: او کله چې دوی ته وويل شي چې د هغه شي اتباع وکړئ چې الله ﷻ نازل کړی دی نو دوی وايي چې بلکې مونږ د هغه شي متابعت کوو چې مونږ پرې خپل پلرونه موندلي دي.

ب: ﴿إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا﴾ [النور: ٥١] يعني: يقيناً د مؤمنانو خبره دا وي چې دوی وايي چې وامو ورېده او مو منله، البته کله چې دوی الله ﷻ او د ده پيغمبر ﷺ ته د فيصلې دپاره وروبلل شي.

زمونږ نظر دا دی چې که ذکر شوی صورت د مسلمانانو د طرفه واقع شي او د اسلامي حکومت په مقابل کښې صف گيري هم وکړي نو نظر ظاهري شريعت ته ورسره په دنيا کښې د مرتدانو معامله اجراء کېدلای شي، ځکه چې په زړونو باندې خو څوک علم نه لري او وحې قطعه شوې ده. اما د آخرت حالت يې د الله ﷻ سره دی څنگه چې ورسره مناسب وي همغسې معامله به ورسره وکړي چې د شرعي حکم يې يوازې عملاً رد کړی دی او که عقیده يې هم ورباندې خرابه وه.

د همدې کبله د ابو بکر الصديق رضی الله عنه په خلافت کښې د هغې ډلې سره هم د مرتدانو په شان معامله اجراء شوه چې هغوی د زکات د فرضيت څخه منکر نه وه خو د بخل د کبله يې نه ورکاوه او د اسلامي خلافت په مقابله کښې يې د مرتدينو صف قوي کړ.

نو که بالفرض هغوی د خلافت په مقابل کښې صف گيري نه وی کړې نو زکات به ترې په زور اخستلی شوی وی خو د جهاد اعلان به ورسره نه وی شوی.

(١) احکام القرآن للجصاص ج ٢ ص ٢١٤

(٢) اعلاء السنن ج ١٢ ص ٥٩٣

د منافقینو مصیبت

۳۔ مفسرینو کرامو په دې مقام کښې د مصیبت څخه هغه حادثه اختې ده چې په شان نزول کښې ذکره شوې ده. هغه دا چې عمر رضی الله عنه د منافق سر پرې کړ او وارثان یې نبی کریم صلی الله علیه و آله ته ورغله او ورته یې وویلې چې زموږ د ملګري (مقتول) خو دا نیت نه وه چې د نبی کریم صلی الله علیه و آله فیصله یې نه منله بلکې موږ قسم کوو چې د هغه احسان مطلب وه چې عمر رضی الله عنه د دواړو خصمینو په منځکښې د زړه بدوالی لرې کړي ترڅو یو بل ته په راتلونکې کښې دښمن جوړ نه شي، او بل یې توفیق مراد وه چې دوی دواړه سره اصلاح کړي او یهودي په خپله خوښه د یوه څه مال څخه ورتېر شي^(۱).

خو موږ ته داسې ښکاري چې منافقانو یوازې په ذکر شوي مصیبت کښې په قسمونو سره خپل ځانونه نه دي تزکیه کړي بلکې په هر ځل به چې دوی ته د خپلو قبیحو اعمالو د کبله څه مصیبت ورسېده دوی به همدغسې بهانې آنې کولې او قسمونه به یې خوړل. لاندې څو مثالونه یې درپه زړه کړئ:

الف: دوی د فساد دپاره جومات (مسجد الضرار) جوړ کړی وه، چې نبی کریم صلی الله علیه و آله تخریب کړ او د دوی دپاره ترې مصیبت جوړ شو چې په [التوبة: ۱۰۷-۱۱۰] ایتونو کښې ورته اشاره شوې ده.

ب: د تبوک غزا ته دوی لاړ نه شوه او د همدې نه تللو څخه ورته غټه رسوایی جوړه شوه، چې په [التوبة: ۹۵] ایت او نورو ایتونو کښې یې تفصیل راروان دی.

ج: د کفر خبرې یې کولې خو الله تعالی په [التوبة: ۷۴] ایت په نزول سره رسوا کړي دي.
د: همدارنګه دوی نیت کړی وه چې مسلمانان به د مدینې منورې څخه وباسي چې الله تعالی یې ټول دسانس په [المنافقون: ۸] ایت کښې افشاء کړه او داسې نور.

د منافقینو په باره کښې لارښوونه

۴۔ الله تعالی نبی کریم صلی الله علیه و آله ته د منافقینو په باره کښې په لاندې درې ډولونو باندې لارښوونه وکړه:
الف: فَأَعْرِضْ عَنْهُمْ د منافقانو څخه اعراض وکړه په پراخه او بشاشه تېډه ورته مه ګوره، ترڅو دوی پوه شي چې نبی کریم صلی الله علیه و آله راڅخه خپه دی د دې خطر شته چې زموږ په مقابل کښې چرته جهاد اعلان کړي.

ب: وَعِظْهُمْ دوی ته د تخوښه ډک نصیحت وکړه ترڅو هغه څه په ژبه باندې څرګند کړي چې هغه دې د تېډې څخه څرګندېږي. او کېدلی شي چې نصیحت ورباندې څه ناڅه تاثیر وکړي.

ج: وَقُلْ لَهُمْ فِي أَنْفُسِهِمْ قَوْلًا بَلِيغًا دغه جمله لاندې متعددې معناوې درلودلې شي:

اول: دوی ته د بلاغت څخه ډکې خبرې وکړه، چې نور څوک نه وي او دوی یوازې وي.

دوهم: دوی ته موثرې خبرې د دوی د زړونو او نفسونو په باره کښې وکړه. په دې معنی چې ستاسو

په زړونو باندې الله ﷻ عالم دی، د نفاق څخه لاس واخلي هسې نه چې ستاسو په باره کښې هم د بیکاره کافرانو په شان د جهاد امر وکړي.
درېم په خپلو ځانونو باندې رحم وکړي او په لوی لاس خپل ځانونه د دنیا او آخرت په مصائبو باندې مه اخته کوي.

﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾

[۶۴] او مونږ هېڅ یو پیغمبر (د بل هېڅ شي دپاره) نه دی لېږلی مگر د دې دپاره چې د هغه ﷻ اطاعت د الله ﷻ په اذن وکړي شي (همدا مضمون مو اعلان کړی دی).
او که چېرې یقیناً دوی (منافقان) په هغه وخت کښې تاته درغلي وی چې دوی په خپلو ځانونو باندې ظلم وکړ (ستا د حکمیت څخه یې تمرد وکړ او په خپل تمرد باندې پښېمانه شوي وی) نو د الله ﷻ څخه یې بښنه غوښتې وی او پیغمبر ﷺ هم دوی ته مغفرت غوښتې وی نو خامخا به یې الله ﷻ بښه توبه قبلوونکی (او) مهربان موندلی وی (دوی به پوه شوي وی چې بې شکه الله ﷻ هم توبه قبلوي او هم مهربان دی خو دا کار یې ونه کړ).

د مطلب خلاصه

دا ایت شریف د وړاندېنيو ایتونو دپاره د استدلال په منزله دی چې:

۱- یعنې: څوک چې خپل ځان موئن گڼي خو د پیغمبر ﷺ حکمیت ته غاړه نه ږدي هغه به ولې د الله ﷻ د غضب وړ نه گرځي ځکه چې مونږ خو هېڅ پیغمبر د دې دپاره نه دی استولی چې خلک پرې ظاهري ایمان راوړي خو په ټولو احکامو کښې یې اطاعت ونه کړي، او نه کوم پیغمبر ﷺ خلکو ته د دې دپاره دعوت ورکړی دی چې د الله ﷻ څخه په غیر د ده اطاعت وکړي، بلکې د هر پیغمبر دعوت د الله ﷻ په اذن سره دی. د همدې کبله د پیغمبرانو ﷺ اطاعت د الله ﷻ اطاعت دی او د دوی څخه عصیان کول د الله ﷻ څخه عصیان دی.

۲- نو کوم خلک چې د ایمان دعوه هم کوي او ستا د حکمیت څخه غاړې غړوي هغوی ته په کار وه چې د عصیان څخه وروسته تر هغه وخته پورې نه وی ټال شوي چې الله ﷻ ورباندې مصیبت نازل کړ، او بیا د اعتذار دپاره درغله. دوی ته په کار وه چې د عصیان او ظلم څخه وروسته سدستي په خپلو کړو باندې پښېمانه شوي وی او ستا حضور ته درغلي وی چې مونږ د خپلې گناه څخه توبه تائب شوو او د الله ﷻ څخه بښنه غواړو.

ای پیغمبره! ته هم زموږ دپاره د الله ﷻ څخه بښنه وغواړه ځکه چې ستا سوال الله ﷻ بښه قبلوي. نو که دوی په ذکره شوې طریقې باندې عمل کړی وی نو الله ﷻ به یې هم توبې قبلې کړې وی او د مصیبت څخه به یې په امن کښې ساتلي وی او هم به یې ورباندې نوره مهرباني هم کړې وي او د

نيکو کارونو توفيق به يې وربښلی وی. نو په دې تقدير به يې نه قسمونو ته حاجت وه او نه به ترې تا اعراض کړی وی خو دوی ته حسرت دی چې دغسې کار يې ونه کړ.

توضیحات

- ۱- که څه هم مونږ د "إِذْنِ اللَّهِ" په هکله د [البقرة: ۱۰۲] ایت لاندې څه معلومات لیکلي دي خو په دې مقام کېږي ورباندې همدومره اضافه کوو چې په یو شي باندې د الله ﷻ "إِذْن" د دې څخه عبارت دی چې الله ﷻ همغه شی اعلان کړی دی او د ټولو خلکو غوږو ته يې رسولی دی^۱.
نو دلته يې د معنی حاصل داسې کېږي چې: مونږ خو د هر یوه پیغمبر ﷺ په باره کېږي اعلان کړی دی چې د ده اطاعت دې وکړی شي چې د خپل وخت ټول خلک مو ورباندې خبر کړي دي، نو زموږ د عمومي اعلان څخه وروسته هم چې څوک تمرد کوي نو د هغه څخه به بل طغيانگر څوک وي؟
- ۲- که څه هم په ذکر شوي ایت شریف کېږي د نبي کریم ﷺ د حیات یوه واقعه بیان شوې ده خو د مفهوم په اعتبار سره د قیامت د ورځې پورې هغو ټولو واقعاتو ته ورشاملېږي چې د نوموړې واقعې سره مشابهت لري^۲، نو هر څوک چې د شریعت محمدي (ﷺ) څخه په کومه حادثه کېږي غاړه وغړوي نو هغه ته په کار دي چې سمدستي توبه تائب شي او اسلامي احکامو ته غاړه کېږدي، امید دی چې الله ﷻ به يې توبه قبوله کړي او گناهونه به ورته وښي او توفیق به ورکړي.

سوال جواب

- ۳- که څوک وايي چې: د نبي کریم ﷺ د وفات څخه وروسته خو د ذکر شوي توبې یو شرط فوتېږي چې: ﴿جَاءُوكَ﴾ یعنې: چې تاته درغلی وي. نو د قیامت د ورځې پورې به مشابه واقعاتو ته څنگه شامل شي؟
مونږ وايو چې: د یوې گناه څخه توبه کول په هغه وخت کېږي د اعتماد وړ جوړېږي چې پښماني ورباندې ښکاره شي، نو څرنگه چې په ذکره شوې واقعه کېږي منافق سړی نبي کریم ﷺ ته د حکمیت دپاره د ورتللو څخه منعه راوړې وه نو د هغه د توبې او پښماني دا خبره یوه برخه وگرځېدله چې نبي کریم ﷺ ته ورشي او په حکمیت باندې يې ومني چې مخکېږي چې هر څه وشوه هغه وشوه خو زه ستا په حکمیت باندې راضي یم.
دا د یو پلوه، او د بله پلوه نوموړي منافق د نبي کریم ﷺ د حکمیت نه منلو څخه د اهانت بويي پورته کېده، نو ځکه د هغه په توبه کېږي دا ټکی وراضافه شو چې ﴿وَأَسْتَغْفِرَ لَهُمُ الرَّسُولُ﴾ او پیغمبر ﷺ هم ورته د الله ﷻ څخه مغفرت وغواړي. نو چې د الله ﷻ څخه ورته مغفرت غواړي نو په خپله خو به يې ورته ضرور ښه کړې وي.

۱، مفردات الراجح ص ۱۰

۲، روح المعاني ج ۵ ص ۷۱

لنڊه دا چې د نبي کریم ﷺ د وفات څخه وروسته اسلامي شريعت د حکمیت حق لري چې د وخت قاضيان او حاکمان يې د قضايا وو د فيصلو دپاره کړنلاره وگرځوي. او مسلمانان مکلف دي چې اطاعت يې وکړي. نو ذکر شوی شرط ﴿جَاءُوكَ﴾ د همغه وخت پورې اختصاص لري او بس.

يوه قيصه

۴- که څه هم ځينو مفسرينو کرامو په دې مقام کېنې د العتبې عبد الرحمن د خولې څخه يوه قيصه لېکلې ده چې يو اعرابي د نبي کریم ﷺ قبر ته راغی او ذکر شوی ایت شریف يې ولوست او نبي کریم ﷺ يې مخاطب کړ چې: ای پیغمبره! زه درته راغلی يم او خپل رب ته دې شفيع گرځوم چې ماته گناه وېښي. او بيا د څه اشعارو د لوستلو څخه وروسته په مخه لاړ، روان شو. په دغه وخت کېنې په ماباندې خوب راغی، په خوب کېنې نبي کریم ﷺ گورم چې امر يې راته وکړ چې: ای عتبې! ته اعرابي پسې ورشه او زېري ورکړه چې: **«إِنَّ اللَّهَ قَدْ غَفَرَ لَكَ»** ^(۱) يقيناً الله ﷻ ورته مغفرت وکړ. مگر مونږ ته دا قيصه دومره اعتباري نه ښکاري چې د شرعي احکامو مصدره جوړه شي. او دا ځکه چې يوازې د پیغمبرانو عليهم السلام خوبونه وحې گڼل کېږي او بس.

يوه پوښتنه او د هغې جواب

۵- که څوک وايي چې: د وړاندې ټکړې ﴿جَاءُوكَ﴾ سره د مطابقت دپاره خو **«وَأَسْتَغْفِرُ لَهُمْ»** په کار وه چې نازل شوی وی نو په دې کېنې څه حکمت دی چې د ضمير (ت) په عوض اسم ظاهر ﴿الرَّسُولُ﴾ نازل شو؟

مونږ وايو چې: ضمير خو په محض ذات باندې دلالت کوي او د هيڅ وصف لحاظ پکېنې نه وي، حال دا چې ذکر شوی اهانت خو نبي کریم ﷺ ته د رسالت د کبله راجع شوی وه چې حکمیت د ده حق وه او هغوی تمرد وکړ او د پښو لاندې يې کړ. نو په کار وه چې په استغفار کېنې هم د رسالت لحاظ وساتل شي، که بالفرض د نبي کریم ﷺ شخصي حق (د پولې پټي حق) هغوی د پښو لاندې کړی وی نو بيا به **«وَأَسْتَغْفِرُ لَهُمْ»** نازل شوی وی.

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾ ﴿٢٥﴾ وَلَوْ أَنَّا كَتَبْنَا عَلَيْهِمْ أَنِ اقْتُلُوا أَنْفُسَكُمْ أَوْ اقْتُلُوا
مِنْ دِينِكُمْ مَا فَعَلُوهُ إِلَّا قَلِيلٌ مِّنْهُمْ وَلَوْ أَنَّهُمْ فَعَلُوا مَا يُوعَظُونَ بِهِ لَكَانَ خَيْرًا لَهُمْ وَأَشَدَّ
ثَبَاتًا ﴿٢٦﴾ وَإِذَا لَا تَأْتِيهِمْ مِنْ لَّدُنَّا أَجْرًا عَظِيمًا ﴿٢٧﴾ وَلَهْدَيْنَهُمْ صِرَاطًا مُّسْتَقِيمًا ﴿٢٨﴾

(النساء)

[۶۵] نو (کامل مؤمنان به) نه شي، ستا په رب مهې دې قسم وي چې (کامل) مؤمنان به نه شي ترڅو چې تا په هغو (قضايانو) کښې د حکم په حيث ومنې چې د دوی په منځو کښې واقع کېږي بيا (ستا د فيصلې څخه وروسته) په زړونو کښې د هغه شي څخه چې تا فيصله کړ څه تنگوالی (هم) موندنه نه کړي او غاړې ورته کېږدي غاړه اېښودل.

[۶۶] او که (بالفرض) مونږ په دوی باندې فرض کړي وي چې خپل ځانونه ووژني او يا د خپلو کورونو څخه ووځي، نو دا (کار) به نه وي کړی مگر د دوی څخه کمو (خلکو).

او که يقيناً دوی هغه حکم وکړي (عملي کړي) چې دوی ته پرې نصيحت ورکولی کېږي (چې اسان حکم دی) نو دا به ورته ضرور ډېر بهتر وي او (د ايمان) د تحکيم د حيثه به (ورته) ډېر سخت (او قوي) وي.

[۶۷] او په دې وخت کښې (چې اسان احکام يې عملي کړي وي) دوی ته به مونږ ضرور د خپل جانب لوی اجر (خپله رضا او جنتونه) ورکړي وي.

[۶۸] او ضرور به مو دوی ته (په دنيا کښې) سمه سيده لاره وربښودلې وي (او توفيق به مو ورکړی وي).

شان نزول

مفسرينو کرامو د دې ايتونو په شان نزول کښې دوه روايتونه ذکر کړي دي:

۱- يو روايت دا دی چې يوه ورځې د زبير بن العوام رضي الله عنه د بل کوم صحابي رضي الله عنه سره د يوې ويالې په باره کښې لانجه وه چې د دواړو د خرما باغونو ته به په هغې کښې سيلابي اوبه وربېدلې، بل صحابي رضي الله عنه وويلې چې: زما باغ ته اوبه راخوشې کړه که څه هم ستا باغ زما څخه مخکښې دی، خو زبير رضي الله عنه دا خبره نه منله تر دې چې جگړه د نبي کریم صلى الله عليه وسلم حضور ته وپورله شوه، نو نبي کریم صلى الله عليه وسلم امر وکړ چې: «اسق يا زبير ثم ارسبل الماء إلى جارك» اي زبیره! خپل باغ ته دې اوبه ورکړه او بيا دې د گواندي باغ ته اوبه ورخوشې کړه. نو بل صحابي رضي الله عنه په غصه شو او ويې ويلې چې: اي د الله رسوله! هغه دې د عمې (ترور) زوی وه ځکه دې د هغه په گټه فيصله وکړه. نو نبي کریم صلى الله عليه وسلم وويلې چې: اي زبیره! خپل باغ ته دې اوبه ورکړه او پکښې ډپ يې کړه ترڅو چې لوړو پولو ته ورسېږي. يعنې خپل حق دې پوره واخله په اولني حکم کښې خو مه تاته هدايت کړی وه چې د خپل گواندي دپاره د لږ څه حق څخه ورتېر شه، خو چې هغه په دې مراعات باندې هم قانع نه شو نو خپل حق پوره واخله.

زبير رضي الله عنه وايي چې زما گومان دی چې ذکر شوی ايت به په همدغې واقعه کښې نازل شوی وي ^(۱).

۲- بل روايت دا دی چې: د دې ايتونو شان نزول همغه قيصه ده چې د [النساء: ۶۰] ايت لاندې ذکره شوه. نو د دې روايت حاصل داسې کېږي چې: د همغه ايت څخه آن تردې ايتونو پورې

نول ایتونه د همغې قیصې په ارتباط نازل شوي دي.^{۱۱}

مونږ ته داسې ښکاري چې د زبیر ﷺ قیصه که څه هم د ذکر شوي ایتونو د مصداقاتو څخه شمېرله کېږي او څه لرې نه ده چې د ایتونو د نزول په وخت کې به ذکره شوې قیصه هم واقع شوې وي مگر اصلي شان نزول یې همدغه دوهم روایت دی ځکه چې:

الف: پخپله زبیر ﷺ ویلي دي چې: «فَمَا أُخِيبُ هَذِهِ الْآيَاتِ إِلَّا نَزَلَتْ فِي ذَلِكَ»^{۱۲} زه گومان نه کوم چې دا ایتونه همدا زمونږ د قیصې څخه په غیر په بل شي کېنې نازل شوي وي. یعنې دا د ده خپل اټکل دی او بس.

ب: په ایتونو کېنې داسې کلمې نازلې شوې دي چې د منافق سره ښې مناسې دي لکه ﴿فَلَا وَزَيْكَ لَا يُؤْمِنُونَ﴾ الآية چې وروسته به واضحه شي.

ج: د ایتونو سیاق او سباق همدا دوهم روایت تائیدوي. داسې ښکاري چې همغه ذکر شوی مضمون به پکېنې تعقیب شوی وي.

د مطلب خلاصه

۱- یعنې: ای پیغمبره! دغسې نه ده لکه چې د ایمان مدعیان خیال کوي چې د مومنانو څخه به وشمېرل شي حال دا چې ستا حکمیت ته به یې غاړې نه وي ایښي.

ای پیغمبره! ستا په رب مې دې قسم وي چې دوی به تر هغه د مومنانو په ټولګي کېنې د الله په نزد ونه شمېرل شي ترڅو چې دوی د خپلو قضایاوو د فیصلو دپاره تا د حکم په صفت ومني او بیا ستا د فیصلې څخه وروسته همدغې فیصلې ته ظاهراً او باطناً تسلیم شي، چې نه په زړونو کېنې څه تنګي او خپګان احساس کړي او نه په جوارجو باندې کومه غیر مناسبه رویه وکړي. یعنې په زړونو کېنې یې داسې تنګي واقع نه شي چې د دوی د اختیار لاندې راځي ځکه چې په غیر اختیاري شیانو باندې خو الله ﷻ څوک نه نیسي: ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ [البقرة: ۲۸۶] یعنې: الله ﷻ هیڅوک نه مکلف کوي مګر په هغه شي باندې چې د هغه د وسې (توان) لاندې وي.

۲- ای پیغمبره! دوی به څنګه د مومنانو په ټولګي کېنې د الله په نزد وشمېرل شي حال دا چې دوی ستا په حکمیت باندې په یوه جزیي شي کېنې هم قناعت نه شي کولی او ورته تسلیم نه دي. د مومنانو ټولګی خو هغه دی چې په ډېرو مهمو او مشکلو مسائلو کېنې هم شرعي احکام عملي کوي که څه هم هغوی ته د ځان په وژلو او یا د خپل وطن څخه په وتلو تمام شي.

نو که بالفرض مونږ تاته وحې کړې وی او په خلکو باندې مو فرض کړې وی چې یا خپل ځانونه ووژني او یا یو بل ووژني او یا د خپلو کورونو څخه بهر شي، نو د ایمان ذکر شوي مدعیانو خو به

^{۱۱} تفسیر الطبري ج ۴ ص ۱۵۹

^{۱۲} مجمع البخاري ج ۲ ص ۶۶۰

دغه یو حکم هم نه وی عملی کړی مگر لږو خلکو، چې یا یې څه غرض درلودی او یا د څه مصیبت د خطر لاندې راغلي وی، لکه چې د همدوی څخه ځینې کسان تاته د مصیبت د ورسېدلو څخه وروسته درغله او د دروغو په قسمونو باندې یې پیل وکړ.

۳- ای پیغمبره! د ایمان د ذکر شوو مدعیانو په دغې وضعه کېنې څه خیر نشته که څه هم دوی یې د ځانونو دپاره خیر گڼي، ځکه چې آخر رسوا کېږي او باطني خیانت یې درېښکاره کېږي. خیر یې په دې کېنې دی چې ستا نصیحت یې منلی وی او قلباً ورباندې قانع شوي وی نو مونږ به د دوی د زړونو اضطراب (منافقت) لرې کړی وی او لوی اجر به مو ورکړی وی. برسېره په دې، دوی ته به مو سمه لاره ښودلې وی او د نېکیو توفیق به مو ورکړی وی. او کومه وضعه چې دوی غوره کړې ده په دې کېنې یې نه د دنیا خیر شته او نه د آخرت، نه به یې منافقت د منځه لاړ شي او نه به یې توفیق په نصیب شي او همېشه به رسوا او شرمنده وي.

توضیحات

۱- د عربیت په لحاظ سره مفسرین کرام په ﴿فَلَا وَرَبِّكَ لَا يُؤْمِنُونَ﴾ کېنې لاندې نظریات لري: الف: ځینې وايي چې: د ﴿فَلَا﴾ مدخول مقدر دی او تقدیر یې داسې کېږي چې: ﴿فَلَيْسَ الْأَمْرُ كَمَا يَزْعُمُونَ أَنَّهُمْ آمَنُوا﴾^(۱) یعنې نو خبره داسې نه ده لکه چې دوی خیال کوي چې یقیناً دوی ایمان راوړی دی.

ب: ځینې وايي چې د "لا" توری زائد دی نو په معنی کېنې څه دخل نه لري او صورت یې داسې کېږي چې: ﴿فَوَرَبِّكَ﴾^(۲) لکه چې همدارنگه عبارت په بل ایت کېنې هم شته: ﴿فَوَرَبِّكَ لَنَسْتَلْهُنَّ أَجْمَعِينَ﴾ [الحجر: ۹۲] یعنې: ستا په رب مې دې قسم وي چې د دوی ټولو څخه به پوښتنه وکړو.

تبصره

که څه هم په ذکر شوو دواړو صورتونو کېنې د معنی په لحاظ چندان فرق نه واقع کېږي خو په دوهم صورت باندې دا اعتراض شته چې د اشد ضرورت څخه په غیر باید د قرآن کریم په یوه وړوکې کلمه باندې هم د زائد حکم ونه کړی شي او دلته خو ورته اشد ضرورت نشته، لکه چې په اول صورت سره ضرورت پوره شوی دی.

هوا په اولني صورت کېنې اعتراض دا دی چې د تقدیر په ظهور سره یې د "لا" توری د خپل اصلیت څخه ویستلی دی او د "لَیْسَ" معنی ته یې اړولی دی او د مقدر قرینه یې مقام گڼلی ده، مگر زمونږ په نظر باید چې تقدیر یې ﴿فَلَا يُؤْمِنُونَ وَرَبِّكَ لَا يُؤْمِنُونَ﴾ ظاهر کړی شي. او دا ځکه چې:

(۱) البحر المحیط ج ۳ ص ۵۹۴

(۲) تفسیر الکشاف ج ۱ ص ۵۲۸

الف: همدارنگه تقدير د قرآن کريم په بل ايت کښې شته چې: ﴿وَإِنْ أَحَدٌ مِنَ الْمُشْرِكِينَ اسْتَجَارَكَ﴾ [التوبة: ۶] يعني: نو که د مشرکانو څخه کوم يو درڅخه امان وغواړي، ځکه چې د تقدير ظهور يې داسې دی چې: ﴿وَإِنْ اسْتَجَارَكَ أَحَدٌ مِنَ الْمُشْرِكِينَ اسْتَجَارَكَ﴾.

ب: په دې صورت کښې د مقدر قرينه لفظي گرځي او دومره قوي ده چې حتی د نحويانو په مذهب باندې دا حذف واجب دی.

ج: په دې صورت کښې د ﴿لَا يُؤْمِنُونَ﴾ جمله د مقدر "لَا يُؤْمِنُونَ" دپاره تفسير واقع کېږي، او ښکاره ده چې کوم يو محذوف چې د هغه تفسير ذکر وي داسې گڼل کېږي لکه چې بالکل محذوف نه وي.

د پوخ ايمان شرطونه

۲_ الله ﷻ په دې مقام کښې د پاخه (قوي) ايمان لاندې شرطونه ټاکلي دي او په قسم سره يې تائيد کړي دي:

الف: چې د پيغمبر ﷺ په حکميت باندې سپړی راضي شي او خپل قضایا د فيصلې دپاره په همدې طرف باندې راجع کړي.

ب: چې د فيصلې څخه وروسته قلباً مطمئن شي چې همدا فيصله حقه ده، او په زړه کښې يې څه شک او شبه نه وي چې عدالت پکښې نشته او بې انصافه حکم دی.

ج: چې ظاهراً هم همغه فيصله عملي کړي او غاړه ورته کېږي.

د ذکر شوي ايت شريف د مضمون يو نظير په لاندې حديث شريف کښې ولولئ:

نبي کريم ﷺ فرمايلي دي چې: «وَاللّٰهُ لَا يُؤْمِنُ وَاللّٰهُ لَا يُؤْمِنُ وَاللّٰهُ لَا يُؤْمِنُ» يعني: په الله ﷻ مې دې قسم وي چې موئن به نه شي، په الله ﷻ مې دې قسم وي چې موئن به نه شي، په الله ﷻ مې دې قسم وي چې موئن به نه شي، چا ورته وويلې: «وَمَنْ يَا رَسُولَ اللّٰهِ» او څوک ای د الله رسوله! نو ده ﷺ وفرمايل: «الَّذِي لَا يَأْمَنُ جَارُهُ بَوَائِقِهِ»^(۱) يعني: هغه څوک چې د ده گواندې د ده د شرونو څخه په امن کښې نه وي.

سوال جواب

۲_ که څوک وايي چې: که د ذکر شوو ايتونو څخه منافقان مطلب وي لکه چې د شان نزول يو روايت ورباندې دلالت کوي خو څه خبره نشته، او که د شان نزول لمرني روايت ته وکتل شي نو پوښتنه دا ده چې: ايا يو موئن کافر کېږي او د اسلام څخه اوځي که بالفرض د شريعت حکميت ته غاړه کېږدي او يا يې گوانديان د شرونو څخه په امن کښې نه وي؟

(۱) صحيح البخاري ج ۲ ص ۸۸۹

النساء (۱)

مونږ وايو چې د ايمان په تعريف ڪنې لاندې دوه ډوله ايتونه نازل شوي دي او هم پڪنې لاندې دوه ډوله احاديث روايت شوي دي.

الف: يو ډول هغه ايتونه او احاديث دي چې ايمان صرف د عقيدې او قلبي تصديق څخه عبارت ګڼي، او د اعمالو پڪنې هيڅ ذکر نه وي.

ب: بل ډول هغه دي چې د قلبي تصديق سره، سره صالح اعمال يې هم پڪنې شامل کړي دي. نو ايمان په اوله معنی باندې سړي ته د دوزخ د خلود څخه نجات ورکوي چې په يو وخت ګڼې خو به تري راووزي، او په دوهمه معنی باندې سړي ته بالکل نجات ورکوي چې د سره به دوزخ نه ور داخل نه شي، نو په دې معنی باندې يې د کامل ايمان په نامه يادولی شو.

يا په بل عبارت: لکه چې کله-کله د کفر اطلاق په ګناهونو کېږي همدارنګه د ايمان اطلاق هم په نېکو اعمالو باندې هم کېږي، نبي کریم ﷺ فرمايي: «الْإِيمَانُ بَضْعٌ وَتَبَعُونَ بَابًا فَأَدْثَاهَا إِمَاطَةُ الْأَذَى عَنِ الطَّرِيقِ وَأَرْفَعِيَا قَوْلُ لَا إِلَهَ إِلَّا اللَّهُ»^(۱) يعني: ايمان څه د پاسه اويا څانګې لري نو ډېره وږه څانګه يې د لارې څه ضررناک شي لري کول دي او لوړه څانګه يې دا قول دی چې «لَا إِلَهَ إِلَّا اللَّهُ» د عبادت لايق بل څوک نشته مګر يکي يو الله ﷻ دی.

نو که ذکر شوي ايتونه د لمړني شان نزول په اعتبار سره تفسير کړي شي هم څه منافي خبره نه ده. نو معنی به يې داسې شي چې: «لَا يُؤْمِنُونَ»^(۲) کامل مومنان به نه شي.

که څوک په دې موضوع ګڼې ښه تفصيلوار بحث غواړي نو ځينو اوږدو کتابونو^(۳) ته دې مراجعه وکړي.

سوال جواب

۴- که څوک وايي چې: په «وَلَوْ أَنَا كُنْنَا عَلَيْهِمْ»^(۱) ګڼې د «عَلَيْهِمْ» ضمير خو به يا منافقانو ته او يا کاملو مسلمانانو ته راجع وي مګر هرې يوې ډلې ته چې راجع شي نو د «إِلَّا قَلِيلٌ مِّنْهُمْ»^(۲) استثناء ورسره سمون نه خوري ځکه چې په منافقانو ګڼې نه څوک ځان وژني ته حاضرېږي او نه جلا وطنی ته. او کامل مسلمانان خو ورته ټول حاضر دي هسې نه چې ځينې به يې وکړي او ځينې به ورته شا کړي؟

مونږ وايو چې: د دې سوال دپاره لاندې جوابونه ولولي:

الف: په «عَلَيْهِمْ» منافقانو ته ضمير راجع دی او څه لري نه ده چې د ریاکاری دپاره ځينې منافقان هم ځان وژني ته حاضر شي او هم جلا وطنی ته^(۳).

(۱) جامع الترمذي ج ۲ ص ۸۹

(۲) عمدة القاري للعيني ج ۱ ص ۱۰۲-۱۱۱

(۳) تفسير المظهر ج ۲ ص ۱۵۸

مگر دا جواب ډېر کمزوری دی ځکه چې ممکنه ده چې منافقان د منافقت د پټولو دپاره هر شی وکړي خو دا راته ممکنه نه ښکاري چې یا ځان مړ کړي او یا وطن پرېږدي، د همدې کبله د تبوک په غزا کې د منافقت پرده څېرې او په ډاگه شوه.

ب نوموړی ضمیر ټولو خلکو ته راجع دی^(۱)، مگر په مرجع کې د ضرور ده چې وړاندې باید ذکره وي او ټول خلک (الناس) خو وړاندې مذکور نه دي. علاوه په دې، په ټولو خلکو کې هېڅ بحث نشته بلکې بحث په هغو خلکو کې راوان دی چې هغوی د ایمان دعوه کوي.

ج: نو ښه دا ده چې نوموړی ضمیر د ایمان مدعیانو ته راجع کړی شي برابره خبره ده چې په دروغو یې دعوه کوي لکه منافقان، او که په رښتیا وو لکه مؤمنان، او هم برابره خبره ده چې په ایمان کې کامل وي او که کمال ته نه وي رسېدلي. نو د معنی حاصل به یې داسې شي: که بالفرض مونږ د ذکر شوي ثقیل حکم فرضیت نازل کړی وی نو صرف کاملو مؤمنانو به خپلې غاړې خلاصې کړې وی، د منافقانو به منافقت ښکاره شوی وی او غیر کامل مؤمنان به ناکام شوي وی. خو الله ﷻ لطف وکړ او ذکر شوی ثقیل حکم یې نازل نه کړ.

نو باید منافقان وډار شي چې ترڅو به په خپل منافقت باندې پردې اچوي، آخر به یې په یوه ثقیل حکم سره منافقت ښکاره شي لکه جهاد. او غیر کاملو مؤمنانو ته هم په کار دي چې په دغو اسانو احکامو کې سستي ونه کړي او ځانونه کمال ته ورسوي.

یوه پوښتنه او د هغې جواب

۵- که څوک وایي چې: ایا په صحابه وو کرامو ﷺ کې غیر کامل مؤمنان موجود وه؟
مونږ وایو: لکه چې وړاندې تیره شوه چې د ایمان کمال خو په نیکو اعمالو باندې زیاتېږي، او ښکاره ده چې صحابه کرام ﷺ خو د گناه څخه معصوم وو عصمت خو د پیغمبرانو ﷺ خاصه ده، نو لکه څنګه چې الله ﷻ خپل پیغمبران ﷺ په درجاتو کې متفاضل پیدا کړي دي همدارنګه په مؤمنانو کې هم یو تربله تفاضل شته چې ځینې کامل دي او ځینې لا کمال ته نه دي رسېدلي^(۲).

د همدې کبله مونږ (أهل السنة والجماعة) په بهتری کې څلورو خلیفه گانو ﷺ ته داسې ترتیب ورکړو چې: ۱- ابو بکر (الصدیق ﷺ). ۲- عمر الفاروق ﷺ. ۳- عثمان جامع القرآن ﷺ. ۴- علي سيف الله ﷺ. که ټول یو برابر وی نو مونږ به ذکر شوی ترتیب نه وی ورکړی.

برسېره په دې کله چې ذکر شوی ایت شریف نازل شو نو نبي کریم ﷺ څو خاصو صحابه کرامو ﷺ ته اشاره وکړه چې دوی د همدغې جملې څخه دي او ټول یې یاد نه کړه، همدارنګه په صحابه کرامو ﷺ کې هم څو څو وولې که دغه حکم الله ﷻ فرض کړی وی نو مونږ به پرې ضرور عمل کړی وی، لاندې تفصیل ولولئ:

(۱) التفسیر الکبیر ج ۱۰ ص ۱۶۷

(۲) تفسیر القرطبي ج ۵ ص ۲۸۱

الف: کله چې نبي کریم ﷺ ذکر شوی ایت شریف ولوست نو په خپل مبارک لاس سره یې عبد الله بن رواحه ۷۳ ته اشاره وکړه چې: «لَوْ أَنَّ اللَّهَ كَتَبَ ذَلِكَ لَكَانَ هَذَا مِنْ أَوْلِيَّكَ الْقَلِيلَ»^(۱) یعنې که بالفرض الله ﷻ ذکر شوی ثقیل حکم نازل کړی وی نو دا به د همدغو قلیلو څخه وی او عملي کړی به یې وی.

ب: همدارنگه نبي کریم ﷺ وفرمایل چې: «لَوْ نَزَلَتْ لَكَانَ ابْنُ أُمِّ عَبْدِ مَنَظَرٍ»^(۲) یعنې: که بالفرض ثقیل حکم نازل شوی وی نو ابن ام عبد (عبد الله بن مسعود ۷۳) به ضرور د همدوی څخه وي.
ج: کله چې ذکر شوی ایت شریف نازل شو نو څه کمو صحابه کرامو ۷۳ لکه عمر الفاروق ۷۳، عمار بن یاسر ۷۳، عبد الله بن مسعود ۷۳ او څو نورو وویلې چې: په الله ﷻ قسم دی که مونږ پرې مامور کړی شوي وی نو مونږ به عملي کړی وی، خو الله ﷻ ته حمد وایو چې مونږ ته یې ترې عافیت راکړ او مامور یې نه کړو. نو د دغو صحابه کرامو ۷۳ ویناوې نبي کریم ﷺ ته ورسېدې نو هغه ۷۳ وفرمایل چې: «إِنَّ مِنْ أُمَّتِي لِرَجُلَيْنِ الْإِيمَانُ فِي قُلُوبِهِمَا أَثَبَتَ مِنَ الْجِبَالِ الرُّوَّاسِي»^(۳) یعنې: یقیناً زما د امت څخه داسې سړي هم شته چې خامخا د دوی په زړونو کې د ثابتو غرونو څخه ایمان ډېر کلک او قوي دی.

﴿وَمَنْ يُطِيعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ رَفِيقًا﴾^(۴) ذَلِكَ الْفَضْلُ مِنَ اللَّهِ وَكَفَى بِاللَّهِ عَلِيمًا ﴿۶۹﴾

[۶۹] او هر څوک چې د الله ﷻ او د پیغمبر ﷺ اطاعت کوي نو همدوی به د هغو کسانو سره (انډیوالان) وي چې په هغوی باندې الله ﷻ انعام کړی دی (چې عبارت دي) له پیغمبرانو او صدیقینو او شهیدانو او صالحینو څخه. او دغه کسان د انډیوالی له حیثه ډېر ښه انډیوالان دي.
[۷۰] دغه فضل (د ذکر و شوی څلور ډلو سره انډیوالی) د الله ﷻ د پلوه دی او الله ﷻ د پوه (په صفت) بس دی (چې څوک یې د انډیوالی لیاقت لري او څوک یې نه لري).

شان نزول

د ذکر شوو دواړو ایتونو د شان نزول په باره کې زبنت ډېر واقعات روایت شوي دي^(۱)، لاندې یوه واقعه د مثال په توګه ولولئ:

(۱) الدر المنثور ج ۲ ص ۵۸۷: تفسیر ابن کثیر ج ۱ ص ۵۲۲

(۲) تفسیر ابن کثیر ج ۱ ص ۵۲۲

(۳) تفسیر البغوي ج ۱ ص ۴۲۹

(۴) تفسیر ابن کثیر ج ۱ ص ۵۲۲: الدر المنثور ج ۲ ص ۵۸۸

پوره ورځې نبي کریم ﷺ ثوبان ؓ وليد چې رنگ يې زير تنه بدلی وه او ډېر وار خطا وه نو نبي کریم ﷺ ترې پوښتنه وکړه چې: دا ولې زېر پېر يې، مريض يې که څنگه؟ هغه وويلې چې: يا رسول الله! زه هېڅ مريض نه يم خو فقط همدومره ده چې تا ونه گورم ډېر پرېشانه يم خصوصاً چې کله آخرت راياد شي چې که زه جنت ته لاړ شم هم نو ستا مقام ته خو نه شم دررسېدلی نو هلته به دې ونه شم کتلی، دغې خبرې ډېر غمژن کړی يم. نو الله ﷻ ذکر شوي ايتونه نازل کړه^(۱).

ارتباطونه

۱- وړاندې منافقانو ته توصيه شوې وه چې د منافقت څخه لاس واخلي او نصيحت قبول کړي دا درته بهتر کار دی، او په دې ايتونو کښې د بهترۍ تفصيل بيان شوی دی چې د نيکانو سره به يې ابدې انډيوالي جوړه شي او که نه نو د ابد دپاره به د فرعونيانو او شيطانانو سره به دوزخ کښې پراته وي.

۲- هلته واضحه شوې وه چې په اطاعت سره به هغوی ته عظيم اجر ورکړي او هدايت (توفيق) به يې په برخه شي، او دلته د عظيم اجر يو مثال ښودلی شوی دی چې الله ﷻ به دومره توفيق ورکړي حتی چې د نيکانو انډيوالي به ترلاسه کړي ځکه چې الله ﷻ هم توبه قبلوونکی دی او هم مهربان دی.

د مطلب خلاصه

يعنې: هر څوک چې د الله ﷻ د پيغمبر ﷺ اطاعت وکړي که څه هم پخوا يې ډېر معصيتونه کړي وي خو په هغو باندې توبه تائب شي او د پاخه ايمان درې شرطونه يې - چې وړاندې بيان شوي دي - په زړه کښې ځای ونيسي، نو الله ﷻ به يې په تېرو شوو گناهونو باندې ونه نيسي. او د هغو کسانو انډيوالي به يې په نصيب شي چې په هغوی باندې الله ﷻ انعام کړی دی او د الله ﷻ مقبول بندگان دي، چې هغوی عبارت دي:

- ۱- د پيغمبرانو عليهم السلام څخه، چې الله ﷻ د گناهونو څخه معصوم پيدا کړی دی.
- ۲- د صديقينو څخه، چې په کامله توگه د هغوی په زړونو کښې ايمان ځای نيولی دی، حتی که په هغوی باندې فرض شوي وي او يا پرې فرض شي چې ځانونه ووژني نو هغوی به ځانونه وژلي وي او يا به يې ووژني.
- ۳- د شهيدانو څخه، چې هغوی په يقين سره د جهاد د فرضيت په وخت کښې خپل ځانونه د في سبيل الله جهاد دپاره وقف کړي وه او يا يې وقف کوي ترڅو چې پکښې يا شهيدان شوي دي او يا شهيدان شي.
- ۴- د عامو صالحو بندگانو څخه چې هغوی په ټول اسلام کښې ورننوتلي دي او د نبي کریم ﷺ محبت يې په زړونو کښې دومره ځای نيولی وي چې په مخونو باندې يې اثار او نښې د ورايه ښکاري.

(۱) اسباب النزول للواحدی ص ۱۱۰

النساء (۴)

الله ﷻ پوهېږي چې د ځينو په اعمالو کې به قصور وي او د ذکر شوو څلورو وارو اندېوالی او رفاقت ته به نه شي رسېدلی خو دا د الله ﷻ فضل دی چې د قصور سره سره یې د هغوی په اندېوالیو کې شاملوي او هغوی ته یې ورسوي او پخواني گناهونه او مخالفتونه یې د منځه وړل کېږي.

توضیحات

۱- مونږ ته الله ﷻ د سوال طریقه راښودلې ده چې: ﴿أَهْدِنَا الصِّرَاطَ الْمُسْتَقِيمَ﴾ صِرَاطَ الَّذِينَ أَنْعَمْتَ عَلَيْهِمْ ﴿الفاتحة: ۶-۷﴾ یعني: ای الله! مونږ ته برابره لاره راوښايي، د هغو کسانو لاره چې په هغوی باندې تا انعام کړی دی، چې ذکر شوې څلور ډلې دي. نو ذکر شوي ایتونه د "الفاتحة" د سورت تفسیر واقع کېږي.

صدیق چا ته وايي؟

۲- د "الصَّدِيقِينَ" کلمه د "صَدِيق" جمع ده چې د صدق څخه اخستله شوې ده او د صادق یعني رښتیني مبالغه ده. نو معنی یې داسې را اوځي چې صدیق هغه څوک دی چې ډېر رښتیني وي او مفسرینو کرامو یې ډېرې معناوې کړې دي، مثلاً:

الف: "صَدِيق" هغه څوک دی چې هیڅکله یې په خوله باندې دروغ نه راځي او ټول کړه وړه یې په رښتیاوو وي.^(۱)

ب: هغه څوک دی چې په ایمان راوړلو کې هیڅ دلیل او برهان ته نه وي تال شوی. او برسېره په دې، د نورو مؤمنانو دپاره په ایمان راوړلو کې مخکښې هم جوړ شوی وي.^(۲)

ج: "صَدِيق" هغه څوک دی^(۳) چې الله ﷻ فرمایي: ﴿وَالَّذِينَ آمَنُوا بِاللَّهِ وَرُسُلِهِ أُولَٰئِكَ هُمُ الصَّدِيقُونَ﴾ [الحديد: ۱۹] او هغه کسان چې په الله ﷻ او د ده ﷻ په ټولو پیغمبرانو باندې یې ایمان راوړی دی دغه کسان همدوی ډېر رښتیني دي.

صدیقیت په مقبولیت کې یوه ډېره اوچته درجه ده حتی د همدې درجې څخه وړپورته د نبوت درجه ده، او د نبوت څخه راتپه د صدیقیت درجه ده.

صدیقان په پخوانیو امتونو کې هم ډېر تېر شوي دي، لکه چې الله ﷻ فرمایي: ﴿وَأَمَّا

صَدِيقَةُ﴾ [المائدة: ۷۵] یعني: او د عیسیٰ ﷺ مور (بی بی مریم رضی الله عنها) ډېره رښتینې وه. او

الحمد لله ﷻ په دې امت کې هم ډېر دي خو په ټولو کې زیات رښتیني ابو بکر الصديق ﷺ دی چې (د څو معدودو کسانو څخه په غیر) نور ټول امت د نوموړي په صدیقیت باندې متفق دي او تبریک ورته وايي.

(۱) مفردات الراغب ص ۲۸۵

(۲) التفسیر الکبیر ج ۱۰ ص ۱۷۲

(۳) البحر المحیط ج ۳ ص ۷۰۰

يوه ورځې ابو بکر الصديق ښه نبي کریم ﷺ ته وويلې چې: «لَوْ اَمَرْتَنِي اَنْ اَقْتُلَ نَفْسِي لَفَعَلْتُ قَالَ مَذَقْتُ يَا اَبَا بَكْرٍ»^۱ يعنې: که ماته امر وکړې چې خپل ځان ووژنم نو دا کار به وکړم نبي کریم ﷺ ورته وويلې چې: ای ابو بکره! ته بالکل رښتيا وايي. يعنې په تا کښې مو کله هم دروغ نه دي موندلي.

شهيدان څوک دي؟

۳- د شهيدانو په باره کښې مونږ د [البقرة: ۱۵۴] ايت لاندې پوره څېړنه کړې ده، خو دلته فقط همدومره خبره اضافه کوو چې: ځينې مفسرين کرام وايي چې په دې ايت شريف کښې في سبيل الله شهيدان مراد نه دي بلکې شهادت ورکوونکي مراد دي^۱، الله ﷻ فرمايي: ﴿وَكَذَلِكَ جَعَلْنَاكُمْ اُمَّةً وَسَطًا لِتَكُونُوا شُهَدَاءَ عَلَى النَّاسِ﴾ [البقرة: ۱۴۳] يعنې: او همدارنگه مو تاسو غوره امت ګرځولي ياست چې ترڅو په خلکو باندې (د قيامت په ورځ) شاهدي وواياست.

مګر مونږ ته دا ښه ښکاري چې په دې ايت کښې في سبيل الله شهيدان مراد دي والله ﷻ اعلم. او دا ځکه چې:

الف. ايتونه او احاديث د في سبيل الله شهيدانو په باره کښې زښت ډېر دي چې د دوی بهتري او فضائل پکښې د ورايه ښکاري، مثلاً نبي کریم ﷺ فرمايلي دي: «وَالَّذِي نَفْسِي بِيَدِهِ لَوُودَتْ اَنْي اَقْتُلُ فِي سَبِيلِ اللَّهِ ثُمَّ اَحْيَا ثُمَّ اَقْتُلُ ثُمَّ اَحْيَا ثُمَّ اَقْتُلُ ثُمَّ اَحْيَا ثُمَّ اَقْتُلُ»^۲ يعنې: په هغه الله ﷻ مې دې قسم وي چې زما نفس د هغه ﷻ په واک کښې دی چې خامخا يقيناً دا ښه گڼم چې د الله ﷻ په لار کښې ووژل شم بيا ژوندي شم، بيا ووژلی شم بيا ژوندي کړی شم، بيا ووژلی شم بيا ژوندي کړی شم بيا ووژلی شم.

زمونږ معلوماتو ته په کتلو سره گومان نه کوو چې د بل ښک کار په باره کښې نبي کریم ﷺ داسې آرزو کړې وي لکه په ذکر شوي حديث شريف کښې يې چې د شهيد کېدلو په هکله کړې ده. همدا مضمون يوه پښتون شاعر په خپل يوه شعر کښې داسې ځای په ځای کړی دی چې^۳:

د قيامت په ورځ به يې بيا له تا قربان کړم :: چې صورت مې خداي معاد کړي په محشر بيا

الف: د قرآن کریم سياق او سباق هم نارې وهي چې دلته د ﴿وَالشُّهَدَاءُ﴾ څخه في سبيل الله شهيدان مراد دي.

يو ځل تېر شوی ايت ﴿وَلَوْ اَنَا كُنْتُمْ عَلَيْهِمْ اَنْ اَقْتُلُوا اَنْفُسَكُمْ﴾ تر آخره پورې بيا ولولئ او متصل راتلونکې ايتونو ته خير شئ نو په ذکر شوي تفسير باندې به مو ښه قناعت حاصل شي.

۱- الدر المنثور ج ۲ ص ۵۸۷

۲- تفسير کبير ج ۱ ص ۱۷۴

۳- صحيح البخاري ج ۱ ص ۳۹۲

۴- د عبد الرحمن مومند ډېوان ص ۳۰

صالحان څوک دي؟

۴- د "الصالحين" کلمه د "صالح" جمع ده چې په مقابل کېنې يې په اکثره وختونو کېنې "فاسد" استعمالېږي او کله-کله يې په مقابل کېنې "سَيِّئَة" راځي لکه چې الله ﷻ فرمايي: ﴿وَأَخْرُونَ أَخْرُؤًا يَذُنُّوهُمْ خَلَطُوا عَمَلًا صَالِحًا وَآخَرَ سَيِّئًا﴾ [التوبة: ۱۰۲] يعنې: او څه نورو مسلمانانو په خپلو گناهونو باندې اعتراف وکړ چې صالح عمل يې د بل سيئ (بد عمل) سره خلط کړی دی.

البته صالح ډېرې درجې لري چې حتی پيغمبرانو عليهم السلام يې هم غوښتنه کړې ده لکه چې الله ﷻ د يوسف عليه السلام د خولې څخه فرمايي چې: ﴿تَوَفَّنِي مُسْلِمًا وَأَلْحِقْنِي بِالصَّالِحِينَ﴾ [يوسف: ۱۰۱] يعنې: اې ربه! مسلمان مې وفات کړې او صالحانو پورې مې پيوسته کړې (د همدوی د ډلې څخه مې شمېر کړې).

مگر په دې مقام کېنې ترې عام مسلمانان مراد دي لکه چې په نورو ځايونو کېنې ترې الله ﷻ په ﴿الَّذِينَ آمَنُوا وَعَمِلُوا الصَّالِحَاتِ﴾ سره تعبير کړی دی چې ايمان يې راوړی وي او نېک عملونه يې کړي وي.

سوال جواب

۵- که څوک وايي چې: ايا د پيغمبرانو عليهم السلام سره څوک په جنت کېنې معيت (انډيوالي) ترلاسه کولی شي؟ يا په بل عبارت: د پيغمبرانو عليهم السلام درجاتو ته څوک پورته کېدلی شي؟ مونږ وايو چې: د معيت څخه دا مراد دی چې يو به بل ليدی شي او يو تربله به سره ملاقات کولی شي، نه دا معنی چې ټول به په يوه درجې کېنې وي او هيڅ تفاوت به ونه لري. مگر مونږ ته داسې ښکاري چې د ذکر شوي سوال جواب د ﴿رَفِيقًا﴾ د کلمې څخه ښه څرگندېږي دا ځکه چې د "رَفِيق" کلمه د "رَفِيق" څخه اخستلې شوې ده او "رَفِيق" نرمی او زړه سوي ته وايي^(۱). نو د معنی حاصل يې داسې کېږي چې: مطيع سړی به د ذکر شوو څلورو ډلو سره يو تربله نرمي او زړه سوي لري او يو پر بل به مهربان وي، نه دا چې ټول به په يوه درجه کې وي. په دنيا کېنې خلک د پاچاهانو سره هم انډيوالي لري خو کور يې د شاهي ارگ په داخل کېنې نه وي بلکې کله چې وغواړي ليدل ورسره کولی شي او ساتونکې يې د ورتللو معانعت نه کوي.

يادونه

۶- د ﴿رَفِيقًا﴾ کلمه که څه هم مفرده ده مگر په جمع باندې يې اطلاق کېږي، يعنې مفرده او جمعه پکېنې مساوي دي^(۲).

(۱) لسان العرب ج ۱۰ ص ۱۱۸

(۲) البحر المحيط ج ۳ ص ۷۰۱

د نېکانو انديوالي هم نعمت دی

۷- د نېکانو انديوالي هم په دنيا کښې او هم په آخرت کښې د الله ﷻ لوی فضل او نعمت دی. د ښه وضاحت دپاره لاندې څو احاديث ولولئ:

الف: ربیعة بن کعب الأسلمي ؓ وايي چې: زما به د نبي کریم ﷺ سره کله-کله شپه راتله نو د اوداسه اوبه به مې ورته برابرولې او د ده څه خدمت به مې کاوه، نو يو ځل يې راته وفرمايل چې: غواړه چې څه غواړي (چې زه ستا دپاره الله ﷻ ته سوال وکړم). نو ما وويلې چې: زه (په جنت کښې) ستا انديوالي غواړم. هغه راته وويلې چې: يا بل څه؟ يعنې نور څه وغواړه. ما ورته وويلې چې: سوال مې فقط همدا دی (بل څه نه غواړم). نو هغه ﷺ راته وويلې چې: «فَاعْنِي عَلَى نَفْسِكَ بِكَرَّةِ السُّجُودِ»^(۱) نو په خپل ځان باندې راسره د سجدو په ډېروالي سره کومک وکړه. يعنې الله ﷻ ته ډېرې سجدې او لمونځونه کوه چې الله ﷻ دې زما سره انديوال کړي (او ستا په باره کښې زما سوال قبول کړي).

ب: عبد الله بن مسعود ؓ وايي چې: يوه ورځې نبي کریم ﷺ ته يو سړی راغی او عرض يې وکړ چې: ای د الله رسول! په هغه چا کښې څه وايي چې يوه ډله خلک يې خوښ وي خو په عمل او فضيلت کښې هغوی ته نه شي رسېدلی؟ (چې د قيامت په ورځ به هغوی ته ورسېږي او که جدا به ترې پاتې شي). نبي کریم ﷺ جواب ورکړ چې: «الْمَرْءُ مَعَ مَنْ أَحَبَّ»^(۲) يعنې: هر سړی به (هله) د هغه چا سره وي چې په دنيا کښې ورسره محبت لري (نو هرڅوک دې فکر وکړي چې د چا سره يې دوستي او انديوالي ده نو د هغه سره به حشر کړی شي).

انس ؓ وايي چې: «فَمَا رَأَيْتُ فَرَحَ الْمُسْلِمُونَ بَعْدَ الْإِسْلَامِ فَرَحَهُمْ بِهَا»^(۳) يعنې: ماته نه ښکاري چې مسلمانان د مسلمانېدلو څخه وروسته په بل شي دومره خوشاله شوي وي لکه چې په ذکر شوي حديث شريف باندې خوشاله شوه. او دا ځکه چې دوی پوهېده چې که «الرُّفِيقَ الْأَعْلَى» ته په عمل کښې نه شو رسېدلی نو محبت خو مو ورسره ښه پرمېانه دی.

ج: د نبي کریم ﷺ وروستنی خبره (چې بله خبره يې ونه کړه او وفات شو) دا جمله وه چې: «اللَّهُمَّ الرُّفِيقَ الْأَعْلَى»^(۴) يعنې: ای الله! د لوړو انديوالانو (پيغمبرانو عليه السلام، صديقو، شهداوو او صالحينو) انديوالي (مې غوره کړه).

د: نبي کریم ﷺ فرمايلي دي: «إِنَّمَا مَثَلُ جَلِيسِ الصَّالِحِ وَجَلِيسِ السُّوءِ كَمَثَلِ الْمَسْكِ وَنَافِخِ الْكَبِيرِ فَخَالِلُ الْمَسْكِ إِمَّا أَنْ يُخْدَبَ مِنْهُ وَإِمَّا أَنْ تَجِدَ مِنْهُ رِيحًا طَيِّبًا وَنَافِخُ الْكَبِيرِ إِمَّا أَنْ يُحْرِقَ لِيَابَكَ

(۱) صحيح مسلم ج ۱ ص ۹۳

(۲) صحيح البخاري ج ۲ ص ۹۱۱

(۳) جامع الترمذي ج ۲۱ ص ۶۴

(۴) صحيح البخاري ج ۲ ص ۹۳۹

وَإِنَّمَا أَنْ تَجِدَ رِيحًا خَبِيئَةً^۱ يعني: يقيناً د صالح انديوال او بد (فاسد) انديوال مثالونه داسې دي لکه د مشکو خاوند او د اوسپنې د نغري پوکوونکي (پېخ)، د مشکو د خاوند څخه به يا مشک به بيه واخلې يا به بې ورته (بخشش) ورکړي او يا خو به ترې به (اقله) خوشبويي مونده کړي او د پېخ نغري به دې يا جامې ورسوزوي او يا به ترې بدبويي مونده کړي.

ه نبي کریم ﷺ فرمايلي دي: کله چې خلک د قيامت په ورځ باندې صفونه صفونه ودرېږي نو لاندې حادثې به هم پېښې شي^۲:

اول: يو سړی به په يوه دوزخي سړي باندې تېرېږي نو هغه به ورته ووايي چې: ای فلانيه! دا خبره دې نه په زړه کېږي چې د څښلو دپاره مې (په دنيا کېنې) څه اوبه درکړې وې (هغه انديوالي درياده کړه او زما شفاعت وکړه) نو شفاعت به يې وکړي.

دوهم: يو سړی به په (يوه دوزخي) باندې تېرېږي، هغه (دوزخي) سړی به ورته ووايي چې هغه درېه زړه کړه چې د اوداسه دپاره مې اوبه درکړې وې نو (جنتي به يې په زړه کړي او) شفاعت به يې وکړي. درېم: او (دوزخي به جنتي ته) وايي چې هغه خو درېه زړه کړه چې د خپل فلاني-فلاني خدمت دپاره دې استولی وم او ستا دپاره تللی وم (او خدمت مې درته وکړ) نو جنتي به ورته شفاعت وکړي.

﴿يَتَأْتِيهِمُ الَّذِينَ ءَامَنُوا خُذُوا حِذْرَكُمْ فَانْفِرُوا ثُبَاتٍ أَوْ اَنْفِرُوا جَمِيعًا﴾^(۷۱) وَإِنَّ مِنْكُمْ

لَمَنْ لَّيَبْطِئَنَّ فَإِنْ أَصَابَكُمْ مُصِيبَةٌ قَالَ قَدْ أَنْعَمَ اللَّهُ عَلَيَّ إِذْ لَمْ أَكُنْ مَعَهُمْ شَهِيدًا^(۷۲) وَلَئِنْ أَصَابَكُمْ فَضْلٌ مِّنَ اللَّهِ لَيَقُولَنَّ كَأَنْ لَّمْ تَكُنْ بَيْنَكُمْ وَبَيْنَهُ مَوَدَّةٌ يَلْبِئْتَنِي كُنْتُ

مَعَهُمْ فَأَفُوزَ فَوْزًا عَظِيمًا﴾^(۷۳)

[۷۱] ای هغو کسانو چې ايمان يې راوړی دی! خپل جهادي وسائل واخلې (خانونه مسلح کړي)

نو (جهاد ته) ډلې ډلې بهر اوځي او يا ټول بهر شي.

[۷۲] او يقيناً ستاسو څخه (چې د ايمان مدعيان ياست) خامخا هغه څوک هم دی چې دوی

ضرور (د جهاد څخه) تال کوي (نه اوځي او يا نور خلک تالوي نه يې پرېږدي چې لاړ شي)، نو که تاسو ته مصيبت ورسېږي، وايي چې بې شکه الله ﷻ په ماباندې انعام کړی دی چې په دغه وخت

کېنې ورسره زه هلته حاضر نه وم.

[۷۳] او که تاسو ته د الله ﷻ د پلوه فضل (غنيمت) ورسېږي نو خامخا ضرور وايي لکه چې

ستاسو او د ده په منځ کې هېڅ دوستي نه وي چې کاشکې زه د دوی سره وي نو زه به (هم) په لويه کاميابۍ سره کامياب شوی وي (لکه څنگه چې دوی کامياب شوي دي).

ارتباط

- ۱- په وړاندېنيو ایتونو کښې واضحه شوه چې د بنو اندیوالانو اندیوالي د الله ﷻ فضل دی چې د چا په نصیب شي او په دې ایتونو کښې د هغوی تگلاره بیانېږي چې هغوی مجاهدین وه نو تاسو هم د هغوی په شان مجاهدین جوړ شئ.
- ۲- هلته د منافقانو حالات بیان شوي وه چې دوی د نبي کریم ﷺ حکمیت ته غاړې نه ږدي، دلته یې څه نور حالات بیانېږي چې دوی صرف د دنیا سره محبت لري او هم غواړي چې تاسو د خپلو ځانونو په شان یې لارې کړي او د جهاد څخه مو کینوي او بالاخره د جهاد د وساتلو څخه مو غافل کړي.

د مطلب خلاصه

- ۱- یعنې: ای مؤمنانوا! تاسو ته صرف د منافقانو جهاد تر غاړې نه دی بلکې تاسو باید د سلفو صالحینو په شان وسله وال جهاد ته هم ځانونه چمتو کړئ، وساتل ورته برابر کړئ، تمرینونه ورته وکړئ، او بالاخره حوصلې ورته غټې کړئ او د راتلونکي نسل دپاره نېکه طریقه جوړه کړئ.
- ۲- که څه هم باید تاسو ټول په مجموعه توګه وسله وال جهاد ته سترګې په لار اوسئ مګر بالفعل یې د ضرورت په اندازه وکړئ. نو که وړوکی ټولګی مجاهدینو ته اړتیا وه هلته وړوکی ټولګی وروړاندې شئ، ممکنه ده چې څه واړه-واړه ګروپونه جوړ کړئ او وار په وار د جنگ میدان ته لاړ شئ او راشئ، او دا هم څه لرې نه ده چې ځینې کسان په دغو ګروپونو کښې هیڅ شامل نه کړئ، لکه زنانه، سپین ږيري (بوداګان) او معیوبین چې باید په وړاندېني-جګړه کښې معیوب شوي وي او یا یې خلقت په همدې توګه وي.
- ۳- هوا کله چې ضرورت شو نو ټول د یوې مخې د جنگ میدان ته وروډانګی، او که جهاد درباندي فرض عین وګرځېده نو په هغه وخت کښې ټول لاړ شئ آن د زنانه وو په شمول. خو که کوم یو معیوب بالکل د تللو توان نه لري نو هغه بېله خبره ده، هغه مکلف نه دی.
- ۴- ای مؤمنانوا! یقیناً په همدا تاسو کښې (چې طبیعه کلمه وایاست او د ایمان مدعیان یاست) داسې خلک هم شته چې پخپله هم جهاد ته نه ځي او نورو مجاهدینو ته هم پښو ته تیرې وراچوي چې جهاد ته لاړ نه شئ، ترڅو د خپلو ځانونو دپاره د قاعدینو غټه ډله برابره کړي او خپل ځانونه پکښې پټ کړي. نو تاسو د دوی پلمو او دسیسو ته ښه متوجه اوسئ چې تېر موند باسي، امکان لري چې دوی د ډېر دقیق تکتیک څخه کار واخلي او تاسو ته ځانونه دوستان معرفي کړي چې جهاد ته مه ځئ هلته به ووژلی شئ، مونږ ستاسو دوستان یاستو او ستاسو خیر غواړو، مګر حقیقت به هغسې نه وي لکه چې دوی یې تاسو ته درنښکاره کوي، قلباً ستاسو لوی دښمنان دي او د غصې څخه درته ګوتې چپچپي خو په خولو درته حقیقت نه وايي.
- ۵- د دوی منافقت په هغه وخت کښې ډېر ښه په ډاګه کېږي کله چې تاسو د جهاد څخه بهرته راستانه شئ، او دا ځکه چې:

الف: که تاسو ته هلته څه مصيبت درېدلې وي يا مو څه مجاهدين شهيدان شوي وي نو د دوی به وايي: الحمد لله چې مونږ ورسره د جنگ په ميدان کېنې حاضر نه وو، او جهاد ته نه وه تللي، که نه نو مونږ ته به هم مصيبت رسېدلې وي. بالمقابل که کوم يو حقيقي مؤمن د جهاد څخه پاتې شوي وي نو هغه به په همدې حالت کېنې وايي چې: کاشکې چې زه هم هلته حاضر وي چې الله ﷻ مې يا شهادت په نصيب کړي وي او يا مې د شهيدانو او زخميانو په انتقال او تداوي کېنې څه خدمت کړي وي.

ب: او که تاسو ته هلته د الله ﷻ فضل درې برخه شوی وي او څه مالي غنيمت لاس ته درغلي وي او يا مو څه غلامان او وينځې غنيمت کړې وي نو بيا داسې خبرې کوي لکه چې تاسو او دوی يو تربله سره نه پېژنئ او نه مو چرته سره ليدلي وي، بالاخره او نه مو يو بل ته خپل خان دوست او خبرخوا معرفي کړی وي. يعنې په دې وخت کېنې د دوستۍ کومې خبرې چې د جهاد څخه د بېرته ستونلو دپاره يې تاسو کولې هغه ټولې هېروي، ته به وايي چې دا هماغه سړی نه دی بلکې بل څوک دی، په دغه وخت کېنې به وايي چې کاشکې زه هم ورسره د جنگ ميدان ته تللی وي چې ما هم دغه لوی مطلب د لاسه کړی وي چې د غنيمت مالونه دي. دوی ته غنيمت تر لاسه کول لويه کاميابي ښکاري. د دوی سره په دغه وخت کېنې صرف د خپلو ځانونو غم وي او کاشکې، کاشکې وايي چې غنيمت مو لاسته راغلې وي. کومو کسانو ته چې دوی ځانونه دوستان معرفي کول چې جهاد ته مه ځئ هغوی په دغه وخت کېنې بالکل هېروي او داسې نه وايي چې کاشکې چې فلانی مو د جهاد څخه نه وي راستون کړی چې هغه ته هم اوس غنيمت لاس ته ورغلي وي.

بالمقابل څوک چې حقيقي مؤمن وي هغه به همدغه حالت کېنې څه بل رنگه خبره کوي چې الحمد لله مجاهدين په خير سره سالمين او غانمين بېرته راغله او دښمن ته يې ماتې ورکړه، دنياوي مال چندان مهم نه دی، مهمه دا ده چې دښمن په گوندو شو، دوی دې الله ﷻ ژوندي لري دا خل چې جهاد ته ځي زه به هم ورسره لاړ شم، څومره به ښه وي چې شهادت مې په نصيب شي.

توضیحات

۱- د "جذر" کلمه خواصلا د يوه خطرناک شي څخه د خان په څنگولو څخه عبارت ده خو په دې مقام کېنې ترې هغه ټول وسائل مراد دي چې په هغو باندې سړی خان په څنگولی شي^۱، دلته ځکه دغه معنی اخستله کېږي چې د "جذر" کلمه د ۱۰ خذوا په دپاره مفعول واقع شوې ده او نيول او رانيول خو په وسانلو کېنې تحقق موندلی شي، نه په مصدري معنی کېنې.

همدغه مضمون په بل ځای کېنې په وسانلو سره تفسير شوی دی. الله ﷻ فرمايي: ﴿وَأَعِدُّوا لَهُمْ مَا اسْتَطَعْتُمْ﴾ [الأنفال: ۶۰] يعنې او د دوی (کافرو د مقابلې) دپاره هغه (جنگي وسائل) تيار کړئ چې ستاسو وسه کېږي.

د جنگي وسائلو زده کړه هم ضرور ده

۲- د پورتنی ایت شریف څخه څرگندېږي چې مسلمانان د هغو ټولو وسائلو په جوړولو باندې د فرض کفایي په توګه مکلف دي چې د زمانې په جنگونو کې استعمالېږي، او هم یې په استعمال باندې مکلفیت لري. لکه:

الف: د الوتکو، ټانګونو، توپونو، بمونو او نورو سپکو او درنو وسلو او مهماتو صنعت، ترمیم او بالآخره استعمالول.

ب: مخابراتي سیستمونه جوړول او په کار اچول، چې د جنگ دپاره د اعصابو مثال لري.

ج: هندسي علوم، چې د اهدافو ټاکل او د پرزجاتو صنعت پورې کلک ارتباط لري.

د: علوم ارضي (جغرافیه) زده کول، چې نابله مجاهد (چې د دښمن په ځمکه او موقعیتونو کې معرفت نه لري) ښه موثر نه واقع کېږي.

لنډه دا چې باید مجاهدین د دښمن سره په حربي وسائلو کې سيالي وکړي شي، لکه چې ابو بکر الصديق ؓ د الیمامه په جنگ کې خالد بن ولید ؓ ته ويلي وه چې: «خَارِبُهُمْ بِمِثْلِ مَا يُخَارِبُونَكَ بِهِ، السِّيفَ بِالسِّيفِ وَالرُّمْحَ بِالرُّمْحِ»^(۱) د هغوی (کافرانو) سره په بالمثل وسائلو سره جنگ وکړه، توره په تورې سره او نهزه په نهزې سره.

سوال جواب

۳- که څوک وایي چې: ایا جنگي وسائلو د توکل علی الله سره منافات نه لري؟

مونږ وایو چې: د جنگي وسائلو په تهیه کولو باندې مونږ مکلفیت لرو، اما د نتیجې په اعتبار سره راباندې واجب ده چې یوازې په الله ﷻ باندې اعتماد وکړو او اسباب موثر ونه ګڼو. همدا مضمون په لاندې حدیث کې ښه پوره واضحه شوی دی:

یوه ورځې نبي کریم ﷺ ته یوه سړي عرض وکړ چې: ای د الله رسوله! ایا زه خپله اوښه وټرم او په الله ﷻ باندې توکل وکړم، او که اوښه پرانیزم او په الله ﷻ باندې توکل وکړم؟ نو نبي کریم ﷺ جواب ورکړ چې: «اغْلِقْهَا وَتَوَكَّلْ»^(۲) ویې وټره او (بیا په الله ﷻ باندې) توکل وکړه. یعنې: د حفاظت اسباب نه په کړه او بیا نتیجه الله ﷻ ته وسپاره.

د ثبات د کلمې تحلیل

۴- د «ثبات» د کلمې تحلیل په لاندې درېو طریقو سره کېدلی شي:

الف: «ثبات» د «ثبت، یثبت» مصدر دی او په مقابل کې یې زوال استعمالېږي.

ب: «ثبات» د «ثبة» جمع ده چې په اصل کې «ثوب» وه، «واو» حذف شو او په عوض کې یې په آخر کې ګرده «ة» زیاته شوه، «ثبة» ترې جوړ شو. «ثبة» په دې تقدیر سره د حوض بیخ ته ویل کېږي،

(۱) تفسیر المراحلي ج ۵ ص ۸۷
(۲) جامع الترمذی ج ۲ ص ۷۸

خکه چې هلته اوبه ورتویري او جمعه کېږي، نو اسم تصغیر یې "ثَوْبَةُ" راځي.^(۱)
ج: "ثَبَات" د "ثَبَّة" جمعه ده چې په اصل کې "ثَبْوَةٌ" وه. لکه "حُطْفَةٌ". نو واو حذف شولکه په
"ثَبَّة" کې چې حذف شوی دی. "ثَبَّة" په دې تقدیر د ټولګي په معنی سره دی چې د لسو تنو په
شاوخوا کې وي. او جمعه یې "ثَبَات" او "ثَبِين" راځي.^(۲)
په دې مقام کې د "ثَبَات" کلمه په همدغه درېم تحلیل سره استعماله شوې ده چې د ټولګیو
معنی ورکوي.

یادونه

۵- په ﴿وَإِنْ يَنْكُرْهُ﴾ کې د "يَنْكُرْهُ" خطاب هغو کسانو ته دی چې لږ وړاندې ورته په ﴿يُنَاقِلُوا﴾
الَّذِينَ آمَنُوا په سره خطاب شوی دی او د [النساء: ۶۶] ایت کې ورته د ﴿عَلَيْهِمْ﴾ ضمیر راجع کړی
شوی دی. یعنې هغه چا د خطاب دی چې هغه د ایمان مدعي وي. برابره خبره ده چې په رېښتیاو
یې دعوه کوي لکه حقیقي موثمان، او یا یې په دروغو دعوه گیر وي، لکه منافقان، او هم برابره
خبره ده چې ایمان یې کمزوری وي چې ځینې خبرې یې د خولې څخه اوسي او یا د بې زړه توب د
کبله په ځینو خبرو باندې خوله بنوروي. نوره خبره یې هلمته تېره شوې ده خو دلته ورباندې فقط
همدومره اضافه کوو چې د الله ﷻ په نومونو کې یو نوم "نثار" دی یعنې پرده پوښ. نو ځکه یې د
منافقانو په منافقت باندې ترڅه وخته پورې پرده ورواچوله چې د ایمان د راوړلو چانس یې د لاس
ونه اوځي، او په اصطلاح ایمان راوړلو ته مجبور نه کړی شي او د منافق نوم ورپورې ونه نښلي.
په دې مقام کې د بڼه پوهېدلو دپاره یو ځل د [البقرة: ۱۹-۲۰] ایتونو تفاسیرو ته وړتیاو شي.

"بَطُو" څه معنی؟

۶- د ﴿لِيُبَطِّئَنَّ﴾ کلمه اصلاً د "بَطُو" څخه اخستلې شوې ده. "بَطُو" په لاندې دوه معناوو باندې
استعمالېږي.^(۳)

الف: پخپله باندې د تللو څخه ټالېدل او سستي کول.

ب: بل څوک د تللو څخه ټالول او ستول.

په دې مقام کې دواړه معناوې صحت لري ځکه چې منافقان پخپله هم جهاد ته نه تلل او
ټالېدل، او نورو ته یې هم پښو ته تیرې وراچولې چې جهاد ته مه ځئ. نو که "مَا يُبَطِّئُ عَلَيْهِ" واخلستلی شي او دواړو معناوو ته شامل شي هم بده نه ده.
په هر تقدیر، ځینې مفسرین کرام وايي چې په ﴿لِيُبَطِّئَنَّ﴾ کې د "ل" توري په قسم دلالت کوي.^(۴)

۱- لسان العرب ج ۱۴ ص ۱۰۸

۲- روح المعاني ج ۵ ص ۷۹

۳- زاد المسیر ج ۲ ص ۱۵۲

۴- تفسیر المغوي ج ۱ ص ۵۱

او تضعيف پکښې د تکرير دپاره دی. نو د معنی حاصل يې داسې کېږي چې: ای هغو کسانو چې دایمان مدعیان یاست! قسم دی چې په تاسو کېنې ځینې خلک شته چې پخپله هم جهاد ته نه ځي او نور هم نه پرېږدي چې جهاد ته لاړ شي. نو په کار دي چې هر څوک دغه خاصیت ولري هغه ترې لاس واخلي او سم مسلمان شي.

﴿فَلْيُقَاتِلْ فِي سَبِيلِ اللَّهِ الَّذِينَ يَشْرُونَ الْحَيَاةَ الدُّنْيَا بِالْآخِرَةِ وَمَن يُقَاتِلْ فِي سَبِيلِ اللَّهِ فَيُقَاتِلْ أَوْ يَغْلِبْ فَسَوْفَ نُؤْتِيهِ أَجْرًا عَظِيمًا﴾ (۷۴) وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا وَاجْعَل لَّنَا مِن لَّدُنكَ وَلِيًّا وَاجْعَل لَّنَا مِن لَّدُنكَ نَصِيرًا﴾ (۷۵) الَّذِينَ ءَامَنُوا يُقَاتِلُونَ فِي سَبِيلِ اللَّهِ وَالَّذِينَ كَفَرُوا يُقَاتِلُونَ فِي سَبِيلِ الطَّاغُوتِ فَقَاتِلُوا أَوْلِيَاءَ الشَّيْطَانِ إِنَّ كَيْدَ الشَّيْطَانِ كَانَ ضَعِيفًا﴾ (۷۶)

[۷۴] نو د الله ﷻ په لار کېنې دې هغه کسان (د کافرانو سره) جنگ وکړي چې دوی نژدې ژوند په آخرت باندې خرڅوي. او هغه څوک چې د الله ﷻ په لار کېنې جنگ وکړي نو یا ووژلی شي او یا غالب شي نو ژر به هغه ته لوی اجر ورکړو.

[۷۵] او څه دي تاسو لره چې د الله ﷻ په لار کېنې (د کافرانو سره) جنگ نه کوئ؟ او د کمزورو (د نجات) په باره کېنې چې د نارینه او زنانه وو (بلاخره) او د ماشومانو څخه عبارت دي. هغه کمزوري چې (د بې وزلۍ په حالت کېنې) وایي: ای زموږ ربه! موږ د دغې قریې څخه وباسې چې اهل يې ظالم دی، او موږ ته د خپله پلوه دوست وگرځوي (راپیدا کړې) او موږ ته د خپله پلوه کومک کوونکی وگرځوي (راپیدا کړې).

[۷۶] هغه کسان چې ایمان يې راوړی دی د الله ﷻ په لار کېنې (د کافرانو سره) جنگ کوي. او هغه کسان چې کفر يې اختیار کړی دی د طاغوت په لاره کېنې جنگ کوي. نو (ای مؤمنانو!) د شیطان د دوستانو سره مقاتله وکړئ. یقیناً د شیطان چلونه (او حیلې) کمزوري دي (کافرانو ته نجات نه شي ورکولی).

د مطلب خلاصه

۱- یعنې: څرنگه چې کافرانو خپل آخرت په دنیا باندې بدل کړی دی او دنیاوي مالونه ورته لویه کامیابي ښکارېږي نو ای هغو کسانو (چې د دوی په مقابل قطب کېنې واقع دي او بالمقابل دنیا يې په آخرت باندې تبديله کړې ده) مناسب دی چې تاسو ددوی سره وسلوال جهاد وکړئ.

النساء (۴)

ترڅو منافقان ونه شي کړي چې د خلکو په سترگو باندې پردې خوري کړي او د خپلو ځانونو په شان يې دغه نژدې ژوند ته ترغيښ او تشويق کړي. ځکه چې:

۲- هرڅوک چې د في سبيل الله جهاد دپاره د کوره ووځي نو هغه په لاندې ټولو حالاتو کې کامياب دی:

الف: که ووژل شي کامياب دی چې شهيد شو او خپل ځان يې په الله ﷻ باندې خرڅ کړ. او يا په بل عبارت: حقير او عارضې ژوند يې په باعزت او دائمي ژوند باندې بدل کړ.

ب: که غنيمت لاس ته ورنه شي هم کامياب دی ځکه چې لويه کاميابي خو د الله ﷻ رضا ده او هغه يې حاصله کړه. دا بېله خبره ده چې منافقان د غنيمت مالونو ته لويه کاميابي وايي.

ج: که کافرانو ته ماتې ورکړي هم کامياب دی ځکه چې د الله ﷻ د بنديگانو د مسلمانېدلو مخه يې خلاصه کړه، هرڅوک کولی شي چې د اسلام په حقانيت کې فکر وکړي او ايمان راوړي.

۳- ای مؤمنانو! برسېر- په دې، تاسو په في سبيل الله جهاد باندې مکلف یاست، تاسو به خپل مکلفيت ولې نه پوره کوئ؟

ایا ستاسو دا غیرت مني چې ځينې کمزوري مسلمانان (لکه بډاگان نارینه او ناتوانه زنان او ماشومان) په کفرستان کې ايسار دي، چې نه د هجرت وسه لري او نه ورته د تېښتې لارې معلومې دي او بالاخره نه د کافرانو سره مقاومت کولی شي؟

ایا د هغوی د خلاصون دپاره د جهاد څخه په غیر بله لاره شته؟

ایا تاسو د هغوی د خلاصون مکلفيت نه لرئ؟

ایا تاسو په هغوی باندې زړه نه سوزئ چې هغوی شپه او ورځ الله ﷻ ته سوالونه او زاری کوي چې: ای ربه! مونږ دغه ښار یا کلي څخه اوباسي چې اهل يې ظالم دی او واکداري يې د ظالمانو په لاس کې ده، مونږ ستا عبادت ته نه پرېږدي او غواړي چې د خپلو ځانونو په شان مو په سرچې لاره باندې روان کړي.

ای زمونږ ربه! دغه ښار یا کلي چې مونږ پکې اوسېږو د ښکېلو لاس ته وروځي او واکداري يې د همدوی په نصیب کړې، چې مونږ د دیندارۍ لارې ته سوق کړي او د بې دینۍ دروازي ونړي او هم د ظالمانو په مقابل کې زمونږ سره نصرت وکړي.

۴- ای مؤمنانو! څرنگه چې ستاسو دښمنان د شیطان په لارې کې جنګونه کوي او تلفات قبلوي او د طاغوتانو نصرت کوي نو ایا ستاسو غیرت مني چې تاسو د الله ﷻ په لاره کې جنګ ته حاضر نه شئ او په همدې لاره کې تکالیف ونه ګالئ؟ نو څرنگه چې تاسو د الله ﷻ دوستان یاست او هغوی د شیطان دوستان دي او هرڅوک د خپل دوست په لاره کې ګاونډی نه ګڼي نو ښه به نره د شیطان د دوستانو سره مقاومت او جنګ وکړئ او دارېږئ مه، ځکه چې د شیطان چلونه او تدبیرونه ډېر کمزوري دي، ته به وایي چې د غمو جال دې سات کړی ته به پوښ شي او هیڅ شی به پاتې نه شي.

توضیحات

۱- د ﴿بَشُرُونَ﴾ جمله د "ثیری" څخه اشتقاق شوې ده او "ثیری" د اضدادو څخه ده^(۱) چې په دوه متضادو معناوو کېښي استعمالېږي، کله په معنی د خرڅولو سره او کله په معنی د اخستلو (رانیولو) سره. د همدې کبله مفسرین کرام د ذکر شوي ایت شریف تفسیر په لاندې دوه ډوله کوي^(۲):
الف: که "ثیری" د اخستلو او رانیولو په معنی سره شي. نو د معنی حاصل یې داسې کېږي چې: هغه کسان دي د الله ﷻ په لار کېښي جهاد وکړي کوم چې نژدې حقیر ژوند په آخرت باندې اخلي او نه پخپله جهاد کوي او نه ورته نور څوک پرېږدي چې جهاد ته لاړ شي ترڅو د منافقت څخه خلاص او د نورو مسلمانانو په شان په سمه لاره باندې روان شي.

ب: که "ثیری" په معنی د خرڅولو شي نو معنی یې داسې کېږي چې: هغه خلک دي فی سبیل الله جهاد وکړي چې هغوي خپل حقیر ژوند د آخرت په ژوند باندې خرڅوي او ټول کارو یې د آخرت دپاره دي.

نو په اول تفسیر سره د جهاد مکلفیت منافقانو ته راجع کېږي او په دوهم تفسیر سره مؤمنانو ته متوجه دی، مگر مونږ ته دوهم تفسیر غوره ښکاري ځکه چې:

اول: په وړاندې او بیرته ایتونو کېښي په جهاد باندې مؤمنان مکلف کړي شوي دي نو په کار دي چې دلته هم همدوی ته مکلفیت راجع شي.

دوهم: څرنگه چې منافقان نور خلک د جهاد څخه را ایساروي نو د دوی څخه د جهاد غوښتنه سړي ته هغه متل ورپه زړه کوي چې "مونږ دې په ایمان ډارېږو او ته مړېدان نیسې".

نو د دوی د حال سره دا مناسبه ده چې لمړی دوی مکلف کړي شي چې د جهاد څخه مجاهدین مه را ایساروي نو که په دې حکم باندې یې عمل وکړ نو بیا به مکلف شي چې اوس پخپله جهاد وکړي. حال دا چې دوی خواولنی مکلفیت د پښو لاندې کړی دی.

سوال جواب

۲- که څوک وایي چې: د ﴿يَغْلِبُ﴾ سره خو "يُغْلَبُ" مناسب وه، نو په دې کېښي څه حکمت دی چې د ﴿فَيُقْتَلُ﴾ په عوض "فَيُغْلَبُ" نازل نه کړی شو؟

مونږ وایو چې: د "يُغْلَبُ" څخه لږ څه د مغلوبیت او ناکامۍ وگمه پورته کېده حال دا دی چې مؤمن وژل کېږي خو ناکامېږي نه. او دا ځکه چې ناکامي اصلاً دې ته وایي چې سړی خپل مطلب ته ونه رسېږي او په نیمايي لار کېښي پاتې شي، او د مؤمن خو شهادت هم یوه آرزو ده. د همدې کبله

(۱) مفردات الراغب ص ۲۶۷

(۲) داح المعاني ج ۵ ص ۸۱

السنن

کله چې د بڼر معونه په غزا کېږي حرام بن ملحان په غشي باندې ولگېده نو ویې ویل چې: «وَرَبُّ الْكُفَّةِ»^۱ کامیاب شوم د کعبې به رب مې دې قسم وي. نو د معنی حاصل یې داسې کېږي چې: که مجاهد شهید شي او که دېمن ته ماتې ورکړي او روغ رمت خپل کور ته ستون شي په دواړو صورتونو کې به ورته ډېر ژر لوی اجر ورکړو.

د لوی اجر په هکله زښت ډېر احادیث روایت شوي دي، لاندې مثالونه یې ولولئ:

الف: نبي کریم ﷺ په یوه اوږده حدیث کېږي علي په مخاطب کې او ورته یې وویل چې: «يَهْدِي بِكَ رَجُلٌ وَاحِدٌ خَيْرٌ لَكَ مِنْ حُمْرِ الثَّقِيمِ»^۲ یعنې: یقیناً چې ستا په سبب یوه سړي ته هدایت ورکړی شي (او ایمان راوړي) ستا دپاره د سرو اوبیانو څخه بهتر او غوره دی.

ب: نبي کریم ﷺ فرمایلي دي چې: «كَفَّلَ اللَّهُ لِمَنْ جَاهَدَ فِي سَبِيلِهِ لَا يُخْرِجُهُ مِنْ تَيْبَةٍ إِلَّا جَادَ فِي سَبِيلِهِ وَتَصَدَّقَ كُلَّتُهُ بِأَنْ يُدْخِلَهُ الْجَنَّةَ أَوْ يُزِيحَهُ إِلَى نَسَكِهِ الَّذِي خَرَجَ مِنْهُ فَمَنْ نَالَ مِنْ أَجْرِ أَوْ غَنِيَةٍ»^۳ یعنې: الله هغه چا ته ضمانت کوي چې د ده په لاره کېږي جهاد کوي. (داسې جهاد) چې د کوره بل شي نه وي وېستلی مگر د ده هغه په لار کېږي جهاد او د ده هغه د کلمې تصدیق. (د دې خبرې ضمانت) چې جنت ته به یې داخل کړي (که شهید شو)، او یا به یې خپل هغه استوګنځای ته بیرته ورستون کړي چې ترې وتلی وه، سره د هغه چې ده ته لاس ته ورغلی دی چې د اجر او غنیمت څخه عبارت دی.

سوال جواب

۲- که څوک وایي چې: په ذکر شوي حدیث کېږي د «مِنْ أَجْرِ أَوْ غَنِيَةٍ» کلمات روایت شوي دي چې د معنی حاصل یې داسې کېږي: که کوم مجاهد ته غنیمت لاس ته ورشي نو هغه ته به اجر نه ورکول کېږي، ځکه چې د «أَوْ» کلمه د تنويع دپاره ده؟

مونږ وایو چې: دلته د «أَوْ» کلمه د «و» په معنی سره ده، لکه چې په یو روایت کېږي د «أَوْ» عوض «و» روایت شوی دی^۴، نو کله چې د مجاهد نیت صاف وي د غنیمت رانیول هغه ته د اجر په کمبود باندې څه اثر نه غورزوي.

یادونه

۴- د شیطان د تدابیرو د کمزورۍ په باره کېږي مونږ د [البقرة: ۲۱۳] ایت لاندې پوره شرحه لیکلې ده والحمد لله ﷻ بیا لیکلو ته یې ضرورت نه وینو.

(۱) صحیح البخاري ج ۱ ص ۳۹۲

(۲) صحیح البخاري ج ۱ ص ۴۱۳

(۳) صحیح مسلم ج ۲ ص ۱۲۳

(۴) تفسیر القرطبي ج ۵ ص ۲۷۸

﴿الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا الزَّكَاةَ فَلَمَّا كُتِبَ عَلَيْهِمُ الْقِتَالُ إِذَا فَرِيقٌ مِنْهُمْ يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً وَقَالُوا رَبَّنَا لِمَ كُتِبَ عَلَيْنَا الْقِتَالُ لَوْلَا أَخَّرْتَنَا إِلَى أَجَلٍ قَرِيبٍ قُلْ مَتَّعْتُ الدُّنْيَا قَلِيلٌ وَالْآخِرَةُ خَيْرٌ لِمَنِ اتَّقَى وَلَا تظْلَمُونَ فَتِيلًا﴾ (٧٧) أَيْنَمَا تَكُونُوا يُدْرِكُكُمُ الْمَوْتُ وَلَوْ كُنْتُمْ فِي بُرُوجٍ مُشِيدَةٍ وَإِنْ تُصِبْهُمْ حَسَنَةٌ يَقُولُوا هَذِهِ مِنْ عِنْدِ اللَّهِ وَإِنْ تُصِبْهُمْ سَيِّئَةٌ يَقُولُوا هَذِهِ مِنْ عِنْدِكَ قُلْ كُلٌّ مِنْ عِنْدِ اللَّهِ فَمَالِ هَؤُلَاءِ الْقَوْمِ لَا يَكَادُونَ يَفْقَهُونَ حَدِيثًا﴾ (٧٨) مَا أَصَابَكَ مِنْ حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنْ نَفْسِكَ وَأَرْسَلْنَاكَ لِلنَّاسِ رَسُولًا وَكَفَى بِاللَّهِ شَهِيدًا﴾ (٧٩)

[٧٧] (ای پیغمبره!) آیا ته هغو کسانو ته نه گوري چې دوی ته وېل شوي وه چې (د جهاد څخه) خپل لاسونه بېرته ولري (جنگ مه کوي) او لمونځونه ودروي او زکاتونه ورکړي. نو کله چې په دوی باندې (في سبيل الله) جنگ فرض کړي شو ناڅاپه د دوی څخه يوه ډله د خلکو (کافران) څخه داسې ډارېږي لکه د الله ﷻ (څخه) ډار، يا د ډارېدلو د حيثه (د دې) څخه لا زيات (ډار).

او دوی وايي چې: ای زموږ ربه! په مونږ باندې دې ولې جنگ فرض وگرځاوه؟ ولې دې د نژدې نېټې پورې وروسته نه کړو؟ (چې بڼه قوت مو موندلی وي).

(ای پیغمبره! ورته) ووايه چې: د دنيا څخه استفاده ډېره لږه ده او آخرت د هغه چا دپاره (ډېر) غوره دی چې پر هېزگاري کوي (او اطاعت کوي) او په تاسو باندې به د فتيل (د کجورې د زړې د نري تار) په اندازه هم تېری ونه کړی شي.

[٧٨] په هر ځای کې چې تاسو ياست مرگ به مو ومومي (او ترې خلاص به نه شئ) اگر که تاسو په محکمو مانيو (قلاگانو) کې ياست.

او که چرته دوی ته نعمت ورسېږي (نو) دوی وايي چې دا د الله ﷻ د پلوه دی. او که چرته دوی ته زحمت ورسېږي (نو) دوی وايي چې دا ستا د پلوه دی.

(ای پیغمبره!) ورته (په جواب کې) ووايه چې هر يو (د نعمت او زحمت) د الله ﷻ د پلوه دی، نو دغه قوم لره څه دي چې دې ته نژدې هم نه دي چې په خبره باندې پوه شي (او سرونه يې پرې خلاص شي).

[٧٩] (ای مخاطبه!) هغه شی چې تاته رسېږي د يوه نعمت څخه، نو (هغه) د الله ﷻ د پلوه دی.

او هغه شی چې تاته رسېږي د یوه زحمت څخه، (هغه) ستا د خپل ځان د پلوه دی. او دای پیغمبره! ته خو سراسري نعمت یې ځکه چې ته مو د خلکو دپاره د پیغمبر په صفت استولی یې. او بس دی الله ﷻ شاهدي ورکونکی (چې بې شماره معجزات یې درکړي دي).

ارتباط

په وړاندې ایتونو کښې مسلمانان جهاد ته په دې خبره باندې ترغیب شوي وه چې د کمزورو او ضعیفو مسلمانانو حال درپه زړه کړئ چې ستاسو جهاد ته سترگې په لار دي، په دې ایتونو کښې په دې خبره باندې ترغیب کېږي چې جهاد خو همدا ستاسو غوښتنه وه نو په کار دي چې خپله پخوانۍ غوښتنه درپه زړه کړئ او په جهاد کښې سستي ونه کړئ، او د منافقانو چلونو ته اعتناء ونه کړئ.

شان نزول

څرنگه چې په دې ایتونو کښې الله ﷻ د هغو خلکو د خولو څخه چې دا ایتونه پکښې نازل شوي دي داسې خبرې هم حکایت کړې دي چې د سوچه مؤمنانو سره مناسبې نه دي او د منافقانو خبرونه ورته دي، لاندې څو مثالونه یې ولولئ:

الف: هغوی د خلکو څخه دومره ډارېږي لکه د الله ﷻ څخه چې ډارېږي د همدې کبله جهاد ته پلې او بهانې جوړوي، او لا د دې څخه هم زیات ډارېږي ﴿تَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً﴾.
ب: کله چې دوی ته څه مصیبت ورسېږي نو پیغمبر ﷺ ته وایي چې دا ستا د پلوه دی ﴿وَإِنْ تُصِيبَهُمْ سَيِّئَةٌ يَقُولُوا هَذِهِ مِنْ عِنْدِكَ﴾.

ج: د پیغمبر ﷺ په حضور کښې وایي چې مونږ ستا اطاعت کوو، خو د شپې د بې اطاعتۍ فیصلې کوي. راتلونکی [۸۱] ایت.

د: کله چې د امن یا خوف خبره واورې هغه افشاء کوي او د الله د پیغمبر ﷺ او د اولو الامر د لارښونې پورې یې نه تالوي. راتلونکی [۸۳] ایت.

نو د همدې کبله یې مفسرینو کرامو په شان نزول کښې په لاندې ډول سره اختلاف کړي دي:
۱- د عبد الله بن عباس رضی الله عنهما څخه روایت دی چې عبد الرحمن بن عوف ؓ او څه نور صحابه کرام ؓ نبي کریم ﷺ ته په مکه معظمه کښې ورغله چې مونږ د کافرو د لاسه ډېر په ذلت کښې یاستو، ترڅو به د دوی د پلوه د ذلت برداشت کوو، نو امر راکړه چې جهاد ورسره پیل کړو. مگر نبي کریم ﷺ به ورته ویلې چې زه په وسلوال جهاد باندې تر اوسه نه یم مامور شوی^(۱).

په دې صورت کښې سړي ته ذهن ته ورځي چې ایا د عبد الرحمن بن عوف ؓ غوندې جلیل القدر صحابي ته مناسبه وه چې د خلکو څخه ډارېدل د الله ﷻ د ډارېدلو سره برابر وگڼي، او بیا د مصیبت د پېښېدلو نسبت نبي کریم ﷺ ته وکړي؟

۲- د همدې كبله ځينې مفسرين كرام وايي چې دا ايت شريف مونږ ته د پخوانيو قومونو څخه د كوم يوه حال بيانوي چې په هغه وخت كښې داسې خلك تېر شوي دي چې د جهاد غوښتنه به يې كوله خو كله به چې پرې فرض كړى شو نو بيا به يې ورته ملاوې ماتې وې ته به وايي چه د جالوت او طالوت قبصې ته اشاره كوي^(۱).

مگر دا ډول شان نزول د تبادر څخه مخالف دى او وړاندې بهرته ايتونه ورسره سمون نه خوري.
۳- ځينې مفسرينو ډېر زيات زور لگولى دى چې دا ايتونه د منافقانو څخه حكايت كوي، او په همدې خبره باندې يې زښت ډېر دلائل وړاندې كړي دي^(۲).

مگر په دې صورت كښې سړي ته ذهن ته ورځي چې په مكه معظمه كښې خو د كوم يوه منافق څخه په غير منافقانو موجوديت نه درلود، د دوى ډلې خو په مدينه منوره كښې نشات كړى دى، لكه چې د [البقرة: ۹] ايت لاندې يې څه شرحه تېره شوې ده.

۴- ځينې مفسرين كرام وايي چې دلته د صحابه وو كرامو څه هغه حالت وړپه زړه كول مطلب دي چې كله نبي كريم ﷺ مدينې منورې ته هجرت وكړ او د انصارو دوه قبيلې اوس او خُزرج سره په جگړه بوختې وې او نبي كريم ﷺ به ورته ارشاد كاوه چې د جنگ څخه لاس واخلي او خپل لمونځونه كوي او زكاتونه وركوي. نو په دې مقام كښې د ذكر شوي ارشاد په تذكر كښې مطلب دا دى چې تاسو د جاهليت په جنگ كښې څومره كلك وي او اوس په في سبيل الله جهاد كښې سستي كوي؟^(۳)

مگر په دې صورت كښې سړي ته ذهن ته ورځي چې د نبي كريم ﷺ په هجرت سره خو د ذكر شوو قبيلو د جنگ اور مړ شو او دې ته خو حاجت پاتې نه وه چې هغوى جاهلي جنگ پسې تاند وهي او نبي كريم ﷺ يې ترې را ايساروي.

۵- ځينې مفسرين كرام ذكر و شوو وجوهو ته كتلي دي او عقیده يې ښكاره كړې ده چې په دې مقام كښې مونږ توقف كوو او جزم نه شو كولى چې دا ايتونه به د چا په باره كښې نازل شوي وي^(۴).

تبصره

مونږ ته په ذكر شوو ټولو روايتو كښې اولني روايت په زړه پورې ښكاري، ځكه چې په دغه روايت كښې دا مطلب نه دى چې كوم صحابي چې په مكه معظمه كښې د جهاد د فرضيت غوښتنه كړې وه بعينه همغه صحابي دا جمله هم اداء كړې ده چې: ﴿رَبَّنَا لِمَ كَتَبْتَ عَلَيْنَا الْقِتَالَ﴾ اي ربه! په مونږ دې ډلې مسلح جهاد فرض كړ؟ او يا داسې نورې جملې هم د همدغه صحابي د خولې څخه وتلې وې.

(۱) البحر المحیط ج ۳ ص ۷۱۲

(۲) تفسير الفاسي ج ۵ ص ۳۱۲

(۳) تفسير المرامی ج ۵ ص ۹۴

(۴) في ظلال القرآن ج ۱ ص ۷۱۱

بلکې مطلب يې دا دی چې د مؤمنانو په ډله کښې هغه وخت داسې خلک موجود وه چې د نورو په نمایندګۍ به يې د جهاد د فرضيت غوښتنه کوله، او نن ورځ پکښې داسې خلک هم شته چې د جهاد د فرضيت څخه خپلې اوږې خالي کوي.

په دې کښې شک نشته چې ذکرې شوې د بې همتۍ خبرې به منافقانو کړې وې خو الله ﷻ يې ټولو مؤمنانو ته نسبت وکړ، برابره خبره ده چې رښتياني مؤمنان دي او که په دروغو د ايمان دعوه کوونکي دي. ځکه چې:

اول: د [البقرة: ۷۲] ايت لاندې څه بيان تېر شوی دی چې کله-کله د ځينو خلکو خبره ټولو خلکو ته انتساب کېدلی شي.

دوهم: شايد په دې مقام کښې به ذکر شوی تعبير ځکه غوره کړی شوی وي - والله ﷻ اعلم چې ترڅو الله ﷻ په منافقانو باندې د يو وخته پورې پرده واچوي چې د يو پلوه د مسلمانانو په مقابل کښې صف ګيري ونه کړي او د بله پلوه دوی ته فرصت ورکړی شي چې په رښتياني ايمان باندې مشرف شي. که بالفرض ردې نازل شوی وي چې فلانی منافق داسې داسې خبرې کوي نو امکان لري چې د دوی کينه لا پسې اضافه شوې وي او په خپل منافقت باندې لا زيات کلک شوي وي **إِنَّ اللَّهَ بِالنَّاسِ لَرءُوفٌ رَّحِيمٌ** [البقرة: ۱۴۳] يقيناً الله ﷻ په خلکو باندې نرمي کوونکی مهربان دی.

د مطلب خلاصه

۱- يعنې: ای پیغمبره! اوس چې په مؤمنانو باندې د کافرانو سره جهاد فرض کړی شوی دی، ته نه ګوري چې في الحال په دوی کښې داسې خلک هم شته چې د جهاد د فرضيت په باره کښې څه غیر مناسبې خبرې کوي. حال دا چې په دوی باندې داسې وخت هم تېر شوی دی چې دوی به پخپله د جهاد د فرضيت غوښتنه کوله چې ترڅو به د کافرانو د لاسه د ذلت شپې ورځې تېروو. مونږ ته په جهاد باندې امر وکړه چې په جنگ باندې ورسره پیل وکړو.

دوی ته به ویل کېده چې سمدستي مونږ ته د جهاد امر نه دی شوی، سمدستي په همدې باندې مکلف یاستو چې د لمونځونو او د زکاتونو په اداء کولو باندې خپل ځانونه تربیه او همدا احکام عملي کړو. الله ﷻ د خپلو احکامو په رانازلولو باندې ښه پوهېږي او وختونه يې ډېر ښه پېژني.

۲- لنډه دا چې په هغه وخت کښې يې نه بشري توان درلود او نه په جهادي وساتلو باندې مجهز وه، خو د دې سره سره جهاد ته زښت ډېر لېوال وه. مګر کله چې د همغه شي امر ورباندې وکړی شو چې دوی ورته لېوال وه او د دوی غوښتنه وه، نو نن ورته زړه نازړه دي. او داسې ډله هم پکښې شته دي چې د الله ﷻ د مخلوق څخه داسې ډارېږي لکه چې څوک د الله ﷻ څخه ډارېږي او بلکې لا د دې څخه هم زیات په ډار کښې دي، او د ډېرې وارخطايي څخه يې غیرې مناسبې خبرې د خولو څخه اوڅي او غیر مناسب کارونه کوي.

د دوی غیر مناسبه وینا دا ده چې: ای زمونږ ربه! ولې دې په مونږ باندې جنگ فرض کړ؟ کاشکې چې لږ څه وخت دې نور هم وروسته کړی وی چې مونږ ورته د هر حیثه تیار شوي وی. او قوت مو اضافه شوی وی. علاوه په دې د دنیا د ژوند څخه مو لږ څه استفاده کړې وی او په بې غمی سره مو څو شپې او ورځې تېرې کړې وی بیا به مو په جهاد باندې پیل کړی وی.

۳- ای پیغمبره! دوی ته ووايه چې:

الف: ایا هغه تاسو نه یاست چې د جهاد د فرضیت غوښتنه مو کوله؟
 ب: په هغه وخت کې چې تاسو نه جهادي وسائل درلوده او نه مو جهادي قوت درلود چې: ایا رښتیا جهاد دغو شيانو ته اړتیا لري؟
 ج: ایا تاسو د هغه وخت څخه نن ورځ د هر حیثه با قدرته نه یاست؟
 د: ایا ستاسو توکل او ډاډینه په الله ﷻ باندې کمه شوې ده؟
 ه: ایا د مرگ ټاکلې نېټه بدلون قبلوي؟
 و: ایا د دنیا ټول عمر ډېر لږ شی نه دی؟
 ز: ایا د دنیا څخه آخرت د هر حیثه غوره او بهتر نه دی؟

لنډه دا چې: ای پیغمبره! دوی ته ووايه چې د آخرت ښېگڼې په نظر کې ونیسئ او د آخرت دپاره کار وکړئ. خو په یاد ولرئ چې آخرت د متقیانو دپاره گټور دی، او تقوی په اطاعت حاصلېږي، نه په عصیان او تنبلی.

په آخرت کې د یوه تار په اندازه نیکی هم نه ضائع کېږي. دنیا د آخرت دپاره تجارتځای دی، دائمی استوګنځای نه دی، نن دی که سبا د مرگ سره به مخامخ شئ که څه هم په قوي فلاګانو او کلکو سنگرو کې ډېره یاست.

۴- ای پیغمبره! نن ورځ د ایمان په دعوه دارانو کې داسې ډله هم شته چې ښېگڼې او خوشالی د الله ﷻ د پلوه گڼي او چې کله ورته څه مشقت ورسېږي نو تاسو ته مخ دراروي چې دا ستا د لاسه راوړسېده.

دوی ستا په هجرت باندې بدقالي نیسي، چې ستا په راتگ سره دلته وچکالي راغله او د فحطی سره مخامخ شوو. او علاوه په دې، که تا دلته هجرت نه وی کړی نو نه به جهاد فرض کېده او نه به د جنگونو سره مخامخ کېدلو.

ای پیغمبره! نه ورته ووايه چې خبر او شر ټول د الله ﷻ د پلوه دي. زه محض مبلغ او داعي یم، زما په لاس کې د تکویناتو څخه هېڅ شی نشته.

۵- ای پیغمبره! دوی خو عجیبه خلک دي چې د الله ﷻ کارونه یوه بنده ته نسبتوي، په وار وار دې ورته خپل ځان معرفي کړی دی چې زه په تکویناتو کې مداخله نه کولی شم او نه یې صلاحیت لرم، خو دوی به خپله باطله مفکوره باندې کلک دي.

۶- ای پیغمبره! هغه خلک چې په تاباندې بدقالي نیسي یو ځل بیا هر یو جدا جدا مخاطب کړه

او ورته ووايه چې هر يو نعمت چې تا ته رسېږي هغه د الله ﷻ د پلوه په تا باندې يو فضل او لطف دی، او هر يو تکليف چې تاته رسېږي د هغه دپاره ستا خپل ځان سبب گرځېدلی دی او ستا د خپله لاسه دی.

۷- ای پیغمبره! دغسې نه ده لکه چې دوی خیال کوي ته خو مونږ خلکو ته د پیغمبر په صفت استولی یې. او ستا موجودیت خوسراسري رحمت او ښېگنې دي هسې نه لکه چې دوی عقیده لري او په تاباندې بدفالي نیسي. که دوی په تاباندې سمه عقیده وکړي د دنیا او آخرت د مشکلاتو څخه به یې غمه شي او که نه نو الله ﷻ خو ستا په رسالت باندې شاهدي وايي او یې شماره معجزې یې درکړې دي، که دوی درباندي عقیده کوي او که نه.

توضیحات

۱- مفرینو کرامو په مکه معظمه کښې د جهاد د فرضیت د تالولو ډېرې وجې لیکلې دي^(۱).

خو مونږ ته لاندې وجې په نظر راځي:

الف: الله ﷻ قادر وه چې د کمزورۍ په حالت کښې یې هم مسلمانانو ته په کافرانو باندې بری ورکړی وی، خو دا به خارق العاده بری وی او د قیامت د ورځې پورې به ټولو مسلمانانو ته د عادي بري تیر نه وی ایښودله شوې او په هره زمانه کښې به مسلمانان د خارق العاده بري په هیله ناست وی، نه به یې د مستقل حکومت هڅه کولی او نه به د جهادي وسائلو په برابرولو کښې بوخت شوي وی.

ب: که هلته جهاد فرض شوی وی نو مسلمانان به د هجرت د اجر څخه محروم شوي وی او د اسلام په لاره کښې به یې د جلا وطنۍ مشقتونه نه وی گاللي.

ج: که هلته جهاد فرض شوی وی نو د یو پلوه به د کافرانو ظلم په لویه پېمانه باندې نه وی څرگند شوی چې مسلمانان یې د خپل اصلي ټاټوبي څخه وشړل، او د بله پلوه به په جهاد باندې خلکو د وطني جنگ گومان کړی وی، لکه چې د یوه وطن خلک کله-کله یو قوم د بل قوم سره په جنگ شي او د جنگ اصلي موجبات دنیاوالو ته چندان څرگند نه وي چې دوی په څه وجه یو د بل په مقابل کښې راپورته شوي دي.

د: علاوه پر دې، وطني جنگونه په اکثر وختونو کښې د اقتدار او مشرۍ د لاس ته راوړلو د کبله صورت نیسي، نو که هلته فرض شوی وی خلکو به په جهاد باندې هم همدغه رنگه گومان کړی وی.

ه: بالاخره جهاد په هغه صورت کښې ښه موثر واقع کېږي چې د مقابل طرف څخه د مجاهدینو صف جدا وي، د همدې کبله نبي کریم ﷺ فرمایلي دي چې: «لَا تَرَايَا تَارَاهُمَا»^(۲) د دواړو ډلو (مسلمانانو او کافرانو) اورو نه دې سره یو تریله ونه گوري. یعنې باید د دواړو صفونه سره جدا او بېل وي. او دغه کار په مکه معظمه کښې تحقق نه شو موندلی.

(۱) في ظلال القرآن ج ۱ ص ۷۱۴

(۲) سنن ابی داود ج ۱ ص ۳۵۶

سوال جواب

۲۔ کہ خوک وایی چہ: پہ عربی ژبه کنبی خود "أَوْ" کلمه د شک دپاره استعمالهږي او د شک معنی خو په ﴿ أَوْ أَشَدَّ خَشْيَةً ﴾ کنبی صحت نه لري، ځکه چې الله ﷻ ته خو هر څه معلوم او څرگند دي؟ مونږ وایو چې:

الف: د "أَوْ" کله-کله د تخییر دپاره استعمال مومي او دلته همدا معنی مراده ده. نو د معنی حاصل یې داسې کېږي چې: دوی د خلکو څخه په زیات ډار کنبی دي نو خوښه دي چې د دوی دغه ډار د الله ﷻ د ډار سره تشبیه کوي او که لا د دې څخه زیات یې گڼي دواړه صحت لري^(۱).

ب: دلته د "أَوْ" کلمه د "بَلْ" په معنی سره ده^(۲)، نو د معنی حاصل یې داسې کېږي چې: دوی د خلکو څخه دومره ډارېږي لکه چې د الله ﷻ څخه ډارېږي بلکې د دې څخه لا زیات ډارېږي، د دې "أَوْ" نظیر دا دی چې: ﴿ وَأَرْسَلْنَاهُ إِلَى مِائَةِ أَلْفٍ أَوْ يَزِيدُونَ ﴾ [الصافات: ۱۴۷] یعنی: او مونږ یونس ﷺ سل زره خلکو ته واستاوه بلکې د دې څخه اضافه وو ته.

یوه پوښتنه او د هغې جواب

۳۔ که خوک وایی چہ: په دې تقدیر خو هغوی سوچه کافر شوه چې د الله ﷻ څخه ډارېدل او د بندگانو څخه ډارېدل یې سره یو برابر کړه او یا یې ترې زیات کړه؟ مونږ وایو چې:

الف: د خلکو ډار د وژلو څخه کنایي دی او د الله ﷻ ډار د مرگ څخه کنایي گڼل کېږي، نو د معنی حاصل یې داسې راوځي چې: دوی د وژلو څخه دومره ډارېږي لکه څومره چې د مرگ څخه ډارېږي او لا د دې څخه اضافه په ډار کنبی دي^(۳).

ب: دلته طبعي ډار مراد دی، او د طبعي ډار په زیادت باندې سړی نه کافر کېږي لکه چې الله ﷻ ترې د [البقرة: ۲۱۶] ایت کنبی په ﴿ كُفْرًا ﴾ سره تعبیر کړی دی^(۴). مگر مونږ ته داسې ښکاري چې ذکر شوی ډار خو الله ﷻ د منافقانو د زړونو څخه مونږ ته حکایت کوي، د هغوی څخه دغه ډول ډارېدل څه لري نه دي، خو فقط دومره ده چې الله ﷻ ورباندې پرده واچوله او په صراحت سره یې ونه ویل چې منافقان په دې اندازه په ډار کنبی دي.

(۱) تفسیر المظهر ج ۲ ص ۱۶۶

(۲) تفسیر القاسمي ج ۵ ص ۳۱۱

(۳) تفسیر القرطبي ج ۵ ص ۲۸۱

(۴) زاد المسیر ج ۲ ص ۱۵۴

دنيا ناچيزه متاع ده

۴- نبي كريم ﷺ د دنياوي متاع قلت ډېر ښه تفسير كړى دى چې: «مَا مَثَلُ الدُّنْيَا فِي الْآخِرَةِ إِلَّا مَثَلُ مَا يَحْمِلُ أَحَدُكُمْ إِبْطَهُ فِي النَّهْمِ فَلْيَنْظُرُوا بِهِ يَرْجِعُوا»^(۱) يعنې: ټوله دنيا د آخرت په نسبت باندې نه ده مگر داسې ده چې ستاسو يو كس يوه گوته په درياب كښې ښكته كړي نو ودې گوري چې خومره (لوندوالي) به د گوټې سره راپورته كړي. نو د گوټې د لوندوالي او د ټول درياب چې څه نسبت دى همدغه نسبت د دنيا او د آخرت هم درواخلي.

حَسَنَةٌ او سَيِّئَةٌ څه معنې؟

۵- مفسرين كرام متفق دي چې په دې مقام كښې د ﴿حَسَنَةٌ﴾ څخه نعمتونه او فراخى مرادي دي. نه ثوابونه او اجرونه. همدارنگه د ﴿سَيِّئَةٌ﴾ څخه دلتنه مشقتونه او قحطى مطلب دي. نه گناهونه^(۲). چې په لاندې صورتونو كښې يې تحقيق موندلى دى:

الف: كله چې نبي كريم ﷺ مدينې منورې ته هجرت وكړ نو هلته به منافقانو د يهودانو په گډون او يا د دوى په اشاره په نبي كريم ﷺ باندې بدفالي نيوه، البته كله به چې څه غلې دانې كمې وشوې او يا به بارانونه ونه شوه^(۳).

ب: په ځينو وختونو كښې به يې ځكه د جهاد څخه خپلې اوږې خالي كولې چې ويلې به يې چې د نبي كريم ﷺ قيادې تدبير كمزورى دى. د همدې كبله عبد الله بن ابي (رئيس المنافقين) د درې سوو كسانو سره د احد په غزا كښې د نيمايي لارې څخه بېرته ستون شو او بهانه يې دا ونيوه چې د قريشو د مقابلې دپاره د مدينې منورې د ښار څخه وروتل ښه تدبير نه دى.

يادونه

۶- ځينو مفسرينو كرامو د ﴿مَا أَصَابَكَ﴾ په جمله كښې نبي كريم ﷺ ته خطاب گڼلى دى خو كناية يې ټول امت مراد كړى دى^(۴). او ځينو پكښې غير معين شخص مطلب كړى دى چې د بدليت په اعتبار سره د امت هر فرد ته شاملېږي^(۵).

مگر مونږ ته دا ښه ښكاري چې د هغې فرقې هر فرد مخاطب كړى شي چې په نبي كريم ﷺ باندې به يې بدفالي نيوه. چې د ايتونو د سياق سره همدغه معنې ښه مناسبه برېښي. لكه چې د مطلب په خلاصه كښې يې حاصل ذكر دى.

(۱) سنن ابن ماجه ص ۳۰۲

(۲) حاشيه الشيخ زاده على تفسير البيضاوي ج ۲ ص ۵۲

(۳) روح المعاني ج ۵ ص ۸۸

(۴) تفسير السرازمي ج ۵ ص ۹۷

(۵) تفسير القاسمي ج ۵ ص ۳۱۸

سوال جواب

۷- که څوک وايي چې: په وړاندې ايت شريف کښې الله ﷻ د خوشاليو او غمونو (ټولو) نسبت خپل ځان ته کړی دی چې ﴿قُلْ كُلٌّ مِّنْ عِندِ اللَّهِ﴾ ورته ووايه چې هر يو (خوشالي او غم) د الله ﷻ د پلوه دی او په دې ايت کښې د غمونو نسبت د هر چا خپل نفس ته وکړی شو چې ﴿فَمِنْ نَفْسِكَ﴾ دا دې د خپل ځان څخه دی. نو پوښتنه دا ده چې ايا دغه دواړه ايتونه سره مناقض نه دي؟
مونږ وايو چې خوشالي او غمونه د ايجاد په اعتبار سره دواړه الله ﷻ ته نسبت کېږي چې دواړه د الله ﷻ له پلوه موجودې دي او دواړه د الله ﷻ په ارادې پورې اړه لري. همدې مضمون ته په وړاندې ايت کښې اشاره شوې ده.

او د سببیت په اعتبار سره د خوشاليو سبب صرف د الله ﷻ فضل دی او د غمونو سبب د انسان خپل گناهونه او خطاوي دي، چې همدې مضمون ته په همدې ايت کښې اشاره کېږي چې اوس د بحث لاندې دي.

يوه پوښتنه او د هغې جواب

۸- که څوک وايي چې: لکه څنگه چې گناهونه د غمونو سبب جوړېږي همدارنگه حسنات هم د خوشاليو اسباب دي، لکه چې الله ﷻ د نوح ﷺ د خولې څخه حکايت کوي چې ﴿يُرْسِلِ السَّمَاءَ عَلَيْكَ مِدْرَارًا﴾ [نوح: ۱۱] يعنې اى زما قومه ايمان راوړئ چې الله ﷻ درباندي په شپږو شپږو بارانونه وکړي او مالونه او زوزات موزيات کړي او داسې نور.

نو پوښتنه دا ده چې بايد په دواړو ځايونو کښې د ﴿مِنْ نَفْسِكَ﴾ کلمه استعماله شوې وي چې غم او ښادي دواړه ستا د خپل لاس حاصل دي؟

مونږ وايو چې سبب خو اصلاً هغه پرې ته وايي چې د هغه په ذريعه باندې سړی د څا د بېخ څخه اوبه پورته کوي او يا پرې سړی د خرما د ونې سر ته خېژي^{۱۱}، مگر په عام عرف کښې هر شی چې د بل شي دپاره ذريعه جوړېږي هغه د سبب په نامه يادېږي نو د همدې معنی په لحاظ سره لاندې دوه ډولونه لري

الف چې يوشی د بل دپاره صرف ذريعه وي او د عوضيت څخه بالکل خالي وي، لکه چې سړی ووايي «كَتَبْتُ بِالْقَلَمِ» د قلم په ذريعه مې ليکنه وکړه.

ب چې برسېره په ذريعه توب باندې عوضيت هم پکښې وي، لکه چې په بيه کښې ثمن د مېمې ذريعه ده او مېمه د ثمن ذريعه ده خو يو د بل عوض هم دی.

نو د خوشاليو دپاره په اوله معنی باندې حسنات اسباب گڼل کېږي چې صرف اسباب دي او د عوضيت څخه بالکل خالي دي.

دا ځكه چې كه يو انسان هر څومره زيات عبادتونه او طاعتونه وكړي او هر څومره اوږد عمر ولري هم يوازې د دې نعمت بدله هم نه شي پوره كولى چې الله ﷻ د نشت څخه موجود كړ او په ايمان باندې يې مشرف كړ. پاتې خولا نور نعمتونه.

نو څرگنده شوه چې خوشالي او نعمتونه يو هم د طاعت په بدل كېږي نه دي راكړي شوي بلكې صرف او صرف د الله ﷻ فضل او كرم دى. د همدې كبله نبي كريم ﷺ په يوه اوږده حديث كېي فرمايي چې «مَنْ يُذْخِلْ أَخَذَ نَفْسَهُ الْجَنَّةَ» يعنې هېڅوك د ده عمل جنت ته نه شي داخلولى صحابه كرامو ته وويلي چې «يَا رَسُولَ اللَّهِ» او تا هم، اى د الله رسوله؟ نبي كريم ﷺ وفرمايل چې «يَا أَيُّهَا الَّذِينَ آمَنُوا بِقَوْلِي فَقَدْ أَفْضَلُ مِنْ ذَلِكَ» او زه هم (جنت ته په عمل باندې نه شم داخلولى مگر هله چې الله ﷻ مې په فضل او رحمت سره پټ كړي.

هېر مونه شي

۹- هېر مونه شي چې په دې مقام كېږي الله ﷻ د ايمان د مدعيانو - برابره خبره ده چې دتوبه يې رښتيا وي او كه دروغ وي - څلور غلطياوي رد كړي دي هغه دا چې
الف. هغوى د جهاد د پيل غوښتنه كوله خو كله چې ورياندې فرض كړى شو نو بيا يې ورته چندان رغبت او مينه نه وه.

ب. هغوى زحمتونه او غمونه نبي كريم ﷺ ته نسبتول او بدفالي يې ورياندې نيوه.
دغه دواړه غلطياوي په ذكر و شوو ايتونو كېږي رد كړي شوي دي
ج. هغوى په خوله د اطاعت جفې وهي او پټ د بې اطاعتۍ پلانونه جوړوي. د همدغې غلطۍ رد ته په راتلونكي منصلو درې ايتونو كېږي اشاره كېږي.
د. بالاخره هغوى د امن يا د خوف خبر سمستې خوروي او اشاعت وركوي.

د دغې غلطۍ رد په راتلونكي [النساء ۸۳] ايت كېږي شوى دى
﴿مَنْ يُطِيعِ الرَّسُولَ فَقَدْ أَطَاعَ اللَّهَ وَمَنْ تَوَلَّى فَمَا أَرْسَلْنَاكَ عَلَيْهِمْ حَفِيظًا ۖ﴾
﴿وَيَقُولُونَ طَاعَةٌ فَإِذَا بَرَزُوا مِنْ عِنْدِكَ بَيَّتَ طَائِفَةٌ مِنْهُمْ غَيْرَ الَّذِي تَقُولُ وَالَّذِي لَا يَخِيبُ مَا يَبْتَغُونَ فَأَعْرَضَ عَنْهُمْ وَتَوَكَّلْ عَلَى اللَّهِ وَكَفَى بِاللَّهِ وَكِيلًا ۖ﴾
﴿أَفَلَا يَتَذَكَّرُونَ﴾
﴿الْقُرْآنُ﴾
﴿وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾

(۸۰) هر څوك چې د پيغمبر ﷺ اطاعت وكړي نو يقيناً هغه د الله ﷻ اطاعت وكړ. او هر څوك چې (توبې) مخ واړوي نو (هغه د الله ﷻ د اطاعت څخه مخ واړاوه او په تا باندې يې مسئوليت نشته

ځکه چې مونږ خو به دوی باندې ته د ساتونکې په صفت نه یې استولی.

[۸۱] او دوی وايي چې: (زمونږ ټول کاروبار تاته) اطاعت دی. نو کله چې ستا د خوا څخه بهر شي، د دوی یوه ډله د هغې خبرې څخه په غیر (او د هغې په خلاف) چې ته یې (ورته) وايي پټې شوي کوي (او پلانونه جوړوي). او الله ﷻ هغه څه (پلانونه) لیکي چې دوی یې پټ جوړوي. نو د دوی څخه مخ واړوه او په الله ﷻ باندې توکل وکړه، او بس دی الله ﷻ کارساز.

[۸۲] ایا نو دوی په قرآن کې غور نه کوي (چې حقانیت یې ورته څرګند شي)، او (دا ځکه چې) که (دا قرآن کریم) د الله ﷻ څخه په غیر (د بل چا کلام) وی نو خامخا دوی به پکې زبنت وېر اختلاف موندلی وی (نو چې لږ اختلاف هم پکې نه شي موندلی همدا یې د حقانیت د ښکاره کولو دپاره کفایت کوي).

ارتباطونه

۱- په وړاندې ایتونو کې ارشاد وه چې د نبی کریم ﷺ په رسالت باندې الله ﷻ شاهد دی، او په دې ایتونو کې د شهادت لاندې نمونې ذکرې شوې دي:

الف: د نبی کریم ﷺ اطاعت یې خپل اطاعت وګاڼه چې دا د رښتیا پيغمبر خاصه ده.

ب: داسې دائمی معجزه (قرآن کریم) یې ورباندې نازل کړی دی چې د نبی کریم ﷺ په رسالت باندې د قیامت د ورځې پورې دلالت کوي.

۲- هلته د ايمان د مدعیانو دوه غلطۍ رد شوې وې او دلته یې درېمه غلطۍ ردېږي. نو حاصل یې داسې راڅرګړي:

د مطلب خلاصه

۱- ای پیغمبره! څرنگه چې ته په حقه پیغمبر یې نو ستا اطاعت زما اطاعت دی او ستا بې اطاعتي زما بې اطاعتي ده، ته خو څوک خپل عبادت ته نه درېږي، ته خو د الله ﷻ یو سپېڅلی بنده یې او خپله وظیفه وېره بڼه پېژنې چې ستا په غاړه صرف رسالت دی او بس.

نو څوک چې ستا اطاعت کوي نو هغه په حقیقت کې د الله ﷻ اطاعت کوي، او څوک چې د دې څخه مخ واړوي نو ته خو مونږ په هغه باندې څارونکی نه یې استولی چې د قیامت په ورځ یې درځه پوښتنه وشي چې په فلاني باندې دې ولې اطاعت نه تحمیلوه او هغه دې ولې په سمه لار باندې روان نه کړ. ستا وظیفه صرف د الهي ارشاداتو رسونه ده او بس.

۲- مګر ای پیغمبره! الله ﷻ حقیقي اطاعت غواړي چې ظاهراً او باطناً ستا رسالت ته وشي، هسې نه لکه د ايمان ځینې مدعیان چې ستا په حضور کې وايي چې مونږ ستا اطاعت کوو خو په پټه او ستا په غیاب کې د هغې خبرې څخه په غیر بله خبره غوټه کوي کومه چې ته ورته وايي. که دوی دا بې اطاعتي خبره ستا څخه پټه کړي نو د الله ﷻ څخه خو یې نه شي پټولی، او کرام الکاتبین لګیا دي دوی چې څه وايي هغه ټول لیکي.

۳۔ نو ای پیغمبره! سمدستی د دوی خخه اعراض وکړه ناندري ورسره مه وهه او وخت پرې مه ضائع کوه او بلکې د یو وخته پورې ورسره خبره مه سپینوه، عند الموضع به درته الله هدایت درکړي.

دوی که ستا په ضد هر خومره هلې ځلې وکړې نو د الله د ارادې مخه نه شي نیوی، نه فقط په الله باندې توکل وکړه چې د ټولو کارونو سازوونکی دی او همدا بس ده چې الله دې کار ساز دی.

۴۔ ای پیغمبره! که څوک درخه معجزه غواړي نو همدا معجزه بس ده چې په تا باندې مو قرآن کریم نازل کړی دی، که دوی پکښې فکر وکړي نو ډېر ژر به پوه شي چې بې شکه نه په حقه پیغمبر یې.

او دا ځکه چې که قرآن کریم د الله منزل کتاب نه وی نو دوی به پکښې زښت ډېر اختلافات موندلي وی، مثلاً په مضامینو کښې به یې تناقض وی، فصاحت او بلاغت کښې به یې تشابه نه وی، په غیب ویلو کښې به یې عدم مطابقت لیدل شوی وی، د تېرو شورو زمانو په اخباراتو کښې به یې دروغ څرگند شوي وی او داسې نور.

ذکر شوي اختلافات به ځکه ضرور واقع شوي وی چې قرآن کریم به دروښتو کلونو کښې نازل شوی دی او د زمانو تېرېدنه ضرور د انسان په کلام باندې تاثیر کوي او بې تفاوته نه پاتې کېږي، علاوه په دې څرنگه چې د الله خخه په غیر نور د هر چا علم ناقص دی نو غیبي اخبارات به یې با ټول دروغ وي او یا به پکښې کوم یو اخبار رښتیا وي او دا هېڅکله ممکنه نه ده چې ټول اخبارات به یې رښتیا وي، حال دا چې د قرآن کریم ټول اخبارات رښتیا دي نو معلومه شوه چې دا د الله کلام دی او په چا یې چې نارل کړی دی هغه به حقه پیغمبر دی او هېڅ شک او شبه پکښې نشته.

توضیحات

۱۔ د "ثبوت" کلمه اصلاً د "ثبوت" خخه اخستله شوې ده او "ثبوت" کور ته وايي، نو څرنگه چې عادة د شېې د مخې خلک په کورونو کښې اوسېږي نو هغه خبره چې په شېه کښې جدا په یوه گوښه کښې جوړه کړې شي او یا هغه کار چې په دغسې موقع کښې په ډېر فکر سره ترتیب کړی شي نو د هغو دواړو خخه په "ثبوت" سره تعبیر کېږي.^۱

یا په بل عبارت د دقیق پلان خخه په ذکر شوي لفظ باندې تعبیر کېږي که څه هم هغه د ورځې جوړه کړی شوی وي د همدې کبله منظوم کلام د آیاتو په نامه یادېږي چې ترتیبول یې له څه دقت غواړي.

سوال جواب

۲۔ کہ څوک وایي چې: په ۛ غَيْرَ الَّذِي تَقُولُ ۛ کښې د ۛ تَقُولُ ۛ کلمه چاته منسوبه ده؟
مونږ وایو: د دغې کلمې په انتساب کښې ځینو مفسرینو کرامو لاندې دوه احتماله لیکلي دي: ۱.
الف ذکره شوې کلمه غائبه موثبه ده او ۛ طَائِفَةٌ ۛ ته پکښې ضمیر راجع دی یعنې د شېې د
منې همدغه ډله د هغې خبرې په خلاف پلان جوړوي کومه چې پخپله وایي چې مونږ اطاعت
کوونکي یاستو.

ب دغه کلمه مخاطبه صیغه ده او نبي کریم ﷺ پکښې مخاطب ګرځولی شوی دی یعنې د
دغې ډلې پلان د هغې خبرې په خلاف دی کومه چې ته ورته وایي.
که څه هم ذکر شوي دواړه احتمالونه په اصلي مطلب باندې کوم اثر نه غورځوي مګر مونږ ته
دوهم احتمال غوره برهښي چې دوی ظاهراً د اطاعت خبرې کوي خو په پټه کښې د بې اطاعتی
پلانونه جوړوي، چې په څه ترتیب سره ستا او امر د پښو لاندې کړي.

تذیبر څه معنی؟

۳۔ ۛ يَتَذَكَّرُونَ ۛ کلمه د ۛ تَذَكَّرَ ۛ څخه اشتقاقه شوې ده، ۛ تَذَكَّرَ ۛ اصلاً دې ته وایي چې د یو شي په
عواقبو کښې فکر وکړي شي، مګر په یو شي کښې فکر کول د ۛ تَذَكَّرَ ۛ په نامه یادېږي که څه هم د
عواقبو څخه په غیر په نورو مربوطاتو کښې یې صورت ونیسي.
نو دلته یې د معنی حاصل داسې کېږي چې که دوی د نبي کریم ﷺ په رسالت باندې باور نه لري
نو په قرآن کریم کښې دې دقیق فکر وکړي، نو یقین به یې راشي چې په حقه پیغمبر دی او اطاعت
یې واجب دی.

د اعجاز یو بل برهان

۴۔ الله ﷻ د قرآن کریم د حقیقت دپاره یو ځل د یو سورت په جوړولو باندې ټول عالم ته چلنج
ورکړی دی لکه چې د [البقرة ۲۳] ایت لاندې بیان تېر شوی دی، دا ځل بیا ټول عالم ته اعلان کوي
چې که قرآن کریم چاته د الله ﷻ کتاب نه بریښي او د مثل د تالیف څخه یې هم عاجز وي نو
مهرباني دې وکړي په قرآن کریم کښې دې څه اختلاف او تناقض موندنه کړي، حال دا چې د بنده
کلام چې کله د قرآن په شان په اوږده زمانه کښې صورت نیولی وي او په مختلفو علومو او قوانینو
باندې مشتمل وي د اختلافاتو او تناقضاتو څخه نه خالي کېږي، او بلکې خومره چې پرې وخت
لېږدېږي په هغې اندازه پکښې اختلافات زیاتېږي. لاندې شرحې ته لږ څه متوجه شئ:

الفتح المسموع ج ۵ ص ۹۲
السموع الوجیز ج ۴ ص ۹۵
الفتح المسموع ج ۵ ص ۹۱

الف: بندگان نه په زړونو علم لري او نه په غیبو باندې پوهېږي، حال دا چې قرآن کریم په ذکر شوي ایت کېنې د منافقانو پټې خبرې هو بهو افشاء کړې چې دوی د بې اطاعتۍ پلانونه جوړوي، که دوی د قرآن کریم یوازې په همدغه خبره کېنې تدبیر کړی وی (چې د واقع سره مطابقه ده) هم د نبی کریم ﷺ رسالت به یې تصدیق کړی وی.

که بالفرض ذکر شوی اخبار واقعیت نه درلودی نو گومان نه کوو چې منافقانو به اعتراض نه وی کړی او غلي به ناست شوي وی.

ب: د بندگانو کلام د سمرونو په لحاظ، د حوادثو په لحاظ، د نفسي کوائفو په لحاظ، بالآخره د فصاحت او بلاغت په لحاظ ضرور تفاوت پیدا کوي، حتی چې د سړي یوه مقاله په لومړي سراو په آخر اختتام کېنې په یوه کیفیت نه پاتې کېږي د همدې امله تقریباً درې کاله کېږي چې مونږ د دې کتاب لومړۍ سپاره لیکلې ده خو چې اوس یې کله-کله ولولو د ادبیت په لحاظ پکېنې راته بې شمېره غلطۍ څرگندېږي چې باید داسې-داسې نه وی لیکل شوی.

بلکې مونږ چې د دې کتاب یو مضمون څو ځله تکرار کړو په هر ځل راته پکېنې نوې نوې خطاوې رابنکاره کېږي نو د دې څخه معلومېږي چې اختلاف د بشري کلام خاصیت دی او عدم اختلاف د قرآن کریم اعجاز دی، او دا ځکه چې قرآن کریم په دروېشتو کلونو کېنې نازل شوی دی خو هیڅ تفاوت پکېنې نه لیده کېږي نو معلومه شوه چې دا د بنده کلام نه دی.

ج: هیڅ بنده ته خپلې وړاندېنۍ ټولې خبرې په یاد نه پاتې کېږي او نه د کلماتو د تلفظ شکل په ذهن کې ساتلی شي، حتی چې نبی کریم ﷺ هم د نبوت څخه مخکېنې د همدې بشري کیفیت څخه محفوظ پاتې نه و. حال دا چې د نبوت څخه وروسته د قرآن کریم په باره کېنې د ذکر شوي کیفیت څخه بالکل محفوظ و، نه یې متشابه ایتونه د یادو څخه وتل، او نه یې ترې ځایونه هېرېدل، بالآخره نه یې د کلماتو اصلي شکل خطا کاوه. نو که بالفرض قرآن کریم بشري کلام وی نو نبی کریم ﷺ ته به یې نه ټول ځایونه په یاد پاتې شوي وی او نه به یې په عین شکل سره په قرائت باندې قدرت درلودی. د قاریانو څخه مو اورېدلي دي چې په قرآن کریم کېنې د قرائت په لحاظ سره څو زره کلمات متشابه دي. الله ﷻ ربتیا وایي چې: ﴿سَنُقَرِّئُكَ فَلَا تَنسَىٰ﴾ [الأعلى: ۶] یعنې: ای پیغمبره! (د قرآن کریم په قرائت باندې جلتی مه کوه چې درڅخه به هېر شي) ژر دی چې مونږ به یې درباندي ولولو نو ته به یې نه هېرې مگر هغه چې د الله ﷻ اراده وشي.

یادونه

۵- د قرآن کریم په ځینو ایتونو کېنې که څه هم ظاهري اختلاف چاته ښکاره شي نو هغه په تدبیر او سوچ سره د منځه لري کېږي د همدې کبله الله ﷻ محکماً ایتونو ته د ﴿أَمْ أَلِیْکُمْ﴾ لقب ورکړی دی چې باید متشابه ایتونه د همدغو په رڼا کېنې حل کړی شي، نو ځکه په دې مقام کېنې په تدبیر باندې ارشاد شوی دی چې پوره بیان یې د [آل عمران: ۷] ایت لاندې تېر شوی دی.

علاوه پر دې، یو مثال یې د [النساء: ۷۹] ایت لاندې دستي تېر شو او خو مثالونو ته یې د [النساء: ۴۲] ایت لاندې اشارې شوې دي هيله ده چې هلته یو ځل بیا مراجعه وکړی شي.

وَإِذَا جَاءَهُمْ أَمْرٌ مِّنَ الْأَمْنِ أَوْ الْخَوْفِ أَذَاعُوا بِهِ ۖ وَلَوْ رَدُّوهُ إِلَى الرَّسُولِ وَإِلَىٰ أُولَى الْأَمْرِ مِنْهُمْ لَعَلِمَهُ الَّذِينَ يَسْتَنبِطُونَهُ مِنْهُمْ ۚ وَلَوْلَا فَضْلُ اللَّهِ عَلَيْكُمْ وَرَحْمَتُهُ لَاتَّبَعْتُمُ الشَّيْطَانَ إِلَّا قَلِيلًا ﴿٨٣﴾

[۸۳] او په هر وخت کښې چې دوی ته د امن یا ډار (سلامتی یا هزیمت) خبر ورسېږي نو دوی یې (بې درنگه) خوروي. او که هغه (خبر) دوی د الله پیغمبر او د مسلمانانو څخه د نظر خاوندانو ته رسولی وی نو ضرور به پرې (د مسلمانانو د جملې څخه) هغه کسان پوه شوي وی چې په خبر کښې تعمق کولی شي (چې افشاء کول یې گټور دي او که نه، او بیا به یې دوی ته لارښوونه کړې وي). او که د الله ﷻ فضل او د ده ﷻ رحمت په تاسو باندې نه وی نو ضرور به تاسو د شیطان پیروي کړې وی مگر لږ خلک (به بېچ پاتې شوي وي، نو د دې شکر به وکړئ چې موقع په موقع درته لارښوونه کوي).

ارتباط او شان نزول

- ۱- په دې ایت کښې د ایمان د مدعیانو څلورمه غلطی رد شوې ده.
- ۲- د ذکر شوي ایت شریف په شان نزول کښې لاندې دوه واقعي روایت شوي دي:

الف: کله به چې نبي کریم ﷺ کومه یوه ډله مجاهدین د غزا دپاره ولېږل او د هغوی په باره کښې به څه افواهي خبر مدینې منورې ته ورسېده چې یا یې لویه فتحه کړې ده او یا نور څه شوي دي، نو ځینو خلکو به د دې څخه وړاندې چې پکښې څېړنه وکړي او یا یې څرنگوالی تخصیص کړي نوموړی خبر خوراوه، نو ذکر شوی ایت نازل شو^(۱).

ب: یوه ورځې د نبي کریم ﷺ څخه خپلو بیبيانو (د مؤمنانو مورگانو) څه شیان وغوښتل چې په هغه وخت کښې دود او دستور وه، نو نبي کریم ﷺ متاثر شو او د یوې میاشتې دپاره یې په یوه کوټه کښې د ټولو بیبيانو څخه جدایی غوره کړه.

خو ځینو خلکو همدا کار په طلاق سره تعبیر کړ چې نبي کریم ﷺ ټولو بیبيانو ته طلاق ورکړی دی، مگر کله چې عمر الفاروق ؓ خبر شو نو نبي کریم ﷺ ته ورغی او تحقیق یې وکړ چې خبره دغسې نه وه او طلاق یې نه وه ورکړی، نو ذکر شوی ایت شریف نازل شو^(۲).

په هر تقدیر، د ایتونو په عموم باندې د واقعاتو خصوص څه تاثیر نه اچوي، نو د ایت شریف

(۱) زاد المسیر ج ۲ ص ۱۶۱
(۲) صحیح مسلم ج ۱ ص ۴۸۱

په عموم کښې د قیامت د ورځې پورې هغه ټول واقعات شامل کښل کېږي چې د وخته وړاندې افشاء کړی شي.

د مطلب خلاصه

۱- یعنې: د ځینو خلکو څلورمه غلطې دا ده چې کله دوی ته د خوشالۍ یا د غم کوم یو خبر ورسېږي نو دوی یې بې درنګه خوروي او دومره ټال نه ورکوي چې تحقیق پکښې وکړي چې خبر دروغ دی او یا رښتیا، او په خورولو کښې یې ګټه ده که پټ ساتل یې مفید دي، د دوی ذکره شوې کړنلاره غلطه ده.

که دوی په سمه کړنلاره باندې تللی نو ذکر شوی خبر به یې د افشاء کولو څخه وړاندې نبي کریم ﷺ ته رسولی وی او یا به یې پرې د مسلمانانو د جملې څخه د نظر خاوندانو او بافکره خلکو ته اطلاع ورکړې وی ترڅو هغوی پکښې تحقیق کړي وی او د تحقیق څخه وروسته یې دوی ته یا اجازه ورکړې وی چې خور یې کړي که خورول یې ګټور وي، او یا به یې ورباندې سانسور لګولی وی چې پټې یې وساتي.

۲- نو د ذکرې شوې لارې پرېښودل د شیطان لمسون دی او شیطان غواړي چې تاسو د خپل خان تابعداران جوړ کړي، مګر الله ﷻ تاسو ته موقع په موقع ارشاد او هدايت کوي ترڅو مو شیطان بې لارې او ګمراه نه کړي.

۳- که بالفرض د الله ﷻ فضل او رحمت په تاسو باندې نه وی نو د شیطان د متابعت څخه به ډېر لږ خلک بچ پاتې شوي وی، لکه څنګه چې عمر الفاروق بچ پاتې شو کله چې په خلکو کښې خوره شوه چې نبي کریم ﷺ خپل ټولې بیانيې طلاقې کړې دي، او واقعیت هغسې نه وه.

توضیحات

۱- د وخت څخه وړاندې د اسرارو افشاء کول (برابره خبره ده چې د خوشالۍ خبره وي او که د خپګان) د مسلمانانو په تاوان تمامېږي، خصوصاً په جهادي موضوعاتو کښې ډېر زیات ضررناک واقع کېږي. او د افغانستان په جهاد کښې یې مونږ ډېرې خطرناکې نتیجې لېدلي دي، کله به چې د مجاهدینو جنګي پلان رسوا شو نو په هغې حمله کښې به مجاهدین یا د خپل مطلب څخه بهرته پاتې کېدل او یا به د تاوان سره هم مخامخ کېده. د ښه وضاحت دپاره لاندې شرحه ولولئ:

الف: نبي کریم ﷺ ته په خپله زمانه کښې منافقین معلوم وه حتی چې حذیفه ؓ ته یې د اسرارو په توګه د هغوی نومونه ښودلي وه ترڅو پټ وساتل شي^(۱)، خو په بل وخت کښې نبي کریم ﷺ ډېر شېبه دېرش (۳۶) کسان د مجلس څخه ولاړ کړه چې تاسو منافقان یاست^(۲)، چې د [البقرة: ۸] ایت لاندې ورته اشاره شوې ده.

(۱) صحیح البخاري ج ۱ ص ۵۳۰

(۲) مسند احمد بن حنبل ج ۸ ص ۳۱۷

ب: یو ځل نبي کریم ﷺ په اوږده حدیث کښې وفرمایل چې: هر څوک چې د الله ﷻ په وحدانیت او د محمد ﷺ په رسالت باندې شاهدي وایي هغه به الله ﷻ په دوزخ باندې حرام کړي. نو معاذ ﷺ عرض وکړ چې: ای د الله رسوله! ایا دا بشارت خلکو ته نه وایم چې خوشاله شي؟ نبي کریم ﷺ وفرمایل چې: «إِذَنْ يَتَكَلَّمُوا»^(۱) یعنی: په دغه وخت کښې به دوی په همدې بشارت باندې اتکاء وکړي او په نېک عملۍ کښې به سست شي (نو بشارت مه ورکوه).

معاذ ﷺ همدا بشارت تر هغه پټ ساتلی وه ترڅو چې ذکر شوی حدیث یې د ځنګدن په حالت کښې بیان کړ ترڅو د علم پټوونکو په قطار کښې ونه شمېرل شي.

ج: نبي کریم ﷺ فرمایلي دي چې: «الْحَرْبُ خَذَعَةٌ»^(۲) جنگ چل دی. یعنی په جنگ کښې د اسرارو ساتل دومره زیات اهمیت لرې، ته به وایې چې ټول جنگ د اسرارو د ساتلو څخه عبارت دی او بس.

د: حتی په جنگ کښې دروغ جائز دي ترڅو د اسرارو څخه پرده پورته نه کړی شي. د ښه وضاحت دپاره د یوه حدیث لنډ مضمون ولولئ: هغه دا چې^(۳):

یو ځل نبي کریم ﷺ وغوښتل چې کعب بن الاشرف یهودي قتل کړی شي چې د شره یې خلاص شو. نو محمد بن مسلمه ﷺ ورسره لاندې سوال جواب وکړ:

محمد بن مسلمه ﷺ: ایا ته غواړې چې زه یې ووژنم؟ ای د الله رسوله!
نبي کریم ﷺ: هو، خوښه مې ده.

محمد بن مسلمه ﷺ: نو اجازه راکړه چې څه ووايم. یعنی: چې څه دروغ ووايم او یا تا پورې څه داسې خبره وکړم چې مونږ په تاباندې خپه یاستو.

نبي کریم ﷺ: دا کار مې وکړ. یعنی تاته اجازه ده هر څه چې وایي خوښه دي.

چې په نتیجه کښې نوموړي جلیل القدر صحابي ﷺ ذکره شوې نقشه عملي کړه او ذکر شوی یهودي یې په قتل باندې ورساوه.

بیا هم اولو الامر څوک دي؟

۲- څرنگه چې د عربیت قانون دی چې هر شی د دوهم ځل لپاره په یوه کلام کښې ذکر کېږي نو په ضمیر سره ذکر کېږي مګر په دې مقام کښې الله ﷻ اولو الامر په دوهم ځل په ضمیر سره ذکر نه کړه او داسې نازل نه شو چې «لَعَلِمُوهُ مِنْهُمْ» بلکه په موصول (اسم ظاهر) سره ذکر شو او داسې نازل شو چې: «لَعَلِمَهُ الَّذِينَ يَسْتَنْبِطُونَهُ مِنْهُمْ» ترڅو مونږ د اولو الامر په معنی باندې ښه پوه کړي چې دوی څوک دي. دا ځکه چې د «يَسْتَنْبِطُونَهُ» جمله اصلا د «تَبْط» لکه «بُشْر» څخه جوړه شوې ده.

(۱) صحیح مسلم ج ۱ ص ۴۶

(۲) صحیح البخاري ج ۱ ص ۴۲۵

(۳) صحیح البخاري ج ۱ ص ۴۲۵

آپ ﷺ د خبر اوردو ته داسې چې د خدا د کتودلو په وخت کېسې په لمړي ځل د خدا څخه راپورته کړې نې
نو د هغوی شاملې نې داسې کېسې چې که د ایمان د عود دارانو د الله پیغمبر ﷺ او اولو الامر و نه
د ذکر شوی خبر ورجواله کړې وې او په خپله غلې ناست وې نو هغوی به ذکر شوی خبر تحلیل کړې
وې چې په افشاء کولو کېسې نې گټه ده او که پټ ساتل نې گټور دي. نو هغوی چې ورته په هر ډول
هدایت کړې وې نو دوی به په هغه پروگرام باندې تللي وې. او په هغوی باندې به یې د خبر په باره
کېسې پروگرام نه وې خراب کړې.

مګر دوی داسې کار نه کوي او په خپل سر اورېدل شوی خبر افشاء کوي، البته چې ځینې خلک
په په لا د هغوی دواړو ذکر شوی دوی اختیاروي، خو ځینې خلک دا کار په قصدي توګه انجاموي.

یادونه

۳- په ﴿الَّذِينَ يَشْتَرُوا نَفْسَهُمْ بِغَيْرِ مَعْلَمٍ﴾ کېسې نې کریم ﷺ هم شامل دی^(۱)، ځکه لکه څنګه چې نې
کریم ﷺ د الله پیغمبر و او اسماني و چې ورته رابښکته کېده همدارنګه د نظر خاوند هم و، که دوی
نې کریم ﷺ نه اورېدل شوی خبر د افشاء کولو څخه وړاندې رسولی وې نو د وحې څخه به غیر یې
هم کولای شو چې په خپل امتیازي ذکاوت سره یې تحلیل کړې وې.

د دې ایت ارشاد

۴- ذکر شوی ایت شریف مونږ ته د لاندې هدايتونو ارشاد کوي
الف کله چې سړي کوم خبر واوري نو باید چې تحقیق پکېسې وکړي، څه لري نه ده چې د یې
تحقیق خبرو په خوړلو باندې سړی د دروغو مرتکب شي
نې کریم ﷺ فرمایلي دي چې: «كَلِمَةٌ بِالْقَوْلِ إِنَّمَا أَنْ يُخَذِّثَ بِكُلِّ مَا سَمِعَ»^(۲) یعنی: د سړي هدا
ګناه پس ده چې هره یوه خبره چې واوري هغه بیانوي.
ب: که څوک څه سیاسي خبر واوري باید چې مسلمانانو سیاست پوهانو ته یې حواله کړي چې
تر څو یې هغوی وڅیړي.

ج: که دیني خبره واوري او په خپله پرې علم نه لري نو باید چې علماوو کرامو ته یې حواله کړي چې
هغوی د مسئلې په عمق باندې پوهېږي. الله ﷻ فرمایي: ﴿فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾
[النحل ۱۶۳] یعنی: نو د علم د خاوندانو څخه پوښتنه وکړئ که پخپله باندې نه پوهېدلئ.
د: که طبي خبره واوري چې فلاني مرض ته فلانی دوا مفیده ده نو باید چې د مسلمانانو
ډاکټرانو او طبيپېلانو نظر پکېسې واخلي، او داسې نور.

(۱) المصنوع المظهری ج ۱ ص ۱۷۰

(۲) معنی ابن ماجه ج ۱ ص ۲۱۵

یادونی

۵۔ په دې مقام کښې لازمه گڼو چې د محترمو لوستونکو توجه لاندې ټکو ته ورتاو کړو:
الف: مونږ د ﴿لَعَلَّاهُ الَّذِينَ يَسْتَبِطُونَ مِنْهُمْ﴾ جمله د نبی کریم ﷺ او د اولو الامر و خخه عبارت راخستله چې د سیاق سره راته مناسبه وېرېښېده، مگر ځینو مفسرینو کرامو یې نور ډولونه تفسیرونه هم کړي دي^(۱)، که څوک یې د لوستلو شوق لري نو همغو ته دې مراجعه وکړي.
ب: همدارنگه مونږ د ﴿إِلَّا قَلِيلًا﴾ استثناء د قریبې جملې ﴿لَا تَبْعُ الشَّيْطَانَ﴾ څخه گڼلې ده چې ذهن ته په تبادر سره راغله، مگر ځینو مفسرینو کرامو یې په نورو ډولونو سره تفسیرونه کړي دي^(۲)، هیله ده چې لوستونکي یې هملته وگوري مونږ یې دلته رانقل کول مناسب ونه گڼل.

﴿فَقَاتِلْ فِي سَبِيلِ اللَّهِ لَا تُكَلَّفُ إِلَّا نَفْسُكَ وَحَرِّضِ الْمُؤْمِنِينَ عَسَى اللَّهُ أَنْ يَكُفَّ بَأْسَ الَّذِينَ كَفَرُوا وَاللَّهُ أَشَدُّ بَأْسًا وَأَشَدُّ تَنكِيلًا﴾ (۸۴) مَنْ يَشْفَعْ شَفَعَةً حَسَنَةً يَكُنْ لَهُ نَصِيبٌ

مِنْهَا وَمَنْ يَشْفَعْ شَفَعَةً سَيِّئَةً يَكُنْ لَهُ كِفْلٌ مِنْهَا وَكَانَ اللَّهُ عَلَى كُلِّ شَيْءٍ مُقِيتًا (۸۵)

[۸۴] نو د الله ﷻ په لاره کښې جنگ وکړه، ته نه مکلف کېږي (نه نیول کېږي) مگر په خپل خان، او (د جهاد دپاره) موثمان تېز کړه (ترغیب ورکړه او ویې هڅوه). امید دی (امید کړی) چې الله ﷻ د هغو کسانو جنگ (ستاسو څخه) بند کړي (مخه یې ونیسي) چې هغوی کفر اختیار کړی دی. او الله ﷻ د جنگ د حیثه هم ډېر کلک او د عذاب ورکولو د حیثه هم ډېر کلک (او قوي) دی.
[۸۵] هر څوک چې نېک شفاعت وکړي (نو) هغه ته د همدې (شفاعت) څخه د ثواب برخه شته، او هر څوک چې بد شفاعت وکړي (نو) هغه ته هم د همدې (شفاعت) څخه د گناه برخه شته.
او الله ﷻ په هر شي باندې د قدرت والا دی (روزي ورکوي، اړتیاوې یې پوره کوي او داسې نور).

ارتباطونه

۱۔ د [۷۷] ایت څخه را په دې خوا الله ﷻ د هغو خلکو د خولو څخه څلور غلطیاوې شرحه کړې چې د ایمان دعوه به یې کوله، او د ټولو غلطیاوو اصلي غرض یې دا وه چې په شعوري یا لا شعوري توګه د اسلام د پرمختګ مخه ونیوله شي او د جهاد په گرموالي کښې سوړوالی واقع شي.
په دې ایتونو کښې الله ﷻ مهرباني کوي چې که څوک په ذکر و شورو ارشاداتو باندې ځانونه ګول واچوي او خپلو غلطو کړنلارو ته ادامه ورکړي او په مجاهدینو کښې د جهاد ولوله سره کړي نو هغوی پوهېږي او کار یې، ته یوازې او یوازې د خپل خان مسئول یې اوبس.

(۱) روح المعاني ج ۵ ص ۹۴

(۲) البحر المحیط ج ۳ ص ۷۲۹

۲۔ هلته څلور غلطیاوې بیانې شوې دي، او دلته د غلط کارانو د شفاعتگرو حال بیانېږي چې د دوی به څه حال وي.

د مطلب خلاصه

۱۔ یعنې: ای پیغمبره! ته د دې خبرې مسئول نه یې چې خلکو د غلط کارانو او مخربینو خبره ومنله او جهاد ته لار نه شوه. که بالفرض هیڅوک هم د فی سبیل الله جهاد په باره کښې ستا ترڅنګ ونه درېږي ته یوازې مکلف یې چې فی سبیل الله جهاد وکړي او په تا باندې یوازې د خپل ځان مواخذه او مسئولیت دی او بس.

هو! ستا په وظیفه کښې دا خبره شامله ده چې مسلمانان جهاد ته دعوت کړي، د جهاد فضائل او اجر و نه ورته بیان کړي، بالاخره د جهاد څخه د کښیناستلو عذابونه ورته واضحه کړي. نور نو هغوی پوهېږي او کار یې.

۲۔ هو د دې امید وساتئ چې الله ﷻ به د کافرانو جنګ په خپل فضل سره ستاسو څخه په څنګ کړي او که درسره مخامخ یې کړي نو تاسو ته به په هغوی باندې بریالیتوب درکړي، ځکه چې د مسلمانانو سره جنګ کول د الله ﷻ سره جنګ دی. ایا داسې څوک شته چې په جنګ کښې د الله ﷻ مقابله وکړي شي؟

همدارنګه الله ﷻ کافرانو ته د کفر جزا ورکوي. ایا څوک شته چې د الله ﷻ څخه په جزا ورکولو کښې کلک وي؟ او یا یې د جزا ورکولو مخه څوک ونیولی شي؟

۳۔ ای پیغمبره! لکه څنګه چې الله ﷻ تاته د جهاد اجر و نه درکوي همدارنګه د دعوت د کبله هم د لوی اجر وړونکی یې، چې نور مسلمانان جهاد ته وربلې او په دې باره کښې ورته ترغیب او ترهیب وړاندې کوي.

او دا ځکه چې د الله ﷻ په نزد باندې عمومي قانون دی چې په نېک شفاعت کښې د نېکیو برخه ورکوي، لکه چې ته جهاد ته مسلمانان دعوت کوي او د الله ﷻ څخه ورته اجر و نه غواړي، او په ناکاره شفاعت کښې د بدیو برخه کوي، لکه چې منافقان د مسلمانانو پښو ته تیرې وراچوي چې جهاد ته لار نه شي او کله کله لا تاته د نورو په باره کښې سپارښتنه هم کوي چې فلانی د جهاد څخه معاف کړه او د کور د کښاستلو اجازه ورته ورکړه. او دا ځکه چې الله ﷻ په هر شي باندې واک او قدرت لري، څوک ورته نه شي ویلی چې دا کار دې ولې وکړ (شفاعتگر ته دې ولې نېکه او یا بده برخه ورکړه؟).

توضیحات

۱۔ نبی کریم ﷺ د خپل ځان په باره کښې په جهاد کولو باندې مکلف وه او د نورو مسلمانانو په باره کښې په دعوت باندې مسئول وه چې نېکو کارونو او جهاد ته به یې وربلې، همدارنګه

مکلفيت هر مسلمانان لري چې پخپله دې نېک کارونه او جهاد کوي او نور به ورته دعوتوي ترڅو په دوه طريقو سره د اجر موندونکي شي، يو په بل عمل سره او بل په دعوت سره.

تحريض څه معنی؟

۲- د 'حَرْض' کلمه اصلاً د 'حَرْض' - لکه 'شَرْف' - څخه اخستله شوې ده، 'حَرْض' هغه شي نه وايي چې په هغه کې خبر نه وي او څه اهميت نه لري، خو کله چې ترې تحريض جوړ شي نو بيا ترې د يو شي څخه بې خبري او بې اهميتي لري کول مراد پېږي.^{۱۱}

نو د 'وَحَرْض' معنی داسې کېږي چې: ای پیغمبره! مسلمانانو ته جهاد پوره شرحه کړه، خبر او اهميت يې ورته بيان کړه ترڅو د دوی د اذهانو څخه هغه ټول تشویشونه ووځي چې منافقان يې ورته وړاندې کوي چې په جهاد کې خبر نشته او محض خپل ځان هلاکول دي او بې اهميت شي دی. نو نبي کریم ﷺ خپل ذکر شوی مسئوليت په ډېره ښه وجه پوره کړ او موقع په موقع يې مسلمانانو ته د جهاد فضائل واضح کړه او په جهاد کې د ستې عذابونه يې څرگند کړه، بالاخره خپل ټولې تحريضات يې په عمل سره تائيد کړه او په غزواتو کې يې په خپله هم شجاعانه گډون وکړ، چې د سیرت کتابونو پوره شرحه کړې دی.

شفاعة څه معنی؟

۳- که څه هم د 'شَفَاعَة' کلمه اصلاً انضمام او پیوستون ته وايي چې يو د بل سره د کومک دپاره پیوسته شي، او يا يو سړی د بل دپاره سوال وکړي چې د عذاب مخه ترې ونيسي او يا ورته کومه گټه جلبه کړي، مگر په هغه ځای کې د 'شفاعة' کلمه ډېره استعمالېږي چې د شفاعتگر مرتبه د شفاعت کړی شوي څخه اوچته وي.^{۱۲}

په هر تقدیر په دې مقام کې شفاعة په لاندې دوه ډولونو وېشلی شوی دی:

الف: 'شفاعة حَسَنَة' دې ته وايي چې په مشروع کار کې يو سړی د بل سره کومک شي، لاندې څو مثالونه يې ولولئ:

اول: چې جهاد ته يې وهڅوي، ترغيبي او ترهبي خبرې ورته وکړي.

دوهم: چې جهادي وسائل ورته برابر کړي.

درېم: چې د الله ﷻ څخه ورته نصرت او کومک وغواړي او هم ورته د گناهونو عفو او پېښه طلب کړي.

ب: 'شفاعة سَيِّئَة' دې ته وايي چې په غیر مشروع (ناجائز) کار کې يو سړی د بل کومکي شي لاندې څو مثالونه يې ولولئ:

۱۱. مفردات الراغب ص ۱۱۲

۱۲. مفردات الراغب ص ۲۷۰

اول: چې جهاد ته په نه تللو کښې ورسره کومک وکړي، چې د وخت د قومندان څخه ورته د نه د تللو اجازه وغواړي^(۱).

دوهم: چې د وخت په حاکم باندې ورته د خپل مخ او خاطر سره ناجائز کار اجراء کړي. درېم: لنډه دا چې د ظلم په وړاندې بېولو کښې هر ډول کومک د "نسیئة" شفاعت په نامه یادېږي.

نېک شفاعت کول اجر لري

۴- لکه څنگه چې نېک شفاعت اجر او ثواب لري که څه هم قبول نه شي، همدارنگه بد شفاعت هم گناه لري که څه هم قبول نه شي. د ښه وضاحت دپاره لاندې احادیث ولولئ:

الف: کله به چې نبي کریم ﷺ ته سوال کوونکی ورغی او یا به ترې چا څه حاجت وغوښت نو ده ﷺ به صحابه کرام ﷺ مخاطب کړه چې: «اشْفَعُوا تُؤْخَرُوا وَيَقْضِي اللَّهُ عَلَى لِسَانِ نَبِيِّهِ مَا شَاءَ»^(۲) یعني: تاسو شفاعت وکړئ چې اجر درکړی شي او الله ﷻ به د خپل پیغمبر ﷺ په ژبه هغه خبره اداء کوي چې خوښه یې شي.

ب: که د شفاعت کوونکي شفاعت قبول نه شي باید خپه نه شي، چې: تبرئة رضاءها یوه وینځه وه او مېړه یې غلام وه چې "مغیث" نومېده. أم المؤمنین (عائشة رضاءها) نوموړې یې په بیه واخستله او بیا یې ازاده کړه، نو نبي کریم ﷺ ورته خیار ورکړ چې خوښه دې چې د خپل مېړه (مغیث) په نکاح کښې خپل ځان باقی پرېږدي او که ترې جدا کېږي. نو بریرې رضاءها افتراق خوښ کړ، مگر "مغیث" ورپسې ډېر خپه شو او په جدا کېدلو باندې یې په ژړا شو.

نو نبي کریم ﷺ د بریرې رضاءها سره لاندې سوال جواب وکړ:

نبي کریم ﷺ: «لَوْ رَأَيْتَنِي» که بېرته خپل مېړه ته مراجعه وکړې او ځان ترې جدا نه کړې (نو ښه به وي).

بریره رضاءها: «يَا رَسُولَ اللَّهِ تَأْمُرُنِي» ای پیغمبره! ماته امر کوي؟

نبي کریم ﷺ: «إِنَّمَا أَشْفَعُ» يقيناً زه شفاعت کوم (امر نه کوم).

بریره رضاءها: «فَلَا حَاجَةَ لِي بِهِ»^(۳) زما ورته څه حاجت نشته (د مېړه په صفت یې نه قېلوم).

نو ذکرې شوې بي بي رضاءها د نبي کریم ﷺ شفاعت قبول نه کړ او د مېړه څخه یې ځان جدا کړ.

ج: د یوه اوږده حدیث مضمون دی چې د نبي کریم ﷺ په زمانه کښې یوې ښځې غلا کړې وه او په دې باندې د لاس قطعه کولو فیصله صادره شوه، مگر خپلوانو او اقاربو یې نبي کریم ﷺ د شفاعت دپاره اسامه ﷺ ورواستاوه چې ترڅو یې لاس پرې نه کړي. نبي کریم ﷺ په ډېره قهرجنه لهجه

(۱) التفسير الكبير ج ۱۰ ص ۲۰۶

(۲) صحيح البخاري ج ۱ ص ۱۹۲

(۳) صحيح البخاري ج ۲ ص ۷۹۵

دیلې چې: «أَتَشْفَعُ فِي حَدٍّ مِنْ حُدُودِ اللَّهِ» ایا د الله ﷻ د حدودو څخه په یوه حد کښې شفاعت کوي؟ قسم دی که فاطمه د محمد ﷺ لور غلا وکړي «لَقَطَعْتُ يَدَهَا»^(۱) نو لاس به یې پرې کړم!

نصیب او کفل څه فرق لري؟

۵- ځینې مفسرین کرام وایي چې د نصیب او د کفل په معنی کښې فرق نشته^(۲)، بلکې هر یو په مساوي برخه باندې ترجمه کېږي، نو په ایت شریف کښې په نېک شفاعت کښې د نصیب کلمه او په بد شفاعت کښې د کفل کلمه نازلېدل محض تفنن فی العبارة دی او بس. مگر ځینې نور مفسرین کرام یې لاندې تفسرونه کوي^(۳):

الف: نصیب مطلقې برخې ته وایي، برابره خبره ده چې د بلې برخې سره مساوي وي او که ترې اضافه، او کفل فقط په مساوي برخه کښې استعمالېږي نو څرنگه چې په نېکو کارونو کښې الله ﷻ اجر و زیاتوي نو ځکه ترې په نصیب سره تعبیر وکړی شو او په بدو کښې مساوي جزا ورکوي نو ځکه پکښې کفل استعمال شو.

ب: نصیب په نېکه برخه کښې استعمالېږي او د کفل کلمه که څه هم د «قلت» په توګه په نېکه برخه کښې استعماله شوې ده مګر اغلب استعمال یې په بده برخه کښې دی.

مقیّت څه معنی؟

۶- د الله ﷻ د مبارکو نومونو څخه یو نوم «مقیّت» دی چې اصلاً د «قوت» (روزي) څخه اشتقاق شوی دی^(۴) مګر په معنی کښې یې متعدد تفسیرونه شوي دي چې ټول تقریباً اوو ته رسېږي، کوم تفسیر چې شیخ المفسرین العلامة الطبري رحمه الله غوره کړی دی او د رئیس المفسرین (عبد الله بن عباس رضي الله عنهما) څخه هم روایت شوی دی هغه دا دی چې «مقیّت» په معنی د «مُقْتَدِر» سره دی^(۵)، نو په دې مقام کښې یې معنی داسې کېږي چې: الله ﷻ هر چا ته او هر شي ته روزي ورکوي چې ژوند یې ورباندې وساتل شي او په هر څه باندې قدرت لري نو هیڅوک دې د دنیاوي حقیر ژوند دپاره سینه شفاعت (بد شفاعت) نه کوي او الله ﷻ ته دې رجوع وکړي او د همدې څخه دې وده راشي.

﴿وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا إِنَّ اللَّهَ كَانَ عَلَىٰ كُلِّ شَيْءٍ حَسِيبًا﴾ (۱) **اللَّهُ لَا إِلَهَ إِلَّا هُوَ لَيَجْمَعَنَّكُمْ إِلَىٰ يَوْمِ الْقِيَمَةِ لَا رَيْبَ فِيهِ وَمَنْ أَصْدَقُ**

مِنْ اللَّهِ حَدِيثًا (۲)

(۱) صحيح مسلم ج ۲ ص ۶۴

(۲) تفسير كبير ج ۱۰ ص ۲۰۷

(۳) روح المعاني ج ۵ ص ۹۸

(۴) تفسير السراج ج ۵ ص ۲۱۰

(۵) تفسير الطبري ج ۴ ص ۱۸۸ زاد السراج ج ۱ ص ۱۶۲

[۸۶] او په هغه وخت کښې چې په سلام اچولو سره ستاسو احترام وکړی شي نو تاسو یې د هغه څخه بهتر تعظیم وکړئ او یا هغه بیرته ورتاو کړئ (بالمثل جواب ورکړئ). بې شکه الله ﷻ په هر شي باندې محاسبه کوونکی دی (څه عمل نه ضائع کوي).

[۸۷] الله ﷻ چې دی، د عبادت لائق بل هیڅوک نشته مگر همدی ﷻ دی، خامخا ضرور به تاسو د قیامت ورځې ته ورغونډه کړي (چې) په هغې کښې شک نشته او (هغه) څوک دی چې د الله ﷻ څخه د خبرې د حیثه ډېر رښتینی وي؟ (هیڅوک نشته).

ارتباط

دا ایتونه د مخکنیو ایتونو د مضامینو دپاره د تکمیل مثال لري، چې د یو پلوه پکښې د مسنونو سلام حکم بیان شوی دی چې د نېک شفاعت یوه مهمه نوعه ده او د بل پلوه پکښې زموږ توجه د قیامت ورځې ته اړوله شوې ده چې ترڅو یې په نظر کښې ونیسو، او د شرعي احکامو په باره کښې عموماً او د جهادي احکامو په باره کښې خصوصاً سټي ونه کړو (په هر حالت کښې یې مراعات وکړو).

د مطلب خلاصه

۱- یعنې: ای مومنانو! کله چې په تاسو باندې ځینې مسلمانان وروڼه د نېک شفاعت یوه خاصه نوعه درېرزو کړي او د "السَّلَامُ عَلَيْكُمْ" تحفه درته وړاندې کړي نو تاسو یې په مقابل کښې بې تفاوته مه پاتې کېږئ، بلکې یا بالمثل تحفه تاسو هم هغوی ته وړاندې کړئ او "وَعَلَيْكُمْ السَّلَامُ" ورته ووايي او یا د هغوی د تحفې څخه بهتره او ښائسته تحفه (سوغات) ورکړئ چې "وَرَحْمَةُ اللهِ" ورسره اضافه کړئ، او که لا "وَبَرَكَاتُهُ" ورسره ضمیمه کړئ نو دا خو ډېره ښه ده. ځکه چې ستاسو یوه ذره نېکۍ هم نه ضائع کېږي او یقیناً الله ﷻ د هر شي حساب کوونکی دی که څه هم ډېر لږ او وړوکی وي.

۲- الله ﷻ به ولې دقیق حساب کوونکی نه وي چې د ده ﷻ څخه په غیر بل څوک د عبادت لیاقت نه لري، او څوک چې یوازې او یوازې د هر ډول عبادت لیاقت ولري نو هغه هر ډول عبادت د محاسبې لاندې نیسي - العیاذ بالله - که بالفرض د عبادت لیاقت بل چا هم درلودی نو هر یوه معبود به د خپلو خپلو عبادتونو محاسبه کولی.

۳- هو! د محاسبې دپاره الله ﷻ خاصه ورځ ټاکلې ده چې تاسو ټول به هلته ورتولېږئ او ټول مدعیان به هلته حاضر یاست او فیصلې به کېږي، که بالفرض د قیامت د ورځې څخه وړاندې محاسبه وکړی شي نو ټول مدعیان به حاضر نه وي ځینې به ژوندي وي او بلکې لا د ځینو خلکو به د قضایاوو دوسیې نه وي تکمیل شوې، مثلاً د آدم ﷺ د قاتل زوی دوسیې به په هغه وخت کښې تکمیله شي چې په دنیا کښې وروستی قاتل هم مړ شي او بل قاتل په دنیا کښې تحقق ونه شي موندلی.

۴۔ په هر تقدیر، د نوموړې ورځې په راتگ کښې څه شک شته نشته چې د عدل او انصاف همدا غوښتنه ده. او په دې باندې علاوه د همدې ورځې د راتگ خبر الله ﷻ درکوي، ایا داسې څوک شته چې د الله ﷻ څخه په اخباراتو کښې رښتني وي؟

توضیحات

۱۔ د ﴿وَإِذَا حُيِّتُمْ﴾ کلمه اصلاً د «حَیَاة» څخه اشتقاقه شوې ده نو د تفعیل د باب به نظر کښې نیولو سره یې لغوي معنی داسې کېږي چې کله تاسو ته «حَیَاکُمُ الله» وویل شي، یعنې ژوندي اوسی^(۱)، اما شرعي معنی یې دا ده چې کله تاسو ته «السَّلَامُ عَلَیْکُمْ» وویل شي^(۲)، او دا ځکه چې الف: الله ﷻ فرمایي چې: ﴿فَإِذَا دَخَلْتُمْ بُيُوتًا فَسَلِّمُوا عَلَى أَنْفُسِكُمْ تَحِيَّةٌ مِنْ عِنْدِ اللَّهِ مُبْرَكَةٌ طَيِّبَةٌ﴾ [النور: ۶۱] یعنې: نو کله چې تاسو (د خپلوانو او دوستانو) کورونو ته داخل شوی نو په خپلو ځانونو (نورو وروڼو) باندې سلام و اچوی، «السَّلَامُ عَلَیْکُمْ» ورته ووايي: (دا سلام اچول) د الله ﷻ پلوه برکتناکه پاکیزه تحیه ده (چې د «حَیَاکُمُ الله» څخه غوره او بهتره ده).

ب: نبي کریم ﷺ په یوه اوږده حدیث کښې فرمایلي دي او څه لنډ مضمون یې دا دی: چې کله الله ﷻ آدم ﷺ پیدا کړ نو امر یې ورته وکړ چې لاړ شه په هغې ډلې ملانکو باندې سلام و اچوه نو بیا غوږ کېږده چې په هرې کلمې باندې یې ستا تحیه وکړه نو همغه کلمه ستا د اولادې دپاره تحیه ټاکل شوې ده^(۳). یعنې همغه ستا د اولادې «حَیَاکُمُ الله» ده.

نو آدم ﷺ وویل چې: «السَّلَامُ عَلَیْکُمْ». ملانکو جواب ورکړ چې: «السَّلَامُ عَلَیْکَ وَرَحْمَةُ اللَّهِ» چې د «وَرَحْمَةُ اللَّهِ» ټکی یې ورسره اضافه کړ.

نو پاسبیو دواړو دلایلو څخه څرگندېږي چې: شرعاً «تَحِيَّة» په معنی د «السَّلَامُ عَلَیْکُمْ» سره ده، نه په معنی د «حَیَاکُمُ الله» سره.

دا ډېر غوره سوغات دی

۲۔ شرعي سوغات د «حَیَاکُمُ الله» څخه ډېر غوره دی، چې هلته محض د ژوند د اوږدوالي دعا ده که څه هم د غمونو څخه ډک وي، او دلته د ټولو آفتونو او غمونو څخه د سلامتی دعاء ده، او ښکاره ده چې مرگ هم یو آفت او مصیبت دی؛ نو چاته چې په سلامتی سره دعاء وکړه شي هغه ته، د ژوند په اوږدوالي باندې هم دعاء کړه شوې ده، او د ژوند د اوږدوالي د سوال سره د آفتونو څخه سلامتی ضرور نه ده کېدې شي چې د غمونو څخه ډک ژوند ورته منظور کړی شي.

(۱) معرقات الراغب ص ۱۴۰

(۲) التفسیرات الأحمديہ ص ۲۸۲

(۳) صحيح البخاري ج ۱ ص ۹۱۹

په ياد ولری!

۴- په باد ولری چې په ټوله دنيا کښې رواج دی او رواج وه چې کله يو دوست د بل دوست سره ملاقي شي او يا ترې رخصتېږي څه د احترام ويناوې او اشارات اجراء کوي چې يو د بل څخه خوشاله شي، خو په ټولو کښې د مسلمانانو د خوشالي کلمات پاکيزه او برکتناک دي. لاندې شرحه د مقاسې په توگه ولولئ^(۱):

الف: نصارا يو بل ته د احترام په وخت کښې په خپله خوله باندې لاس ېږدي. ته به وايي چې اشاره ورته وايي چې دا خوله ستا په باره کښې څه بده خبره نه کوي.

ب: يهودان گوتې پورته کوي او کله يې په ټنډه باندې ېږدي. ته به وايي چې خپل دوست ته اشاره کوي چې په تا باندې به د عيب نيولو گوته نه ېږدم.

ج: مجوسيان يو بل ته د انحناء (کوږوالي) احترام کوي، چې ستا په وړاندې زما ملا ماته ده او سر مې درته تپي دی.

د: په عربو کښې د قوعيت په اعتبار سره د "حَبَاكُمُ الله" کلمه ويل رواج دي.
ه: مگر ټولو مسلمانانو ته، عرب دي او که عجم، الله ﷻ د "السَّلَامُ عَلَيْكُمْ" د کلماتو استعمال توصيه کړې دی چې د نورو ټولو تحياتو څخه غوره او بهتر دی.

سلام اچول سنت دي او جواب يې فرض دی

۴- سلام اچول مسنونه طريقه ده اما د سلام ردول يعنې: "وَعَلَيْكُمُ السَّلَامُ" په جواب کښې ويل فرض کفايي دي، د يوې ډلې څخه چې يو کس جواب ورکړي نو د ټولو غاړې خلاصېږي، اما که په يوه سړي باندې سلام واچولی شي نو په هغه باندې "وَعَلَيْكُمُ السَّلَامُ" ويل فرض عين گرځي^(۲)، او دا ځکه چې الله ﷻ د جواب په باره کښې د امر کلمه نازله کړې ده چې ﴿فَحَيُّوا﴾ نو تاسو هم ورته په "وَعَلَيْكُمُ السَّلَامُ" سره جواب ورکړئ.

همدارنگه د سلام اچول سنت کفايي دي، د يوې ډلې څخه د يوه کس په سلام باندې د ټولو سنت اداء کېږي. لاندې حديث د استشهاد په توگه ولولئ:

يو خل نبی کریم ﷺ وفرمايل چې: «يُجْزَىٰ عَنِ الْجَمَاعَةِ إِذَا مَرُّوا أَنْ يُسَلِّمَ أَحَدُهُمْ وَيُجْزَىٰ عَنِ الْجُلُوسِ أَنْ يُؤَدَّ أَحَدُهُمْ»^(۳) يعنې: يو ټولگي چې کله تېرېږي کفايت کوي چې يو کس يې سلام واچوي او همدارنگه د ناستو خلکو څخه هم د يوه کس "وَعَلَيْكُمُ السَّلَامُ" کافي دی.

(۱) تفسير کبير ج ۱ ص ۲۱۱

(۲) التفسيرات الاحمدية ص ۲۹۲

(۳) سنن ابی داود ج ۲ ص ۳۵۲

د سلام کلمات

۵- د سلام اچولو یا د جواب ورکولو دپاره د سلام کلمه ضرورت ده، اما د کیفیت په اعتبار سره په هر کیفیت باندې مشروع ده. لاندې څو مثالونه ولولئ:

الف الله تعالى د ابراهیم د خولې څخه حکایت کوي چې: ﴿سَلِّمْ عَلَيْكَ﴾ [مریم: ۴۷].

ب د ملائکو او ابراهیم عليه السلام د سلام اچول او جواب ورکول داسې بیانوي چې: ﴿قَالُوا سَلَامًا﴾ [هود: ۶۹].

ج د عیسی عليه السلام د خولې سلام یې مونږ ته راحکایت کړی دی چې: ﴿وَالسَّلَامُ عَلَيَّ﴾ [مریم: ۳۳].

د سلام جواب په درې ډوله دی

۶- د سلام جواب په لاندې درېو ډولونو سره ورکول کېدلی شي.
الف: یو بالمثل جواب دی، لکه د «السَّلَامُ عَلَيْكُمْ» په جواب کېږي «وَعَلَيْكُمْ السَّلَامُ» ویل شي.

ب: بل بڼه جواب دی چې د «وَرَحْمَةُ اللهِ» ته کی ورسره په جواب کېږي زیات شي او په ذکر شوي صورت کېږي «وَعَلَيْكُمْ السَّلَامُ وَرَحْمَةُ اللهِ» ویل شي.

ج: بل ډېر بڼه جواب دی، چې د «وَبَرَكَاتُهُ» کلمه هم ورباندې اضافه کړې شي چې «وَعَلَيْكُمْ السَّلَامُ وَرَحْمَةُ اللهِ وَبَرَكَاتُهُ» ویل شي.

سوال جواب

۷- که څوک وايي چې: که یو سړی د سلام اچولو سره ذکر شوي کلمې زیاتې کړي چې «السَّلَامُ عَلَيْكُمْ وَرَحْمَةُ اللهِ وَبَرَكَاتُهُ» نو په جواب کېږي نورې کلمې اضافه کول څه حکم لري؟

مونږ وایو چې

الف: د ځينو علماوو کرامو نظر دا دی چې په دې صورت کېږي باید په ﴿أَوْزُدُوهَا﴾ باندې اکتفاء وکړه شي. یعنې په دې صورت کېږي د مثلث جواب متعین دی. ځکه چې یوه سړي په نبي کریم عليه السلام باندې سلام وچاوه چې «السَّلَامُ عَلَيْكَ» نو نبي کریم عليه السلام جواب ورکړ چې «وَعَلَيْكَ السَّلَامُ وَرَحْمَةُ اللهِ وَبَرَكَاتُهُ». بیا بل سړي پرې سلام وچاوه چې «السَّلَامُ عَلَيْكَ وَرَحْمَةُ اللهِ وَبَرَكَاتُهُ» نو نبي کریم عليه السلام فقط همدومره جواب ورکړ چې «وَعَلَيْكَ السَّلَامُ». نو سړي ویلې چې ای د الله رسوله! ناقص جواب دې راکړ. او ذکر شوی ایت شریف یې ولوست. نو نبي کریم عليه السلام ورنه ویلې چې «إِنَّكَ لَن تَذَعَ لِي شَيْئًا»^۱ تا خو ماته د جواب څه زیات شي پرېښود نو ځکه مې بالمثل جواب درکړ.

يعني په «وَعَلَيْكَ السَّلَامُ» كښې د «و» توري د عطف دپاره دي او څه چې په معطوف عليه كښې ذكر وي نو هغه په معطوف كښې مراد وي، نو زما په جواب كښې ستا د سلام ټول كيفيت د نظر لاندې نيولى شوى دى.

همدارنگه په عبد الله بن عباس راسخدا باندې يوه سري سلام واچاوه چې: «السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ» بيا يې څه كلمات نور هم زيات كړه. نو ذكر شوي صحابي ښه ورته وويل چې: «إِنَّ السَّلَامَ انْتَهَى إِلَى الْبَرَكَةِ»^(۱) يعني: بې شكه د سلام اچولو كلمات په برکت (وَبَرَكَاتُهُ) باندې پای ته رسېږي.

ب: ځينې نور علماء كرام وايي چې په ذكر شوي صورت كښې كه څوك غواړي چې احسن جواب ورکړي نو «وَمَغْفِرَتُهُ» دې ورسره زيات کړي، لکه چې په نبي کریم ﷺ باندې يوه سري په سلام اچولو كښې نوموړې كلمه اضافه كړې وه چې: «السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ وَمَغْفِرَتُهُ»^(۲). نو څه لري نه ده چې نوموړې كلمه په جواب كښې هم اضافه كړې شي.

تبصره

۸- مونږ ته داسې ښكاري -والله اعلم- چې د سلام اچولو مسنونه كلمات په «وَبَرَكَاتُهُ» باندې ختمېږي، اما نورې كلمې اضافه كول څه ممنوعيت نه لري د خير كلمې چې هرڅومره زياتې شي ثوابونه به يې ډېر وي. او دا هم راته ښه بريښي چې په همدې صورت كښې دې د جواب په وركولو كښې په لهجه او اواز كښې احسنت څرگند كړي كه څه هم په كلماتو كښې تفاوت ونه لري، چې په ورين تندي او خوږه لهجه جواب وركړي او يا په خپله وضعه كښې احسنت ښكاره كړي چې ليدونكى يې تشخيص كولى شي او اورېدونكى يې نه شي جدا كولى. د دې نظير د صرفيانو اشعار دي چې ليدونكى پرې پوهېږي او اورېدونكى پرې نه پوهېږي. او دا ځكه چې محض د شونډو د كيفيت پورې ارتباط لري نه د صوت پورې.

ايا د لاس پورته كول سلام دى؟

۹- د محمدي (ﷺ) اُمت سلام اچول په ژبه سره دي او بس، د همدې كبله نبي کریم ﷺ فرمايلي دي چې: «لَيْسَ مِنْ أَتَى ثُغْرًا بِغَيْرِنَا لَا تُشَبِّهُوا بِالْيَهُودِ وَلَا النَّصَارَى فَإِنْ تَلِيمَ الْيَهُودَ الْإِشَارَةُ بِالْأَصَابِعِ وَتَلِيمَ النَّصَارَى الْإِشَارَةُ بِالْأَكْفِ»^(۳) يعني: هغه څوك زمونږ څخه نه دى چې زمونږ څخه په غير په بل چا سره خپل ځان تشبيه كړي، نو مه د يهودو سره ځانونه تشبيه كوي او مه د نصاراوو سره، ځكه چې د يهودو سلام اچول په گوتو باندې اشاره ده، او د نصاراوو سلام اچول په ورغوو باندې اشاره ده.

(۱) موطا الإمام مالك ص ۵۹۵

(۲) سنن أبي داود ج ۲ ص ۳۵۰

(۳) جامع الترمذي ج ۲ ص ۹۹

هو، که څوک په ژبه باندې د سلام مسنونه کلمات استعمال کړي او د لږوالي د مسافې او يا د مخاطب د کونوالي د کبله ورسره لاس پورته کړي، ان شاء الله تعالی، چې د ذکر شوي حديث لاندې په رانه شي.

هغه وختونه چې سلام اچول پکښې نشته

۱۰. که څوک په هغه وختونو کې سلام واچوي په کومو کې چې سلام نشته نو جواب يې هم واجب نه دی هغه وختونه دا دي: ^۱ د مثال په توګه الف چې امام د جمعې په ورځ په ممبر باندې خطبه لولي ب چې څوک حمام ته ور داخل شي ج چې څوک د قرآن کریم په تلاوت مشغول وي، او د شرعي علومو د درس حلقه وي د چې څوک په آذان يا اقامت لګيا وي ه چې څوک په عېشياتو باندې مبتلا وي، لکه کوترې الوزول او نور و چې څوک انساني حاجت پوره کوي او يا استنجا کوي او داسې نور.

چې د سلام سره مصافحه ملګري شي

۱۱. که د سلام اچولو سره مصافحه (يو تربله لاسونه ورکول) ملګري شي نو اجر او ثواب يې زياتېږي نبي کریم ﷺ فرمايلي دي چې: «إِذَا التَّقَى الْمُسْلِمَانِ فَتَصَافَحَا وَخَبَّدا اللَّهَ وَاسْتَغْفَرَا شُفَعَا لَهُمَا» ^۱ يعني کله چې دوه مسلمانان سره ملاقي شي او لاسونه سره يو تربله ورکړي او دواړه د الله ﷻ حمد ووايي او بښنه ترې وغواړي نو دواړو ته به بښنه وکړي شي برسېره په دې، که مواع و نه لري او معانقه (بغل کشي) هم ورسره ضميمه کړي شي نو دا دېره بڼه ده. ابو ذر الغفاري ؓ په يوه اوږده حديث کې وايي چې: «رَأَى نَبِيَّ كَرِيمٍ ﷺ تَهَ وَرَعْلَمَ «فَالْتَزَمْنِي» ^۲ نو خپل ځان ته يې نژدې کړم، يعني معانقه يې راسره وکړه.

يادونه

۱۲. د سلام په باره کې ځينو مفسرينو کرامو څه نور مسائل هم ذکر کړي دي ^۳، خو موږ د اوږدوالي د غمه پرېښوده هيله ده چې لوستونکي د ضرورت په وخت کې هلته مراجعه وکړي. همدارنګه ځينو مفسرينو کرامو د سلام په اړوند احاديث راغونډ کړي دي چې لوستل يې ګټور دي ^۴.

۱. التفسير الكبير ج ۱۰ ص ۲۱۴. التفسيرات الاحمدية ص ۲۹۲

۲. سنن ابی داود ج ۲ ص ۲۵۲

۳. سنن ابی داود ج ۲ ص ۲۵۲

۴. تفسير القرطبي ج ۵ ص ۳۰۰-۳۰۲. تفسير المظهر ج ۲ ص ۱۷۴

۵. تفسير القاسي ج ۵ ص ۳۴۰، ۳۴۵

﴿ فَمَا لَكُمْ فِي الظَّالِمِينَ عِتْنٌ وَاللَّهُ أَرْكَسُهُمْ بِمَا كَسَبُوا أَتَرِيدُونَ أَنْ تَهْدُوا مَنْ أَضَلَّ اللَّهُ وَمَنْ يُضِلِّ اللَّهُ فَلَنْ تَجِدَ لَهُ سَبِيلًا ﴾ ﴿۸۸﴾ وَدُّوا أَنْ يُكْفَرُوا كَمَا كَفَرُوا فَتَكُونُوا سَوَاءً ۖ فَلَا تَتَّخِذُوا مِنْهُمْ أَوْلِيَاءَ حَتَّىٰ يُهَاجَرُوا فِي سَبِيلِ اللَّهِ فَإِنْ تَوَلَّوْا فَخُذُوهُمْ وَأَقْتُلُوهُمْ حَيْثُ وَجَدْتُمُوهُمْ وَلَا تَتَّخِذُوا مِنْهُمْ أَوْلِيَاءَ وَلَا تَصَدَّقُوا ۚ ﴿۸۹﴾ (الَّذِينَ يَهْتَدُونَ إِلَىٰ قَوْمٍ بَيْنَكُمْ وَبَيْنَهُمْ حَبْلٌ أَوْ جَاءُوكُمْ حَصِرَتْ صُدُورُهُمْ أَنْ يَقْتُلُوكُمْ أَوْ يَكْفِلُوا قَوْمَهُمْ وَلَوْ شَاءَ اللَّهُ لَسَلَّطَهُمْ عَلَيْكُمْ فَلَقَاتِلُوكُمْ فَإِنْ أَعْتَزَلُوكُمْ فَلَمْ يَقْتُلُواكُمْ وَالْقَوْلُ إِلَيْكُمْ أَلَسَلَّمَ فَمَا جَعَلَ اللَّهُ لَكُمْ عَلَيْهِمْ سَبِيلًا ﴿۹۰﴾ ۝

[۸۸] نو (ای مؤمنانوا) تاسو لږه څه دي چې د منافقانو (د اسلام او کفر په باره کښې دوه لارې جوړ شوي) او د دوی په کفر باندې مو اتفاق ونه کړي؟، حال دا چې الله ﷻ دوی لږه د هغو جنايتونو په سبب باندې چې دوی کړي دي (په ضلالت کښې) سر په خبرې ورغورزولي دي. ايا تاسو اراده لرئ چې (د مسلمان په لقب ورکولو سره به) هغه چا ته هدايت و کړئ چې الله ﷻ هغه گمراه کړی وي؟، او هر چا لږه چې الله ﷻ گمراه کړي نو هيڅکله به نه د هغه دپاره څه لاره موندلې نه کړي.

[۸۹] دوی (منافقان) خوښوي چې تاسو هم داسې کفر غوره کړئ لکه څنگه چې دوی کفر غوره کړی دی، نو (د کافرانو په شمول) تاسو ټول به يو برابر (کافران) جوړ شئ.
نو (ای مؤمنانوا) د دوی (منافقان) څخه ترهغه دوستان مه نيسي ترڅو چې دوی د الله ﷻ په لاره کښې هجرت وکړي (او ستاسو په څنگ کښې ودرېږي).

نو که دوی (د في سبيل الله هجرت څخه) مخونه تاو کړه، نو دوی ونيسي (بنديان بهي کړئ) او چرته مو چې موندلې کړه ويې وژنئ، او د دوی څخه مه کوم يو دوست نيسي او نه کومک کوونکي.
[۹۰] مگر هغه کسان (مه وژنئ او مه بهي بنديانوي) چې د داسې خلکو سره پيوسته شي چې ستاسو او د هغوی په منځکښې عهد وي، او يا تاسو ته په داسې حال کښې درشي چې بهي (زړونه) بهي د دې څخه به تنگ وي چې (د خپل قوم په گټه) ستاسو سره وجنگېږي او يا (ستاسو په گټه) د خپل قوم سره به جنگ اخته شي (يعنې بهي طرفي غوره کړي).

او که د الله ﷻ اراده شوې وي (همدغو بهي جرئتانو ته به بهي جرئت ورکړی وي) نو ضرور به بهي دوی په تاسو باندې (په جنگ کښې) مسلط کړي وي. نو ستاسو سره به جنگېدلي وي (خو دا کار الله ﷻ تفضلا ونه کړ).

نو (لنډه دا چې) که دوی ستاسو څخه یوې ډډې ته شوه، نو جنگ یې در سره نه کاوه او تاسو ته یې سوله درواچوله (پیغام یې درولېږه) نو (دوی په خپل حال پرېږدئ ځکه چې) الله ﷻ تاسو لره په دوی باندې څه لاره نه ده گرځولې (او د جنگ اجازه نه درکوي).

ارتباط

د [۷۷] ایت څخه را په دې خوا د منافقانو په باره کښې بحث راروان دی، او د دوی غلطیاو ته اشارې شوې دي، خو څرنگه چې دوی د مسلمانانو سره خلط ملط وه نو الله ﷻ مسلمانان متوجه کړه چې دوی د لستوني ماران دي اعتماد ورباندې هم مه کوي او په مقابل کښې یې توري نه هم مه لاس کوي.

په دې ایتونو کښې د هغو منافقانو سره چال چلند بیانېږي چې د مسلمانانو د صف څخه بهر شي، او یا په بل عبارت چې په زړونو کښې پټ ساتلی کفر په ډاگه کړي او د مجاهرو (ښکاره) کافرانو په صف کښې ودرېږي.

په دې باندې علاوه په وړاندېنيو ایتونو کښې اشاره شوې وه چې تاسو سینه شفاعت مه کوي، او دلته د سینه شفاعت یو مثال واضح شوی دی چې په منافق باندې د جنگ د مخه نیولو دپاره د کافر حکم نه کول هم یو ډول سینه شفاعت دی.

شان نزول

که څه هم د ذکر و شوو ایتونو د شان نزول په باره کښې زښت ډېر واقعات روایت کړي شوي دي چې تقریباً لس، دولسو ته رسېږي^۱، مگر مونږ دلته په لاندې روایتونو باندې اکتفاء کوو.

۱- کله چې نبي کریم ﷺ د أحد غزا ته روان شو نو په نیمايي لاره کښې ترې عبد الله بن أبي (نيس المنافقين) د درې سوه کسانو سره بیرته ستون شو. صحابه کرام ؓ د همدوی په باره کښې په دوه ډلو باندې ووېشل شوه، یوې ډلې وویلې چې باید د همدوی سره هم مقاتله وکړو، او بلې ډلې وویلې چې دوی خو کلمه وايي باید مقاتله ورسره ونه کړو، نو ذکر شوي ایتونه نازل شوه^۲.

۲- په مکه معظمه کښې ځینو خلکو ظاهراً خانونه مسلمانان معرفي کړي وه حال دا چې دوی کافر وه، او د مشرکانو په منځکښې اوسېدل، د دوی د دې منافقت څخه مطلب دا وه چې که مونږ چرته په سفر لاړ شو د مسلمانانو د حملو څخه به په امن کښې اوسو نو کله چې د دوی په سفر باندې صحابه کرام ؓ خبر شوه، نو ځینو وویلې چې باید دوی ووژنو، او ځینو وویلې چې نه یې وژنو ځکه چې زمونږ په شان طيبه کلمه وايي. اما نبي کریم ﷺ ساکت وه ترڅو چې ذکر شوي ایتونه نازل شوه^۳.

۱، اسباب النزول للواحدی ص ۱۱۲: الدر المنثور ج ۲ ص ۶۰۹: زاد المسیر ج ۲ ص ۱۹۵

۲، صحیح البخاري ج ۲ ص ۶۶۰

۳، تفسیر الطبري ج ۴ ص ۱۹۳

۳- ځينې خلک مدينې منورې ته ورغلي وه او د نبي کريم ﷺ په حضور کښې يې په خپل ايمان باندې اقرار کړی وه چې مونږ مهاجر ياستو اما په دې بهانه باندې چې زمونږ سره د مدينې منورې آب هوا موافقه ونه کړه او يا په بله څه بهانه باندې د مدينې منورې څخه بېرته وتلي وه، نو د دوی په باره کښې صحابه کرام په دوه نظرونو باندې وېشلي شوي وه ترڅو چې الله ﷻ د دوی په هکله فيصله وکړه او ذکر شوي ايتونه نازل شوه^۱.

تبصره

۱- د ذکر شوي ايتونو د مفاهيمو څخه څرگندېږي چې د دې ايتونو د نزول سبب به هغه کسان وه چې لاندې صفات يې درلوده:

الف دوی منافقان وه چې په خوله باندې يې ايمان ښکاره کاوه خو په زړونو کښې کافرو وه ﴿فَمَا لَكُمْ فِي آلِ الْمُنَافِقِينَ﴾

ب دوی بېرته جهري کفر ته وراوېښي وه او د منافقت څخه صرف نظر شوي وه ﴿وَاللَّهُ أَرْكَهُمْ بِمَا كَانُوا﴾

ج دوی د مدينې منورې څخه دباندې په بل کوم وطن کښې مېشت شوي وه ﴿حَتَّىٰ يَهَاجَرُوا﴾
نو نظر پاسبو مفاهيمو ته داسې برېښي چې اوله وافته د دې ايتونو شان نزول نه شي جوړېدلی ځکه چې عبد الله بن ابي (رئيس المنافقين) ته خپل کفر علني کړی وه او نه د مدينې منورې څخه دباندې په بل کوم وطن کښې ځای په ځای شوی وه حسی چې د منافقت په حال همدلته مړ او دفن شوی دی.

سوال جواب

۲- که څوک وايي چې هجرت په لاندې درېو معناوو باندې استعمال شوی دی
اول چې خپل اصلي ټاټوبی د الله ﷻ د رضا دپاره پرېږدي، لکه چې صحابه وو کرامو د مدينې منورې ته د نبي کريم ﷺ سره د نصرت دپاره هجرت وکړ.

دوهم چې سړی د منهيانو څخه جدايې اختيار کړی نبي کريم ﷺ فرمايلي دي چې «وَالْفَاجِرُ مَنْ هَجَرَ مَا نَهَى اللَّهُ عَنْهُ»^۲ يعني او مهاجر هغه څوک دی چې د هغو شيانو څخه خپل ځان جدا وساتي چې الله ﷻ نري منعه کړې ده.

درېم چې سړی خپل کور او کښول پرېږدي او جهاد ته لاړ شي
نو څه لري نه ده چې په ﴿حَتَّىٰ يَهَاجَرُوا﴾ کښې وروستۍ دواړه معناوې مرادې شي نو د معنی

۱) تفسير الموي ج ۱ ص ۵۹

۲) صحيح البخاري ج ۲ ص ۹۶

حاصل به يې داسې شي چې: اې مؤمنانوا تر هغې منافقان په دوستۍ سره مه نېسي ترڅو چې د منتهياتو څخه لاس واخلي او سم مسلمانان شي، او يا ترڅو چې ستاسو سره جهاد ته لار شي. نو بيا خو ذکره شوې واقعه د ايتونو شان نزول جوړېدلی شي؟^{۱۱}

مونږ وايو چې: په دې مقام کېنې د هجرت څخه اوله معنی متبادره ده نو په کار دي چې غيرې متبادري معناوې ترې بې ضرورته وانخستلی شي، او که بالفرض په غيرو متبادرو معناوو باندې بې حمل کړو هم ذکر شوی دوهم مفهوم خو پکېنې تحقق نه شي موندلی ځکه چې نوموړي منافق او ملگري بې هيڅکله جهري کفر ته نه وه اوښتي.

همدارنگه دوهمه واقعه هم شان نزول نه شي گرځېدلی ځکه چې د يو طرفه په همدې واقعه کېنې اول مفهوم تحقق نه شي موندلی، چې مونږ د [البقرة: ۱۹] ايت لاندې ذکر کړی دی چې منافقت په مدينه منوره کېنې وده کړې ده او په مکه معظمه کېنې خو منافقت ته حاجت نه وه. او د بلې خوا پکېنې دوهم مفهوم هم نه متحقق کېږي چې دوی خو په جهري کفر کېنې شامل وه او داسې خو نه وه چې يو خل ترې وتلي او بيا بېرته ورتاو شوي وه، نو د پاسني بيان څخه واضحه شوه چې صرف درېمه واقعه د دې ايتونو د شان نزول سره ښه سمون خوري.

يوه پوښتنه او د هغې جواب

۲- که څوک وايي چې: درېمه واقعه هم په دې مقام کېنې شان نزول نه شي جوړېدلی، ځکه چې: د ايتونو په مضامينو کېنې دا خبره هم شامله ده چې که دوی تاسو ته د سولې لاس دروغخواه نو سوله ورسره وکړي. حال دا چې يو خل څوک طيبه کلمه ووايي - اگر که د منافقت په توگه يې ويلې وي - او بيا کفر ته واوړي نو هغه مرتد گڼل کېږي، او د مرتد حکم خو دا دی چې بايد تر درې ورځو پورې مهلت ورکړی شي ترڅو بېرته مسلمان شي او که نه نو بايد قتل شي. او سوله (معاهده) خو د ژوندي پرېښودلو څخه په غير بل شي نه دی؟^{۱۲}

مونږ وايو چې: ذکر و شوو کافرانو ته ځکه د مرتدانو حکم ورته کړی شو چې الله ﷻ د هغوی د ايمان څخه پرده پورته کړه چې په اخلاص سره په ايمان باندې نه وه مشرف شوی او په خپل پخواني کفر باندې پاتې وه. نو د دوی ظاهري اقرار د شرعي اعتبار څخه ولوېد. که بالفرض د هغوی د منافقت څخه الله ﷻ پرده نه وي پورته کړې نو بيا به هغوی د مرتدانو په حکم کېنې شامل شوي وي.

سوال جواب

۵- که څوک وايي چې: ځينو مفسرينو کرامو همدغه دوهمه واقعه شان نزول گڼلې ده او منافقت يې په دوه ډوله کړی دی^{۱۳}، يو عقيدوي منافقت، چې په مدينه منوره کېنې يې وده کړې وه، او بل موالاتي منافقت، چې مونږ ستاسو دوستان ياستو که څه هم ستاسو غوندې ايمان مونه دی راوړی.

(۱۱) تفسير السارج ۵ ص ۳۲۱

السؤال (۱)

نو پوښتنه دا ده چې: تاسو په څه منظور په ﴿فَمَا لَكُمْ فِي آلِ الْمُنَافِقِينَ﴾ كېنې منافقت په موالاتي منافقت باندې تفسير نه كړ ترڅو ذكره شوې واقعه هم شان نزول وگڼله شي؟
مونږ وايو چې: د ډېر وړاندې ځای څخه په عقيدوي منافقت كېنې بحث راړوان دي نو ناڅاپه دلته موالاتي منافقت مرادول نور څه نه دي فقط د ملغلرو اميل شكول دي.
په هر تقدير، د احكامو په اعتبار سره د مفهوم عموم معتبر دي نه د شان نزول خصوص.

د مطلب خلاصه

۱- يعنې: اې مؤمنانو! په تاسو باندې څه باعث دي چې په خپلو منځو كېنې يې اتفاقي كوي؟ تاسو خو ټول وروڼه ياست، تاسو ته اتفاق او اتحاد په كار دي ترڅو دريښه دېنې جوړت پيدا نه كړي.

تاسو بايد په هيڅ يوه موضوع كېنې دوه پرته نه شي: خصوصاً د منافقانو په باره كېنې، چې يوه ډله ورته د مؤمنانو لقب ورکوي او بله ورته كافر وايست، تاسو ته په كار وه چې ټولو ورته په يوه خوله كافرين وي او دواړو ډلو يې په كفر باندې اتفاق كړي وي.
هغوی ستاسو په خولو باندې عند الله مؤمنان نه شي جوړېدلی، الله ﷻ خو هغوی د جنایتونو په سبب باندې په كفر كېنې سر په څړۍ بېرته ورگوزار كړي دي او د څو ورځو د ظاهري ايمان څخه وروسته اوس په كفر كېنې ډوب پراته دي.

ښه نو دا ووايست چې: ايا تاسو هغه چا ته د هدايت اراده لرئ چې هغه الله ﷻ يې لارې كړي وي؟ نو لكه څنگه چې تاسو دغو گمراهانو ته هدايت نه شي كولی نو بايد چې د هدايت ارادې يې هم ونه كړئ.

۲- اې پيغمبره! ته خو گمراه ته لا هدايت نه شي كولی (لار ورته نه شي موندلی) نو ستا امت (صحابه كرام) به ورته څنگه د هدايت لاره مونده كړي.

اې مؤمنانو! هغو كسانو ته به تاسو څنگه هدايت وكړئ چې هغوی تاسو ته په تمه دي چې د خپلو ځانونو په شان مو بېرته كافرين جوړ كړي، ترڅو ټول سره يو برابر شي او د دې ملامتي څخه ځانونه خلاص كړي چې دوی ولې هجرت نه كوي؟ او ولې په حقيقي معناو كېنې ايمان نه راوړي؟
ايا تاسو هغه څوك مسلمانولی شئ چې هغه ستاسو د كافر كولو په هڅه كېنې وي؟
هغوی روزمره په پيغمبر ﷺ او په مسلمانانو پورې ملنډې وهي او زيار وباسي چې كفري ټولنې تقويه كړي او د اسلام د پرمختگ په لاره كېنې ترې خنډ جوړ كړي.
ايا هغه څوك چې په دغه ډول جنایتونو كېنې اخته وي هغه ته د هدايت تمه صحيح ده؟

د كافرينو سره چال چلند

۳- نو اې مؤمنانو! تاسو بايد د ټولو كافرينو سره (د ذكر و شوو كافرينو په شمول) داسې چال چلند غوره كړئ چې:

الف: د دوی په غورماله خبرو باندې مه تېروځئ، په دوستۍ سره یې مه نیسئ او د زړه راز ورته مه وایې چې ستاسو ایمان ته خطر دی. ترڅو چې دوی په رښتیا نیو معناوو کېنې په ایمان باندې مشرف شي او د کفرستان څخه دار الهجرت ته هجرت وکړي او ستاسو په څنگ کېنې د مسلمانانو په حیث ودرېږي.

ب: نو که دا کار یې ونه کړ نو پوه شئ چې هغوی طیبه کلمه په دروغو وایي او اصلاً ستاسو د دښمنانو (مجاهرو کافرانو) انډیوالان دي. نو په هر ځای کېنې مو چې ورباندې لاس برشي درېغ پرې مه کوی که څه هم په حرم شریف او یا په حرامو میاشتو کېنې لاس ته درشي، ځکه چې حرمت خو دوی د پښو لاندې کړي دي او لمړی جنګ همدوی پیل کړی دی، مه پرې د بندیتوب ايله کوی او مه د وژنې، مه یې په دوستۍ سره نیسئ او مه ترې د دښمنانو په مقابل کېنې د نصرت تمه کوی. مگر لاندې استثناګانې په نظر کېنې ونیسئ:

دوه استثناګانې

۴- ای موښانوا! فقط په لاندې دوه حالتونو کېنې د ذکر و شوو منافقانو سره غرض مه کوی:

الف: چې هغوی د داسې قوم سره معاهده وکړي چې د هغه قوم سره ستاسو معاهده برقراره وي، نو په دې صورت کېنې د خپلې معاهدې د برقراره ساتلو د کبله په هغوی باندې تعرض مه کوی، ځکه چې د تعرض په صورت کېنې تاسو مجبور یاست چې بالواسطه د خپلو معاهدینو سره په جنګ شئ او خپله معاهده د پښو لاندې کړئ، حال دا چې دا ډول چال چلند تاسو ته په کار نه دی او نه تاسو سره مناسب دی.

ب: چې هغوی تاسو ته راشي او داسې معاهده درسره وکړي چې نه به ستاسو په ګټه جنګ کوو او نه به ستاسو په ضد د چا سره جنګېږو او خپله به یې طرفي اعلان کړي. دا صورت په هغه وخت کېنې تحقق موندلی شي چې هغوی د جنګ څخه ستومانه شوي وي او د مطلق جنګ څخه (د هر چا سره چې وي) کرکه کوي.

نو په دې صورت کېنې باید تاسو هم ورسره د بې طرفۍ وضعه غوره کړئ او د دوی پخوانیو کړو وړو ته هیڅ نظر مه کوی چې ستاسو کینه تازه کړي او په دغو باندې د بې طرفۍ په حال کېنې هم تعرض وکړئ.

بلکې په دې صورت کېنې تاسو ته په کار دي چې د الله ﷻ شکریه وکړئ چې ستاسو یو جګړه مار دښمن یې د جنګیانو د صفونو څخه بهر کړ او هم یې ستاسو د ساره جنګ څخه لاس په سر کړ، که نه نو الله ﷻ کولی شوه چې همدوی ته یې جرئت ورکړی وی او ستاسو په جنګ باندې یې مسلط کړي وی، نو بیا به دوی دغسې غلي ناست نه وی لکه چې اوس غلي ناست دي.

لنډه دا چې که دوی ستاسو د جنګ څخه ګوښه شوه او ستاسو د جنګ څه خیال یې نه درلود او

النساء (۱)

سوله او معاہدہ یی دروراندی کړه نو الله ﷻ تاسو ته د جنگ اجازہ نه درکوي چې یی موجه دوی په سرونو باندی پښې کېږدی او لاری ورباندی جوړی کړی.

توضیحات

۱- په ﴿فَمَا لَكُمْ فِي الْمُتَفِقِينَ فِتْنَةٍ﴾ کښې که څه هم خطاب ټولو مومنانو ته دی مگر مطلب پکښې هغه صحابه کرام ؓ وه چې هغوی ته عتاب متوجه وه چې په منافقانو باندی یی د مسلمانانو گومان کړی وه.

په یاد ولری!

۲- په یاد ولری چې په دې مقام کښې د منافقانو څخه هغه منافقان مطلب نه دي چې هغوی په مدینه منوره کښې د مسلمانانو سره گډ اوسېدل، ځکه چې د دوی په باره کښې تر آخره پورې الله ﷻ د مسلح جهاد امر ورنه کړ، بلکې دلته هغه منافقان مطلب دي چې په مخالفت سره یی ایمان راوړی وه او بیا په مجاهرو کافرانو کښې شامل شوي وه خو د سابق په اعتبار سره د منافقانو په نامه باندی یاد شو، او په حکم کښې د هغوی په قطار کښې ودرول شوه.

رکس

۳- د ﴿أَرْكَسَهُمْ﴾ کلمه اصلاً د «رکس» - لکه «قتل» - څخه اخستله شوې ده، «رکس» دې ته وایی چې یو شی سر په خړی باندی وغورزولی شي چې سر یی پښکته شي او پښې یی پورته شي^(۱)، په عربي ژبه کښې دغه لفظ د ډېر خسیس او حقیر حالت څخه د کنایې په توگه استعمالیږي. په دې مقام کښې د دوی حالت څخه ځکه په «رکس» سره تعبیر وکړی شو ترڅو د مسلمانانو هغه ډله خپلې سهوې ته ښه متوجه کړي چې دوی ته یی د مسلمانې لقب ورکړی وه.

ایا د کافرانو سره سوله جائزه ده؟

۴- په کوم وخت کښې چې مسلمانان کمزوري وه نو نبی کریم ﷺ هم د مشرکانو سره او هم د اهل الکتابو سره معاہدې کولې، لکه چې یو ښه څرگند دلیل یی د همدې ایتونو مضمون دی چې سندستي د بحث لاندې دی، خو کله چې الله ﷻ د مسلمانانو حکومت قوي کړ او د خپل وخت په ټولو کافرانو باندې برلاسي شوه نو د کافرانو سره د نبی کریم ﷺ چال چلند په لاندې ډول سره مستلر شو او تر قیامتہ به باقی وي:

الف: د مشرکانو دپاره دوه لازې وټاکلې شوې چې یا وژل او یا مسلمانېدل دي. الله ﷻ فرمایي ﴿فَاقْتُلُوا الْمُشْرِكِينَ حَيْثُ وَجَدْتُمُوهُمْ﴾ [التوبة: ۱۵] یعنې: نو مشرکان ووژنی هر چرته مو چې مونده کړه.

ب. د اهل الكتابو دپاره درې لارې وټاکلې شوې چې یا مسلمانېدل یا وژل او بالاخره یا جزیه ورکول دي. الله ﷻ فرمایي: ﴿ حَتَّىٰ يُعْطُوا الْجِزْيَةَ عَنْ يَدٍ وَهُمْ صَاغِرُونَ ﴾ [التوبة: ۲۹] يعني: د اهل الكتابو سره تر هغه وڅنگه پټې چې ترڅو د ذلت په حالت کې د خپله لاسه جزیه ورکړي او د مسلمانانو برلاسي تسليم کړي. نو اسلامي حکومت به یې د جزیي په مقابل کې د سر او مال حفاظت کوي.

یادونه

۵- که بالفرض - الله ﷻ دې نه کړي - په مسلمانانو باندې د کمزورۍ حالت ورغی او د کافرو د پلوه په خپلو نوامیسو باندې وډار شوه نو دوی ته روا ده چې سوله ورسره وکړي او خپل نوامیس خوندي وساتي.^(۱)

د دې حکم نظیر دا دی چې کله الله ﷻ د میراث ایتونه نازل کړه نو عقد الموالاة منسوخ وگرځېده او د میراث د اسبابو څخه ساقط شو، خو که داسې یو څوک مړ شو چې هېڅ ډول وارث یې نه درلود او یوازې د عقد الموالاة خاوند ترې پاتې شو نو بیا میراث ورلی شي. ځکه چې نوموړی خو وارثانو د میراث څخه محروم کړی وه او همدوی یې مخه بنده کړې وه. نو د دوی په عدم موجودیت کې یې د وارث گرځېدلو دپاره څه مانع نشته، لکه چې د [النساء: ۳۳] ایت لاندې یې شرحه تېره شوې ده.

﴿ سَتَجِدُونَ ءَاخِرِينَ يُرِيدُونَ أَن يَأْمَنُوكُمْ وَيَأْمَنُوا قَوْمَهُمْ كُلٌّ مَّا رَدُّوا إِلَى الْفِتْنَةِ أُرْكِسُوا فِيهَا فَإِن لَّمْ يَعْتَزِلُوكُمْ وَيُلْقُوا إِلَيْكُمُ السَّلَامَ وَيَكْفُوا أَيْدِيَهُمْ فَاخْذُوهُمْ وَأَقْتُلُوهُمْ حَيْثُ ثَقِفْتُمُوهُمْ وَأُولَئِكَ جَعَلْنَا لَكُمْ عَلَيْهِمْ سُلْطَانًا مُّبِينًا ﴾

[۹۱] ژر دی چې تاسو به څه نور (منافقان) مونده کړئ (چې) دوی به اراده لري چې ستاسو څخه هم په امن کې پاتې شي او د خپل قوم څخه هم د امن خاوندان جوړ شي (د دواړو طرفونو خیال به ساتي، مگر په حقیقت کې به د خپلو کافرو قومیانو سره وي، ځکه چې هر کله دوی فتنې (کفر) ته وروبلل شي نو سر په څرې به پکې ورغورزولی کېږي.

نو که دوی ستاسو (پسې د پرویاګند) څخه ډډه ونه کړه او تاسو ته یې سوله (او معاهده) درواڼه چوله (ونه کړه) او ستاسو (د جنگ) څخه یې خپل لاسونه بېرته نه کړه، نو ویې نیسئ (بنديان یې کړئ) او ویې وژنئ په هر ځای کې مو چې (په دقت سره) مونده کړه، او همدغه کسان چې دي مونږ تاسو لره په دوی باندې ښکاره حجت ګرځولی دی (درکړی دی).

ارتباط

په وړاندې ايتونو کښې د هغو منافقانو بحث وه چې هغوی د منافقت څخه لاس واخست او علني کافران جوړ شوه. په دې ايتونو کښې د هغو منافقانو بحث دی چې په خپل منافقت باندې پاتې وه او بلکې په منافقت کښې مخ په وړاندې لاړه.

شان نزول

ځينې خلک به نبي کریم ﷺ ته راتله او په ظاهره به يې پرې ايمان راوړ مگر په باطن کښې به په خپله باطله عقیده باندې کلک وه ترڅو هم د مسلمانانو او هم د خپلو کفري قوميانو د حملو څخه بچ پاتې شي، نو ذکر شوی ايت شريف نازل شو^(١).

د مطلب خلاصه

١- يعنې: اې مومنانو! د منافقانو په هکله اختلاف مه کوئ او ټول يې په کفر باندې اتفاق وکړئ او دا ځکه چې په دوی کښې يوه ډله شته چې په خپل منافقت باندې کلکه ولاړه ده که تاسو ورته متوجه شئ نو ژر به يې تشخيص کړئ او وبه يې پېژنئ، هغوی په منافقت سره غواړي چې تاسو په لساني ايمان باندې قانع کړي چې مونږ تاسو سره ياستو او مسلمانان ياستو ترڅو په بې غمۍ سره سفرونه وکړي او يو ځای بل ځای وگرځي راوگرځي.

او چې کله خپلو وطنونو ته ستانه شي هلته خپلو قوميانو ته خپله اصلي خبره ښکاره کوي او خپل پخواني کفر ته ادامه ورکوي ترڅو هغوی ته هم قناعت ورکړي چې په ظاهري اسلام راوړلو باندې يې ملامته نه کړي. دوی د خپلو قوميانو د راضي ساتلو دپاره د هر ډول نېرنگ څخه کار اخلي او هر کفري کار ته وردانگي، بلکې هر کله چې کفري کار ته وروبلل شي نو سر په څرې پکښې ورغورزولی کېږي او اجراء کوي يې.

٢- نو د دوی په باره کښې تاسو ته هدايت درکولی کېږي چې که نوموړي منافقان خپلې کړنلارې ته تغير ورنه کړي او په اسلام او مسلمانانو پسې د پروپاگندونو څخه ډډه ونه کړي او تاسو ته د سولې لاس درونه غځوي، بالاخره ستاسو سره د سارې جنگ او گرم جنگ څخه لاسونه وانخلي نو دوی ونيسی (بنديان يې کړي) او په هر ځای کښې چې لاس ته درشي ويې وژني، او په موندلو پسې يې په دقت سره تاند ووهي. ځکه چې مونږ په همدغو کسانو باندې ستاسو دپاره ښکاره حجت گرځولی دی چې نه مو څوک ورباندې په دنيا کښې ملامته کولی شي او نه درته په آخرت کښې کومه پټه متوجه ده.

توضیحات

۱- په دې ایت کېنې چې د کومې طائفې حال بیان شوی دی بالکل د هغې طائفې د حال سره مقابل دی چې په وړاندېني [۹۰] ایت کېنې یې بحث تېر شو^(۱). نو څرنگه چې د دواړو طائفو حالات سره مقابل دي نو په نتیجه کېنې هم سره مقابل واقع شوي دي لاندې شرحه د نظره تېره کړئ:

الف: هغوی د مسلمانانو د پروياگند څخه ډډه کړې وه او دوی ترې ډډه نه وه کړې.

ب: هغوی د مسلمانانو د جنگ دپاره ځانونه نه چمتو کول او دوی چمتو کول.

ج: هغوی مسلمانانو ته د سولې او معاهدې لاس ورغځولی وه او دوی نه وه ورغځولی.

د: هلته نتیجه دا وه چې جنگ کول ورسره حرام وه او دلته دا ده چې جنگ کول ورسره واجب دي.

کفر ته ور بلل

۲- کله به چې منافقان خپلو قومیانو ته ورستانه شوه نو هر کفرې کار ته به یې لاس اچاوه او خپل ځانونه به یې د پخواني حال څخه په کفر کېنې زیات شدید بنودل، ترڅو هغوی مطمئن کړي چې مونږ په رښتیا ایمان نه دی راوړی، مثلاً چې د کوم یوه څخه به پوښتنه وشوه: ایا ته مسلمان شوی یې؟ نو ده به جواب ورکړ چې: **آَمَنْتُ بِالْقُرْدِ وَالْعَقْرَبِ**^(۲) هوا په بېزو او لړم باندې مې ایمان راوړی دی. نبي کریم ﷺ به یې په ډېرو بدو نومونو باندې یاداوه - العیاذ بالله - ترڅو پرې هغوی د مسلمان گومان ونه کړي. د دوی حالت د [البقرة: ۱۴] ایت کېنې ډېر ښه شرحه شوی دی.

د عربیت یو قانون

۳- څرنگه چې د معطوف علیه عامل په معطوف کېنې مقدر وي او په ذکر شوي ایت شریف کېنې د **يُلْقُوا، يَكْفُوا** دواړه جملې په **﴿ يَغْتَرِلُوْكُمْ ﴾** باندې عطفې دي، نو د **لَمْ** توری چې په **﴿ يَغْتَرِلُوْكُمْ ﴾** کېنې عامل دی په دواړو کېنې مقدر گڼل کېږي نو د دواړو تقدیر داسې کېږي **لَمْ يُلْقُوا، لَمْ يَكْفُوا**.

تَقَفْ څه معنی؟

۴- د **﴿ تَقَفْتُمُوْهُمْ ﴾** جمله د **تَقَفْ** څخه اشتقاق شوې ده. **تَقَفْ** د یو شي موندلو ته وايي خو چې موندل یې لږ دقت او هوښیاري ته ضرورت ولري^(۳). نو څرنگه چې د منافقانو چلونه ډېر زده وي او د لاس برېدل ورباندې څه دقت او هوښیاري غواړي، ځکه الله ﷻ دلته **﴿ حَيْثُ تَقَفْتُمُوْهُمْ ﴾** نازل کړ، او په وړاندې ایت کېنې یې (چې د مجاهرو کافرانو حال پکېنې بیان شوی دی) **﴿ حَيْثُ وَجَدْتُمُوْهُمْ ﴾** نازل کړ.

(۱) روح المعاني ج ۵ ص ۱۱۱

(۲) تفسیر البغوي ج ۱ ص ۴۶۱

(۳) مفردات الراغب ص ۷۶

النساء (۴)

﴿وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً وَمَنْ قَتَلَ مُؤْمِنًا خَطَاً فَتَحْرِيرُ رَقَبَةٍ مُؤْمِنَةٍ وَدِيَّةٌ مُسْلَمَةٌ إِلَى أَهْلِهِ إِلَّا أَنْ يَصَّدَّقُوا فَإِنْ كَانَ مِنَ قَوْمٍ عَدُوٍّ لَكُمْ وَهُوَ مُؤْمِنٌ فَتَحْرِيرُ رَقَبَةٍ مُؤْمِنَةٍ وَإِنْ كَانَ مِنَ قَوْمٍ بَيْنَكُمْ وَبَيْنَهُمْ مِيثَاقٌ فَدْيَةٌ مُسْلَمَةٌ إِلَى أَهْلِهِ وَتَحْرِيرُ رَقَبَةٍ مُؤْمِنَةٍ فَمَنْ لَمْ يَجِدْ فَصِيَامُ شَهْرَيْنِ مُتَتَابِعَيْنِ تَوْبَةً مِّنَ اللَّهِ وَكَانَ اللَّهُ عَلِيمًا حَكِيمًا﴾

[۹۲] او مؤمن ته نه بنایي چې بل مؤمن وورني مگر په خطا سره.

او هر څوک چې مؤمن په خطا سره وورني، نو (په ده باندې) د یوې مؤمنې غاړې (وینځې یا غلام، ازادول (واجب دي) او د مقتول خپلوانو ته سپارلی شوی دیت (هم پرې واجب دی)، مگر هله چې هغوی نصدق وکړي (او د دیت څخه تېر شي).

نو که مقتول تاسو ته د دیني قوم څخه وي (چې کافر وي او عهد ورسره نه لري) حال دا چې مقتول مؤمن وي، نو (په قاتل باندې) د مؤمنې غاړې ازادول (واجب دي او دیت ورباندې نشته). او که مقتول د داسې قوم څخه وه چې ستاسو او د هغوی په منځ کې معاهده وه (برابره خبره ده چې مقتول مؤمن وي او که کافر)، نو د هغه خپلوانو ته سپارل شوی دیت (واجب دی) او (په قاتل باندې) د مؤمنې غاړې ازادول (هم واجب دي).

نو څوک چې (مؤمنه غاړه) مونده نه کړي نو (په ده باندې) پرله پسې دوه میاشتې روزې نیول (لازم دي). (دا کفاره) د الله ﷻ د پلوه د توبې د قبول دپاره (ټاکلې شوې ده)، او الله ﷻ پوه دی (او هم) د حکمت څښتن دی.

ارتباط

په تېرو شوو ایتونو کې الله ﷻ د محاربو کافرانو او منافقانو د وژلو امر کړی وه، نو د دې دپاره چې څوک د همدې امر څخه بده استفاده ونه کړي او کوم ایماندار سړی په نامه د کافر یا منافق باندې ونه ژوني، او هم د دې دپاره چې د کافرانو او منافقانو په تشخیص کې ښه احتیاط وکړي چې چرته ترې ذکر شوی شیع عمل په خطا او سهوه صادر نه شي، نو په راتلونکو ایتونو کې یې په همدې اړوند هدايات نازل کړي دي چې باید مسلمانان یې عموماً او مجاهدین یې خصوصاً په دقت سره د نظر لاندې وساتي.

شان نزول

د نبي کریم ﷺ په زمانه کې د ذکر شوي ایت د نزول څخه وړاندې څو متعددې حادثې پېښې شوې وې چې په خطا سره پکې ځینې مؤمنان وژل شوي وه. لاندې څو مثالونه یې ولولئ.

- ۱۔ د اُحد په غزا کښې ایمان یې د جنگ په میدان کښې د مسلمانانو د لاسه شهید شو البته کله چې جنگ ډېر شدت وموند او مسلمانان او کافران سره گډوډ شو، د نوموړي شهید زوی (حذیفه یې) ډېرې نارې وکړې چې دا زما پلار دی خو څوک ورته متوجه نه شو^(۱)۔
- ۲۔ همدارنگه په یوه اوږده قیصه کښې عیاش یې هم الحارث بن زید یې د کافر په گومان وواژه چې ایمان یې راوړی وه خو عیاش یې ورباندې خبر نه وه^(۲)۔
- نو د دغسې ټولو حادثاتو دپاره الله ﷻ ذکر شوی ایت شریف نازل کړ^(۳) چې حاصل یې لاندې لوستلی شی:

د مطلب خلاصه

- ۱۔ د مؤمن د شان سره دا خبره هیڅ مناسبه نه ده چې بل مؤمن شهید کړي. هو! دا کېدلی شي چې په خطا سره ترې ذکر شوی قتل واقع شي، نو په دې صورت کښې هم باید چې بې اهميته ورته ونه کتل شي او لاندینی تفصیل په نظر کښې ونیولی شي:

اول حالت:

- ۲۔ که وژل شوي مؤمن مسلمانان وارثان هم درلوده نو په قاتل باندې لازمه ده چې د ذکر شوي قتل د کبله یو مؤمن غلام ازاد کړي او کفاره ورکړي، او هم د ده په عاقله باندې واجب ده چې د مقتول وارثانو ته دیت وروسپاري. مگر دا بېله خبره ده چې هغوی ورته دیت وېښي او عفو ورته وکړي.

دوهم حالت:

- ۳۔ که مقتول مؤمن وه خو خپلوان یې ستاسو دښمنان وه، یعنې محارب کافران وه چې څه معاهده او سوله مو ورسره نه درلوده، نو په دې صورت کښې یوازې په قاتل باندې د مؤمن غلام یا یوې مؤمنې وینځې ازادول د کفارې په توگه لازم دی، او دیت په هیچا باندې واجب نه دی. او دا ځکه چې حربیان کافران د دیت د ورکولو وړ نه دي.

درېم حالت:

- ۴۔ او که مؤمن د داسې قوم څخه وه چې د هغوی سره تاسو معاهده درلوده او یو تربله مو سره سوله کړې وه نو په دې صورت کښې د اولني صورت په شان هم په قاتل باندې کفاره (د یوه مؤمن غلام یا یوې مؤمنې وینځې ازادول) واجب دي، او هم یې په عاقله (تبرونو) باندې دیت لازم دی چې د مقتول خپلوانو ته یې ورکړي.

(۱) صحیح البخاري ج ۱ ص ۵۳۹

(۲) التفسیر الکبیر ج ۱۰ ص ۲۲۷: الدر المنثور ج ۲ ص ۶۱۶

(۳) اسباب النزول للواحدي ص ۱۱۳

که غلام يا وينځه نه وي

۵- هو! که په ذکر و شوو درې وارو حالاتو کې قاتل مومن غلام يا مومنه وينځه مونده نه کړي شوه نو په ده باندې پرله پسې دوه مياشتې روزې نيول واجب دي د دې دپاره چې د الله ﷻ د پلوه يې توبه قبوله شي. او الله ﷻ هم پوه دی چې ذکر شوی قتل به ستاسو څخه ضرور پېښېږي او هم د حکمت خاوند دی هيڅ کار يې بې گټه نه دی، نو د غلام يا وينځې د ازادولو په عوض د دوه مياشتو روزو نيول د حکمت غوښتنه ده.

توضیحات

۱- که څه هم د قتل د اقسامو نومونه او بحثونه د فقهي په کتابونو کې^(۱) ليکلي شوي دي، که بالفرض مونږ د قتل په اړوند ټول بحثونه دلته رانقل کړو نو د وخت د ضياع څخه به غېر به بله نتيجه ونه لري، هيله ده چې لوستونکي هملته مراجعه وکړي چې د قتل په ټولو مسائلو باندې به تفصيل سره پوه شي چې کومه يوه مسئله اتفاقي ده، کومه يوه اختلافي، او د مذاهبو د اختلاف وجې کومې-کومې دي.

مونږ په دې کتاب (عزيز التفاسير) کې التزام کړی دی چې بايد هاغومره فقهي احکام ذکر کړو چې د ايت د تفسير پورې مستقيماً ارتباط لري، او بس.

د قتل ډولونه او حکمونه

۲- که څه هم مونږ د [البقرة: ۱۷۸] ايت لاندې د قتل د ډولونو څه تعريفونه د الله ﷻ په توفيق ليکلي دي خو په دې مقام کې يې يو ځل بيا د حکمونو سره وړاندې کوو چې د مومن وژنه په لاندې شپږ ډوله ده:

۱- قتل عمد ۲- قتل شبه عمد ۳- قتل خطا في الاراده ۴- قتل خطا في الفعل ۵- قتل شبه خطا ۶- قتل بالتسبيب.

قتل عمد

۳- قتل عمد د هغه قتل نوم دی چې په وژونکي آله باندې په قصدي توگه صورت ونيسي. د دې قتل اخروي حکم په راتلونکي ايت شريف کې راروان دی او دنيايي حکم يې دا دی:
الف: بايد قاتل د قصاص په توگه ووزل شي، که د مقتول وارثان يې وژل غوره کړي.
ب: بايد قاتل د خپل مال څخه د مقتول وارثانو ته ديت ورکړي، که د ديت په اشتراط سره د قصاص څخه تېر شوه.

ج: نه ورباندې قصاص شته او نه ديت، که د مقتول وارثانو يې قيد او شرطه ورته عفو وکړه.

د: په قتل عمد سره قاتل د خپل مقتول د مېراث او وصيت څخه محروم گرځي.

۱، الفقه الإسلامي وأدلته ج ۶ ص ۲۱۷ - ۲۳۰: مدائع الصنائع ج ۷ ص ۲۳۳ - ۲۹۶

قتل شبه عمد

۴- قتل شبه عمد هغه قتل دی چې وژل يې قصدي وي خو وژونکې آله پکښې استعماله نه کړې شي، لکه چې څوک په سوک سپره باندې ووزل شي. د ابو حنيفه رحمه الله به په نزد غټه ډبره لکه د سپڼې پل هم وژونکې آله نه ده، اما د يارانو مېړمن به په نزد غټه تيره قاتله آله گڼله کېږي. د دې قتل اخروي حکم هم په راتلونکي ايت شريف کښې راروان دی چې د قتل عمد سره څه فرق نه لري او کم او کيف يې الله ښه معلوم دی، اما د نياوي جزاگانې يې دا دي:

الف: په قاتل باندې کفارې لازمه ده، چې بيان يې وروسته راځي ان شاء الله تعالى.

ب: د قاتل په عاقله باندې ديت واجب دی چې د مقتول وارثانو ته يې ورکړي.

ج: په قاتل باندې دا هم واجبه ده چې په ديت کښې هم د يو فرد په حيث برخه واخلي.

د: د ميراث او د وصيت څخه قاتل محروم گرځي.

ه: په قاتل باندې د کفارې په وجوب کښې اختلاف دی، څوک چې شبه عمد قتل ته د عمدي قتل پورې ارتباط ورکوي نو کفارې پرې واجبه نه بولي، او څوک يې چې په قتل خطا پورې مربوطوي نو کفارې پرې لازمه گڼي^(۱).

قتل خطا في الاراده

۵- قتل خطا في الاراده هغه قتل دی چې قاتل په اراده کښې غلط شي، مثلاً په انسان باندې د ښکار گومان وکړي او قتل يې کړي، او يا د کافر په گومان مسلمان ووژني. د دې قتل د نياوي نېونه دا ده:

الف: د قاتل په عاقله باندې د مقتول وارثانو ته ديت ورکول واجب دی چې پخپله قاتل به هم پکښې د يو فرد په حيث برخه واخلي. خو په دې شرط چې د مقتول خپلوان محارب کافران نه وي، چې يا مسلمانان وي او يا معاهد کافران، لکه چې د 'د مطلب خلاصه' عنوان لاندې يې بيان تېر شوی دی.

ب: په قاتل باندې کفارې واجبه ده.

ج: قاتل هم د مقتول د ميراث څخه او هم يې د وصيت څخه محروم گرځي.

قتل خطا في الفعل

۶- قتل خطا في الفعل هغه قتل دی چې په ذکر شوي صورت کښې قاتل انسان او ښکار پېژني، مسلمان او کافر ورته معلوم وي، او په قصدي توگه په ښکار يا کافر باندې فیر وکړي خو مرمی په انسان يا مسلمان باندې اصابت وکړي او شهيد يې کړي. د دې قتل د نياوي حکم د قتل خطا في الاراده غوندی دی.

قتل شبه خطا

۷- قتل شبه خطا هغه قتل دی چې په قتل کښې د قاتل اراده دخپله نه وي، مثلاً د خوب په حالت کښې مور خپل ماشوم د اړخ لاندې کړي او قتل يې کړي، او يا داسې نور. د دې قتل دنياوي حکم هم د قتل خطا في الاراده غوندي دی. خو په دغو درېواړو قتلونو کښې اخروي مواخذه (نيونه) نشته.

سوال جواب

۸- که څوک وايي چې: که په قتل خطا کښې اخروي نيونه نه وي نو کفار به هم ورباندې نه لازمېدلی. يا په بل عبارت: د کفارې لزوم د گناه څخه نمايندگي کوي نو معلومه شوه چې اخروي نيونه ورباندې شته او په کفار به باندې ترې الله ﷻ قاتل بچ کوي؟! مونږ وايو چې: په قتل خطا کښې پخپله په قتل باندې نيونه نشته، ځکه چې نبي کریم ﷺ فرمايلي دي: «إِنَّ اللَّهَ تَجَاوَزَ عَنْ أُمَّتِي الْخَطَا وَالْأَسْيَانَ وَمَا اسْتَكْرَهُوا عَلَيْهِ»^(۱) يعني: يقيناً الله ﷻ زما اُمت ته د خطا او نسيان او د هغه شي (د نيونې څخه) تېر شوی دی چې دوی ورباندې مجبور کړي شي (او په زور پرې اجراء شي). اما د قتل خطا قاتل په بې احتياطي باندې نيول کېږي، که بالفرض څه دقت يې کړی وي نو قتل به ترې نه وي واقع شوی، مثلاً که مور خپل ماشوم خپل ځان ته نژدې نه وي ويده کړی نو د اړخ څخه به يې نه وي لاندې کړی^(۲).

قتل بالتسبیب

۹- دا د هغه قتل نوم دی چې قاتل د قتل سره څه مباشرت ونه لري خو د قتل سبب يې جوړ شي لکه چې څوک په غير مملوکه ځمکه کښې کوهی وکښي او بل څوک پکښې ولوېږي او مړ شي. نو د دې قتل حکم په څه تفصيل سره صرف په عاقله باندې ديت ورکول دي او بس^(۳).

دیت څه معنی؟

۱۰- د "دِیة" کلمه د "وَدی، یدي" مصدر دی چې اصلي معنی يې د مقتول خپلوانو ته د مقتول مالي بدله ورکول دي، خو په استعمال کښې پخپله هغه مال ته "دِیة" وايي چې د مقتول وارثانو ته ورکول کېږي^(۴).

(۱) سنن ابن ماجه ص ۱۴۷

(۲) هدايه كتاب الجنایات ج ۲ ص ۵۵۸

(۳) بدائع العنان ج ۷ ص ۲۷۴

(۴) حواشي هدايه كتاب الدیات ج ۲ ص ۵۸۰

د ديت اندازه څومره ده؟

۱۱- عطاء بن ابي رباح رضي الله عنه وايي چې: «أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَضَى فِي الدِّيَةِ عَلَى أَهْلِ الْبَيْلِ مِائَةَ مِثْقَالٍ وَغَلَى أَهْلَ الْبَقَرِ مِائَتِي بَقْرَةٍ وَعَلَى أَهْلِ الشَّاةِ أَلْفِي شَاةٍ وَعَلَى أَهْلِ الْخَلَلِ مِائَتِي خَلَجٍ وَعَلَى أَهْلِ الْقَمْحِ شَيْئًا لَمْ يَحْفَظْهُ مُحَمَّدُ بْنُ إِسْحَاقَ»^(۱) يعني: يقينا رسول الله صلى الله عليه وسلم په ديت كښې په اوښو والاو باندې په سلو اوښانو حكم كړى، او په غوا والاو باندې يې په دوه سوه غواگانو، او په مېړو والاو باندې يې په دوه زره مېړوياندې، او په لباس والاو باندې يې په دوه سوه لباسه باندې او (بلاخره) په غنم والاو باندې يې په څه اندازه باندې حكم كړى دى، خو د محمد بن اسحاق د حديث راوي په ياد كښې نه دى پاتې شوى (چې څومره غنم به يې بنردلي وي).

مونږ ته داسې ښكاري چې د ذكر و شوو اجناسو قيمتونه به په هغه وخت كښې سره متعادل وه نو ځكه متعدد صورتونه بنودلي شوي دي، كه نه نو حصر به پكښې مطلب نه وي. د همدې كبله امير المؤمنين "عمر الفاروق" رضي الله عنه د خپل خلافت په دوران كښې د سرو زرو څخه يو زر ديناره او د سپينو زرو څخه دولس زره درهمه د ديت دپاره وټاكل^(۲) چې د ده په خلافت كښې به مثلاً د يو سلو اوښانو قيمت همدغه مقدار نقد وپيسو ته رسېده.

د دې بحث نور تفصيل بايد د فقهي په كتابونو كښې وكتل شي^(۳)، خو مونږ فقط دومره اضافه كوو چې بايد د هر مملكت خلك په خپل وطن كښې د سلو اوښانو قيمت د ديت دپاره وټاكي. ځكه چې د ديت دپاره د سلو اوښانو په باره كښې احاديث مشهور او ډېر دي^(۴) نو داسې گڼل كېږي لكه چې اوښان په ديت كښې اصل وي.

عاقله څوك دي؟

۱۲- د "عاقله" كلمه خو د "عقل" څه اخستله شوې ده او "عقل" ترلو او بندولو ته وايي، د همدې كبله د انسان هوښياري د "عقل" په نامه يادېږي چې د غير مناسبو كارونو څخه سړى بندوي. او د لاندې وجوهو د كبله ديت د عقل په نوم بلل كېږي^(۵):

الف: په عربو كښې عاذهت وه چې د مقتول وارثانو ته به يې د هغوى د راضي كولو دپاره څه اوښان وروستل نو هلته به يې ورته وتړل چې دا اوښان د دې ځاى څخه حركت نه شي كولى.

ب: څرنگه چې د ديت په وركولو او قبلولو سره د وينو د توبېدلو مخه نيوه كېږي نو ديت د عقل په نامه ونومول شو.

(۱) سنن ابي داود ج ۲ ص ۲۶۹

(۲) موطا الإمام مالك ص ۶۶۸

(۳) احكام القرآن للجصاص ج ۲ ص ۲۳۷

(۴) هدايه كتاب الديات ج ۲ ص ۵۸۱

(۵) مفردات الراغب ص ۲۵۴

نو کوم خلک چې ديت يې په غاړو باندې لازمېږي هغوی ته عاقله وايي. يعنې هغه ټولګی چې د عقل (دیت) خاوندان دي. لکه چې د شودو (لبن) خاوند ته "لابن" او د کجورو (تمر) خاوند ته "تایمر" وايي.

په هر تقدیر، د هر چا عاقله د قاتل د کیفیت پورې په لاندې ډول تفاوت پیدا کوي^(١):
 اول: که قاتل دفتري سړی وي چې یا په کومه فرقه کېنې عسکري وظیفه اجرا کوي او یا په کوم وزارت کېنې مامور وي. نو په دې تقدیر د نوموړي قاتل د مربوط دفتر کارکوونکي عاقله ګڼله کېږي چې باید د همدوی د میاشتنی معاشاتو څخه په درېوو کلونو کېنې پوره کړی شي.
 دوهم: که قاتل دفتري سړی نه وه نو د نوموړي قبيله او خپلوان د ده عاقله ګڼله کېږي، چې پلرونه او اولاده یې پکېنې شامل ته دي او نه پکېنې زنانه، ماشومان او نه لیونیان شاملېدلی شي.
 او که کوم یو قاتل نه اقارب لري او نه دفتري سړی وي نو باید چې دیت یې بیت المال په غاړه واخلي، لکه څنګه چې کوم یو مقتول اقارب نه لري نو باید چې دیت یې بیت المال ته وسپارلی شي.

سوال جواب

١٣- که څوک وايي چې: اسلامي قانون دا دی چې هر څوک د خپل خان مسئول دی، الله ﷻ فرمایي: ﴿وَلَا تَزِرُ وَازِرَةٌ وِزْرَ أُخْرَىٰ﴾ [فاطر: ١٨] يعنې: هيڅ باروونکي نفس د بل نفس پټی نه په شا کوي. نو په څه منظور په قتل خطا کېنې دیت په عاقله باندې بار کړی شو؟
 مونږ وايو چې: ځينو علماوو کرامو یې لاندې څلور وجې لیکلې دي^(٢):
 الف: په عاقله باندې د دیت خلاصول د دې کبله نه دي چې دوی د قاتل په قتل باندې نیولی شوي دي، بلکې د دې دپاره ورباندې لازم شوی دی چې دوی د مقتول سره خواخوږي وکړي لکه څنګه چې د غنیانو په مالونو کېنې د فقيرانو د خواخوږۍ دپاره څه برخې ټاکلې شوې دي.
 ب: څرنګه چې په عاقله کېنې یو تر بله کومک کول دائمی عادت دی او د دیت په ورکولو کېنې قاتل مرستې ته زښت ډېر اړ دی، نو چې خپله عاقله یې په همدې ورځ باندې په کار ورنه شي نو په کومه ورځ به یې په کار ورځي.
 ج: کله چې عاقله د دیت په ورکړې کېنې ټول اشتراک وکړي نو د دوی په منځو کېنې چې څه زړه بداوی موجود وي هغه هم پرې لږې کېږي.
 د: کله چې دیت د عاقلې په غاړه شي نو د عاقلې هر فرد داسې ګڼل کېږي لکه چې د خپل خان دپاره د دیت څه ونډه په اوږو اخلي. او دا ځکه لکه چې نن په بل باندې ذکر شوی احتیاج واقع شو څه لري نه ده چې سبا پخپله همدې په لومه کېنې ونښلي.

(١) الفقه الإسلامي وأدلته ج ٦ ص ٣٢٢: کتاب الفقه على المذاهب الأربعة ج ٥ ص ٣٧٨

(٢) احکام القرآن للجصاص ج ٢ ص ٢٢٤

۱۴۔ بالآخره، مونږ ته ډېره عمدہ وجهه دا ښکاري چې الله ﷻ شرعي احکام د فرضيې په شکل نه دي نازل کړي، چې ذهني وجود لري خو عملي صورت يې تحقق نه شي موندلی.

نو که بالفرض ديت د قاتل په اوږو باندې پرېښودل شوی وی نو دا قانون به محض يوه فرضيه وی او دا ځکه چې داسې قاتل به په زرو تنو کښې يو هم نه وی موندل شوی چې سل اوبسان او يا يې نيمت د مقتول وارثانو ته ورکولی شي. حال دا چې قصاص او وژل يې ورته جائز نه وه، نو د ديت حکم به صرف د کاغذ په مخ پاتې وی او بس.

د همدې کبله په قتل عمد کښې که د مقتول وارثان د قصاص څخه ديت ته تنازل وکړي نو ديت به عاقله باندې واجب نه دی بلکې په اجماع سره د قاتل د مال څخه ورکول کېږي^(۱)، او دا ځکه چې په دې صورت کښې ديت محض فرضيه نه جوړېږي ځکه که د مقتول وارثان پوهېږي چې د ديت ورکړه د قاتل د لاسه پوره نه ده نو بيا به ورته تنازل نه کوي او د قصاص په اجراء کولو باندې به خپلې خواوې سرې کړي.

دا د يو پلوه، او د بله پلوه د چاپېريال د تاثير لاندې هيڅوک ځان نه شي بچ کولی که ډېر مستبد سړی وي هم. دفتري سړی د خپلو ټولو دفتريانو ملامته په ځان نه شي خغملی، او غير دفتري سړی د خپلو اقاربو او تربرونو ملامته کول نه شي تحمل کولی.

نو کله چې ذکر شوی قانون څوک په ذهن کښې راوړي چې ديت په عاقله باندې واجبېږي نو هغه به ضرور احتياط کوي چې په قتل خطا کښې واقع نه شي او د چاپېريال ملامته ورته متوجه نه شي. برسېره پر دې، په دې تقدير هر چاپېريال په خپلو افرادو باندې زور اچوي او د احتياط توصيه ورته کوي ترڅو د ديت د پېټې سره مخامخ نه شي.

د معاهد کافر هم ديت شته

۱۴۔ هغه کافر چې د مسلمانانو سره په معاهده کښې وي او يا يې اسلامي حکومت ته جزیه منلې وي نو د قتل خطا په صورت کښې يې د مسلمان سره په ديت کښې څه فرق نشته^(۲)، د همدې کبله الله ﷻ د ﴿وَإِنْ كَانَتْ مِنْ قَوْمٍ بَيْنَكُمْ وَبَيْنَهُمْ مِيثَاقٌ﴾ په جمله کښې د ﴿وَهُوَ مُؤْمِنٌ﴾ ټکی اضافه نه کړ ترڅو معاهد کافر ته هم شامل شي. او د حربي کافرانو په بيان کښې يې د ﴿وَهُوَ مُؤْمِنٌ﴾ ټکی زيات نازل کړ ترڅو مونږ ته راڅرگنده کړي چې د حربي کافر ديت ورباندې واجب نه دی.

﴿وَمَنْ يَقْتُلْ مُؤْمِنًا مُتَعَمِدًا فَجَزَاؤُهُ جَهَنَّمُ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ وَأَعَدَّ

لَهُ عَذَابًا عَظِيمًا ﴿٣٢﴾﴾

(۱) تفسير القرطبي ج ۵ ص ۲۳۱

(۲) احکام القرآن للجصاص ج ۲ ص ۲۳۹

[۹۳] او هر څوک چې یو مومن په قصد سره ووژني نو د هغه جزا دوزخ دی چې په دې دوزخ کې به همېشه وي او (هم) به ده باندې الله ﷻ په غضب دی او د خپل رحمت څخه یې لرې کړی دی او د هر لوی عذاب یې ورنه تیار کړی دی.

د مطلب خلاصه

یعنې څوک چې یو مسلمان په خطا سره قتل کړي په هغه باندې الله ﷻ په رحمت سره ډیر کړي. او د رحمت د موندلو طریقه یې ورنه ټاکلې ده چې کفارو ده. مگر هغه څوک چې دا کړي قصدې توگه وکړي د هغه دپاره یې د رحمت د موندلو طریقه نه ده ښودلې. د هغه گناه دومره لویه ده چې په کفارو باندې نه غفورې کيږي یا په بل عبارت داسې کفارو نشته چې د ذکر شوي گناه په انمول وي. ځکه چې په نوموړي باندې الله ﷻ په غضب دی او د خپل رحمت څخه یې لرې کړی دی او لوی عذاب یې ورنه تیار کړی دی.

شان نزول

د مقیس بن خبابه ورور، چې هشام بن خبابه نومېده، د بني النجارو په قبېله کې یې وژای شوی وموندل شو. نو یې کریم ﷺ د بني النجارو قبیلې ته ذکر شوی مقیس ورواستاوه او یو صحابي هم (چې د فخر د قبیلې څخه وه) هم ورسره ولېږه چې بني النجارو ته ووايه چې یا مقیس ته د ورور قاتل ورکړئ او که قاتل یې درته معلوم نه وي نو د مقتول دیت ورکړئ. بني النجارو وويلې چې مونږ قاتل نه پېژنو خو دیت ورکولو ته چمتو یاستو. ذکر شوي مقیس چې د خپل ورور دیت (مل اوښان) ترلاسه کړ او د خپل ملگري سره یو ځای (چې یې کریم ﷺ ورسره استولی وه) بېرته راستون شو. نو نوموړي په لاره کې یې ذکر شوی صحابي ﷺ ورسره استولی شوی ملگري شهید کړ او په خپله مکې معظمې ته د سلو اوښانو سره د ارتداد په حالت کې بېرته وتښتېد او د مشرگانو سره یو ځای شو. نوموړي مقیس اولنی سړی وه چې د اسلام څخه مړند شو. د ده څخه پخوا هېڅوک د اسلام څخه نه وه مړند شوی. لنته دا چې الله ﷻ ذکر شوی ایت شریف نازل کړ^(۱).

توضیحات

- ۱- الله ﷻ د هغه چا دپاره چې یو مومن په قصدې توگه شهید کړي لاندې جزاوي وټاکلې.
- الف: دوزخ، چې هلته به همېشه وي.
- ب: د الله ﷻ غضب، چې په معنی د انتقام سره دی^(۲).
- ج: لعنت، چې د رحمت د لږوالي او رڼو معنی ورکوي.

(۱) الف: المستخرج ۱ ص ۴۱۲، اسباب النزول للمواحدی ص ۱۱۴

(۲) معانی الرافع ص ۳۷۳

د لوی عذاب، چې د الله ﷻ څخه په غیر ورباندې نور څوک نه پوهېږي چې څومره به وي ذکر شوي جزا نوموړي ته په آخرت کې ورکوله کېږي، اما دنیاوي جزا یې قصاص دی چې د [البقرة: ۱۷۸] ایت کې واضحه شوی دی.

د قتل عمد په باره کې احادیث

۲- د قتل عمد په باره زبنت ډېر احادیث روایت کړي شوي دي چې ځینو مفسرینو کرامو راغونډ کړي دي، که څوک یې د نظره تېر کړي نو ډېره ښه خبره ده^(۱)، مگر مونږ په لاندې یو حدیث باندې اکتفاء کوو چې:

«مَا يَزَالُ الْمُؤْمِنُ مُقْبِلًا صَالِحًا مَا لَمْ يُصِبْ ذِمًّا حَرَامًا فَإِذَا أَصَابَ ذِمًّا حَرَامًا بُلُغٌ»^(۲) يعني: همېشه وي یو مؤمن (چې په ښکته لاره باندې) جلتې کوونکی ښکې کوونکی روان وي ترڅو یې چې حرامې ونې نه اصابت نه وي کړي (مؤمن یې نه وي وژلی) نو کله چې حرامې ونې ته اصابت وکړي (مؤمن ووژني) نو ستومانه شي (د خیر په کار کې وړاندې نه شي تللی او توفیق نه شي موندلی).

ایا په قتل عمد سره سړی کافر کېږي؟

۳- د څلور وارو مذهبونو اتفاقي خبره دا ده چې په قصدي قتل باندې سړی نه کافر کېږي، دوزخ کې به همېشه پاتې نه شي. علاوه په دې توبه یې هم قبلېږي^(۳).

مونږ د [آل عمران: ۲۵] ایت لاندې تحقیق کړی دی چې په عمل باندې څوک نه کافر کېږي ترڅو یوږې چې د داسې عمل مرتکب نه شي چې هغه د عقیدې څخه نمایندګي کوي، لکه بوت ته سجده کول او یا کفري زنا په غاړه کې اچول^(۴)، مګر په دې مقام کې په همدې مطلب باندې لاندې څو دلائل هم وراضافه کوو:

الف: الله ﷻ فرمایي: ﴿قُلْ يٰۤاَعْبَادِيَ الَّذِيْنَ اَسْرَفُوْا عَلٰٓى اَنْفُسِهِمْ لَا تَقْنَطُوْا مِنْ رَّحْمَةِ اللّٰهِ اِنَّ اللّٰهَ يَغْفِرُ الذُّنُوْبَ جَمِيْعًا اِنَّهٗ هُوَ الْغَفُوْرُ الرَّحِيْمُ﴾ [الزمر: ۵۳] يعني: زما هغو بندگانو ته چې په خپلو ځانونو باندې یې تجاوز کړی دی (گناهونه یې کړي دي) ووايه چې د الله ﷻ د رحمت څخه مه ناامیده کېږئ، بې شکه الله ﷻ ټول گناهونه ښي، بې شکه همدې ﷻ ښونکی مهربان دی.

ب: نبي کریم ﷺ په یوه حدیث کې د پخوانیو زمانو د یوه قاتل قیصه بیانې ده^(۵)، چې یوه سړي یو کم سل نغره وژلي وه، یوه راهب ورته وویل چې: ستا توبه نه قبلېږي، نو دغه راهب یې هم شهید کړ او د وژلو شوو شمېر یې پوره سل جوړ کړ. بیا بل چا ورته وویل چې: هو! ستا او د توبې د

(۱) تفسیر الفاسي ج ۵ ص ۳۶۴: تفسیر ابن کثیر ج ۱ ص ۵۲۶

(۲) سنن ابی داود ج ۲ ص ۲۳۱

(۳) اعلا، السنن ج ۱۸ ص ۷۲

(۴) شرح العقائد للسنی ص ۹۰

(۵) صحیح مسلم ج ۲ ص ۲۵۹

النساء (۱)

قبول په منځکښې حائل نشته، مگر د خپلې قريې (کلي) څخه لار شه چې دا د فاسقانو کلی دی، هغه بل کلي ته لار شه چې هغه د ښکانونو او عابدانو کلی دی، هملته د هغوی سره په عبادت باندې مشغول اوسه او بېرته خپل کلي ته مه راستنېږه.

کله چې نوموړی قاتل د عابدانو کلي ته په داسې حال کښې روان شو چې د قتلونو څخه توبه تائب شوی وه، په لاره کښې وفات شو. نو د رحمت ملائکو غوښتل چې روح یې قبض کړي چې توبه تائب دی او د عابدانو کلي ته ورروان وه، او د غضب ملائکو غوښتل چې دوی یې روح قبض کړي چې فاسق سړی دی او سل نفره یې وژلي دي.

دواړو ډلو ته یوه بله ملکه د بنیادم په څېره ورغله چې دواړو ډلو ملائکو هغې ته د لانجې د حل کولو حکمیت ورکړ. منصفې ملکې فیصله وکړه چې د همدې ځایه دې د دواړو کلو فاصله تپ کړي شي، که د عابدانو کلی نژدې وي نو د رحمت ملائک دې د ده روح قبض کړي او که د فاسقانو کلی نژدې وي نو هغوی ته دې د ده روح وسپارل شي. د تپ په نتیجه کښې د عابدانو کلی نژدې ثابت شو نو د نوموړي قاتل روح د رحمت ملائکو قبض کړ.

او ښکاره ده چې نبي کریم ﷺ د پخوانیو قومونو کومه قیصه بیانې کړي او رد یې نه کړي نو د هغې قیصې مضمون زمونږ دپاره شریعت جوړېږي.

په دې مقام کښې ځینو مفسرینو کرامو د ایتونو او احادیثو څه نور دلایل هم راغونډ کړي دي^(۱)، که څوک یې د لوستلو شوق لري هملته دې مراجعه وکړي خو مونږ غواړو چې لاندې دوه مشکله د الله ﷻ په فضل باندې حل کړو:

اول: په همدې ایت کښې چې اوس د بحث لاندې دي. الله ﷻ د عَمْدِي (قصدي) قاتل دپاره د ﴿حَلِّدَا فِيهَا﴾ کلمه نازلې کړې ده چې په دوزخ کښې به همیشې وي او په بل عبارت: توبه یې نه قبلېږي. دوهم: د عبد الله بن عباس رضی الله عنهما (رئيس المفسرين) څخه هم د ذکر شوي ایت شریف همداسې تفسیر روایت شوی دی، چې څه نور سلف صالحین هم ورسره همنظري دي^(۲).

د اول مشکل حل لاره

۴_ علماوو کرامو د اول مشکل د حل کولو په باره کښې لاندې لارې غوره کړي دي:

الف: په ذکر شوي ایت کښې د قاتل څخه هغه قاتل مراد دی چې مرتد هم وي، لکه چې شان نزول ورباندې دلالت کوي^(۳).

مگر دا حل لاره ځکه د منلو وړ نه ده چې په احکامو کښې د مفهوم عموم ته اعتبار وي او د مورد خصوص اعتبار نه لري.

(۱) تفسیر القاسمي ج ۵ ص ۳۷۲-۳۷۴

(۲) تفسیر البغوي ج ۱ ص ۴۶۵: کتاب الفقه على المذاهب الأربعة ج ۵ ص ۲۵۳

(۳) تفسیر القاسمي ج ۵ ص ۳۷۰

ب: دلته هغه څوک مراد دی چې د مؤمن قتل حلال وگڼي. یعنې چې د دې کبله یې د مؤمن قتل نه اقدام کړی وي چې دی مؤمن دی او همدا ایمان یې د قتل باعث گرځېدلی دی.^(۱)

مگر دا لاره هم مشکل نه شي حل کولی^(۲)، ځکه چې د یو پلوه د مؤمن کلمه په استعمالو کې د جوامدو په ډول گڼله کېږي او د اشتقاقی وصف مراعات پکښې نه کېږي، که نه نو د مؤمن په وېلو باندې هم باید سړی مستحل وگرځي او کافر شي، او د بله پلوه داسې معنی د سیاق څخه مخالفه ده ځکه چې خبره په هغه قاتل کېږي راروانه ده چې مؤمن وي، نه د هغه په باره کې چې کافر وي چې: ﴿وَمَا كَانَتْ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً﴾.

ج: دا ایت منسوخ دی^(۳)، ځکه چې الله ﷻ فرمایي: ﴿إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ﴾ [الفرقان: ۷۰] یعنې: چا چې د الله ﷻ سره شریک جوړ کړی وي او قتل او زنا یې کړې وي نو هغوی به په دوزخ کې همېشه وي، مگر هغه څوک چې توبه وباسي او ایمان راوړي او صالح عمل وکړي نو د دغو گناهونه به الله ﷻ په نېکیو تبدیل کړي. مگر دا هم چندان حل لاره نه ده ځکه چې ذکر شوی ایت د [الفرقان: ۷۰] ایت څخه وروسته نازل شوی دی^(۴)، او وړاندې ایت خو وروستی نه شي نسخه کولی.

علاوه په دې، د "الفرقان" ایت شریف په مشرکانو کې نازل شوی دی نه په مؤمنانو کې^(۵). د: خلود د هغه قاتل په باره کې دی چې توبه تائب شوی نه وي او یا ورته الله ﷻ عفو نه وي کړې^(۶)، مگر مونږ وایو چې: په دې باندې ځکه موضوع نه حل کېږي چې پوښتنه دا ده چې الله ﷻ ورته عفو کوي او که نه، توبه یې قبلوي او که نه، که بالفرض یا یې توبه قبوله نه کړي او یا ورته عفو نه کړي نو ایا بیا به په دوزخ کې همېشه وي؟

ه: دا ایت مخصوص البعض دی، ځکه چې هغه قاتل ترې د [الفرقان: ۷۰] ایت سره وتلی دی چې د کفر په حالت کې یې مؤمن وژلی وي^(۷)، نو حکم یې ظني شو او د هغو ایتونو سره معارض نه شي واقع کېدلی چې د هغو حکم قطعي دی، لکه د [الزمر: ۵۳] ایت چې وړاندې ذکر شو. مونږ وایو چې: په دې ایت کې کافر قاتل هېڅ داخل نه دی بلکې ټوله خبره په مؤمن قاتل کې راروانه ده، نو ایت شریف عام مخصوص البعض نه دی. و: په دې ایت کې د خلود څخه مکث طویل (اوږده تالیدل) مراد دی. یعنې په مؤمنانو گناهکارانو

(۱) التفسيرات الأحمدية ص ۲۰۰

(۲) تفسير روح المعاني ج ۵ ص ۱۱۷

(۳) تفسير القاسمي ج ۵ ص ۳۷۲

(۴) تفسير المنار ج ۵ ص ۳۴۲

(۵) صحيح البخاري ج ۲ ص ۷۰۲

(۶) التفسير الكبير ج ۱ ص ۲۴۰

(۷) زاد المسير ج ۲ ص ۱۷۴: البحر المحیط ج ۴ ص ۲۸

النساء (۱)

کښې که دوزخ ته ور داخل شي نو د ټولو څخه به پکښې هغه څوک ډېر پاتې شي چې مومن يې وژلي وي.^(۱) د همدې کبله د ﴿ خَلِيدًا فِيهَا ﴾ سره د "آبدًا" ټکي نه دی ضميمه شوی.

دا حل لاره لږ څه ښه ده خو د دې خبرې خطر شته چې ځينې معاندین د کافرانو خلود هم په مکث طويل سره تاويل کړي او د ﴿ آبدًا ﴾ د ټکي څخه چې د کافرانو سره پيوسته شوی دی ښه ډېر مکث مراد وگڼي. يا په بل عبارت: چې د ﴿ خَلِيدِينَ فِيهَا آبدًا ﴾ [النساء: ۵۷] څخه مکث اطول واخلي. يعنې: ښه ډېر طولاني مکث.

ز: ځينو علماوو کرامو د نصوصو په دلالت سره د موضوع حل اراده کړی دی، چې د کافر قاتل او کافر جنايتکار توبه خو د [الفرقان: ۷۰] ايت سره قبلېږي نو د مومن قاتل خو بايد په طريق اولی سره قبوله شي.^(۲)

مونږ وايو چې: دلالة النص اعتبار لري خو چې د عبارة النص سره ضدیت ونه لري. او په دې مقام کښې په عبارة النص کښې ﴿ خَلِيدًا فِيهَا ﴾ نازل شوی دی، نو دلته دلالة النص د اعتبار وړ نه دی. ح: ځينو علماوو کرامو په دې موضوع کښې توقف کړی دی^(۳)، او ښکاره ده چې په توقف باندې موضوع نه حل کېږي.

د ټولو څخه مونږ ته هغه حل لاره ښه ښکاري کومه چې خپله د ايت شريف څخه فهمېږي. هغه دا چې الله ﷻ نه دي فرمايلي چې: "لَدْخَلَهُ جَهَنَّمَ خَالِدًا فِيهَا" دوزخ ته به يې ور داخل کړو او هلته به همېشه وي، بلکې داسې يې فرمايلي دي چې ﴿ فَجَزَاؤُهُ جَهَنَّمُ خَالِدًا فِيهَا ﴾ څوک چې په قصد سره مومن شهيد کړي نو دغه يې مناسبه جزا ده.

پاتې شوه دا خبره چې الله ﷻ به دا جزا ورکوي او که نه؟ نو د دې جواب په نورو نصوصو کښې په صراحت سره ذکر دی چې الله ﷻ د خلود څخه ورته شوی دی، لکه چې نبي کریم ﷺ فرمايلي دي چې: «مَنْ مَاتَ مِنْ أُمَّتِي لَا يُشْرِكُ بِاللَّهِ شَيْئًا دَخَلَ الْجَنَّةَ»^(۴) يعنې: هر څوک چې زما د امت څخه مړ شي او د الله ﷻ سره يې شريک نه وي درولی نو هغه به جنت ته داخل شي.

که څه هم د ذکر شوي حديث په الفاظو کښې فرق شته خو مضمون يې د احاديثو په ډېرو کتابونو کښې روايت کړی شوی دی لکه صحيح مسلم، جامع الترمذي، سنن ابن ماجه او داسې نور. نو د معنی حاصل يې داسې کېږي چې: د مومن د قتل سره دغه جزا مناسبه ده خو الله ﷻ په تاسو باندې فضل وکړ او د خلود څخه درته شو، نور نو د الله ﷻ په اراده پورې اړه لري چې غوږ ورته کوي او که په دوزخ کښې يې ورباندې معذبوي.

(۱) تفسير المنار ج ۵ ص ۳۴۲

(۲) حاشيه الشيخ زاده على تفسير البضاوي ج ۲ ص ۶۰

(۳) تفسير القاسمي ج ۵ ص ۳۷۲

(۴) صحيح البخاري ج ۱ ص ۱۶۵؛ صحيح مسلم ج ۱ ص ۴۳؛ جامع الترمذي ج ۲ ص ۹۲؛ سنن ابن ماجه ج ۲ ص ۳۱۸

سوال جواب

۵۔ که څوک وايي چې ذکره شوې حل لاره خو کافرانو ته هم تمه ورکوي چې: د شرک جزا ابدې دوزخ دی خو که د ابدیت څخه يې راتېر شي، لکه چې مؤمن قاتل ته ورته شوی دی، نو دا به څومره ښه خبره وي؟

مونږ وايو چې: کافران ذکره شوې تمه نه شي کولی ځکه چې الله ﷻ د دوی تمه په قاطع ډول باندې پرې کړې ده چې: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [النساء: ۴۸] يعني: يقيناً الله ﷻ دا گناه نه بښي چې څوک ورسره شریک جوړ کړي (چې کافر شي) او د دې څخه لاندې گناهونه بښي خو چې چا ته يې اراده وشي.

يوه قيصه

۶۔ د ښه وضاحت دپاره لاندې قيصه ولولئ:

يوه ورځې عمرو بن عبید مېرمن وويلې: چې کله زه د الله ﷻ په حضور کښې د قيامت په ورځ ودرول شم او ماته ووايي چې تا ولې فتوی ورکوله چې قاتل به په اور کښې همېشه وي؟ نو زه به ورته ووايم چې: ای الله! ځکه ما فتوی ورکوله چې تا ويلي وه: ﴿وَمَنْ يَقْتُلْ مُؤْمِنًا مُتَعَمِّدًا﴾ الآية. قریش بن انس مېرمن وايي چې: ما ورته وويلې که الله ﷻ درته ووايي چې: ما خو داسې هم ويلي وه چې: ﴿إِنَّ اللَّهَ لَا يَغْفِرُ أَنْ يُشْرَكَ بِهِ﴾ الآية نو ته څه پوه شوې چې قاتل ته زما د مغفرت اراده نشته؟ نو عمرو بن عبید مېرمن سکوت وکړ، هيڅ جواب يې رانه کړ!

د دوهم مشکل حل لاره

۷۔ د عبد الله بن عباس رضی الله عنهما او د نورو پوهانو څخه يوازې د قاتل خلود نه دی روايت شوی بلکې د حالاتو په غوښتنه دوه ډوله روايتونه ترې نقل شوي دي. نو د دې څخه معلومېږي چې هغوی هم په خلود باندې معتقد نه وه خو د دې دپاره يې پرې صراحت نه کاوه چې خلک جرئت پيدا نه کړي. شايد د همدې کبله به الله ﷻ په دې مقام کښې د خلود کلمه نازله کړې وي چې په نورو ايتونو کښې يې واضحه کړي، که نه نو الله ﷻ خو کولی شو چې بالکل يې د خلود ذکر نه وی کړی. نو د ښه وضاحت دپاره د لاندې علماوو کرامو څخه مختلف روايتونه ولولئ:

الف: يو ځل د عبد الله بن عباس رضی الله عنهما څخه يوه سړي پوښتنه وکړه چې: ايا د هغه چا دپاره توبه شته چې په قصدي توگه مؤمن شهيد کړي؟ نو ده ﷺ ورته وپېژند. جواب ورکړ چې: نه، د قاتل دپاره فقط اور دی.

کله چې پوښتنه کوونکی لار، نو ده ﷺ ته ناستو خلکو وويلې چې: ايا تا مونږ ته داسې فتوی راکړې وه؟ نن دې خپلې فتوی ته ولې تغيير ورکړ؟

نو نوموړي صحابي ښه جواب ورکړ چې: ماته سوال کوونکی په غصه ښکاره شو نو وډار شوم چې که دغسې فتوی ورته کړم قتل به وکړي. کله چې ذکر شوی سائل ولټول شو رښتیا هغه په غصه وه.^(۱)

ب: یو ځل د عبد الله بن عباس رضی الله عنهما څخه په یوه مجلس کې دوه سړیو پوښتنه وکړه، چې هر یوه ته یې بېل بېل جواب ورکړ. یوه ته یې وویل چې: د قاتل دپاره توبه نشته. او بل ته یې وویل چې: د قاتل دپاره توبه شته. نو هغو خلکو ترې چې د دواړو جوابونو په وخت کې حاضر وه پوښتنه وکړه چې: دا ولې؟

نوموړي صحابي ښه جواب ورکړ چې: اول سړي قتل نه وه کړی نو ما وغوښتل چې قتل ونه کړي او دوهم سړي قتل کړی وه نو ما وغوښتل چې توبه وباسي او ناامیده نه شي.^(۲)
ج: سفیان بن عیینه وايي چې: علماو کرامو د قتل په باره کې فتوی ورکوله چې توبه ورته نشته خو چې د چا د لاسه به قتل واقع شو نو هغه ته به یې ویلې چې: "تُبُّ" یعنې: توبه وباسه.

سوال جواب

۸- که څوک وايي: هر کله چې خلود په خپله معنی باندې مراد نه وه نو په نزول کې یې څه حکمت وه؟

مونږ وايو - والله څه اعلم چې: شاید حکمت به پکې دا وي چې علماء کرام وکړي شي د انزجار او د تهدید په غرض نظر ظاهري کلماتو ته د خلود فتوی ورکړي شي. که بالفرض د څو خَلْدًا فَيَا تکی په قرآن کریم کې نه وي نازل شوی نو دوی به فتوی نه شوی ورکولی، حال دا دی چې د حالاتو په اختلاف سره باید فتوی هم تغیر وکړي. لاندې یو مثال د ښه وضاحت دپاره ولولئ:
یوه ورځې د نبي کریم ﷺ څخه یوه سړي پوښتنه وکړه چې: ایا روژه دار ته جائزه ده چې د خپلې مېرمنې سره د روژې په حال کې (د جماع څخه په غیر) مباشرت وکړي؟ نو اجازه یې ورکړه. او بل سړي عین پوښتنه وکړه هغه یې ترې منعه کړه. نو چې وکتل شوه اولنی سړی بودا وه (چې د روژې د ماتېدلو خطر یې لږ وه) او دوهم سړی زلمی وه (چې د روژې د ماتېدلو خطر یې زیات وه).^(۳)

ایا د مقتول حق پاتې دی؟

۹- په ناحقه قتل کېنې درې حقونه د پښو لاندې کېږي: یو د الله ﷻ حق چې قتل یې حرام کړی دی، او بل د مقتول د وارثانو حق چې د مقتول په قتل باندې زورېدلي دي، او درېم خپله د مقتول حق چې په ظلم سره وژلی شوی دی.

(۱) اعلا السنن ج ۱۸ ص ۷۳

(۲) تفسیر ابی السعود ج ۲ ص ۲۱۷

(۳) روح المعانی ج ۵ ص ۱۱۶

(۴) سنن ابی داود ج ۱ ص ۳۲۴

الله ﷻ خو به قاتل یا په دوزخ کښې معذب کړي، یا به ورته په توبه او یا بې توبې عفو وکړي، همدارنگه د مقتول وارثان به یا قاتل قصاص کړي او یا به ورته په دیت او غیر دیت سره عفو وکړي، اما د مقتول حق د قیامت ورځې ته پاتې دی چې د الله ﷻ په حضور کښې به یې ترې وغواړي. نبي کریم ﷺ فرمایلي دي چې: «يَجِيءُ مُتَعَلِّقًا بِالْقَاتِلِ تَشْخَبُ أَوْدَاجُهُ دَمَا فَيَقُولُ أَيُّ رَبِّ سَلْ هَذَا فِيْمِ قَتَلْتَنِي»^(۱) یعني: د قیامت په ورځ به مقتول په داسې حال کښې راشي چې خپل قاتل پورې به نښتی وي او د شاه رگونو څخه به یې وینې بهېږي، نو وبه وایي چې: ای ربه! د دغه (قاتل) څخه پوښتنه وکړه چې زه یې په څه باندې وژلی وم؟

﴿يَتَأْتِيَا الَّذِينَ ءَامَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا وَلَا تَقُولُوا لِمَنْ أَلْقَى إِلَيْكُمُ السَّلَامَ لَسْتَ مُؤْمِنًا تَبْتَغُونَ عَرَضَ الْحَيَاةِ الدُّنْيَا فَعِنْدَ اللَّهِ مَغَانِمُ كَثِيرَةٌ كَذَلِكَ كُنْتُمْ مِنْ قَبْلُ فَمَنْ أَتَى اللَّهُ عَلَيْكُمْ فَتَبَيَّنُوا إِنَّ اللَّهَ كَانَ بِمَا تَعْمَلُونَ خَبِيرًا ﴿١٧﴾﴾

[۹۴] ای هغو کسانو چې ایمان یې راوړی دی! په هغه وخت کښې چې تاسو (د جهاد دپاره) په ځمکې کښې سفر وکړئ (او د ناآشنا خلکو سره مخامخ شئ) نو ښه تحقیق وکړئ او (په جلتی سره) هغه چا ته چې تاسو ته سلام اچوي مه وایست چې ته مو من نه یې.

(کېدلی شي چې دغه د جلتی حکم د دې دپاره وکړي چې) تاسو د حقیر ژوند څه سامان غواړئ (ترلاسه کوئ). نو د الله ﷻ په نزد ډېر غنیمتونه (گټې) دي (د همدې ﷻ څخه) د حلال مال سوال وکړئ او حرامو ته بهانه مه جوړوئ.

تاسو هم پخوا همدارنگه (کافران) وئ نو الله ﷻ درباندي احسان وکړ (او ایمان مو راوړ). نو ښه تحقیق وکړئ.

یقیناً الله ﷻ په هغه څه باندې خبردار دی چې تاسو یې کوئ (هیڅ شی ترې پټ نه دی).

ارتباط

په وړاندې ایت کښې الله ﷻ د مؤمن د قتل سخت وعید بیان کړ او په دې ایت کښې مونږ ته توصیه کوي چې پوره احتیاط او زیات تحقیق کوئ هسې نه چې د مؤمن په قتل باندې اخته شي.

شان نزول

د ذکر شوي ایت شریف په شان نزول کښې متعدد روایت شته^(۲)، خو لاندې دوه روایتونه د مثال په توګه ولولئ:

(۱) سنن النسائي ج ۲ ص ۱۶۳

(۲) تفسیر ابن کثیر ج ۱ ص ۵۳۸

النساء (۴)

۱۔ د عبد الله بن عباس رضی اللہ عنہما څخه روایت دی چې، یوه سړي یو کنډک گله یې درلودې، نو کله چې مسلمانان ورورسېده نو هغه ورته وویلې چې: «السَّلامُ عَلَيْكُمْ». خو د دې سره سره دوی هغه وواژه او گله یې د غنیمت په توگه بوتلې، نو الله ﷻ ذکر شوی ایت شریف نازل کړ^(۱).

۲۔ یوه گروپ مجاهدینو یو کس وواژه چې د هغه دا کلمه په خوله وه چې: «أَشْهَدُ أَنْ لَا إِلَهَ إِلَّا اللَّهُ إِلَّاهِي مُسْلِمٌ» په الله ﷻ باندې شاهدي وایم چې واحد او لا شریک دی، زه مسلمان یم. اصلي قاتل نبی کریم ﷺ ته ورغی چې: ای د الله رسوله! زه خو هلاک شوم. او ذکره شوې قیصه یې ورته وکړه. نو نبی کریم ﷺ وفرمایل چې: «فَهَلَّا شَقَقْتَ عَنْ بَعْظِهِ فَعَلِمْتَ مَا فِي قَلْبِهِ» نو د ده گېله به دې خبرې کړې وی چې پوه شوی وی چې د ده په زړه کې څه وه. یعنې چې رښتیا مسلمان وه او که په دروغو، نو تا خو د هغه په خوله باندې باور ونه کړ او د هغه په زړه باندې دې علم نه وه.

نولړ وخت وروسته هغه قاتل مړ شو او دفن کړی شو، سبا ته قبر راگوزار کړ، بیا دفن شو او بیا یې راگوزار کړ، بیا دفن شو او بیا یې راگوزار کړ، بالاخره یې د یوه کمره لاندې کړ، او په خاورو کې یې پټه کړ.

بیا نبی کریم ﷺ وفرمایل چې: «إِنَّ الْأَرْضَ لَتَقْبِلُ مَنْ هُوَ شَرٌّ مِنْهُ وَلَكِنَّ اللَّهَ أَحَبُّ أَنْ يُرَبِّكُمْ تَعْظِيمَ حُرْمَةِ لَا إِلَهَ إِلَّا اللَّهُ»^(۲) یعنې: ځمکه د ده څخه بدتر مري هم قبلوي خو الله ﷻ وغوښتل چې تاسو ته د کلمې طبیعي د حرمت تعظیم دروښایي.

تبصره

داسې برهښي چې ذکر شوي دواړه روایتونه به د یوې واقعي څخه حکایت کوي، په هر تقدیر هغه څوک چې قبره راگوزار کړی وه «مُحَلِّمُ بْنُ جُنَّامَةَ» نومېده^(۳).

د مطلب خلاصه

۱۔ یعنې: ای موښانوا! کله چې تاسو د غزا دپاره ناآشنا وطن ته لاړ شئ چې هلته د خلکو سره ناآشنا یاست، نو ډېر زیات احتیاط او تحقیق وکړئ او په جلتی سره څوک مه وژنئ، ترڅو چې درته ښه ثابته شي چې هغه کافر دی. خصوصاً هغه چا ته چې تاسو ته د اسلام شعار وړاندې کوي او وایي چې السلام علیکم، او یا تاسو ته انقیاد کوي، مه وایاست چې ته مسلمان نه یې بلکې کافر یې. حال دا چې دا کار د دې کبله کوي چې هغه دنیاوي سامان لري او تاسو غواړئ چې مال یې د غنیمت په توگه ترلاسه کړئ.

(۱) صحیح البخاري ج ۲ ص ۶۶۰: جامع الترمذي ج ۲ ص ۱۳۲

(۲) سنن ابن ماجه ص ۲۸۱

(۳) تفسیر القرطبي ج ۵ ص ۳۳۷

په داسې کار باندې ستاسو آخرت خرابېږي، پام کوي چې په دنياوي مالونو باندې خپل آخرت خراب نه کړي، مالونه د الله ﷻ سره ډېر دي د بل حلال مدرک څخه يې هم درکولی شي، د الله ﷻ د نعمتونو شکريه وکړي چې په اسلام باندې يې مشرف کړي ياست او يوازې د خولې په اقرار باندې د مومنانو په صف کېنې ودرول شوي ياست.

۲- کله چې تاسو اول ځل په اسلام باندې مشرف شوي نو ستاسو زړه خو چا څيري نه کړ بلکه فقط د ژبې اقرار او شهادت مو د مسلمانېدلو دپاره کفايت وکړ، نو په څه دليل باندې نن ورځ تاسو د نورو خلکو د ژبې په اقرار باندې اعتماد نه کوئ چې اقرار يې دپاره کړی دی؟

دغه کره-کره او غوره-غوره مجاهدين چې نن ورځ ستاسو په صف کېنې ولاړ دي دوی هم يو رخت د کافرانو په صفونو کېنې ولاړ وه او د کفر په گټه يې کار کاوه، څه لرې نه ده چې د همدغو جديد الاسلامه خلکو څخه ستاسو دپاره الله ﷻ بڼه غښتلي مجاهدين جوړ کړي، نو په لوی لاس خپل ځانونه مه کمزوري کوئ او د توحيد اقرار کوونکي په جتلي سره د کافرانو په قطار کېنې مه دروئ، بلکه تحقيق پکېنې وکړئ څومره مو چې وسه کېږي.

او که تحقيق نه کوئ او وژلو ته بې بهانه جوړوئ نو د الله ﷻ څخه خو ستاسو هيڅ کره وړه پټ نه دي او په ټولو اعمالو باندې مو خبردار دی د خپل عمل په مطابق به جزا درکړي.

توضیحات

۱- په دې مقام کېنې د ﴿الْاِسْلَامُ﴾ کلمه لاندې دوه معناوې درلودلې شي^(۱):

الف: چې دلته مراد هغه تحیه ده چې د [النساء: ۸۶] ایت کېنې ورته اشاره شوې ده. يعنې "السَّلَامُ عَلَيْكُمْ". نو د معنی حاصل يې داسې کېږي چې: د پوره تحقيق څخه وړاندې په هغه چا باندې د کافر حکم مه کوئ د کوم څخه چې تاسو اسلامي شعار واورئ چې "السَّلَامُ عَلَيْكُمْ" دی.

ب: چې دلته ترې محض غاړه اېښودل مراد دي. يعنې: هغه څوک چې تاسو ته د خپل انقياد څرگندونه وکړي هغه ته په جتلي باندې کافر مه وايئ، چې يا کلمه طيبه ووايي يا د توحيد شهادت ووايي او حتی يا درياندې مسنونو سلام واچوئ.

مونږ ته همدغه دوهمه معنی بڼه برېښي چې اولنۍ معنی ته هم شامله ده. نو د بڼه وضاحت دپاره لاندې دوه احاديث ولولئ:

اول: کله به چې نبي کریم ﷺ د مجاهدينو گروپ جهاد ته استاوه نو ورته به يې ويلې چې: «إِذَا رَأَيْتُمْ فَسِيحًا أَوْ سَمِيعًا مُؤَدًّا فَلَا تَقْتُلُوا أَحَدًا»^(۲) يعنې: کله چې تاسو جومات وگورئ او يا د موذن څخه اذان واورئ نو هلته هيڅوک مه وژنئ.

(۱) تفسير البغوي ج ۱ ص ۴۶۷

(۲) جامع الترمذي ج ۱ ص ۲۸۲

دوهم: د انس عليه السلام د يوه اوږده حديث مضمون دی چې د خيبر په غزا کښې مونږ (مجاهدين) د نبي کریم عليه السلام په شمول هلته د شپې ورسېدو خو تر سبا پورې مو حمله ونه کړه، نو کله مو چې د سهار اذان وانه ورېده نو حمله مو پيل کړه او نبي کریم عليه السلام وفرمايل چې: «الله اکبر الله اکبر خربت خير»^(۱) يعني: الله تعالى لوی دی، الله تعالى لوی دی (ای زمونږ ربه!) خيبر ته ماتې ورکړي.

پخوا تاسو هم همداسې وئ

۲- مفسرينو کرامو د **كُنْتُمْ مِّن قَبْلُ** لاندې تفسيرونه کړي دي:

الف: تاسو هم په اولو وختونو کښې په همدغې کلمې طبيعي باندې نجات موندلی وه، د زړونو خبره درسره نه وه مطرحه شوې چې تاسو په رښتيا کلمه طيبه وايي او که په دروغو.

ب: تاسو هم په اولو وختونو کښې د خپل قوم څخه خپل ايمان پټ کړی وه، نو هغه څوک چې ستاسوپه وړاندې کلمه ووايي او پخوانی حالت يې تاسو ته څرگند نه وي چې د خپل کافر قوم د ډاره يې نه وي اظهاره کړې چې تاسو هم ورباندې خبر شوي وي، نو په دې کښې په هغه باندې څه گناه راځي؟

ج: تاسو هم پخوا مشرکان وئ، الله تعالى په ايمان مشرف کړی او اخلاص مو قوي شو، نو ښه دا ده چې سمدستي د خلکو څخه په همدې کلمه طيبه يا په بل اسلامي شعار باندې اکتفاء وکړئ، څه لرې نه ده چې هغوی هم ستاسو په شان په اسلام کښې مخلصان جوړ شي^(۲).

د: تاسو پخوا دغسې وئ چې د خلکو مالونو ته به مو بهانې جوړولې او په چل ول به مو د هغوی مالونه خواره، نو اوس خو درېاندې الله تعالى احسان کړی دی او په ايمان باندې يې مشرف کړي ياست، په کار دي چې ښه تحقيق وکړئ ترڅو د جاهليت په ناکاره عادت کښې بهرته سر په څړۍ ونه غورزېږئ.

مونږ وايو چې که ټولې معناوې مرادې کړي شي هم څه منافات سره نه لري.

سوال جواب

۳- که څوک وايي چې: وړاندې خو الله تعالى د ايمان دپاره ښه قوي شرطونه ټاکلي دي، لکه چې د [النساء: ۶۵] کښې تېر شوه، نو په دې مقام کښې څنگه يوازې په اسلامي شعار باندې اکتفاء وکړي شوه؟

مونږ وايو چې: هلته د هغه ايمان بيان وه چې د الله تعالى په نزد باندې په کامله توگه د قبول وړ وي او دلته د هغه مومن بحث دی چې د مسلمانانو په وړاندې ايمان ښکاره کړي ترڅو دوی د هغه د وژلو څخه صرف نظر وکړي. يا په بل عبارت: هلته ايمان عند الله مراد وه او دلته ايمان عند الناس مراد دی. الله تعالى په زړونو باندې علم لري او بندگان بايد يوازې په ظاهر باندې اکتفاء وکړي.

(۱) صحيح البخاري ج ۱ ص ۸۶

(۲) زاد المسير ج ۲ ص ۱۷۶

لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولِي الضَّرَرِ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَاعِدِينَ دَرَجَةً ۚ وَكُلًّا وَعَدَ اللَّهُ الْحُسْنَىٰ وَفَضَّلَ اللَّهُ الْمُجَاهِدِينَ عَلَى الْقَاعِدِينَ أَجْرًا عَظِيمًا ﴿٩٥﴾
 دَرَجَاتٍ مِّنْهُ وَمَغْفِرَةً وَرَحْمَةً ۚ وَكَانَ اللَّهُ غَفُورًا رَّحِيمًا ﴿٩٦﴾

[۹۵] د معذرت د خاوندانو څخه په غیر د مؤمنانو د جملې څخه (د جهاد څخه) کښیناستونکي او د الله ﷻ په لاره کښې په خپلو مالونو او ځانونو باندې جهاد کوونکي سره یو تربله مساوي نه دي، (بیان یې دا دی چې) الله ﷻ په مالونو او ځانونو باندې جهاد کوونکي په قاعدینو (کښیناستونکو) باندې په عظیم الشانې درجې سره بهتر ګرځولي دي.
 او الله ﷻ هرې ډلې (مجاهدینو او قاعدینو) ته د جنت وعده ورکوي، او الله ﷻ مجاهدین په قاعدینو باندې په لوی اجر سره بهتر جوړ کړي دي.

[۹۶] چې د همدې ﷻ د پلوه (ورته) زښتې ډېرې درجې دي او مغفرت او رحمت هم دی. او الله ﷻ ښوونکي (او) مهربان دی.

ارتباطونه

- ۱- وړاندې الله ﷻ د مؤمن د قتل په باره کښې ډېر کلک وعیدات نازل کړه، نو څه لرې نه ده چې د چا ذهن ته د جهاد پریښودل او په کور کښیناستل بهتر وېرېښي، ځکه چې په جهاد کښې د مؤمن د وژلو خطر شته چې یا په قصدي توګه او یا په خطايي توګه پکښې سړی واقع شي.
 نو په دې ایتونو کښې د همدغه فکر رد وشو چې مجاهدین او قاعدین سره برابر قدرې هم نه دي پاتې خولا دا چې قاعدین ترې بهتر شي.
- ۲- په دې ایتونو کښې د وړاندېنیو ایتونو مضمون ښه تائید شوی دی چې مجاهدینو ته الله ﷻ زښت ډېر فضائل ټاکلي دي خو دوی ته په کار دي چې د مؤمن په وژلو باندې یې خراب نه کړي.

د مطلب خلاصه

- ۱- یعنې: د معذورو مسلمانانو څخه په غیر په کور ناست مسلمانان چې هجرت یې کړی وي او جهاد ته نه وي تللي د هغو کسانو سره (چې د الله ﷻ په لاره کښې په سر او مال سره جهاد کوي) برابر قدرې هم نه دي، پاتې خولا دا چې ترې بهتر شي.
 بلکه الله ﷻ په سر او مال جهاد کوونکي په قاعدینو باندې (چې یې د شرعي عذره څخه جهاد ته نه وي تللي) په دنیا او آخرت کښې په لویې درجې سره بهتر ګرځولي دي.

نو تاسو ته په کار دي چې د مؤمن د قتل د ډاره د جهاد څخه لاس وانخلي، چې د دغې لورې درجې څخه به محروم شئ، مجاهدین به غنیمتونه راوړي او تاسو به تش لاس پاتې شئ.

۲- که څه هم په اوسنیو شرائطو کې چې جهاد فرض عین نه دی (گرځېدلی) تاسو د کور په کېناستلو باندې نه گناهگارېږئ او په هجرت کولو باندې مو د مسلمانانو طرف قوي کړی دی، نو د جنت د داخلېدلو لیاقت لری، او ستاسو هرې ډلې ته الله ﷻ د جنت وعده درکوي. مگر بیا هم تاسو چې په جهاد کې عملي برخه وانخلي نو د هغوی سره په درجو کې برابرې نه شئ کولی، ځکه چې الله ﷻ مجاهدینو ته په لوی اجر سره بهتري ورکړې ده چې د خپله جانب ورتنه لورې درجې، د گناهونو مغفرت او بالاخره رحمت ورکوي. او الله ﷻ بنسټونکی او مهربان دی نو ځکه یې گناهونه وربښي او د درجاتو پېرزوینه ورباندې کوي.

۳- پاتې شو د معذورو مسلمانانو حالت، د دوی حالت دا دی چې که څه هم په حقیقي توګه دوی هم د مجاهدینو سره سیالي نه شي کولی مګر د الله ﷻ په فضل سره عند الله مجاهدین ګڼل کېږي، ته به وایي چې د مجاهدینو سره یې په هر وخت کې عملاً اشتراک کړی دی.

توضیحات

۱- په کوم وخت کې چې ذکر شوي ایتونه نازل شوه او ابن أم مکتوم ﷺ واورېده، نو نبی کریم ﷺ ته یې عرض وکړ چې: «يَا رَسُولَ اللَّهِ وَاللَّهِ لَوْ اسْتَطِيعَ الْجِهَادُ لَجَاهَدْتُ وَكَانَ أَعْمَى»^(۱) ای د الله ﷻ پیغمبره! قسم دی که ما جهاد کولی شوی نو جهاد به مې کړی وی (نوموړی په سترگو باندې روند وه). نو الله ﷻ سمدستي د ﴿غَيْرُ أُولَى الضَّرَرِ﴾ کلمه رانازلې کړه.

أولى الضرر څوک دي؟

۲- د «ضَرَر» کلمه د «ضَرَّ» د کلمې سره په اصلي حرفونو کې متحده ده، او «ضَرَّ» بدحالی ته وایي، چې د لاندې اسبابو د کبله سړي ته ورپېښېږي^(۲):

الف: چې څوک علم او عقل ونه لري او د څه فضیلت خاوند نه وي.

ب: چې څوک په بدني نیمګړتیا باندې مبتلا وي، لکه روندوالی، ګوډوالی او داسې نور.

ج: چې چا ته د بدن څخه بهرون څه بدحالی متوجه وي، لکه د مال کمبود او داسې نور.

په دې مقام کې یې د معنی حاصل داسې کېږي چې: قاعدین د مجاهدینو سره نه شي برابرېدلی، مګر هغه قاعدین ورسره برابرېږي چې د عذر د کبله د جهاد څخه پاتې شوي وي، چې یا بدني معذرت ولري او یا د وسائلو د نشتوالي سره مخامخ وي خو د دې سره سره په نیت او اراده کې یې جهاد ځای نیولی وي او اخلاص یې د مجاهدینو سره ډېر وي. په همدې مطلب باندې لاندې دلائل دلالت کوي:

(۱) صحیح البخاري ج ۲ ص ۶۶۰

(۲) مفردات الراغب ص ۳۰۲

الف ۛ لَيْسَ عَلَى الضَّعْفَاءِ وَلَا عَلَى الْمَرْضَى وَلَا عَلَى الَّذِينَ لَا يَجِدُونَ مَا يُنْفِقُونَ حَرَجٌ إِذَا نَصَحُوا لِلَّهِ وَرَسُولِهِ ۝ [التوبة: ٩١] يعني: نه په ضعيفانو او نه په مريضانو باندې او نه په هغو کسانو باندې (جهاد ته د نه تللو) حرج شته چې هغه څه نه شي موندلی چې (د جهاد) خوري ورباندې برابر کړي، خو دا هله چې دوی د الله ﷻ د دين او د ده د پيغمبر ﷺ خير غواړي.

ب يو ځل نبي کریم ﷺ په يوه غزا کېني صحابه کرام ۛ مخاطب کړه چې تاسو په مدينه منوره کېني داسې خلک پرېښي دي چې هغوی ستاسو سره په هر يو مزل کېني او په هره يوه نفقه کېني او بالاخره د هرې کندی په قطعه کولو کېني معيت لري او درسره شريک دي. صحابه کرامو ۛ عرض وکړ چې يا رسول الله! هغوی به څنگه زمونږ سره شريک شي حل دا چې هغوی خو په مدينه منوره کېني پاتې دي؟ نو نبي کریم ﷺ وفرمايل چې: «حَبْتُهُمُ الْعَذْرُ»^١ هغوی عذر ايسار کړي دي.

يادونه

مونږ ته داسې ښکاري ۛ والله ﷻ اعلم چې هغه کسان به هم د معذرت په خاوندانو کېني شامل وي چې هغوی په جهادي خدمتونو کېني بوخت وي، لکه د وساتلو پوره کول، د مهماتو رسول، د مجاهدينو سوق او اداره کول، بالاخره سياسي او فرهنگي خدمت کول او داسې نور.

همدارنگه هغه څوک هم راته پکېني داخل ښکاري چې د جهاد د مشر د پلوه په کومه وظيفه باندې موظف کړی شوي وي. کله چې نبي کریم ﷺ د تبوک غزا ته روان شو نو علي ۛ يې په مدينه منوره کېني د خليفه په توگه وټاکه^٢.

سوال جواب

٣- که څوک وايي چې: په دې کېني څه حکمت دی چې په يوه ايت کېني الله ﷻ د مجاهدينو فضيلت دوه کرته ذکر کړ، او هم په دې کېني څه حکمت دی چې د اول فضيلت سره ۛ (دَرَجَةً) کلمه او د دوهم ځل سره يې د ۛ (دَرَجَتَيْنِ) کلمه نازله کړه؟

مونږ وايو چې مفسرين کرام په دې مقام کېني په لاندې گروپونو وېشلي شوي دي:

الف: ځينې وايي چې په اول ځل کېني اجمال وه او په دوهم ځل کېني تفصيل مطلب دی، او تفصيل د ابهام (اجمال) څخه وروسته ښه زړه ته لوېږي ترڅو د مجاهدينو فضيلت د خلکو په زړونو کېني کښي. د همدې کبله يې اول ځل ۛ (دَرَجَةً) ذکر کړه چې په عظمت باندې دلالت کوي او دوهم ځل يې په عظمت باندې صراحت وکړ چې ۛ (دَرَجَتَيْنِ) يې رانازل کړ^٣.

ب: ځينې نور مفسرين کرام د دواړو مقامونو په لاندې فرقونو باندې قائل دي^٤:

١١ سنن ابی داود ج ١ ص ٢٤٠

٢١ صحيح البخاري ج ٢ ص ٦٢٣

٣١ تفسير أبي السعود ج ٢ ص ٢٢١

٤١ احکام القرآن للجصاص ج ٢ ص ٢٤٩: تفسير الطبري ج ٢ ص ٢٣١: التفسير الكبير ج ١١ ص ٩

اول: مجاهدین په معذورینو باندې په یوه درجه پورته دي او په بې عذره قاعدینو باندې په درجاتو سره لوړ دي.

دوهم: یوه درجه نظر هغه جهاد ته ده چې په سر باندې یې جهاد کړی وي، او درجات نظر هغه جهاد ته ده چې په مال او سر دواړو باندې یې جهاد کوي.

درېم: په اول خل کښې دنیاوي درجه مراده ده چې د مدحې، تعظیم او بالاخره د غنیمت اختلو درجه ده، او په دوهم خل کښې د جنت درجات مطلب دي.

مونږ ته د اول گروپ مفسرینو کرامو تفسیر ښه ښکاري چې همدا متبادر تفسیر دی او په زړه کښې ژر ځای نیسي.

د مجاهدینو درجات تفاوت لري

۴- ذکر شوي ایت شریف په قاعدینو باندې د مجاهدینو فضیلتونه څرگند کړه چې هغوی ورسره سیالي نه شي کولی، اما دوی په خپلو منځو کښې سره هم یو برابر نه دي بلکې د حالاتو او زمانو په اعتبار سره ډېر زیات تفاوت لري او ځینې په ځینو نورو باندې د پاسه دي. لاندې تشریح ولولی:

الف: الله ﷻ فرمایي: ﴿لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتْلٍ أُولَٰئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدُ وَقَتْلُوا﴾ [الحديد: ۱۰] يعني: ستاسو څخه هغه څوک چې د مکې معظمې د فتحې څخه وړاندې یې (د الله ﷻ په لار کښې) خپل مال مصرف کړی وي او وسله وال جهاد یې کړی وي (د هغو خلکو سره) برابر نه دي (چې ذکر شوي دوه کارونه یې نه وي کړي) هغوی د درجې د حیثه ډېر لوی دي، د هغو کسانو څخه چې د دې څخه وروسته یې مال مصرف کړی دی او جنگ یې کړی دی.

ب: نبي کریم ﷺ په یوه اوږد حدیث کښې فرمایي چې: «إِنَّ فِي الْجَنَّةِ مِائَةَ دَرَجَةٍ أَعْدَهَا اللَّهُ لِلْمُجَاهِدِينَ فِي سَبِيلِ اللَّهِ مَا بَيْنَ الدَّرَجَتَيْنِ كَمَا بَيْنَ السَّمَاءِ وَالْأَرْضِ»^(۱) یقیناً په جنت کښې یو سل درجې دي چې الله ﷻ د فی سبیل الله مجاهدینو دپاره تیارې کړې دي، د دوی درجو په منځکښې یې دومره تفاوت دی لکه د ځمکې او اسمان په منځ کښې.

سوال جواب

۵- که څوک وایي چې ټول مفسرین کرام متفق دي چې په دې مقام کښې د ﴿الْحَسَنَى﴾ څخه جنت مطلب دی^(۲)، نو د معنی حاصل یې داسې کېږي چې قاعدینو او مجاهدینو دواړو ډلو ته الله ﷻ د جنت وعده ورکوي. نو پوښتنه دا ده چې: ایا قاعدین د جهاد په نه کولو سره نه گناهکارېږي؟

(۱) صحیح البخاري ج ۱ ص ۲۹۱

(۲) البحر المحیط ج ۴ ص ۳۸

مونڊ وایو چې کله چې جهاد فرض عین وگرځي او یا د جهاد قائد عام نفیر اعلان کړي نو بیا یې عذره قاعدین گناهکاران دي، لکه چې د تبوک د غزا د قاعدینو په باره کښې الله ﷻ فرمایي: ﴿وَالْآخِرُونَ مُرْجُونَ لَأَمْرُ اللَّهِ إِمَّا يُغَذِّبُهمْ وَإِمَّا يُنصِبُ عَلَيْهِمُ﴾ [التوبة: ۱۰۶] یعنی: ځینې نور قاعدین د الله ﷻ امر ته (سمدستي) وروسته کړی شوي دي چې یا به یې معذب کړي او یا به ورباندې په رحمت سره رجوع وکړي (چې بیا یې په رحمت سره ورباندې رجوع وکړه).

او ذکر شوی ایت شریف د بدر د غزا په باره کښې نازل شوی دی^(۱)، په دې غزا کښې خو نبی کریم ﷺ عام نفیر نه وه اعلان کړی، د همدې کبله کعب بن مالک ؓ وایي چې: «تَخَلَّفْتُ عَنْ غَزْوَةِ بَدْرٍ وَلَمْ يُغَائِبْ أَحَدٌ تَخَلَّفَ عَنْهَا»^(۲) زه د بدر د غزا څخه پاتې شوی وم خو په دې غزا کښې چې هر څوک پاتې شوی وه په هغه باندې عتاب (ملامتي) نه راتله.

﴿إِنَّ الَّذِينَ تَوَفَّيْنَاهُمُ الظَّالِمِينَ أَنْفُسِهِمْ قَالُوا فِيمَ كُنْتُمْ قَالُوا كُنَّا مُسْتَضْعَفِينَ فِي الْأَرْضِ قَالُوا أَلَمْ تَكُنْ أَرْضُ اللَّهِ وَاسِعَةً فَتُهَاجِرُوا فِيهَا فَأُولَٰئِكَ مَأْوَاهُمْ جَهَنَّمُ وَسَاءَتْ مَصِيرًا﴾ إِلَّا الْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ لَا يَسْتَطِيعُونَ حِيلَةً وَلَا يَهْتَدُونَ سَبِيلًا ﴿١٧٨﴾ فَأُولَٰئِكَ عَسَى اللَّهُ أَنْ يَعْفُو عَنْهُمْ وَكَانَ اللَّهُ عَفُوًّا غَفُورًا ﴿١٧٩﴾

[۹۷] بې شکه هغه کسان چې د هغوی ارواگانې ملکې په داسې حال کښې اخلي چې په خپلو ځانو باندې یې ظلم کړی وي (هجرت یې نه وي کړی نو د دوی کیفیت به داسې وي چې) ملائک به ورته ووايي چې: تاسو په څه حالت کښې وی (په کفر کښې که په اسلام کښې)؟
دوی به وایي چې: مونږ (په اسلام کښې وه خو) په ځمکه کښې کمزوري وو (اسلام مو په ښکاره توګه نه شو عملي کولی)، هغوی به ورته وایي چې: ایا د الله ﷻ ځمکه پراخه نه وه، نو چې هجرت مو پکښې کړی وی؟

نو دغه کسان چې دي د دوی استوګنځای دوزخ دی او دا د بهرته ورتاوېدلو ناکاره ځای دی.
[۹۸] مګر (حقيقي) بې چاره کمزوري خلک چې د دغسې نارینه وو او زنانو او ماشومانو څخه عبارت دي چې نه د وسیلې توان لري او نه (د هجرت) لاره موندلې شي (دوی دوزخیان نه دي).
[۹۹] نو الله ﷻ ته امید دی (امید دې وکړي) چې دغو (حقيقي ناچاره) خلکو ته به عفو وکړي.
او الله ﷻ عفو کوونکی (او) ښونکی دی.

(۱) صحيح البخاري ج ۲ ص ۵۶۴

(۲) صحيح البخاري ج ۲ ص ۶۳۴

ارتباط

په وړاندېنيو ايتونو كښې د هغو خلكو بيان وه چې هجرت يې كړې وه او د مجاهدينو سواد يې زيات كړې وه خو د جهاد څخه پاتې شوي وه، چې دواړو ډولو ته الله ﷻ په څه تفاوت سره د جنت وعده وركړه. په دغو ايتونو كښې د هغو خلكو بيان دی چې هغوی هجرت نه وي كړې او د كافرانو سواد يې اضافه كړې دی.

شان نزول

كه څه هم په دې مقام كښې مفسرينو كرامو متعدد شان نزولونه ليكلي دي^(۱) چې ټول سره تقريباً تشابه لري خو مونږ په لاندې يوه شان نزول باندې اكتفاء كوو. عبد الله بن عباس رضيهما وايي چې: په مكه معظمه كښې ځينې خلك وه چې مسلمانان شوي وه خو هجرت يې نه وه كړې او د كافرانو سواد يې ډېر كړې وه، نو د دغو كسانو په باره كښې ذكر شوي ايتونه نازل شوه^(۲).

د مطلب خلاصه

۱- يعنې: هغه خلك چې ايمان يې راوړی وي خو هجرت يې نه وي كړې او د كافرانو سواد يې زيات كړې وي او په همدې سبب يې په خپلو ځانونو باندې ظلم كړې وي، د دوی حالت داسې دی چې:

څه وخت چې د دوی څنګدن وي او لا روح يې نه وي قبض شوی دوي ته روح قبض كړونكې ملائكې وايي چې: تاسو په څه حالت كښې ژوند كاوه؟ ايا د اسلام په حالت كښې، لكه چې اقرار مو پرې دلالت كوي، او يا د كفر په حالت كښې، لكه چې د هجرت د نه كولو او د كافرانو د سواد د غټولو څخه مو څرګندېږي.

لنډه دا چې ستاسو اسلام (انقياد) خو قوي اسلام (انقياد) نه دی چې د كافرانو په منځكښې اوسېدلئ، د هغوی سواد درباندي غټ شوی وه او بالاخره د هجرت فريضه مو د پښو لاندې كړې وه. دوی به په جواب كښې وايي چې مونږ كمزوري وو، ايمان مو نه شو ښكاره كولی، په زور او اكراه سره كافرانو د ځانو سره بوتلو، خپل سواد يې راباندې غټ كړ او په بدر كښې يې د مسلمانانو په مقابل كښې وجنگولو نو هيله ده چې زمونږ دا اعتذار منظور كړی شي او د كاملو مسلمانانو په قطار كښې ودرولی شو.

۲- مګر ملائك د دوی ذكر شوی اعتذار نه قبلوي او د اعتذار په رد كښې يې وايي چې: ايا د الله ﷻ ځمكه پراخه نه وه چې هجرت مو كړې وی او د كافرانو د تسلط څخه مو خپل ځانونه خلاص

(۱) البحر المحیط ج ۴ ص ۳۹؛ زاد المسیر ج ۲ ص ۱۷۸

(۲) الدر المنثور ج ۲ ص ۱۶۴۶؛ صحيح البخاري ج ۲ ص ۶۶۱

کړي وی نو په دې صورت کښې به نه هغوی د مسلمانانو په مقابل کښې په زور باندې جنگولي وی او نه به یې درباندي خپله ټولنه غټه کړې وه.

۳- نو ای مؤمنانو! دغه کسان چې د هجرت فریضه د پښو لاندې کوي او د هجرت توان لري، د دوی معذرت د الله ﷻ په نزد باندې قبول نه دی، نو د دوی استوګنځای دوزخ دی، کله چې د دوی روحونه قبض کړي شي نو برابر به دوزخ ته ورځي. هوا کوم کسان چې د الله ﷻ په نزد مستضعفین دي او معذرت یې قبول دی نو هغوی هغه نارینه او زنانه او ماشومان دي چې نه د هجرت کولو وسائل لري او نه د هجرت لاره پېژني، نو دوی دې امید وکړي چې الله ﷻ به ورته عفو وکړي او معذرت به یې قبول کړي. او دا ځکه چې الله ﷻ عفو کوونکی او مغفرت کوونکی دی. که الله ﷻ عفو کوونکی او مغفرت کوونکی نه وی نو د دوی معذرت به یې هم نه وی قبول کړی او بلکې ماشومان به یې هم د ملامتې لاندې راوستلي وی.

نو که بالفرض ذکر شوي حقیقي کمزوري او ناچاره خلک د خپلې ناچاری په تشخیص کښې غلط شي چې د هجرت توان لري او دوی په خپلو خانو نو باندې د ناتوانانو گومان وکړي، نو دوی ته هم د عفوې او مغفرت امید شته.

توضیحات

۱- د ځنګدن په وخت کښې د روح قبض کوونکې ملائکې د سرې سره څه خبرې کوي خو چارچاپېره خلک یې نه شي اورېدلی، البته دا هغه وخت دی چې د روح ورکوونکو علاقه د دنیاوالو سره وشکېږي او سترګې یې ترې ړندې شي. په دې وخت کښې د کافر ایمان نه قبلېږي^(۱).

سوال جواب

۲- که څوک وايي چې: د دغو خلکو (چې ملائکو ترې د ځنګدن په وخت کښې توبیڅا پوښتنه کړې ده) څه گناه وه؟

مونږ وايو چې: که څه هم مفسرینو کرامو د دوی د گناه په باره کښې متعدد اقوال لیکلي دي^(۲)، چې دوی د اسلام څخه وروسته مرتد شوي وه او یا یې ورته په اسلام کښې شک واقع شوی وه، مګر لکه چې د شان نزول څخه معلومېږي مونږ ته دا خبره ښه برېښي چې د دوی گناه صرف دا وه چې هجرت یې نه وه کړی او د کافرانو سواد یې غټ کړی وه، او د همدې کبله د دوی د ښه تخجیل دپاره ملائکو جواب ورکړ چې: ﴿أَلَمْ تَكُنْ أَرْضُ اللَّهِ وَسِعَةً فَتُجَارُوا فِيهَا﴾ ایا د الله ځمکه پراخه نه وه چې هجرت مو کړی وی؟

(۱) التفسيرات الاحمدية ص ۳۰۲

(۲) زاد المسير ج ۲ ص ۱۷۹

که بالفرض د دوی گناه 'ارتداد' يا 'په اسلام کښې شک' وي، نو بيا به يې ورته مشورې وايي چې ايا تاسو د اسلام څخه بهرته نه وي تاو شوي؟

د هجرت فرضيت باقي دي

۳- که څوک وايي چې: ايا هر څوک چې د دار الکفر څخه هجرت ونه کړي هغوی ټول په همدې پېمانه گناهگار دي؟

مونږ وايو چې: د نبې کریم ﷺ په زمانه کښې د مکې معظمې هجرت فرض وه، مگر کله چې مکې معظمه فتحه شوه او د عربستان عمده مناطق د اسلامي حکومت د ولکې لاندې راغله نو هجرت هم ختم شو، د همدې کبله نبې کریم ﷺ د مکې معظمې د فتحې په ورځ وفرمايل چې: «لَا هِجْرَةَ بَعْدَ الْفَتْحِ وَلَكِنْ جِهَادٌ وَبُيُوتَةٌ وَإِذَا اسْتَفْرَضْتُمْ فَالْفُرُوقُ»^(۱) د مکې معظمې د فتحې څخه وروسته هجرت نشته مگر جهاد او نيت باقي دي، او کله چې تاسو جهاد ته وغوښتل شئ نو لاړ شئ، يعنې د مکې معظمې څخه هجرت پای ته ورسېده ځکه چې د مسلمانانو په قبضه کښې راغله. اما اصل هجرت خو تر قيامته پورې باقي دي، او څوک چې د کافرانو د لاسه خپل دين په ښکاره توگه نه شي عملي کولی په هغه باندې په هره زمانه او په هر ځای کښې هجرت فرض دي، او که دغه فريضه پوره نه کړي نو په ځنکدن کښې به د هغه سوال جواب سره مخامخ شي لکه چې په ايت شريف کښې واضحه شوی دي.

لنډه دا چې ترڅو په دنيا باندې جهاد باقي وي نو د هجرت فرضيت به هم باقي وي. د نبې کریم ﷺ څخه عبد الله بن السعدي پوښتنه وکړه چې: اې د الله رسوله! هجرت څه وخت قطعې کېږي؟ نبې کریم ﷺ وفرمايل چې: «لَا لِقَطْعِ الْهِجْرَةِ مَا قُبِلَ الْكُفَّارُ»^(۲) يعنې: هجرت تر هغه نه قطعې کېږي چې ترڅو د کافرانو سره جهاد روان وي. په دې باره کښې که څوک د ډېرو احاديثو لوستلو ته شوق لري نو ځينې مفسرينو کرام راغونډ کړي دي^(۳) هلته دې مراجعه وکړي.

يادونه

۴- افغانستان چې د کافرانو د تسلط لاندې راغی او ځينو مسلمانانو هجرت ونه کړ او علاوه په دې د کوم جهادي مطلب د سر ته رسولو نيت يې هم نه درلود، نو هغوی ټول د ذکر شوي ايت شريف د مصداقاتو لاندې راځي او په ځنکدن کښې به د ملانکو د سوال جواب سره مخامخ شوي وي او يا به مخامخ شي.

(۱) صحيح البخاري ج ۱ ص ۴۲۲

(۲) سنن النسائي ج ۲ ص ۱۸۳

(۳) تفسير الفاسي ج ۵ ص ۴۰۵

سوال جواب

۵۔ کہ څوک وایي چې: الله ﷻ د هجرت د وعید څخه ماشومان هم په هغو کسانو کښې ذکر کړه چې هغوی ته الله ﷻ عفوہ کړې وه او د هجرت په نه کولو باندې یې ونه نیوه. نو پوښتنه دا ده چې د عفوې کلمه خو په هغه ځای کښې ښه ښکاري چې چا ته خطاب متوجه وي خو نیونه ورباندې رانه شي، او ماشومانو ته خو بالکل خطاب متوجه نه دی او مکلف نه دی؟
مونږ وایو چې:

الف: ځینې مفسرین کرام وایي چې دلته د ولدانو (ماشومانو) څخه مراقبین (بلوغ ته نژدې) ماشومان مطلب دي^(۱). مگر دا جواب کمزوری دی ځکه چې نبی کریم ﷺ فرمایلي دي: «رُفِعَ الْقَلَمُ غَنِ ثَلَاثَةٍ عَنِ الثَّانِي حَتَّى يَسْتَيْقِظَ وَعَنِ الصَّبِيِّ حَتَّى يَحْتَلِمَ وَعَنِ الْمَجْنُونِ حَتَّى يَعْقِلَ»^(۲) یعنې: د درې کسانو څخه قلم پورته کړی شوی دی (مکلف نه دی): د ویده څخه ترڅو چې وښ شي او د ماشوم څخه ترڅو چې محتلم شي او د لیوني څخه ترڅو چې هوښیار شي.

ب: زمونږ په نظر، الله ﷻ د عفوہ کړی شوو په ډله کښې ماشومان د دې دپاره ذکر کړه و الله ﷻ اعلم ترڅو مسلمانان د هجرت په فرضیت باندې په اکیده طریقه باندې پوه کړي. ته به وایي: چې هجرت په ماشومانو باندې (چې لا مکلف نه دي) هم فرض دی خو الله ﷻ یې معذرت قبول کړ او د وعید لاندې یې رانه وستل.

﴿وَمَنْ يَهَاجِرْ فِي سَبِيلِ اللَّهِ يَجِدْ فِي الْأَرْضِ مُرَاعِمًا كَثِيرًا وَسَعَةً وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكْهُ الْوُتُّ فَقَدْ وَقَعَ أَجْرُهُ عَلَى اللَّهِ وَكَانَ اللَّهُ غَفُورًا رَحِيمًا﴾

[۱۰۰] او هر څوک چې د الله ﷻ په لاره کښې هجرت وکړي نو په ځمکه کښې به ډېر اوسېدونکي او هم پراخي ومومي.
او هر څوک چې د خپله کوره الله ﷻ ته او د ده پیغمبر ﷺ ته هجرت کوونکی ووځي، بیا (هجرت ځای ته نارسېده) ورته مرگ ورسېږي نو د ده اجر په الله ﷻ باندې ثابت شو. او الله ﷻ ښوونکی (او مهربان) دی.

ارتباط

په وړاندېنيو ایتونو کښې د هجرت د نه کولو څخه ترهیب (ډار) بیان شوی وه چې جزا یې دوزخ دی، په دې ایت کښې د هجرت کولو ترغیب بیانېږي چې هم به ورته الله ﷻ هجرت ځای موندنه کړي

(۱) تفسیر الکشاف ج ۱ ص ۵۵۶
(۲) سنن ابی داؤد ج ۲ ص ۲۴۹

و هم به ورباندې پراخي ورولي او برسېره پر دې که په لاره کښې وفات شي نو پوره اجر به ورکړي،
ته به وايي چې د هجرت خای ته رسېدلی دی.

شان نزول

که څه هم مفسرينو کرامو په دې مقام کښې متعددې پېښې نقلې کړې دي چې د همدغو په سبب
باندې ذکر شوی ایت شریف نازل شوی دی^(۱) خو مونږ د لاندې يوې پېښې په ذکر باندې اکتفاء کوو.
کله چې وړاندېني [۹۷-۹۹] ایتونه نازل شوه او په وعيداتو باندې يې هغه مسلمانان خبر شوه
چې په مکه معظمه کښې اوسېدل او لا هجرت يې نه وه کړې، نو يوه صحابي رضي الله عنه (چې حبيب بن
ضمرة نومېده او ډېر بوډا وه، مزل يې نه شو کولی) خپلو زامنو ته امر وکړ چې ماته د مدينې منورې
په لور باندې حرکت راکړئ. زامنو يې د مدينې منورې په لور په اوږو باندې واخست، خو کله يې
چې "تثبيم" نومې خای ته ورساوه هلته وفات شو، او الله تعالى د نوموړي صحابي رضي الله عنه په باره کښې ذکر
شوی ایت شریف نازل کړ او د قيامته پورې يې مسلمانانو ته زېري ورکړ^(۲).

د مطلب خلاصه

۱- يعنې: ای مؤمنانو! په تاسو باندې خو د خپل اصلي وطن څخه جدا کېدل درانه تمامېږي او
د دې خطر د رسره وي چې د اوسېدلو بل خای به مونده کړو او که نه، مگر دا تشویش د زړونو څخه
وباسی ځکه چې ټوله ځمکه د الله تعالى ده او د ټولو خلکو زړونه د الله تعالى په اختيار کښې دي. نو کله
چې تاسو د الله په لار کښې هجرت وکړئ، د اوسېداني دپاره به درته داسې خايونه درپه نصيب کړي
چې ستاسو دښمنان به ورباندې په غصه او د خجالت سره به مخامخ شي، او هم به الله تعالى درته د هر
حيثه پراخي په برخه کړي چې روزي به مو پراخه کړي، علم او پوهه به مو زياته کړي او بالاخره نسل
به مو ډېر کړي.

۲- دا هله که تاسو خپل مهاجر خای ته ورسېدئ. که په لاره کښې ستاسو کوم يو وفات شي په
داسې حال کښې چې د خپله کوره صرف د الله تعالى د دين او د نبي کریم صلى الله عليه وسلم د نصرت دپاره وتلی وي،
نو هغه ته الله تعالى د پوره اجرت وعده ورکوي او ټول اجر يې په خان باندې مني، ته به وايي چې په
خپل خان باندې يې واجب کړی دی. او دا ځکه چې الله تعالى بښونکی دی د پخوانيو نیکمرغيو تيارو څخه
ورتهرېږي او مهربان دی چې د ناتمامه هجرت اجر د کامل هجرت څخه نه کموي.

توضیحات

۱- د ﴿مُرْغَمَاءَ﴾ کلمه د مفاعلي د باب څخه اسم ظرف ده او اصلاً د ﴿رُغَامٍ﴾ څخه اختله شوې
ده، ﴿رُغَامٍ﴾ ډېرې نرمې خاورې ته وايي^(۳)، په عربي لغت کښې ﴿رُغْمُ الْأَافِ﴾ (په خاورو باندې د پوزي

(۱) تفسیر ابن کثیر ج ۱ ص ۵۴۲: زاد المسیر ج ۲ ص ۱۸۰

(۲) اسباب النزول للواحدی ص ۱۱۹

(۳) مفردات الراغب ص ۲۰۴

سپهره کول، د خجالت څخه د کنایې په توګه استعمالېږي. نو د معنی حاصل یې داسې کېږي چې: په کوم وطن کېنې چې د کافرانو غلبه شي نو مسلمانان د خپل دین ښکاره کولو ته نه پرېږدي او غواړي چې خجالت او شرمنده یې کړي. مګر بالمقابل مسلمانان د همدغه کفرستان څخه هجرت کوي او غواړي چې کافران خجالت او شرمنده کړي؛ نو الله ﷻ موټنانو ته وعده ورکوي چې په همدغه کشمکش کېنې به تاسو په کافرانو باندې برلاسي کړم، تاسو ته به د اوسېداني ډېر ځایونه در موندنه کړم، د خلکو زړونه به در باندې مائل کړم، د هر څه پراخي به در باندې پېرزو کړم، بالاخره د ناتمامه هجرت اجر به پوره در کړم، لنډه دا چې تاسو به په خپل دښمن باندې په مراغمه (شرمنده کولو) کېنې په دنیا او آخرت کېنې برلاسي کړم.

د الله ﷻ وعدې رښتیا دي

۲- الله ﷻ د مهاجرینو سره په لاندې دوه ډولونو وعدې کړې دي:

الف: ځینې په آخرت پورې اړه لري چې د مرګ څخه وروسته تحقق پیدا کوي چې په ذکر شوي ایت شریف کېنې ترې په ﴿فَقَدْ وَقَعَ أَجْرُهُ عَلَى اللَّهِ﴾ سره تعبیر کړی شوی دی.

ب: ځینې نورې په دنیاوي ژوند پورې اړه لري چې د هرې زمانې مهاجرینو ته په خپلو خپلو زمانو کېنې پوره ورکړی شوې دي.

مونږ په دې مقام کېنې د صحابه کرامو ﷺ د زمانې او مونږ د خپلې زمانې د وعدو د پوره کولو څو څو مثالونه محترمو لوستونکو ته وړاندې کوو.

د صحابه کرامو ﷺ د هجرت د وعدو مثالونه

۳- د صحابه وو کرامو سره د هجرت د وعدو مثالونه لاندې ولولئ:

الف: خباب بن الارت ﷺ وایي چې: مونږ خو د نبی کریم ﷺ په ملګرتیا د الله ﷻ په لار کېنې هجرت وکړ، زمونږ ځینې ملګري وفات شوه او د خپل اجر څخه یې په دنیا کېنې هېڅ شی ونه خوړ، او ځینو ملګرو ته مو د هجرت مېوه په دنیا کېنې هم پخه شوه چې دوی لګیا دي راغونډوي یې.

مصعب بن عمیر ﷺ د اولنۍ ډلې څخه دی، کله چې نوموړی د احد په غزا کېنې شهید شو نو مونږ د نوموړي د تکفین دپاره د یوه خادر څخه په غیر بل شی موندنه نه کړ، که سر به مو ورپټاوه پښې به یې ښکارېدې او که پښې به مو ورپټولې سر یې برېنډ پاتې کېده، نو نبی کریم ﷺ راته امر وکړ «أَنْ لَّعَطِي رَأْسَهُ وَأَنْ نَجْعَلَ عَلَى رَجُلَيْهِ مِنَ الْإِذْخِرِ»^(۱) چې سر یې ورپټ کړو او په پښو باندې ورته څه د سرګري بوتی واچوو.

ب: محمد بن سیرین رحمه الله وایي یو ځلې مونږ د ابو هریره ﷺ ترڅنګ ناست وو، چې د کتان ښې ډولې جامې یې اغوستې وې، په خپله یوه جامه کېنې یې پوزه سون کړه او بیا یې وویل چې:

(۱) صحیح البخاري ج ۱ ص ۱۷۰

«بَخْ بَخْ أَبُو هُرَيْرَةَ يَتَمَخَّطُ فِي الْكُتَّانِ» يعني: واه واه! ابو هريره لا اوس په کتان کښې پوزه سون کوي. په ما باندې داسې وخت هم تېر شوی چې د نبي کریم ﷺ د ممبر او د بي بي عائشې (رضي الله عنها) د کور په منځکښې به بي هوبښه پروت وم، راتلونکي به راته او زما په څې باندې به بي پل اېښوده او گومان به بي کاوه چې دا ليونی دی حال دا چې زه به ليونی نه وم «وَمَا هُوَ إِلَّا الْجُوعُ»^(۱) يعني: بي هوشي به مې د بل شي د کبله نه وه فقط د لوړې د کبله.

ج: الله ﷻ صحابه کرام ﷺ د مستقل او خپلواک حکومت خاوندان جوړ کړه چې ټول عربستان يې د تسلط لاندې ورغی او په پوره ازادۍ سره يې الهي احکام په ځمکه باندې پياده کړه او د کفر او بوت پرستۍ جرړې يې وويستلې، حتی چې نبي کریم ﷺ وفرمايل: «إِنَّ الشَّيْطَانَ قَدْ ابْسَ أَنْ يَقْبِذَ الْمُضْلُوعُونَ وَلَكِنْ فِي التَّخْرِيشِ بَيْنَهُمْ»^(۲) يقينا شيطان د دې خبرې څخه نا اميده شوی دی چې لمونځ کوونکي به يې عبادت وکړي (چې بيا به بوت پرستي رواج شي) مگر شيطان د دوی په منځکښې د جنگ اچولو کوښښ کوي.

د: دوهم خليفه (عمر الفاروق ﷺ) د علي ﷺ په مشوره او د نورو صحابه وو کرامو ﷺ په اتفاق د اسلامي تاريخ مبدا د هجرت پيل وټاکه^(۳). که څه هم ممکنه وه چې يا يې د نبي کریم ﷺ ميلاد او يا بعثت ټاکلی وي خو دوی په دغو دواړو باندې هجرت ته د لومړيتوب حق ورکړ، ځکه چې هجرت د ډېرو پرمختگونو او ترقيو سبب گرځېدلی وه.

د افغان مهاجرينو د وعدو مثالونه

۴- مونږ افغانانو ته هم الله ﷻ هجرت د ډېرو گټو او فائدو سبب جوړ کړ، لاندې څو مثالونه ولولئ:

الف: د محاربو دولتونو څخه په غير نور ټول اسلامي او کفري دولتونه يې زمونږ دپاره استوکنځايونه وگرځول.

ب: بني اسرائيلو ته خو الله ﷻ اسماني راشن (من او سلوی) مقرر کړی وه مگر مونږ ته يې زميني راشن ټاکلی وه، د هغوی راشن همدغه دوه نوعې درلودې (من او سلوی) اما زمونږ په راشن کښې غنم، وريجې، غوړي، کجورې او نور خوراكي شيان موجود وه. برسېره پر دې، لباسونه، خيمې او تجيرونه هم پکښې کله-کله موندل کېده.

ج: په ټوله دنيا کښې سر لوړي شوو او په هر دولت کښې مو عزت او احترام موجود وه، مگر دا بېله خبره ده چې د اوسنۍ بي اتفاقي د کبله مو احترام مخ په سقوط دی.

(۱) جامع الترمذي ج ۲ ص ۶۱: صحيح البخاري ج ۲ ص ۱۰۸۹

(۲) جامع الترمذي ج ۲ ص ۱۵

(۳) تاريخ الطبري ج ۲ ص ۱۱۲

د د قرآن كريم د حافظانو شمېر زړونو ته ورسېد، تردې چې زيات شمېر زنانه وو هم حفظ وكړ. د ديني طالبانو او د مدارسو د فارغانو خوځه اندازه نشته، د مهاجرو د مدرسو څخه علاوه انصارو مدرسې هم زمونږ په طالبانو باندې ډكې دي. د په پېښو او درې او بلکې په نورو ژبو باندې زېږت ډېر آثار او کتابونه يا وليکل شوه او يا وژباړل شوه. په دې برخه کې د مولوي احمد جان زاهدي احمدزي صيب نوم د يادولو وړ دی چې په دې کار کې يې لويه ونډه اخستې ده. الله ښه دې ورته اجر و نه ورکړي. ز د حرفو او کسبونو سره اشنا شوو.

ح د هر ډول (سپکې او درنې) وسلې په کارولو باندې پوه شوو. د اکثریت مو په خپل مال باندې غنيان شوه، تر دې چې ځينو کونډو او يتيمانو او نورو خلکو ته د خيره مونسو او تبرعي خلکو څخه مياشتني معاشات وټاکلي ش. ي بالآخره که مونږ پنځلس لکه شهيدان ورکړه نو بالمقابل مو الله ښه اولاده زياته کړه او ماشومان ډېر شوه. اميد دی چې د شهيدانو تشه به ډکه کړي.

زمونږ اميد

۵- څرنگه چې الله ښه مونږ ته په خپل فضل سره د نياوي وعدي راپوره کړې نو مونږ اميد لرو چې اخروي وعدي به هم راپېرزو کړي او په جنتونو کې به مو په خپل ديدار باندې سرلوري کړي او د گناهونو څخه به راتېر شي. آمين يا رب العالمين.

وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ إِنْ خِفْتُمْ أَنْ يَفْتِنَكُمُ الَّذِينَ كَفَرُوا إِنَّ الْكَافِرِينَ كَانُوا لَكُمْ عَدُوًّا مُبِينًا ﴿٢٤٤﴾ وَإِذَا كُنْتُمْ فِيهِمْ فَأَقَمْتَ لَهُمُ الصَّلَاةَ فَلْتَقُمْ طَائِفَةٌ مِنْهُمْ مَعَكَ وَلْيَأْخُذُوا أَسْلِحَتَهُمْ فَإِذَا سَجَدُوا فَلْيَكُونُوا مِنْ وَرَائِكُمْ وَلْتَأْتِ طَائِفَةٌ أُخْرَى لَمْ يُصَلُّوا فَلْيُصَلُّوا مَعَكَ وَلْيَأْخُذُوا حِذْرَهُمْ وَأَسْلِحَتَهُمْ وَذَ الَّذِينَ كَفَرُوا لَوْ تَغْفُلُوا عَنْ أَسْلِحَتِكُمْ وَأَمْتِعَتِكُمْ فَيَمِيلُونَ عَلَيْكُمْ مَيْلَةً وَاحِدَةً وَلَا جُنَاحَ عَلَيْكُمْ إِنْ كَانَ بِكُمْ أَذًى مِنْ مَطَرٍ أَوْ كُنْتُمْ مَرْضَى أَنْ تَضَعُوا أَسْلِحَتَكُمْ وَخُذُوا حِذْرَكُمْ إِنَّ اللَّهَ أَعَدَّ لِلْكَافِرِينَ عَذَابًا مُهِينًا ﴿٢٤٥﴾ فَإِذَا قَضَيْتُمُ الصَّلَاةَ فَادْكُرُوا اللَّهَ فِيهِمَا وَقُودًا وَعَلَىٰ جُنُوبِكُمْ فَإِذَا اطْمَأْنَنْتُمْ فَأَقِيمُوا الصَّلَاةَ

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا ﴿۱۰۱﴾ وَلَا تَهِنُوا فِي ابْتِغَاءِ الْقَوْمِ إِنْ تَكُونُوا تَأْلَمُونَ فَإِنَّهُمْ يَأْلَمُونَ كَمَا تَأْلَمُونَ وَتَرْجُونَ مِنَ اللَّهِ مَا لَا يَرْجُونَ وَكَانَ اللَّهُ عَلِيمًا حَكِيمًا ﴿۱۰۲﴾

[۱۰۱] او کله چې تاسو په ځمکه کښې سفر وکړئ (هر ډول سفر چې وي) نو په تاسو باندې څه گناه نشته چې خپل لمونځ (د کمیت یا کیفیت په اعتبار سره) قصر کړئ. (نو) که تاسو ډارېدلئ چې هغه کسان به مو په فتنه کښې واچوي چې کافر وي. یقیناً کافران ستاسو دپاره ښکاره دښمنان دي. [۱۰۲] او (یا) کله چې ته پخپله (ای پیغمبره!) په مجاهدینو کښې (حاضر) یی، نو غواړئ چې دوی ته لمونځ ودرولئ نو (مجاهدین په دوه گروپونو باندې تقسیم کړه) نو د دوی یو گروپ دې ستا سره په لمانځه باندې ودرېږي او دوی ټول دې وسله واخلي. نو کله چې دغه گروپ (ستا سره) یوه سجده (رکعت وکړه) نو دوی دې ستاسو شاته (د دښمن خوا ته) شي او هغه بل گروپ دې راشي چې لمونځ یې نه دی کړی نو ستا سره دې لمونځ وکړي او (ټول مجاهدین دې) خپل حفاظت او خپله وسله د خانو سره واخلي.

(ځکه چې) هغه کسان آرزو کوي چې کافر دي (د دې خبرې چې) کاشکې تاسو د خپلو وسلو او سامانونو څخه غافل شئ نو چې حمله دريږي وکړي، یوه حمله (چې بېخ او بنیاد مو وباسي). او په تاسو باندې (په دې کښې) څه گناه نشته که چېرې په تاسو پورې څه اذیت وه چې د باران څخه عبارت دی او یا تاسو مریضان یاست چې خپله وسله کېږدئ او خپل (د حفاظت سامان) درسره واخلي. یقیناً الله ﷻ کافرانو ته سپکوونکي عذاب تیار کړی دی.

[۱۰۳] نو کله چې تاسو لمونځ اداء کړئ (بیا هم د الله ﷻ څخه مه غافل کېږئ) نو الله ﷻ په هر حالت کښې یاد کړئ چې ولاړ یاست او چې ناست یاست او چې په اړخو باندې پراته یاست. نو کله چې تاسو مطمئن (ډاډه شوی) او ډار مو د منځه لاړ نو خپل لمونځ ودرولئ (د ټولو مشروعو کیفیتونو خیال یې وساتئ). بې شکه لمونځ په موټنانو باندې (فرض کړی شوی دی) وخت په وخت فرض کول.

[۱۰۴] او د کافر قوم په لټونه کښې (د جنگ دپاره) سستي مه کوئ (ځکه چې) که تاسو ته درد رسېږي نو یقیناً هغوی هم دردېږي لکه چې تاسو درېږئ ((هغوی هم د غوښې څخه جوړ دي)) او تاسو د الله ﷻ څخه د هغه څه امید لرئ چې هغوی یې نه لري. او الله ﷻ پوه (او) د حکمت څښتن دی.

ارتباط

څرنگه چې په وړاندې ایتونو کښې د جهاد او هجرت احکام بیان شوي دي او ښکاره ده چې د جهاد سره په اکثر وختونو کښې ډار او خوف ملگری وي او د هجرت سره خو مسافرت بالکل لازم

نی دی، نو په دغو ایتونو کښې الله ﷻ د خوف او سفر په لمونځونو باندې توصیه وکړه چې د سهولت دپاره په کفې او کمي قصر باندې عمل وکړي.

د مطلب خلاصه

۱- یعنې: ای مؤمنانوا! کله چې تاسو په ځمکه کښې سفر کوئ چې یا جهاد ته روان یاست، یا هجرت ته مجبور کړی شوي یاست او بالاخره یا د خپل دنیاوي یا اخروي کارونو د سر ته رسولو دپاره مسافران جوړ شئ، نو تاسو ته په دې کښې څه گناه نشته چې د لمانځه په کمیت کښې او یا په کیفیت کښې څه لنډون واقع کړئ. دا کار په اول کښې په تاسو باندې دروند تمامېږي مگر نشوئ مه کوئ او په کامل اطمینان سره پکښې قصور واقع کړئ.

د لمانځه په کمیت یا کیفیت کښې قصور واقع کول تاسو ته ځکه جائز ګرځولی شوی دی چې کافران مو په فتنه کښې وانچوي. تاسو به په لمانځه باندې په اصلي کیفیت او کمیت سره مشغول یاست او هغوی به د فرصت څخه په استفادې سره درېاندې مرګونی برید وکړي. ځکه چې کافران ستاسو ښکاره دښمنان دي، که لاس یې بر شي نو هیڅ صرفه به درېاندې ونه کړي.

د لمانځه د کمیت قصور خو څرګند دی چې هر څلور رکعتي لمونځ دوه رکعتونو ته راښکته کړئ، البته چې دغه تخفیف یوازې په درې لمونځونو (ماسپښین، مازیګر، ماسخوتن) کښې تحقق مومي او بس.

۲- ای پیغمبره! څرنگه چې د کیفیت قصور د لمانځه د اصلي کیفیت سره ډېر منافات لري نو د دې احتمال ډېر دی چې مؤمنان پکښې د تشویش سره مخامخ شي، نو ته پخپله دوی ته همدغه لمونځ ورکړه چې د یو پلوه دوی مطمئن شي او د بله پلوه یې درڅخه زده کړي، که ته د دوی په ډلې کښې موجودیت ونه لري هم د سهولت څخه به استفاده وکړی شي.

نو کله چې ته د مؤمنانو په ډله کښې موجودیت لري او ذکر شوی د ډار حالت درېاندې درغی نو مؤمنان په دوه ډلو باندې تقسیم کړه؛ چې یوه ډله وسله په لاس د دښمن مخې ته ودرېږي او بله ډله د خفیفې وسلې سره ستا سره د لمانځه یو رکعت وکړي. نو بیا دې د همدغه د یو رکعت خاونده ډله د هغې بلې ډلې په ځای ودرېږي او د څارنې دپاره دې پوره وسله واخلي. او بله ډله دې راشي چې تر اوسه یې یو رکعت لمونځ هم نه دی کړی ستا سره دې یو رکعت لمونځ وکړي.

په دغه موقع کښې ستا لمونځ پوره شو، نو ته سلام وگرځوه، در سره مجاهدین دې د لمړنۍ ډلې په ځای دوهم ځل د څارنې دپاره ودرېږي ترڅو هغوی راشي او پاتې یو رکعت هم وکړي او سلام وگرځوي. او بیا لار شئ د بلې ډلې په ځای باندې ودرېږي ترڅو هغوی هم راشي، دوهم رکعت وکړي او خپل لمونځونه تمام کړي.

۳- د ډار په وخت کښې ځکه تاسو ته په لمانځه کښې تخفیف جائز کړی شو ترڅو تاسو د یو پلوه د جمعې د لمانځه څخه بې برخې نه شئ او د بله پلوه خپله وسله او خپل سامانونه وساتلې شئ.

النساء (۴)

که نه نو کافران خو دې ته خوشالېږي چې ستاسو د غفلت څخه استفاده وکړي او په قوي حملې سره درڅخه وسله او سامانونه ونيسي.

۴- نو ای مؤمنانو! تاسو ته په کار دي چې د جهادي وسائلو حفاظت وکړئ او د تل دپاره د کافرانو په مقابل کېنې لمرې درجه احضارات ونیسئ.

هو! په دې کېنې درباندي گناه نشته چې د کوم اذيت د کبله، لکه باران او يا د دې کبله چې مريضان ياست، خپله وسله کېږدئ، خو د دې سره سره ترې غافل کېږئ مه او د څارنې لاندې يې په همدې حالت کېنې هم ولرئ. او دا ځکه چې کافران ستاسو دپاره په دوامداره توگه د فرصت په انتظار دي چې د مرگوني بريد لاندې مو راولي او سپک مو کړي، نو ځکه ورته الله ﷻ سپک کوونکي عذاب تيار کړي.

۵- کله چې تاسو په ذکر شوي کیفیت سره لمونځ اداء کړ نو بيا هم د الله ﷻ د يادو څخه مه غافله کېږئ او په هر حالت باندې الله ﷻ يادوئ، که ولاړ ياست، که ناست ياست او بالاخره با ملاست ياست، ترڅو مو زړونه آرام ونيسي، او د جنگ په حال کېنې قلبي آرام د بل هر شي څخه مفيد او گټور دی.

۶- ای مؤمنانو! ستاسو دپاره صلاة الخوف د ضرورت په بنا تجويز شوی دی، نو کله مو چې ضرورت رفعه شو او د ډار حالت د منځه لاړ نو بيا خپل لمونځونه د ټولو حقوقو سره په پښو باندې ودرؤئ. ځکه چې لمونځونه تاسو د بدو کارونو څخه منعه کوي او د ايمان رڼا ورباندې اضافه کېږي، د همدې کبله په مؤمنانو باندې لمونځونه وخت په وخت فرض کړي شوی دی ترڅو تقريباً په ټولو حالاتو باندې اشتغال ولري.

۷- ای مؤمنانو! تاسو ته هيڅ مناسب نه دي چې د کافرانو سره په جنگ کېنې سستي او تنبلي وکړئ، حال دا چې ستاسو سره په جنگ کېنې کافران هيڅ صرفه نه کوي، سره د دې چې تاسو دواړه جانبه انسانان ياست يو جانب هم د اوسپنې څخه نه ياست جوړ شوي، په کوم شي باندې چې يو جانب دردېږي په هغه باندې بل جانب هم بې درده نه پاتې کېږي.

مگر ای مؤمنانو! څرنگه چې تاسو د الله ﷻ څخه اميدونه لرئ او هغوی اميدونه نه لري، صرف د دنيا دپاره جنگېږي، نو په کار دي چې تاسو د هغوی څخه په جنگ کېنې کلک او با ثباته اوسئ. الله ﷻ پوه دی ستاسو دواړو جانبو کیفیت ورته ښه معلوم دی او هم الله ﷻ د حکمت خاوند دی په تاسو باندې يې د حکمت په بنياد جهاد فرض کړی دی نه د عبث په توگه.

توضیحات

۱- د ﴿صَرْتُمْ﴾ کلمه د "ضَرْب" څخه اخستله شوې ده، "ضَرْب" وهلو ته وايي، هغه څوک چې مزل کوي نو ځمکه په پښو باندې وهي. څرنگه چې په دې مقام کېنې د ﴿صَرْتُمْ﴾ سره د "لَبِي نَبِيَّ اللهِ" ټکی نه دی نازل شوی نو ځکه په ځمکه باندې ټولو سفرونو ته شاملېږي، برابره خبره ده چې ديني

سفرونه وي او که دنیاوي. د همدې کبله ځينو مفسرينو کرامو^(۱) د سفرونو ډولونه تقريباً دولسو ته رسولې دي، نو که څوک يې د لوستلو شوق لري هلته دې مراجعه وکړي.

قصر څه ته وايي؟

۲- د ﴿أَنْ تَقْصُرُوا﴾ کلمه د "قَصْر" څخه اشتقاق شوې ده او "قَصْر" لنډون ته وايي، چې په مقابل کې يې "طَوَّل" (اوږدوالی) استعمالېږي^(۲)، په دې مقام کې مفسرينو کرامو د لمانځه قصر په دوه معناوو باندې تفسیر کړی دی چې يو قصر د کمیت په اعتبار سره دی او بل قصر د کیفیت په لحاظ سره، مونږ غواړو چې د دواړو ډولونو څه شرحه محترمو لوستونکو ته وړاندې کړو.

قصر د کمیت په اعتبار سره

۳- جمهور مفسرين کرام وايي چې: دلته د کمیت په اعتبار سره د لمانځه قصر مراد دی. يعنې په اول ايت کې د مسافر لمونځ مطلب دی، چې د څلور رکعتيز لمانځه کمیت به د څلورو څخه دوه وو ته را قصر کړي. او دا ځکه چې نبي کریم ﷺ ته د تجارانو يوه ډله ورغله او پوښتنه يې ترې وکړه چې: «يَا رَسُولَ اللَّهِ إِنَّا نَضْرِبُ فِي الْأَرْضِ فَكَيْفَ نُصَلِّي» ای د الله ﷻ پيغمبره! مونږ په ځمکه کې سفرونه کوو، نو لمونځ څرنگه وکړو؟ نو ذکر شوی ايت شريف د ﴿أَنْ تَقْصُرُوا﴾ پورې نازل شو^(۳).

سوال جواب

۴- که څوک وايي چې: د مسافر دپاره خو د لمانځه قصر د خوف (ډار) پورې مشروط نه دی حال دا چې د ايت شريف دا ټکړه ﴿إِنْ جِئْتُمْ أَنْ يَفْتِنَكُمُ الَّذِينَ كَفَرُوا﴾ خو د قصر په مشروطيت باندې دلالت کوي، نو معلومه شوه چې دلته د کمیت قصر مطلب نه دی؟
مونږ وايو چې:

الف: د ايت شريف ذکره شوې ټکړه د ما بعد (صلاة الخوف) مشروطيت لازمي نه د صلاة السفر ځکه چې د ذکرې شوې ټکړې د نزول څخه يو کال وروسته صحابه کرامو ﷺ د نبي کریم ﷺ څخه د صلاة الخوف په باره کې پوښتنه وکړه نو د ﴿إِنْ جِئْتُمْ﴾ څخه آن تر ﴿إِنَّ اللَّهَ أَعَدَّ لِلْكَافِرِينَ عَذَابًا مُهِينًا﴾ پورې نازل شو^(۴) او صلاة الخوف يې تشریح کړ.

په دې تقدير به ﴿إِنْ جِئْتُمْ أَنْ يَفْتِنَكُمُ الَّذِينَ كَفَرُوا﴾ معطوف عليه شي او ﴿وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ﴾ به ورباندې معطوف شي، او د دواړو شرطونو دپاره به ﴿فَلْتَقُمْ طَائِفَةً مِنْهُمْ﴾ الآية جزا واقع شي. او ﴿إِنَّ الْكَافِرِينَ كَانُوا لَكُرْ عَدُوًّا مُبِينًا﴾ به معترضه جمله جوړ شي.

(۱) تفسير القرطبي ج ۵ ص ۳۵۰

(۲) مفردات الراغب ج ۲ ص ۴۲۰

(۳) تفسير الطبري ج ۴ ص ۲۴۴

(۴) تفسير البغوي ج ۱ ص ۴۷۲

النساء (۱)

ب: که بالفرض ومنو چي ذکره شوې ټکړه په نزول کښې وروسته نه ده، نو بيا دا جواب کوو چي د احنافو مذهب په نزد خو د شرط نشتوالی د مشروط په نشتوالي باندې دلالت نه کوي، بلکې مشروط په سکوت کښې پرېږدي نو دلته يې حاصل داسې کېږي چي د خوف په حالت کښې د مسافر لمونځ په ايت شريف کښې شرحه شو چي بايد قصر شي، اما د امن حالت په سکوت کښې پاتې دی چي قصر شي او که نه، مگر په احاديثو کښې شرحه شوی دی چي بايد د امن په حالت کښې هم قصر شي نو په دې تقدير د مسافر د لمونځ قصر نيمایي په ايت باندې ثابت شوی دی او پاتې نيمایي په احاديثو باندې ثبوت ته رسېدلی دی. يعنې د امن په حالت کښې

د شوافعو مذهب په نزد خو د مسافر د لمونځ قصر کول دواړه خواوې په ايت ثابتې دي، ځکه چي دوی وايي په دې مقام کښې د ﴿إِنْ جُفَّتُمْ﴾ شرط د مشروط په نشتوالي دلالت نه کوي که څه هم په نورو خايونو کښې يې کوي، ځکه چي دغه شرط د احتراز دپاره نه بلکې د عادت د کبله ذکر شوی دی. يعنې په هغې زمانه کښې عادت دا وه چي په سفرونو کښې به د کافرانو د پلوه د مؤمنانو دپاره خوف موجود وه.

د دې ډول شرط نظير دا دی چي الله ﷻ فرمايي: ﴿وَلَا تُكْرَهُوا فَتَنِتُّكُمْ عَلَى الْبَغَاءِ إِنْ أَرَدْنَ تَحَصُّنًا﴾ [النور: ۳۳] يعنې: تاسو خپلې وينځې په زناکاري باندې مه مجبوروي که دوی د پاک لمنی اراده درلوده، دلته خو دا مطلب نه دی چي که وينځو د پاک لمنی اراده نه درلوده نو بيا يې په زنا باندې د مجبورولو څه باک نشته، مگر په هغه وخت کښې عادت دا وه چي هغوی به په پاک لمنو وينځو باندې په زور سره زناکاري کوله چي پيسې ورباندې واخلي.

يادونه

۵- که څه هم مونږ د سفر په باره کښې د [البقرة: ۱۸۴] ايت لاندې څه معلومات ليکلي دي، چي بايد يو ځل وکتل شي، مگر په دې مقام کښې دومره ورزياته وو چي د احنافو مذهب په نزد قصر کول واجب دي او د نورو مذاهبو خاوندان يې ځينې افضل گڼي، ځينې يې سنت بولي او بالاخره ځينو ته قصر او اتمام دواړه يو برابر ښکاري.^۱

سوال جواب

ع: که څوک وايي چي: دلته خو د قصر په باره کښې د ﴿فَلَيْسَ عَلَيْكُمْ جُنَاحٌ﴾ کلمه نازله شوې ده، يعنې گناه پکښې نشته، نو دا خو د حنفي مذهب سره منافي ښکاري؟
مونږ وايو چي: کله-کله د وجوب څخه هم په عدم جناح سره تعبير کېږي، لکه چي د [البقرة: ۱۵۸] ايت لاندې د صفا او مروه د سعي په هکله يې بيان تېر شوی دی. د نور تحقيق دپاره دې د فقهي کتابونو^۲ ته مراجعه وکړی شي.

۱، تفسير القاسي ج ۵ ص ۲۱۸، تفسير الطارک ج ۱ ص ۲۴۲، تفسير کبير ج ۱۱ ص ۱۸

۲، احکام القرآن للجصاص ج ۲ ص ۲۵۲

قصر د کیفیت په اعتبار سره

۷- ځینې مفسرین کرام وایی چې: ذکر شوي دواړه ایتونه د صلاة الخوف په باره کښې نازل شوي دي او د قصر څخه کيفي قصر مطلب دي چې په اولني ایت کښې مبهم دی او په دوهم ایت کښې نفېر شوی دی او د مسافر لمونځ په دې مقام کښې هیڅ مطرح نه دی، بلکې د مسافر دپاره د لمانځه قصر کول په احادیثو ثابت دی چې ټول امت ورباندې اجماع کړې ده^(۱)، د همدې کبله امام البخاري رحمه الله د صلاة الخوف د عنوان لاندې ذکر شوي دواړه ایتونه لیکلي دي^(۲)، او کيفي قصر نه یې اشاره کړې ده.

يادونه

۸- په ذکر و شوي ایتونو کښې د ﴿الصلوة﴾ کلمه څلور ځله ذکره شوې ده، چې په دوهم او درېم ځای کښې خو یقیناً صلاة الخوف مراد دی او په څلورم کښې هم صلاة السفر مرادول مزه ناک نه دي ځکه که بالفرض دلته صلاة السفر مراد وی نو د ﴿أَطْمَأْنَنْتُمْ﴾ په عوض به ﴿إِذَا أَقَمْتُمْ﴾ او د ﴿فَأَقِمْوْا﴾ په عوض به ﴿فَأَقِمْوْا﴾ نازل شوی وی، یعنې: کله چې تاسو د سفر څخه مقیم شوي نو لمونځ تمام کړئ. نو معلومه شوه چې له اول ځای کښې هم صلاة الخوف مطلب دی او صلاة السفر مطلب نه دی.

سوال جواب

۹- که څوک وایی چې: که د قصر څخه کيفي قصر مراد شي نو لازمه به شي چې صلاة الخوف په سفر پورې ځانگړی شي، لکه چې ﴿وَإِذَا ضَرَبْتُمْ فِي الْأَرْضِ﴾ ورباندې دلالت کوي، حال دا چې په دې څو هیچا قول نه دی کړی؟
مونږ وایو چې: د دغه شرط نشتوالی د احنافو علیهم السلام په نزد د مشروط په نشتوالي باندې دلالت نه کوي او د شوافعو علیهم السلام په نزد دا شرط عادي شرط دی مخالف مفهوم ترې نه څرگندېږي، لکه چې له وړاندې د کمي قصر په شرحه کښې تېر شوه.

تبصره

۱۰- که څه هم د احنافو علیهم السلام څخه ځینو علماوو کرامو همدغه دوهم تفسیر غوره کړی دی^(۳)، مگر مونږ ته داسې برېښي چې دواړه تفسیرونه سره یو تربله څه منافات نه لري، چې د ﴿أَنْ تَقْصُرُوا مِنَ الصَّلَاةِ﴾ څخه ما یطلق علیه القصر واخستل شي، برابره خبره ده چې د کم په اعتبار سره وي او که د کیف. ځکه چې د ایتونو سوق لکه څنگه چې د جهاد په باره کښې راروان دی همدارنگه د سفر

۱۱- اضواء البیان ج ۱ ص ۳۰۲، التفسیرات الأحمديہ ص ۳۰۷

۱۲- مجمع البخاري ج ۱ ص ۱۲۸

۱۳- احکام القرآن للجصاص ج ۲ ص ۲۵۲

النساء (۱)

حالت یی هم د نظره نه دی غورزولی او د هجرت بیان یی هم کړی دی. علاوه په دې په اکثر وختونو کښې د ډار حالت په مسافرانو باندې ډېر پېښېږي، نو که خوف او سفر دواړه سره په یو وخت کښې تحقق ومومي نو بیا خو هیڅ خبره نشته.

لنډه دا چې که قصر الصلاة عام واخستل شي نو د ایت شریف فائده به عامه شي او په ﴿لَإِذَا أَطْمَأْنَنْتُمْ فَأَقِيمُوا الصَّلَاةَ﴾ کښې به د یوې نوعې (کيفي قصر) په اعتبار سره ورته اطمینان او اقامت دواړه منسوب شوي وي، او دا کار په عربیت کښې څه نا اشنا کار نه دی، لکه چې سړی وایی: «الْحَيَوَانُ نَاطِقٌ» حیوان خبرې کوونکی دی. یعنې: انسان خبرې کوونکی دی.

د صلاة الخوف صورتونه

۱۱- څرنگه چې صلات الخوف د ضرورت په بنا جائز گرځولی شوی دی او ضرورت د حالاتو په اعتبار سره مختلف کېږي، نو طبعي ده چې د صلات الخوف صورتونه هم مختلف شي چې مونږ یې په لاندې عمده گروپونو باندې ویشو:

الف: کله د جنگ حالت وي چې بالفعل مجاهدین په وهلو او ټکولو باندې بوخت وي، په دې حالت کښې د احنافو منهم (رحه) په نزد لمونځ نه اداء کېږي بلکې بل وخت ته باید پرېښودلی شي. دغه لمانځه ته صلاة المایفه وایی.

ب: کله د جنگ حالت وي خو بالفعل په جنگ باندې پیل نه وي شوی مگر دومره فرصت هم نه وي چې مجاهدین په دوه گروپونو باندې ووېشلی شي ترڅو دوی په نوبت سره په لمانځه مشغول شي او ځینې نور د دښمن په مقابل کښې ودرېږي، نو په دغه حالت کښې باید لمونځ په اشاره اداء کړی شي. ذکر شوي دواړه صورتونه د [البقرة: ۲۳۹] لاندې بیان شوي دي، والحمد لله.

ج: کله د جنگ حالت وي خو د مجاهدینو په دوه گروپونو باندې وېشل ممکن وي، چې همدغه درېم صورت ته په ذکر شوي ایت کښې اشاره شوې ده.

د صلاة الخوف کیفیتونه

۱۲- څرنگه چې نبي کریم ﷺ په متعددو غزاگانو کښې د خوف لمونځ اداء کړی دی چې نومونه یې دا دي:

۱- د ذات الرقاع غزا، ۲- د عصفان غزا، ۳- د نجد غزا، ۴- د بطن نخلي غزا، ۵- د ذي قرد غزا^(۱)

او ځینو مفسرینو کرامو لیکلي دي چې په لسو ځایونو کښې یې ذکر شوی لمونځ اداء کړی دی^(۲)، نو د همدې کبله پکښې گڼ شمېر کیفیات روایت شوي دي، حتی چې ځینې علماوو کرامو

(۱) البحر المحیط ج ۴ ص ۵۰

(۲) تفسیر القرطبي ج ۵ ص ۳۶۵

آن څلېر شتو كيفيتونو ته رسولي دي چې په ځينو تفاسيرو كښې يوازې يوولس كيفيتونه^{١١} او په ځينو كښې يوازې شپږ كيفيتونه شرحه شوي دي او همدغه شپږ كيفيتونه يې اصول گڼلي دي^{١٢}، كه څوك غواړي چې په تفصيل باندې يې ولولي نو هملته دې مراجعه وكړي.

مونږ دلته فقط همدومره ليكو چې د صلاة الخوف كوم كيفيت چې مونږ د مطلب په خلاصه كښې ذكر كړى دى همدغه د ابو حنيفه رحمه الله مذهب دى. او د ايت شريف څخه يې تكلفه په ډېره ښه وجه باندې څرگندېږي، او د احنافو په فقهي كتابونو كښې ځاى په ځاى ذكر شوى دى^{١٣}، د همدې كبله يې نورې شرحې ته څه اړتيا نه گورو.

صلاة الخوف په كابل كښې

١٣- كه څه هم ځينې علماء كرام د ﴿وَإِذَا كُنْتَ فِيهِمْ﴾ څخه معلوموي چې صلاة الخوف د نبي كريم ﷺ د موجوديت پورې خاص دى. دوى د "فيهم" ضمير ټولو مسلمانانو ته راجع كوي حال دا دى چې دغه ضمير خو همغې ډلې مجاهدينو ته راجع دى چې ذكر شوى ډار ورته متوجه وي مگر دا ډول تحليل درست نه دى. ځكه چې:

الف: د نبي كريم ﷺ د وفات څخه وروسته د امت ديني مشران د ده نائبان دي د همدې كبله دوى د مسلمانانو څخه د زكات په راغونډولو مكلف دي كه څه هم د زكات د غونډولو امر نبي كريم ﷺ ته شوى دى، چې: ﴿خُذْ مِنْ أَمْوَالِهِمْ صَدَقَةً﴾ [التوبة: ١٠٣] يعنې: (اى پيغمبره!) د مسلمانانو د مالونو څخه زكات واخله. نو ځكه د صلاة الخوف مشروعيت په قرآن كريم كښې نازل شو ترڅو د قيامته پورې ټول امت ترې استفاده وكړي، كه بالفرض د نبي كريم ﷺ د خواصو څخه وي نو بيا به يې مشروعيت په قرآن كريم كښې نه وي نازل شوى، لكه څنگه چې د صوم الوصال مشروعيت په قرآن كريم كښې نه دى نازل شوى.

"صَوْمُ الْوِصَال" هغه روزې ته وايي چې يوه روزه د بلې روزې سره وصل كړى شي او په منځكښې يې نه مابنامى وكړى شي او نه چرگ بانگى، بلكې په يو چرگ بانگي باندې آن د دوهمې ورځې د مابنامه پورې روزه ونيسي. دا ډول روزه د نبي كريم ﷺ د خواصو څخه وه او خپل امت يې ترې منع كړى دى^{١٤}.

ب: د نبي كريم ﷺ وفات څخه وروسته صحابه وو كرامو هم صلاة الخوف اداء كړى دى. د وضاحت دپاره لاندې مثالونه ولولى:

١١) البحر المحيط ج ٤ ص ٤٩

١٢) تفسير المنار ج ٥ ص ٣٧٥

١٣) احكام القرآن للجصاص ج ٢ ص ٣٥٧: بدائع الصنائع ج ١ ص ٢٤٢

١٤) صحيح البخاري ج ١ ص ٢٤٢

النساء (۱)

اول: عبد الرحمن بن سمره ؓ د مجاهدینو سره په کابل کښې صلاة الخوف اداء کړې دی^(۱). نوموړی صحابي ؓ په یو دېرش (۳۱) هجري کال کښې کابل فتحه کړ (چې اوسېدونکي یې یون پرستان وه) او هلته یې داسې یو بوت هم میده میده کړ چې مجسمه یې د سرو زرو او سترګې یې د یاقوتو څخه جوړې وې^(۲).

نوموړی صحابي ؓ د فتحې څخه وروسته بېرته ستون شو او تقریباً په پنځوس (۵۰) هجري کال په بصره کښې وفات او هملته دفن شو^(۳). نو دا خبره غلطه مشهوره ده چې نوموړی صحابي د کابل ښار په منځکښې د پاڅه سرک په غاړه باندې دفن شوی دی، چې اوس په خلکو کښې په شاه دو شمېره* باندې شهرت لري.

دوهم: سعید بن العاص ؓ د طبرستان په غزا کښې د خپلو ملګرو مجاهدینو څخه پوښتنه وکړه چې په تاسو کښې د نبی کریم ﷺ سره کوم یوه صلاة الخوف اداء کړې دی؟ حذیفه ؓ جواب ورکړ چې ما اداء کړې دی. نو حذیفه وړاندې شو او مجاهدین یې په دوه ټولګیو ووېشل او صلاة الخوف یې اداء کړ^(۴)، او هیڅا ورباندې اعتراض ونه کړ.

درېم: په ذکر شوي ایت شریف کښې نبی کریم ﷺ د دې دپاره نه دی مخاطب کړی شوی چې صلاة الخوف په همدې ټکي پورې ځانګړې وګرځي، بلکې د دې کبله چې د ایت شریف د نزول په وخت کښې نبی کریم ﷺ د جنگ په میدان کښې حاضر وه. ابو عیاش ؓ وايي چې مونږ د عسفان په غزا باندې مشغول وو او په مقابل کښې مو د مشرکانو لښکر وه چې قومندان یې خالد وه (تر هغه وخت پورې د "رضي الله عنه" لائق نه وه جوړ شوی)، مونږ ته نبی کریم ﷺ د مازېښین لمونځ راکړ، نو مشرکانو ارمان وکړ چې کاشکې د لمانځه په حالت کښې مو پرې حمله کړې وی. بیا یې فیصله وکړه چې د مازدیګر په لمانځه کښې به پرې حمله کوو، دغه لمونځ دوی ته ډېر ګران دی. نو جبرائیل امین ذکر شوي ایتونه رابښکته کړه او د مازدیګر لمونځ مو په ښودلې شوې طریقه باندې اداء کړ^(۵).

هېر مونه شي!

۱۴- هېر مونه شي چې د ﴿وَلْيَأْخُذُوا أَسْلِحَتَهُمْ﴾ په جمله کښې د ضمايرو د مرجع په اعتبار

سره مفسرينو کرامو لاندې دوه ډوله تفسيرونه کړي دي^(۶):

(۱) سنن ابی داود ج ۱ ص ۱۷۷

(۲) تاريخ ابن خلدون ج ۲ ص ۱۳۳

(۳) الانبياء ج ۲ ص ۳۹۴

(۴) سنن النسائي ج ۱ ص ۲۲۸

(۵) اسباب النزول للواحدی ص ۱۲۰

(۶) البحر المحیط ج ۴ ص ۴۹

الف: څارونکې ډله دې وسله واخلي، ځکه چې د څارنې سره د وسلې اخستل ښه مناسب دي.
 ب: لمونځ کوونکې ډله دې وسله واخلي، ځکه چې د ضمانتو مرجع نژدې ده.
 مونږ ته دا بهتره ښکاري چې ضمانتو مؤمنانو ته راجع شي ترڅو دواړو ته شامل شي، نو د معنی حاصل به يې داسې شي چې: ټول مؤمنان دې وسله نه غورزوي او د خانو سره دې ولري، برابره خبره ده چې لمونځ کوونکې ټولگي وي او که څارونکې ډله. البته چې د لمونځ کوونکې ډلې په هکله به داسې وسله مراده وي چې د لمانځه اداء کول ورسره صورت نيولی شي، چې ثقیله وسله نه وي او بل لمونځ کوونکي ته ضرر جوړ نه شي.

ايا د وسلې اخستل واجب دي؟

۱۵- که څه هم د احنافو عليهم الرحمه په نزد د وسلې اخستل مستحب دي^(۱)، مگر د راتلونکي مضمون څخه څرگندېږي چې د وسلې اخيستل واجب دی، ځکه چې الله ﷻ يوازې د معذرتونو د کبله د وسلې اېښودلو ته اجازه ورکړې ده او بس.
 د عبد الله بن عباس رضی الله عنهما څخه روايت دی چې عبد الرحمن بن عوف رضی الله عنه زخمي شوی وه او د وسلې د پورته کولو توان يې نه درلود، نو الله ﷻ دا جمله نازله کړه^(۲) چې: ﴿وَلَا جُنَاحَ عَلَيْكُمْ﴾ الآية يعني: په تاسو باندې گناه نشته چې څه تکليف ولري، لکه چې باران وي او يا مريضان ياست، چې خپلې وسلې کېږدي مگر د دې سره سره د کافرانو د حملې څخه بې غمه کېږئ مه.
 ﴿إِنَّا أَنْزَلْنَاهُ إِلَيْكَ بِالْحَقِّ لِنَتَحَكَّمَ بَيْنَ النَّاسِ بِمَا أَرْنَاكَ اللَّهُ وَلَا تَكُنَ لِلْخَافِينَ حَصِيمًا﴾ (۱۵) وَأَسْتَغْفِرِ اللَّهَ إِنَّ اللَّهَ كَانَ غَفُورًا رَحِيمًا ﴿۱۶﴾ وَلَا تُجَادِلْ عَنِ الَّذِينَ يَخْتَانُونَ أَنْفُسَهُمْ إِنَّ اللَّهَ لَا يُحِبُّ مَنْ كَانَ خَوَّانًا أَثِيمًا ﴿۱۷﴾ يَسْتَخْفُونَ مِنَ النَّاسِ وَلَا يَسْتَخْفُونَ مِنَ اللَّهِ وَهُوَ مَعَهُمْ إِذْ يُبَيِّتُونَ مَا لَا يَرْضَىٰ مِنَ الْقَوْلِ وَكَانَ اللَّهُ بِمَا يَعْمَلُونَ مُحِيطًا ﴿۱۸﴾

[۱۰۵] (ای پیغمبره!) یقیناً مونږ په حقه سره تاته کتاب (قرآن کریم) درنازل کړی دی، د دې دپاره چې د خلکو په منځو کې په هغه حکم باندې فیصله وکړي چې الله ﷻ درښودلی دی (د جلي يا خفي وحې په توگه)، او ته (ای پیغمبره!) د خیانت کارو دپاره جگړه کوونکي مه جوړهږه.
 [۱۰۶] او د الله ﷻ څخه ښه غواړه بې شکه الله ﷻ ښونکي (او) مهربان دی.

(۱) تفسیر المذاکر ج ۱ ص ۲۴۴

(۲) صحیح البخاري ج ۲ ص ۶۶۱

[۱۰۷] او د هغو خلکو د طرفه (د مقابل طرف په ضرر) جگړه هم مه کوه چې هغوی د خپلو ځانونو سره خیانت کوي (په گناهونو باندې یې اخته کوي). یقیناً الله ﷻ نه هغه څوک خوښوي چې هغه پوره خیانتگر وي او نه هغه څوک چې هغه سخت گناهگار وي.

[۱۰۸] دوی د خلکو څخه (خپل ځانونه) پټوي او د الله ﷻ څخه (خپل ځانونه) نه پټوي (یعنې د الله ﷻ څخه نه شرمېږي) حال دا چې الله ﷻ د دوی سره په هغه وخت کېږي هم (په علم او قدرت سره موجود) وه چې دوی د شپې هغه خبره غوټه کوله کومه چې الله ﷻ یې نه خوښوي. او الله ﷻ په هغه کارونو باندې چې دوی یې کوي، احاطه کوونکی دی.

ارتباطونه

۱- د دې سورت [۶۰] ایت څخه را په دې خوا د منافقانو په باره کېږي بحث راروان دی، مگر د څه مناسباتو د کبله ځای په ځای په ضمني توګه مسلح جهاد، هجرت، قتل خطا، قتل عمد، صلاة السفر، صلاة الخوف او ځینو نورو قضایاوو ته بحث انتقال شو، کله چې ضمني بحثونو اختتام وموند نو په ذکر شوو ایتونو کې دا دی بیا د منافقانو بحث پیل کېږي.

۲- په نژدې ایتونو کې د صلاة الخوف بحث تېر شو چې مسلمانان پکېږي په غوږ وېلي شوي وه چې د دښمنانو د مکرونو او دسیسو څخه مه بې غمه کېږئ او په خپله وسله او جنگي سامانو باندې زیاته پاملرنه وکړئ، په دې ایتونو کې ارشاد کېږي چې ستاسو د دښمنانو مکرونه یوازې د جنگ په حالاتو پورې انحصار نه لري، بلکې هغوی په هر حالت کې تاسو ته د ضرر رسولو اراده لري او د خپلو جاسوسانو او ارتباطیانو په سلسله غواړي چې تاسو لا څه چې ستاسو پیغمبر ﷺ هم په خطا کارېو باندې اخته کړي. تاسو خو دغې لاندې قیصې ته لږ څه توجه وکړئ. لنډه دا چې هلته د گرم جنگ بیان وه او دلته سور جنگ شرحه کېږي.

شان نزول

د ذکر شوو ایتونو په شان نزول کېږي څو حادثې د متعددو روایتونو په ضمن کېږي مفسرینو کرامو او محدثینو کرامو لیکلي دي، مگر په دقیق نظر سره څرګندېږي چې د ټولو حادثو مرجع دوه قیصو ته کېږي، چې یوه د خیانت قیصه ده او بله د غلا قیصه، مونږ په دې مقام کېږي د هرې یوې قیصې د عمده مطالبو په لیکنه باندې اکتفاء کوو ترڅو د ایتونو په تفسیر کېږي راسره لاس وکړي.

د خیانت قیصه

یو سړی وه چې طعمه نومېده او کلمه طیبه یې وېلې، خپل ځان یې مسلمان معرفي کاوه. نوموړي سړي ته یوه یهودي یوه زغره امانته کېښودله، او د خپل کور په کوم ځای کېږي چې نوموړي زغره وساتله هغه ځای یهودي ته هم معلوم وه. بله ورځ د نوموړي څخه یهودي د خپل امانت غوښتنه وکړه، خو نوموړي پرې منکر شو چې زما سره تا بالکل څه شی د امانت په توګه نه دی ایښی.

يهودي خپل قوميان او دوستان راټول كړه او ورته يې وويلې چې ماته د نوموړي په كور كښې د خپل امانت د ساتنې ځاى هم معلوم دى چې په فلاني ځاى كښې مو دفن كړى دى. راځئ چې د نوموړي كور ته ورشو او امانت ترې بيا وغواړو.

نوموړى طعمه ناسى خبر شو چې اوس يې كور تالاشي كېږي. نو امانته زغره يې د ابو مليل كور ته ورواچوله چې د ده په كور كښې يې هينټ مونده نه كړي.

هينټ د پلټنې په ترڅ كښې د نوموړي په كور كې نه بلکې د ابو مليل په كور كښې مونده كړه. نه به وايي چې يهودي په نوموړي باندې غلطه دعوه كړې وه او په ناحقه باندې يې د خيانت د اتهام لاندې راوستلى وه او اصل امانتگري او يا غل ابو مليل وه!

نوموړي طعمه خپل قوميان او څه انصار مسلمانان نبي كريم ﷺ ته بوتله او ورته يې وويلې چې يهودي كافر په مسلمان باندې دروغ ترلي دي او بې ځايه د مسلمانانو نوم بدې كوي. اى د الله ﷻ پيغمبره! زموږ هيله دا ده چې ته ټولو خلكو ته د طعمه پاكي او دينداري اعلان كړې او ملامته په يهودي باندې ورواچوي چې په نوموړي يې ناحقه دعوه كړې وه.

امكان لري چې نبي كريم ﷺ به ذكر شوي اعلان ته زړه نا زړه وه چې د طعمه په برانت باندې خلك خبر كړي او ټوله ملامته سراسري په يهودي باندې ورواچوي، چې ذكر شوي ايتونه نازل شوه او ټوله ماجرا بڼه پوره شرحه شوه^{۱۱}.

سوال جواب

كه څوك وايي چې: ايا په ذكره شوې قيصه كښې د ابو مليل څخه پوښتنه ونه شوه؟

مونږ وايو چې: زموږ په نظر خو نه ده راغلې چې د ده څخه به پوښتنه شوې وي خو بالفرض كه ابو مليل د استنطاق لاندې راغلى وي هم هغه ته څه داسې خبره څرگنده نه وه چې موضوع ورباندې حل شوې وي. ځكه چې ده ته خو د زغري وراچونكي اشخاص معلوم نه وه چې څوك دي. طعمه دا كار كړى دى او كه بل غله؟ او بالاخره پخپله ابو مليل هم د اتهام لاندې راتلاى شو، مگر دا بېله خبره ده چې يهودي ورباندې دعوه ونه كړه.

د غلا قيصه

خو وروڼه چې بُشَر، بُشَيْر او مبشر نومېده، او د ابيرق زامن وه. دوى د رفاعه ﷺ د كوره څه خوراكي شيان او زغره غلا كړې وه. رفاعه ﷺ د خپل وراره (قتاده ﷺ) په ذريعه په غله پسې پلټنه وكړه، د څه شواهدو وروسته يې په بشر باندې اشتباه راغله چې د شپې يې په كور كښې رڼا لېدلې شوې وه. بشر د غلا پرې په لبيد ﷺ باندې ورواچوله چې دا كار موږ نه دى كړى هغه كړى دى، مونږ ځكه بېگناه شپه په خپل كور كښې رڼا كړې وه چې څه ضرورت مو درلوده، رڼا خو د غلا دليل

نه دی. خو کله چې لید وړباندې توره راوویستله نو د خپلې خبرې څخه منکر شو، چې ماته غل معلوم نه دی.

بیا بشر خپل ځان ته د برائت ورکولو په خاطر څه جرگه راټوله کړه چې په جرگه کېنې د بشر د زوی اسیر بن عروه هم شامل وه چې ډېر چالاکه او خوله ورسې وه. ذکره شوې جرگه یې نبی کریم ﷺ ته بوتله چې د خپل ځان دپاره ترې برائت واخلي او ټوله ملامت په قتاده ﷺ باندې ورواچوي چې بې دلیله یې په مونږ باندې د غلا دعوه کړې ده. نبی کریم ﷺ قتاده ﷺ په قهر امېزه لهجه باندې مخاطب کړ چې په څه دلیل سره په بشر او د ده په وروڼو باندې د غلا اتهام لگوي؟ نو ذکر شوي ایتونه نازل شوه او غل څرگند شو چې بشر دی.^(۱)

تبصره

مونږ ته داسې برېښي چې ذکر شوي ایتونه به د دواړو حادثو د پېښېدلو څخه وروسته نازل شوي وي، چې دغه یوه منافق به هم په امانت کېنې خیانت کړی وي او هم به یې د رفاعه ﷺ د کوره غلا کړې وي. ځکه چې ځینې مفسرین کرام وايي چې یوازې بشیر غلا کړې وه، چې کنیه نوم یې ابو طعمه وه، او پلار یې ابیرق نومېده.^(۲)

او څه لرې نه ده چې د ځینو راویانو د پلوه د "ابو" توری غورزولی شوی وي او ټوله قیصه یې د ابو طعمه په عوض د طعمه په نامه باندې شرحه کړې وي. مونږ ځکه گومان کوو چې په دواړو قیصو کېنې جنايتکار یو سړی دی چې:

الف: په ایتونو کېنې د ذکر شوي جنايتکار څخه په ﴿خَوَانًا أَثِيمًا﴾ سره تعبیر کړی شوی دی، چې د جنایت په تکرار باندې دلالت کوي چې جنایت یې بالکل طبیعت جوړ شوی وي.
ب: یو ځل عمر الفاروق ﷺ د یوه غله د لاس په پرېکولو باندې حکم وکړ، د غله مور راغله او ژړل یې چې دا ځل یې عفوه کړه او دا یې لمرنی ځل غلا ده، بیا به غلا نه کوي.
خليفه ﷺ وويلې چې: «كَذَبْتَ إِنَّ اللَّهَ لَا يُؤَاخِذُ عَبْدَهُ فِي أَوَّلِ مَرَّةٍ»^(۳) دروغ وايي (چې دا یې اوله غلا ده)، یقیناً الله ﷻ خپل بنده په اول ځل کېنې نه نیسي (نه یې رسوا کوي نو کله چې ستا د زوی غلا رسوا شوه نو معلومه شوه چې نور جنایات یې هم کړي دي).
نو د ابیرق زوی هم ځکه رسوا شو چې حرفوي جنايتکار وه.

د توجه وړ څه شرحه

څرنگه چې د احکامو په استنباط کېنې د ایتونو شان نزولونو ته او د احادیثو مواردو ته نه کتلی کېږي، بلکې عمومي مفاهیم په نظر کېنې نیولی کېږي، نو الله ﷻ د ذکر شوو دواړو حادثو

(۱) جامع الترمذی ج ۲ ص ۱۳۳

(۲) تفسیر القرطبي ج ۵ ص ۲۷۵

(۳) البحر المحیط ج ۴ ص ۵۹

په باره کښې راتلونکې دولس ایتونه نازل کړه^(۱)، ځکه چې دواړه حادثې په زښتو ډېرو مفاسدو باندې مشتملې دي، لاندې څو مفاسد یې د مثال په توګه ولولئ:

الف: یو سړي (چې خپل ځان یې مسلمان معرفي کاوه) غلا وکړه او یا یې په امانت کښې خیانت وکړ، نو د خپل ځان دپاره یې د ځان او اټیم (ګناهګار) لقب وګاټه.

ب: خپله ګناه یې په بل چا باندې (چې د ګناه څخه ناخبره وه) ورواچوله او د تهمت لاندې یې واقع کړ.

ج: نور خلک یې راغونډ کړه چې په شعوري یا لا شعوري توګه یې د نبی کریم ﷺ په حضور کښې تزکیه کړي او د ناحقې خبرې تائید یې وکړي.

د: زیار یې وویست چې نبی کریم ﷺ تېر باسي او غلطه فیصله ترې واخلي، حال دا چې الله ﷻ قرآن کریم د دې دپاره نازل کړی دی چې د ټولو خلکو قضایا - که څه هم مسلمان نه وي - په حقه فیصله شي.

ه: نوموړی جنایتکار او د ده همکاران دعوت کړی شوه چې توبه تائب شي او الله ﷻ ته خپل معذرت وړاندې کړي. کله چې نوموړي جنایتکار د توبې دعوت قبول نه کړ نو طبعاً د نورو جنایتونو هم مرتکب شو، تر دې چې د مسلمانانو د صف څخه بهر شو او د مشرکانو په صف کښې ودرېد.

و: په پای کښې نوموړی جنایتکار د کفر په حالت باندې مړ شو - فَاعْتَبِرُوا يَا أُولِي الْأَبْصَارِ.

د مطلب خلاصه

۱- یعنې: ای پیغمبره! مونږ په تاباندې رښتیاڼی کتاب د دې دپاره درنازل کړی دی چې ته د ټولو خلکو په منځکښې عدالت قائم کړې، که څه هم هغوی مشرکان او یا یهودان او بل څوک وي، مګر ځینې خلک شته چې تا د عدالت قائلولو ته نه پرېږدي او غواړي چې ما انزل الله د پښو لاندې شي او ته د هغوی د غوښتنې په مطابق فیصله ورکړې ترڅو ګناهګار بری الذمه شي او بری الذمه د اتهام لاندې واقع شي. او بالاخره دوی غواړي چې ستا غوندې شخصیت د خپلو ځانونو دپاره مدافع وکیل جوړ کړي.

۲- نو ای پیغمبره! پام کوه چې د خیانتکارانو دپاره خپل ځان مدافع وکیل جوړ نه کړي او په خیانت باندې یې پرده وروانه چوی، او په ناخبرۍ کښې که ستا د پلوه د هغوی مدافعې ته څه قلبي میل پېښ شوی وي نو د هغه په باره کښې د الله ﷻ بښنه وغواړه، الله ﷻ بښونکی او مهربان دی.

۳- که څه هم ای پیغمبره! ته په قلبي میلان باندې نه نیول کېږې خصوصاً چې یوه ډله مسلمانان درته په لا شعوري توګه غلطه مشوره درکړي، مګر د لاندې وجوهو د کبله په تاباندې د استغفار امر وکړی شو:

النساء (۱)

الف: ترخو د غلطې مشورې خاوندان په غور ووهلی شي چې دوی د تحقیق څخه په غیر په څه دلیل د خیانتکار ملګري وکړه او غلطه مشوره یې ورکړه؟ ایا خیانتکار ته دا خبره تزکیه ورکولی شي چې مقابل طرف یې یهودي وه؟

ب: ترخو په راتلونکې کښې مسلمانان پام وکړي او د خیانتکارانو په غورو خبرو باندې تېر نه وځي او تاته غلطه خبره ونه کړي.

ج: بالاخره چې ترخو د قیامت د ورځې پورې د امت حاکمان تا پسې اقتداء وکړي او د غلطو خبرو د منلو څخه استغفار وغواړي، او په فیصلو کښې صرف د موضوع حقانیت د نظر لاندې ونیسي او د قرابت او نورو اړیکو د تاثیر لاندې رانه شي.

۴- ای پیغمبره! یو ځل بیا واوره چې د خیانتکارانو دفاع ونه کړې، ځکه چې د دوی څخه دفاع کول د محبت څخه نمایندګي کوي، حال دا دی چې الله ﷻ هیڅ خیانتکار او گناهکار محبوب نه ګڼي، بلکې په دوی باندې خپل غضب نازلوي نو تاته په کار دي چې ته هم د دوی سره د محبت په عوض لله في الله بغض وکړې.

او ولې به خیانتکاران د الله ﷻ په نزد باندې غضب کړی شوي او معقوت نه وي چې دوی د خلکو څخه شرمېږي او په پټه کښې د شپې ناجائزه خبره غوټه کوي، اما د الله ﷻ څخه شرم نه کوي او په باطلو باندې اتفاق کوي، حال دا چې په همغه وخت کښې هم الله ﷻ په علم او قدرت سره د دوی سره وه کوم وخت چې دوی ناجائزه خبره غوټه کوله چې خیانتکار بری الذمه کړي او د جنایت پېټی په بل چا باندې ورواچوي. که اراده یې شوې وي نو ځای په ځای به یې هلاک کړي وی، الله ﷻ خو په هر شي باندې په علم او قدرت سره احاطه کړې ده او هیڅ شی ترې نه پټېدلی شي او نه یې د قدرت څخه وتلی شي.

توضیحات

۱- په دې مقام کښې الله ﷻ د وحې څخه په ﴿يٰۤاَيُّهَا الَّذِيْنَ اٰمَنُوْا﴾ سره تعبیر وکړ ځکه چې نبی کریم ﷺ ته د وحې علم، چې د هر حیثه د شکونو او شبهاتو څخه پاک دی، داسې وه لکه چې ده یو شي په سترگو باندې لیدلی وي، برابره خبره ده چې جلي (بنکاره) وحې وي او یا خفي (پټه) وحې وي. پاتې شوه دا خبره چې نبی کریم ﷺ په هغو قضایاوو کښې چې په هغو کښې به ورباندې وحې نه وه ورنازل شوې په اجتهاد سره حکم کاوه او که څنگه؟

نو دلته تحقیقي خبره دا ده چې نبی کریم ﷺ د ضرورت په وخت کښې په خپل اجتهاد باندې هم حکم کاوه، لکه چې پخپله فرمایي: «إِنِّيْ اِنَّمَا اَقْضِيْ بَيْنَكُمْ بِرَاْيِيْ فِيمَا لَمْ يَنْزَلْ عَلَيَّ فِيْهِ»^(۱) یعنې: یقیناً زه بې شکه ستاسو په منځکښې په خپلې رایې سره فیصله کوم خو په هغې قضیه کښې چې په هغې کښې به ماباندې وحې نه وي نازل شوې.

نبوي اجتهاد

۲۔ هوا د نبی کریم ﷺ اجتهاد دا امتیاز درلود چې که څه خطايي به پکښې واقع شوه نو د الله ﷻ د پلوه به تصحيح کېده، لکه د بدر د بنديانو په باره کښې چې تصحيح شو [الألفال: ۱۶۷]۔ اما د امت د مجتهدينو اجتهاد دا امتیاز نه لري، په دوی کښې چې څوک خطا شوی دی نو خطاگانې يې پټې پاتې دي، د همدې کبله اجتهادي حکم يقيني نه دی بلکې ظني دی۔

سوال جواب

۳۔ که څوک وايي چې: په دې مقام کښې د نبی کریم ﷺ څخه څه عصيان واقع شوی وه چې الله ﷻ ورته په استغفار سره امر وکړ؟

مونږ وايو چې: د دغه سوال جواب خو د [البقرة: ۳۷] ايت لاندې تېر شوي دي او دلته هم ورته د مطلب په خلاصه کښې څه اشاره شوې ده، خو د دې سره سره لاندې څه نوره توضيح وراضافه کوو: الف: ځينې مفسرين کرام وايي چې دلته د ﴿وَأَسْتَغْفِرِ اللَّهَ﴾ څخه مطلب دا دی چې: هغو خلکو ته د الله ﷻ څخه بښنه وغواړه کومو چې د خائن په باره کښې تاته شفاعت کاوه او د هغه برانت يې غوښت^(۱)۔ مگر دا معنی متبادره نه ده۔

ب: شايد چې دلته د هغې توندې لهجې څخه استغفار مطلب دی چې نبی کریم ﷺ پرې د قتاده ﷺ سره خبرې وکړې، او يا به د نبی کریم ﷺ په خيال کښې تېره شوې وي چې همدا يهودي ملامته دی^(۲)۔

په هر تقدير، ذکر شوي دواړه مسئلې د عادي خلکو دپاره څه گناه نه ده خو د نبی کریم ﷺ د عالي شان سره داسې وگڼله شوه چې بايد د الله ﷻ څخه ترې بښنه وغوښتله شي ترڅو ورته په راتلونکې کښې څوک د دغسې ناحقې فيصلې تمه ونه کړي۔

يوه پوښتنه او د هغې جواب

۴۔ که څوک وايي چې: د ﴿وَلَا تَكُنْ لِلْخَائِبِينَ خَصِيمًا﴾ او د ﴿وَلَا تُجَادِلْ عَنِ الَّذِينَ يَخْتَلُونَ﴾ څخه خو معلومېږي چې نبی کریم ﷺ د خيانتکار او د ده د همکارانو څخه هم دفاع کړې وه او هم يې د دوی په مقابل طرف باندې ملامته وراچولې وه، نو ځکه الله ﷻ ترې منعه کړه؟

مونږ وايو چې: د يو شي څخه منعه کول دا غوښتنه نه کوي چې منعه کړی شوي شخص دې په هغه ممنوعه شي باندې مبتلا وي، لکه چې الله ﷻ د لقمان مېرمن د خولې څخه حکايت کوي چې: ﴿بَنِي لَا تُشْرِكْ بِاللَّهِ﴾ [لقمان: ۱۳] يعنې: ای زما زوي گوته! د الله ﷻ سره شريک مه ودروه۔

(۱) التفسير الكبير ج ۱۱ ص ۳۲

(۲) روح المعاني ج ۵ ص ۱۲۰

النساء (۱)

نو څه لري نه ده او د نبوت د منصب سره منافي نه ده چې نبي كريم ﷺ د خيانتكارانو په گټه باندې د زړه ميلان پيدا شوی وي او يا يې لا قصد هم کړی وي، خو الله ﷻ لطف وکړ او موضوع يې ورته څرگنده کړه^(۱) او په ناحقه فيصلې باندې مبتلا نه شو.

﴿ هَتَانَتْ هَتُولًا جَدَلْتُمْ عَنْهُمْ فِي الْحَيَاةِ الدُّنْيَا فَمَنْ يُجَدِّلِ اللَّهَ عَنْهُمْ يَوْمَ الْقِيَمَةِ أَمْ مَنْ يَكُونُ عَلَيْهِمْ وَكِيلًا ﴾ (۱۰۹) وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا ﴿ ۱۱۰ ﴾ وَمَنْ يَكْسِبْ إِثْمًا فَإِنَّمَا يَكْسِبُهُ عَلَى نَفْسِهِ وَكَانَ اللَّهُ عَلِيمًا حَكِيمًا ﴿ ۱۱۱ ﴾ وَمَنْ يَكْسِبْ خَطِيئَةً أَوْ إِثْمًا ثُمَّ يَرْمِ بِهِ بَرِيئًا فَقَدِ احْتَمَلَ بُهْتَانًا وَإِثْمًا مُبِينًا ﴿ ۱۱۲ ﴾

[۱۰۹] خبردار تاسو ای دغو کسانو (چې د ځاننانو ملگري کوئ) د دوی څخه په حقیر ژوند کښې جگړه (دفاع) کوئ. نو د دوی څخه به د قیامت په ورځ د الله ﷻ سره څوک جگړه (دفاع) وکړي یا به څوک وي چې (په همدې ورځ کښې) په دوی باندې وکیل جوړ شي (هیڅوک به نه وي). [۱۱۰] او هغه څوک چې بد کار وکړي او یا په خپل ځان باندې ظلم وکړي، بیا د الله ﷻ څخه بېنه وغواړي نو الله ﷻ به بښونکی (او) مهربان موندنه کړي. [۱۱۱] او هغه څوک چې گناه کسب کړي نو یقیناً هغه یې په خپل ځان باندې کسب کوي (ضرر) یې یوازې په همدې باندې دی). او الله ﷻ پوه (او) د حکمت څښتن دی. [۱۱۲] او هغه څوک چې خطاکاري یا گناه کسب کړي بیا پرې بې گناه سړی وولي (متهم کړي) نو بې شکه چې (همدغه څوک) د بهتان او ښکاره گناه متحمل شو.

د مطلب خلاصه

۱- په دې ایتونو کې ارشاداتو مخه جنایتکارانو او د هغوی همکارانو ته وراړوله شوې ده چې باید هر څوک د خپل ځان غم وځوري او په دې دنیا کښې د گناه څخه توبه تائب شي. یعنې ای هغو کسانو (چې تاسو د جنایتکارانو پلوي کوئ او غواړئ چې د دنیاوي عذاب څخه یې بچ کړئ او بالاخره په گناهونو باندې یې پرده واچوئ) د دې خبرې جواب راکړئ چې د قیامت په ورځ به د دغو خيانتکارانو څخه د الله ﷻ په حضور کښې څوک دفاع وکړي؟ او څوک به یې په گناهونو باندې پردې واچوي؟ او یا به یې څوک مدافع وکیل جوړ شي؟ ایا هلته تاسو دا کار کولی شئ؟

نو کله چې تاسو د هغوی د قیامت په سخته ورځ کښې دفاع نه شئ کولی نو په دنیا کښې هم د دوی دفاع څخه لاس واخلئ، ځکه چې:

الف: اول خو تاسو د دوی جنایت پټولی نه شئ، الله ﷻ به یې رسوا کړي، لکه چې په ذکر و شو. فیصو کښې یې د جنایتکارانو اصلي څېرې برېښي کړي.

ب: که بالفرض الله ﷻ یې په دنیا کښې رسوا نه کړي نو د آخرت د عذابو نه شي خلاصېدلی، او دا څه دوستي نه ده چې د دنیاوي لنډ عذاب او لږ خجالت څخه یې په څنگ کړي خو د آخرت د لوی عذاب او غټې رسوائۍ سره یې مخامخ کړي.

د قیامت په ورځ لکه څنگه چې تاسو د هغوی په گټه کار نه شئ کولی هغوی هم ستاسو په ښه نه درځي. نو بهتره دا ده چې تاسو ټول توبه تائب شئ او په خپلو کړو باندې پښماني ښکاره کړئ، او دا ځکه:

اول: هر څوک چې متعدي جنایت وکړي او یا د لازم جنایت مرتکب شي، بیا د الله ﷻ څخه ښه وغواړي او په خپلو کړو باندې پښماني شي نو الله ﷻ به ښونکی او مهربان موندنه کړي، او ښه به یې په خپل زړه کښې وگوري چې د گناه څخه به یې نفرت راځي مگر دا کار صرف دنیا پورې ځانگړی دی، په آخرت کښې د چا توبه نه قبلېږي.

دوهم: هر څوک چې څه گناه وکړي نو هغه صرف د همدې په اوږو باندې بارېږي او بل څوک یې نه شي متحمل کېدلی، همدا د حکمت غوښتنه ده او الله ﷻ ته هر څه معلوم دي.

نو ای د غلو او ټگنانو همکارانو! د خپلو ځانونو غم وخورئ، هغوی تاسو د الله ﷻ د عذابو نه شي خلاصولی نو په تاسو باندې څه شوي دي چې په لوی لاس د بل چا په هکله خپل ځانونه د الله ﷻ په عذاب باندې اخته کوی؟

درېم: خصوصاً د داسې غلو ټگنانو سره همکاري کوی چې تاسو یې په خپلو سترگو باندې گوري چې گناه پخپله کوي او بیا پرې یو ناخبره سړی متهموي چې دا ده کړې ده. ایا تاسو په دومره ښکاره او لویه گناه کښې گډون او همکاري کوی؟ که بالفرض په تاسو باندې څوک تهمت ولگوي څومره به خپه شئ؟

یا په بل عبارت: تهمت لگول په خپل ذات کښې هم لویه گناه ده، خو څوک چې په خپله گناه بل څوک تورنوي نو دا ډېره لویه گناه ده چې د هیچا څخه پټه نه ده.

توضیحات

۱- کسب هغه عمل ته ویل کېږي چې څوک پرې یا گټه راکش کوي او یا پرې د ضرر څخه ځان ساتي. که څه هم په ځینو وختونو کښې بالعکس نتیجه ورکوي، یا گټه په تاوان تمامه شي او یا په تاوان کښې گټه ترلاسه شي، په هر تقدیر کسب په بندگانو پورې ځانگړی دی او الله ﷻ ته یې نسبت کول صحت نه لري^{۱۱}.

د گناه نومونه

۲- گناه (عصيان) د څو لحاظونو په اعتبار سره لاندې پنځه نومونه لري:

الف: نَبِيَّة: چې د "سوء" څخه اخستله شوې ده، "سوء" بدې ته وايي^(۱) او هره يوه گناه به او ناکاره شي دي.

ب: "ظلم": تيارې ته وايي چې په مقابل کښې يې "نور" رڼا استعمالېږي^(۲) او هره يوه گناه يو ډول تياره ده.

ج: "اِثم": چې اصلاً تالولو ته وايي^(۳)، او په هره يوه گناه کښې د الله ﷻ د رضا د تالېدلو خطر شته.

د: "خَطِيئَة": چې د خطا څخه جوړه شوې ده^(۴)، په هره يوه گناه کښې د شرعي حکم خطا کول (پرېښودل) نغښتي دي.

ه: "ذنب": چې اصلاً لکۍ ته وايي^(۵)، هره يوه گناه په گناهگار پورې نښتي وي، ته به وايي چې لکۍ ورته ترې جوړه شوې ده، تر دې چې د قيامت په ورځ به د هر غدار په گناهي باندې د يوه بېرغ په شکل ښکاره شي.

همدارنگه هغه گناه ته لازمه گناه وايي چې ضرر يې يوازې په گناهگار پورې خاص وي، لکه د روژې خوړل او داسې نور. او هغه گناه د متعدي گناه په نامه يادېږي چې ضرر يې د گناهگار څخه نورو خلکو ته هم تجاوز کوي، لکه غلا او غصب او داسې نور.

تبصره

۳- ځينو مفسرينو کرامو په ﴿وَمَنْ يَعْمَلْ سُوءًا أَوْ يَظْلِمْ نَفْسَهُ﴾ کې کښې د "سوء" يعنې "نبي" څخه متعدي گناه مطلب اخستي ده او د ظلم څخه يې لازمه گناه مراده کړې ده^(۶).

او ځينو مفسرينو کرامو په ﴿وَمَنْ يَكْتَسِبْ خَطِيئَةً أَوْ إِثْمًا﴾ کې کښې لاندې متعدي معناوې مرادې کړې دي^(۷):

الف: "خَطِيئَة" يعنې هغه گناه چې بې قصد وي، او "اِثم" يعنې هغه گناه چې په قصد سره وي.
ب: "خَطِيئَة" لازمه گناه او "اِثم" متعدي گناه.

(۱) مفردات الراغب ص ۲۵۲

(۲) مفردات الراغب ص ۳۲۵

(۳) مفردات الراغب ص ۵

(۴) مفردات الراغب ص ۱۵۱

(۵) مفردات الراغب ص ۱۸۴

(۶) التفسير الكبير ج ۱۱ ص ۳۷

(۷) البحر المحیط ج ۴ ص ۶۱

ج. 'خطیئة' صغیره گناه او 'إلم' کبیره گناه.
د. 'خطیئة' یعنی قصدي او غیر قصدي گناهونه او 'إلم' یعنی صرف قصدي گناه.
مگر مونږ ته دا ښه ښکاري چې په دواړو ایتونو کېښې ذکر شوي کلمات په عموم سره پریښودل
نې ترڅو ټولو گناهونو ته شامل شي. ځکه چې د تخصیص دپاره یې څه متبادر دلیل نشته.

د عربیت یو قانون

۴. که څه هم د ﴿ثُمَّ يَرْجِعْ﴾ څخه وړاندې دوه شیان ذکر دي، چې یو 'خطیئة' ده او بل 'إلم' دی، خو په 'به' کېښې دواړو ته مفرد ضمیر راجع شو. او دا ځکه چې دواړه د 'کُلُّ وَاجِدٍ' په اعتبار سره اخستل شوي دي.^{۱۱}

نو د معنی حاصل یې داسې کېږي چې: د ذکر شوو دواړو شیانو 'خطیئة' او 'إلم' څخه په هر یوه باندې د بې گناه سړي متهم کول ښکاره گناه او تهمت دی، خصوصاً لا په هغه وخت کېښې چې په دواړو باندې یې متهم کړي او بهتان ورپورې وتړي.

﴿وَلَوْلَا فَضْلُ اللَّهِ عَلَيْكَ وَرَحْمَتُهُ لَهَمَّتْ طَائِفَةٌ مِّنْهُمْ أَنْ يُضِلُّوكَ وَمَا يُضِلُّونَ إِلَّا أَنْفُسَهُمْ وَمَا يَصُرُونَكَ مِنْ شَيْءٍ وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُنْ تَعْلَمُ وَكَانَ فَضْلُ اللَّهِ عَلَيْكَ عَظِيمًا﴾ (۱۱۳)

[۱۱۳] او که چرته د الله ﷻ فضل او رحمت (ای پیغمبره!) په تاباندې نه وی نو د دوی (دښمنانو) څخه به یوې ډلې قصد کړی وی چې تا بې لارې (خطا) کړي. او دوی (ستا په خطاکولو کېښې) بل هیڅوک نه بې لارې کوي (نه شي بې لارې کولی) مگر خپل ځانونه (پنې بې لارې توب یې پرې قوي کېږي) او دوی تاته ډېر لږ ضرر هم نه شي دررسولی.

او الله ﷻ په تاباندې کتاب (قرآن کریم) او حکمت درنازل کړی دی. او هغه څه یې درښودلي دي چې پخوا نه داسې نه وې چې هغه دې زده وه. او د الله ﷻ فضل په تاباندې ډېر لوی دی.

د مطلب خلاصه

۱- یعنی ای پیغمبره! ستا دښمنان همپشه تاند وهي او هلې ځلې کوي چې تا بې لارې کړي او په لا شعوري توګه درباندي ناحقه فیصله وکړي، ترڅو د یو پلوه خپلو ځانونو ته برانت ورکړي او خپل پېښې په بل بې گناه سړي باندې ورواچوي او د بله پلوه ستا د نبوت د تکذیب دپاره څه حجت او اسناد ترلاسه کړي چې که دی په رښتیا پیغمبر وی نو ولې به یې په ناحقه فیصله کولی.

النساء (۴)

۲- خو دوی دې په دې باندې پوه شي چې هيڅکله به په دغه شوم مرام کښې کامياب نه شي او دا ځکه چې په تا باندې د الله ﷻ فضل او رحمت په دانسي توگه په شېبو شېبو ورپورې اوسات په سات درته د دوی دسيسې افشاء کوي.

دا دی په همدې ايتونو کښې يې درته د دښمنانو لويه دسيسه افشاء کړه او دوی يې درته خجالت کړه. که بالفرض دغه دسيسه يې نه وي افشاء کړې او فضل يې درياندې نه وي کړی نو په راتلونکې کښې به هم ستا په بې لارې کولو کښې د دوی پوه ډله مصروفه وي، خو د دې وروسته شايد چې بيا دې کار ته اقدام ونه کړي، ځکه چې اوس پوه شوه چې د دوی هلې ځلې يې نتيجه يې دي او يې د دې څخه چې فقط خانونه ورباندې متضرر کړي نور څه نه شي کولی. او دا ځکه چې

الف: الله ﷻ په تاباندې قرآن کریم نازل کړی دی چې د قيامت د ورځې پورې د ټولو خلکو دپاره هدايت (لارښوونه) کوي او شخړې او لانجې يې حل کوي او حقائق ښکاره کوي.

برسېره پر دې، قرآن کریم داسې کتاب او جلي (ښکاره) وحې ده چې پخپله په خپل ځان باندې دليل دی او څوک ترې د عناد څخه به غير انکار نه شي کولی.

ب: خفي وحې (احاديث) يې هم درېېزو کړي دي، او ثبات او استقامت يې هم درېښلی دی چې ځاننان دې نه شي بې لارې کولی.

ج: داسې څه يې درزده کړي دي چې هغه د نبوت څخه پخوا ستا زده نه وه او ورباندې نه پوهېدې، الله ﷻ دې په وخت سره د دښمنانو د زړونو څخه خبروي او شېبې مجالس يې درته افشاء کوي.

د لنډه دا چې د الله ﷻ فضل په تاباندې ډېر لوی دی چې حوض کوثر يې درکړی دی او د نږدې شفاعت خاوند يې گرځولی يې او بالاخره د جنتيانو لويه برخه يې ستا امت ته منظوره کړې ده چې ستا د بهنرۍ څخه دوی هم استفاده کولی شي چې ايمان درياندې راوړي.

توضیحات

۱- که څه هم ځينو مفسرينو گرامو ليکلي دي چې نبي کریم ﷺ نه د ثقیف د قبيلې څخه پوه جرگه ورغله او ورته يې وويلې چې مونږ به درسره بيعت وکړو خو مونږ نه به اجازه راکوي چې تر يو کاله پورې د خپل معبود (بوت) 'عزى' عبادت وکړو. نو نبي کریم ﷺ د دوی پېشنهاد رد کړ او ذکر شوی ايت شريف نازل شو^(۱)

مگر ظاهره دا ده چې دلته د گمراه کوونکې ډلې څخه همغه ډله مطلب ده چې د خيانتگر په باره کښې نبي کریم ﷺ نه ورغلی وه چې نبي کریم ﷺ يې تېر نه کړي او د ده خيانت په بل بې گناه سړي باندې ورواچوي.

سوال جواب

۲۔ که څوک وايي چې: د ايت شريف څخه سړي ته په تبادر سره ذهن ته ورځي چې که د الله ﷻ فضل نه وي نو دوی به د نبي کریم ﷺ د خطا کولو قصد کړی وي ﴿لَمْ تَطَافَةً﴾، حال دا دی چې قصد خو يې کړی وه مگر ناکام شوه؟
مونږ وايو چې:

الف: د دوی د قصد ناکامي داسې وگڼله شوه لکه چې د سره يې قصد هم نه وي کړی. يعنې هلې ځلې يې پوښنا شوې او معکوسه نتيجه يې ورکړه، ته به وايي چې ځاننانو د نبي کریم ﷺ د بې لارې کولو قصد نه وه کړی بلکې فقط خپلو ځانونو ته يې د تاوان اړولو قصد کړی وه.
ب: څه لرې نه ده چې مطلب يې دا وي چې که په تاباندې الله ﷻ فضل نه وي کړی او د ځاننانو دسيسه يې نه وي شننه کړې نو په راتلونکې کښې به دوی ستا د خطا کولو ډېر پلانونه په کار اچولي وي، خو چې کله د دوی ذکر شوی پلان ناکام شو نو ترڅو يې چې دا شرم په ياد وي بيا به دغسې د شرم پلان ته لاس وانچوي.

حکمت څه معنی؟

۳۔ مونږ د [البقرة: ۲۶۹] ايت لاندې ليکلي دي چې د حکمت کلمه په ډېرو معناوو باندې تفسيره شوې ده خو په ټولو معناوو کښې يې ثبات او استقامت پروت دی. نو په دې مقام کښې هم د ثبات او استقامت معنی ډېره په زړه پورې ښکاري، چې د ځاننانو جرگو او مرکو د نبي کریم ﷺ ثبات او استقامت خراب نه کړی شو او د خپل دريځ څخه يې ونه شو ښورولی.

﴿لَا خَيْرَ فِي كَثِيرٍ مِّنْ نَّجْوَاهُمْ إِلَّا مَنْ أَمَرَ بِصَدَقَةٍ أَوْ مَعْرُوفٍ أَوْ إِصْلَاحٍ بَيْنَ النَّاسِ وَمَن يَفْعَلْ ذَلِكَ ابْتِغَاءَ مَرْضَاتِ اللَّهِ فَسَوْفَ نُؤْتِيهِ أَجْرًا عَظِيمًا﴾ وَمَن يُشَاقِقِ الرَّسُولَ مِن بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا ﴿١١٤﴾ إِنَّ اللَّهَ لَا يَغْفِرُ أَن يُشْرَكَ بِهِ ۖ وَيَغْفِرُ مَا دُونَ ذَلِكَ لِمَن يَشَاءُ ۚ وَمَن يُشْرِكْ بِاللَّهِ فَقَدْ ضَلَّ ضَلَالًا بَعِيدًا ﴿١١٥﴾

[۱۱۴] د خلکو د جرگو څخه په ډېرو کښې (بلکې په ټولو کښې) خیر نشته مگر په هغې جرگه کښې چې په صدقه يا (شرعي) معروف کار (او بالاخره) يا د خلکو په منځو کښې په اصلاح باندې امر کوي (نو په دغو جرگو کښې په تفاوت سره خیر شته).

النساء (۱)

او هر څوک چې دغه (ذکرې شوې جرگې) صرف د الله ﷻ د رضا د غوښتنې دپاره وکړې نو دېر ژر به هغه ته لوی اجر ورکړو.

[۱۱۵] او هغه څوک چې د دې څخه وروسته د پیغمبر ﷺ سره عداوت کوي چې ده ته هدايت ښه څرگند شوی وي، او د مؤمنانو د لارې څخه په غیر د بلې لارې پیروي کوي، نو (نوموړی کس به) هغه خوا ته ورواړو (هغه خوا به ورته اسانه کړو) چې دی وراوښتی دی. او دوزخ ته به یې ورداخل کړو. او (دوزخ) د بېرته ورتاوېدلو د حیثه دېر بد ځای دی.

[۱۱۶] یقیناً الله ﷻ دا نه ښیي چې د ده ﷻ سره شریک ودرولی شي (چې څوک پرې کافر شي) او د دې (کفر) څخه په غیر (نور گناهونه) هغه چا ته وربښي چې هغه ته یې خوښه وښي. او هر څوک چې د الله ﷻ سره شریک ودروي (پرې کافر شي) نو بې شکه هغه کس به دېرې لري گمراهۍ سره گمراه شو (چې هیڅکله به سمه لاره موندنه نه کړي او ورځ په ورځ به ترې لرې اووځي).

د مطلب خلاصه

۱- یعنې: ای پیغمبره! څرنگه چې د خیانتکارانو ډلو ستا د تېر ویستلو دپاره په پټه کښې د شپې جرگه وکړه چې ځانونه تېر نه کړي او په یوه بې گناه سړي باندې د جنایت پېښې ورواچوي او بالاخره په جنگ او خپلمنځي عداوت باندې یې اخته کړي، نو مسلمانانو ته هدايت وکړه چې د فساد د جرگو څخه ځانونه وژغوري او د خیر جرگو ته متوجه شي. د لاندې جرگو څخه په غیر نورې ټولې د فساد جرگې دي:

الف: هغه جرگه چې په هغې کښې د بې وزلو سره د کومک خبره غوټه شي او د بې چاره گانو د چاره سازی پروگرام پکښې تصویب شي.

ب: هغه جرگه چې په هغې کښې شرعې پېژاندل شوی شی د بحث لاندې وي چه اقلأ هغه په شریعت کښې جواز ولري، او ممنوع نوي.

ج: هغه جرگه چې په هغې کښې د خلکو د لانجو او جگړو مخه نیوه کېږي او د روغې جوړې لارې چارې پکښې سنجولې کېږي.

۲- نو هر څوک چې د ذکر و شوو جرگو څخه په کومه یوه کښې صرف د الله ﷻ د رضا دپاره برخه واخلي نو هغوی ته به مونږ د موضوعاتو او اخلاصونو په تفاوت سره لوی اجر ورکړو چې په دنیا او آخرت کښې به ترې مستفید شي، دا د مسلمانانو طریقه ده چې ټول مسلمانان ورباندې متفق دي، نو هر څوک چې همدغه د مسلمانانو لاره پرېږدي او د پیغمبر ﷺ په مقابل طرف کښې ودرېږي، او یا په بل عبارت: د پیغمبر ﷺ په عداوت او دښمنۍ باندې مبتلا شي، نو هغه ته به مونږ توفیق ورته کړو او په کومه لاره چې روان دي په هغې لارې باندې به یې روان کړو او کومې لارې ته به یې چې شا کړیده هغې لارې ته به یې مخه راوا نه ږوو، تردې چې بالاخره به یې دوزخ ته ورداخل کړو چې دېر ناکاره ځای دی، او نوموړي شخص د ځان دپاره گټلی دی.

۳۔ او دا ځکه چې د پیغمبر ﷺ سره عناد کول کفر او د مشرکانو سره پیوستون دی. او الله ﷻ هره گناه ښی چې اراده یې وشي مگر د کفر او شرک گناه د دې کبله نه ښی او نه ورته اراده کوي چې د الله ﷻ د رحمت لاندې نه راځي او د رحمت څخه په ډېره لرې مسافه کښې واقع ده. لڼده دا چې څومره د چا عداوت د پیغمبر ﷺ سره اضافه کېږي او څومره چې څوک د مسلمانانو د لارې څخه لرې کېږي، په هماغې اندازه به د الله ﷻ د رحمت څخه هم لرېوالی موندل کوي او د مغفرت چانس به یې د لاسه اوځي.

توضیحات

۱۔ د "النَجْوَى" د کلمې په اصلیت کښې لاندې دوه نظره نیولی شوي دي^(۱):
الف: چې "النَجْوَى" د "نَجْوَةٌ" د اصل څخه وي او "نَجْوَةٌ" لکه "ثَمَرَةٌ" د لوړ مکان معنی ورکوي، ته به وایي چې د سیلابونو څخه یې نجات موندلی دی.
ب: چې "النَجْوَى" د "نَجَاء" د اصل څخه وي، "نَجَاء" جدا کېدلو او خلاصون ته وایي.
په هر تقدیر، د "النَجْوَى" کلمه یا مصدر او یا اسم مصدر ده، چې د هغو پتو خبرو او ویناوو په کولو کښې استعمالېږي چې سړی یې د خلکو څخه د راز په شکل ساتي. مگر کله-کله هغو دوه کسانو یا ډېرو کسانو ته هم د "نَجْوَى" لقب ورکولی کېږي چې ذکرې شوې د راز په ویناگانو کښې سره اشتراک لري الله ﷻ فرمایي: ﴿وَإِذْ هُمْ نَجْوَى﴾ [الإسراء: ۴۷] یعنی: الله ﷻ ته د کافرانو هغه حالت هم معلوم دی چې کله دوی جرگه وه او په خپلو منځو کښې یې د نبی کریم ﷺ په ضد د راز خبرې کولې. په دې مقام کښې همدغه وروستنی استعمال د وړاندې بېرته سره ښه پیوند اخلي چې حاصل یې داسې کېږي: د خلکو په ډېرو جرگو کښې خیر نشته، مگر هله پکښې خیر شته چې د لاندېنیو ډېرو کارونو څخه پکښې یو کار مطرح وي او د عملي کولو په صورت کښې یې پکښې بحث وکړی شي.

سوال جواب

۲۔ که څوک وایي چې: د ایت شریف څخه سړي ته ذهن ته ورځي چې د ډېرو جرگو د جملې څخه صرف همدغه درې جرگې د خیر جرگې دي، حال دا چې مطلب خو داسې برېښي چې د ټولو جرگو څخه لرې وي او که ډېرې همدغه درې جرگې د خیر جرگې دي. نو پوښتنه دا ده چې د څه حکمت په منظور د ﴿لَا خَيْرَ فِي كَثِيرٍ مِّنْ نُّجْوَاهُمْ﴾ په عوض ﴿ثَاخِرٌ فِي نَجْوَاهُمْ﴾ نازل نه کړی شو؟
مونږ وایو چې: د ﴿كَثِيرٍ﴾ قید د احتراز دپاره نه دی لکه چې د سوال کوونکي ذهن ته ورځي بلکې د واقع د بیان دپاره دی، نو د مطلب معنی په مرادولو کښې څه خنډ نه واقع کېږي چې د

(النساء)

ذکر و شوو درېوو جرگو څخه په غیر نه په ډېرو جرگو کېنې خبر شته لکه چې سمدستي ورباندې خلک اخته دي، او نه به یې په لږو جرگو کېنې خبر وي که بالفرض لږې جرگې یې کولې.

د ایت ارشاد

٣- ذکر شوی ایت شریف مونږ ته ارشاد کوي چې صدقه، معروف او خپلمنځي اصلاح، درېوو کارونه په ډله ییزه توګه ښه موثر واقع کېږي نو باید مسلمانان په هره زمانه کېنې یو ټولګی ولري چې هغوی امر بالمعروف او نهی عن المنکر د وظیفې په ډول اجرا کړي، لکه چې الله ﷻ فرمایي ﴿وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْعُرْوَةِ وَيَنْهَوْنَ عَنِ الْمُنْكَرِ﴾ [آل عمران: ١٠٤] یعنې او ضرور ستاسو څخه دې یو ټولګی موجود وي چې خبر ته بلنه کوي او په نېکو امر کوي او د بدو څخه منعه کوي.

یوه پوښتنه او د هغې جواب

٤- که څوک وایي چې د معروف کلمه خو ټولو شرعي کارونو ته شامله ده، لکه څنګه چې د «مَنْكُر» کلمه ټولو بدو (غیر شرعي) کارونو ته شامله ښکاري، نو په دې کېنې څه حکمت دی چې په دې مقام کېنې د «مَعْرُوف» د کلمې څخه د «صَدَقَة» کلمه وړاندې ذکره شوه او «اصلاح بين الناس» ترې وروسته ذکره شوه او یوازې په معروف سره اکتفاء ونه کړی شوه؟
مونږ وایو چې:

الف: د دې دپاره پرې صراحت وکړی شو چې د دواړو اهمیت زښت ډېر دی لاندې څو احادیث د ښه وضاحت دپاره ولولئ:

اول: نبي کریم ﷺ فرمایي: «إِنَّ الصَّدَقَةَ تُلْطِفُ غَضَبَ الرَّبِّ وَلَتُدْفَعُ بِهَا السُّوءُ»^(١) یعنې: بلینا صدقه د رب العالمین (د) غضب (اور) مړ کوي او د مرګ د بد حالتی مخه نیسي.

دوهم: یو ځل نبي کریم ﷺ وفرمایي: «أَنَا أَخْبَرُكُمْ بِالْفَضْلِ مِنْ ذُرْجَةِ الصَّيَّامِ وَالصَّلَاةِ وَالصَّدَقَةِ» یعنې: ایا تاسو نه خبروم د روژې او لمناڅه او صدقې د درجې څخه په افضل عمل سره؟ صحابه کرامو ه وویلې چې «نلی یا رسول الله» ولې نه یا رسول الله! نو ویې وفرمایي چې: «إِصْلَاحُ ذَاتِ النَّبِيِّ وَالذَّاتِ النَّبِيِّ الْخَالِفَةُ»^(٢) (دغه افضل عمل) د خپلمنځي اختلاف اصلاح کول دي او خپلمنځي فساد (د حسانتو خړبوونکی دی.

درېم: نبي کریم ﷺ فرمایي: «لَيْسَ الْكَذَّابُ الَّذِي يُصْلِحُ بَيْنَ النَّاسِ فَيُتِمِّي خَيْرًا أَوْ يَقُولُ خَيْرًا»^(٣) یعنې: هغه څوک دروغغزن نه دی (نه گناهګارېږي) چې د خلکو په منځګڼې اصلاح کوي نو (ه).

(١) جامع الترمذي ج ١ ص ١٤٤

(٢) سنن أبي داود ج ٢ ص ٣١٧

(٣) صحيح البخاري ج ٢ ص ٣٧١

طرف نه د بل طرف څخه، يوه د خير خبره ورسوي او يا يې ورته د خير خبره وکړي (حال دا چې د بل طرف څخه يې نه وي اورېدلې).

ب. ترڅو چې د شان نزول په قيصره باندې د اول څخه تر آخره پورې ښه تطبيق شي. ځکه چې غلا او خيانت د حرص څخه سرچينه اخلي او د دې مرض دپاره صدقه ډېره ښه دوا ده چې د حرص بېخ وباسي. همدارنگه د نوموړي قيصرې نتيجه په خپلمنځي فساد باندې تمامه شوه چې د منځه وړل يې په خپلمنځي اصلاح سره صورت مومي.

عجيبه قيصره

۵. يوه ورځې د الشافعي رحمه الله مجلس ته يو سړی ورغی، چې ښه اوږده گېره يې درلوده او همدا يې هم په لاس وه، او د څو پوښتنو په ضمن کښې يې دا پوښتنه هم وکړه چې د اجماع حجتيت په کوم ايت باندې ثابت دی؟
نوموړی امام رحمه الله له څه په فکر کښې چپ شو، نو ذکر شوي سپين پيري اخطار ورکړ چې تر درې ورځو پورې تاته وخت دی چې د اجماع د حجتيت دليل موندنه کړي، او که نه نو د دې څخه وروسته به د فتوی ورکولو څخه گوښه کېږي.
امام رحمه الله تر درې ورځو پورې د کوره رابهر نه شو او د دليل په موندلو کښې مصروف وه، تردې چې په درېمه ورځ د مازديگر د لمانځه څخه وړاندې دباندې راووت او ذکر شوی سپين پيري هم د جواب اخستلو دپاره حاضر شو چې زما پوښتنه څنگه شوه؟
امام رحمه الله ورته دا ايت: ﴿وَمَنْ يُشَاقِقِ الرَّسُولَ﴾ تر آخره پورې ولوست او بيا يې وفرمايل چې: الله هغه څوک چې د مسلمانانو اتباع نه کوي ځکه دوزخ ته داخلوي چې د مسلمانانو اتباع فرض ده، او دا نه ده مگر اجماع ده. نو سپين پيري پورته شو، روان شو او ویی ويلې چې: «صَدَقْتَ»^(۱) رښتيا دې وويلې.

يادونه

۶. که څوک غواړي چې د اجماع د حجتيت د ذکر شوي دليل زيات وضاحت او څه نور دلايل ولولي نو ځينو تفاسيرو ته دې مراجعه وکړي^(۲) چې ډېر خوندور بحثونه يې ليکلي دي.

چرته چې تاو شي هملته به يې ورتاو کړو

۷. که څه هم ځينو مفسرينو کرامو^(۳) د دې تکررې ﴿تَوَلَّيْ مَا تَوَلَّيْ﴾ تفسير داسې کړی دی چې: په آخرت کښې به يې هغه طرف ته ورتاو کړو کوم طرف ته چې په دنيا کښې ورتاو شوی وه، مگر

(۱) روح المعاني ج ۵ ص ۱۴۶: حاشيه الشيخ زاده على تفسير البضاوي ج ۲ ص ۶۸

(۲) تفسير القاسمي ج ۵ ص ۴۵۸-۴۷۵

(۳) تفسير البغوي ج ۱ ص ۲۸۰

مونږ ته ذکر شوی تفسیر غوره نه برهښي، بلکې مونږ يې معنی داسې کوو چې: همغه طرف ته به يې په دنیا کښې ورتاو کړو او ورته اسان به يې کړو کوم طرف يې چې په دنیا کښې د خپل خان دپاره خوښ کړی دی، لکه چې الله ﷻ فرمایي: ﴿فَسَيَبْرُهُ﴾ [الغزى: ۱۰] یعني: هر څوک چې بخل کوي، د الله ﷻ څخه خپل خان به پروا کوي، او بالاخره د پاکیزه کلمې تکذیب کوي نو ډېر ژر دی چې هغه به سختی کولو ته وړاسان کړو چې د نیکو کارونو توفیق به ورته کړو او په بدو کارونو کښې به يې شوق او ذوق زیات شي او په نتیجه کښې به د مشکلاتو سره مخامخ شي، لکه چې همدا معنی د شان نزول د جنایتکار د عاقبت څخه ډېره ښه څرگندېږي.

د شان نزول د جنایتکار عاقبت

۸- کله چې ذکر شوی جنایتکار رسوا او وډار شو چې لاس به يې قطعې شي نو د مدینې منورې څخه وتښتېد او د مکې معظمې مشرکانو ته يې پنا وپورې، او هلته د روایتونو په اختلاف سره د لاندې پېښو سره مخامخ شو:

الف: هلته یوه شپه د بنی سلیم د قبیلې د دېوال په سوري کولو باندې بوخت وه چې یوه غښه ډېره ورباندې راولوېده چې لاندې ترې ووژلی شو.^۱

ب: په بل روایت کښې وايي چې ذکرې شوې ډېرې ونه واژه خو تر سبا پورې ترې لاندې پروت وه کله چې د کور خاوند په اصطلاح 'دزد با پشتاره' ونیوه نو ویې نه واژه د دې وجې چې مېلمه دی، مګر د مکې معظمې څخه يې فرار کړ چې دلته به نه اوسېږي.^۲

ج: د مکې معظمې څخه چې بهر شو نو د قضاغه د قبیلې د تجارتې قافلې سره د شام په طرل روان وه، چې په لاره کښې يې د قافلې څخه څه متاع غلا کړه او کاروانیان پرې خبر شوه او په ډېرو باندې يې وواژه چې د ډېرو ډېری يې قبر جوړ شو.

د: بل روایت وايي چې په جده کښې يې د یوې بهرې د سورلیو څخه کیسه برې وکړه او څه دنانیر يې غلا کړه چې په نتیجه کښې په دریاب کښې ژوندی وغورزولی شو او د ماهیانو خوراک شو.^۳

ه: بل روایت وايي چې د بنی سلیم د قبیلې په یوه ځنډه کښې ډېره شو او تر هغه وخته پورې يې د بوت عبادت کاوه ترڅو چې په همدې شرکي عقیده باندې مړ شو.^۴ -والله اعلم.

تبصره

۹- مونږ ته همدغه وروستنی روایت په زړه پورې ښکاري ځکه چې دا ایت: ﴿إِنَّ اللَّهَ لَا يَغْفِرُ أَنْ يُشْرَكَ بِهِ﴾ ورسره ښه پيوند نيسي.

۱) تفسیر کبرج ۱۱ ص ۴۲

۲) زاد المسیر ج ۲ ص ۱۹۲

۳) البحر المحیط ج ۴ ص ۶۶

۴) تفسیر البغوي ج ۱ ص ۴۸

سوال جواب

١٠۔ كه څوڪ وايي چې: ذكر شوى ايت شريف $\text{إِنَّ اللَّهَ لَا يَغْفِرُ أَنْ يُشْرَكَ بِهِ}$ الآية خو په همدې سورت كښې يو ځل نازل شوى دى [النساء: ٤٨]. نو په دې كښې څه حكمت دى چې دوهم ځل په عين سورت كښې نازل شو؟
مونږ وايو چې:

الف: څرنگه چې د مغفرت او نه مغفرت موضوع ډېره مهمه ده نو الله ﷻ په عين سورت كښې ورباندې تاكيد وكړ او دوه ايتونه يې پكښې نازل كړه^(١).
مگر دا جواب چندان خوندور نه دى او په زړه كښې ښه نه كښېږي.

ب: د عبد الله بن عباس رضي الله عنه څخه روايت دى چې نبى كريم ﷺ ته يو اعرابي بوډا ورغى، عرض يې وكړ چې: يا نبى الله! زه بوډا گناهكار يم، خو څه وخت مې چې ايمان راوړى دى د هغه څخه وروسته مې د الله ﷻ سره شريك نه دى جوړ كړى او نه مې د همدې ﷻ څخه په غير بل څوك دوست نيولى دى، گناهونه مې كړي دي خو دا مې هيڅكله په خيال كښې نه ده تېره شوې چې زه به د الله ﷻ څخه خپل ځان خلاص كړى شم، او نه مې گناهونه په همدې جرئت باندې كړي دي.
لنډه دا چې زه په گناهونو باندې پښېمانه يم او توبه تائب يم، نو زما به څه حال وي. نو الله ﷻ ذكر شوى ايت شريف نازل كړ^(٢).

د دې جواب لنډيز دا دى چې ذكر شوى ايت شريف د شان نزول د تعدد په اعتبار سره تكراراً نازل شوى دى. او دا څه منافات نه لري چې د شان نزول واقعات ډېر وي، بلكې سلفو صالحينو به د ايتونو په مصداقونو باندې هم د شان نزول اطلاق كاوه^(٣).

ج: مونږ د [البقرة: ١٢٢] ايت لاندې ليكلي دي چې د قرآن كريم په ايتونو كښې تكرار نشته نو په كومو ايتونو كښې چې ظاهراً تكرار ښكاري هلته په حقيقت كښې تكرار نه وي، اعتبارات او حيثيات يې بدل وي.

نو د همدې قانون په بناء مونږ وايو چې د [النساء: ٤٨] ايت وړاندې او بېرته ايتونه د اهل الكتابو په باره كښې نازل شوى دى او د هغوى عقیده يې رد كړې ده چې خپل ځانونه مه تركيه كوي، الله ﷻ شرک نه ښي لكه چې تاسو يې مرتكب شوي ياست.

او دلته ټول بحث د مرتدانو په هكله دى، نو حاصل يې داسې كېږي چې الله ﷻ لكه څنگه چې اصلي كافرانو ته ښه نه كوي، لكه يهود، نصارا او داسې نور، همدارنگه هغه خلك هم نه ښي

(١) التفسير الكبير ج ١١ ص ٤٥

(٢) تفسير البغوي ج ١ ص ٤٨٠

(٣) تفسير القاسمي ج ١ ص ٢٧: تفسير المنار ج ٩ ص ٦٢٢

چې د اسلام څخه مخ په شا شي او د کافرانو په کومې ډلې پورې ونښلي، لکه څنگه چې په شان نزول کېنې ذکر شوی خائن یا سارق د مشرکانو پورې ونښت او د بوتانو په عبادت یې پیل وکړ، ترڅو چې توبه تائب نه شي او په خپلو کړو باندې پښېمانه نه شي.

د همدې کبله [۴۸] ایت په ﴿ فَقَدْ أَفْكَرَىٰ اِثْمًا عَظِيمًا ﴾ سره تمام شوی دی یعنې: د اهل الکتابو د خپل ځانه تزکیه کول او الله ﷻ ته اولاد ثابتول لوی دروغ دي. او دلته په ﴿ فَقَدْ ضَلَّ ضَلَالًا بَعِيدًا ﴾ سره ختم شو، یعنې څوک چې د اسلام لاره پرېږدي نو خپل ځان یې د ډېرو لویو کمرونو څخه وغورزاوه چې هیڅکله به سمه لاره مونده نه کړي.

﴿ اِنْ يَدْعُوكَ مِنْ دُونِهِ اِلَّا اِنْتَا وَاِنْ يَدْعُوكَ اِلَّا شَيْطٰنًا مَّرِيْدًا ۝۱۱۷ ﴾ لَعَنَهُ اللّٰهُ
وَقَالَ لَا تَخِذْنِ مِنْ عِبَادِكَ نَصِيْبًا مَّفْرُوْضًا ۝۱۱۸ وَلَا ضِلٰهُمْ وَلَا مَنِيْنَهُمْ وَلَا تُرْهِقْهُمْ
فَلْيَبْتَئِكُنَّ اِذَا نَبَا اَلْاَنْعَمِ وَلَا تُرْهِقْهُمْ فَلْيَغَيِّرُنَّ خَلْقَ اللّٰهِ وَمَنْ يَتَّخِذِ الشَّيْطٰنَ
وَلِيًّا مِّنْ دُوْنِ اللّٰهِ فَقَدْ خَسِرَ خُسْرٰنًا مُّبِيْنًا ۝۱۱۹ يَعِدُّهُمْ وَيُمَنِّيْهِمْ وَمَا يَعِدُهُمُ
الشَّيْطٰنُ اِلَّا غُرُوْرًا ۝۱۲۰ اُولٰٓئِكَ مَاوُنُهُمْ جَهَنَّمُ لَا يَخْدُوْنَ عَنْهَا مَحِيْصًا ۝۱۲۱ وَالَّذِيْنَ
ءَامَنُوْا وَعَمِلُوا الصّٰلِحٰتِ سَنُدْخِلُهُمْ جَنَّٰتٍ تَجْرٰى مِنْ تَحْتِهَا اَنْهٰرٌ خٰلِدِيْنَ فِيْهَا
اَبَدًا وَعْدَ اللّٰهِ حَقًّا وَمَنْ اَصْدَقُ مِنَ اللّٰهِ قِيْلًا ۝۱۲۲﴾

[۱۱۷] دوی (مشرکان) د الله ﷻ څخه په غیر د بل شي بلل نه کوي (عبادت یې نه کوي) مګر د بوتانو (چې د زنانه وو نومونه یې ورباندې ایښي دي)، او دوی بلنه نه کوي مګر د گټې څخه د خالي شیطان.

[۱۱۸] په ده باندې الله ﷻ لعنت کړی دی (د خپل رحمت څخه لرې کړی دی).

او ده (شیطان په سوګند سره) ویلي دي چې زه به ستا د بندګانو څخه (د خپل متابعت دپاره) یوه پرې کړی شوی (معلومه) برخه واخلم.

[۱۱۹] او (زما دې سوګند وي) چې خامخا به ضرور دوی بې لارې کړم او خامخا به ضرور دوی ته (د دوږغو) آرزوګانې ورکړم، او خامخا ضرور به په دوی باندې امر وکړم، نو خامخا دوی به ضرور (د غیر الله د نذر دپاره) د څارویو غوږونه پرې کړي، او خامخا ضرور به په دوی باندې امر وکړم، نو خامخا دوی به د خلق الله (شریعه الله) تغیر وکړي.

او هر څوک چې د الله ﷻ څخه په غير شيطان په دوستۍ سره ونيسي، نو هغه تاواني شو بڼکاره تاواني کېدل (بڼکاره زيانمن کېدل).

[۱۲۰] شيطان خو خلکو ته (د دروغو) وعدې ورکوي او (د دروغو) اميدونه وراچوي. او دوی ته شيطان هېڅ وعدې نه ورکوي مگر د غولونې (او هېڅ اميدونه نه وراچوي مگر د غولونې).
[۱۲۱] دغه ډله (شيطان او د ده پيروان) د دوی ټولو د اوسېدنې ځای دوزخ دی. او دوی به ترې خلاصون موندنه نه کړي (او نه به ترې فرار وکړي شي).

[۱۲۲] او هغه کسان چې ايمان يې راوړی وي او نېک عملونه کوي (د شيطان د پيروۍ څخه اجتناب کوي) نو دوی به ډېر ژر داسې جنتونو ته ور داخل کړو چې لاندې به ترې (خلو) ويالې بهېږي، په داسې حال چې دوی به پکښې همېشه وي، همېشه.

(الله ﷻ وعده کړې ده) رښتياڼۍ وعده (دا وعده د واقع سره مطابقه ده) د واقع سره مطابقه. او هغه څوک دی چې د الله ﷻ څخه د وينا په حيث زيات رښتيني وي؟ (هېڅوک نشته).

ارتباطونه

۱- وړاندېني ايتونه د مشرکانو د حالت په بيان باندې ختم شوي وه، او دا ايتونه د شرک په بيان سره پيل کېږي چې مشرکان هغه خلک دي چې د بوتانو عبادت کوي نو څنگه به ورته الله ﷻ بڼه وکړي.

۲- هلته د شيطان د عملي کړنلارې بيان وه چې د ابېرق زوی يې د هر څه څخه مخکښي په غلا او خيانت باندې اخته کړ او په نتيجه کې يې په کفر او بوت پرستۍ باندې مبتلا کړ، او دلته د شيطان نظري پلان شرحه شوی دی چې د لعنتي کېدلو په وخت کې يې سنجولی وه چې زه به انسانان په دې ډول او په هغه ډول باندې بې لارې کوم.

د مطلب خلاصه

۱- يعنې: الله ﷻ به څنگه شرک وښيي، حال دا چې مشرکان د الله ﷻ څخه په غير د بوتانو عبادت کوي، داسې بوتان چې پخپله دوی د هغو څخه په ډېرو درجو سره بهتري لري، دوی انسانان او ژوندي مخلوق دي او بوتان بې روحه جمادات دي چې نه څه اوري او نه څه گوري، د دوی څخه لا څه چې د خپلو خانونو څخه هم نه د څه ضرر مخه نيولی شي او نه ورته گټه رسولی شي.

۲- برسېره پر دې د شرم خبره يې لا دا ده چې د يو پلوه ورته د احترام دپاره سجدې کوي او د بله پلوه يې په ښځينه نومونو باندې يادوي، لکه لات، عزی او داسې نور، حال دا چې دوی ته زنانه دومره سپکې ښکاري چې د مالونو په شان يې خرڅوي او په مېراث کې برخه نه ورکوي او حتی چې خپلې لوړگانې ژوندۍ په خاورو باندې نښاسي.

نو اصلي خبره دا ده چې مشرکان هم په زړه کې پوهېږي چې بوتان د عبادت لياقت نه لري، خو

النساء (۶)

په سجده باندې ورته ځکه سرونه ښکته کوي چې دوی د بې خیره شیطان اطاعت کوي او هغوی دغه جاهلانه کار ته هڅوي. په هغه څو الله ﷻ لعنت کړی دی نو دوی هم ورسره په لعنتي کېدلو کېږي او دا ځکه چې:

۳- کله چې الله ﷻ شیطان لعنتي جوړ کړ نو په عین وخت کېږي یې سوکند وکړ چې: ای الله! زه خو دې لعنتي کرم مگر د دغه لعنت لمبې به ضرور ستا بندگانو ته هم ورسېږي او د دوی یوه غټه ډله به هم د خپل ځان سره په لعنت کېږي شریکه کړم، او د حقې لارې څخه به یې په لاندې فارمول سره بې لارې کړم:

الف: دوی ته به باطل امیدونه ورکوم او د دروغو آرزوګانې به وراچوم.

ب: کله چې دوی په دروغینو وعدو باندې د خپل تسلط لاندې راولم نو بیا به په دوی باندې د سوال په توګه نه بلکه په آمرانه لهجه امر کوم چې د بوتانو د نذرانې دپاره د خپلو څارویو غوږونه څېړي او د عبادت په توګه یې خوشې کړي، نو دوی به دا کار وکړي.

ج: او هم به په دوی باندې په حاکمانه ډول امر کوم چې دوی دې ضرور خلق الله ته تغیر ورکړي او الهي شریعتونه دې د پښو لاندې کړي، نو دوی به دا کار هم وکړي.

دا وه د شیطان پلان چې د آدم (عليه السلام) د پیدایښت په وخت کې یې طرحه کړې وه او د قیامت د ورځې پورې په همدې پلان باندې خلک یې لارې کوي.

۴- نو کله چې الله ﷻ د شیطان پلان افشاء کړ او د ده باطله کړنلاره یې خلکو ته ښه پوره واضحه هم کړه، نو چې بیا یې هم څوک په دوستۍ سره نیسي نو د هغه څخه به بل ساده او بې عقل ونه موندل شي، چې په ښکاره تاوان باندې سترګې پټوي او خپل ځان پکښې وراچوي. نو تاسو یو ځل بیا واورئ چې شیطان په هیڅا باندې په زور کومه ګناه نه شي کولی او نه یې وسه کېږي، بلکه د شیطان ډېره غټه او قوي وسله صرف همدا ده چې خلکو ته وعدي او اوږده امیدونه ورکوي، حال دا چې نه یې وعدي د غولونې څخه بل شی دی او نه یې امیدونه د غولونې څخه بل شی دی.

او دا ځکه چې د شیطان او د ده د تابعانو د اوسېدني ځای دوزخ دی او هیڅ یو کس به یې هم ترې خلاصون ونه مومي او نه به ترې ځان بچ کړی شي، نو هلته به غولولو شوو خلکو ته کیفیت ورڅرګند شي خو کار به د وخته تېر وي او فرصت به د لاسه وتلی وي.

۵- مګر بالمقابل چې څوک د الله ﷻ په رښتینو وعدو باندې باور کوي او د ایمان سره ښک عملونه هم ملګري کړي نو ډېر ژر به یې داسې جنتونو ته ور داخل کړو چې لاندې به ترې څلور ډوله (اوبه، شوه، شات، شراب) ویاړي بهېږي او د ابد الابد پورې به پکښې اوسېږي او په هغه وخت کېږي به په عین البقین سره وګوري چې د الله ﷻ وعدي په حقه وي. او ولې به ذکر شوي جنتونه نه ورکوي؟ ایا داسې څوک شته چې د الله ﷻ څخه په خبرو کېږي زیات رښتینی وي؟

توضیحات

۱- د ﴿إِنشَاء﴾ کلمه د "انثی" د کلمې جمعه ده^۱ چې د "زنانه" معنی ورکوي او په مقابل کېنې یې "ذکر" یعنی نارینه استعمالېږي. مگر په دې مقام کېنې یې مفسرینو کرامو لاندې متعددې معناوې کړې دي^۲.
الف: د ﴿إِنشَاء﴾ کلمه د بوتانو د نومونو څخه عبارت ده لکه لات، عزی، منات او داسې نور، چې ټول موټ دي.

ب: د ﴿إِنشَاء﴾ کلمه د "اوثان" په معنی سره ده.

ج: د ﴿إِنشَاء﴾ کلمه د "أموات" معنی ورکوي. یعنی هر شی چې روح ونه لري، لکه ډبره، ونه او داسې نور. ځکه چې د غو ټولو ته د موټ ضمائر راجع کېږي، لکه چې عرب وايي: "الْأَخْبَارُ لَفَجْنِي" ډبرې مې په تعجب کېنې اچوي.

د مشرکانو ملائک د بنات الله په نامه باندې یادول نو دلته ترې ملائک مراد دي. یعنی دوی د هغه جا عبادت کوي چې پخپله ورباندې د بنات الله نوم ږدي او په موټو نومونو باندې یې یادوي. مونږ د ننګرهار ولایت د هدې د کلي په عتیقه آثارو کېنې لیدلي دي چې د بودا د زمانې بوت پرستانو خپل بوتان د زنانه وو په شکل جوړ کړي وه. نو څه لرې نه ده چې د نبي کریم ﷺ د زمانې ځینې بوت پرستانو هم د بودایانو په څېر عمل کړی وي او په ایت شریف کېنې همدغو بنځینه مجسمو ته اشاره وي.

تبصره

۲- مونږ ته داسې برېښي چې د ذکر شوي څلورم تفسیر مرجع هم بتانو ته کېږي. او دا ځکه چې: کومو مشرکانو چې ملائک پرستي کوله هغوی په خپلو انګلونو سره د ملائکو مجسمې جوړې کړې وې او د بوتانو په توګه به یې ورته عبادت کاوه.

نو په دې اعتبار سره ذکر شوي پنځه واړه تفسیرونه یوه شي ته رجوع کوي چې د ﴿إِنشَاء﴾ کلمه د بوتانو څخه عبارت ده. نو د معنی حاصل یې داسې کېږي چې مشرکان د بوتانو څخه په غیر د بل شي عبادت نه کوي چې شیطان ورته لارښوونه کوي.

سوال جواب

۳- که څوک وايي چې: په دې کېنې څه حکمت دی چې بوتان په خپل نامه (اوثان) باندې یاد نه شوه او په ﴿إِنشَاء﴾ سره تعبیر کړی شوه؟

۱- تفسیر ابي السعود ج ۲ ص ۲۳۲

۲- زاد المسیر ج ۲ ص ۱۹۳

مونڊ وايو جي. دا د دي دپاره. واللہ اعلم. جي د مشر کانو زيات حماقت نه اشارو وکري شي،
جي دوي د يو پلوه د تعظيم دپاره د بوتانو عبادت کوي او د بله پلوه جي د تنسوانو په نامه يادوي جي
دوي نه ډېر حقير او سپک مخلوق ښکاري، حتی جي په ژوندي خنولو باندې به هم صرفه نه کوي

مريد څه معنی؟

٤- د "مريد" کلمه د "مرداء" د کلمې د اصلي حرفونو څخه اخستله شوې ده، "مرداء" هغه مانگونه
وايي چې څه نبات نه زرغونوي او "امرد" هغې ونې نه وايي چې د پانو څخه لوڅه وي، او يا هغه
هلک نه وايي چې ډيره بې نه وي راغلي او د وينستانو څخه بريند وي.^(١)
شیطان ځکه د "مريد" په نامه باندې ياد شوی دی چې هغه د هر خير څخه خالي دی او د الله ﷻ د
اطاعت او رحمت څخه لوڅ پوخ دی او د الله ﷻ په غضب باندې ککړ دی.

پنځه قسمونه

٥- په دي مقام کښې الله ﷻ د شیطان د خولي څخه په لاندې پنځو خبرو باندې قسمونه حکايت
کړه، ځکه چې په پنځو وارو جملو کښې لامونه د قسم دپاره دي^(٢) چې حاصل يې داسې راځي:
الف- قسم دی چې سنا د بندگانو څخه به خپل ځان ته يو نولگي راپېل کړم.
ب- قسم دی چې ستا بندگان به بې لارې کړم.
ج- قسم دی چې دوي نه به د دروغو اميدونه ورکړم.
د- قسم دی چې دوي ته به امر وکړم چې په خپلو مالونو کښې د غير الله په نوم نذرونه کېږدي.
ه- قسم دی چې دوي ته به امر وکړم چې دوي خلق الله (د الله ﷻ شرانعو) نه تغير ورکړي.

سوال جواب

ع- که څوک وايي چې ذکر شوي پنځه واره قسمونه خو په مصداق کښې ټول متحد دي، نو په
دي کښې څه حکمت دی چې يوازې په ﴿وَلَا صَلَٰوةَ﴾ باندې مثلاً اکتفاء ونه کړی شوه؟
مونږ وايو چې د الله ﷻ کلام خو فصيح او بليغ کلام دی او د واقع سره مطابق او د حال د
غوښتنې سره موافق دی، نو څرنگه چې شیطان په خپلو قسمونو کښې په يوه قسم باندې اکتفاء نه
په کړې نو الله ﷻ هم د يوه قسم په حکايت باندې اکتفاء ونه کړه.
پاتې شوه دا خبره چې شیطان ولې په يوه قسم باندې اکتفاء ونه کړه؟
نو د دي جواب دا دی چې مونږ خو هېڅکله دعوه نه ده کړې چې د شیطان په کلام کښې تکرار
نشته، څوک يې چې دعوه کوي همغه دي ورته جواب هم ورکړي.

(١) مفردات الراغب ص ٢٨٩

(٢) تفسير القاسمي ج ٥ ص ٢٨٩

نو د همدې کبله شيطان زيات تاند وهي چې په غير شرعي کارونو کښې د سړي څخه حارص جوړ کړي، کله چې څوک په ناجائز شي باندې حارص شي نو بيا د هغه په لاس ته راوړلو کښې په هيڅ شي باندې درېغ نه کوي. د ښه وضاحت دپاره لاندې څو مثالونه ولولي:

الف کله چې عبد الله بن ابي (رئيس المنافقين) په مشرۍ حريص وه نو ځکه يې د وروستۍ سلگۍ پورې د نبي کریم ﷺ سره د منافقت او هم د نبي کریم ﷺ د عداوت څخه لاس وانخيست.

په يوه اوږده حديث کښې سعد بن عبادۃ ؓ د نبي کریم ﷺ ته وويلې چې: يا رسول الله! د نوموړي منافق په بده وضعه باندې مه غمزن کېږه، ځکه چې ستا د راتگ (هجرت) څخه لږ وړاندې د دې وطن (مدينې منورې) خلکو تصميم نيولی وه چې هغه ته په سر باندې د مشرۍ تاج کېږدي، خو ستا په راتگ سره نوموړی د تاج څخه محروم شو نو ځکه درسره کينه او عداوت کوي^{۱۱}.

ب کله چې څوک په مال باندې حارص شي نو هغه بيا زکات نه ورکوي او په غلا او غصب او نورو ناجائزو وساتلو باندې صرفه نه کوي ترڅو جېل خان ته ثروت راغونډ کړي.

ج څوک چې په چوکۍ باندې حارص شي هغه ضرور د بې شماره قتلونو مرتکب کېږي لکه چې همدغه صحنه روزمره زمونږ د نظره نېرېږي^{۱۲} چې د افغانستان په زرگونو بې گناه خلک د څو کسانو د چوکيو څخه لوړې شوه او لا جنگ روان دی شپې لوخړې يې خېژي. لَبَّانَا لِلَّهِ وَاَنَا إِلَيْهِ رَاجِعُونَ.

د څارويو غوږونه پرې کول

۹- د نذرونو په باره کښې (چې په څو ډوله دي او څه حکمونه لري) مونږ د [البقرة ۲۷۰] ايت لاندې ښه خوندور بحث ليکلی دی په دې مقام کښې همدومره اضافه کوو چې د څارويو د غوږونو پرې کول د ناجائز نذر بوي خاصې نوعې ته اشاره ده چې د ايتونو د نزول په وخت کښې ورباندې خلک مينلا وه، د دې نوعې پوره بحث د [العائده ۱۰۳] ايت لاندې - اِنْ شَاءَ اللَّهُ - راوړان دی.

د خلق الله تغير د څه شي څخه عبارت دی؟

۱۰- په دې مقام کښې مفسرينو کرامو^{۱۳} خلق الله ته د تغير ورکولو گڼ شمېر معناوې کړي دي مثلا

الف چې د شيطان په امر باندې به حلال حرام وگڼي او بالعکس حرامو ته به د حلالو لقب ورکړي

ب د انس بن مالک ؓ څخه روايت دی چې ذکر شوی تغير د نارينه وو د خصي کولو څخه عبارت دی

۱۱- صحيح البخاري ج ۲ ص ۶۵۹

۱۲- ۱۳۷۳ ۱۴ هـ نرسنه

۱۳- ر.ا. المسير ج ۲ ص ۱۳۵

ج. عبد الله بن مسعود رضي الله عنه، د خلق الله تغير د وشم (خال و هلو) څخه عبارت بولي، البته هغه خال چې په غوښه کښې ځای ونيسي او د بدن جزء جوړ شي د عطا، رحمة الله وايي چې دوی به د الله تعالى امر ته تغير ورکړي. يعنې په الهي کلام کښې به تحريف وکړي.

ه. زجاج رحمته الله وايي چې الله تعالى خو لمر، سپوږمۍ او بالاخره کاني د انتفاع (گټې اخستلو) دپاره پيدا کړي دي، نه د عبادت کولو دپاره؛ نو څوک چې د الله تعالى مخلوق معبود وگرځوي او عبادت يې وکړي نو ته به وايي چې هغه ته يې تغير ورکړ او د خپل اصليت څخه يې واړاوه. و بالاخره ځينو مفسرينو کرامو^(۱) يې څه نور جنايات تفسير کړلي دي، لکه: زنا، لواطت، چې زنانه د ځانه نارينه جوړ کړي، چې نارينه د ځانه زنانه جوړه کړي او د هغې په څېره لباس واغوندي، چې څوک سپين وينستان تور کړي.

اما د پيرې سره کول پکښې شامل نه دي ځکه چې دا جنايت نه دی بلکه جائز دي.

تبصره

۱۱- مونږ ته د شيخ المفسرين ابن جرير الطبري^(۲) تفسير په زړه پورې ښکاري چې خلق الله يې د دين الله تعالى څخه عبارت گڼلي دي. يعنې شيطان قسم ياد کړ چې زه به خلکو ته امر وکړم چې دوی د الله تعالى دين تغير او تبديل کړي، چې نه يې د حرامو څخه اجتناب وکړي او نه يې په واجباتو باندې عمل وکړي. مونږ دغه تفسير ځکه غوره کړ چې

الف: الله تعالى فرمايي: ﴿لَا تَبْدِيلَ لِمَا خَلَقَ اللَّهُ ذَلِكَ الَّذِينَ أَلْفِتُمْ﴾ [الروم: ۳۰] يعنې: خلق الله مه تبديلوئ (تغير مه ورکوي) دغه کار په پښو باندې ولاړ دين دی.

ب: دا تفسير عام دی، د شريعت څخه ټولو مخالفتونو ته په ټولو زمانو کښې شامل دی. علاوه په دې شيطان په يوه شرعي حکم باندې هم صرفه نه کوي ترڅو د پښو لاندې کړی شي، نو شايد چې په همدې خبره به يې قسم هم کړی وي.

سوال جواب

۱۲- که څوک وايي چې: ايا د څاروي خصي کول د خلق الله په تغير کښې شامل نه دي؟ مونږ وايو چې: وړاندې واضح شوه چې د خلق الله په تغيرولو کښې هر يو فعل يا قول شامل دی چې شريعت ورته جواز نه وي ورکړی، نو په همدې بنياد د انسان خصي کول ناجائز او په ذکر شوي تغير کښې شامل دی ځکه شريعت جواز نه دی ورکړی، او د څارويو په خصي کولو کښې اختلاف دی، څوک يې چې جائز نه گڼي هغوی ورته د خلق الله تغير وايي او څوک يې چې جائز گڼي هغوی

(۱) البحر المحیط ج ۴ ص ۷۲

(۲) تفسير الطبري ج ۴ ص ۲۸۵

النساء (۱)

يې پکښې شامل نه بولي، چې د څاروي خصي کول د هغه د غوښې دپاره مفيد واقع کېږي، بالعکس د انسان خصي کول لکه څنگه چې ناجائز کار دی او د مثلي څخه شمېرل کېږي همدارنگه صحت ته هم ضرر کوي.

برسېره پر دې، نبي کریم ﷺ په منا کېنې د حج په موسم کېنې خصي پسونه هم ذبحه کړي دي^{۱۱}، په دې موضوع کېنې که څوک زيات تحقيق غواړي او فرصت لري نو ځينو تفاسيرو^{۱۲} ته دې رجوع وکړي.

يوه پوښتنه او د هغې جواب

۱۳- که څوک وايي چې شيطان په څه دليل باندې اعتماد وکړ چې د انسانانو د گمراه کولو تاکيد يې په سوگند سره وکړ چې زه به ضرور دوی گمراه کړم. په هغه وخت کېنې خولا د آدم ﷺ روزات ته وه موجود شوی؟

مونږ وايو چې شيطان د گمراه کولو يقين نه درلود، بلکې په گومان او اټکل سره يې ذکر شوي سوگندونه وکړه، لکه چې الله ﷻ د يوه گمراه کړي شوي قوم په باره کېنې فرمايي چې ﴿وَلَقَدْ صَدَقَ عَلَيْهِمْ إِبْلِيسُ ظَنَّهُ﴾ [سبا: ۲۰] يعنې او يقيناً په دوی باندې ابليس خپل گومان رښتيا کړ. مگر څرنگه چې د شيطان ټول کړه وړه غلط دي، نو د خپل گومان څخه يې په داسې تاکيد سره اخبار وکړ ته به وايي چې د ده په گمراه کولو باندې يې گومان نه، بلکې يقين دی دلته ځينو مفسرينو کرامو^{۱۳} څه نور جوابونه هم کړي دي.

﴿لَيْسَ بِأَمَانِيكُمْ وَلَا أَمَانِي أَهْلِ الْكِتَابِ مَنْ يَعْمَلْ سُوءًا يُجْزَ بِهِ، وَلَا يَجِدْ لَهُ مِنْ دُونِ اللَّهِ وَلِيًّا وَلَا نَصِيرًا﴾ (۱) ﴿وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ أَتَى وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ نَقِيرًا﴾ (۲) ﴿وَمَنْ أَحْسَنُ دِينًا مِمَّنْ أُنْزِلَ وَجْهَهُ لِلَّهِ وَهُوَ مُحْسِنٌ وَاتَّبَعَ مِلَّةَ إِبْرَاهِيمَ حَنِيفًا وَاتَّخَذَ اللَّهُ إِبْرَاهِيمَ خَلِيلًا﴾ (۳) ﴿وَلِلَّهِ مَا فِي السَّمٰوٰتِ وَمَا فِي الْأَرْضِ وَكَانَ اللَّهُ بِكُلِّ شَيْءٍ مُّحِيطًا﴾ (۴)

[۱۲۳] (د الله ﷻ وعده) نه ستاسو په آرزوگانو سره ده او نه د اهل الكتابو په آرزوگانو سره (بلکې په دې باره کېنې قانون دا دی چې هر څوک چې بد کار وکړي جزا به ورباندې ورکړي شي او

۱۱- سر اسې داود ج ۲ ص ۳۰

۱۲- تفسير زاد الموطي ج ۵ ص ۳۹۰

۱۳- زاد المسير ج ۲ ص ۱۹۵

د خپل خان دپاره به د الله ﷻ څخه په غیر نه دوست موندنه کړي او نه نصرت کوونکي. [۱۲۴] او هر څوک چې د نېکو عملونو څخه (څه اعمال) وکړي (دغه عمل کوونکي) د نارینه وو څخه عبارت وي او یا د بنځینه وو څخه. حال دا چې هغه مؤمن وي نو دغه ډله خلک به جنت ته ور داخل شي او د نقیر (د خرما د زړې د چاود) په اندازه به پرې هم ظلم ونه کړی شي. [۱۲۵] او هغه څوک دی چې د دین د حیثه د هغه چا څخه ډېر بڼه وي چې الله ﷻ ته یې غاړه ایښې وي. حال دا چې بڼه نېکوکار وي او د ابراهیم ﷺ د ملت په داسې حال کې متابعیت کوي چې هغه ﷺ حنیف دی (ټولو باطلو ادیانو ته یې شا کړې ده)؟ (د ده څخه هیڅوک بڼه نشته). او الله ﷻ د ابراهیم ﷺ د سوچه دوست په حیث نیولی وه. (د ده ﷻ سوچه او مخلص دوست وه). [۱۲۶] او خاص الله ﷻ لره هغه څه دي چې په اسمانونو کې دي او هغه څه دي چې په ځمکو کې دي. او الله ﷻ (د علم او قدرت د حیثه) په هر شي باندې احاطه کړې ده.

ارتباط

څرنگه چې په وړاندېنيو ایتونو کې د شیطان پلان شرحه شوی وه چې د خلکو د گمراه کولو دپاره یې طرحه کړې وه، او په نوموړي پلان کې کوم ټکی چې ډېر انسانان ورباندې تېروزي هغه دروغژنې ارزوگانې دي، نو په دې ایتونو کې الله ﷻ خلک پوه کړه چې په دغو دروغژنو هیلو باندې ستاسو څه درد نه دوا کېږي ترڅو چې شریعت په خپلو ځانونو باندې عملي نه کړي. یا په بل عبارت: هلته د شیطان نظري پلان شرحه شوی وه او دلته د همدغه پلان پیاده کول توضیح شوي دي. یعنې: شیطان دروغژن دی خو په ذکر شوي پنځه فقره نیز پلان کې رېښتینی دی چې د خلکو د بې لارې کولو دپاره یې ضرور په کار اچوي. بالاخره، د ذکر شوو ایتونو د جملې څخه په وروستني [۱۲۶] ایت کې الله ﷻ لاندې شيانو ته اشاره کوي:

الف: ای انسانانو! د ټولې دنیا واک او اختیار الله ﷻ پورې مختص دی، نو تاسو مطمئن اوسئ چې شیطان تاسو په زور باندې نه شي گمراه کولی او نه د دې کار اختیار لري. ب: خو تاسو بڼه چرت ووهئ چې ایا د ټولو عالمونو واکدار د عبادت او اطاعت لیاقت لري او که هغه څوک چې هغه ستاسو غوندې یو مخلوق دی چې د دروغژنو هیلو څخه په غیر یې هېڅ شی به واک کې نشته؟

شان نزول

د دې ایتونو په شان نزول کې متعدد واقعات روایت شوي دي^۱ چې په عمده توګه په لاندې دوه ګروپونو ویشلي کېږي:

النساء (۴)

۱- د مجاهد مدنی څخه روایت دی چې یوه ورځ یې عربو بوت پرستانو وویلې چې زموږ دین بهتر دی، چې نه به مبعوث کړی شو او نه به راسره حساب کتاب وکړی شی^۱ او یهودو او نصاراوو خپلو ادیانو ته د بهتری نسبت کاوه او هرې یوې دې عقیده څرګندوله چې جنت زموږ د ډېاره جوړه ده او بس.

۲- یو ځلې مسلمانان او اهل الکتاب سره په جګړه شوه او هرې یوې دې خپل خپل دین د دې دې دې څخه بهتر ګانده^۲.

په اول تقدیر باندې په ﴿بِأَمَانِيكُمْ﴾ مشرکان مخاطب ګرځولې کېږي او په دوهم تقدیر باندې د خطاب مخ مسلمانانو ته وراوړي.

تبصره

که څه هم د احکامو په اعتبار سره د شان نزول خاصه واقع د اعتبار وړ نه ده او د مفهوم عموم معتبر دی، او علاوه په دې، ټول روایتونه په خپلو منځو کې څه اختلاف هم نه لري کېدلای شي چې ټولې واقعې به په هغه وخت کې وړاندې بېرته پېښې شوې وي، لکه چې الله ﷻ د مشرکانو او هم د اهل الکتابو ځینې واقعات بیان کړي مثلاً

۱- الله ﷻ د مشرکانو د خولو څخه حکایت کوي چې: ﴿تَحْنُ أَكْثَرُ أَمْوَالًا وَأَوْلَدًا وَمَا تَحْنُ بِمُعَدِّينَ﴾ [سبا ۱۳۵] یعنی: مونږ د مالونو د حیثه او هم د اولادونو د حیثه ډېر یاستو او مونږ معذب کړی شوي نه یاستو (مونږ ته نه عذاب شته او نه به مبعوث کړی شو).

۲- او د اهل الکتابو د خولې څخه حکایت کوي چې: ﴿لَنْ يَدْخُلَ الْجَنَّةَ إِلَّا مَنْ كَانَ هُودًا أَوْ نَصْرًا يُلْكَ أَمَانِيَهُمْ﴾ [البقرة ۱۱۱] یعنی: هیڅکله به جنت ته بل څوک داخل نه شي مګر هغه څوک چې یهودي وي او یا نصراني وي، دا د دوی دروغژن امیدونه دي.

مګر د دې سره سره مونږ ته داسې برېښي چې په ﴿لَيْسَ بِأَمَانِيكُمْ﴾ کې به ټول مسلمانان مخاطب وي او په ﴿لَيْسَ﴾ کې به ضمیر هغې وعده ته راجع وي چې په ﴿وَعَدَ اللَّهُ خُفَا﴾ کې نژدې ذکر ده نو د معنی حاصل یې لاندې لوستلی شی:

د مطلب خلاصه

۱- ای محمدي (ﷺ) امته الله ﷻ خو ستاسو سره جنت ته د ور داخلولو وعده کړې ده، همدغې وعده ته په شرعي چوکاټ کې په تمه اوسئ. هو! بې د شرعي چوکاټ او شرعي برهان څخه جنت ته داخلېدل او د دوزخ څخه نجات موندل محض باطلې آرزوګانې او دروغژنې هیلې دي.

۱، تفسیر البقره ج ۱ ص ۲۸۲

۲، اسباب النزول للواحدي ص ۱۲۱

...
...
...
...

الف هر خوراک چیزی که گذار و گزینی شده که به جز در گزینی نباشد. به عبارت دیگر هر چه در گزینی باشد و در گزینی نباشد
به آنکه چیزی که در گزینی نباشد. به عبارت دیگر هر چه در گزینی نباشد. به عبارت دیگر هر چه در گزینی نباشد. به عبارت دیگر هر چه در گزینی نباشد.
مفید است و آن چیزی که در گزینی نباشد. به عبارت دیگر هر چه در گزینی نباشد. به عبارت دیگر هر چه در گزینی نباشد. به عبارت دیگر هر چه در گزینی نباشد.
در گزینی است و آن چیزی که در گزینی نباشد. به عبارت دیگر هر چه در گزینی نباشد. به عبارت دیگر هر چه در گزینی نباشد. به عبارت دیگر هر چه در گزینی نباشد.
و هر چه در گزینی نباشد. به عبارت دیگر هر چه در گزینی نباشد. به عبارت دیگر هر چه در گزینی نباشد. به عبارت دیگر هر چه در گزینی نباشد.
خوراک که در گزینی نباشد. به عبارت دیگر هر چه در گزینی نباشد. به عبارت دیگر هر چه در گزینی نباشد. به عبارت دیگر هر چه در گزینی نباشد.
گفته اند که چیزی که در گزینی نباشد. به عبارت دیگر هر چه در گزینی نباشد. به عبارت دیگر هر چه در گزینی نباشد. به عبارت دیگر هر چه در گزینی نباشد.

[illegible]

۱۰ او هر خوراک چيز، نهنگ، عقاب، گوز، خال دا چيز، عووض و غير، نور، نور که تا به ريشه وي، او که به شين،
 که به هر نژاد او هر زمانه گنيم، و غير، نور دوی به جهت نه داخلی که به او دوی نورانی به هم و در شين،
 و به گویا نور

۱- خو په ایمان او نهگ عمل کښې هغه معیار د اعتبار وړ دی کوم چې الله څرګند کړي او نه خلکو د پیاوړتیا لپاره. زيات باکونه په پېغمبرانو نه دي، خو په نورو خلکو نه. خلکو ته د ځان په څېر څوک په همدې معیار او نهه باندې خپل ایمان او خپله نهگ تصلي وکړي چې په دې ګټه پاتې شي. پیاوړتیا دې او ګټه نه.

به دهم معیار کنیم که د انسانانو شایسته شه الزامی او نه د دوی نفرت او نهمی گوی شه اثر
د دلو دلو شی

۴. ذکر شوی اسماعیلی معیار د ابراهیم ﷺ به کړو وړو کښې دېر نه منعکس شوی دی او ټول
السلطان هغه ته په درنه مشرکه کوي چې ابراهیمي دین حق دین دی. دا خبره بالکل درسته ده، خو
د ابراهیم ﷺ دین نه یهودیت، نه نصرانیت او حتی نه شرک وه، بلکې ابراهیم ﷺ ټولو باطلو
ادیانو ته ښا کړې وه او خپل رب ﷻ ته یې شاره ایښې وه نو ځکه الله ﷻ خپل ځان ته د یو دوست په

صفت قبول کړی وه نو که ناسو غواړي چې خپل اختلاف او جگړه د منځته ورسوي چې کومه بڼه ده په حقه ده، نو خپل ځانونه په ابراهيمي معيار باندې ونه وټلي.

نو د هغه شخص څخه به بل څوک په دين کېسې پناستنه او سپېڅلې دي چې د ابراهيم په شان خپل ځان الله ته د مفاد جوړ کړي او لکه څنگه به چې په همدې معيار باندې خپله عقیده برابره کړي وي همدارنگه به عمل هم په همدې معيار باندې برابر وي. ټولو باطلو ادیانو ته شا کړي او غواړي د وحدانيت په عقیده کډک شي.

نو ښکاره ده لکه څنگه چې ابراهيم الله ته الله د خپل الله لقب ورکړی وه، د درځانو په تفاوت سره به هغه خلک هم اولياء الله جوړ شي چې د همدې په لار باندې روان دي، چې د همدې جملې څخه همدا پيغمبر (محمد ﷺ) او د ده پيروان هم دي.

۵. په دې ټولو باندې د پاسه د خپلو نظرياتو او فکري اصلاح دپاره دا فارمول د ځانونو سره په ياد ولري چې هر څوک چې د ټولې دېا بلکې د ټول عالم خالق او مالک دی، هغه الله په حقه معبود هم دی او پوره واضحه ده چې ټول عالمونه الله پيدا کړي دي او د همدې د ارادې لاندې دي او بالاخره د همدې علم وړ باندې احاطه کړي ده، شيطان نه څوک پيدا کولی شي او نه به په څه شي باندې واکداري چې په ټول محيط علم لري، نو د الله عبادت پرېښودل او د شيطان عبادت کول څومره لويه به عقلې او څومره لويه ده عفو کيدونکې، خطاکاري ده.

توضیحات

۱. په ذکر شوو آيتونو کېسې جنت ته د داخلېدلو هغه قانون به شرحه شوی دی چې د البقرة ۱۱۲ آيت کېسې ورته اشاره شوې ده، ترڅو د يو پلوه غير مسلماني طائفي ايمان راوړلو ته ترغیبي شي او د بله پلوه مسلمانان هم په غوږ ووېل شي چې د اهل الکتابو په شان صرف د مسلماني په نوم باندې ونه غولېږي چې نه به يې عقیده برابره وي او نه به يې عمل.

شیطاني هیلې کومې هیلې دي؟

۲. هغو هیلو ته شیطاني هیلې او آرزوګانې ویلې شو چې بنیاد يې په کوم دليل او برهان باندې ولاړ نه وي، د همدې کبله الله د اهل الکتابو څخه برهان او دليل وغوښت چې **لَنْ هَانُوا نَزَلْنَاهُمْ مِنْ حَيْثُ هَانُوا** [البقرة ۱۱۱] ورته ووايه (ای پيغمبره)، چې برهان مو راوړی که ناسو رښتیني بڼه يعنې بالفرض که ناسو په برهان باندې انکاء ولري نو بيا به مو هیلې او آرزوګانې شیطاني نه وي.

يادونه

۳. موږ د [النساء ۳۱] آيت لاندې ليکلي دي چې د گناهونو د مغفرت پنځه سببونه دي چې ټول په نصوصو او پراخو باندې انکاء لري، د همدغو اسبابو د جملې څخه د شفاعت کوونکي شفاعت

او یا صرف د الله ﷻ لطف هم دی که څه هم توبه تائب نه شي، خو دا پکښې شرط ده چې گناه باید د کفر څخه راښکته وي، ځکه چې کفر یې د شرعي توبې څخه نه بښلی کېږي.

دا د اهل السنة والجماعة عقیده ده چې په براهینو (دلائلو) باندې ولاړه ده، نو څوک چې په همدې عقیده باندې نه دي او وايي چې د توبې څخه په غیر گناه نه بښله کېږي، او یا وايي چې په شفاعت سره هېڅ مجرم د دوزخ څخه بهرته نه شي راوتلی^{۱۱}، نو هغوی د اهل السنة والجماعة څخه نه شمېرل کېږي، بلکې هغوی د معتزله وو په لقب باندې یادېږي.

سوال جواب

۴- که څوک وايي چې: د همدې ایت شریف ﴿مَنْ يَعْمَلْ سُوءًا يُجْزَ بِهِ﴾ څخه څرگندېږي چې گناهونه بښل کېږي نه، بلکې ضرور به پرې جزا ورکولی کېږي؟

مونږ وايو چې مفسرینو کرامو همدغه سوال ته لاندې جوابونه کړي دي:

الف: په ﴿يُجْزَ بِهِ﴾ کښې د جزا څخه مطلب دا نه دی چې ضرور به یې دوزخ ته داخلوي، بلکې مطلب پکښې دا دی چې کافران به دوزخ ته داخل کړي او مسلمانانو جنایتکارانو ته به د ثوابونو په کمبود سره جزا ورکړي^{۱۲}.

مگر دا جواب چندان زړه ته نه لوېږي او غیر متبادر دی.

ب: په ﴿يُجْزَ بِهِ﴾ کښې صرف د کافرانو جزا مطلب ده، د همدې کبله ایت شریف په ﴿وَلَا يَجْزِيكَ لَهُ مِنْ دُونِ اللَّهِ وَلِيًّا وَلَا نَصِيرًا﴾ سره اختتام موندلی دی، چې کافران نه دوست لري او نه کومکي، الله ﷻ خو د مؤمنانو هم دوست دی او هم نصرت کوونکی^{۱۳}.

مگر په دې جواب باندې هم د سړي سر نه خلاصېږي ځکه چې کله الله ﷻ یوه مسلمان جنایتکار ته د جزا ورکولو اراده وکړي نو همدغه مسلمان جنایتکار ته به هم نه کومکي وموندلی شي او نه دوست.

ج: دلته عامه جزا مراده ده، برابره خبره ده چې په دنیا کښې وي او که په آخرت کښې، نو بنا په دې د مسلمانانو د زیاتو جنایتونو جزا په دنیا کښې په مصائبو باندې ورکوله کېږي او آخرت ته یې څه نه پاتې کېږي، اما د کافرانو جزا ټوله په آخرت کښې ورکوله کېږي.

دا جواب جمهورو علماوو کرامو خوښ کړی دی^{۱۴} چې څه وضاحت یې په لاندې احادیثو کښې وړاندې کوو:

۱۱- تفسیر الکشاف ج ۱ ص ۵۶۶

۱۲- التفسیر الکبر ج ۱۱ ص ۵۳

۱۳- تفسیر الفاسي ج ۵ ص ۴۸۶: روح المعاني ج ۵ ص ۱۵۳

۱۴- البحر المحیط ج ۴ ص ۷۵

النساء (۴)

اول: نبي كريم ﷺ فرمايلي دي چې: «مَا مِنْ مُصِيبَةٍ تُصِيبُ الْمُسْلِمَ إِلَّا كَفَرَ اللَّهُ بِهَا عَنْهُ حَتَّى الشُّوْكَ يُشَاكُهَا»^(۱) يعني: هيڅ مصيبت نه دي چې يوه مسلمان ته ورسېږي مگر الله ﷻ به ترې په همدې مصيبت سره گناهونه ورژوي، آن تر اغزي پورې چې په بدن کښې يې داخل کړي شي (ورباندې اذيت شي).

دوهم: کله چې ذکر شوی ايت شريف نازل شو او ابو بکر الصديق ﷺ واورېده نو ويې ويلې چې: دغه ايت خو مې په ملا کښې ټک وکړ (ملا يې راباندې ماته کړه). نبي كريم ﷺ وفرمايل چې: «إِنَّمَا آتَى أَبَا بَكْرٍ وَالْمُؤْمِنُونَ فَتُجْزَوْنَ بِذَلِكَ فِي الدُّنْيَا حَتَّى تَلْقَوْا اللَّهَ وَلَيْسَ لَكُمْ ذُّوْبٌ وَأَمَّا الْآخَرُونَ فَيَجْتَمِعُ ذَلِكَ لَهُمْ حَتَّى يُجْزَوْا بِهِ يَوْمَ الْقِيَامَةِ»^(۲) يعني: هر چې ته او مؤمنان ياست اي ابا بکره! نو په دې (گناهونو) سره به په دنيا کښې جزا درکړي شي، حتی چې د الله ﷻ سره به ملاقي شي او په تاسو پورې به هيڅ گناه نه وي، او هر چې نور دي (يعنې کافران) نو دوی ته به هغه ټول راغونډ کړي شي تردې چې د قيامت په ورځ به ورباندې مجازات کړي شي.

که څه هم د ذکر شوي مضمون په اړوند زښت ډېر احاديث روايت شوي دي چې ځينو مفسرينو کرامو راغونډ کړي دي^(۳) او ټول د تقدير وړ دي مگر ذکر شوی سوال ورباندې نه جوابېږي. ځکه پوښتنه خو دا ده چې د ايت شريف څخه د جزا ضرورتوب معلومېږي حال دا چې د اهل السنة والجماعة عقیده دا ده چې الله ﷻ کله-کله د کفر څخه پرته نورې گناهونه بښي نو جزا حتمي او ضروري نه ده. مونږ ته هغه جواب ښه ښکاري کوم چې د کلام د سياق او سباق څخه څرگندېږي هغه دا دی چې د ﴿مَنْ يَعْمَلْ سُوءًا أَوْ يَظْهَرْ بِهِ﴾ جمله د ﴿لَيْسَ بِأَمَانِيكُمْ﴾ د جملې دپاره د يوه برهان په صفت نازله شوې ده. نو د معنی حاصل يې داسې کېږي چې: اي خلکو! د گناه په باره کښې د الله ﷻ قانون دا دی چې هر څوک څه بد کار وکړي هغه ته به جزا ورکړي شي. نو د دې قانون څخه هغه خلک وتلي دي چې هغوی ترې الله ﷻ ويستلي وي، هسې نه چې څوک د خپله خانه سره خيال وکړي او ووايي چې زه د دې قانون څخه وتلی يم، حال دا چې څه شرعي دليل يې په لاس کښې موجوديت ونه لري. يا په بل عبارت: په ايت شريف کښې په گناه باندې د نيولو قانون بيان شوی دی او د مغفرت ذکر شوي پنځه لاسباب پخپله الله ﷻ د ذکر شوي قانون څخه استثناء کړي دي.

يوه پوښتنه او د هغې جواب

۵- که څوک وايي چې: د ذکر شوي قانون څخه د مغفرت پنځه اسباب چې د [النساء: ۳۸] ايت لاندې بيان شوي دي په کوم دليل باندې استثناء شوي دي؟

(۱) صحيح البخاري ج ۲ ص ۸۴۳

(۲) جامع الترمذي ج ۲ ص ۱۳۴

(۳) الدر المنثور ج ۲ ص ۲۹۸: تفسير ابن کثير ج ۱ ص ۵۵۷

مونږ وايو چې: د گناه په باره کښې چې هرڅوک لاندې درې ايتونه قرائت کړي او بيا احاديثو ته مراجعه وکړي نو هغه به پوه شي چې بې شکه ذکر شوی قانون ذکر شوې پنځه استثناگانې لري، ايتونه دا دي:

الف ﴿مَنْ يَعْمَلْ سُوءًا يُجْزَ بِهِ﴾ هرڅوک چې گناه وکړي جزا به پرې ورکړی شي. په دې ايت کښې د مغفرت ټولې دروازې ترلې شوې دي.

ب ﴿قُلْ بَعِبَادِي الَّذِينَ اسْتَرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا﴾ [الزمر: ۵۳] يعني: (ای پیغمبره! زما د پلوه خپل امت ته) ووايه چې ای زما هغو بندگنو چې په خپلو ځانونو باندې بې تجاوز کړي دي (او په گناه کښې بې واقع کړي دي)! د الله ﷻ د رحمت څخه مه ناامیده کېږي، يقيناً الله ﷻ ټول گناهونه ببښي (او) بې شکه الله ﷻ همدې ﷻ غفور (او) رحيم دی.

په دې ايت کښې د مغفرت ټولې دروازې په اشاره النص سره پرانستې دي او جزا ورکولو ته هيڅ موقع نه ده پرېښودله شوي.

که بالفرض الله ﷻ د ذکر و شوو دواړو ايتونو وضاحت پخپله نه وي کړې نو يقيناً مونږ به پکښې متحير شوي وي، خو الله ﷻ فضل کړی دی او د دواړو ايتونو بيان يې په لاندې ايت کښې څرگند کړی دی.

ج ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [النساء: ۱۱۶] يعني: بې شکه الله ﷻ دا گناه هېڅکله نه ببښي چې د ده ﷻ سره شريک ودرولی شي، او د دې (کفر) څخه به غیر هغه چا نه ببښه کوي چې هغه ته يې د ببښې اراده وشي او ښکاره ده چې په ﴿لِمَنْ يَشَاءُ﴾ کښې د مغفرت پنځه واړه اسباب شامل دي او بې شماره احاديث پکښې روايت شوي دي.

هوا کله يې چې اراده وشي، برسېره پر مغفرت، په ښکيو باندې هم گناهونه تبديلوي، لکه چې فرمايي ﴿فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ﴾ [الفرقان: ۷۰] يعني: د هغو خلکو چې ايمان راوړي او ښک عمل وکړي نو الله ﷻ به يې گناهونه (برسېره په مغفرت) په ښکيو باندې (هم) تبديل کړي.

يادونه

۶- مونږ د الله ﷻ په توفيق د "تقيو" په باره کښې د [النساء: ۴۹] ايت لاندې او د ﴿أَسْلَمَ وَجْهَهُ لِلَّهِ وَهُوَ مُحْسِنٌ﴾ په اړوند د [البقرة: ۱۱۲] ايت لاندې او د "خيف" په هکله د [البقرة: ۱۳۵] ايت لاندې په زړه پورې تحقيقونه کړي دي چې بيا ليکلو ته يې اړتيا نه وينو.

خليل څه معنی؟

۷- د 'خليل' کلمه د 'خُلَّة' څخه اخستله شوې ده او 'خُلَّة' په معنی د سوچه دوستی او محبت سره ده. نو خليل هغه دوست ته ويل کېږي چې په دوستۍ کې يې څه خلل او نقصان نه وي.^(۱) په دې مقام کې ځينو مفسرينو کرامو د 'خليل' الله (چې د ابراهيم عليه السلام لقب دی) او د 'خبيث' الله (چې د نبي کریم ﷺ لقب دی) په منځ کې څه فرقونه کړي دي او يا په همدغو دواړو لقبونو پورې مربوط يې څه نور بحثونه هم ليکلي دي.^(۲) که څوک يې د لوستلو شوق لري نو هملته دې مراجعه وکړي. مونږ فقط همدومره ليکو چې ټول پيغمبران عليه السلام په دې کې يو برابر دي چې دوی ټول د الله ﷻ د پلوه د خلکو د هدايت دپاره را استولي شوي دي، مگر د نبوت څخه په غير په درجاتو کې د الله ﷻ په نزد تفاوت لري، لکه چې د [البقرة: ۱۲۵۳] ايت لاندې يې څه بحث تېر شوی دی.

په دې باندې علاوه، ځينې پيغمبران عليه السلام په څه خاصو القابو باندې هم شهرت لري خو د دې القابو شهرت په دې معنی باندې نه دی چې د نورو پيغمبرانو بل يو کس هم د هغو القابو مصداق نه شي جوړېدلی، مثلاً:

موسی عليه السلام د 'کليم' الله په لقب باندې شهرت لري خو د 'کليم' الله مصداق يوازې په موسی عليه السلام کې حصر نه دی، بلکې نبي کریم ﷺ هم 'کليم' الله دی خو شهرت ورباندې نه لري. ابراهيم عليه السلام په 'خليل' الله سره شهرت لري خو د دغه لقب دپاره هر يو پيغمبر مصداق جوړېږي. همدارنگه 'ضفي' الله د آدم عليه السلام دپاره مشهور لقب دی مگر 'ضفي' الله (د الله ﷻ غوره کړی شوی) په هر يو پيغمبر باندې صادقېږي.

نو د دې ټول بحث نتيجه دا ده چې د پيغمبرانو عليه السلام په القابو کې دا خبره چندان ضرور نه ده چې د تفاضل په اعتبار سره پکې اوږد بحث وکړي شي، د همدې کبله ترې مونږ صرف نظر شوو.

﴿وَسْتَفتونَكَ فِي النِّسَاءِ قُلِ اللَّهُ يُفْتِيكُمْ فِيهِنَّ وَمَا يُتْلَىٰ عَلَيْكُمْ فِي الْكِتَابِ فِي

يَتَمَى النِّسَاءِ الَّتِي لَا تُؤْتُونَهُنَّ مَا كُتِبَ لَهُنَّ وَتَرْغَبُونَ أَنْ تَنْكِحُوهُنَّ وَالْمُسْتَضَعَيْنَ

مِنَ الْوِلْدَانِ وَأَنْ تَقُومُوا لِلنِّسَاءِ بِالْقِسْطِ وَمَا تَفْعَلُوا مِنْ خَيْرٍ فَإِنَّ اللَّهَ

كَانَ بِهِ عَلِيمًا ﴿٢٠﴾﴾

(۱) تفسير البغوي ج ۱ ص ۴۸۴

(۲) روح المعاني ج ۵ ص ۱۵۵؛ تفسير القاسمي ج ۵ ص ۴۹۴

[۱۲۷] او (ای پیغمبره!) دوی ستا څخه د زنانه وو په باره کښې فتوی (قوي حکم) غواړي. (ورته) ووايه چې د دوی په باره کښې الله ﷻ فتوی درکوي (چې نوي ایتونه نازل کړي او یا په احادیثو کښې شرحه ورکړي) او هغه ایتونه (هم فتوی درکوي) چې (پخوا نازل شوي دي او) په قرآن کښې په تاسو باندې لوستل کېږي.

(دغه ایتونه) د هغو پلار مړو زنانه وو په باره کښې (نازل شوی دی) چې تاسو هغوی ته هغه څه (د میراث حق) نه ورکوي چې الله ﷻ ورته فرض کړی دی. او (هم د هغو زنانه وو په باره کښې نازل شوي) چې تاسو د هغوی د نکاح کولو څخه څنګ کوي (خو بل چا ته یې هم نه پرېږدئ او یا تاسو د هغوی نکاح کولو ته مینه لرئ خو مهر نه ورکوي).

او (هم) د ناچارو په باره کښې (نازل دي) چې د ماشومانو څخه عبارت دي، او (بل په دې باره کښې نازل دي) چې تاسو (د) یتیمانو (هر شي) ته په انصاف سره ودرېږئ. او هر څه چې تاسو وکړئ چې د هر خیر څخه عبارت وي نو یقیناً الله ﷻ ورباندې پوه دی (بې اجره به مو پرېږدي).

شان نزول

د ذکر شوي ایت په شان نزول کښې مفسرینو کرامو متعدد روایات ذکر کړي دي^(۱) چې مونږ لاندې څو روایتونه د مثال په توګه لیکو:

الف: د جاهلیت په زمانه کښې زنانه وو او ماشومانو ته چا په میراث کښې برخه نه ورکوله، نو کله چې الله ﷻ د میراث ایتونه نازل کړه او زنانه او ماشومان یې هم د برخو خاوندان جوړ کړه نو دا حکم په خلکو باندې دروند تمام شو او د نبی کریم ﷺ څخه یې د استفتاء په توګه پوښتنه وکړه، ته به وایی چې د نوموړي حکم نسخه یا تبدیلی غواړي^(۲).

ب: په هغه وخت کښې به چې د کومې انجلۍ پلار وفات شو نو د مړي وارثانو به ورسره لاندې چال چلند کاوه^(۳).

اول: که انجلۍ به ښائسته وه او د کوم وارث به خوښه شوه نو پخپله به یې په نکاح اخستله، خو چې انجلۍ به څه مال درلود هغه به یې ترې خوړ او مهر به یې نه ورکاوه.

دوهم: او که پخپله به یې د هغې نکاح کولو ته خوښه رانغله نو بل چا ته به یې هم په نکاح نه ورکوله ترڅو به چې وفاته شوه او د انجلۍ د پلار وارث ته به همدا مظلومه مېرانه شوه.

په هر تقدیر کله چې د مهر د وجوب ایتونه نازل شوه نو دوی د ښه وضاحت دپاره نبی کریم ﷺ همدغه موضوع وړاندې کړه او د نهایی حکم غوښتنه یې ترې وکړه.

(۱) زاد المسیر ج ۲ ص ۲۰۰

(۲) الدر المنثور ج ۲ ص ۷۰۷: روح المعانی ج ۵ ص ۱۵۹

(۳) صحیح البخاری ج ۲ ص ۶۵۸

ارتباط

په وړاندې ایتونو کښې په اثبات رسوله شوې وه چې د هغه چا دین د الله ﷻ په نژد باندې مقبول دی چې د ابراهیم ﷺ په شان یې الله ﷻ ته غاړه ایښې وي او د ټولو باطلو ادیانو څخه یې مخ اړولی وي. په دې ایتونو کښې د ذکر شوي ابراهیمي انقیاد نمونه ښودله شوې ده چې پلارنې دودونه د پښو لاندې کړي، که څه هم دا کار یې په طبیعت باندې ډېر دروند تمامېږي خو صرف د الله ﷻ د رضا حاصلولو په غرض د شرعي احکامو په باره کښې د نبی کریم ﷺ څخه فتواگانې غواړي چې په خپل ځان باندې یې عملي کړي.

د مطلب خلاصه

۱- یعنې: ای پیغمبره! موښان خو ستا څخه د زنانه وو په باره کښې فتواگانې غواړي چې د دوی په مېراث کښې برخه څنګه او څومره ده؟

نو موښانو ته جواب ورکړه چې: د زنانه په باره کښې خو الله ﷻ تاسو ته فتوی درکوي چې ځینې فتواگانې زما په ژبه درته واضحه کوي او ځینې به د نن څخه وروسته درته په قرآن کښې درنازلې کړي، اما د دې سره سره تاسو ته هغه ایتونه هم فتواگانې درکوي چې په دې باره کښې د نن څخه وړاندې درنازل شوي دي او په تاسو باندې روزمړه په قرآن کښې لوستل کېږي چې هم یې په لمونځونو کښې قرائت کوي او هم یې بدون د لمونځونو څخه لولوي. نو په دې عوض چې د الله ﷻ پیغمبر ته بیا بیا مراجعه وکړئ باید چې تاسو خپل کتاب (قرآن کریم) ته ورتاو شئ او په بیا بیا لوستلو سره پرې خپل مشکلات حل کړئ او فتواگانې ترې وغواړئ. ایا دا د خپل پیغمبر ﷺ په زحمت کښې اچول نه دي چې د خپلو معلوماتو سره سره ترې مجدداً او مکرراً فتواگانې غواړئ؟

۲- ای موښانو! په یاد ولرئ چې په قرآن کریم کښې ستاسو ټول مشکلات حل شوي دي او حل کېږي، نو که تاسو د خپلو قضایاوو د هوارولو دپاره قرآن کریم ته مراجعه وکړئ نو ستاسو دپاره پکښې لاندې فائده شته:

الف: تاسو به د قرآن کریم د تفاسیرو سره اشنا شئ او د نبی کریم ﷺ د وفات څخه وروسته به هم پرې مشکلات حل کوي، ترڅو به نبی کریم ﷺ په تاسو کښې ژوندی وي؟

ب: د معلوماتو سره سره چې تاسو د نبی کریم ﷺ څخه د بیا بیا فتواگانو څخه صرف نظر شئ نو د یو پلوه به مو خپل پیغمبر ته زحمت نه وي ورکړی، او د بله پلوه به ستاسو د دیانت او تقوی داری قوت دښمنانو ته ډېر ښه څرګند شي، ځکه چې د معلوم حکم په باره کښې د پوښتنه کولو څخه د ستی او تنبلی بوی پورته کېږي.

ج: په دې باندې علاوه، د قرآن کریم په لوستلو سره به تاسو هغو احکامو ته هم متوجه کړی شئ چې په قرآن کریم کښې نازل شوي دي، خو تاسو د هغو ذکر نه کوي، ایا هغه درته مهم نه ښکاري؟ لاندې څو مثالونه یې ولولئ:

النساء (۴)

اول په ناسو باندې فوطې کړې شوې دي چې بې پلاره زفاته وړنه مېړونه وړکړې البته که ناسو بې پخپله په نکاح اخلې

دوهم نوموړې پلار مړې زفاته که پخپله په نکاح باندې نه اخلې نو هغوی ته اخبار وړکړې چې پخپله خوسه مېړه وکړې. مه يې د نکاح مخه نېسي او مه يې په مېړونو کې مداخله کوئ. دريم همدا رنگه د پلار مړې (بشيمانو) هلکانو دپاره هم الله ﷻ په ميراث کې يې برخه ناکلې دي نو ناسو يې په قرآن کریم کې تلاوت کوئ

فلورم په ناسو باندې لازمه گرځولې شوې ده چې د بشيمانو د مالونو په باره کې د تل دپاره په تصدق باندې ولاړ اوسې او هم يې د مال د خوراک څخه ځانونه وساتي او هم ورسره په قرعه اچولو کې چل مه کوئ او مه ورسره بل خيانت کوئ

بنهم بالاخره په قرآن کریم کې ستاسو د گټو زېست دېر احکام نازل شوي دي او هر يو حکم چې ناسو عملي کړې الله ﷻ ورباندې پوه دی. نه به ضايع شي او نه به ترې ورک شي. لنه دا چې ناسو ته دا بهيره ده چې ننگواري پوښتنې پرې پېښې او په عمل کې جعلي وکړې.

توضیحات

۱- که څه هم ځينو مفسرينو گرامر^{۱۱} ليکلي دي چې مطرحې شوې پوښتنې يوازې هغه نه دي چې د شان نزول د روايتو څخه څرگندېږي، بلکې هغه ټولې پوښتنې مطرحې شوې دي د کومو جوابونه چې د ايتونو څخه معلومېږي، لکه:

الف ايا ماشومانو او زنانه ووته د ميراث حکم دانسي حکم دی؟

ب ايا پلار مړې زنانه په خپله خويته مېړه کولای شي؟

ج ايا دوی ته مهر وړکول حتمي دي؟

د ايا د مېرمنې او د خاوند د لانجو هوارول په اصلاح سره جواز لري؟

ه ايا په تمامه معنی سره د مېرمنو په منځکې عدالت کول امکان لري؟

و ايا د دې سره سره (چې په تمامه معنی عدالت کول د سړي د وسې څخه وتلې دي) د مېرمنو تعدد جواز لري او که څنگه؟ او داسې نورې

مگر مونږ ته داسې ښکاري چې مطرحې شوې قضايا همداغه دي کومې چې د شان نزول په روايتونو کې ذکر دي خو الله ﷻ پرې سره د هغو په جوابونو باندې څه نورو مسائلو جوابونو ته هم اشاره وکړه ترڅو مونږ ته ارشاد وکړي چې

اول بايد ناسو د اسلام په ټولو احکامو کې ورننوخې او ټول عملي کړي.

دوهم بايد ناسو خپله تقوی په څو محدودو احکامو کې خلاصه نه کړي او يا په بل عبارت

د خپلې دیندارۍ څخه په اصطلاح د کاکا نصر الدین کوټه جوړه نه کړې چې د څلورو دیوالونو څخه یې صرف درې دیوالونه درلوده مگر دروازې نه یې ډېر لوی قلف اچولی وه چې کوم غل ور داخل نه شي.

فتویٰ څه معنی؟

۲- د ﴿وَسْتَغْفِرُونَكَ﴾ کلمه اصلاً د «فتی» څخه اخستله شوې ده، «فتی» هغه ځوان او زلمی ته وایي چې د کار کولو ښه وده لري، چې په «فتیة» او «فتیان» باندې جمعه کېږي^۱. د همدې کلمه د مشکلي مسئلې حکم د «فتوی» په نامه یادېږي، لکه چې الله ﷻ د بلقيسي د خولې څخه حکایت کوي چې ﴿أَفْتَوِي فِي أَمْرِ﴾ [النمل ۳۲] يعني ای زما د کابینې غړو! ماته په دې مسئله کې فتوی راکړئ چې د سلیمان ﷺ د بلوړه راته پېښه شوې ده، او دا ځکه چې د مشکلي مسئلې حل کول ښه قوي علم ته ضرورت لري.

د عربیت یو قانون

۳- که څه هم مفسرینو کرامو د ﴿وَمَا يُنْلَىٰ عَلَيْكُمْ﴾ په اعراب کې ډېر اوږد بحث کړی او ډېر احتمالات یې پکې بیان کړي دي^۲، مگر مونږ ته دا غوره ښکاره شوه چې ذکر شوي ټکي په مبتداء، ﴿اللَّهُ﴾ باندې عطفه شي. نو د معنی حاصل به یې داسې راوځي چې: ای موټرانو! ستاسو په مشکلو مسائلو کې الله ﷻ هم فتوی درکوي او قرآن کریم هم فتوی درکوي، لکه چې الله ﷻ د اسماني کتاب په باره کې فرمایي چې ﴿وَأَنزَلَ مَعَهُمُ الْكِتَابَ بِالْحَقِّ لِيُخَيِّطَ لَكُمْ نَزَقَ النَّاسِ﴾ [البقرة: ۲۱۳] يعني الله ﷻ د پیغمبرانو سره په حقه کتابونه نازل کړي وه د دې دپاره چې دغه کتابونه د خلکو په منځو کې حکم وکړي (فتوی ورکړي).

سوال جواب

۴- که څوک وایي چې د قرآن کریم حکم خو عین د الله ﷻ حکم دی او عطف د مغایرت (جداوالي) غوښتنه کوي، نو باید چې ذکر شوی عطف صحت ونه لري؟
مونږ وایو چې په دې مقام کې اعتباري فرق لري چې د عطف د صحت دپاره کفایت کوي هغه دا چې:

الف: د الله ﷻ حکم د لاندې دوه ډولونو څخه عبارت دی:
اول چې الله ﷻ بل داسې حکم نازل کړي چې په پخوانیو ایتونو کې نه وي نازل شوی، لکه راتلونکی [۱۲۸] ایت ځکه چې الله ﷻ د خاوند د نشوز په باره کې تر هغه وخته بل ایت نه وه نازل کړی. همدا اولنی ایت وه چې نازل شو.

۱- معراج الرابع ص ۲۸۶

۲- البحر المحیط ج ۴ ص ۸۱- التفسیر الکبیر ج ۱۱ ص ۶۴

دوهم چې الله ﷻ د نبي کریم ﷺ په احادیثو کښې څه حکم شرحه کړي. ځکه چې د نبي کریم ﷺ حکم خو عین د الله ﷻ حکم دی، لکه چې فرمایي: ﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ [النساء: ۸۰] يعني هر څوک چې د پیغمبر ﷺ اطاعت وکړي نو یقیناً هغه د الله ﷻ اطاعت وکړي. ب د قرآن کریم حکم په دې مقام کښې د هغو احکامو څخه عبارت دی چې د ایت د نزول څخه وړاندې د زنانه وو او یتیمانو په باره کښې څه ایتونه نازل شوي وه. د مثال په توګه، نه د حصر په توګه، لاندې شرحه ولولی:

اول: د یتیمانو مالونه مه خوري هلکان وي او که انجونې [النساء: ۲].
دوهم: د بې عدالتۍ د خوف په وخت کښې په یوه مېرمن باندې اکتفاء وکړئ او د تعدد څخه صرف نظر شی [النساء: ۳].
درېم: زنانه وو ته مهرونه ورکړئ، مګر که په اخلاص سره یې درته وېشي هغه بېله خبره ده [النساء: ۴].

څلورم: زنانه او ماشومان په میراث کښې برخه لري [النساء: ۱۱].
پنځم: که زنانه ناشزه جوړه شوه نو هغه تادیب کړئ [النساء: ۳۴].

یوه پوښتنه او د هغې جواب

۵- که څوک وایي چې: که د ﴿وَمَا يُتْلَىٰ عَلَيْكُمْ﴾ څخه هغه ایتونه مطلب وي چې پخوا نازل شوي وه نو باید چې ﴿وَمَا تُلِيَتْ عَلَيْكُمْ﴾ د ماضي په صیغه باندې نازل شوی وي، نه د مضارع په صیغه باندې چې په حال یا استقبال باندې دلالت کوي؟
مونږ وایو چې: دلته د ماضي په عوض ځکه مضارع نازل شوه -والله اعلم- چې ترڅو مونږ پوه کړي چې د قرآن کریم ایتونه خو تاسو په مستمره توګه لولی، کله په لمانځه کښې د قرائت په توګه او کله د ثواب او اجر دپاره، نو باید خپل روزمره مشکلات ورباندې حل کړئ. او یا په بل عبارت: د ایتونو نزول که څه هم په تېره شوې زمانه کښې صورت نیولی وه مګر تلاوت خو یې په ماضي پورې اختصاص نه درلود.

یادونه

۶- مونږ د ﴿وَتَرْغَبُونَ أَنْ تَنْكِحُوهُنَّ﴾ دوه ترجمې وکړې، ځکه چې د ﴿أَنْ تَنْكِحُوهُنَّ﴾ جمله حرف جر ته اړتیا لري، نو که د "غَنَ" حرف جر ورسره مراد کړی شي اوله معنی مراد بهرې چې معنی یې په څنګ کېدل دي، او که د "فِي" حرف جر ورسره اراده کړی شي دوهمه معنی اراده کېږي چې معنی یې مینه او رغبت دی. څه لري نه ده چې الله ﷻ به په حرف جر باندې ځکه صراحت نه وي کړی ترڅو دواړو اړخونو ته شامل شي. او دا ځکه چې په هغه وخت کښې دواړه ډولونه رواج وه لکه چې د شان نزول د روایت څخه بهر ښه څرګند بهرې.

وَإِنْ أَمْرًا خَافَتْ مِنْ بَعْلِهَا نُشُوزًا أَوْ إِعْرَاضًا فَلَا جُنَاحَ عَلَيْهِمَا أَنْ يُصْلِحَا بَيْنَهُمَا صُلْحًا وَالصُّلْحُ خَيْرٌ وَأُحْضِرَتِ الْأَنْفُسُ الشُّحَّ وَإِنْ تُحْسِنُوا وَتَتَّقُوا فَإِنَّ اللَّهَ كَانَ بِمَا تَعْمَلُونَ خَبِيرًا ﴿۱۲۸﴾ وَلَنْ تَسْتَطِيعُوا أَنْ تَعْدِلُوا بَيْنَ النِّسَاءِ وَلَوْ حَرَصْتُمْ فَلَا تَمِيلُوا كُلَّ الْمِيلِ فَتَذَرُوهَا كَالْمُعَلَّقَةِ وَإِنْ تُصْلِحُوا وَتَتَّقُوا فَإِنَّ اللَّهَ كَانَ غَفُورًا رَحِيمًا ﴿۱۲۹﴾ وَإِنْ يَتَفَرَّقَا يُغْنِ اللَّهُ كُلًّا مِنْ سَعَتِهِ ۚ وَكَانَ اللَّهُ وَاسِعًا حَكِيمًا ﴿۱۳۰﴾

[۱۲۸] او که چهرې یوه بنځه د خپل مېړه د پلوه په حق تلفۍ یا په مخ اړولو باندې وډاره شوه نو په دواړو باندې څه گناه نشته چې په خپلو منځو کښې څه سوله وکړي یو ډول سوله، او سوله کول بهتر دي. او ټول نفوسه (په خپلواهدافو باندې) کلکوالي ته حاضر کړي شوي دي (هرڅوک په خپلو گټو مین دی).

او که تاسو احسان وکړئ او پر هېزگاري وکړئ نو بې شکه الله ﷻ په هغه شي باندې خبردار دی چې تاسو یې کوی.

[۱۲۹] او هیڅکله به ستاسو د وسې پوره نه شي چې د بنځو په منځکښې (په کامله معنی سره) عدل وکړئ، که څه هم تاسو ورباندې حرص وکړئ (او په خپلو خانونو باندې زیات فشار راوړئ). نو تاسو (د یوې بنځې د جانب څخه د بلې بنځې جانب ته) میلان مه کوی پوره میلان (چې ستاسو په اختیار کښې وي) نو چې هغه پرېږدئ (جوړه کړئ) لکه زورپنده (چې نه بل مېړه کولی شي او نه ورته تاسو د مېرمنې په نظر گورئ). او که تاسو اصلاح وکړئ او پر هېزگاري وکړئ نو بې شکه الله ﷻ ښونکی (او) مهربان دی.

[۱۳۰] او که دوی دواړه (بنځه او خاوند یو تربله) جدا شي نو هر یوه لره به الله ﷻ د خپلې پراخۍ څخه بې پروا کړي (د هر یوه گوزاره به روانه کړي). او الله ﷻ د پراخۍ خاوند (او) د حکمت څښتن دی.

شان نزول او ارتباط

۱- د دې ایتونو د ارتباط وجه خو پوره واضحه ده چې دلته د هغو مسئلو فتوی او حکم بیان شوی دی چې په وړاندېنيو ایتونو کښې یې غوښتنه ذکره شوې وه، چې یوه د خاوند او مېرمنې د سولې مسئله ده او بله د متعددو مېرمنو په منځکښې د عدالت او برابری مسئله ده. نو په وړاندې ایت کښې الله ﷻ وعده کړې وه چې ﴿اللَّهُ يُفْتِيكُمْ﴾ الله ﷻ به حکم درکړي، او په دې ایتونو کښې یې د حکم بیان فرمایلی دی.^(۱)

(۱) تفسیر ابي السعود ج ۲ ص ۲۳۹: تفسیر المنار ج ۵ ص ۴۴۸

۲- د شان نزول په باره کښې یې متعدد واقعات روایت شوي دي^{۱۱} چې مونږ دلته د لاندې دوه واقعو په ذکر باندې اکتفاء کوو:

الف: د عبد الله بن عباس رضی الله عنهما څخه روایت دی چې: «خَشِيتُ سُوءَهُ أَنْ يُطَلِّقَهَا النَّبِيُّ صَلَّى اللَّهُ عَلَيْهِ وَسَلَّمَ فَقَالَتْ لَا تُطَلِّقْنِي وَأَمْسِكْنِي وَاجْعَلْ يَوْمِي لِفَالِثَةٍ فَفَعَلَ فَتَزَلَّتْ»^{۱۲} یعنې: سوده رضی الله عنها وډاره شوه چې نبي کریم ﷺ به طلاق ورکړي نو یې ویلې چې: (یا رسول الله!) ماته طلاق مه راکوه او د خانه سره مې وساته او زما د نوبت ورځ عانشې رضی الله عنها ته وگرځوه. نو نبي کریم ﷺ همداسې وکړه نو ذکر شوي ایتونه نازل شوه.

ب: یو سړي یوه بوډی مېرمن درلوده چې د اولادونو مور وه، نوموړي سړي وغوښتل چې بوډی مېرمنې ته طلاق ورکړي او په عوض یې بله خوانه ښځه په نکاح واخلي. مگر بوډی ورته وړاندیز وکړ چې: ماته طلاق مه راکوه چې د خپلو اولادونو خدمت وکړم. ته بله خوانه په نکاح واخله خو زه درڅخه د نورو مېرمنو غوندې په نوبت کښې عدل نه غواړم، نو خوښه دي چې په دوه میاشتو کښې یو نوبت راکوي او که لا د دې څخه په زیاته موده کښې، زما د پلوه په تاباندې هیڅ حرج نشته.

د نوموړي سړي ذکره شوې د روغې جوړې خبره خوښه شوه خو ویې ویلې چې دا کار به وکړم خو که جواز ولري. نو نبي کریم ﷺ ته یې مطرحه شوې نقشه وړاندې کړه نو ذکر شوي ایتونه نازل شوه^{۱۳}.

د مطلب خلاصه

۱- یعنې: ای مومنانوا که ستاسو د جملې څخه کومه یوه زنانه په ډار کښې وه چې خپل خاوند به یې حقوق د پښو لاندې کړي او یا به ترې اقلا مخ واړوي او په ورین تندي باندې به ورسره خبرې ونه کړي او یا به ورسره مناسبه ناسته پاسته پرېږدي؛ البته دا ډار ورسره په شغه صورت کښې پیدا کېږي که ذکره شوې زنانه ترې خپل حقوق وغواړي او زور واچوي چې خپل حقوق ترلاسه کړي؛ نو د ډار په صورت کښې او هم په دې صورت کښې چې خاوند یې عملاً حقوق د پښو لاندې کړي، (په دواړو صورتونو کښې) په خاوند او مېرمن باندې څه گناه نشته چې دوه په دوه روغه جوړه وکړي، او مېرمن د خپلو څه حقوقو څخه صرف نظره شي او په مقابل کښې د خپل خاوند ورین تندي او د خدا ډکه خوله ترلاسه کړي.

۲- ذکر شوې روغه جوړه په ذکر شوي ترتیب سره دواړو ته بهتره ده، نارینه ته بهتره ده چې د نشوز او مخ تاوولو د گناه څخه به خلاص شي او هم به کورنیو جگړو او شر او شور ته خاتمه ورکړي، نه به وزباندې څوک خبر شي او نه به یې لमे په سر باندې ورپورته شي. او زنانه ته ځکه

۱۱- تفسیر زاد المسیر ج ۲ ص ۲۰۳

۱۲- جامع الترمذي ج ۲ ص ۱۳۲

۱۳- تفسیر البغوي ج ۱ ص ۴۸۶

بهنره ده چې بالفرض که زنانه په حق غوښتنه باندې اصرار وکړي او خاوند يې ورته لغاره کښيږي نو لمبې ده چې د لاندې صورتونو څخه به يو صورت تحقق پيدا کوي.

الف. چې تل به د جگړو او سپکو او سپورو خبرو سره مخامخه وي، نه به په آرامۍ سره پوره شپه تېره کړي او نه به په آرامه سره يو کپ مړی وځوري.
يا په بل عبارت: هغه متل به ورباندې رېښتيني شي چې غوږ يې کاته سر يې پيالود او يا به بارانه تېښتېده د ناوې لاندې مې شپه شوه.

يوه شاعر همدغه موضوع څومره ښه شرحه کړې ده چې:

پښې ابله مزل ښه دی نه په پښو کښې پېزار تنگ: سختي د سفر ښه ده نه په کور کښې مدام جنگ
ب. او يا به بالاخره لانجه په طلاق باندې تمامه شي، نو په دې صورت کښې به زنانه د ډېرو مشکلاتو سره لاس او گرېوان شي، چې د خپلو ماشومانو څخه به جدا شي، په کور او کلي کښې به رسوا شي، په هلو ځلو راغونډه کلي کور به يې اوبه يوسي، که د پلار په مېنه باندې څوک ونه لري نو سمدستي به يې سرپرسته پاتې شي، او که هلته څه خپلوان او شرعي محارم هم ولري نو پخوانی قدر او عزت به لاس ته ورته شي او په اصطلاح د پلار په کور کښې به د مېلمنې په حيث ژوند کولو ته مجبوره شي که څه هم اميد شته چې الله ﷻ به يې ډېره ښه چاره وکړي او اړتيا به يې پورته کړي.
۳. په ياد ولري چې هرڅوک (نارینه وي او که زنانه) په خپلو گټو باندې مين دی او هر يو غواړي چې خپل حقوق پوره ترلاسه کړي، يا په بل عبارت: ټول خلک د خپلو حقوقو څخه به کلکه دفاع کوي ته به وايي چې همدې کار ته گمارل شوی دی او يوه لحظه هم ترې نه غائب کېږي او نه ترې غفلت کوي.

نو سوله او روغه جوړه په هغه وخت کښې تحقق موندلی شي چې دواړه جانبې د خپلو حقوقو څخه لږ څه تنازل وکړي، که نه نو په هغه صورت کښې هيڅکله روغه جوړه منځ ته نه شي راتلاي چې هر يو په خپلو پوره حقوقو باندې ټينگار وکړي.

۴. نو ای مومنانو! (په همدې بنياد) هرڅوک چې زياته ښکې وکړي او د سولې دپاره لاره برابره کړي (په خپلو حقوقو باندې بې اندازې کلک نه شي)، همدارنگه هرڅوک چې تقوی او دینداري وکړي چې د مقابل جانب د مجبوریت څخه د خپل ځان په گټه کار وانخلي؛ نو هر يوه ته به الله ﷻ اجر ورکړي ځکه چې الله ﷻ خو ستاسو په ټولو اعمالو باندې خبردار دی.

۵. ای مومنانو! د خپلو مېرمنو په هکله تاسو په هغه عدالت باندې مکلف یاست چې هغه ستاسو د وسې پوره وي او ستاسو د اختیار لاندې راځي، لکه نفقه، جامه، ناسته پاسته او داسې نور. اما په هغو شيانو کښې عدالت کول چې ستاسو د اختیار لاندې نه شي راتلای لکه يو جانب ته د زړه ميلان، په تاسو باندې فرض نه دی نو په دغه ډول عدالت کښې په نقصان سره تاسو نه گناهگارېږئ، او نه ستاسو مېرمنې دا حق لري چې ستاسو څخه يې مطالبه وکړي.

۶- هو! تاسو ته روا نه ده چې د خپلو مېرمنو په منځکښې د کومې یوې سره اختیاري بې عدالتې وکړئ او یا یوه مېرمن ولرئ او په اختیاري أمورو کښې هغې ته حقوق ورنه کړئ چې په نتیجه کښې د زورېدنې ښځې مثال ولري، چې نه په اسمان وي او نه په ځمکه، نه داسې مېړه لري چې استفاده ترې وکړي او نه بې مېړه وي چې بل چرته نکاح وکړي. یا په بل عبارت: چې کور ورته دوزخ جوړ شي چې نه پکښې مړه وي او نه ژوندی.

۷- ای مومنانو که تاسو سوله وکړئ او بیا په سوله باندې کلک ودرېږئ او خپله تقوی او دینداري خرابه نه کړئ نو د وړو وړو نیمګړتیاوو څخه به الله ﷻ درتهر شي لکه چې د قلبي بې عدالتۍ څخه چې درتهر شو. او دا ځکه چې الله ﷻ ښوونکی او مهربان دی.

۸- ای مومنانو! هر څوک (نارینه وي او که زنانه) چې تقوی ونه کړي، چې یا د مقابل پلو په حقوقو پښې کېږدي او حتی روغې جوړې ته هم حاضر نه شي او یا د دروغې جوړې څخه وروسته په خپل عهد باندې وفا ونه کړي او بالاخره خبره په طلاق باندې ختمه شي، نو هر یو به الله ﷻ د خپلو پراخو خزانو څخه په نعمتونو باندې موږ کړي. زنانه ته به صالح مېړه ورکړي او نارینه ته به صالحه ښځه په نصیب کړي او هر یو به د پراخه روزی خاوند کړي.

الله ﷻ د هر چا احتیاجات مستقیماً هم پوره کولی شي خو دا یې د حکمت غوښتنه ده چې تاسو یې یو بل ته احتیاج کړي یا ست، نو باید چې تاسو په روغه جوړه کښې نه یو په بل احسان بار کړئ او نه خپلو خانونو ته غره شئ.

توضیحات

۱- په دغو ایتونو کښې د هغه نشوز چاره ښودلې شوې ده چې د نارینه د پلوه پیل شوی وي، چې د دې څخه وړاندې پکښې قرآن کریم نه وه نازل شوی. او د [النساء: ۳۴] ایت کښې د هغه نشوز بیان تېر شوی دی چې د مېرمنې د پلوه یې منشا نیولې وي.

نشوز او اعراض څه فرق لري؟

۲- که څه هم د خاوند نشوز دې ته وايي چې د خپلې مېرمنې د حقوقو څخه خپل خان پورته وګڼي او حقوق یې د پښو لاندې کړي چې په نفقه کښې یې کمبود واقع کړي او وهل ټکول پیل کړي. همدارنګه اعراض دې ته وايي چې د خپلې ماندېنې د حقوقو څخه مخ واړوي او په یو سبب سره یې د ناستې پاستې څخه لاس واخلي. په نشوز کښې د اعراض په نسبت حق تلفي ډېره ده.^(۱) مګر مونږ ته داسې برېښي چې د اعراض څخه به په دې مقام کښې طلاق ورکول مطلب وي. نو د معنی حاصل به یې داسې شي چې: که چېرې زنانه په ډار کښې وه چې یا به ورسره خپل خاوند

حق تلفي وکړي، او يا په ډار کښې وه چې طلاق به ورکړي نو په دواړو صورتونو کښې د سولې پروسه ورته بهتره ده.

مونږ ځکه دغه معنی غوره کړه چې په دې معنی کښې تاسيس دی او د تاکيد څخه خو تاسيس بهتر دی، او بل د دې کبله چې ايت شريف د سوده (أم المؤمنین) رضی الله عنها غوندې سولې ته هم شامل شي لکه چې په احاديثو کښې ذکره ده^(۱).

يادونه

۳- ځينې مفسرين کرام ليکي چې نبي کریم ﷺ د سودې رضی الله عنها د طلاق اراده نه وه کړې^(۲)، خو د هغې سره په خپل زړه کښې تشویش پيدا شوی وه او په خپله خوښه يې د سولې په شکل وړاندیز وکړ. او نبي کریم ﷺ منظور کړ ترڅو د قيامت د ورځې پورې ټول امت ته اساس کېږدي. مونږ ته همدا نظر غوره ښکاري.

په هر تقدير، دا لري نه ده چې سودې رضی الله عنها ته د طلاقولو ډار پيدا شوی وي، خو دا ډېره لري ده چې هغه دې د نبي کریم ﷺ څخه په نشوز (حق تلفی) باندې ډاره شوې وي، ځکه چې دا خو کفر دی.

د صلحي تعريف او ډولونه

۴- د "صُح" کلمه په لغت کښې د خلکو د منع څخه د نفرت لري کولو ته وايي^(۳) او په فقهي اصطلاح کښې د هغه عقد څخه عبارت ده په کوم سره چې د خلکو منازعې او جگړې پرې کېږي. که څوک د سولې (صلحي) په ټولو ډولونو باندې د خپل ځان پوه کول غواړي نو ځينو اوږدو کتابونو ته دې مراجعه وکړي^(۴)، مگر سوله په دې مقام کښې لاندې ډولونه درلودلی شي:

الف: چې مېرمن د نفقې او جامې کمبود ومني او خاوند د نشوز او اعراض څخه ځان وساتي.
ب: چې مېرمن د ټول مهر يا د مهر په څه برخه باندې د خاوند سره مصالحه وکړي.
ج: بالاخره چې د خپل ټول نوبت او يا د نوبت د څه برخې څخه صرف نظره شي او د خاوند توجه ځان ته راواړوي، لکه چې د همدې ايتونو په شان نزول کښې يې يو مثال تېر شوی دی.
په هر تقدير، کله چې زنانه د خپل ثابت حق څخه سوله وکړي، لکه د تېرې شوې زمانې د نفقې څخه چې مصالحه وکړي، نو بيا همدغې زنانه ته د بېرته رجوع کولو او د سولې د ماتولو حق نشته، اما که د داسې حق څخه يې مصالحه وکړه چې هغه لا د مصالحې په وخت کښې نه وه متحقق شوی، لکه د راتلونکي وخت نفقه او جامه، نو بيا نوموړي ته د سولې د ماتولو حق شته چې د خپل

(۱) صحيح البخاري ج ۲ ص ۷۸۵

(۲) تفسير الفاسي ج ۵ ص ۵۰۹

(۳) مفردات الراغب ص ۲۹۲

(۴) الفقه الإسلامي وادلته ج ۵ ص ۲۹۲-۳۲۵

حق په غوښتولو باندې کلکه شي. او دا ځکه چې سوله د ابراء معنی ورکوي، او ابراء په هغه وخت کې تمامېږي چې حق ثابت وي، او راتلونکی حق خولا ثابت نه دی^(۱).

سوال جواب

۵- که څوک وايي چې: ایا په ذکره شوې روغه جوړه کېږي څه د گناه اشتباه وه چې الله ﷻ په فَلَا جُنَاحَ عَلَيْهِمَا نازل کړ؟ یعنې: په دوی دواړو باندې په سوله کېږي څه گناه نشته. مونږ وايو چې: څرنگه چې د ذکرې شوې سولې ظاهري څېره رشوت ته ورته ده چې مېرمنې د څه ازدواجي حقوقو په بدل کېږي د خاوند د خندا ډکه خوله ترلاسه کړه، حال دا چې دا یې شرعي حق وه، د همدې کبله ذکره شوې سوله صحابه وو کرامو ﷺ ته گناه ښکارېده لکه چې د ایت په شان نزول کېږي پرې صراحت شوی دی. نو الله ﷻ د دوی اشتباه یو ځل په ﴿فَلَا جُنَاحَ عَلَيْهِمَا﴾ او بل ځل په ﴿وَالصُّلْحُ خَيْرٌ﴾ سره پورته کړه.

سوال جواب

۶- که څوک وايي چې: په دې کېږي څه حکمت دی چې د ازدواجي حقوقو په بدل کېږي پیسې اخستل رشوت نه گڼل کېږي او په خاوند او مېرمن یوه باندې هم گناه نشته، بالمقابل د قضایې حقې فیصلې په بدل کېږي پیسې اخستل رشوت گڼل شوی دی، مگر رشوت ورکونکی د دې کبله گناهگار نه دی چې د پیسو په ذریعه یې خپل حق (شرعي فیصله) ترلاسه کړه خو قاضي پرې رشوت خور گڼل کېږي چې د خپلې فریضې (شرعي فیصلې) د اداء کولو په بدل کېږي یې پیسې واخستې؟ مونږ وايو چې: مېرمن خو خپل خاوند ته د ازدواجي حقوقو په بدل کېږي پیسې نه ورکوي ترڅو د قضایې رشوت غوندې وگڼلې شي، بلکې په حقیقت کېږي د دې دپاره پیسې ورکوي چې خاوند یې په نکاح کېږي وساتي او طلاق ورنه کړي. د همدې کبله د سولې پروسه په دې جمله: ﴿وَإِنْ يَتَفَرَّقَا يُغْنِ اللَّهُ كُلًّا مِّن سَعَتِهِ﴾ سره تعقیب شوې ده.

یوه پوښتنه او د هغې جواب

۷- که څوک وايي چې: په دې مقام کېږي د ﴿وَأُخْضِرَتِ الْأَنْفُسُ الشُّحَّ﴾ د جملې په نزول کېږي څه حکمت دی، حال دا چې د دې جملې څخه د سولې څخه ترهیب معلومېږي. ځکه چې: الف: "شُّحٌ" هغه بخل ته وايي چې حرص ورسره ملګری وي. ب: د "أُخْضِرَتِ" مجهوله ماضي د احضار څخه اخستله شوې ده چې په مقابل کېږي یې غیاب استعمالېږي. نو د معنی حاصل یې داسې کېږي چې: ټولو نفسونو ته (نارینه او ښځینه) خپل خپل

النساء (۴)

اهداف لاس ته وروړل محترم گرځولي شوي دي چې په هيڅ وخت کښې ترې سترگې نه شي پټولې ته به وايي چې ټول نفوس د شح سره تړلي شوي دي؟

مونږ وايو چې: په ذکره شوې جمله کښې د هغه طرف تاديب مطلب دی کوم چې په سوله کښې خپل ټول هدف ترلاسه کول غواړي، که څه هم د مقابل طرف ټول هدف تر پښو لاندې شي. يعنې لکه تاته چې خپل هدف محترم دی همدارنگه ستا مقابل طرف هم يو نفس دی او په خپل هدف باندې مين دی، تا خو د هغه تنازل ته سترگې نيولې دي مگر هغه ستا تنازل ته سترگې په لار دي، نو تاسو دواړو جانبو ته په کار دي چې د اهدافو په لاس ته راوړلو کښې لږ څه نرم شي که نه نو د سولې ادعا مو دروغ ده او په حقيقت کښې سولې ته تيار نه ياست.

الله ﷻ رښتيا ويلي دي

۸- مونږ يو شپېته (۶۱) کسيز هيئت، چې د عربو او عجمو څخه جوړ شوی وه، د همدې ايت د تفسير د ليکنې په وخت کښې (د ۱۳۷۳ هـ ش کال د وري د مياشتې په وروستيو کښې) د جناب مولوي صاحب محمد يونس "خالص" په مشرۍ د دې دپاره کابل ته لاړو چې هلته د وخت د دولت رئيس (استاذ رباني) او د وخت وزير اعظم (انجينر حکمتيان) ترمنځ سوله وکړو ترڅو هغه اور مې شي چې د کمونستي رژيم د راپرځېدلو څخه وروسته لگېدلی دی او هره ورځ پکښې بې شمېره افغانان وژل کېږي، څه ډزې لا په مونږ باندې هم وکړې شوې، په کابل کښې مو په سوله کښې زيات کوښښ وکړ او د ذکر شوي ايت الهي فرمان مو ورته ښه شرحه کړ، خو افسوس چې يوه پلوه هم د خپلو اهدافو څخه لږ قدرې تنازل ونه کړ، نو په نتيجه کښې د جنگ اور همغسې تود پاتې شو او هيئت د ناکامۍ په حالت کښې په متفرقه توگه بېرته راستون شو، فإنا لله وإنا إليه راجعون.

يوه پوښتنه او د هغې جواب

۹- که څوک وايي چې: د "خير" کلمه خو د اسم تفضيل په معنی استعمالېږي، نو پوښتنه دا ده چې په دې مقام کښې مفضل عليه څه شی دی. يعنې هغه کوم شی دی چې سوله د هغه څخه بهتره ده؟

مونږ وايو چې: د "خير" کلمه په لاندې دوه ډوله استعمال مومي^(۱):
الف: چې د تفضيليت د معنی لحاظ پکښې نه وي؛ نو په دې تقدير سوال ته موقع نه پاتې کېږي او د معنی حاصل داسې کېږي چې: سوله د خيرونو څخه يو خير دی.
ب: چې د تفضيلي معنی لحاظ پکښې وساتل شي؛ نو د معنی حاصل يې داسې راوځي چې: د خاوند او مېرمن سوله چې دوه په دوه صورت ونيسي د بلې هرې حل لارې څخه بهتره ده چې تفصيل يې دا دی:

(۱) مفردات الراغب ص ۱۶۲

اول: سوله د نشوز څخه بهتره ده چې خاوند يې پرې گناهگارېږي او د کور څخه د جنگ ميدان جوړېږي.

دوهم: د طلاق څخه بهتره ده چې يوه کورنۍ پرې ورانېږي او هم د اولادونو څخه جدا کېدل ورسره تړلي دي.

درېم: د هغې سولې څخه بهتره ده چې درېم گړۍ پکښې اشتراک وکړي او راز افشاء شي. څلورم: د حکميت د فيصلې څخه بهتره ده چې رسوايي پکښې نغښتې ده.

پنځم: د قاضي د فيصلې څخه بهتره ده چې نزاع د منځه وړي خو زړه بداوی د منځه نه شي وړلی. د همدې کبله دوهم خليفه عمر الفاروق رضي الله عنه ابو موسی الأشعري رضي الله عنه ته ليکلي وه چې: «رَدَّ الْخُصُومَ حَتَّى يَصْطَلِحُوا فَإِنَّ الْقَضَاءَ يُورِثُ بَيْنَهُمُ الضَّغَائِنَ»^(۱) يعني: په جلتۍ سره د مدعيانو په منځکښې قضايي فيصله مه کوه ترڅو چې دوی په خپل منځ کښې سره روغه جوړه وکړي، ځکه چې قضايي فيصله د دوی په منځکښې زړه بداوی اچوي.

شپږم: بالاخره، د زور او جبر څخه بهتره ده چې وخت پرې ضائع کېږي او د نورو خطراتو احتمال پکښې شته دی، او زړه بداوی خو ورسره ملگری دی.

سوله د احاديثو په رڼا کښې

۱۰- د سولې په باره کښې د نبي کریم صلى الله عليه وسلم څخه زښت ډېر احاديث روايت کړي شوي دي چې ذکر شوی ايت شريف تفسيروي، مونږ صرف لاندې يو حديث د مثال په توگه دلته رانقلوو:

نبي کریم صلى الله عليه وسلم فرمايلي دي چې: «الصُّلْحُ جَائِزٌ بَيْنَ الْمُسْلِمِينَ إِلَّا صُلْحًا حَرَمَ حَلَالًا أَوْ أَحَلَ حَرَامًا»^(۲) يعني: هره يوه سوله د مسلمانانو په منځکښې جائزه ده مگر داسې سوله چې حلال شی حرام وگرځوي او يا حرام شی حلال وگرځوي.

ذکر شوی حديث شريف په لاندې دوه ډولونو باندې شرحه شوی دی:

الف: فقهاء کرام وايي چې: دلته د حرام څخه "حرام لذاته" مطلب دی او د حلال څخه "حلال لذاته" مراد دی^(۳). د وضاحت دپاره لاندې دوه مثالونه ولولئ چې په دواړو کښې سوله جائزه نه ده:

اول: چې يوه مېرمن په دې سوله وکړي چې خاوند به يې د خپلې بلې مېرمنې سره جنسي ارتباط نه نيسي، حال دا چې دا کار حلال لذاته دی او په سوله کښې حرام جوړ کړی شو.

دوهم: چې يوه مېرمن د خاوند سره په دې سوله وکړي چې د دې خور به هم په نکاح باندې اخلي، حال دا چې دا کار حرام لذاته دی مگر په سوله کښې حلال وگرځولی شو.

(۱) تفسير القرطبي ج ۵ ص ۲۸۴

(۲) سنن ابن ماجه ص ۱۷۰

(۳) فتح القدیر علی الهدایه ج ۵ ص ۴۰۷

النساء (۱)

ب: محدثينو کرامو ذکر شوی حديث په مالي جگړو کېنې شرحه کړی دی او ډېر خوندور بحثونه يې پکېنې کړي دي^(۱)، د دې کبله چې د موضوع څخه خارج نه شو مونږ پرې تېره کېښوده خو لوستل يې ضرور دي، که څوک په عربي ژبه باندې پوهېږي هيله ده چې هلته مراجعه وکړي.

سوال جواب

۱۱- که څوک وايي چې الله ﷻ د زوجاتو د تعدد دپاره عدالت شرط کړی دی چې: ﴿فَإِنْ جَفَرْتَ إِلَّا تَعْدِلُوا فَوَاجِدَةٌ﴾ [النساء: ۳] يعني: نو که تاسو ډارېدلئ چې عدالت به ونه کړئ نو يوه ښځه په نکاح واخلي. او په ذکر شوي ايت کېنې مونږ ته خبر راکوي چې: ﴿وَلَنْ تَسْتَطِيعُوا أَنْ تَعْدِلُوا بَيْنَ النِّسَاءِ﴾ او هيڅکله به تاسو وسه ونه لرئ چې د ښځو په منځ کېنې عدالت وکړئ. نو د دواړو ايتونو د يو ځل لوستلو څخه دا نتيجه راوځي چې د زوجاتو تعدد جائز نه دی، نو ايا دا نتيجه درسته ده؟

مونږ وايو چې: الله ﷻ د ذکر شوي سوال جواب ته لاندې اشارې کړي دي:
الف: ﴿لَنْ تَسْتَطِيعُوا﴾ هيڅکله به تاسو عدالت ونه کړئ شي ځکه چې دا ستاسو د وسې څخه وتلی دی، او تاسو ورباندې مکلف نه ياست ځکه چې ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ [البقرة: ۲۸۶] الله ﷻ هيڅ نفس نه مکلف کوي مگر د هغه د وسې په اندازه.

ب: ﴿فَلَا تَمِيلُوا﴾ يعني: نو هغه بې عدالتي مه کوئ چې هغه ستاسو د اختيار لاندې ده او تاسو ورباندې مکلف ياست. نو بالفرض که الله ﷻ مونږ په هر اړخيزه کامل عدالت باندې مکلف کړي وی نو په کار وه چې د ﴿فَلَا تَمِيلُوا﴾ په عوض يې ﴿فَلَا تُكِبُّوا مَا فَوْقَ الْوَاجِدَةِ﴾ نازل کړی وي چې تعدد په عدالت پورې تړلی دی او عدالت مو په وسه کېنې نشته نو د يوې ښځې څخه اضافه په نکاح باندې مه اخلئ.

ج: علاوه په دې، که د الله ﷻ مطلب په زوجاتو کېنې د تعدد عدم جواز وی نو هغو ټولو خاوندانو ته به يې وعبيدات متوجه کړي وی چې هغوی د يوې ښځې څخه اضافه نورې ښځې ولري، حال دا چې وعبيدات يوازې هغه چا ته متوجه دي چې هغه په اختياري امورو کېنې بې عدالتي کوي. لاندې دوه حديثونه د مثال په توگه ولولئ:

اول: عائشه رضی الله عنها وايي چې نبي کریم ﷺ به د خپلو بيبيانو په منځو کېنې عدالت کاوه او بيا به يې ويلې چې: «اللَّهُمَّ هَذَا فِعْلِي فِيمَا أَمْلِكُ فَلَا تُلْغِنِي فِيمَا تَمْلِكُ وَلَا أَمْلِكُ»^(۲) يعني: ای الله! دا زما کار مالک يې او زه يې مالک نه يم، نو ته ما مه ملاسته کوي په هغه شي کېنې چې ته يې مالک يې او زه يې مالک نه يم (چې د زړه ميلان دی).

(۱) اعلاء السنن ج ۱۶ ص ۱-۲۸

(۲) سنن ابن ماجه ص ۱۴۱

دوهم: نبي کریم ﷺ فرمایلي دي چې: «مَنْ كَانَ لَهُ امْرَأَتَانِ يَمِيلُ لِأَحَدَاهُمَا عَلَى الْآخَرَى جَاءَ يَوْمَ الْقِيَامَةِ أَحَدُ شِقْبَيْهِ مَائِلٌ»^(۱) يعني: هر څوک چې دوه مېرمنې ولري او يوې ته په بلې باندې ميلان وکړي نو د قيامت په ورځ به په داسې حال باندې راشي چې يو اړخ به يې (ځمکې ته) مائل وي (او د محشر ټول خلک به يې پېژني).

څو عجيب او گټور حکايتونه

۱۲- د دې دپاره چې مسلمانان ترې عبرت واخلي، مونږ د صالحينو سلفو (چې د ټولو په اول سر کښې نبي کریم ﷺ واقع دی) لاندې څو قيصې وړاندې کوو چې دوی د خپلو مېرمنو په عدالت کښې څومره احتياط کاوه:

الف: نبي کریم ﷺ به چې مريض وه هم د ازواجو مطهراتو رضی الله عنہن په منځکښې به يې پوره عدالت کاوه. کله چې د مرگ په مرض باندې مريض شو، د يوې بي بي رضی الله عنها د کور څخه به چې د بلې بي بي رضی الله عنها کور ته ورته نو د دوه وو کسانو په اورېدو باندې به يې لاسونه اچولي وه او مبارکې پښې به يې رابښکودلې، تردې چې بالاخره د ټولو بيبيانو څخه يې اجازه واخستله او د بي بي عائشې رضی الله عنها په کور کښې وفات شو^(۲)، فإنا لله وإنا إليه راجعون.

ب: عائشه رضی الله عنها وايي چې يوه ورځې صفیې رضی الله عنها ماته خپل نوبت راوبانښه، نو ما لباس رابرابر کړ او د نبي کریم ﷺ ترڅنگ کېناستم، نو نبي کریم ﷺ راته وفرمايل چې: «إِلَيْكَ عَنِّي إِنَّهُ لَيْسَ بِقَوْلِكَ»^(۳) يعني: زما څخه درېږته شه يقيناً نن ستا ورځ نه ده. بيا مې ورته وضاحت ورکړ چې صفیې رضی الله عنها ماته خپل نوبت رابښلی دی.

ج: معاذ رضی الله عنه دوه مېرمنې درلودې، نو د دواړو په منځکښې به يې تردې اندازې مساوات کاوه چې د يوې مېرمنې په نوبت کښې به يې د بلې مېرمنې په کور کښې اودس نه کاوه. قدرتي خبره وه چې دواړه مېرمنې يې په يوه ورځ کښې د طاعون (وبا) په مرض باندې وفاتې شوې، نو دواړه يې په يوه قبر کښې دفنې کړې، او حتي ځينې لا وايي چې قبر ته د ښکته کولو دپاره يې د دواړو په منځکښې پچه واچوله چې کومه يوه لومړۍ قبر ته ښکته کړي^(۴).

د: مجاهد رحمه الله وايي چې صالحينو سلفو به د بنو په منځکښې تردې اندازې مساوات کاوه چې د عطرياتو په استعمال کښې به يې هم فرق نه کاوه او د هرې يوې په نوبت کښې به يې په يوه اندازه عطريات په ځان باندې موبلې^(۵).

(۱) سنن النسائي ج ۲ ص ۹۴

(۲) صحيح البخاري ج ۱ ص ۳۲

(۳) سنن ابن ماجه ص ۱۴۲: المعجم الأوسط للطبراني ج ۳ ص ۹۸

(۴) تفسير الكشاف ج ۱ ص ۵۷۳

(۵) روح المعاني ج ۵ ص ۱۶۳

د بي عدالتی څخه طلاق بهتر دی

۵۳- څرنگه چې الله ﷻ د بنځو او خاوندانو د بنې کوزارې دپاره يو ځل د اصلاح ارشاد وکړ او بيا يې په خاوندانو باندې د عدالت تاکيد وکړ او بالاخره ټوله توصيه يې په ﴿وَإِنْ يَتَفَرَّقَا﴾ د طلاق په تجويز باندې ختمه کړه نو د دې ټول طرز البيان څخه څرگندېږي چې بي عدالتی ته د ادامې ورکولو څخه طلاق ورکول بهتر دی.

هو! د بي عدالتی او د طلاق دواړو څخه چې بهتر دی هغه صبر دی؛ چې مېرمنې او خاوندان سره يو تربله پيشو تولي ونه کړي، د وړې خبرې څخه غټه جوړه نه کړي او بالاخره شکر رنجی په اغماض سره تېرې کړي، او په اصطلاح د بېزو پرهر ترې جوړ نه کړي. نو الله ﷻ به دواړو ته اجر ورکړي. لاندې قيصه ولولئ:

عمران بن حطان عليه السلام (چې يو جليل القدر تابعي دی) ډېر بدقواره سړی وه او مېرمن يې ډېره ښايسته او د بنې قواري خاونده بنځه وه. يوه ورځې د دواړو ترمنځ په لاندې ډول سوال جواب وشو:

مېرمن: الحمد لله چې زه او ته دواړه جنتيان ياستو.

عمران: څنگه؟!

مېرمن: ځکه چې ته شاکر يې، زما په ښائست دې شکر وکړ او زه صابره يم چې ستا په بد قوارگی باندې مې صبر وکړ، او الله ﷻ هم شکر کوونکو او هم صبر کوونکو ته د جنت وعده ورکړې ده.^(۱)

﴿وَلِلَّهِ مَا فِي السَّمَوَاتِ وَمَا فِي الْأَرْضِ وَلَقَدْ وَصَّيْنَا الَّذِينَ أُوتُوا الْكِتَابَ مِنْ قَبْلِكُمْ وَإِيَّاكُمْ أَنْ اتَّقُوا اللَّهَ فَإِنْ تَكْفُرُوا فَلِنَّ لِلَّهِ مَا فِي السَّمَوَاتِ وَمَا فِي الْأَرْضِ وَكَانَ اللَّهُ غَنِيًّا حَمِيدًا﴾ (۱۳۱) وَلِلَّهِ مَا فِي السَّمَوَاتِ وَمَا فِي الْأَرْضِ وَكَفَى بِاللَّهِ وَكِيلًا ﴿۱۳۲﴾ إِنْ يَشَأْ يُذْهِبْكُمْ أَيُّهَا النَّاسُ وَيَأْتِ بِآخَرِينَ ﴿۱۳۳﴾ وَكَانَ اللَّهُ عَلَىٰ ذَٰلِكِ قَدِيرًا ﴿۱۳۴﴾ مَنْ كَانَ يُرِيدُ ثَوَابَ الدُّنْيَا فَعِنْدَ اللَّهِ ثَوَابُ الدُّنْيَا وَالْآخِرَةِ وَكَانَ اللَّهُ سَمِيعًا بَصِيرًا ﴿۱۳۵﴾

[۱۳۱] او خاص الله ﷻ لره هغه څه دي چې په اسمانونو کښې دی او هم هغه څه دي چې په ځمکو کښې (واقع) دي. او يقيناً مونږ هغو خلکو ته امر کړی وه کومو ته چې ستاسو څخه وېراندې کتاب ورکړی شوی وه او تاسو ته هم (امر کوو) چې د الله ﷻ څخه وډار شئ. او که تاسو (ونه ډار شئ)

او ناشکري وکړئ نو بې شکه خاص الله ﷻ لره هغه څه دي چې په اسمانونو کښې (واقع) دي او هغه څه هم دي چې په ځمکو کښې (موجود) دي. او الله ﷻ بې پروا (او) ستایلی شوی دی.

[۱۳۲] او خاص الله ﷻ لره هغه څه دي چې په اسمانونو کښې دي او هغه څه (هم) دي چې په ځمکو کښې دي، او بس دی الله ﷻ د کار سازوونکي په حیث.

[۱۳۳] که د الله ﷻ اراده وشي (نو) ای خلکوا تاسو ټول به د منځه یوسي او نور (خلک) به راوړي (پیدا کړي)، او الله ﷻ په دې کار باندې قدرت درلودونکی دی.

[۱۳۴] هرڅوک چې (یوازې) د دنیا گټې غواړي نو (په خپله غوښتنه باندې دې تجدید النظر وکړي، ځکه چې) د الله ﷻ په نزد باندې خو د دنیا او آخرت (دواړو) گټې شته دي. او الله ﷻ اورېدونکی (او) لېدونکی دی.

ارتباط

۱- په وړاندې - ایتونو کښې د سولې دپاره ترغیب پروت وه چې سوله بهتر شی دی د خپلو اهدافو څخه لږ لږ تنازل وکړئ ترڅو سوله تحقق پیدا کړي، او په دې ایتونو کښې سولې ته په عدم تنازل کښې ترهیب ته اشاره ده چې که تاسو د نورو حقوق د پښولاندې کړئ نو حقیقي پاچاهي خو د الله ﷻ ده. وډار شئ چې تاسو به د منځه یوسي او په عوض به مو نور خلک پیدا کړي.

۲- هلته مسلمانان تقوی ته راهڅولی شوی وه او دلته توصیه شوې ده چې تقوی د هغو دائمی او بنسټي احکامو څخه ده چې ټولو امتونو ته ورباندې توصیه شوې ده.

د مطلب خلاصه

۱- یعنې: ای مسلمانانوا! که بالفرض تاسو د یوه کمزوري مخلوق په حقوقو باندې پښې کېږدئ او حتی سولې ته یې هم تیار نه شئ، نو د الله ﷻ د غضبه وډار شئ چې د ده ﷻ قدرت په وړاندې هر شی کمزوری او عاجز دی چې د ځمکو او اسمانونو پاچایي یوازې همدې ﷻ پورې مختصه ده او د دې لیاقت لري چې خلک ترې وډار شئ. نو لکه څنګه چې پخوانیو امتونو ته مونږ په تقوی باندې امر کړی وه، تاسو ته هم امر کوو چې د همدې ﷻ څخه وډار شئ او د کمزورو مخلوقاتو حقوق ورکړئ.

۲- دا د الله ﷻ فضل دی چې د غضب د نازلولو څخه وړاندې یې تاسو ته په تقوی باندې امر کړی دی، نو که بالفرض تاسو د همدې نعمت قدرداني ونه کړئ او د خبرتیا سره سره تکبر ته ادامه ورکړئ نو تاسو پوه شئ چې د اسمانونو او ځمکو پاچاهي د الله ﷻ ده، که غضب درې نازل کړي نو ځانونه به ترې بچ نه کړي شي، چې نه تاسو زور لرئ او نه مو الله ﷻ عبادت ته اړتیا لري. الله ﷻ د هر شي څخه بې پروا دی او د هیچا ستاینو ته اړ نه دی. ځکه چې:

الف: د اسمانونو او ځمکو پاچاهي خاص د الله ﷻ ده او بس.

ب: د هر چا کار ساز الله ﷻ دی او بس.

ج. ټول قدرت د همدې ﷻ پورې مختص دی، پيدا کول او پنا کول د همدې ﷻ خاصه ده، که وغواړي نو تاسو ټول به پوپنا کړي او په عوض به مو نور مخلوق پيدا کړي، په دې کار باندې يوازې الله ﷻ قادر دی او بس.

۳- نو ای خلکو! له څه په گرهوانونو کښې سرونه ښکته کړئ، د الله ﷻ احکامو ته غاړې کېږدئ آخرت مو په نظر کښې ونيسئ، لکه څنگه چې د دنيا د گټو په غرض هڅې کوئ همدارنگه آخرت هم مه هېروي او ډېر زيار ورته وباسئ.

يا په بل عبارت: د خپلو دواړو کورونو د آبادولو دپاره تاند ووهئ او د دواړو دپاره کار وکړئ چې د الله ﷻ په نزد باندې هم د دنيا اجر و نه شته او هم د آخرت، او هم الله ﷻ ستاسو ټول اقوال اوري او ټول کارونه مو گوري، ځکه چې الله ﷻ هم اوریدونکی او هم لیدونکی دی چې څوک ترې هيڅ شی نه شي پتولی.

توضیحات

۱- په ذکر و شوو ایتونو کښې د ﴿وَلِلَّهِ مَا فِي السَّمٰوٰتِ وَمَا فِي الْاَرْضِ﴾ جمله درې کرته نازل شوې ده چې ځینو مفسرینو کرامو په تاکید باندې حمل کړې ده^(۱) او ځینو یې د هر ځل ذکر دپاره په لاندې تفصیل سره فاندې لیکلي دي^(۲):

الف: اول ځل د دې دپاره د دلیل په شکل ذکر شوې ده چې که خاوند او مېرمن دواړه یو د بل څخه جدا شي نو الله ﷻ به دواړه په خپلو پراخو نعمتونو سره سرلوړي کړي، ځکه چې همدې ﷻ د ټولې دنيا مالک او پاچا دی.

ب: دوهم ځل د دې دپاره دلیل گرځولی شوې ده چې د خلکو ناشکري کول الله ﷻ ته څه ضرر نه شي رسولی او هم د دوی اطاعت ورته څه فائده نه کوي، دواړه کارونه د هر چا د خپل خان دپاره دي ښه وي او که بد، او دا ځکه چې الله ﷻ د ټولې دنيا پاچا دی چې د هر حیثه کامل او پوره دی.

ج: او په درېم ځل باندې ذکر شوې جمله د قدرت د کمال دلیل جوړ شوی دی چې تاسو به ولې د منځه نه شي وړی، او نور خلک به مو په عوض ولې نه شي راوړلی چې دی ﷻ د ټولې دنيا پاچا دی، هر څه په خپل اختیار سره کولی شي او هر څه یې د لاسه پوره دي.

د آخرین څخه څوک مراد دي؟

۲- که څه هم د آخرین د کلمې په تفسیر کښې مونږ ته څرگنده نه ده چې کوم یو حدیث به پکښې روایت شوی وي، مگر د همدې ایت په مثل په یوه بل مقام کښې نبی کریم ﷺ د "آخرین" کلمه تفسیره کړې ده. حدیث دا دی:

(۱) تفسیر القرطبي ج ۵ ص ۴۰۹

(۲) التفسیر الکبیر ج ۱۱ ص ۷۰

ابو هريره رضي الله عنه وايي چي: كله دا ايت شريف نازل شو چي ﴿وَالْآخِرِينَ مِنْهُمْ لَمَّا يَلْحَقُوا بِهِمْ﴾ [الجمعة: ۳] يعني: الله ﷻ خپل پيغمبر په عربو کښي او په نورو داسي خلکو کښي مبعوث کړي دي چي هغوي لا تر اوسه په مسلمانانو پورې نه دي پيوسته شوي او په ايمان باندې لا نه دي مشرف شوي. نو صحابه وو کرامو رضي الله عنه خو ځله پوښتنه وکړه چي: اي د الله رسوله! دلته د «آخريين» څخه څوک مراد دي، بالاخره نبي کریم ﷺ په سلمان الفارسي رضي الله عنه باندې لاس کېښود او ويي وفرمايل چي: «تَوَكَّنَ الْإِيمَانُ عِنْدَ الثُّرَيَّا لَمَّا لَمَّ رَجُلٌ مِنْ هَؤُلَاءِ»^(۱) يعني: که بالفرض ايمان د ثريا ستورو سره وي (زېږت ډېر مشکلات يې درلودی) نو د دغو خلکو (عجمو) څخه به ځينو سړيو را اخستی وي. د همدې کبله ځينو مفسرينو کرامو ذکر شوی حديث شريف په دې مقام کښي هم د «آخريين» د کلمې دپاره تفسير گڼلی دی^(۲).

مگر مونږ ته داسي ښکاري چي په حديث کښي به حصر مطلب نه وي او د سلمان الفارسي رضي الله عنه قوم به د مثال په توگه ښودل شوی وي او مطلب به ټول عجم وي.

يادونه

۳- په دې مقام کښي ځينو مفسرينو کرامو د «آخر» د کلمې - چي د «آخريين» مفرده ده - او د «غیر» د کلمې څه فرقونه کړي دي او ښه خوندور بحث يې پکښي کړی دی، خو مونږ پرې د اوږدوالي د کبله ډېره کېښودله که څوک فرصت لري نو هلته^(۳) دې مراجعه وکړي.

﴿يَتَأْتِيَ الَّذِينَ آمَنُوا كُونُوا قَوْمًا مِّنْ بِالْقِسْطِ شُهَدَاءَ لِلَّهِ وَلَوْ عَلَىٰ أَنْفُسِكُمْ أَوِ الْوَالِدَيْنِ وَالْأَقْرَبِينَ إِنْ يَكُنْ غَنِيًّا أَوْ فَقِيرًا فَاللَّهُ أُولَىٰ بِمَا هُمَا فَلَا تَتَّبِعُوا الْهَوَىٰ أَنْ تَعْدِلُوا وَإِنْ تَلُوتَا أَوْ تَعْرِضُوا فَإِنَّ اللَّهَ كَانَ بِمَا تَعْمَلُونَ خَبِيرًا﴾

[۱۳۵] اي هغو کسانو چي ايمان يې راوړی دی! په انصاف سره کلک ودرېدونکي جوړ شئ په داسي حال کښي چي خاص د الله ﷻ دپاره شهادت ورکوونکي ياست، اگر که په خپلو ځانونو يا په والدينو او خپلوانو باندې (شاهدان اوسي). که (هغه څوک چي تاسو ورباندې شهادت ورکوئ) غني اوسي او يا فقير (اوسي) په دواړو صورتونو کښي د حقيقت څخه سترگي مه پټوي، نو دوی دواړو ته (ستاسو څخه) الله ﷻ بهتر دی (او په دواړو مهربان دی).

(۱) صحيح المسلم ج ۲ ص ۳۱۲

(۲) تفسير القرطبي ج ۵ ص ۴۱۳

(۳) روح المعاني ج ۵ ص ۱۶۵ البحر المحیط ج ۲ ص ۹۲

نو، ځپلو خواهرساتو پېروي مه کوي ترڅو تاسو (په مستحرمه توگه) عدالت وکړي شي، او که تاسو خپل شهادت تاو راتاو (تحريف) کړئ او يا ترې مخ واړوي نو يقيناً الله ﷻ په هغو کارونو باندې خبردار دی چې تاسو يې کوي

ارتباط

په وړاندې ايتونو کښې الله ﷻ د زوجاتو په باره کښې په عدالت کولو باندې توصيه کړې وه او بيا يې د ترهيب دپاره خپل کامل علم او کامل قدرت ته اشاره کړې وه، چې د عدم عدالت په صورت کښې مو د الله ﷻ د عذاب څخه هيڅوک نه شي خلاصولی. په دې ايت کښې په ټولو معاملاتو کښې عموماً او د شهادت په مورد کښې خصوصاً په انصاف او عدالت باندې د کلکو ودرېدلو توصيه نازله شوې ده، چې خلاصه مطلب يې دا دی:

د مطلب خلاصه

۱- ای مومنانوا! په تاسو باندې يوازې په متعددو زوجاتو کښې عدالت نه دی فرض کړی شوی بلکې په تاسو باندې لازمه ده چې په ټولو معاملاتو کښې د انصاف څخه تېر نه شئ او د تل دپاره ورباندې کلک ودرېږئ. بايد ستاسو شهادت صرف لله في الله وي، مه پکښې د مور او پلار مراعات کوي او مه پکښې د خپلوانو او اقاربو خيال ساتئ، حتی که بالفرض تاسو په خپل خان باندې شاهدي ادا کوي هم بايد انصاف او عدالت د پښو لاندې نه کړئ.

۲- ای مومنانوا! ممکنه ده چې تاسو په يوه غني سړي باندې د هغه د غنا د کبله د انصافي شهادت څخه تېر شئ چې يا ورته تمه ولري يا ترې وډار شئ او بالاخره يا مو په ذهن کښې ناسته وي چې غنا به يې د ظلم باعثه جوړه شوې وي.

همدارنگه امکان لري چې تاسو په يوه فقير سړي باندې ترحم وکړئ او سمه شرعي شاهدي ورباندې ادا نه کړئ، يا په بل عبارت: د هغه فقر مو د عدالت څخه واړوي.

مگر تاسو په دې باندې پوه شئ چې الله ﷻ هم فقير ته او هم غني ته په رحمت باندې ډېر نژدې دی او ستاسو څخه ورباندې ډېر مهربان دی، نو کله چې الله ﷻ د دوی په باره کښې په انصافي شهادت باندې امر کړی دی نو تاسو ته مناسب نه دي چې د دوی په باره کښې د انصاف څخه تېر شئ.

۳- ای مومنانوا! په غني سړي باندې د غنا د کبله او په فقير سړي باندې د فقر د کبله د انصاف څخه تېرېدنه په حقيقت کښې هوا پرستي او د نفس او شيطان مننه ده. نو تاسو د خپل نفس او شيطان متابعت مه کوي ترڅو تاسو په هره موقع باندې عدالت وکړي شي او په دوامداره توگه په انصاف باندې کلک پاتې شئ.

۴- هوا که تاسو په شهادت کښې خپله ژبه تاوه او راتاوه کړئ (شهادت ته تحريف ورکړئ او

سمه طريقه باندې يې اداء نه کړئ، او يا بالکل د شهادت څخه د ضرورت او بلنې په وخت کښې اعراض وکړئ او بالکل ترې مخ واړوئ، نو الله ﷻ خو ستاسو په ټولو اعمالو باندې خبردار دی چې هيڅ شی ترې نه شی پټولی نو ضرور به د بد عاقبت سره مخامخ شئ، تاسو ته په کار دي چې په هر حالت کښې د الله ﷻ څخه وډار شئ او د عدل مراعات وکړئ.

توضیحات

۱- په ذکر شوي ایت شریف کښې الله ﷻ هغو شيانو ته اشاره وکړه کوم چې په حقه شاهدۍ کښې د انحراف باعث جوړېږي، چې تفصیل يې دا دی:

الف: مور او پلار په سړي باندې ډېر اوچت حقوق لري نو څه لرې نه ده چې د چا په ذهن کښې وگرځي چې که حقه شاهدي ورباندې ورکړم او د همدې شاهدۍ په ذریعه د هغوی مال تلف شي او يا ورته څه خپګان ورسېږي نو دا کار به ماته د عقوبت الوالدین سبب جوړ شي، نو الله ﷻ مونږ ته توصیه وکړه چې د مور او پلار حقوق بايد په شرعي چوکاټ کښې مراعات کړي شي. نبي کریم ﷺ فرمایلي دي چې: «لَا طَاعَةَ لِمَخْلُوقٍ فِي مَعْصِيَةِ اللَّهِ»^(۱) يعني: هيڅ طاعت نشته مخلوق لره د الله ﷻ په نافرمانۍ کښې.

ب: د همدې جملې څخه د استاذ حقوق هم دي چې په حقه شاهدۍ باندې شرعاً د پښو لاندې نه گڼل کېږي که څه هم استاذ ورباندې جگرخون شي، بلکې دا کار د استاذ سره نصرت او کومک دی چې د ظلم څخه ورباندې بچ کېږي.

ج: همدارنگه د اقاربو او خپلوانو سره صلة الرحم کول واجبي حکم دی مګر په حقې شاهدۍ باندې شرعاً د صلة الرحم پرېکول تحقق نه شي موندلی، که څه هم خپلوان پرې خپه شي.

د: همدارنگه بايد چې حقه شاهدي ورکول د هيڅ شي د تاثير لاندې رانه وستلی شي، لکه د غني سړي غنا او مالداري چې په تمه باندې شاهدي تحریف کړي، د فقير سړي فقر چې په هغه باندې ترحمًا حقه شاهدي ونه وايي، د آمرانو امارت چې د ډار د کبله د حقې شاهدۍ څخه انحراف وکړي، د عالمانو علم او د فاضلانو فضل (هر ډول چې وي) بايد د حقې شاهدۍ مخه پرې بنده نه کړي شي.

او دا ځکه چې ذکر شوو ټولو طائفو ته د بل هر شي څخه د الله ﷻ مراعات او د ده ﷻ د احکامو عملي کول ډېر بهتر دي، نو که څوک غواړي چې د دوی سره ښه وکړي نو بايد چې شرعي احکامو ته يې راکش کړي ترڅو په دنيا او آخرت کښې د ظلم څخه بچ پاتې شي.

او يا په بل عبارت: په ظلم کښې د چا سره کومک کول په حقيقت کښې د هغه ملا ماتول دي او د دوستۍ په خيال د هغه سره دښمني کول دي. نبي کریم ﷺ فرمایلي دي چې: «مَنْ نَصَرَ قَوْمَهُ عَلَىٰ

السنة (۱۱)

غَيْرِ الْحَقِّ فَهُوَ كَاتِبٌ الَّذِي رُذِيَ فَهُوَ يُنْعَزُ بِلَايِهِ»^{۱۱} هر څوک چې د خپل قوم سره په ناحقه کړمک وکړي نو د دې مثال د هغه اوبښ دی چې په څا کښې غورزولی شوی وي او نوموړی کس څو لري چې د څا څخه يې د لکۍ په کښولو باندې پورته کړي، او ښکاره ده چې ذکر شوي اوبښ ته د لکۍ کښول د ضرر څخه په غیر څه گټه نه شي رسولی.

سوال جواب

۲- که څوک وايي چې: شهادت خو په منکر باندې ورکول کېږي نو ايا په خپل ځان باندې شهادت امکان لري چې الله ﷻ فرمايي: ﴿وَلَوْ عَلَىٰ أَنْفُسِكُمْ﴾؟ يعني: په شهادت باندې په دواړه توگه ودرېږي که څه هم تاسو په خپلو ځانونو باندې شاهدي ورکوونکي ياست.

مونږ وايو چې:

الف: په خپل ځان باندې شاهدي ورکول د اقرار څخه عبارت دی، نو مطلب يې داسې را اوسي چې په حق باندې کلک ودرېږي که څه هم په خپلو ځانونو باندې اقرار کول پکښې نغښتي وي.^۱ مونږ ته دا جواب متبادر نه ښکاري.

ب: مونږ ته داسې ښکاري چې ذکره شوې جمله - وَاللّٰهُ بِمَا نَعْمَلُ عَلٰمٌ - د تاکيد او مبالغې دپاره تکرار شوې ده، يعني: که بالفرض ستاسو خپل ځانونه منکر وي هم حقه شاهدي ورياندې ورکړي پاتې خو لا نور خلک.

ټي څه معنی؟

۳- د ﴿تَلُوْا﴾ کلمه د «ټيا» څخه اخستله شوې ده چې په اصل کې «تَوَاتَا» وه او د «زَمِي تَوَاتَا» په وزن ده، لکه «تَوَاتَى بَلَوِي».

په دې مقام کې مفسرينو کرامو^{۱۲} د «ټيا» دپاره لاندې دوه معناوې کړې دي:

الف: د شهادت تالول، چې په جلتۍ سره د شهادت ورکولو ته چمتو نه شي.

ب: د شهادت انحراف، چې شاهدي ووايي خو حقيقي مضمون پټ کړي او په ښمگړي توگه يې ورکړي.

مونږ ته دوهمه معنی په زړه پورې ښکاري، نو حاصل به يې داسې شي چې: که بالفرض تاسو په شهادت کې تحريف وکړئ، لکه اهل الكتابو به چې په خپل کتاب کې تحريف کاوه او يا نري بالکل اعراض وکړئ، نو په دواړو صورتونو کې د جزا منتظر اوسئ.

۱۱- سنن ابی داود ج ۲ ص ۳۲۲

۱۲- روح المعاني ج ۵ ص ۱۶۷

۱۳- التفسير الكبير ج ۱۱ ص ۷۴

﴿يَا أَيُّهَا الَّذِينَ ءَامَنُوا ءَامِنُوا بِاللّٰهِ وَرَسُولِهِ ءَ وَالْكِتَٰبِ الَّذِي نَزَّلَ عَلَىٰ رَسُولِهِ ءَ وَالْكِتَٰبِ الَّذِي أُنزِلَ مِن قَبْلُ ءَ وَمَن يَكْفُرْ بِاللّٰهِ وَمَلٰٓئِكَتِهِ ءَ وَكُتُبِهِ ءَ وَرُسُلِهِ ءَ وَالْيَوْمِ ٱلْءَاخِرِ فَقَدْ ضَلَّ ضَلٰلًا بَعِيْدًا ﴿١٣٦﴾﴾ إِنَّ الَّذِينَ ءَامَنُوا ثُمَّ كَفَرُوا ثُمَّ ءَامَنُوا ثُمَّ كَفَرُوا ثُمَّ ءَزَدُوا كُفْرًا لَّمْ يَكُنِ اللّٰهُ لِيَغْفِرْ لَهُمْ وَلَا لِيَهْدِيَهُمْ سَبِيْلًا ﴿١٣٧﴾﴾

[۱۳۶] ای هغو کسانو چې دوی ایمان راوړی دی! په الله ﷻ او د ده ﷻ په پیغمبر او په هغه کتاب چې په خپل پیغمبر ﷺ باندې یې (په تدریج سره) نازل کړی دی او په هغه کتابونو چې پخوا یې نازل کړي دي (په دې ټولو باندې په واقعي او دوامداره توګه) ایمان راوړی. او هر څوک چې کافر شي په الله ﷻ او د ده ﷻ په ملائکو او د ده ﷻ په کتابونو او د ده ﷻ په پیغمبرانو او په وروستۍ ورځې باندې، نو یقیناً هغه ګمراه شو (د حق څخه) لرې ګمراهي. [۱۳۷] بې شکه هغه کسان چې ایمان یې راوړی وي بیا بېرته کافر شي، بیا ایمان راوړي بیا بېرته کافر شي، بیا د کفر د حیثه زیات (قوي) شي (په همدې حالت مړ شي)، نو نه دی الله ﷻ چې دوی ته بښنه وکړي، او نه به دوی ته لاره وښایي (چې جنت ته پرې وصال شي).

شان نزول

د عبد الله بن عباس رضی الله عنهما څخه روایت دی چې یوه ورځې نبي کریم ﷺ ته د یهودانو یوه غټه ډله ورغله او ورته یې وویل چې: یا رسول الله! مونږ په تا او ستا په کتاب، همدارنګه په موسی ﷺ او په عزیر ﷺ او هم په تورات باندې ایمان راوړو، مګر په نورو پیغمبرانو عليهم السلام او یا په بل کتاب باندې ایمان نه راوړو. نو نبي کریم ﷺ ورته وفرمایل چې: دغسې مه کوئ بلکې په ټولو پیغمبرانو او ټولو اسماني کتابونو باندې ایمان راوړئ. نو الله ﷻ د نبي کریم ﷺ د خبرې تصدیق نازل کړ.^۱

ارتباط

په وړاندې ایت شریف کښې الله ﷻ په عدالت باندې د پاتې کېدلو امر کړی وه او په دې ایتونو کښې یې هغه لاره ښودلې ده چې په هغې سره سړی د عدالت په صفت باندې په دوامداره توګه پاتې کېدلی شي چې خلاصه یې داسې کېږي:

د مطلب خلاصه

۱- یعنې: ای مومنانو! که تاسو غواړئ چې هیڅ شی مو د عدالت څخه وانه روي او په دوامداره توګه باانصافه اوسئ نو په الله ﷻ باندې خپل ایمان ته په حقه ادامه ورکړئ، همدارنګه په ټولو

پيغمبرانو عليه السلام او ټولو کتابونو باندې معتقد اوسئ. برسېره پر دې، په ملائکو او ورستنی ورځي بلکې په ټولو شرعي عقائدو باندې کلک اوسېږي.

که بالفرض تاسو د شرعي معتقداتو په منځکښې په تفرقه قائل شئ، چې ځينې مني او ځينې نه مني، نو پوه شئ چې دغه ډول عقیده تاسو ته د الله ﷻ د عذاب څخه نجات نه شي درکولی.

۲- په دې باندې علاوه دغه ډول عقیده کول ستاسو د لا زياتې گمراهۍ سبب جوړېږي ځکه چې په دې صورت کښې به تاسو خيال کوي چې ايمان به مو د الله ﷻ په نزد مقبول وي حال دا چې خبره بالعکس ده، دغه ډول ايمان الله ﷻ نه قبلوي او د مقبوليت څخه په مراحلو بعيد دی.

لنډه دا چې هر څوک چې په واقعي توگه په ټولو معتقداتو باندې ايمان رانه وړي او په ايمان کښې يې تزلزل وي، نو هغه سړی نه په عدالت او انصاف باندې ولاړ پاتې کېدلی شي او حتی نه يې ايمان ثبات درلودلی شي، چې کله به ايمان راوړي او کله به بېرته کافر کېږي تردې چې بالاخره به کافر د دنيا څخه تېرېږي.

نو هر څوک چې خپل ايمان ته په همدې ډول خاتمه ورکړي، نه به هغوی ته الله ﷻ بښنه وکړي او نه به ورته سمه سيده لاره وښايي. او دا ځکه چې په همدغه صورت کښې يې د ايمان استعداد ختمېږي او د هدايت استعداد د لاسه ورکوي.

توضیحات

۱- که څه هم د شان نزول په اعتبار سره په ﴿يَا أَيُّهَا الَّذِينَ ءَامَنُوا﴾ کښې اهل الكتاب مخاطب دي چې ای هغو خلکو چې په موسی ﷺ او تورات باندې معتقد یاست! په آخر الزمان پيغمبر ﷺ بلکې په ټولو شرعي معتقداتو باندې ايمان راوړئ.

مگر د دې کبله چې د احکامو په استنباط کښې د مفهوم عموم ته اعتبار دی، نو په کار دي چې ايت شريف لاندې ټولو ډولو ته شامل وگنلې شي.

الف: کومو کسانو چې په پخوانيو پيغمبرانو عليه السلام باندې ايمان راوړي وي هغوی ته خطاب دی چې په آخر الزمان پيغمبر ﷺ باندې هم ايمان راوړي.

ب: کومو کسانو چې په منافقت باندې ايمان راوړي دی هغو ته امر شوی دی چې په واقعي توگه ايمان راوړي.

ج: بالاخره، واقعي مومنان مخاطب کړي شوي دي چې په همدې توگه خپلو ايمانونو ته ادامه ورکړئ.

مونږ ځکه همدغه عامه معنی واخستله چې په ذکر و شوو ټولو ډولونو باندې د ﴿يَا أَيُّهَا الَّذِينَ ءَامَنُوا﴾ اطلاق کېږي، نو بايد چې په همدې عموم سره پريښودل شي.

بياسيا مرتد كېدونكي څوك دي؟

۲_ كه څه هم مفسرينو كرامو د بياسيا مرتد كېدلو څلور ډوله تفسيرونه كړي دي^(۱) چې په ايت شريف كښې د ټولو تفسيرونو گنجائش شته دي، مگر مونږ ته په دې مقام كښې لاندې حديث شريف ډېر په زړه پورې تفسير ښكاري:

نبي كريم ﷺ فرمايلي دي چې: «تَكُونُ بَيْنَ يَدَيِ السَّاعَةِ فِتْنٌ كَقَطْعِ اللَّيْلِ الْمُظْلِمِ يُصْبِحُ الرَّجُلُ فِيهَا مُؤْمِنًا وَيُفْجِي كَافِرًا وَيُفْجِي مُؤْمِنًا وَيُصْبِحُ كَافِرًا يَبِيعُ أَقْوَامٌ دِينَهُمْ بِغَرَضٍ مِنَ الدُّنْيَا»^(۲) د قيامت د ورځې څخه وړاندې به د تورې شپې د ټوټو غوندې فتنې تحقق ومومي، چې يو سړى به پكښې سبابي مهال مؤمن وي او بېگايي مهال به كافر وي، او بېگايي به مؤمن وي او سبابي به كافر وي، څه قومونه به خپل دين په دنيايي سامان باندې خرڅ كړي. يعنې: كله به حرام شيان حلال گڼي او كله به بالعكس حلالو شيانو ته د حرامو لقب ورکوي چې په دواړو صورتونو كښې به كافر كېږي، مگر كله به د همدې عقيدې څخه گرځي او په حرامو باندې به د حرامو او په حلالو باندې به د حلالو عقیده کوي، په هر تقدير د دوى عقائد به د دنيايي گټو او سامانونو په محور باندې څرخېږي.

سوال جواب

۳_ كه څوك وايي چې: په ذكر شوي ماثور تفسير سره د كفر زيادت د څه شي څخه عبارت دى، چې د هغه څخه وروسته نه مغفرت شته او نه هدايت؟
مونږ وايو چې: د كفر زيادت د دې څخه عبارت دى چې ذكر شوى متردد سړى به د ځنكدن د وخته پورې په كفر باندې كلك وي او په همدې حالت باندې به مړ شي او په پوره توگه د مغفرت چانس به د لاسه ورکړي، لکه چې په همدې مضمون باندې الله ﷻ د [آل عمران: ۹۱] ايت كښې صراحت كړى دى او هم يې فرمايلي دي چې: ﴿وَلَيْسَتِ الْآثَرَةُ لِلَّذِينَ يَعْمَلُونَ السَّيِّئَاتِ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْإِسْلَامَ وَلَا الَّذِينَ يَمُوتُونَ وَهُمْ كُفَّارٌ﴾ [النساء: ۱۸] يعنې: او هغو خلكو ته توبه نشته چې دوى تر هغه بد كارونه (كفریات) كوي ترڅو چې دوى ته مرگ ورحاض شي نو (هلته بيا) وايي چې زه اوس توبه وباسم. او نه هغو خلكو ته توبه شته چې دوى په داسې حال كښې مړه كېږي چې دوى كافران وي.

﴿بَشِّرِ الْمُنَافِقِينَ بِأَنَّ لَهُمْ عَذَابًا أَلِيمًا﴾ (۱۲۸) الَّذِينَ يَتَّخِذُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ أُلِيتَ لَهُمُ الْعِزَّةُ فَإِنَّ الْعِزَّةَ لِلَّهِ جَمِيعًا ﴿۱۲۹﴾ وَقَدْ نَزَّلَ عَلَيْكُمْ فِي

(۱) البحر المحیط ج ۴ ص ۹۹: تفسیر القاسمي ج ۵ ص ۵۲۰

(۲) جامع الترمذي ج ۲ ص ۴۲

الْيَكْتَسِبَ أَنْ يَدَّ سَيْفَهُمْ فَيَكْتَسِبَ اللَّهُ بِكُفْرِيهَا وَيُكْتَفَرُ بِهَا فَلَا تَقْعُدُوا مَعَهُمْ حَتَّى تَخْرُجُوا
 فِي حَيْثُ غَيْرُهُمْ وَإِذْ يَنْتَهِزُ إِنَّ اللَّهَ جَامِعُ الْمُنَافِقِينَ وَالْكَافِرِينَ فِي جَهَنَّمَ جَمِيعًا
 ﴿١٣٨﴾ الَّذِينَ يَتَرَبَّصُونَ بِكُمْ فَإِنْ كَانَ لَكُمْ فِتْنَةٌ مِنْ اللَّهِ فَالْتُمُوا إِلَهُكُمْ وَأَنْ كَانَ
 بِالْكَافِرِينَ نَصِيبٌ فَأَلْبِسُوا إِلَهُكُمْ تَشْتَبِهُوا عَلَيْكُمْ وَنَمَتَّعْكُمْ مِنَ الْمُؤْمِنِينَ فَالَّذِي بَخَسَ
 بَيْنَكُمْ يَوْمَ الْبَيْعَةِ وَلِي يَحْمِلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا ﴿١٣٩﴾

[۱۳۸] (ای یحییٰ) متعلقو ته زمری به دی (خبر) ورکړه چې یقیناً دوی لره دروندان
 خطاب دی

[۱۳۹] هغه منافقان چې د مومنانو څخه به غیر کافران په دوستۍ سره نيسي، (دا کار دغه
 دياره کوي) ايا د دوی به مومنانو عزت لکوي؟ (د عزت خاوندان به نه شي ځکه چې) نو یقیناً ټول عزت
 الله به لره دی (د کافرانو به لاس نه دی).

[۱۴۰] اوبی شکه الله به تاسو پالنې به قرآن کریم کښی (لا پخوا) دا حکم نازل کړی وه چې
 کله تاسو واورئ چې د الله به د اینونو پالنې کړي (تذکره) کېږي او خنډنې وړباندې کېږي نو تاسو د
 دوی دغه نولسې سره تر هغه مه کېږي چې ترڅو به بله خبره کښی (دقیق) بحث پیل کړي (او د
 خنډنې بحث ختم شي ځکه چې) یقیناً به دغه وخت (اشترکه) کښی تاسو د هغوی غوندې پالنې
 یی شکه الله به د منافقانو او هم د کافرانو د ټولو په دوزخ کښی غونډونکی دی.

[۱۴۱] هغه منافقان چې تاسو ته (د مصیبت) په انتظار کښی دي نو که چرته تاسو نه د الله به
 د پلوه فتحه (په نصیب) شي نو دوی (تاسو ته) وایي چې ایا مونږو تاسو سره نه وو؟ (پلکي
 تاسو سره وو، نو پرځه را کړئ).

او که کافرانو لره به تاسو پالنې څه بری متحقق شي نو دوی (کافرانو ته) وایي چې ایا مونږو
 به تاسو پالنې برلاسی وو؟ (که تاسو مخه مو نیولې، نو نیولی مو شوه).

ایا موږ تاسو د مومنانو د پلوه (د حملو څخه) بچ نه کړی؟ (چې هغوی نه مو پښو نه نیول
 ورواچولې، نو الله به تاسو ټولو په مخکښی د قیامت په ورځ فیصله وکړي
 او ښکته الله به کافرانو ته به مومنانو پالنې (د تسلط) لاره نه جوړوي (هوا که حکمت یی
 غوښته وکړه نو هغه بیا یله خبره ده).

ارتباط

په دیني ایتونو کښی الله به شهادت کښی د یی عدالتی او یی انصافی اصلی بڼه
 اعلان کړېږي او د ایمان یی شایي بودلې وه په دې ایتونو کښی یی د یی ښانتو په بڼه

(منافقانو) باندې صراحت کړې دی چې دوی د دنیاوي گټو وټو او د دنیاوي عزت د لاس ته راوړلو دپاره ایماني ثبات د لاسه ورکوي او د دوه مخي څخه کار اخلي، نو پام کوي چې تاسو د دوی په قدم باندې لار نه شئ.

د مطلب خلاصه

۱- یعنې ای پیغمبره! د هر څه څخه وړاندې منافقانو ته په دردناک عذاب باندې خبر ورکړه او د دې څخه ورته په زیرې (د خوشالي په خبر) باندې تعبیر وکړه او دا ځکه چې دوی د منافقت دپاره په دومره جدیت سره کار کوي ته به وایي چې دا د خوشالي کار دی او په جزا باندې یې دوی خوشالېږي.

منافقان څوک دي؟

۲- منافقان هغه خلک دي چې په خولو باندې "آمنّا" وایي مگر په پټه کښې محارب (جنگي) او مجاهر (بنکاره) کافران په دوستۍ سره نيسي. په دې گومان چې دوی به د هغوی سره څه دنیاوي عزت او وقار ترلاسه کړي، نو ځکه هغوی رازدار جوړوي او د مؤمنانو په ضد ورسره نصرت او کومک کوي.

ایا دغه منافقان په دې نه پوهېږي چې عزت او ذلت خو ټول د الله ﷻ په واک او قدرت کښې دي؟ ایا هغه څوک (کافران) چا ته عزت ورکولی شي چې پخپله د الله ﷻ په نزد مهان (سپک) دي او په نن سبا کښې به یې بې عزتي او ذلت د مؤمنانو په لاس باندې په دنیا کښې هم څرگند شي؟

۳- ای مؤمنانو! د منافقانو بل خاصیت دا دی چې د دوی په وړاندې د الله ﷻ په ایتونو باندې ملتني وهل کېږي او مسخرې ورباندې کېږي مگر دوی هېڅ غبرگون نه بنکاره کوي او نه هغه مجلس پرېږدي.

حال دا چې الله ﷻ د دې څخه وړاندې په تاسو باندې په قرآن کریم کښې دا حکم نازل کړی دی چې کله تاسو واورئ چې د الله ﷻ د ایتونو څخه انکار کېږي او ملتني ورباندې وهلې کېږي نو تاسو د هغه مجلس څخه پورته کېږئ او هلته مه کښېنئ ترڅو چې د مجلس خلک په بله خبره باندې پیل وکړي او د استهزاء په بحث باندې ډېره کېږي که تاسو په ذکر شوي غونډه کښې ساکت پاتې شئ او پخپله په استهزاء کښې برخه وانخلئ هم تاسو استهزاء کوونکي گڼل کېږئ او د الله ﷻ غضب تاسو ته هم متوجه کېږي.

الله ﷻ ذکر شوی حکم د نبي کریم ﷺ په احادیثو کښې نه، بلکې د زیات اهتمام د کبله یې په قرآن کریم کښې نازل کړی دی، مگر منافقان ورباندې عمل نه کوي او د کافرانو د اندېوالۍ د کبله یې دا حکم د پښو لاندې کړی دی.

۴- ای مؤمنانو! که څه هم په دنیا کښې د کافرانو سره منافقان په پټه اندېوالۍ کوي مگر دا

النساء (۴)

انڊيوالي به يې الله ﷻ د قيامت په ورځ په ډاگه کړي او دواړه به په دوزخ کښې ورواچوي چې هلته به هميشه انډيوالان وي.

منافقان او دوه مخي

۵- ای مؤمنانو! منافقان هغه خلک دي چې په تاسو باندې د بلاء او آفت نازلېدلو ته منتظر ناست دي چې کله به تاسو ماتې خورئ او کله به د مالي او خاني نقصان سره مخامخ کېږئ. خود دې سره سره که چرته تاسو ته د الله ﷻ د پلوه فتحه درپېرزو کړې شي او د غنیمت څه مالونه مو په لاس کښې پرېوزي، نو نوموړي منافقان تاسو ته په ډېر جرئت سره وايي چې: ایا مونږ ستاسو سره نه وو؟ ایا مونږ ستاسو غوندې کلمه طيبه نه ويلې؟ او داسې نور ډېر دليلونه درته وړاندې کوي او په غنیمت کښې درڅخه برخې غواړي. ته به وايي چې دوی ستاسو نقصان ته نه، بلکې ستاسو فتحې ته منتظر وه.

۶- بالمقابل که کافرانو ته په تاسو باندې څه بری ترلاسه شي نو بیا د کافرانو څخه برخه غواړي چې مونږ خو ستاسو ملګري وو. ایا تاسو ته مو د مسلمانانو سره په جنگ کولو باندې جرئت نه وه درکړې چې هلې ځلې حمله ورباندې وکړئ؟ ایا مونږ نه شو کولی چې ستاسو په خلاف وجنګېږو؟ خو دا کار مو ونه کړ. ایا مونږ تاسو د مسلمانانو د حملو څخه بچ نه کړئ؟ چې پښو ته مو ډېرې وړاچولې او ستاسو قوت مو ورته تمثيلاوه. ایا مونږ د هغوی په منځکښې خلاف او جګړې نه وې اچولې؟ ترڅو دوی بې زړه شي او ستاسو د جنگ څخه کښېني. بالاخره، ایا مونږ تاسو ته د هغوی جاسوسي نه وه کړې؟

لنډه دا چې مونږ ستاسو په ګټه د هرې وسيلې څخه کار اخستی دی چې په نتیجه کښې تاسو بريالي شوی او ګټې وټې لاس ته درغلې، نو زموږ احسان ومنئ او په همدغو غصب شور مالونو کښې مونږ ته هم څه برخه راکړئ.

۷- ای مؤمنانو! څرنگه چې د منافقانو دوه مخي ډېره قوي ده او څه لرې نه ده چې په دنیا کښې ورباندې تاسو اطلاع ونه مومئ، مګر الله ﷻ به د قيامت په ورځ د دوی په منځکښې په حقه فيصله وکړي او سنگينه جزا به ورکړي او هم به دوی په دنیا کښې خپل مطلب ته ونه رسېږي او د اسلام د رڼا مخه به ونه شي نيولې. او هيڅکله الله ﷻ کافرانو ته په مؤمنانو باندې د تسلط او غلبې لاره نه جوړوي، دا عند الله عمومي قانون دی په دې قانون کښې بدلون نشته. هوا په کوم ځای کښې چې الهي حکمت د ذکرې شوې غلبې غوښتنه په موقته توګه وکړي نو هغه بېله خبره ده.

توضیحات

۱- الله ﷻ په مکه معظمه کښې نبي کریم ﷺ ته توصیه کړې وه چې: ﴿وَإِذَا زَأَيْتَ الَّذِينَ يَخُوضُونَ فِي آبِنَا فَأَعْرِضْ عَنْهُمْ حَتَّى يَخُوضُوا فِي حَدِيثٍ غَيْرِهِ﴾ [الأنعام: ۶۸] يعني: او کله چې ته هغه کسان

وگوري چې هغوی زمونږ په ایتونو کښې (د توهین) بحث کوي نو د دوی څخه اعراض وکړه ترڅو چې دوی په بله خبره کښې بحث پیل کړي.

مگر څرنگه چې نبي کریم ﷺ ته توصیه کول په حقیقت کښې ټول امت ته توصیه کښله کېږي، نو ځکه په دې مقام کښې الله ﷻ ټول مومنان مخاطب کړه چې د ایتونو د توهین په مجالسو کښې اشتراک مه کوئ او په ذکر شوي ایت شریف باندې یې حواله ورکړه.

د منکراتو په مجالسو کښې اشتراک

۲- د منکراتو په مجالسو کښې ګناهون کول په لاندې دوه ډولونو وېشل کېږي:

الف: چې هلته سړی د یوه شرعي کار دپاره ورغلی وي خو د منکراتو سره مخامخ شي، مثلاً: اول: چې سړی جومات ته د لمانځه دپاره لاړ شي خو هلته د قرآن کریم غلط تفسیر او یا بدعتي

درس وي.

دوهم: چې د ولیمې (نکاح ډوډی)، دپاره لاړ شي خو هلته ساز او سرود وي.

درېم: چې د مړي د جنازې دپاره لاړ شي خو هلته نوحه (بې صبره ژبا) وي.

څلورم: بالاخره چې د امر بالمعروف او نهی عن المنکر دپاره لاړ شي خو د ده په خوله باندې

څوک عمل ونه کړي او خپل د منکراتو مجلس ته ادامه ورکړي.

په ذکر شوو ټولو صورتونو کښې په دې شرط ګناه نشته چې په زړه کښې ذکر شوي مجالس

خوښ نه کړي او په کرکه ورته وگوري^(۱).

ب: چې سړی د منکراتو په مجالسو کښې قصداً اشتراک وکړي. د دې ډول حکم دا دی چې ذکر

شوی سړی د مجالسو د نورو غړو غوندې ګناهکار دی باید ژر تر ژره ترې اعراض وکړي او خپل

خان ترې په څنګ کړي، او که مجالسو ته تغیر ورکړي نو ډېر ښه کار به وکړي.

سوال جواب

۳- که څوک وايي چې: که د منکراتو مجالس د کفریاتو مجالس وي نو ایا سړی ورباندې په

اشتراک سره کافر کېږي؟

مونږ وايو چې: هوا ورباندې کافر کېږي که په دغو کفریاتو باندې راضي وي، او دا ځکه چې په

کفر باندې راضي کېدل او کفر خوښول کفر دی^(۲).

خوض څه معنی؟

۴- د «خَوْضُوا» کلمه د «خَوْض» - لکه «خَوْر» - څخه اخستله شوې ده. «خَوْض» په اوبو کښې

غوتې وهل او په اوبو کښې تېرېدلو ته ویل کېږي. مگر په قرآن کریم کښې اکثراً په هغو شيانو

(۱) احکام القرآن للجصاص ج ۲ ص ۲۸۹

(۲) احکام القرآن للجصاص ج ۲ ص ۲۸۹

کښې استعمالېږي چې په هغو کښې بحث شروع کول او وړاندې تېرېدل ناجائز وي^(۱). نو دلته يې د معنی حاصل داسې کېږي چې: ای مؤمنانو! تاسو د کافرانو سره په غیرو مشروعو مجالسو کېږئ تر هغه مه کښې ترڅو چې هغوی په بله خبره کښې بحث شروع کړي او د مسخرو په مجالسو باندې تېره کېږدي.

استحواذ څه معنی؟

۵- د ﴿ اَلَمْ تَسْتَحْوَذْ ﴾ کلمه د "استحواذ" څخه اخستله شوې ده، چې مجرد يې "خوذ" دی. "خوذان" د څارویو کنایو او غټو ورنونو ته وايي او "خوذي" د څارویو بېوونکي ته ویل کېږي او دا ځکه چې د سوق په وخت کې د څارویو کوناتي په متروکو او کوتک باندې وهل کېږي چې ګړندی مزل وکړي^(۲). نو دلته يې د معنی حاصل داسې کېږي چې: ای کافرانو! ایا مونږ تاسو جنگ ته نه وی سوق کړي او مونږ په تاسو باندې مسلط نه وو چې جنگ ته مو بوتلی او بری مو په برخه شو، نو ایا تاسو لا زمونږ احسان نه مني؟

سوال جواب

۶- که څوک وايي چې: په ﴿ وَلَنْ يَجْعَلَ اللَّهُ ﴾ کښې الله ﷻ د "لَنْ" په توري باندې تاکید کړی چې هیڅکله به الله ﷻ کافرانو ته په مؤمنانو څه لاره جوړه نه کړي چې د هغوی حکم ورباندې وچلېږي او بری ورباندې حاصل کړي. حال دا چې په ډېرو ځایونو کې د همدې قانون په خلاف حوادث لیدلي شوي دي، لکه د أحد په غزا کې، او لا به نور هم ولیدلی شي؟
مونږ وايو چې:

الف: یوه ورځې همدغه پوښتنه علي ﷺ ته چا وړاندې کړه، ده ﷺ په جواب کې وېرمايل چې په ذکر شوي ایت شریف کې د قیامت د ورځې حکایت دی. یعنې: هلته به هیڅکله کافران برلاسي نه شي^(۳).

ب: د کافرانو عدم برلاسي د حجت او استدلال په اعتبار سره په ایت شریف کې د نظر لاندې نیوله شوې ده او په دې اعتبار سره خو مؤمنان همېشه برلاسي دي^(۴).

ج: په ایت کې مطلب دا دی چې کافران به هیڅکله دومره تسلط ترلاسه نه کړي چې د مؤمنانو لمن بالکل د دنیا څخه ټوله کړي^(۵)، لکه چې نبي کریم ﷺ په یوه اوږده حدیث کې فرمایلي دي چې: د الله ﷻ څخه مې د مؤمنانو په باره کې همدا سوال وکړ او را ته قبول یې کړ چې زه به ستا

(۱) مفردات الرأغب ص ۱۶۱

(۲) تفسیر المنار ج ۵ ص ۴۶۵

(۳) تفسیر الطبري ج ۴ ص ۳۳۳

(۴) زاد المسیر ج ۲ ص ۲۱۰

(۵) تفسیر القرطبي ج ۵ ص ۴۱۹

په امت باندې د بنمنان دومره نه مسلطوم چې د دوی بېخ وباسي «وَلَوْ اجْتَمَعَ عَلَيْهِمْ مَنْ يَأْخُذُهُمْ»^(۱) اگر که هغه کسان ورباندې ورغونډ شې کوم چې د ټولې دنیا په اطرافو کښې شتون لري. د: په ایت شریف کښې مطلب دا دی چې کافرانو ته الله ﷻ په مؤمنانو باندې شرعاً لاره نه جوړوي چې مسلمانان یې د متابعت مکلفیت ولري، نو دا بېله خبره ده چې په ځینو ځایونو کښې د ظلم او ستم د کبله پرې کافران سلطه کلکه کړي^(۲).

۵: ځینې مفسرین کرام^(۳) وایي چې په ایت شریف کښې دواړه جانبې د مشتقاتو (الکافرين، المؤمنین) کلمې استعمالې شوې دي. نو د معنی حاصل یې داسې کېږي چې: هیڅکله الله ﷻ کافرانو ته د دې حیثه چې کافران دي په مؤمنانو باندې د دې حیثه چې مؤمنان دي غلبه او سلطه نه جوړوي.

تبصره

۷- مونږ وایو چې: که څه هم ذکر شوي څلور اولني جوابونه د واقعیت په اعتبار سره درست دي څه اشتباه پکښې نشته، مگر د ذکر شوي سوال دپاره یې جواب گرځول چندان نژدې نه ښکاري. او دا ځکه چې په دې تقدیر په ایت شریف کښې بې قانونه تخصیص او یا تقيید واقع کېږي. اما پنځم جواب په قوانینو باندې برابر دی خو متبادر نه دی.

نو ښه دا ده چې د ذکر شوي سوال دپاره داسې جواب وکړو چې په ایت شریف کښې الله ﷻ عمومي قانون بیان کړی دی او د هر عمومي قانون څخه ځینې شاذ او نادر صورتونه اوځي خو چې موجبات (سببونه) ولري.

د همدې کبله په کومو ځایونو کښې چې د ذکر شوي قانون څخه تخلف واقع شوی دی نو هلته یې الله ﷻ موجه بیانې کړې ده. لاندې دوه مثالونه یې ولولئ:

الف: د أحد په غزا کښې الله ﷻ فرمایي: ﴿وَلَقَدْ صَدَقَكُمُ اللَّهُ وَعْدَهُ إِذْ تَحُسُّوهُم بِأُذُنَيْهِمْ﴾^(۴) ختی^(۵) إِذَا قَبِلْتُمْ وَتَنَزَّعْتُمْ فِي الْأَمْرِ وَعَصَيْتُمْ ﴿[آل عمران: ۱۵۲] او یقیناً الله ﷻ تاسو ته خپله وعده په هغه وخت کښې رښتیا کړه کله چې تاسو د الله ﷻ په حکم باندې کافران وژل تردې چې تاسو یې زړه شوی او په خپل کار کښې مو اختلاف وکړ او نافرمانی مو وکړه. یعنې: د کنډو ځینو مجاهدینو اختلاف او عصیان وکړ.

ب: د حنین په غزا کښې الله ﷻ د شکست موجه داسې بیان کړې ده چې: ﴿وَلَقَدْ نَصَرَكُمُ اللَّهُ فِي مَوَاطِنَ كَثِيرَةٍ وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمْ الْأَرْضُ بِمَا رَحُبَتْ﴾ [التوبة: ۲۵] یقیناً الله ﷻ تاسو ته په ډېرو ځایونو کښې (د ذکر شوي قانون

(۱) جامع الترمذی ج ۲ ص ۲۱۰

(۲) أضواء البیان ج ۱ ص ۳۷۸

(۳) تفسیر المنار ج ۵ ص ۴۶۶

په اساس نصرت درکړې دی او د حنین په ورځ کښې هم. کله چې تاسو خپل ډېروالی په نورو کښې اچولی (خیال مو کاوه چې مغلوب به نه شئ) نو ستاسو څخه ډېروالی هېڅ شی دغه نه کړ او ځمکه درباندي د پراخوالي سره سره تنگه شوه. یعنې په حنین کښې مو یو ځل د حکمت په پناه ماتي درکړه. او بیا مو دلته هم بیرالیتوب درپه نصیب کړ.

لنډه دا چې هر کله د عمومي قانون څخه د څه موجدانو او حکمتونو له امله څه صورتونه پېښ شي نو دا د قانون په کلیت باندې څه اثر نه غورځوي او د اعتراض سبب نه شي جوړېدلی لکه چې الله ﷻ د نصرت او ماتي اسباب په لاندې ایتونو کښې په شرح بیان کړي دي چې

﴿يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ ﴿۴۵﴾

وَأَطِيعُوا اللَّهَ وَرَسُولَهُ وَلَا تَتَزَوَّجُوا فَتَنَافُسُوا وَتَذْهَبَ رِجَالُكُمْ أَذْهَبًا ۚ ﴿۴۶﴾

۴۵. ۴۶] یعنې ای هغو کسانو چې ایمان یې راوړی دی کله چې تاسو د یوه ټولګې سره په جګړه کښې مخامخ شئ نو خپل ثبات وساتئ او الله ﷻ ډېر یادوئ. شاید چې فلاح (کامیابي) ومومئ او د الله ﷻ او د ده د پیغمبر ﷺ اطاعت کوئ او خپل منځي جګړې مه کوئ. نو تاسو به یې ژبه شئ او قوت به مولاړ شي. او صبر کوئ یقیناً الله ﷻ د صبر کوونکو سره دی.

﴿إِنَّ الْمُنَافِقِينَ يُخَدِّعُونَ اللَّهَ وَهُوَ خَدِّعُهُمْ وَإِذَا قَامُوا إِلَى الصَّلَاةِ قَامُوا كُتَالًا

يُرَاءُونَ النَّاسَ وَلَا يَذْكُرُونَ اللَّهَ إِلَّا قَلِيلًا ۚ ﴿۴۷﴾ مُذَبْذَبِينَ بَيْنَ ذَلِكَ لَا إِلَى هَتُولَا

وَلَا إِلَى هَتُولَا ۚ وَمَنْ يُضْلِلِ اللَّهُ فَلَنْ تَجِدَ لَهُ سَبِيلًا ۚ ﴿۴۸﴾ يَا أَيُّهَا الَّذِينَ آمَنُوا لَا

تَخِذُوا الْكَافِرِينَ أَوْلِيَاءَ مِنْ دُونِ الْمُؤْمِنِينَ أُرِيدُونَ أَنْ تَجْعَلُوا اللَّهَ عَالِيكُمْ

سُلْطَنًا مُبِينًا ﴿۴۹﴾

[۱۴۲] بې شکه منافقان د الله ﷻ سره (په خپل خیال) تګي کوي، حال دا چې الله ﷻ دوی ته د

تګي جزا ورکونکي دی (دوی ته مهلت ورکونکي دی چې دوی پرې غولېږي).

او کله چې منافقان لمانځه ته پورته کېږي نو په داسې حال کښې پورته کېږي چې مړاوي یې

کوونکي وي. دوی خلکو ته (خان) سودانه کوي او الله ﷻ نه یادوي مګر لږ.

[۱۴۳] د ذکر و شوه ډلو (مسلمانانو او مجاهرو کافرانو) په منځکښې تیل وهل شوي (دوی ته)

کړی شوي دي، نه هاغې ډلې (مسلمانانو) ته (په یقیني توګه منسوب دي) او نه هاغې ډلې

(مجاهرو کافرانو) ته (په یقیني توګه منسوب دي). او الله ﷻ چې هر څوک یې لارې کړي نو ښکاري

به ته هغوی ته (سمه) لاره موندنه نه کړي.

[۱۴۴] ای هغو کسانو چې ایمان یې راوړی دی! (تاسو د منافقانو غوندې) د مؤمنانو څخه په غیر کافران په دوستۍ سره مه نیسئ. ایا تاسو (په همدې صورت کښې) غواړئ چې خاص الله ﷻ لره د خپلو خانونو (په ملامتۍ) باندې څرگند دلیل جوړ کړئ؟

ارتباط

په وړاندېنيو ایتونو کښې د منافقانو د خلکو سره چال چلند بیان کړی شوی وه، او په دې ایتونو کښې د شرعي امورو سره د دوی کره وړه بیان شوي دي، چې خلاصه یې لاندې لوستلی شئ:

د مطلب خلاصه

ای مؤمنانو! کله چې تاسو د منافقانو رویه واورېدلې چې د خلکو سره په څه رویه عمل کوي، نو اوس د دوی هغه رویه ولولئ چې په شرعي امورو کښې یې غوره کوي هغه دا چې:

۱- منافقان د الله ﷻ عبادت نه بالکل پرېږدي او نه پکښې اخلاص کوي، ته به وایې چې دوی د الله ﷻ سره ټکي کوي او بې اخلاصه عبادت ورباندې د اخلاص په عبادت باندې مني. مگر د دوی دغه خیال دوی ته څه گټه نه شي رسولی، الله ﷻ ته د دوی د زړونو ټول حالات پوره واضحه او څرگند دي. ډېر ژر به دوی پوه شي چې الله ﷻ په دنیا او آخرت کښې د ټکۍ جزا په کومه پیمانې باندې ورکوي؟ مهلت ورکول د مغفرت معنی نه ده.

۲- د منافقانو بل عادت دا دی چې په لمانځه کښې سستي کوي او په جدیت سره نه ورپورته کېږي. او دا ځکه چې اصلاً دوی په زړه کښې په لمانځه باندې عقیده نه لري.

۳- دوی چې کوم یوه عبادت باندې پیل هم وکړي اصلي نظر یې په دې کښې وي چې خلک یې وگوري او خصوصاً چې مسلمانان یې وگوري، ترڅو دوی د درستو مسلمانانو په قطار کښې ودروي، که بالفرض څه د غنیمت مال وېشل کېږي چې برخه پکښې واخلي.

۴- منافقان ډېر لږ وخت الله ﷻ یادوي، دا هم کله چې ریاکاری یې مطلب وي، د دوی اکثره وختونه په دنیاوي امورو کښې تېرېږي او خصوصاً په دې کښې چې مسلمانانو ته په څه طریقه ضرر ورسوي، په کوم ځای کښې چې ریاکاری لاس ته نه ورځي هلته ذکر هم نه کوي.

۵- منافقان په خپلو ټولو حالاتو کښې متردد او مضطرب دي، نه سوچه په ایمان باندې کلک دي او نه سوچه په کفر باندې ولاړ دي، نه په ټوله معنی د مؤمنانو سره دي او نه په ټوله معنی د مجاهرو (بنکاره) کافرانو په قطار کښې ولاړ دي. دوی د هغه سړي مثال لري چې لاره ترې ورکه وي او هېڅ په سر بسر باندې نه پوهېږي چې کومې خوا ته لاړ شي، د دغه کیفیت بله وجه نه ده بې د دې چې الله ﷻ دوی گمراه کړی دي او الله ﷻ چې هر څوک گمراه کړي نو هغه ته به هېڅوک لاره ورسونده نه کړي، که څه هم ای پیغمبره ته پخپله ورته د لارې موندلو هڅه وکړې.

۶- بالاخره ای مؤمنانو! پام کوئ چې تاسو د منافقانو په شان د مؤمنانو څخه په غیر مجاهر کافران په دوستۍ سره ونه نیسئ، که نه نو تاسو به هم د منافقانو په قطار کښې وشمېرل شئ، حال

النساء (۴)

دا چې الله ﷻ تاسو ته د منافقانو ټوله کړنلاره پوره شرحه کړه، نو که بالفرض د دې شرحې سره سره تاسو د هغوی په قدم باندې قدم کېږدئ نو د الله ﷻ په حضور کې به خپل ځانونه په لوی لاس ملامت کړئ. په دغه وخت کې ایا تاسو غواړئ چې د الله ﷻ د پاره په خپلو ځانونو باندې ښکاره حجت جوړ کړئ؟ په دې تقدیر به مو د اعتذار په باره کې خوله سوچه ماته شي.

توضیحات

۱- د منافقانو په باره کې د [البقرة: ۸-۲۰] ایتونو لاندې پوره شرحه تېره شوې ده، بیا لیکلو ته یې اړتیا نه گورو. هیله ده چې محترم لوستونکي یو ځل هلته مراجعه وکړي.

قلیل ذکر څه معنی؟

۲- په دې مقام کې مفسرینو کرامو د "قلیل ذکر" لاندې تفسیرونه کړي دي:

الف: د منافقانو ذکر ځکه قلیل دی چې دوی الله ﷻ صرف د ریاکاری د پاره یادوي او بس، که بالفرض په هغه وخت کې یې هم یادولی چې د خلکو د نظر لاندې نه راتلای نو بیا به کثیری "۱".

ب: دوی که په لمانځه باندې ولاړ وي هم زړه یې غافل وي او ټول فکر او ذکر یې په دنیا کې وي، ته به وایې چې بالکل په لمانځه باندې مشغول نه دي "۲"، لکه چې نبي کریم ﷺ د منافق لمونځ داسې تعریف کړی دی چې: «بَلَّكَ صَلَاةُ الْمُنَافِقِ يَجْلِسُ يَرْقُبُ الشَّمْسَ حَتَّى إِذَا كَانَتْ بَيْنَ قَرْنَيْ الشَّيْطَانِ قَامَ فَتَنَرُ أَرْبَعًا لَا يَذْكُرُ اللَّهَ فِيهَا إِلَّا قَلِيلًا» "۳" دا د منافق لمونځ دی چې ناست وي د لمر څارنه کوي تر دې چې لمر د شیطان په دوه ښکرونو کې واقع شي (غروب ته نژدې شي)، نو پورته شي څلور ټونگې وکړي الله ﷻ پکې نه یادوي مگر لږ. یعنې: په هغه مواردو کې چې الله ﷻ په ژبه باندې پکې یادوي چې خلک یې اوري، لکه "الله اکبر" او "سمع الله لمن حمده" او داسې نور.

ج: ځینې مفسرین کرام وایې چې د ذکر څخه لمونځ مطلب دی. یعنې منافقان ډېر لږ لمونځونه کوي چې خلک یې وگوري "۴"، د همدې کبله د سهار او ماسخوتن په لمونځونو کې ډېر سست وي چې د تیاري کبله بهانې جوړولی شي چې مونږ خو لمونځ وکړ خو د تیاري د وجې څخه تاسو ونه لیدو.

څه لري نه ده چې په منافقانو کې ذکر شوي ټول عادتونه راټول وکړل شي چې دوی په ذکر شوو ټولو معناوو باندې د قلیل ذکر خاوندان دي.

(۱) زاد المسیر ج ۲ ص ۲۱۰

(۲) روح المعانی ج ۱ ص ۱۷۶

(۳) جامع الترمذی ج ۱ ص ۴۲

(۴) تفسیر القاسمی ج ۵ ص ۵۳۱

نن ورځ د منافقت پټول اسان کار دي

۳۔ په ایت شریف کښې د نبي کریم ﷺ د زمانې د منافقانو حال بیان شوی دی چې د ریاکاری دپاره به یې لمونځونه کول ترڅو په مجاهرو کافرانو کښې شمېر نه شي او د موټمنانو د مستقیمو حملو لاندې رانه شي. او دا ځکه چې په هغې زمانه کښې به چې هرڅوک جومات ته پنځه وخته حاضر نه شو نو د هغه ایمان به د شک لاندې راته.

اما زموږ په زمانه کښې منافقان نه لمونځ کوي، نه جماعت ته حاضرېږي او نه الله ﷻ یادوي؛ نو په دې زمانه کښې د منافقت پټول ډېر اسان دي ځکه چې د مسلمانانو اکثریت د شریعت د تعميل پروا نه لري، فإنا لله وإنا الیه راجعون.

مذبذب څه معنی؟

۴۔ د ﴿مُذَبِّذِينَ﴾ کلمه د «ذَبَذَبَ» څخه اخستله شوې ده، «ذَبَذَبَ» هغه اواز ته ویل کېږي چې یوه زورپند شي ته د حرکت ورکولو څخه پورته کېږي^(۱)، لکه چې په یوه ښوونځي کښې د تعلیمي ساتونو د بدلون دپاره زورپند فلزي شی په ډېره وهل کېږي او اواز ترې پورته کېږي. شاید چې د منافق دپاره به د «ذَبَذَبَ» څخه ځکه د اسم مفعول صیغه (صفت) اشتقاق کړی شوي وي چې:

الف: منافقان نه د مسلمانانو سره ضمیمه دي او نه د کافرانو سره، بلکې د هرې ډلې پورې زورپند کړی شوي دي، او یا د دواړو په منځکښې تالی وهي.

ب: د منافقانو کړه وړه په همدوی باندې لارښوونه کوي، ته به وایې چې د هغوی هر یو کار او عمل اواز کوي او خلکو ته نارې وهي چې منافق دغه دی ویې وپېژنی.

په هر تقدیر نبي کریم ﷺ ذکر شوی ایت شریف ډېر ښه تفسیر کړی دی چې: «مَثَلُ الْمُنَافِقِ كَمَثَلِ الشَّاةِ الْغَائِرَةِ بَيْنَ الْغَنَمَيْنِ تَعْبُرُ إِلَى هَذِهِ مَرَّةً وَإِلَى هَذِهِ مَرَّةً»^(۲)، یعنې: د منافق مثال د داسې مېږې دی چې د دوه وو رمو په منځکښې متحیره (سرگردانه) ګرځي. چې دغې رمې ته یو ځل ورځي او دغې (بلې) رمې ته بل ځل ورځلي.

یادونه

۵۔ که څه هم په راتلونکو ایتونو کښې د منافقانو تګلاره ښه مشخصه شوې ده چې دوی د کافرانو د ډلې څخه دي او بلکې په کفر کښې ډېر شدید دي چې د کفر سره یې په اسلام باندې مسخرې او ملنډې هم ملګرې کړې دي، مګر دوی د لاندې وجوهو د کبله مذبذب ګڼل کېږي:

الف: څرنگه چې منافقان کله خپل ځانونه د یوې ډلې پورې نښلوي او کله د بلې ډلې پورې، نو ته به وایې چې دوی پخپله خپل ځانونه زورپند کړي دي

(۱) مفردات الراغب ص ۱۷۹

(۲) صبیح مسلم ج ۲ ص ۳۷۰

ب: څرنگه چې د الله ﷻ څخه په غیر هیڅوک په زړونو باندې نه پوهېږي او د منافقانو متضاد کارونه کله یوه طرف ته او کله بل طرف ته میلان کوي، نو دوی د خلکو په نزد داسې ګڼل کېږي لکه چې زورېد کړی شوي وي او په یوه طرف پورې هم نه وي نښتي.

سوال جواب

۶- که څوک وایي چې: د پورتنۍ توضیح څخه څرګندېږي چې په دې مقام کېنې د "ذَٰلِكَ" دپاره مثنی (مؤمنان او کافران) مشار الیه واقع شوی دی. نو پوښتنه دا ده چې د څه حکمت په بناء اسم اشاره هم مثنی (ذَٰلِكَ) نازل نه کړی شوه؟

مونږ وایو: قاعده دا ده چې د ابهام څخه وروسته تفصیل په ذهن کېنې ښه کېښي، نو دلته یو ځل دواړه ډلې (مؤمنان او کافران) د مذکور په اعتبار سره (چې مفرد مذکر دی) مبهمې کړي شوې او په "ذَٰلِكَ" سره ورته اشاره وکړي شوه او بیا د ابهام څخه وروسته په دغو کلماتو ﴿لَا إِلَىٰ هَتُولَاٍ وَلَا إِلَىٰ هَتُولَاٍ﴾ سره تفصیل ورکړي شو، ترڅو د خلکو په زړونو کېنې د منافقانو دوه مخي ښه ځای ونیسي.

﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ وَلَنْ يَجِدَ لَهُمْ نَصِيرًا﴾ (۱۱۵) ﴿إِلَّا الَّذِينَ تَابُوا وَأَصْلَحُوا وَاعْتَصَمُوا بِاللَّهِ وَأَخْلَصُوا دِينَهُمْ لِلَّهِ فَأُولَٰئِكَ مَعَ الْمُؤْمِنِينَ وَسَوْفَ يُؤْتِي اللَّهُ الْمُؤْمِنِينَ أَجْرًا عَظِيمًا﴾ (۱۱۶) ﴿مَا يَفْعَلُ اللَّهُ بِعَذَابِكُمْ إِن شَكَرْتُمْ وَءَامَنْتُمْ وَكَانَ اللَّهُ شَاكِرًا عَلِيمًا﴾ (۱۱۷)

[۱۴۵] بې شکه منافقان به د دوزخ د طبقاتو څخه په ډېره ټيټه طبقه کېنې وي، او هیڅکله به ته دوی ته کومک کوونکی موند نه کړي.

[۱۴۶] مګر هغه کسان (به هلته نه وي) چې توبه وباسي او (خپل ځانونه) اصلاح کړي او (د) الله ﷻ (په شریعت) باندې منګولې ښځې کړي او خپل دین خاص الله ﷻ ته سوچه جوړ کړي؛ نو دغه کسان د مؤمنانو سره دي. او ډېر ژر به الله ﷻ مؤمنانو ته (د همدغو کسانو په شمول) لوی اجر (جنت) ورکړي.

[۱۴۷] (ای منافقانو او کافرانو) الله ﷻ ستاسو په عذابونو باندې څه کوي؟ که چېرې تاسو شکر وکړئ او ایمان راوړئ.

او الله ﷻ قدردان (منونکی) او پوه دی (چې پرېمانه اجرونه ورکوي او مستحق یې ښه پېژني).

ارتباط

په دې ایتونو کېنې د منافقانو عاقبت بیان شوی دی چې:
الف: ایا د منافقانو توبه قبلېږي او که څنګه؟

ب: د دوی توبه قبلېدل څه څه شرطونه لري؟

ج: که دوی توبه ونه باسي نو اخروي عذاب به يې په کومه اندازه وي؟

د مطلب خلاصه

۱- يعنې: اى پيغمبره! په ذکر شوو ايتونو کښې الله ﷻ تاته د منافقانو حالات ښه مشرح درنازل کړه ترڅو د يوه پلوه ستا امت ورباندې اعتماد ونه کړي او د دسيسو څخه يې ځانونه وساتي او د بله پلوه منافقان خپلې ناکاره کړنلارې ته متوجه کړي شي چې د منافقت څخه توبه تائب شي او د سوچه مومنانو په قطار کښې ودرېږي، که نه نو دوی ته به په آخرت کښې د اور په تيمه طبقه کښې عذاب ورکړی شي، چې په کفر باندې د پاسه يې په اسلام باندې ملنډې هم وهلې دي.

۲- اى پيغمبره! ته به دوی ته په دغې ورځ کښې نه هيڅ کومک کوونکى مونده کړي او نه به کومک کوونکى ولري چې د ذکر شوي عذاب څخه يې بچ کړي او يا خاتمه ورکړي.

هوا هغه منافقان به د ذکر شوي عذاب څخه بچ پاتې شي چې هغوى په دنيا کښې د منافقت څخه توبه تائب شي او خپل ځانونه د دوه مخى څخه اصلاح کړي، او يوازې د الله ﷻ په دين باندې منگولې ښځې کړي او خپل دين صرف د الله ﷻ د رضا دپاره د منافقت او شرکيانو څخه سوچه جوړ کړي او دا ځکه چې الله ﷻ د سوچه دين څخه په غير بل دين د هيچا څخه نه قبلوي.

نو کوم منافقان چې د خپلو ځانونو دپاره ذکره شوې کړنلاره غوره کړي نو هغوى د مذبذب توب څخه خلاصېږي او د مومنانو د ډلې څخه شمېرل کېږي. نو تاسو ته په کار دي چې د خپلو ځانونو يوه برخه يې وېولئ: بلکې خپل وروڼه يې وگڼئ، او ډېر ژر دى چې الله ﷻ په آخرت کښې ټولو مومنانو ته (که څه هم د منافقت دوره يې تېره کړې وي او بيا توبه تائب شوى وي) لوى اجر ونه ورکړي.

۳- بالاخره، اى منافقانو! الله ﷻ نه د چا سره د بندگيانو په شان حسد او کينه کوي او نه ورسره دا کار مناسب دى، ستاسو په تعذيب باندې الله ﷻ څه کوي؟ خو په دې شرط چې تاسو شاکران شئ او په الله ﷻ باندې سوچه ايمان راوړئ.

الله ﷻ منونکى دى، ستاسو د سوچه ايمان او په اخلاص سره د توبه تائب کېدلو او بالاخره ستاسو د ټولو ښکو اعمالو قدر داني کوي، او د توبې څخه وړاندې ښو جنابتونو باندې مونه نيسي. خو د دې سره سره پوه هم دى، هر څه ورته څرگند دي، چې څوک سوچه ايماندار دى او څوک په اخلاص باندې توبه تائب دى.

توضیحات

۱- 'ذکر' او 'ذکر' سره يو تربله اعتباري فرق لري، مثلاً د يوې زينې پټو ته د ختلو په اعتبار سره 'ذرجات' ويل کېږي او د ښکته کېدلو په لحاظ ورته 'ذرات' وايي. نو څومره چې څوک په

نېكيو كښې وړاندې وي په هماغې اندازه به يې په جنت كښې درجات پورته وي، بالمقابل خومره چې څوك په بدو كښې وړاندې وي په هماغې اندازه به يې په دوزخ كښې دركات ښكته وي.

"الدَّرَكُ الْأَسْفَلُ" څه معنی؟

۲- دوزخ اوه (۷) طبقې لري چې لاندنۍ طبقه يې د "الدَّرَكُ الْأَسْفَلُ" په نامه يادېږي چې د ټولو طبقاتو څخه لاندې ده. د ټولو طبقاتو نومونه دا دي^(۱):

۱- جَهَنَّمَ ۲- لَظَى ۳- الْحُطَمَةُ ۴- السَّيْر ۵- سَقَر ۶- الْجَحِيم ۷- الْهَآوِيَّة.

هو! د جهنم اطلاق په هره يوه طبقه باندې كله-كله كېږي، لكه چې نبي كريم ﷺ فرمايلي دي چې: «إِنَّ الصَّخْرَةَ الْعَظِيمَةَ لَتُلْقَى مِنْ شَفِيرِ جَهَنَّمَ فَتَهْوِي فِيهَا سَبْعِينَ عَامًا وَمَا تُفْضِي إِلَّا قَرَارَهَا»^(۲) يعني: يقيناً لويه ډبره چې د دوزخ د غاړې څخه ښكته واچوله شي نو اويا كاله به پكښې ښكته مزل كوي حال دا چې بېخ ته به يې نه وي رسېدلې.

سوال جواب

۳- كه څوك وايي چې: په دې كښې څه حكمت دی چې د منافقانو عذاب د نورو كافرانو څخه دروند دی؟

مونږ وايو: دا ځكه چې د كفر سره يې نور جنايات هم ضميمه كړي دي، لكه د مسلمانانو سره تگي او جاسوسي او يا لكه په اسلام باندې مسخرې او خندنۍ. نو اكر كه ټول كافران د كفر د حبسه په عذاب كښې يو برابر دي مگر د نورو جنايتونو په سبب باندې سره څه تفاوتونه لري. نبي كريم ﷺ فرمايلي دي چې: «وَتَجِدُونَ شَرَّ النَّاسِ ذَا الْوُجْهِينِ الَّذِي يَأْتِي هَوْلَاءَ بِوَجْهِهِ وَيَأْتِي هَوْلَاءَ بِوَجْهِهِ»^(۳) يعني: او د ټولو خلكو بدترين سړی به تاسو (د قيامت په ورځ) دوه مخې سړی موندنه كړئ، هغه دوه مخی چې دغې ډلې ته په يوه مخ باندې ورځي او دغې بلې ډلې ته په بل مخ سره ورځي.

يادونه

۵- ظاهره دا ده چې په ﴿مَا يَفْعَلُ اللَّهُ بِعَذَابِكُمْ﴾ كښې منافقان او كافران مخاطب كړي شوي دي^(۴) ترڅو دوی ايمان راوړلو ته وهڅول شي چې الله ﷻ خو د مجازي پاچاهانو په شان نه د حد او كښې د كبله تاسو معذبوي او نه يې ستاسو په تعذيب كښې څه گټه او يا د ضرر مخنيوی د نظر لاندې نيولی دی، بلكې ای كافرانو! دا تاسو ياست چې په لوی لاس خپل ځانونه د الله ﷻ د تعذيب سره مخامخ كوی. او دا ځكه چې د مجرمانو تعذيب د حكمت غوښتنه ده او الله ﷻ حكيم دی.

(۱) روح المعاني ج ۵ ص ۱۷۷: تفسير القرطبي ج ۵ ص ۴۲۴

(۲) جامع الترمذي ج ۲ ص ۸۵

(۳) صحيح البخاري ج ۱ ص ۴۹۶

(۴) البحر المحیط ج ۴ ص ۱۱۴

د همدې کبله ستاسو توبه قبلوي او په پخوانيو جنايتونو باندې مونږ نه نيسي، نو تاسو هم بايد د حمد او کينې څخه رابښکته شئ او په سمه طريقه باندې ايمان راوړئ او د الله ﷻ رضا وگټئ.

سوال جواب

۶- که څوک وايي چې د شکر رتبه خو د ايمان څخه وروسته ده نو په کار وه چې "إِنْ أَقْتَمُ وَشَكَرْتُمْ" نازل شوی وي، نو د څه حکمت په بناء ذکر شوی ترتيب په نزول کينې مراعات نه شو؟ مونږ وايو چې:

الف: شکر په درې ډوله دی:

اول: يو قلبي شکر دی چې اقلا سرې دومره پوه شي چې يوه حقيقي منعم ماته نعمتونه راکړي دي دي ته مبهم شکر هم ويل کېږي چې د ايمان راوړلو څخه وړاندې دی او په حقيقت کينې د ايمان د راوړلو سبب دی، چې په دې مقام کينې همدغه شکر مراد دی^(۱).

دوهم بل د ارکانو شکر دی چې حقيقي منعم وپېژني چې الله ﷻ واحد لا شريک دی. درېيم: بل لساني شکر دی چې د ارکانو (جوارح) سره ژبه هم ملگري کړي او د شکر چيغه پورته کړي. دغه وروستني دواړه ډولونه د ايمان څخه وروسته تحقق مومي او بس.

ب: مونږ ته داسې برېښي چې په دې مقام کينې د ﴿وَأَمْنُكُمْ﴾ جمله د ﴿شَكَرْتُمْ﴾ د جملې دپاره عطف تفسير واقع شوې ده. او دا ځکه چې دلته مخاطبه د کافرانو او منافقانو سره ده. نو د معنی حاصل يې داسې کېږي چې: ای کافرانو! که تاسو شکرگزارې وکړئ، يعنې ايمان راوړئ.

لنډه دا چې د مؤمنانو شکر خو د ايمان څخه وروسته دی خو هغه دلته مطلب نه دی، دلته د کافرانو شکر مراد دی چې د ايمان راوړلو په بڼه کينې څرگندېدلی شي او بس. نو ذکر شوی ترتيب د مقام سره ډېر ښه مناسب دی او سوال جواب ته هيڅ موقع نشته.

د الله ﷻ په توفيق پنځمه سپاره ختمه شوه، والحمد لله ﷻ.

۱۳۷۳/۳/۴ ه.ش.

النساء (٤)

﴿لَا تُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلِمَ وَكَانَ اللَّهُ سَمِيعًا عَلِيمًا﴾ (١٤٨) **﴿تَبَدُّوا خَيْرًا أَوْ تَخْفَوْهُ أَوْ تَعْفُوا عَنْ سُوءٍ فَإِنَّ اللَّهَ كَانَ عَفُوًّا قَدِيرًا﴾** (١٤٩)

[١٤٨] الله ﷻ په بدې سره څرگندونه (اظهار) نه خوښوي (اجازه نه ورکوي په داسې حال کې چې بدې) د وينا څخه عبارت ده، مګر هغه څوک چې په هغه باندې ظلم شوی وي (نو هغه نه د اظهار اجازه شته)، او الله ﷻ اورېدونکی (او) پوه دی.

[١٤٩] که تاسو نیکي ښکاره کړئ او يا يې پټه کړئ او (بالآخره) يا د بدې (ظلم) څخه عفو وکړئ (نو دا ډېر ښه کار دی) ځکه چې يقيناً الله ﷻ عفو کوونکی (او) قدرت درلودونکی دی (د کامل قدرت سره سره عفو کوي).

ارتباط

په وړاندې ايتونو کېني الله ﷻ د منافقانو ټول کړه وړه ښه پوره شرح بيان کړه مګر هېڅوک يې مشخص نه کړل چې فلانی منافق دی او يا دا کارونه په فلانی سړي کېني شته. په دې ايتونو کېني يې په عين کړنلاره باندې مونږ ته توصيه وکړه چې تاسو هم اشخاصو ته گوته مه نيسئ چې هاغه منافق دی او دغه منافق دی، ترڅو د يو پلوه تاسو په غيبت کېني واقع نه شئ او د بله پلوه د هغوی عناد قوي نه شي او په علني توګه د کافرانو پورې ونه نښلي.

د مطلب خلاصه

١- يعنې: اى مومنانوا! که څه هم الله ﷻ تاسو ته د منافقانو د پېژاندنې په باره کېني پوره معلومات درکړه، مګر تاسو ته مناسبه نه ده چې په څرګنده توګه کله يوه ته گوته ونيسئ چې هغه منافق دی او کله بل ته، او په خلکو کېني يې دندوره کړئ.

او دا ځکه چې الله ﷻ د بدې خبرې شهرت نه خوښوي او هېچا ته اجازه نه ورکوي چې شهرت ورکړي مګر هغه چا ته اجازه شته چې هغه مظلوم واقع شي او صرف په دې غرض چې د ظالم بدې خبرې د حاکم او قاضي په حضور کېني افشاء کړي ترڅو د ظلم مخه يې ونيسي. نو څرنگه چې منافقان په تاسو باندې نه، بلکې په خپلو ځانونو باندې ظلم کوي نو تاسو نه جائزه نه ده چې د هغوی منافقت ته شهرت ورکړئ.

هوا دا بېله خبره ده چې عند الموقع درته الله ﷻ د منافقانو د افشاء کولو امر درکړي د الله ﷻ څخه وډار شئ، بدې خبرې ته مه په چل ول شهرت وکړئ او مه يې تشهير نه بهلي تراشئ. ځکه چې الله ﷻ اورېدونکی دی او هم پوه دی.

٢- اما که تاسو يو ښک کار په څرګنده توګه وکړئ يا د نورو احسانات د شکر په توګه پرېنه کړئ، يا د خير خبرې ته شهرت ورکړئ او يا ښک کار يا ښه خبره په پټه کېني د اجرا لاندې

ونیسې او بالآخره یا تاسو ظلم تشهیر نه کړئ او په ښکاره یا پټه کښې ورته عفو وکړئ نو دا ټول ډېر ښه عادتونه دي او الله ﷻ یې خوښوي.

الله ﷻ د لوی قدرت سره سره عفو کوي، نو که تاسو د قدرت سره سره د تشهیر (په ډاگه کولو) څخه صرف نظر شئ او یا لا ورته په ټوله معنی عفو کړئ نو دا کار د الله ﷻ په نزد ډېر مقبول دی.

توضیحات

۱- په بدې خبرې باندې جهر کول د هغې د شهرت څخه عبارت دی، برابره خبره ده چې په لوړه اواز سره وي یا په ټیټ اواز سره، او یا حتی د راډیو په اعلان سره وي. همدارنگه په دې کښې کتابت (لیکنې)، ډرامې، مجلې، او نورې خورونې او اشارات ټول شامل دي. نبي کریم ﷺ په یوه اوږده حدیث کښې فرمایلي دي چې: «مَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ»^(۱) یعنې: هر څوک چې په یوه مسلمان باندې پرده واچوي الله ﷻ به په هغه باندې د قیامت په ورځ پرده واچوي.

د بد کار تشهیرول هم جائز نه دي

۲- لکه څنگه چې چاته جائزه نه ده چې بده خبره په څرگنده توګه وکړي همدارنگه دا هم جواز نه لري چې څوک غیر مشروع کار په ډاگه وکړي. یعنې د بد کار کول یوه گناه ده او علني کول یې بله گناه ده، او الله ﷻ ورباندې په غضب کېږي. عمر بن عبد العزيز رحمه الله فرمایلي دي چې: الله ﷻ عام خلک د خاصو خلکو په گناه باندې نه نیسي مګر کله چې بد کار په څرگنده توګه وکړی شي نو بیا ټول (عام او خاص) د عقوبت او جزا مستحق جوړېږي^(۲). لکه څنگه چې د مظلوم څخه په غیر هیچا ته د بدو خبرو د خورولو اجازه نشته، همدارنگه پخپله جنایتکار ته هم روا نه ده چې د خپلو جنایتونو قیصې وکړي او خپله لمن پخپله په سر باندې ورواړوي، ترڅو نورو خلکو ته عموماً او ماشومانو ته خصوصاً د گناه کولو جرئت ورکړي او د گناهونو سره یې اسلامي حساسیت کمزوری کړي.

بده خبره یعنې څه؟

۳- مفسرینو کرامو په دې مقام کښې د بدې خبرې ډېر تفسیرونه کړي دي. لاندې څو مثالونه یې ولولئ:

الف: ځینې مفسرین کرام وايي چې بده خبره دا ده چې یو سړی د قاضي یا حاکم په حضور کښې خپل مظلومیت وړاندې کړي چې فلانی سړي راباندې دا ډول ظلم کړی دی^(۳).

(۱) صحیح البخاري ج ۱ ص ۳۳۰

(۲) موطا الإمام مالک ص ۷۲۳

(۳) تفسیر القرطبي ج ۶ ص ۱

ب. عبد الله بن عباس رضي الله عنه وايي چې بده خبره په دې مقام كښې د ښهراوو څخه عبارت ده چې ظالم ته ښهراوي وکړي هر ډول ښهرا چې وي. هوا که صبر وکړي نو صبر بهتر دی^(۱).
 بې بي عائشه رضي الله عنها وايي چې يوه ورځې زما مېخنقه (غارکۍ) غلا کړې شوې وه نو ما غله نه ښهراوې وکړې، نبي کریم ﷺ وفرمايل چې: «لَا تُسَبِّحِي عَلَيْهِ ذَعِيْبَةً بِذَلْبِهِ»^(۲) په ده باندې (په ښهراوو سره عذاب) مه تخفيفوه، د گناه سره بې پرېږده (چې الله ﷻ جزا ورکړي).

ج. بده خبره دلته د کنځلو څخه عبارت ده چې يو سړی د چا د پلوه په کنځلو سره مظلوم واقع شي او نوموړی يې بالمثل وکنځي. نبي کریم ﷺ فرمايي: «الْمُتَّبَانِ مَا قَالَا فَقُلَى الْبَادِي مَهْمًا مَا لَمْ يَفْعَلِ الْمَظْلُومُ»^(۳) يعنې: دوه کنځل کوونکي چې څه دواړه وايي نو (گناه يې) د دواړو څخه په پيل کوونکي باندې واقع کېږي ترڅو چې مظلوم د حد څخه تجاوز نه وي کړی (زياتې کنځلې يې ورته ونه کړي).

يوه ورځې د نبي کریم ﷺ په حضور كښې ابو بكر الصديق رضي الله عنه ته چا كځلې وکړې خو تر درې ځلو پورې نوموړی چې وه او جواب يې ورته کړ، مگر په څلورم ځل يې د کنځلو جواب ورکړ نو نبي کریم ﷺ د مجلس څخه پورته شو، ابو بكر رضي الله عنه وويل چې: ايا په ماباندې په غصه شوې اى د الله رسوله! چې د مجلس څخه پورته شوې؟. نبي کریم ﷺ وفرمايل: چې کله تاته کنځل کوونکي كځلې پيل کړې نو الله ﷻ د اسمانه يوه پرېسته نازله کړه چې د هرې كځلې سره به يې كځل کوونکي ته جواب ورکاوه چې ته دروغ وايې، ابو بكر رضي الله عنه دغسې نه دی لکه چې ته ورته نسبت کوي. مگر نا چې کله جواب ورکړ نو شيطان په منځکښې پرېووت (ترڅو دواړو ته شيطاني وکړي) «قُلْتُ أَكُنْ بِأَجْلَسٍ إِذَا وَقَعَ الشَّيْطَانُ»^(۴) يعنې: نو نه ومه زه چې هلته كښېنم چرته چې شيطان واقع کېږي (كښې).

د: دلته د بدې خبرې څخه د كفر خبره مطلب ده چې مظلوم ته يې لوستل او ښکاره کول جائز دي، البته کله چې د مرگ د خطر سره مخامخ شي. لکه چې الله ﷻ ورته په [النحل: ۱۰۶] كښې اشاره کړې ده^(۵).

تبصره

۴- مونږ ته داسې ښکاري چې ذکر شوي صورتونه ټول پکښې شامل دي او د صورتونو ذکر د حصر دپاره نه دی، هر مظلوم ته جواز لري چې د ظالم په باره كښې بده خبره وکړي. بلکې هغه

(۱) زاد المسیر ج ۲ ص ۲۱۳

(۲) مست احمد بن حنبل ج ۱۰ ص ۳۶

(۳) جامع الترمذي ج ۲ ص ۱۹

(۴) سنن ابی داؤد ج ۲ ص ۳۱۵

(۵) تفسیر الفاسي ج ۵ ص ۵۳۹

سختې خبرې هم پکښې شاملې دي چې يو سړی يې خپل پوروي ته کوي. لاندې دوه حديثونه د مثال په توګه ولولئ:

اول: نبي کریم ﷺ فرمايلي دي چې: «مَظْلُ الْغَنِيِّ ظَلَمٌ»^(١) يعنې: د غني (پوروي) د قرض تالول ظلم دی.

دوهم: يوه ورځې نبي کریم ﷺ ته يو سړی (يهودي) ورغی چې خپل پور يې ترې په غليظه او سخته لهجه وغوښت، نو صحابه وو کرامو ﷺ هغه ته څه اراده وکړه (چې خپه يې کړي)، نو نبي کریم ﷺ وفرمايل چې: «دَعُوهُ فَإِنْ لِصَاحِبِ الْحَقِّ مَقَالًا»^(٢) پرې يې ږدئ! ځکه چې د حق خاوند ته خبره شته. يعنې د سختو خبرو حق لري.

که څه هم نوموړي يهودي د سختو خبرو حق نه درلود، ځکه چې نبي کریم ﷺ يې پرته له عذره پور نه وه تال کړی، مګر د تواضع په توګه يې ذکره شوې خبره وکړه.

سوال جواب

٥- که څوک وايي چې په خیر کښې خو عفو هم شامله ده نو په مستقل ذکر کښې يې څه حکمت وه؟

مونږ وايو چې: د دې دپاره ورباندې الله ﷻ صراحت وکړ - والله ﷻ اعلم - ترڅو مظلوم عفو کولو ته وهڅول شي. نو د معنی حاصل يې داسې کېږي چې: په هر خير باندې الله ﷻ اجر ورکوي خصوصاً په عفو کولو باندې الله ﷻ زينت ډېر اجر ورکوي چې يو مظلوم د انتقام څخه کار وانخلي او د ظالم ظلم په ډاګه نه کړي. لکه چې فرمايي: ﴿فَمَنْ عَفَا وَأَصْلَحَ فَأَجْرُهُ عَلَى اللَّهِ إِنَّهُ لَا يُحِبُّ الظَّالِمِينَ﴾ [الشورى: ٤٠] يعنې: نو هر څوک چې (انتقام وانخلي او) عفو وکړي او اصلاح وکړي نو د هغه اجر په الله ﷻ باندې دی، يقيناً الله ﷻ ظالمان نه خوښوي (او په غچ اخستلو کښې د دې خبرې خطر شته چې سړی ظالم واقع شي او خپل انتقام کنترول نه شي کړی).

﴿إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا﴾ (١) ﴿أُولَٰئِكَ هُمُ الْكَافِرُونَ حَقًّا وَأَعْتَدْنَا لِلْكَافِرِينَ عَذَابًا مُّهِينًا﴾ (٢) ﴿وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمْ أَجْرَهُمُ وَكَانَ اللَّهُ غَفُورًا رَّحِيمًا﴾ (٣)

(١) مسند احمد بن حنبل ج ٢ ص ٢٥٦

(٢) صحيح البخاري ج ١ ص ٢٢٢

النساء (٤)

[۱۵۰] يقيناً هغه ڪسان چې په الله ﷻ او د ده ﷻ په پيغمبرانو باندې ڪافر ڪهڙي او غواري ڇڻي د الله ﷻ او د ده ﷻ د پيغمبرانو په منځڪښي جدائي وکړي او (داسې جدايي ڇڻي) وايي: مونږ په ځينو پيغمبرانو باندې ايمان راوړو او په ځينو باندې ڪافر ڪهڙو، او غواري ڇڻي د دې (اسلام او کفر) په منځڪښي لاره ونيسي.

[۱۵۱] دغه ډله خلک همدوی ڪافران دي په حقه سره، او مونږ د ڪافرانو دپاره سپکوونکي عذاب تيار کړي دي.

[۱۵۲] او هغه ڪسان چې په الله ﷻ او د ده ﷻ په پيغمبرانو باندې يې ايمان راوړی دی او د دوی (پيغمبرانو) څخه يې د يوه پيغمبر په منځڪښي هم (په ايمان راوړلو کښي) فرق نه وي کړی؛ نو دغه ډله به (الله ﷻ) دوی ته ډېر ژر خپل اجر و نه ورکړي، او الله ﷻ ښوونکي (او) مهربان دي.

ارتباط

په وړاندې ايتونو کښي الله ﷻ د منافقانو خواص او عادتونه بيان کړه خو د دې دپاره چې د دوی کينه او عداوت زيات نه شي او د اسلام سره جبهه ګري ونه کړي نو مونږ ته يې توصيه وکړه چې ترڅو پورې چې هغوی خپل منافقت پټ ساتي تاسو هم ورته ګوته مه نيسي چې دا منافق دي. په دې ايتونو کښي د يهودانو بلکې د اهل الكتابو څه حالات بيان شوي دي. او دا ځکه چې:

۱- په هغې زمانه کښي اکثره منافقان د يهودو څخه وه، او که کوم يو به د هغوی څخه نه وه نو د هغوی سره به يې پخې اړيکې درلودې، بلکې د کار نقشه به يې د همغوی څخه اخسته.

۲- د منافقانو کړنلاره بالکل يهودو ته ورته ده چې هغوی ځيني پيغمبران مني او ځيني نه مني، همدارنګه منافقان هم ځيني اسلامي کارونه کوي او ځيني کفري کارونه ترسره کوي.

د مطلب خلاصه

۱- يعنې: الله ﷻ د هغو خلکو ايمان نه قبلوي کوم چې د پيغمبرانو په منځڪښي په تفریق قائل وي چې ځيني مني او ځيني نه مني لکه يهودان چې موسی ﷺ مني، خو د محمد ﷺ څخه انکار کوي، او دا ځکه چې د هر يوه پيغمبر څخه انکار کول په حقيقت کښي الله ﷻ ته د کذب او دروغو نسبت کول دي چې ته دروغ وايي، دا پيغمبر تا نه دی استولی، او هر څوک چې الله ﷻ ته د دروغو نسبت وکړي نو هغه سوچه ڪافر دی، که څه هم الله ﷻ واحد او لا شريک وګڼي.

الف: اسلام: يعنې الله ﷻ واحد او لا شريک ګڼل او په ټولو پيغمبرانو باندې ايمان راوړل.

ب: کفر: يعنې د الله ﷻ سره په يوه وجه شريک درول او يا پيغمبران نه منل، برابره خبره ده چې ځيني مني او يا يې ونه مني.

۱- ليو، دا چي د الله ﷻ په نزد دواړه لاري بالكله مشخصي دي او دريمه لاري يې په منځگنې
منځه، مگر لکه څنگه چي منافقانو د خپلو ځانونو دپاره دريمه لاره جوړه کړې ده او مذهب به لاره
يې جوړوي، ده هم دارنگه اهل الكتاب هم غواړي چي د مسلمانېدلو دپاره يوه دريمه لاره جوړه
کړي چي د الله ﷻ پيغمبران په انتخابي توگه باندې ومني او بس.

د دوی په خيال دا کار د دوی دپاره عزت او وقار دی، مگر دغسې نه ده، دا کار د دوی توهين
او سپکاوی دی، ډېر ژر به دوی ته دغه سپکاوی په دوزخ کښي ورڅرگند شي.

۲- بالمقابل هغه کسان چي د الله ﷻ په ښودنه شوې طريقه باندې ايمان راوړي نو د دوی ايمان
د الله په نزد مقبول دی، ډېر ژر به اجر و نه ورکړي، او که په عمل کښي ترې نيمگړتيا واقع شي هغه
د ورته وېشي او د لا زيات توفيق عنايت به ورباندې وکړي.

توضیحات

۱- د ﴿حَقًّا﴾ کلمه په دې مقام کښي د باطل په مقابل کښي نه ده بلکي د محقق او ثابت په
معنی سره ده^(۱)، يعنې سوچه کفر او نيمکله کفر د الله ﷻ په نزد يو برابر دي. نو اهل الكتابو ته په
څښو پيغمبرانو سره د باندې عقیده کول هيڅ گټه نه شي رسولی.

سوال جواب

۲- که څوک وايي چي د ﴿بَيْنَ﴾ کلمه خو دوه وو او يا ډېرو شيانو ته مضافېږي، حال دا چي
دلته د ﴿أَخْرَجَ﴾ ته مضافه شوې ده چي مفرد دی؟

مونږ وايو چي د "أَخْرَجَ" کلمه په مفرد، مثني او جمعه درېواړو کښي استعمالېږي^(۲)، نو دلته يې
د معنی حاصل داسې کېږي چي مومنان نه د دوه وو پيغمبرانو په منځگنې فرق کوي، چي يو منو
او بل نه منو، او نه د ډېرو په فرق باندې قائل دي.

﴿بَنَسَلَكْ أَهْلُ الْكِتَابِ أَنْ تَنزَلَ عَلَيْهِمْ كِتَابًا مِنَ السَّمَاءِ فَقَدْ سَأَلُوا مُوسَىٰ أَكْبَرًا مِنْ
ذَلِكَ فَقَالُوا أَرِنَا آلَاءَ اللَّهِ جَهْرَةً فَأَخَذَتْهُمُ الصَّيْقَةُ بِظُلْمِهِمْ ثُمَّ اتَّخَذُوا الْعِجْلَ مِنْ بَعْدِ
مَا جَاءَتْهُمْ الْبَيِّنَاتُ فَعَفَوْنَا عَنْ ذَلِكَ وَآتَيْنَا مُوسَىٰ مُلْكَنَا مُبِينًا ﴿٥٠﴾ وَرَفَعْنَا فَوْقَهُمُ
الطُّورَ بِمِثْقَالِ ذَرَّةٍ وَاللَّهُ عَلِيمٌ خَبِيرٌ ﴿٥١﴾﴾
﴿بَنَسَلَكْ أَهْلُ الْكِتَابِ أَنْ تَنزَلَ عَلَيْهِمْ كِتَابًا مِنَ السَّمَاءِ فَقَدْ سَأَلُوا مُوسَىٰ أَكْبَرًا مِنْ
ذَلِكَ فَقَالُوا أَرِنَا آلَاءَ اللَّهِ جَهْرَةً فَأَخَذَتْهُمُ الصَّيْقَةُ بِظُلْمِهِمْ ثُمَّ اتَّخَذُوا الْعِجْلَ مِنْ بَعْدِ
مَا جَاءَتْهُمْ الْبَيِّنَاتُ فَعَفَوْنَا عَنْ ذَلِكَ وَآتَيْنَا مُوسَىٰ مُلْكَنَا مُبِينًا ﴿٥٠﴾ وَرَفَعْنَا فَوْقَهُمُ
الطُّورَ بِمِثْقَالِ ذَرَّةٍ وَاللَّهُ عَلِيمٌ خَبِيرٌ ﴿٥١﴾﴾

(۱) روح المعاني ج ۶ ص ۵
(۲) تفسير الکشاف ج ۱ ص ۵۸۳

النساء (٤)

[١٥٣] (ای پیغمبره!) اهل الكتاب ستا څخه غوښتنه کوي چې په دوی باندې د اسمان څخه (فرمايشي) کتاب ورنازل کړي، نو دوی خو د موسی عليه السلام څخه د دې څخه لویه غوښتنه کړې وه نو (ورته) ویلي یې وه چې مونږ ته الله تعالى په څرگنده توګه راولید کړه، نو دوی د خپل ظلم په سبب تندر ونيول.

بیا دوی خوسکي (په الوهیت سره) ونيوه، (البته) د هغه څخه وروسته چې دوی ته څرګندې معجزې ورغلې وې، نو مونږ د دې څخه هم عفو کړه (او د دوی توبه مو قبوله کړه). او مونږ خو موسی عليه السلام ته څرګنده غلبه ورکړې وه (هم په معجزاتو او هم په دلایلو سره).

[١٥٤] او د دوی د پاسه مو د طور غر پورته کړ (البته) د دوی د عهد د کلکولو په سبب، او دوی ته مو ویلي وه چې د (مفتوحه ښار) دروازي ته په داسې حال کښې ور داخل شئ چې سجده کوونکي یاست، او (هم) مو دوی ته ویلي وه چې د خالي (شنبې) په ورځ کښې تجاوز مه کوئ، او (په هر ځل) مو د دوی څخه کلک عهد اخستی وه.

ارتباط

په وړاندې ایتونو کښې الله تعالى د اهل الكتابو (یهودو) حال بیان کړی وه چې دوی د لجابت څخه کار اخلي او په پیغمبرانو باندې په انتخابي توګه ایمان راوړي، په دې ایتونو کښې څرګنده شوې ده چې لجابت د دوی مستمر عادت دی او د تاریخ په اوږدو کښې یې ډېر مثالونه تېر شوي دي. او بالاخره هلته د بدو ویناوو او بدو کارونو په تشهیر باندې سانسور لګولی شوی وه چې الله تعالى ورباندې په غضب کېږي، او دلته واضحه کېږي چې اهل الكتابو او خصوصاً یهودو په همدغه ممنوعه عمل باندې اصرار کړی دی او لا کوي یې. نو ای مسلمانانو! تاسو د دوی غوندې مه کېږئ.

شان نزول

د ذکر شوو ایتونو په شان نزول کښې مختلف واقعات روایت شوي دي چې اهل الكتابو د نبی کریم صلى الله عليه وسلم څخه د ایمان راوړلو دپاره په لاندې کیفیتونو سره کتاب غوښتی وه^(١):

الف: د اسمان څخه داسې کتاب راوړه لکه موسی عليه السلام چې لیکل شوی کتاب راوړی وه.

ب: یوازې زمونږ (یهودو) دپاره خاص کتاب رانازل کړه.

ج: زمونږ د مشرانو په نومونو باندې خاص- خاص لیکونه راوړه، چې ای فلانی! ته خبر اوسه چې محمد صلى الله عليه وسلم مې د پیغمبر په صفت باندې درواستاوه.

د ځینو مفسرینو کرامو همدا روایت خوښ دی^(٢)، مګر مونږ ته داسې ښکاري چې ذکر شوي ټول سوالونه به د یهودانو مختلفو خلکو کړي وي او بیا به الله تعالى ذکر شوي ایتونه د نبی کریم صلى الله عليه وسلم تسلی دپاره نازل کړي وي.

(١) المعمر الوجيز ج ٤ ص ٢٩٧: الدر المنثور ج ٢ ص ٧٢٦

(٢) تفسیر الطبري ج ٦ ص ٨

د مطلب خلاصه

١- يعنې اې پيغمبره! اهل الكتاب خو سنا څخه د تعنت او عناد د کبله غواړي چې په دوی باندې د اسمان څخه يو خاص ليدکلی شوی کتاب او يا خاص خاص ليدکونه ورنازل کړي نو بيا به درياندې ايمان راوړي او پيغمبري به دې تسليم کړي.

مگر نه به دغسې تعنتي غوښتنو باندې مه غمزن کېږه. د دوی اسلافو هم په خپلو وختونو کې د پيغمبرانو څخه دېرې سختې غوښتنې کړې وې او دېر لوی لوی جنايات يې کړي وه خو منالونه يې دا دي.

الف دوی په يو وخت کې د موسی عليه السلام څخه دېر عظيم الشانه غوښتنه کړې وه چې مونږ به درياندې تر هغه ايمان رانه ورو ترڅو چې مونږ ته په څرگنده توگه الله را ونه ښايي.

نو الله د همدغه ظلم (گناه) په سبب په دوی باندې اسماني تندر نازل کړ او ټول ورياندې مړه شوه، خو الله بېرته راژوندي کړه، شايد چې د الله د نعمتونو شکريه وکړي.

ب اې پيغمبره! د دوی په سوانحو کې بيا دا خبره ذکره کړه چې دوی په يو وخت کې د خوسي عبادت پيل کړ او په يوه رڼباره باندې يې د خپلو ځانونو دپاره معبود وگرځاوه، سره د دې چې دوی واضحه معجزې ليدلې وې او تازه د فرعون د قبضې څخه خلاص شوي وه، چې د دوی د نظر لاندې الله په معجزانه توگه هلاک کړه، مگر الله د دې سره سره دوی ته عفو وکړه او نوبه يې ترې قبوله کړه.

اې پيغمبره! لکه چې تاته مو واضحه او قوي دلايل درکړي دي همدارنگه مو موسی عليه السلام ته د دوی د هدايت دپاره پوره دلايل ورکړي وه چې د قناعت دپاره يې پوره کفايت کاوه، مگر دوی قناعت ونه کړ.

ج يهودانو د موسی عليه السلام څخه په خپل وخت کې د يوه کتاب غوښتنه وکړه لکه څنگه چې لن ورځ سنا څخه د کتاب غوښتنه کوي، مگر کله چې موسی عليه السلام هغوی ته غوښتلې شوی کتاب وروړ نو دوی يې د منلو څخه انکار وکړ او مونږ ورياندې د طور لمر وريورته کړ ترڅو دوی خپل عهد تجديد او تقويه کړي.

د يهودانو ته مو د فتحه کړی شوي ښار په باره کې امر کړی وه چې په تواضع (سجده کوونکي) به ور داخلېږئ مگر دوی مسخره کوونکي ورننوتل چې په کوناتو باندې ورڅښدل.

ه دوی باندې مو د داود عليه السلام په زمانه کې حکم کړی وه چې د خالي په ورځ به د ماهيانو ښکار نه کوئ مگر دوی زمونږ حکم په چل ول سره د پښو لاندې کړ، داسې چې د خالي (شنبې) په ورځ به يې ماهيان د اوبو په داخل کې محاصره کول او د پکښې په ورځ به يې ښکار کول.

لنډه دا چې په هر ځل مو د دوی څخه کلک عهد اخستی دی خو دوی په هر ځل باندې خپل عهد مات کړی دی او الهي احکام يې د پښو لاندې کړي.

۲۔ نو ای پیغمبره استا د زمانې بهودان د پخوانیو بهودانو حلالي اولاده ده او د هغوی وفادار شاگردان دي؛ که بالفرض دوی ته مونږ فرمايشي کتاب ورنازل کړو او کلک عهد ترې واخلو هم دوی به خپل عهد مات کړي، په نا باندې به ايمان رانه وړي او د خپلو اسلافو په قدم باندې به لاړ شي. بالاخره که دوی ذکره شوي غوښتنه د حقيقت غوښتلو دپاره کولې، نو مونږ به يې دا غوښتنه هم منلې وي، خو دغسې نه ده، دوی صرف او صرف تعنتي غوښتنه کوي او بس.

توضیحات

۱۔ د ذکر شوو ایتونو څخه نهولې آن تر ﴿عَذَابًا أَلِيمًا﴾ پورې نهه (۹) ایتونو د بهودانو د جنايتونو تقريباً شپاړس (۱۶) نومونه په اجمالي توگه بيان کړي دي چې تفصيلات يې په نورو سورتونو کې يې تېر شوي او يا راروان دي. خو د دغو شپاړسو جنايتونو څخه په ذکر شوو ایتونو کې يې د پنځو جنايتونو ذکر نازل شوی دی. هغه دا دي:

الف. په دنيا کې يې د الله ﷻ د ليدلو غوښتنه په [البقرة: ۵۵] ایت کې تېره شوې ده.

ب. د خوسي د عبادت قيصه يې په مفصله توگه د [طه: ۸۷] ایت څخه پيل کېږي.

ج. د 'طور' د غره د پورته کېدلو قيصې ته يې په [البقرة: ۶۳] ایت کې اشاره شوې ده.

د. ښار ته په تواضع سره د ننوتلو قيصه يې په [البقرة: ۵۸] ایت کې تېره شوې ده.

ه. د خالي د ورځې د ماهيانو ښکار کول يې د [الأعراف: ۱۶۳] ایت څخه تفصيلواريه پيل کېږي.

د جنايتونو او عهد ماتونې د نومليک څخه په دې مقام کې مطلب دا دی چې د يو پلوه نبي کریم ﷺ منسلي شي چې بهودانو د نورو پیغمبرانو سره هم لوی لوی جنايات کړي دي؛ لکه څنگه چې د هغوی حوصله پرې نه ده خرابه شوې، نو بايد چې ستا حوصله هم خرابه نه شي، او د بله پلوه بهودان په غوږ ووهلي شي چې د الله ﷻ څخه ودار شي چې چېرې درڅخه د اسلافو غوندې خنزيران او بيزوگان جوړ نه کړي.

۲۔ ځينو مفسرينو کرامو په دې مقام کې د ﴿سُلْطَنًا مُّبِينًا﴾ څخه الهي شريعت مراد کړی دی چې موسی ﷺ ته شريعت ورکړی شوی وه او د خلکو په زړونو باندې يې اثر درلود، مگر مونږ نه داسې برېښي چې دلته به ترې - والله اعلم - هغه ټول معجزات مراد وي چې موسی ﷺ ته په مختلفو وختونو کې ورکړي شوي وه خو په بهودانو باندې يې چندان اثر نه کاوه او که څه اثر به يې وکړ هم چندان دوامدار به نه وه.

﴿فِيمَا نَقُصُّهُمْ مِنْهُمْ يُكْفِرُونَ﴾ وَيَقْتُلُوا الْأَنْبِيَاءَ بِغَيْرِ حَقٍّ وَقَوْلِهِمْ قُلُوبُنَا غُلْفٌ بَلْ طَبَعَ اللَّهُ عَلَيْهَا بِكُفْرِهِمْ فَلَا يُؤْمِنُونَ إِلَّا قَلِيلًا ﴿٥٠﴾ وَيَكْفُرُونَ بِقَوْلِهِمْ

عَلَى مَرْيَمَ نَهْنَيْنَا عَظِيمًا ﴿١٥٥﴾ وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ وَلَٰكِن شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِّنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ وَمَا قَتَلُوهُ يَقِينًا ﴿١٥٦﴾ بَل رَّفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا ﴿١٥٧﴾ وَإِنْ مِنْ أَهْلِ الْكِتَابِ إِلَّا لَمُؤْمِنِينَ بِهِ قَبْلَ مَوْتِهِمْ وَيَوْمَ الْقِيَامَةِ يَكُونُ عَلَيْهِمْ شَهِيدًا ﴿١٥٨﴾

[١٥٥] نو د دوی د خپل کلک عهد د ماتولو په سبب او (په سبب) د کفر د دوی د الله ﷻ په ایتونو باندې او (په سبب) د وژلو د دوی پیغمبرانو لره په ناحقه سره (چې دوی ته هم ناحقه ښکارېده) او (په سبب) د وینا د دوی چې زمونږ زړونه په غلاف (پوښ) کښې دي؛ (مونږ په دوی باندې لعنت نازل کړ او د رحمت څخه مو لرې کړه)، بلکې الله ﷻ د دوی په زړونو باندې د دوی د کفر په سبب مهر وهلی دی، نو دوی ایمان نه راوړي مگر لږ وخت (یا لږ خلک).

[١٥٦] او (همدارنگه) د دوی د کفر په سبب او په بي بي مريمې باندې د دوی د لوی بهتان ویلو (ترلو په سبب مونږ په دوی لعنت وکړ).

[١٥٧] او (بلاآخړه) د دوی د دې وینا (په سبب) چې یقیناً مونږ المسیح عیسی ﷺ د بي بي مريمې (مرثعه) زوی د الله ﷻ پیغمبر وژلی دی.

(اما حقیقت دا دی چې) نوموړی نه دوی وژلی دی او نه یې په دار باندې زورېد کړی دی، مگر (وژل شوی سړی) دوی ته (د عیسی ﷺ سره) یو رنگ کړی شوی وه (چې دوی یې تشخیص نه شو کولی).

او (د همدې کبله) یقیناً هغه کسان چې د عیسی ﷺ په باره کښې په جگړه اخته وو (دوی ټول) د همدې (د حالت څخه) په شک کښې واقع شوي وه.

(لکه څنګه چې پرې دوی لره پخوا علم نه وه، همدارنگه نن هم) دوی لره ورباندې علم (یقین) نشته، دوی د بل هیڅ شي پیروي نه کوي مگر د گومان (چې څه دلایل ورته و تراشي) او دوی په یقین سره عیسی ﷺ وژلی نه دی (واقعیت همدا دی).

[١٥٨] بلکې الله ﷻ نوموړی خپل خان (اسمانونو) ته پورته کړی دی (چې هلته د چا مجازي تصرف هم نشته) او الله ﷻ د کلکې ارادې خاوند دی (او هم) د حکمت څښتن دی.

[١٥٩] د اهل الکتابو څخه هیڅوک نه دی مگر هغه به ضرور خامخا د خپل مرګ څخه وړاندې په عیسی باندې ایمان راوړي او د قیامت په ورځ به (عیسی ﷺ) په دوی باندې شاهدي ورکړونکي وي.

د مطلب خلاصه

۱- په دې ایتونو کښې هم د اهل الکتابو د جنایتونو نوملیک تعقیب شوی دی. یعنې اهل الکتاب مونږ د خپل رحمت څخه لرې کړه، بیزوگان او خنزیران مو ترې جوړ کړه او د تاریخ په اوږدو کښې مو دوی د نورو د تسلط لاندې واقع کړه تردې چې د جزیې په ورکړه باندې به یې ژوند کاوه او دا ځکه چې:

الف: دوی خپلې کلکې وعدې ماتې کړې او په خپلو عهدونو باندې ونه درېده.

ب: د الله ﷻ په ایتونو او معجزاتو باندې کافر شوه او انکار یې ترې وکړ.

ج: په ناحقه یې پیغمبران علیهم السلام شهیدان کړه، او په ناحق توب باندې به یې اقرار کاوه.

د: دوی به ویلې چې زموږ زړونه د علم جوالونه دي، د بل چا علم ته ضرورت نه لرو او یا هیڅوک نه شي کولی چې زموږ په زړونو کښې څه خبره نښاسي، زموږ زړونه قلف دي څوک یې نه شي پرته کولی؛ چې د [البقرة: ۸۸] ایت لاندې یې بحث تېر شوی دی.

خبره دغسې نه ده لکه چې دوی خیال کوي، بلکې د خیر خبره یې ځکه په زړونو کښې ځای نه شي نیولی چې الله ﷻ د کفر په سبب د دوی په زړونو باندې مهر وهلی دی، نو د همدې کبله د دوی څخه ډېر لږ خلک ایمان راوړي، لکه عبد الله بن سلام ؓ او نور.

ه: دوی برسېره په دې چې په عیسیٰ ؑ باندې کافر شوه په مریمې ؑ باندې یې لوی بهتان هم وتاړه چې هغې ته یې د زناکارې نسبت وکړ.

و: دوی به په ډېر افتخار سره ویلې چې مونږ عیسیٰ ؑ وژلی دی او په دار کړی مو دی، هغه څوک چې د الله ﷻ پیغمبر دی. یعنې مونږ دومره باتور او معزز یاستو چې د الله ﷻ پیغمبر ﷺ وژنو خو مونږ ورباندې نه نیسي، او یا مو پرې نه شي نیولی، العیاذ بالله.

۲- خبره داسې نه ده لکه چې دوی یې مدعیان دي، عیسیٰ ؑ دوی نه وژلی دی او نه یې په دار کړی دی، مګر دوی ته وژل شوی سړی د عیسیٰ ؑ سره ورته او مشابه کړی شوی وه، دوی خیال کاوه چې دا وژل شوی عیسیٰ ؑ دی، خو حقیقت هغسې نه وه.

د همدې کبله دوی د همدغه مشابه سړي د وژلو څخه وروسته په ډېر اختلاف کښې واقع شوه، او ټول اختلاف کوونکي د عیسیٰ ؑ د وژلو څخه په شک کښې پراته وه او د یوه سره هم علم نه وه چې رښتیا یې عیسیٰ ؑ وژلی دی او که نه.

د همدې کبله ټولو د گومان څخه په غیر د بل شي متابعت نه کاوه او ټول په گومان پسې روان وه، حتی د وژلو په وخت کښې یې هم نه یقین نه درلود چې کوم سړی مونږ وژنو دا به عیسیٰ ؑ وي، همدارنګه دوی نن ورځ هم په گومان کښې پراته دي.

۳- لنډه دا چې خبره دغسې نه ده لکه چې دوی گومان کوي، بلکې واقعیت دا دی چې الله ﷻ عیسیٰ ؑ داسې ځای (اسمانونو) ته پورته کړ چې هلته د جبارو وړانګې حکومت هم نشته.

او د الله ﷻ د ارادې مخه هیڅوک نه شي نیولی، کولی یې شو چې په ځمکه باندې یې هم نجات ورکړی وی، مگر دا د حکمت غوښتنه وه چې په معجزانه توګه یې نجات ورکړ، او چا چې د ده وژل غوښتل د همغوی دپاره ترې بلا جوړه شوه او یو تربله سره په جګړو اخته شوه.

۴- مګر په یاد ولری چې هر یو اهل کتاب (یهودي وي او که نصراني) د عناد سره- سره به ضرور به عیسی ﷺ باندې ایمان راوړي او ټول به ورباندې متفق کېږي چې نه مونږ وژلی دی او نه مو په دار کړی دی، بلکې الله ﷻ په معجزانه توګه نجات ورکړی دی. خو دا به هغه وخت وي چې مرګ ورته حاضر شي او پوه شي چې نور پاتې کېدونکي نه دي، خو د دغه وخت ایمان د الله ﷻ په نزد باندې منظور نه دی، د همدې کبله یې د فرعون ایمان منظور او مقبول نه کړ؛ او یا به هغه وخت وي چې عیسی ﷺ د اسمانه راښکته شي.

۵- په دې باندې علاوه عیسی ﷺ به د قیامت ورځ په دوی باندې خپله حقه شاهدي هم ورکړي چې زه د الله ﷻ بنده یم او بنده وم، همدې خبرې ته مې دعوت چلاوه، مګر خلکو زما په باره کښې اختلافات او جګړې کولې چې د یوه سره هم یقیني علم نه وه، بلکې ټولو د گومانونو پیروي کوله.

۶- لنډه دا چې اهل الکتابو ته په کار دي چې نننۍ فرصت د لاسه ونه باسي، په محمدي شریعت باندې منګولې ښځې کړي او د چټیاتو څخه لاس واخلي، که نه نو یو وخت به ورباندې پښمانه شي، خو د هغه وخت پښماني چاته څه ګټه نه شي رسولی.

توضیحات

۱- که څوک وایي چې: د ﴿فَبِمَا نَقْضِهِمْ﴾ کلمه په څه شي پورې تعلق نیسي؟
مونږ وایو چې: د "نَقَضًا" کلمې پورې یې تعلق نیولی دی. دغه کلمه که څه هم په دې مقام کښې ذکر نه ده مګر د اهل الکتابو په باره کښې ورباندې الله ﷻ په بل ځای کښې صراحت کړی دی چې: ﴿فَبِمَا نَقْضِهِمْ مِيثَاقَهُمْ لَعْنَهُمْ وَجَعَلْنَا قُلُوبَهُمْ قَاسِيَةً﴾ [المائدة: ۱۳] یعنې: نو د خپلې کلکې وعدې د ماتولو په سبب باندې مونږ دوی د خپل رحمت څخه لرې کړه، او هم مو د دوی زړونه کلک کړه.

یادونه

۲- که څه هم عیسی ﷺ د خپلې زېږېدنې په اولنیو وختونو کښې ټولو خلکو ته قناعت ورکړی وه او د خپلې مور پاک لمني یې ورته په معجزانه توګه په اثبات رسولې وه لکه چې په [مریم: ۱۵-۱۳] ایتونو کښې یې بحث راوړان دی، مګر کله چې عیسی ﷺ د خلکو په دعوت باندې پیل وکړ نو دوی د بدناسۍ دپاره یو ځل بیا ذکره شوې خبره مطرحه کړه او په هغو ټولو معجزانه بیاناتو باندې یې غوږونه کانه کړه چې عیسی ﷺ د طفولیت په دوره کښې پرې خلک قانع کړي وه، دا د ټولو اسلام دښمنو ټولنو عادت دی چې د اسلام داعیان په رنګارنګ تومنونو باندې بدناسوي.

سوال جواب

۳۔ کہ څوک وایي چې: یهودانو خو د عیسی ﷺ په نبوت باندې اقرار نه کاوه د همدې کبله یې د هغه د وژلو بندوبس نیولی وه، نو پوښتنه دا ده چې په دې مقام کښې الله ﷻ څنگه د هغوی د خولو څخه د عیسی ﷺ په هکله د رسول الله کلمه حکایت کړه؟
مونږ وایو چې:

الف: د هغوی حکایت په ﴿عِيسَى ابْنُ مَرْيَمَ﴾ باندې تمام شوی دی مگر الله ﷻ د ﴿رَسُولَ اللَّهِ﴾ کلمه ورسره د دې دپاره ضمیمه کړه چې د یهودو په زیات قباحت باندې دلالت وکړي^(۱). یعنې دوی هغه خلک دي چې د بل چا په باره کښې نه، بلکې د الله ﷻ د پیغمبر په باره کښې په افتخار سره د وژلو قیصه کوي.

ب: د ﴿رَسُولَ اللَّهِ﴾ لقب دوی د استهزاء په توګه ورکاوه^(۲).

ج: مگر مونږ ته داسې برېښي چې دوی عیسی ﷺ پېژانده چې د الله ﷻ پیغمبر دی، خو د دې سره سره یې د رسالت څخه منکر وه، لکه چې نبي کریم ﷺ یې هم د خپلو زامنو په شان پېژانده خو ایمان یې ورباندې نه راوړ. همدې مضمون ته الله ﷻ په [البقرة: ۱۴۶] ایت کښې اشاره کړې ده. لنډه دا چې په دې ایت کښې د ﴿رَسُولَ اللَّهِ﴾ کلمه د "بَغْيَرِ الْحَقِّ" معنی ورکوي، چې په نورو ایتونو کښې د پیغمبرانو د وژلو سره ضمیمه کېږي لکه په تېر شوي ایت کښې چې: ﴿وَقَتْلِهِمُ الْأَنْبِيَاءَ بَغْيَرِ حَقٍّ﴾ نازل شوی دی.

د وژلو دسیسه

۴۔ ځینو مفسرینو کرامو د عبد الله بن عباس رضی الله عنهما په روایت لیکلي دي چې یوه ورځې د یهودو یوه ټولګې عیسی ﷺ او د ده مور (بي بي مریم رضی الله عنها) ته پوچ پاش ویناوې وکړې چې په نتیجه کښې الله ﷻ ذکر شوی ټولګی د عیسی ﷺ په ښه او سره بیزوګان او خنزیران جوړ کړه، نو دوی په غصه شوه او د ده ﷺ د وژلو نیت یې وکړ^(۳).

مگر مونږ ته داسې برېښي چې د ذکر شوي ناوړه قصد اصلي وجه به د عیسی ﷺ دعوت وي لکه چې نور پیغمبران هم د دعوت په دوران کښې یا وژلي شوي دي، لکه زکریا ﷺ او یحییٰ ﷺ، او یا په مرګ باندې تهدید شوي دي. لاندې دوه مثالونه ولولئ:

الف: نوح ﷺ ته خپل قوم ویلي وه چې: ﴿لَئِنْ لَمْ تَنْتَهِ يَنْتُوحْ لَتَكُونَنَّ مِنَ الْمَرْجُومِينَ﴾ [الشعراء: ۱۱۶] یعنې: ای نوحه! که چېرې ته د دعوت څخه منعه نه شي نو ضرور خامخا به د سنگار کړی شوو څخه شي.

(۱) روح المعاني ج ۶ ص ۱۰

(۲) تفسیر القاسمي ج ۵ ص ۵۴۹

(۳) روح المعاني ج ۶ ص ۱۰

ب: يو ځل يهودانو د مېړې (گډې) په غوښه کښې زهريات اچولي وه ترڅو نبي کريم ﷺ شهيد کړي، خو په معجزانه توگه افشاء شوه.^(١)

په هر تقدير، کله چې عيسى ﷺ په ذکره شوې ناوړه دسيسه پوه شو، نو د خپلو ملگرو (حواريينو) سره چې شمېر يې دولس (١٢)^(٢) يا اولسو (١٧) تنو^(٣) ته رسېده، په يوه کوټه کښې غلی شو، مگر د همدغو ملگرو څخه يې يو کس دېرش (٣٠) درهمه رشوت واخست^(٤) او د پوليسو دلالي يې وکړه، تردې چې د سهار (چرگ بانگ) په وخت يې په تياره کښې ورباندې پوليس ودرول^(٥)، نو پوليسو په همدغه وخت کښې يو سړی په دې گومان باندې وواژه او په دار يې زورپند کړ چې دا عيسى ﷺ دی، حال دا چې هغه عيسى ﷺ نه وه.

وژل شوی سړی څوک وه؟

٥- ځينې وايي چې وژل شوی سړی د عيسى ﷺ د ملگرو څخه ذکر شوی جاسوس وه، چې د پوليسو د لارښوونې دپاره پناه گاه ته ور داخل شو، خو چې کله رابهر شو نو پوليسو په دې گومان چې همدا عيسى ﷺ دی او غواړي چې وتښتي، وواژه^(٦).

ځينې وايي چې د عيسى ﷺ د ملگرو څخه يوه کس همدغې وژنې ته خپل خان کاندید کړی وه، چې پوليسو ته ور بهر شو هغوی پرې اشتباه وکړه او ويې واژه^(٧).

ځينې وايي چې ذکر شوی مقتول د پوليسو مشر وه چې "طيطايوس" نومېده، نوموړی د عيسى ﷺ د پلټنې پسې پناه گاه ته ور داخل شو، خو مجردې چې رابهر شو نورو پوليسو پرې اشتباه وکړه او مړ يې کړ^(٨).

د اشتباه کيفيت

٦- د اشتباه کيفيت مفسرينو کرامو په لاندې ډولونو باندې بيان کړی دی:

الف: کله چې الله ﷻ عيسى ﷺ ته په معجزانه توگه نجات ورکړ، نو د دې دپاره چې د يهودانو مشران په خپله ناکامۍ باندې پرده واچوي، يو سړی يې وواژه او په دار يې کړ او په عوامو کښې ډنډوره کړه چې مونږ عيسى ﷺ په دار کړی دی^(٩).

(١) صحيح البخاري ج ١ ص ٤٤٩: سنن الدارمي ج ١ ص ٣٤

(٢) الدر المنثور ج ٢ ص ٧٢٧

(٣) تفسير ابن كثير ج ١ ص ٥٧٤

(٤) تفسير الطبري ج ٤ ص ١٥

(٥) المعمر الوجيز ج ٤ ص ٢٠٣

(٦) تفسير ابن السعد ج ٢ ص ٢٥١

(٧) تفسير ابن كثير ج ١ ص ٥٧٤

(٨) زاد المسير ج ٢ ص ٢١٧

(٩) روح المعاني ج ٦ ص ١٠

النساء (٤)

ب: الله ﷻ د يوه بل سري خبره د عيسى ﷺ په خبره باندې وگرځوله چې قاتلينو ته عيسى ﷺ پيکاره شو او ويې واژه، خو حقيقت يې هغسې نه وه.

په ذکر شوي مقتول کښې متعدد روايتونه نقل شوي دي چې په وړاندې پنځمه توضيح کښې ورته اشاره شوې ده.

ج: د عيسى ﷺ ټول ملگري د عيسى ﷺ په خبره باندې وارولي شوه حتی چې پوليسو پکښې عيسى ﷺ ورک کړ، بالاخره يو کس يې په دې خيال شهيد کړ چې دا عيسى ﷺ دی.^(١)

د: د عيسى ﷺ نور ملگري متفرق شوه، يوازي يو کس ورسره پاتې شو چې هغه د عيسى ﷺ په خبره باندې وارولي شو او د پوليسو لخوا شهيد کړی شو.^(٢)

تبصره

٧- په ذکره شوي موضوع کښې مونږ تقريباً درې ورځې پلټنه وکړه، د نبی کریم ﷺ څخه مو پکښې هيڅ حديث موند نه کړ، څه چې مفسرينو کرامو په دې باره کښې ليکلي دي د هغه څه خلاصه مو د محترم لوستونکو حضور ته وړاندې کړه، مگر داسې معلومېږي چې مفسرينو کرامو به هم ذکر شوي معلومات په مستقيمه يا غير مستقيمه توگه د اهل الكتابو د تحريف شوو کتابونو څخه اخستي وي، حتی ځينو خو لا عين د هغوی د کتابونو عبارتونه رانقل کړي دي^(٣)، او ځينو د رانقل کولو څخه وروسته رد کړي دي.^(٤)

هوا څه چې مونږ ته په دې مقام کښې د اوږدې پلټنې څخه وروسته ذهن ته راغلي دي هغه دا دي:
الف: عيسى ﷺ او د ده ملگري، هرڅومره چې وه، د وخت د پوليسو لخوا تعقيب شوي دي.
ب: په نتيجه کښې په رشوت يا غير رشوت سره دوی په محاصره کښې واقع شوي دي.
ج: پوليسو په توره شپه کښې په پناه گاه باندې حمله وروړې ده.

د: کافرو پوليسو په پناه گاه باندې ډېره کلکه محاصره اچولې وه چې څوک به ورڅخه نجات ونه شي موندلی، او په معجزانه نجات باندې هغوی يقين نه درلود.

ه: نو څرنگه چې الله ﷻ عيسى ﷺ ته په معجزانه توگه نجات ورکړ او په محاصره شوو کسانو کښې پوليسو موند نه کړ، نو پوليس به حيران شوي وي نو کله به يې يوه ته گوته نهولې وي چې ته عيسى ﷺ يې او کله به يې په بل باندې همدا نوم ايښی وي.

د دې دپاره چې خپله ناکامي د خلکو څخه پټه کړي او هم کافر پاچا ته خپل فعاليت وښايي او بالاخره ترڅو هغه انعام ترلاسه کړي چې پاچا د عيسى ﷺ په وژلو باندې اعلان کړی وه، نو د

(١) تفسير الطبري ج ٤ ص ١٥

(٢) المحرر الوجيز ج ٤ ص ٢٠٣

(٣) تفسير المنار ج ٦ ص ٢٣-٥٩

(٤) تفسير القاسمي ج ٥ ص ٥٥١-٦٢٢

حاضرینو څخه به یې یو سړی (برابره خبره ده چې د عیسی ﷺ د ملگرو څخه وي او یا د پولیسو د ملگرو څخه) اعدام کړی وي او په دار به یې خړولی وي. مونږ ځکه ذکره شوې خبره وکړه چې د تعقیب کوونکو پولیسو عادت دا وي چې بندي د استنطاق دپاره یو ځل بنديخانې ته رسوي او د نیولو سره سم یې نه اعداموي. خو دوی داسې کار ونه کړ، ترڅو په استنطاق سره څرگنده نه شي چې عیسی ﷺ نجات موندلی او د دوی شیریني ونه سوزي، د همدې کبله چې پولیسو ذکر شوی مقتول د عیسی ﷺ په دار زورېد کړ نو تر درې ورځو پورې یې څوک نژدې نه ورپرېښوده ترڅو چې د مړي څېره واوښتله او د پېژاندلو څخه ووت^(۱).

د اختلاف ډول

۸- مفسرینو کرامو لیکلي دي چې د عیسی ﷺ د پورته ختلو څخه وروسته هم د ده پیروان (نصارا) او هم یې دښمنان (یهود) په اختلاف او جگړه کېښې شوه، ځینو نصاراوو به ویلې چې عیسی ﷺ اله (معبود) وه، او ځینو به ویلې چې د اله (معبود) زوی وه - العیاذ بالله - او داسې نورې ګډې وې خبرې به یې کولې؛ او یهودو (د عیسی ﷺ دښمنان) به ځینو ویلې چې مونږ وژلی دی او ځینو به ویلې چې نجات یې مونده کړ^(۲). مګر مونږ ته ذهن ته راځي چې ﴿الَّذِينَ اخْتَلَفُوا فِيهِ﴾ به د هغو پولیسو څخه عبارت وي چې د عیسی ﷺ د نیولو او وژلو پسې استولي شوي وه. نو د معنی حاصل به یې داسې شي چې: هغه کسان چې د عیسی ﷺ د وژلو دعوې یې کوله هغوی په خپل منځکې سره اختلاف درلود. او دا ځکه چې دوی ته خو د محاصره شوو کسانو شمېره معلومه وه خو د یو نفر د پانسي کولو څخه وروسته د همدغې شمېرې څخه یوه نفر کمېد کاوه، نو دوی ټول په حیرت او اختلاف کېښې ولوبده چې دغه کمېد په څه شي باندې ډک کړي، حال دا چې کمېد د دې کبله واقع شوی وه چې عیسی ﷺ اسمانونو ته خېژولی شوی وه.

یادونه

۹- مونږ د [آل عمران: ۵۵] ایت لاندې د عیسی ﷺ په هکله پخه عقیده لیکلې ده چې عیسی ﷺ ژوندی اسمانونو ته خېژولی شوی دی او قیامت ته به نژدې وخت کېښې به رابښکته شي او ځمکه به په عدل او انصاف باندې ډکه کړي؛ دلته یې بیا لیکلو ته اړتیا نه ګورو، فقط همدومره اضافه کوو چې ځینو مفسرینو کرامود ذکرې شوې عقیدې د اثبات دپاره زښت ډېر نصوص (ایتونه او احادیث) راغونډ کړي دي^(۳)، که څوک یې د لوستلو شوق لري نو هملته دې مراجعه وکړي.

(۱) روح المعاني ج ۶ ص ۱۰

(۲) البحر المحیط ج ۴ ص ۱۲۶

(۳) تفسیر ابن کثیر ج ۱ ص ۵۷۸-۵۸۴؛ الدر المنثور ج ۲ ص ۷۳۲-۷۴۳

سوال جواب

١٠۔ که څوک وايي چې: په همدغه ايت کښې الله ﷻ وفرمايل چې اختلاف کوونکي په شک کښې وه او بيا فرمايي چې دوی د ظن پيروي کوي، حال دا چې د شک کلمه په هغې پوره کښې استعمالېږي چې د موضوع دوه طرفونه سره مساوي وي او د ظن کلمه هلته استعمال مومي چې پر طرف راجح وي، نو په کار وه چې "إِنْ يَتَّبِعُونَ إِلَّا الشَّكَّ" نازل شوی وي؟
مونږ وايو چې:

الف: شک د لغت په اعتبار سره هغه حالت ته وايي چې د سري په ذهن کښې يو شی ګرځي خو حقيقت يې نه شي تشخيص کولی، دا معنی ظن ته هم شامله ده ځکه چې دلته هم حقيقت مشخص نه وي^(١).

ب: مونږ ته داسې برېښي چې د اصلي حقيقت څخه دوی ټول په شک او حيرت کښې واقع دي، خو کله چې کومه يوه ډله د ځان دپاره په همدې موضوع کښې تګلاره ټاکي چې پيروي يې وکړي، نو په خپل خيال سره څه قرينې او علامې تراشي او ټاکل شوي هدف ته ترجيح ورکوي. نو د معنی حاصل يې داسې کېږي چې دوی اصلاً په شک کښې واقع دي مګر د پيروي په لحاظ سره د ګومان (ظن) متابعت کوي. په هر تقدير، د حقيقت څخه يا ټول رانده دي او يا يې پرې ځانونه رانده اچولي دي.

يادونه

١١۔ مفسرينو کرامو د دې جملې ﴿وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ﴾ د ضمايرو د مراجعو په اعتبار سره څلور ډوله تفسيرونه کړي دي، چې مونږ يوازې په لاندې دوه تفسيرونو باندې اکتفاء کوو او حاصل يې ليکو:

الف: د اهل الكتابو هر يو نفر به ضرور په عيسى عليه السلام باندې د هغه د مرګ څخه وړاندې ايمان راوړي. يعنې کله چې عيسى عليه السلام د اسمان څخه رابښکته شي نو د هغه وخت ټول اهل الكتاب به يهود وي او که نصارا. په ايمان باندې مشرف شي^(٢).

لکه چې نبي کریم ﷺ په يوه اوږده حديث کښې همدا مضمون بيان کړی دی چې کله عيسى عليه السلام رابښکته شي «فَيُكْبَرُ الصَّلِيبُ»^(٣) يعنې نو صليب به مات کړي، هغه چې نصارا يې د عيسى عليه السلام په دار باندې د ځړولو يادگار ګڼي.

ب: د اهل الكتابو هر يو کس به د خپل مرګ څخه وړاندې ضرور په عيسى عليه السلام باندې ايمان راوړي.

(١) تفسير المنار ج ٦ ص ١٨

(٢) تفسير القرطبي ج ٦ ص ١٠

(٣) صحيح البخاري ج ١ ص ٢٩٠

هو! که دغه د ايمان راوړل په داسې وخت کښې وه چې روح يې مړې ته نه وه رسېدلې او د مقبوليت شروط يې پوره وه، نو د الله ﷻ په نزد مقبول ايمان دی، لکه د عیسی ﷺ د نزول په وخت کښې چې ټول په ايمان باندې مشرف کېږي. او که د غرغړې حالت وه نو ايمان به راوړي خو د الله ﷻ په نزد باندې به مقبول ايمان نه وي، لکه څنگه چې د فرعون ايمان په همدغسې حالت کښې رد شو چې: ﴿ اَلْاِنِّ وَقَدْ عَصَيْتَ قَبْلُ وَكُنْتَ مِنَ الْمُفْسِدِينَ ﴾ [يونس: ٩١] يعنې: ايا اوس (ايمان راوړې) حال دا چې مخکښې دې عصيان کاوه او د مفسدانو څخه وې.

که څه هم شيخ المفسرين (العلامه الطبري) اول تفسير خوښ کړی دی مگر مونږ ته دوهم تفسير په زړه پوری ښکاري او دا ځکه چې:

اول: ايت شريف ته د عیسی ﷺ د زمانې پورې تخصیص ورکول هيڅ قانوني دليل نه لري. دوهم: ذکر شوي جمله خو په دې مقام کښې د تهديد دپاره نازلې شوې ده چې ايمان راوړي او فرصت د لاسه مه ورکوي، داسې وخت درياندې راتلونکی دی چې ضرور به ايمان راوړي خو د الله ﷻ په نزد به مقبول نه وي. حال دا چې په اول تفسير کښې د تهديد مطلب فوتېږي او د وخت اهل الكتاب د عتاب لاندې نه واقع کېږي.

علاوه په دې، په ذکر شوي حديث شريف کښې هم مونږ ته داسې برېښي چې صرف يوه واقعه يې بيانې کړې ده او حصر يې مطلب نه دی.

درېم: نبي کریم ﷺ په يوه اوږده حديث کښې فرمايلي دي چې: د څنګدن په حالت کښې هرکافر ته د الله ﷻ په عذاب باندې خبر ورکول کېږي^{١١}، يعنې پوهولی کېږي چې په دنيا کښې دې عقیده باطله وه.

هېر مونه شي!

١٢- هېر مونه شي چې په دې ايتونو کښې د يهودانو د شپاړسو (١٦) جنايتونو څخه د شپږو جنايتونو نومونه نازل شوي دي چې د همدې ايتونو د 'مطلب خلاصه' د عنوان لاندې ورته د الله ﷻ په توفيق اشاره شوې ده، نو تردې خايه پورې د هغوی ټول جنايات يوولسو (١١) ته ورسېده.

﴿ فَبِظُلْمٍ مِّنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ عَنِ سَبِيلِ اللَّهِ كَثِيرًا ۖ وَأَخْذِهِمُ الرِّبَا وَقَدْ هَرَبُوا عَنْهُ وَأَكْلِهِمْ أَمْوَالَ النَّاسِ بِالْبَاطِلِ ۚ وَأَعْتَدْنَا لِلْكَافِرِينَ مِنْهُمْ عَذَابًا أَلِيمًا ۝ ﴾

[١٦٠] نو د هغو کسانو د ظلم په سبب باندې چې دوی يهودان دي مونږ په دوی باندې داسې حلال شيان حرام کړي وه چې (د ظلم څخه وړاندې) ورته حلال کړي شوي وه.

النساء (٤)

او (په دوی باندې مو) د الله ﷻ د لارې څخه د دوی د ډېرو خلکو د اړولو په سبب (باندې هم لعنت کړی وه).

[١٦١] او د دوی د سود اخستلو (په سبب هم مونږ په دوی لعنت کړی وه)، حال دا چې دوی ترې منع کړی شوي وه، او د دوی په ناحقه سره د خلکو د مالونو په خوړولو (سره هم مونږ د رحمت څخه لرې کړي وه). او د دوی (اهل الکتابو) څخه مو کافرانو ته دردناک عذاب تیار کړی دی.

د مطلب خلاصه

۱- مونږ ته داسې ښکاري چې دغو ایتونو لاندې ټکي په نظر کېښي نیولي دي:

الف: د یهودانو په ذکر شوو جنایتونو باندې دلیل او برهان تېرول.

ب: او د دوی د څه نورو جنایتونو اشارتاً یا قصداً نومونه ښودل. یعنې یهودان څو خپل ځانونه ډېر معزز گڼي او د خلکو په خیال کېښي دا وراچوي چې مونږ د الله ﷻ په نزد د زیات عزت درلودونکي یاستو حتی چې مونږ په گناه باندې نه نیسي او دوزخ یې د نورو خلکو دپاره جوړ کړی دی.

مگر همدغه یهودان د یو پلوه افتخار کوي چې: ﴿إِنَّا هُذَنَّا﴾ [الاعراف: ١٥٦] یعنې ای الله! مونږ تاته رجوع کړي ده (او توبه تائب شوي یاستو). او د بل پلوه ډېر لوی ظلمونه کوي چې د ځینو ظلمونو نومونه یې وړاندې واخستل شوه او د څه نورو نومونو ذکر یې راروان دی.

د همدې کبله مونږ څه داسې پاکیزه شیان په دوی باندې د ظلم د وجې حرام کړي دي چې هغه ورته د ظلم څخه وړاندې حلال کړی شوي وه. نو دغه تحریم د دوی په ظلم باندې پوره برهان او دلیل دی چې باید انکار ترې ونه کړي.

۲- خو د دې سره- سره یهودان خپل ځانونه بري الذمه گڼي او څه نور جنایات هم کوي چې د دوی د لا زیات لعنتي کېدلو سبب جوړ شوي دي. لکه:

الف: دوی په الله ﷻ باندې افتراء کوي چې خاص مونږ ته یې جنت جوړ کړی دی.

ب: الله ﷻ په مونږ باندې د گناهونو د کبله څه شی نه دی حرام کړی؛ ترڅو په خپلو جنایتونو باندې پرده واچوي.

ج: یهودان د الله ﷻ د لارې څخه ډېر خلک اړوي. یعنې پخپله څو گمراهان دي مگر نور خلک هم گمراه کوي.

د: دوی د سودخوړۍ څخه منع کړی شوي دي خو دوی سودخوړۍ ته ادامه ورکوي.

ه: دوی د خلکو مالونه، خصوصاً د بې کتابه خلکو مالونه، په ناحقه سره خوړي، په هره طریقه باندې چې لاس ته ورشي.

که څه هم دوی اصلاً مسلمانان وه مگر د تاریخ په اوږدو کې یې مسلماني پرېښي ده او کفر یې اختیار کړی، اگر که په خولو باندې اوس هم ځانونو ته مسلمانان وایي، او مونږ د کافرانو دپاره دردناک عذاب تیار کړی دی، هسې نه چې دوی ته جنت منتظر دی.

توضیحات

١- هغه شيان چې په يهودانو باندې د ظلم په سبب باندې حرام کړی شوه د هغو پوره شرحه د [الانعام: ١٤٦] لاندې راروانه ده چې د نوکانو والا څارويو غوښې او د پسونو ځينې وازدې دي. لکه دا چې کله به يهودانو د الله ﷻ د احکامو څخه سرغړونه وکړه نو د دنيايي جزا د کبله به ورباندې ځينې حلال شيان حرام وگرځول شوه، خو د دې سره- سره دوی دعوه کوي چې دغه شيان په مونږ باندې د جنايتونو په سبب نه دي حرام کړی شوي بلکې دا لا زمونږ څخه وړاندې په نورو خلکو باندې هم حرام کړی شوي وه^(١)، لکه چې څه لنډ بحث يې د [آل عمران: ٩٣] ايت لاندې تېر شوی دی.

د تحریم ډولونه

٢- تحریم په لاندې دوه ډولونو باندې وېشلی کېږي:

الف: تشريعي تحریم، لکه چې په اوله توضیح کېنې يې مثالونه تېر شوه.

ب: تکويني تحریم، چې د گناه په سبب باندې الله ﷻ څوک د نعمت د استفادې څخه بې برخې کړي چې يا ترې نعمت واخلي او يا ورباندې داسې مرض کېږدي چې د نعمت څخه استفاده نه شي کولی او يا ورته بل څه مانع ايجاد کړي.

نبي کریم ﷺ همدي مضمون ته په يوه اوږده حديث کېنې اشاره کړې وه چې: «وَإِنَّ الرَّجُلَ لَيُحْرَمُ الرِّزْقَ بِخَطِيئَةٍ يَغْفُلُهَا»^(٢) يعني: او يقيناً خامخا سړی د يوه روزي کړی شوي (نعمت) څخه د خطاکارۍ په سبب محروم گرځي چې هغه وکړي.

مونږ ته داسې برېښي چې په ﴿حَرَمْنَا﴾ کېنې به دلته مطلق تحریم مراد وي دا ځکه لکه څنگه چې الله ﷻ په يهودانو تشريعاً ځينې نعمتونه حرام کړي وه، همدارنگه يې د ډېرو نعمتونو د استفادې څخه هم بې برخې کړي وه حتی چې د جنايتونو په سبب باندې يې ترې د نبوت سلسله هم پرې کړه.

ارشاد

٣- ايت شريف مونږ ته ارشاد کوي چې د جنايتونو څخه ځانونه وساتئ چې الله ﷻ دريښاندې په نکويني توگه څه نعمتونه حرام نه کړي، که څه هم تشريعي تحریم خو د نبي کریم ﷺ په وفات سره پای ته رسېدلی دی.

زمونږ په گومان همدا اوس چې مونږ د امنيت د نعمت څخه محروم ياستو او په افغانستان کېنې جگړې دوام لري دا هم زمونږ د گناهونو ناکاره نتايج دي چې په دنيا کېنې ورسره مخامخ يو او د امنيت د لوی نعمت څخه يې محروم گرځولي ياستو.

(١) روح المعاني ج ٦ ص ١٣

(٢) سنن ابن ماجه ص ١٠

په ياد ولری

٤- په ياد ولری چې په دې ايتونو کښې د يهودانو متباقي پنځه جنايات ذکر شوي دي چې د مطلب خلاصه عنوان لاندې ورته د الله ﷻ په توفيق اشاره شوې ده. نو په دغو پنځو جنايتونو سره د هغوی د جنايتونو شمېره شپاړسو ته ورسېده، کومه چې د [النساء: ١٥٣] ايت په اولنۍ توضيح کښې د اجمال په توگه ذکره شوې ده، والحمد لله ﷻ.

﴿لَيْكِن الرّٰسِخُوْنَ فِي الْعِلْمِ مِنْهُمْ وَالْمُؤْمِنُونَ بِمَا اُنْزِلَ اِلَيْكَ وَمَا اُنْزِلَ مِنْ قَبْلِكَ وَالْقٰمِيْنَ الصَّلٰوةَ وَالْمُؤْتُوْنَ الزَّكٰوةَ وَالْمُؤْمِنُونَ بِاللّٰهِ وَالْيَوْمِ الْاٰخِرِ اُولٰٓئِكَ سَنُوْتِيْهِمْ اَجْرًا عَظِيْمًا﴾

[١٦٢] مگر د دوی (اهل الكتاب) څخه په علم کښې پاڅه خلک او (د دوی څخه) ايمان راوړونکي چې په هغه کتاب باندې هم ايمان راوړي چې تاته نازل شوی دی او په هغو کتابونو باندې هم چې ستا څخه وړاندې نازل کړی شوي دي، او (د دوی څخه) لمونځونو لره ودرزونکي او (د دوی څخه) زکاتونو لره ورکوونکي او (بلاخره د دوی څخه) په الله ﷻ او په وروستنۍ ورځې باندې (په رښتيانو معناوو کښې) ايمان راوړونکي، دغو (ټولو) ته به مونږ ډېر ژر لوی اجر ورکړو.

ارتباط

په وړاندې ايتونو کښې الله ﷻ د کافرانو اهل الكتابو د ځينې جنايتونو نومونه د مثال په توگه واخستل، چې د هر چا ورڅخه کرکه او نفرت راځي. نو د دې دپاره چې ټولو اهل الكتابو ته څوک په نفرت سره ونه گوري، دا دی په دې ايت کښې د مسلمانانو اهل الكتابو څه حالات بيان شوي دي چې کټ مټ د اسلام سره موافق دي.

د مطلب خلاصه

يعنې: ټول اهل الكتاب هغسې نه دي لکه څنگه چې وړاندې د هغوی حالات بيان شوه او مونږ ورته دردناک عذاب تيار کړي دي، بلکې په دوی کښې داسې ډله هم شته چې لاندې اسلامي صفات لري:

١- دوی د پاڅه علم خاوندان دي چې نه يې په چا باندې افتراء کړې ده او نه يې د الله ﷻ په کتاب کښې تحريف کړی دی.

٢- د همدې کبله دوی د نورو مؤمنانو په څېر په هغه کتاب باندې هم ايمان راوړی دی چې تاته درنازل شوی دی او په هغه کتاب باندې هم معتقد دي چې ستا څخه وړاندې په نورو پيغمبرانو باندې ورنازل کړی شوي وه.

- ۳- دوی لکه څنگه چې د اسماني کتابونو په تفریق باندې قائل نه دي همدارنگه په ایمان راوړلو کېنې د یوه پیغمبر فرق هم نه کوي.
- ۴- دوی په بدني عبادت، او په تېره بیا په لمانځه باندې همېشه والی کوي چې د گناهونو څخه یې مخه نیسي او لا زیات توفیق یې په برخه کوي.
- ۵- دوی د نورو مؤمنانو په شان زکاتونه ورکوي چې د دوی حرص یې مات کړی دی، نه سود خوري او نه په ناحقه باندې د چا مال ته لاسونه ورغځوي.
- ۶- دوی په درستو معناوو کېنې په الله ﷻ باندې معتقد دي چې نه ورباندې دروغ تېري، نه ورته ولد (زوی) ثابتوي او بالاخره نه ورته نه نور غیر مناسب نسبتونه کوي.
- ۷- دوی د آخرت په ورځ باندې هم پخه عقیده لري چې هلته به هرڅوک د محاسبې سره مخامخ کېږي، هلته نه څوک په نسب سره نجات موندلی شي او نه هلته د الله ﷻ د اجازې څخه په غیر شفاعت شته دی.
- نو ای مؤمنانو! د اهل الکتابو څخه چې څوک ذکر شوي صفات ولري هغوی ته مونږ لوی اجر ورکړو او مونږ ته رښتیاڼی قدر لري، نو تاسو ته هم په کار دي چې په سپک نظر ورته ونه گورئ او د کافرو اهل الکتابو نظر ورته ونه کړئ.
- لنډه دا چې ذکر شوو اهل الکتابو ته مو د دوزخ په عوض جنت تیار کړي.

توضیحات

- ۱- دا ایت شریف تقریباً د تېر شوي [۱۴۷] ایت مضمون تائیدوي چې الله ﷻ منونکی دی، د هر نسب خاوند کولی شي چې په نېکه عقیده او نېکو اعمالو باندې خپل خان ورنژدې کړي. همدارنگه په پخوانیو جنایتونو باندې هم څوک نه نیسي، خو په دې شرط چې توبه تائب شي، لکه عبد الله بن سلام ؓ او د ده ملگري، چې په رښتیاڼیو معناوو کېنې یې ایمان راوړ او د لوی اجر خاوندان جوړ شوه.

د عربیت یوه قاعده

- ۲- مونږ د [البقرة: ۱۷۷] ایت لاندې لیکلي دي چې په عربي ژبه کېنې دا قانون شته چې په معطوفاتو کېنې کله-کله د یوه معطوف اعراب ته تغیر ورکول کېږي ترڅو لوستونکی د هغه زیات اهمیت ته متوجه شي ځکه چې که اعراب یې تغیر نه کړی شي نو اهمیت ته به یې د چا پام نه شي. نو په دې تقدیر باندې د معطوفاتو په ترجمه کېنې تغیر نه واقع کېږي صرف لفظي تفاوت لري او بس. د همدې کبله مونږ د ﴿وَالْقِيَمِينَ الصَّلَاةَ﴾ په کلمه کېنې معنی تغیره نه کړه ځکه چې مونږ ته دغه کلمه د همدې جملې څخه ښکاري چې منصوبه نازله شوې ده، حال دا چې وړاندې او بېرته ټول معطوفات یې مرفوع نازل شوي دي، ترڅو د لمانځه زیات اهمیت ته مسلمانان متوجه کړی شي چې:

﴿ اِنَّ الصَّلَاةَ تَنْهٰی عَنِ الْفَحْشَاۗءِ وَالْعَظٰیْمِ ۚ وَالْعَذٰبُ ۙ الَّذِیْ یُعَذِّبُ الَّذِیْنَ لَا یُحِبُّوْنَ اللّٰهَ وَرَسُوْلَهٗ ۙ یُجْزٰی عَنْهُمْ ۚ وَیُجْزٰی عَنْهُمْ ۚ وَیُجْزٰی عَنْهُمْ ۚ وَیُجْزٰی عَنْهُمْ ۚ ﴾ [النکبوت: ۱۴۵] یعنی: یقیناً لمونخ د بې شرمه او بدو کارونو څخه (لمونخ کوونکي) منعه کوي

د دې قانون څه نظائر

- ۳- د ذکر شوي قانون لاندې نظائر ولولئ:
- الف- په خطاب کې خطاب ورکونکي د مهمو ټکو په بیانولو کې لاندې طریقې غوره کوي:
- اول چې په مهم ټکي باندې اواز پورته یا ټنګه کړي، ترڅو د اورېدونکو ورته فکر شي.
- دوهم چې د خبرو لهجه ورته واړوي.
- درېم چې د خپل کوم اندام اشاره ورسره ملګري کړي، لکه سر، لاس، سترګې او داسې نور.
- ب- په لیکنه کې هم لیکونکي د مهمو ټکو لیکنې ته څه اشارې کوي:
- اول چې مهم ټکي په غټ لیک سره لیکي.
- دوهم چې په بدل رنگ سره یې ولیکي، لکه سور، شین او داسې نور.
- درېم چې د خط نوعه ورته بدله کړي، لکه کوفي او یا نور خطونه.

سوال جواب

- ۴- که څوک وايي چې: د ذکر شوو نظایرو څو جنس بدل دی، د ذکر شوي قانون په ثبوت کې څه اثر نه لري، که بالفرض په عربیت کې داسې نظیر ونښودل شي چې د اعراب په تغیر سره د معنی تغیر نه وي راغلی، نو بیا به ذکر شوی قانون درست او د منلو وړ وي؟
- مونږ وايو چې: په اعراب کې د ذکر شوي قانون نظیر جرجوار دی چې د معنی تغیر ورباندې نه واقع کېږي صرف د یوه لفظ د انډیوالی د کبله اعراب مغایر لوستل کېږي، لکه چې عرب وايي: "جَحْرُ ضَبٍّ خَرْبٌ" د سمسارې سوره (کوټه) خرابه ده، چې اصل یې داسې دی: "جَحْرُ ضَبٍّ خَرْبٌ".
- لنډه دا چې کوم شی چې مونږ ولیکه د یوه پلوه بې تکلفه دی او د بل پلوه په یوه غټ مطلب باندې هم دلالت کوي لکه چې وړاندې ذکر شو.
- اما مفسرینو کرامو یې د اعراب دپاره شپږ وجه لیکلي دي، که څوک یې د لوستلو شوق لري نو هملته دې مراجعه وکړي^(۱)، مګر چې سړی ورته دقیق نظر وکړي په هرې وجې سره د ایت شریف د جملو لړۍ پرې کړې ښکاري او چندان مزه نه کوي.

﴿ اِنَّا اَوْحَيْنَا اِلَيْكَ کَمَا اَوْحَيْنَا اِلٰی نُوْحٍ وَالنَّبِیِّیْنَ مِنْۢ بَعْدِهٖ ؕ وَاَوْحَيْنَا اِلٰی اِبْرٰهٖمَ ؕ وَاسْمٰعِیْلَ ؕ وَاسْحٰقَ وَیَعْقُوْبَ ؕ وَالْاَسْبَاطَ ؕ وَعِیْسٰی ؕ وَاِیُّوْبَ ؕ وَیُوْنُسَ ؕ وَهٰرُوْنَ ؕ وَسُلَیْمٰنَ ؕ ؕ اِنَّکَ عِنْدَ رَبِّکَ لَکَرِیْمٌ ۙ ﴾

وَإِنَّمَا دَاوُدُ رَبُّورًا ﴿٣٣﴾ وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ نَقْصُصْنَاهُمْ عَلَيْكَ وَكَلَّمَ اللَّهُ مُوسَى تَكْلِيمًا ﴿٣٤﴾ رُسُلًا مُبَشِّرِينَ وَمُنذِرِينَ لِئَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ وَكَانَ اللَّهُ عَزِيزًا حَكِيمًا ﴿٣٥﴾ لَيْكُنَ اللَّهُ يَشْهَدُ بِمَا أَنْزَلَ إِلَيْكَ أَنْزَلَهُ بِعِلْمِهِ وَالْمَلَكُ يَشْهَدُونَ وَكَفَى بِاللَّهِ شَهِيدًا ﴿٣٦﴾

[۱۶۳] یقیناً مونږ تاته داسې وحی کړې ده لکه نوح عليه السلام او د ده څخه وروسته نورو پیغمبرانو ته مو چې کړې وه او داسې وحی لکه چې ابراهیم عليه السلام او اسماعیل عليه السلام او اسحاق عليه السلام او یعقوب عليه السلام او د ده د زوزات پیغمبرانو او عیسی عليه السلام او ایوب عليه السلام او یونس عليه السلام او هارون عليه السلام او سلیمان عليه السلام ته مو چې وحی کړې وه.

او مونږ داود عليه السلام ته زبور ورکړی وه (وحی کړی وه).

[۱۶۴] او (مونږ استولي دي) ډېر پیغمبران چې د دوی (څه حالات) مو په تاباندې وړاندې بیان کړی دی او نور ډېر پیغمبران چې د دوی (حالات) مو درباندي نه دي بیان کړي. او الله تعالى د موسی عليه السلام سره خبرې کړې وې خبرې کول.

[۱۶۵] (استولي مو وه) پیغمبران په داسې حال چې زیری ورکوونکي او داروونکي وه، (دا) د دې دپاره چې خلکو ته په الله تعالى باندې د پیغمبرانو (د استولو څخه) وروسته څه حجت (اعتذار) موجود نه شي (او عذر ونه کړی شي).

او الله تعالى د کلهکې ارادې خاوند (او) د حکمت څښتن دی.

[۱۶۶] (کافران په قرآن کریم باندې شاهدي نه وایي) مگر الله تعالى په هغه کتاب باندې شاهدي وایي چې تاته یې درنازل کړی دی، (او حقانیت یې ښکاره کوي) په خپل کامل علم سره یې نازل کړی دی (چې حقانیت پکښې د ورايه ښکاري)، او ملانک هم (ورباندي) شاهدي وایي، او د شاهدي ورکوونکي د حیثه (بوازې) الله تعالى بس دی.

ارتباط او شان نزول

ځینو مفسرینو کرامو د ذکر و شوو ایتونو په شان نزول کښې لیکلي دي چې یوه ورځې د یهودانو دوه کسه ملایان (چې سکین او عدي نومېده) نبي کریم صلى الله عليه وآله ته ورغله او وې ویلې چې ای محمده! مونږ علم نه لرو چې د موسی عليه السلام څخه وروسته به الله تعالى په کوم یو بشر باندې څه شی نازل کړی وي او یا به یې ورته وحی کړې وي. نو الله تعالى د دوی تکذیب دپاره ذکر شوي ایتونه نازل کړه.

مونږ ته داسې ښکاري چې د ايتونو د نزول په وخت کښې به ذکره شوې قيصه هم پېښه شوې وي، خو اصلاً دغه ايتونه د يهودانو د هغې غوښتنې جواب دی چې په تېر شوي [۱۵۳] ايت کښې الله ﷻ د هغوی د خولو څخه حکايت کړې وه، چې که ته رښتيني پيغمبر يې نو مونږ ته د اسمان څخه يو خاص کتاب رانازل کړه.

هو! د جواب څخه مخکښې الله ﷻ په نهو ايتونو کښې د يهودانو د جنايتونو او د دوی د لغتي کېدلو د سببونو فهرست بيان کړ، ترڅو د يو پلوه نبي کریم ﷺ متسلي شي او د بله پلوه يهودان په غوږ ووهلی شي چې ستاسو غوښتنه د حقيقت د پلټنې په غرض نه ده، که نه نو په معجزاتو کښې فرمايش ورکول او د يوې خاصې معجزې پورې د ايمان موقوفول څه معنی لري؟! چې حاصل يې داسې کېږي:

د مطلب خلاصه

۱- ای پيغمبره! څرنگه چې د معجزاتو په بدلون او هم د کتاب د ورکړې د نوعيت په بدلون سره پيغمبري (رسالت) نه بدلېږي، نو ټول پيغمبران په دې کښې يو برابر دي چې الله ﷻ هر يوه ته وحې کړې وه، نو کومه وحې چې تاته کړې شوې ده کټ مټ د نوح ﷺ او د نورو پيغمبرانو په څېر ده چې يهودان يې د نومونو سره اشنا دي، لکه ابراهيم ﷺ، اسماعيل ﷺ، اسحاق ﷺ، يعقوب ﷺ، او د يعقوب ﷺ په زوزات کښې چې څوک پيغمبران تېر شوي دي لکه عیسی ﷺ، ايوب ﷺ، يونس ﷺ، هارون ﷺ، سليمان ﷺ او حتی داود ﷺ. که څه هم يهودان په ځينو باندې عقیده لري او د ځينو څخه انکار کوي، مگر نومونه يې دوی اورېدلي دي.

۲- همدارنگه لکه څنگه چې د معجزاتو په تبديل سره د نبوت حقيقت نه بدلېږي، همدارنگه د کتابونو د نوعيت بدلون هم په نبوت باندې تاثير نه اچوي. لکه چې داود ﷺ ته مونږ د زبور په نامه کتاب ورکړی وه او بل چا ته مو په همدې نوم او همدې کم او کیف باندې کتاب نه دی ورکړی، او نه مو د هر يوه نوم او مکمل شهرت دراستولی دی.

هوا که په اجمالي توگه د ټولو پيغمبرانو عليهم السلام شمېره يا درنازه کړو او يا يې په خفي وحې باندې درزده کړو نو هغه بېله خبره ده.

لنډه دا چې تاته د پيغمبرانو هغه څرنگوالی او کوانف څرگند دي چې مونږ ورباندې پوه کړی يې او بس. که بالفرض تاته مو وحې نه وی کړې چې الله ﷻ د موسی ﷺ سره مستقيماً خبرې کړې دي نو ته به ترې هيڅ خبر نه وی.

۳- د تېر شوي بيان څخه واضحه شوه چې ټول پيغمبران عليهم السلام چې الله ﷻ استولي دي د خوارلو او نورو کوانفو د حېثه يو برابر نه دي، نو بايد چې د کوانفو فرق د منلو او نه منلو دپاره پلمه جوړه نه کړی شي. او دا ځکه چې دوی ټول، په هر کيفيت سره چې دي، د يوه هدف دپاره الله ﷻ استولي دي چې نيکانو ته زېری ورکړي او بدان د الله ﷻ د عذاب څخه وډار کړي، ترڅو د قيامت په ورځ

هېڅا ته د اعتذار موقع په لاس ورنه شي چې اى الله! كاشكې مونږ ته دې پيغمبران را استولي وي چې مونږ ته يې مستقيمه لاره رابښودلې وي.

٤- كه څه هم د الله ﷻ د ارادې مخه دغسې اعتذارونو نه شوه نيولى او نه د پيغمبرانو عليهم السلام دا دنده ده چې په زور باندې خلك سمې لارې ته واړوي، خو الله ﷻ د حكمت څښتن هم دى، چې د پيغمبرانو استول يې د حكمت غوښتنه هم ده.

٥- نو اى پيغمبره! تردې ځايه په ثبوت ورسېده چې يهودان ستا څخه د تعصب د كبله فرمايشي معجزې غواړي، كه نه نو ته هم د نورو پيغمبرانو په شان يو پيغمبر يې، ستا سره هم د ايمان راوړلو دپاره كافي معجزات شته دي.

٦- اى پيغمبره! يهودان خو ستا د كتاب (قرآن كريم) د حقانيت څخه منكر دي ځكه ستا څخه فرمايشي معجزې او فرمايشي كتاب غواړي مگر الله ﷻ د همدې كتاب (قرآن كريم) په حقانيت شاهدي وايي چې په حقه يې درنازل كړى دى، او د خپلو علومو څخه يې پكښې ښه لويه پانگه ځاى په ځاى كړې ده، تردې چې د قيامت د ورځې پورې ټولو خلكو ته خپل حقانيت پخپله په اثبات رسوي، نه فرمايشي معجزو ته اړتيا شته او نه فرمايشي كتاب ته.

كه څه هم د الله ﷻ شاهدي كفايت كوي خو د دې سره سره د اهل الكتابو څخه د پاڅه علم خاوندان او د الله ﷻ ټول ملائكه هم د قرآن كريم په حقانيت شاهدي وايي، نو كه يهودان ترې منكر دي منكر دې وي، ته پرې هېڅ مه غمژن كېږه او خپله حوصله پرې هېڅ مه خرابوه.

توضیحات

١- د ﴿وَأَوْحَيْنَا﴾ كلمه اصلاً د «وُحِي» څخه اشتقاقه شوې ده، «وُحِي» هغې اشارې (پوهولو) ته وايي چې ډېر په سرعت سره ترسره شي، برابره خبره ده چې په وينا سره وي يا په ليكنې سره او بالاخره يا د يوه اندام په حركت سره، لكه سر، سترگې او داسې نور^(١). مگر په قرآن كريم كښې په لاندې معناوو باندې هم استعماله شوې ده:

اول: د الهام په معنى سره، چې يوه د خير خبره د چا زړه ته ورواچوله شي. الله ﷻ فرمايي: ﴿وَأَوْحَيْنَا إِلَىٰ أَمْرِ مُوسَىٰ﴾ [القصص: ٧] يعنې: او مونږ د موسى ﷺ مور ته الهام وكړ چې كله په ده باندې وډاره شوې نو درياب ته يې ورواچوه.

دوهم: د تكويني تسخير په معنى سره، چې د يوه شي جوړښت داسې ترتيب شوى وي چې د وحې كړى شوې خبرې مضمون يې طبيعت گرځېدلى وي. الله ﷻ فرمايي: ﴿وَأَوْحَىٰ رَبُّكَ إِلَى النَّحْلِ﴾ [النحل: ٦٨] او ستا رب د شاتو مچيو ته وحې كړې ده چې په غرونو او نورو ځايونو كښې به كورونه جوړوي او شات به راغونډوي. يعنې د شاتو د مچيو جوړښت مو همداسې ترتيب كړى دى.

درېم: د وسوسې په معنى سره. لکه چې الله ﷻ د شيطانانو د حالت څخه حکايت کوي چې: ﴿يُوحِي بَعْضُهُمْ إِلَى بَعْضٍ زُخْرُفَ الْقَوْلِ غُرُورًا﴾ [الأنعام: ۱۱۲] يعنې: شيطانان د وسوسې په توگه د باطلو خبرو د غولونې په غرض يو تربله بنودانه کوي.

د وحې شرعي معنى او ډولونه

۲- په شريعت کښې د الله ﷻ کلام د "وحې" په نامه يادېږي، خو په دې اعتبار سره چې د لاندې طريقو څخه په يوه طريقه باندې يوه پيغمبر ته ورواستول شي:

الف: چې مستقيماً په بلاکيفه توگه د الله ﷻ کلام واوري، لکه موسى ﷺ چې اورېدلى وه. ب: چې يوه پرېسته په خپله اصلي خبره پيغمبر ته ورڅرگنده شي او الهي کلام ورته ورسوي، لکه د عبد الله بن مسعود رضی الله عنه په روايت نبي کریم ﷺ په يوه خاص مقام کښې جبرائيل امين ﷺ په خپله اصلي خبره باندې ليدلى وه چې: «وَلَهُ سِتُّ مِائَةِ جَنَاحٍ»^(۱) شپږ سوه وزرونه يې درلوده.

ج: چې پرېسته د يوه سړي په خبره ورته د الله ﷻ کلام ورسوي، لکه چې نبي کریم ﷺ فرمايلي دي: «وَأَحْيَانًا يَتَمَثَّلُ لِي الْمَلَكُ رَجُلًا فَيَكَلِّمُنِي فَأَعْيِي مَا يَقُولُ»^(۲) يعنې: او کله راته يوه پرېسته خپل ځان د سړي په خبره اړوي نو خبرې راسره کوي نو زه هغه څه حفظ کوم چې هغه يې وايي.

د: چې اواز اوري خو پرېسته په سترگو باندې نه گوري، لکه چې نبي کریم ﷺ فرمايلي دي: «أَحْيَانًا يَأْتِينِي مِثْلَ صَلَافَةِ الْجَرَسِ وَهُوَ أَشَدُّ عَلَيَّ»^(۳) يعنې: کله راته وحې په داسې اواز سره راځي لکه د زنگ اواز او دا ډول راباندې ډېره درنه تمامېږي.

ه: چې نه پرېسته وگوري او نه يې اواز واوري خو د دې سره سره پيغمبر ﷺ قلباً پوه کړى شي، لکه نبي کریم ﷺ چې فرمايي: «وَإِنْ رُوحُ الْأَمِينِ قَدْ نَفَثَ فِي رَوْعِي»^(۴) يعنې: يقيناً جبرائيل امين ﷺ زما په زړه کښې پوکى وکړ (قلباً يې پوه کړم).

و: چې په خوب کښې يو پيغمبر ته الله ﷻ خپل هدايات ورزده کړي، لکه الله ﷻ چې د ابراهيم ﷺ د خولې څخه حکايت کوي چې خپل زوى اسماعيل (ذبيح الله) ته يې وويل چې: ﴿أَرَأَيْتَ فِي الْمَنَامِ أَنِّي أَذْنَحُكَ فَأَنْظُرُ مَاذَا تَرَى﴾ [الصافات: ۱۰۲] يعنې: اى زوى کوټيه! يقيناً زه په خوب کښې گورم چې بې شکه همدا زه تا ذبحه کوم نو ته نظر وکړه هغه څه شي دى چې ته يې گوري؟ (ذبحه کولو ته غاړه ږدې او که څنگه؟).

(۱) جامع الترمذي ج ۲ ص ۱۶۳

(۲) صحيح البخاري ج ۱ ص ۲

(۳) صحيح البخاري ج ۱ ص ۲

(۴) شعب الإيمان للبيهقي ج ۲ ص ۶۷: مصنف ابن أبي شيبة ج ۷ ص ۷۹

سوال جواب

۳۔ که څوک وايي چې: په دې کښې څه حکمت دی چې د نبي کریم ﷺ وحي د نوح عليه السلام (د بشر دوهم پلار) او د ده څخه د وروسته پيغمبرانو د وحي سره تشبيه کړی شوه او د آدم عليه السلام (د بشر لومړي پلار) سره تشبيه نه کړی شوه؟
مونږ وايو دا څکه چې:

الف: ترڅو نبي کریم ﷺ ته تسلي ورکړي چې تاته هم په کار دي چې د نوح عليه السلام په شان تکاليف وگالي، نوموړي عليه السلام صرف په دعوت کښې نهه نيم سوه (۹۵۰) کاله تېر کړي وه: ﴿فَلَيْتَ فِيهِمْ أَلْفَ سَنَةٍ إِلَّا خَمْسِينَ عَامًا فَأَخَذَهُمُ الطُّوفَانُ وَهُمْ ظَالِمُونَ﴾ [العنكبوت: ۱۴] يعنې: نو نوح عليه السلام په دوی (قوم) کښې يو زر کاله درنگ وکړ مگر پنځوس کاله، نو دوی (قوم) لره طوفان ونيوه حال دا چې دوی ظالمان وه.

او د بلې خوا کافران په غوږ ووهي چې که تاسو ايمان رانه وړئ نو د هلاکوونکي عذاب څخه وډار شئ لکه څنگه چې د نوح عليه السلام قوم پرې هلاک کړی شو.

يادونه: نوح عليه السلام په ټولو پيغمبرانو عليه السلام کښې اوږد عمری پيغمبر وه چې د عمر د پايه پورې يې نه په بريږه کښې سپين وينسته پيدا شوی وه او نه يې خوله کنډاسه شوې وه^(۱).

ب: د نوح عليه السلام څخه وړاندې پيغمبرانو صرف تعليمي حيثيت درلود او په مخالفت سره يې په چا باندې په دنيا کښې عذاب نه دی نازل شوی، لومړنی پيغمبر چې علاوه په تعليم د کفر د مخنيوي دپاره استولی شوی دی او هم يې په مخالفت سره قوم هلاک شوی دی هغه نوح عليه السلام وه^(۲) او د همدې څخه د معاندو کافرانو د هلاکولو سلسله پيل شوې ده.

ج: د نبي کریم ﷺ دعوت د ځمکې د مخ ټولو انسانانو ته عام دی لکه څنگه چې د نوح عليه السلام دعوت د هغه وخت ټولو انسانانو ته عام وه^(۳).

نو څرنگه چې د نبي کریم ﷺ رسالت هم علاوه په تعليم د کفر د مخنيوي دپاره صورت نيولی وه نو د نوح عليه السلام او د ده څخه د وروسته پيغمبرانو عليه السلام د رسالت سره يې تشبيه کول ډېر خوندور واقع کېږي.

يوه پوښتنه او د هغې جواب

۴۔ که څوک وايي چې: په دې کښې څه حکمت دی چې د نبي کریم ﷺ وحي يې د ډېرو پيغمبرانو د وحي سره تشبيه کړه، او حتی د ځينو يې لا نومونه هم ذکر کړه؟

(۱) تفسير الخازن

(۲) المحرر الوجيز ج ۴ ص ۳۱۰

(۳) البحر المحيط ج ۴ ص ۱۳۷

مونږ وايو چې:

الف: ذکر و شوو پيغمبرانو عليهم السلام عالمي شهرت درلود او اهل الكتاب يې د نومونو سره آشنا وه، که څه هم په ټولو باندې يې د حقانيت عقیده نه درلوده.

ب: لکه څنگه چې په دوهمه توضيح کښې ذکر شوه، الهي وحې په ډېرو ډولونو باندې تحقق موندلې دي، نو د څو پيغمبرانو نومونه د دې دپاره خاص کړي شوه چې د وحې ټول ډولونه په دغو پيغمبرانو کښې کلاً يا بعضاً متحقق شوي دي، مگر په اصل نبوت کښې ورباندې څه فرق نه دی پرېوتلی، نو تاسو ته په کار دي اې اهل الكتابو! چې ايمان راوړل په فرمايشي وحې پورې موقوف نه کړئ.

زبور د کوم کتاب نوم دی؟

۵- که څه هم د زبور کلمه اصلاً د مکتوب (ليکل شوي) په معنی سره ده^(۱)، خو د هغه کتاب دپاره علم گرځېدلې ده کوم چې په داود عليه السلام باندې د قرآن کریم غونډې په متعددو واورنو سره نازل شوی وه. دغه کتاب يو سلو پنځوس (۱۵۰) سورتونه درلوده چې ټول په تحميد، تمجيد او بالاخره په مواعظو او ثناگانو باندې مشتمل وه، په دې کښې د احکامو څخه هيڅ شی موجوديت نه درلود^(۲).

ټول پيغمبران څو دي؟

۶- مونږ د [البقرة: ۲۱۳] ايت لاندې ليکلي دي چې د ټولو پيغمبرانو شمېر د يو لکو څلېرشتو زرو (۱۲۴۰۰۰) تنو په شاوخوا کښې دي، مگر دلته دومره زياتوو چې: ذکر شوی شمېر د ابو ذر الغفاري رضي الله عنه په روايت سره د نبي کریم صلى الله عليه وسلم څخه رانقل شوی دی^(۳)، اما ځينې مفسرين کرام ورته د صحيح حديث په نظر نه گوري^(۴)، نو ځکه په ذکر شوي شمېر کښې اشتباه واقع کېږي، نو په کار دي چې يا ورسره د (شاوخوا) کلمه او يا د (کم او زيات) کلمه اضافه کړي شي ترڅو يا غير پيغمبر په پيغمبرانو کښې ونه شمېرل شي؛ که په واقع کښې پيغمبران د ذکر شوي شمېر څخه لږ وي، او يا کوم يو پيغمبر د پيغمبرانو د ډلې څخه ونه ويستلی شي؛ که واقعا د پيغمبرانو شمېر د ذکر شوي عدد څخه زيات وي.

د عربيت يوه قاعده

۷- په عربي ژبه کښې قاعده ده چې په کوم وخت کښې يو فعل په مفعول مطلق سره تاکيد شي نو د مجاز احتمال د منځه وړي او حقيقي فعل مرادېږي^(۵).

(۱) مفردات الراغب ص ۲۱۵

(۲) روح المعاني ج ۶ ص ۱۷

(۳) مستند احمد بن حنبل ج ۸ ص ۳۰۱

(۴) المحرر الوجيز ج ۴ ص ۳۱۱

(۵) تفسير القاسمي ج ۵ ص ۶۲۵

د همدې کبله د مجاز په توګه دېوال ته اراده ثابتولی شي چې: "أَرَادَ الْخَائِطُ أَنْ يَنْقُطَ" دېوال اراده کړې ده چې ولوېږي، مګر داسې نه شي ویلی چې: "أَرَادَ الْخَائِطُ أَنْ يَنْقُطَ إِرَادَةً"، یعنې په مفعول مطلق سره نه تاکید کېږي.

نو په دې مقام کېنې چې ﴿وَكَلَّمَ اللَّهُ مُوسَى تَكْلِيمًا﴾ د ﴿تَكْلِيمًا﴾ په تاکید سره نازل دی، نو معلومېږي چې الله ﷻ د موسی ﷺ سره مستقیماً پرته د واسطې حقیقتاً خبرې کړې دي.

سوال جواب

۸- که څوک وایي چې: د شریعت عقیدوي احکام په دوه ډوله دي، یو هغه دی چې عقل یې د درک څخه عاجز وي لکه جنت او دوزخ بلکې د آخرت عمومي حالات، او بل هغه دي چې په عقل سره هم پېژاندل کېږي لکه د الله ﷻ وجود او وحدانیت. د همدې کبله ابو حنیفه علیه الرحمۃ وایي چې که بالفرض یو سړی په داسې ځای کېنې بالغ شي چې اسلامي دعوت ورته بالکل نه وي رسېدلی او دومره فرصت ولري چې د الله ﷻ په وحدانیت کېنې فکر وکړي نو نوموړی سړی په ایمان باندې مکلف دی او په کفر باندې نیولی کېږي.^(۱)

نو پوښتنه دا ده چې د دې ایت شریف: ﴿لَيْلًا يَكُونُ لِلنَّاسِ عَلَى اللَّهِ حُجَّةٌ بَعْدَ الرُّسُلِ﴾ څخه معلومېږي چې که بالفرض الله ﷻ پیغمبران نه وی را استولي نو د الله ﷻ په وحدانیت باندې به څوک مکلف نه وی؟!

مونږ وایو چې: د همدغه ایت څخه هم مکلفیت معلومېږي، او دا ځکه چې د معنی حاصل یې داسې کېږي چې: که مونږ پیغمبران نه وی استولي هم د توحید منکران به مو معذب کړي وی: مګر په دې تقدیر به یې د اعتذار چانس درلودی چې ای الله! کاشکې چې مونږ ته دې پیغمبران را استولي وی چې زموږ د عقل لاس نیوی یې کړی وي او د غفلت د خوبه یې راوینس کړي وی. نو که په ذکر شوي صورت کېنې په توحید باندې چا مکلفیت نه درلودی نو نه به تعذیب وی او نه اعتذار.

یوه پوښتنه او د هغې جواب

۹- که څوک وایي چې: په ایت شریف کېنې خود د ﴿حُجَّةٌ﴾ کلمه ذکره ده او د الله ﷻ په مقابل کېنې احتجاج کول خود اعتراض معنی ورکوي او د اهل السنة والجماعة عقیده دا ده چې په الله ﷻ باندې څوک اعتراض نه شي کولی، الله ﷻ "فَعَالٌ لِّمَا يُرِيدُ" دی، هر څه یې چې اراده وي هغه کوي؟ مونږ وایو چې: الله ﷻ ته د بنده اعتذار (د رحمت د کبله) ډېر محبوب دی نو مجازاً یې د اعتذار څخه په حجت سره تعبیر وکړ.

تسعة

همدا مضمون نبي كريم ﷺ په يوه اوږده حديث كښې داسې بيان كړى دى چې: «وليس احد احب
إليه العذر من الله من أجل ذلك أنزل الكتاب وأرسل الرسل»^(١) داسې هيڅوك نشته چې اعتذار قبول
ورته د الله ﷻ څخه ډېر محبوب وي، د همدې كبله يې كتابونه نازل كړي دي او پيغمبران يې را
استولي دي. يعنې الله ﷻ د خپل لطف او مهرباني د كبله اعتذار داسې گڼي نه به وايي چې دا ډېر
قوي حجت دى، كه نه نو د الله ﷻ په مقابل كښې نه څوك جگړه كولى شي او نه ورباندې د چا
اعتراض شته.

﴿إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ قَدْ ضَلُّوا ضَلَالًا بَعِيدًا﴾ (٣) ﴿إِنَّ الَّذِينَ كَفَرُوا
وَوَظَلَمُوا لَمْ يَكُنِ اللَّهُ لِيَغْفِرَ لَهُمْ وَلَا لِيَهْدِيَهُمْ طَرِيقًا﴾ (٤) ﴿إِلَّا طَرِيقَ جَهَنَّمَ خَالِدِينَ فِيهَا
أَبَدًا وَكَانَ ذَلِكَ عَلَى اللَّهِ يَسِيرًا﴾ (٥) ﴿يَأَيُّهَا النَّاسُ قَدْ جَاءَكُمْ الرَّسُولُ بِالْحَقِّ مِنْ
رَبِّكُمْ فَآمِنُوا خَيْرًا لَكُمْ وَإِنْ تَكْفُرُوا فَإِنَّ لِلَّهِ مَا فِي السَّمَوَاتِ وَالْأَرْضِ وَكَانَ اللَّهُ
عَلِيمًا حَكِيمًا﴾ (٦)

[١٦٧] يقيناً هغه كسان چې كفر يې اختيار كړى دى او (نور خلك) هم د الله ﷻ د لارې څخه
اړوي، بې شكه دوى (د حقې لارې څخه) بې لارې شوه، لرې بې لارې كېدل.

[١٦٨] يقيناً هغه كسان چې كافر شوي دي او (متعدي) ظلم يې هم كړى دى، الله ﷻ د دوى په
هكله) داسې نه دى چې دوى ته مغفرت وكړي او نه داسې دي چې دوى ته څه لاره وښايي.

[١٦٩] مگر د دوزخ لار، دوى به پكښې همېشه وي د تل لپاره، او دغه كار په الله ﷻ باندې
اسان دى. (يعنې دوى د الله په نزد حقير دي).

[١٧٠] اى خلكو! بې شكه تاسو ته د خپل رب د پلوه په حقه پيغمبر درغلى دى (چې بربانه
معجزات ورسره دي) نو تاسو (ورباندې) ايمان راوړئ (چې ايمان راوړل) درته (د دې څخه) بهر دي
(چې د اهل الكتابو د شبهاتو متابعت وكړئ).

او كه تاسو كفر غوره كړئ (نو الله ﷻ ستاسو د ايمان څخه بې پروا دى ځكه چې) نو يقيناً خاص
الله ﷻ ته هغه شيان دي كوم چې په اسمانونو او په ځمكو كښې دي. او (همدارنگه) الله ﷻ پوه (اود
حكمت څښتن دى).

ارتباط

په تېر شوو ايتونو كښې د اهل الكتابو مشهوره پلمه جوابه كړى شوه چې كه نبي كريم ﷺ مونږ
ته فرمايشي كتاب رانازل كړي، نو مونږ به پرې ايمان راوړو.

په دې ايتونو کښې د يو پلوه د هغوی جزا ټاکله شوې ده البته په کوم وخت کښې چې هغوی په نوموړې پلمه باندې کلک شي او د بله پلوه نورو خلکو ته توصيه شوې ده چې د هغوی په دروغينه پلمه باندې ونه غولېږي او خپل خير او شر وسنجوي؛ چې حاصل يې داسې کېږي

د مطلب خلاصه

١- هر څوک چې په کفر باندې کلک وي او قناعت بښونکو دلايلو ته اعتناء نه کوي، برسېره پر دې د نورو خلکو په بې لارې کولو او کافر کولو کښې هم تاند وهي او حتی خپله کرنلاره ورته بهتره برېښي، يقيناً دغسې کسان روزمره د هدايت موندلو څخه لرې کېږي او د حق موندلو څخه يې فاصله زياتېږي.

د فاصلې د زياتېدلو معنی يې دا ده چې په يقين سره دغسې خلکو ته به نه الله ﷻ د دوی جنايات وېښي او نه به ورته د سمې لارې د موندلو توفيق ورکړي. او دا ځکه چې دوی د سمې لارې د موندلو استعداد د خاورو سره برابر کړی دی.

٢- نو د الله ﷻ د سنت په مطابق به دوی د دوزخ د لارې څخه په غير په بله لاره باندې لار نه شي اونه به ورته د بلې لارې د تللو توفيق په نصيب شي، د همدې کبله به دوی په دوزخ کښې همېشه وي.

٣- نوموړي کافران (اهل الکتاب) خو په دې باندې غره شوي دي چې پلرونه يې پيغمبران تېر شوي دي او په خيال کښې يې گرځي چې په الله ﷻ باندې به د دوی تعذيب دروند تمام شي او په آخرت کښې به يې د جنت په لاره باندې روان کړي ترڅو جنت ته داخل شي؛ مگر دغسې نه ده، په الله ﷻ باندې د نوموړو دائمي تعذيبول ډېر اسان دي چې دوی د الله ﷻ په نزد هيڅ قدر او عزت نه لري.

٤- نو ای خلکو! (هرڅوک چې ياست) تاسو ته د الله ﷻ د پلوه پيغمبر درغلی دی او ښې پرېمانه معجزې يې د خانه سره دروړې دي چې حقانيت يې پکښې د ورايه برېښي نو تاسو د اهل الکتابو افتراگانو ته التفات مه کوئ او خپله ټوله توجه ذکر و شوق معجزاتو ته ورواړوئ ترڅو د جنت په لاره باندې برابر شئ. دا کار ستاسو دپاره بهتر دی، که نه نو الله ﷻ ستاسو ايمان راوړلو او عبادت ته څه اړتيا نه لري چې د ټولې دنيا مالک او خالق دی، انعام ورکول او يا عذاب ورکول يې هر يو په کامل علم او کامل حکمت باندې بناء دی، نه يې د چا په انعام باندې پروا شته او نه د چا په تعذيب باندې څه پروا لري.

توضیحات

١- په دې مقام کښې د ﴿كُفُّوا﴾ د کلمې څخه وروسته د ﴿ظَلَمُوا﴾ کلمه هم نازله شوې ده، نو د دواړو معنی داسې کېږي چې يهودانو په خپلو ځانونو باندې ظلم کړی دی چې کفر يې اختيار کړی دی او دوی متعدي ظالمان هم دي چې خلک د حقې لارې څخه اړوي او د مسلمانېدلو مخه

النساء (٤)

يې نيسي، او هم دوى په نبي كريم ﷺ باندې ظلم كوي چې د نبوت څخه يې انكار كوي او هغه صفاتو ته يې تغير وركوي. خو د دې سره سره خپل ځانونه حق په جانب گڼي نو ځكه دوى روزمرو د هدايت څخه لرې وځي.

سوال جواب

۲_ كه څوك وايي چې: په دې مقام كښې د ﴿إِلَّا طَرِيقَ جَهَنَّمَ﴾ څخه كومه يوه لاره مطلب ده؟ مونږ وايو چې:

الف: ځينې مفسرين كرام وايي چې دلته د قيامت په ورځ د دوزخ لاره مطلب ده. يعنې ذكر شوي كسانو ته به الله ﷻ د قيامت په ورځ د دوزخ د لارې څخه په غير د جنت لاره قدرې هم ونه بنايي، پاتې خو لا داخلول^(۱). په همدې تفسير باندې د ﴿خَالِدِينَ فِيهَا أَبَدًا﴾ كلمات دلالت كوي چې د قيامت د ورځې پورې اړه لري.

ب: ځينې نور وايي چې دلته په دنيا كښې هغه لاره مطلب ده چې هغه برابره دوزخ ته تللې ده^(۲). يعنې ذكر شوي كسانو ته به الله ﷻ د جنتيانو د لارې توفيق ورنه كړي، چې استعداد يې ضائع كړى دى؛ او په تكوڼي توگه به ورته د دوزخيانو لاره اسانه كړي.

مگر مونږ ته داسې برېښي چې ذكر شوي دواړه تفسيرونه سره يو تړيله څه منافات نه لري. نو د معنى حاصل به يې داسې شي چې: ذكر شوي كسانو ته به الله ﷻ په دنيا كښې توفيق ورنه كړي او په آخرت كښې به د دوزخ د لارې څخه په غير د جنت لاره قدرې هم ور ورنه نيسي، ځكه چې دوى د الله په وړاندې مهان (سپك) او حقير دي.

﴿يَتَأْهَلُ الْكِتَابُ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقُّ إِنَّمَا الْمَسِيحُ عِيسَى ابْنُ مَرْيَمَ رَسُولُ اللَّهِ وَكَلِمَتُهُ أُلْقِنَاهَا إِلَى مَرْيَمَ وَرُوحٌ مِنْهُ فَآمِنُوا بِاللَّهِ وَرُسُلِهِ ۚ وَلَا تَقُولُوا ثَلَاثَةٌ انْتَهُوا خَيْرًا لَكُمْ إِنَّمَا اللَّهُ إِلَهُ وَاحِدٌ سُبْحَانَهُ أَنْ يَكُونَ لَهُ وَلَدٌ لَهُ مَا فِي السَّمَوَاتِ وَمَا فِي الْأَرْضِ وَكَفَى بِاللَّهِ وَكِيلًا ۚ لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ وَلَا الْمَلَائِكَةُ الْمُقَرَّبُونَ وَمَنْ يَسْتَنْكِفْ عَنْ عِبَادَتِهِ وَيَسْتَكْبِرْ فَسَيَحْشُرُهُمْ إِلَيْهِ جَمِيعًا ۚ فَأَمَّا الَّذِينَ ءَامَنُوا وَعَمِلُوا

(۱) التفسير الكبير ج ۱۱ ص ۱۱۲

(۲) روح المعاني ج ۶ ص ۲۲

الصَّلَاحَتِ فَيُؤْفِقِهِمْ أَجُورَهُمْ وَيَزِيدُهُمْ مِّن فَضْلِهِ ۚ وَأَمَّا الَّذِينَ اسْتَنكَفُوا
وَأَسْتَكْبَرُوا فَيُعَذِّبُهُمْ عَذَابًا أَلِيمًا وَلَا يَجِدُونَ لَهُم مِّن دُونِ اللَّهِ وَلِيًّا وَلَا نَصِيرًا ﴿١٧١﴾

[١٧١] ای د کتاب خاوندانو! په خپل دین کېنې د (شرعي) حد څخه مه تېرېږئ او په الله ﷻ باندې مه وایاست مگر حقه خبره، (هغه دا چې) بې شکه المسيح عیسیٰ ﷺ د مریمې د سرشما زوی د الله ﷻ لېږلی شوی دی او د ده ﷻ فرمان دی چې مریمې د سرشما ته یې وراچولی دی (ورکړی دی) او (هم عیسیٰ ﷺ) د ده (الله ﷻ) د پلوه یو روح دی. نو په الله ﷻ او د ده ﷻ په ټولو پیغمبرانو باندې (په حقه توګه) ایمان راوړئ، او (داسې) مه وایاست چې (معبودان) درې دي، (د همدغې وینا څخه) منعه شی (چې منعه کېدل) درته بهتر دي.

یقیناً الله ﷻ یکې یو معبود دی، ده ﷻ ته د دې څخه پاکې ده چې ورته دې زوی وي، (ځکه چې) خاص همدۀ ﷻ لره هغه څه دي چې په اسمانونو کېنې دي او هغه څه دي چې په ځمکو کېنې دي. او الله ﷻ کار سازی بس دی.

[١٧٢] هَيْخُكُلَهُ الْمَسِيحُ (عیسیٰ ﷺ) د دې څخه ډډه نه کوي چې خاص د الله ﷻ بنده دې وي، او نه مقربې ملانګې (د دې څخه ډډه کوي چې دوی دې د الله ﷻ بندګان وي)، او هغه څوک چې د ده ﷻ د عبادت څخه څنګ وکړي او خپل ځان لوی وګڼي نو دوی به الله ﷻ ډېر ژر خپل ځان ته ټول ورغوند کړي.

[١٧٣] نو هغه کسان چې ایمان یې راوړی وي او نېک عملونه یې کړي وي نو دوی ته به خپل اجر و نه (ثوابونه) پوره ورکړي، او د خپل فضل څخه به زیادت هم ورکړي. او هغه کسان چې د الله ﷻ د عبادت څخه څنګ کوي او خپل ځانونه لوی ګڼي نو دوی به معذب کړي په دردناک عذاب سره، او دوی به خپلو ځانونو ته د الله ﷻ څخه په غیر نه دوست مونده کړي او نه مددګار.

ارتباط

په وړاندېنيو ایتونو کېنې د اهل الکتابو څخه یهودانو ته توصیه شوې ده چې د عیسیٰ ﷺ په شان کېنې د تفریط (تنقیص) څخه لاس واخلي. او په دې ایتونو کېنې د دوی څخه نصاراوو ته توصیه کېږي چې د عیسیٰ ﷺ او د ده د مور (مریمې د سرشما) په شان کېنې افراط (بې موجه تعظیم) مه کوی چې د بندګۍ څخه یې د الوهیت درجې ته ورسوي.

د مطلب خلاصه

یعنې: ای اهل الکتابو (نصاراوو)! تاسو ته الله ﷻ لاندې توصیې کوي:

١- په خپل دین کېنې د شرعي حد څخه تجاوز مه کوی، په کومه طریقه چې الله ﷻ درنازل کړي دي په هغه شان سره ورباندې عمل او عقیده وکړئ.

۲- په الله ﷻ باندې ناحقه دروغ مه ترې چې تاسو ته هم ناحقه ښکاري خو د ځينو دنيوي اغراضو د کبله ورباندې قائل ياست.

۳- د عيسى ﷺ په باره کښې لاندې عقائد د ځانو سره وساتي:

الف: عيسى ﷺ يوازې د بي بي مريمې زوی دی او پلار نه لري.

ب: نوموړی ﷺ د الله ﷻ پيغمبر دی چې د خلکو د هدايت دپاره يې درلېږلی دی مگر په الوهيت کښې د الله ﷻ سره نه په خپله شريک دی او نه يې ورسره مور (بي بي مريمه رضی الله عنها) شريکه ده.

ج: په فوق العاده توگه په الهي فرمان (کُن) سره خلق کړی شوی دی، داسې فرمان چې يوازې د ده مور (بي بي مريمې رضی الله عنها) پورې يې تعلق نيولی وه، او د هغې په رحم کښې پرې عيسى ﷺ جوړ شوی وه. دا الهي فرمان يا تکويني امر د نورو تکويني اوامرو په شان نه وه چې د ماشوم د مور او پلار دواړو پورې تعلق نيسي.

د: په نوموړي کښې د الله ﷻ د جانه يو امتيازي روح اچولی شوی دی چې د خپل جسد څخه يې آن د قيامت د قرب پورې ترې نه جدا کېږي.

۴- نو ای نصاراو! په الله ﷻ باندې د وحدانيت عقیده وکړئ او يوازې د همده ﷻ عبادت ته سرونه ټيټ کړئ چې د عيسى ﷺ غوندې پيغمبر يې په معجزانه توگه تاسو ته دراستولی وه.

۵- همدارنگه د الله ﷻ په ټولو پيغمبرانو باندې، د عيسى ﷺ په شمول، د حقانيت عقیده وکړئ او خصوصاً په نني عصر کښې د محمد ﷺ په رسالت باندې معتقد شئ.

۶- دا خبره مه کوئ چې معبودان درې دي چې الله ﷻ دی، عيسى ﷺ دی او د ده مور بي بي مريمه رضی الله عنها ده. بلکې دا خبره هم مه کوئ چې معبود د ذکر شوو درېواړو څخه مرکب دي.

۷- د دغه ډول وينا څخه منعه شئ او د دغه ډول عقيدې څخه لاش واخلئ.

دا کړنلاره تاسو ته په دنيا او آخرت دواړو کښې گټوره ده چې د الله ﷻ د عذاب څخه مو ژغوري او د ده ﷻ رضا ته مو وربلي، او دا ځکه چې:

الف: يقيناً الله ﷻ واحد لا شريک دی، په الوهيت کښې ورسره نه عيسى ﷺ شريک دی او نه بل څوک.

ب: الله ﷻ ته د ولد (زوی) درلودلو څخه پوره پاكي ده.

ج: ولې به الله ﷻ لره د ولدیت څخه پاكي نه وي چې ټول مخلوقات د ده ﷻ ملک او مخلوق دي او ټول يې عبادت کوونکي دي حال دا چې بندگي او ولدیت دواړه يو تربله منافات لري.

او علاوه پر دې، په ذکر شوي صفت کښې ټول مخلوقات يو برابر اشتراک لري، نو يوه مخلوق ته د ولدیت نسبت کول او بل ته نه کول پوره بي انصافي، او د مرجح څخه پرته ترجيح ورکول دي.

د: برسېره پر دې، د ولد درلودلو سره احتياج ترلی دی چې د والد سره د کمزورۍ په وخت کښې

لاس وکړي. حال دا چې الله ﷻ د هر چا کار ساز دی او د ده ﷻ کار سازي کفایت کوي، چې هم خپل کارونه او هم د نورو کارونه یوازې او یوازې جوړوي او د هیچا مرستې ته اړتیا نه لري.

۸- ای نصارا او! تاسو ته هیڅ مناسبه نه ده چې په عیسیٰ ﷺ باندې د بندګي څخه پورته عقیده وکړئ حال دا چې پخپله عیسیٰ ﷺ د الله ﷻ په بندګي باندې افتخار کوي او د ده ﷻ د عبادت څخه غاړه نه غړوي. که بالفرض نوموړی د الله ﷻ سره په الوهیت کې شریک وي نو بیا خو به ور سره سمګی وي.

۹- بلکې خومره چې الله ﷻ ته د یوه بنده قرب او مقبولیت زیاتېږي په هماغې اندازه د هغه عبادت او بندګي لا اضافه کېږي.

نو د الله ﷻ مقبولیت د الوهیت معنی نه ورکوي، د همدې کبله مقرب ملائک هم د الله ﷻ په عبادت باندې افتخار کوي او د ده ﷻ څخه په ډار کېږي دي، پاتې خولا دا چې د ده ﷻ د عبادت څخه غاړه وغړوي.

۱۰- او دا ځکه چې د الله ﷻ د عبادت څخه غاړه غړول د تکبر او لویۍ معنی ورکوي او هر څوک چې تکبر وکړي، که څه هم هغه بالفرض پیغمبر یا یوه پریسته وي، نو الله ﷻ به دوی ټول د نورو خلکو په شمول په خپل حضور کې د قیامت په ورځ راغونډ کړي او په لاندې ډول فیصله به یې په منځګڼې وکړي:

الف: د نېک عمل خاوندانو مؤمنانو ته به پوره اجر و نه ورکړي او هم به ورباندې خپل فضل وراضافه کړي.

ب: متکبرانو ته به درناک عذاب ورکړي چې نه به یې ترې څوک په شفاعت سره خلاص کړي شي او نه به زور سره، او حتی نه به دوی ته شفاعت کوونکی دوست او یا دغسې قوي انډیوال موندل شي، چې یا یې شفاعت وکړي شي او یا یې نصرت ورکړي.

توضیحات

۱- د ﴿لَا تَغْلُوا﴾ کلمه د «غُلُو» څخه اخستله شوې ده، «غُلُو» دې ته وايي چې څوک د یوه شي د رتبې په لوړلو کې د حد څخه تجاوز وکړي او د استحقاق څخه ورپورته رتبه ورکړي.^{۱۱}

د همدغه تجاوز څخه کله-کله په افراط سره تعبیر کېږي چې په مقابل کې یې د تفریط کلمه استعمالېږي، یعنې تفریط دېته وايي چې څوک د یوه شي د رتبې په ټیټه کولو کې د حد څخه تجاوز وکړي. د ښه وضاحت دپاره لاندې دوه مثالونه ولولئ:

الف: نصارا د عیسیٰ ﷺ په باره کې افراط کوي حتی چې د ده رتبه د عبدیت څخه پورته کوي او د الوهیت درجې ته یې رسوي.

ب: یهودان د عیسی ﷺ په هکله تفریط کوي حتی چې د نبوت د رتبې څخه یې ښکته کوي او د یوه عادي بلکې د یوه جنایتکار بنده رتبې ته یې رسوي حتی چې په خپل وخت کښې یې ورباندې د وژلو صرفه هم ونه کړه خو کامیاب نه شوه.

نو نصارا د عیسی ﷺ په افراطي محبت باندې کافر شوي دي او یهود یې په عداوت باندې کفر ته رسېدلي دي. د همدې کبله نبي کریم ﷺ فرمایي چې: «لَا تُطْرُونِي كَمَا أَطَرَتِ النَّصَارَى عِيسَى بْنِ مَرْيَمَ فَإِنَّمَا أَنَا عَبْدُ اللَّهِ فَقُولُوا عَبْدُ اللَّهِ وَرَسُولُهُ»^(۱) یعنی: زما په مدحه (ستاینه) کښې ناجائزه مبالغه مه کوئ لکه چې نصاراوو د عیسی بن مریم ﷺ په مدحه کښې ناجائزه مبالغه کوله، یقیناً زه د الله ﷻ بنده یم نو تاسو ما د عبد الله او رسول الله په نامه یادوئ (د دې څخه وړاندې مه تېرېږئ).

همدارنگه نبي کریم ﷺ په یوه اوږده حدیث کښې فرمایلي دي چې: «يَا أَيُّهَا النَّاسُ إِنَّا كُنْهُمُ وَالنُّلُوفِي الْبَدِينِ فَإِنَّهُ أَهْلَكَ مَنْ كَانَ قَبْلَكُمْ النُّلُوفِي الْبَدِينِ»^(۲) ای خلکو! په دین کښې د افراط څخه ځانونه وساتئ، یقیناً هغه خلک چې ستاسو څخه وړاندې وه په دین کښې افراط هلاک کړي دي.

په اسلام کښې افراط او تفریط نشته

۲- د اسلام په دین کښې نه افراط شته او نه تفریط، بلکې اسلام په اعتدال او عدل باندې ولاړ دی، نو باید چې استحبابي احکام د فرضیت مقام ته پورته نه کړی شي، او همدارنگه باید چې حرام د مکروه مرتبې ته راښکته نه کړی شي. لنډه دا چې په اسلام کښې د هر شي دپاره شرعي حد ټاکلی شوی دی چې په هغه حد کښې باید نه افراط وکړی شي او نه تفریط، که څه هم یا محبت وي او یا عداوت.

یادونه

۳- مونږ د [آل عمران: ۴۵] ایت لاندې د عیسی ﷺ د نومونو په باره کښې څه ګټور مسائل لیکلي دي - والحمد لله - بیا لیکلو ته یې اړتیا نه ګورو.

روح الله څه معنی؟

۴- د «روح الله» یا «روح من الله» بالآخره یا د «روح منه» کلمې د عیسی ﷺ لقبونه دي. که څه هم د «روح» کلمه اصلاً د هغه شي دپاره وضعه شوې ده په کوم شي باندې چې ژوند تحقق مومي او سړی پرې د ښېګڼو جلب او د اضرارو مخنیوی کولی شي^(۳)، مګر څرنگه چې د روح په اصلي حقیقت باندې د الله ﷻ څخه پرته څوک نه پوهېږي نو الله ﷻ د روح اضافت فقط خپل ځان ته کوي.

(۱) صحیح البخاري ج ۱ ص ۴۹۱

(۲) سنن ابن ماجه ج ۲ ص ۲۱۷

(۳) مفردات الراغب ص ۲۱۰

لکه چې ملائکو ته یې توصیه وکړه چې: ﴿فَإِذَا سَوَّيْتُهُ وَنَفَخْتُ فِيهِ مِنْ رُوحِي فَقَعُوا لَهُ سَاجِدِينَ﴾^(١) [ص: ۷۲] یعنې: نو کله چې ما د ده (آدم ﷺ) هیکل برابر کړ او د خپل روح څخه مې پکښې پو کړ، نو تاسو ورته سجده کوونکي پرېوزئ.

د نومولو وجې

۵- مفسرینو کرامو د دې دپاره چې څنگه عیسی ﷺ ته د "روح الله" لقب ورکړی شوی دی، ډېرې وجې ذکرې کړې دي چې تقریباً اتو وجو ته رسېږي^(٢)، مگر مونږ ته یې د نومولو وجه دا برېښي چې د عیسی ﷺ مبارک روح د نورو روحونو څخه پوره د امتیاز درلودونکی دی نو د مبالغې په توګه عیسی ﷺ داسې وګڼل شو لکه چې ټول روح وي. او یا په بل عبارت، ته به وایې چې عیسی ﷺ ټول روح دی او مادي برخه پکښې بالکل نشته.

د عیسوي روح امتیازات

۶- د عیسی ﷺ د مبارک روح لاندې امتیازات ولولئ:

الف: نور روحونه په هغو بدنونو کښې حلول کوي چې اصل یې د بل ژوندي څخه اخستلی شوی وي، لکه چې د ژوندي پلار د نطفې څخه د مور په رحم کښې بدن جوړ شي او بیا پکښې روح پو کړی شي؛ مګر د عیسی ﷺ مبارک روح په داسې بدن کښې ورننوت کوم چې اصل یې د بل ژوندي څخه نه وه اخستلی شوی.

ب: د عیسی ﷺ د مبارک روح په برکت سره د خټې مرغۍ څخه ژوندۍ مرغۍ جوړېده. لکه چې د [المائدة: ۱۱۰] ایت کښې ورته اشاره شوې ده.

ج: څومره اوږده زمانه چې د عیسی ﷺ مبارک روح د مربوط بدن سره تعلقه ساتي بل روح دومره زمانه د مربوط بدن سره تعلقه نه شي ساتلی، حتی چې عیسی ﷺ نن ورځ هم ژوندی دی او قیامت ته د نژدې وخته پورې به ژوندی وي.

د: د عیسی ﷺ د مبارک روح څخه په غیر بل داسې روح نشته چې په تنفس سره یې د بل ژوندي شي څخه روح والوزي، یوازې عیسی ﷺ دی چې کله د اسمانه رابښکته شي نو په تنفس سره به یې کافران وژل کېږي او تنفس به یې هغه ځای ته رسېږي په کوم ځای باندې یې چې نظر نښلي^(٣).

باطل استدلال

۷- نصارا د ډېر جهالت د کبله د "روح الله" په لقب کښې اضافت د جزئیت په معنی اخلي او په

(١)، تفسیر القرطبي ج ۶ ص ۲۲: روح المعاني ج ۶ ص ۲۵: زاد المبرج ج ۲ ص ۲۲۵

(٢)، صحیح مسلم ج ۲ ص ۴۰۱

القيس

روح في الله يا روح بنه كنسي د نين توري د بعضيت دپاره گني د همدې كنه عيسى عليه
 كله د الله بخوله دوي وايي او كله ورته د معبود لقب ورکوي.

حال دا چي نه اخافت د جزيت معني ورکوي او نه د نين توري د بعضيت دپاره د نين توري
 اخافت د تشریف دپاره دی. لکه چي په نين الله كنسي په تشریف او تعظيم باندې دلالت کوي او
 د نين توري د ابتداء دپاره دی. يعني عيسى عليه د بل چا نه بلکي د الله بخوله د پلوه د مبارک روح
 خاوند جوړ شوی دی. د نه وضاحت دپاره لاندې عجيبه قصه ولولي.

عجيبه قصه

۸- يوه ورځي يوه نصراني طبيب د ايت شريف په د روح بنه كنسي د نين توري باندې
 استدلال ونيوه چي عيسى عليه د الله بخوله دی. العباد بالله مگر د سقوط صالحيو ختيره
 عالم جواب ورکړه كه بالفرض ذكر شوي د نين توري په جزيت باندې دلالت وکړي نو بيه چي تاسو
 توله دنيا د الله بخوله جزه وگني. خکه چي په توله دنيا كنسي هم الله بخوله همدغه شان د نين توري
 استعمال کړی دی چي د وَنَحْرُ لَكُمْ مَا فِي السَّمَوَاتِ وَمَا فِي الْأَرْضِ جَمِيعًا بَنَةً [المائدة ۱۱۴] يعني
 او الله بخوله تاسو ته هغه ټول شيان مخرج گرځولي دي چي په اسمانونو كنسي دي او هغه ټول شيان هم
 چي په خلكو كنسي دي. ټول د الله بخوله دي.
 نو ذكر شوي نصراني قناعت وکړ او مسلمان شول. والحمد لله

د تثليث مشكله عقیده

۹- د عيسويت دين د نورو اسماني اديانو په شان اصلاً د توحيد دين دی او د عيسى عليه
 اسمان ته د پورته كېدلو څخه وروسته هم تر يو اتيا (۸۱) كاله پوري نصارا په توحيد باندې معتقد
 وه. او حتی نن ورځ هم دوي خپل ځانونه موحدين گني او د مشركانو نوم ورته به نه كاري. د
 تثليث عقیده دوي ته ځينو مشركانو (پوت پرستانو) ورانستل كړه. البته كله چي دوي د نصرانيت
 دين قبول كړ او ځانونه يې نصارا معرفي كړه.
 نو اوس سړی پوهېږي چي د تثليث عقیده څومره مشكله عقیده ده چي د هېچا سر وړ باندې نه
 اوسه پورې نه خلاص شوی دی او نه به د قيامت د ورځي پوري وړاندې خلاص شي. او څومره
 اختلافات چي په نصاراوو كنسي شته په دې پيمانه اختلافات په توله دنيا كنسي په بله يوه عقیده
 ډله كنسي هم نه موندل كېږي.

(۱) تفسير المروج ۲ ص ۲۵۹

(۲) روح المعاني ج ۶ ص ۲۵

(۳) تفسير القرطبي ج ۶ ص ۲۴

(۴) تفسير المنارج ۶ ص ۸۸

که څه هم د تثليث عقیده په ټولو نصاراوو کې عامه ده مگر دوی په همدغې عقیده کې هم سره اختلاف لري، چې ځينو مفسرينو کرامو يې تفصيل ذکر کړی دی^(١)، که څوک غواړي چې د نصاراوو د مذاهبو په تفصيل او رد باندې خپل ځان پوه کړي نو هملته دې مراجعه وکړي.

لنډه دا چې د نصاراوو اختلافات دومره ډېر دي چې ځينې علماء کرام د مبالغې په توګه وايي چې که بالفرض لس کسه نصارا په يو ځای کې راغونډ شي نو په مذهبي بحث کې به دوی په يو لسو مختلفو عقيدو باندې قول وکړي^(٢).

- د دې شديد اختلاف مهمه وجه مونږ ته دا ښکاري چې د تثليث عقیده مشکله عقیده ده چې د يو پلوه الله ﷻ واحد او لا شریک ګڼي چې د شرک څخه ځانونه بچ ساتي، او د بله پلوه هم عیسیٰ ﷺ او هم د ده مور (بي بي مريمه، س.م.ه) ورسره په الوهيت کې شریکان جوړوي، العیاذ بالله. نو د تثليث معنی دا ده چې الله ﷻ ته د درېم معبود نسبت وکړي شي چې معبودان درې دي: يو معبود عیسیٰ ﷺ، دوهم بي بي مريمه، س.م.ه او درېم معبود الله ﷻ دی.

د تثليث په ذکرې شوې معنی باندې لاندې دوه ایتونه دلالت کوي چې:

الف. ﴿لَقَدْ كَفَرَ الَّذِينَ قَالُوا إِنَّ اللَّهَ ثَالِثُ ثَلَاثَةٍ﴾ [المائدة: ٧٣] يقينا هغه کسان کافر شوي دي چې دوی وايي چې بې شکه الله ﷻ د درېو معبودانو څخه درېم معبود دی. يعنې الله ﷻ د درې معبودانو څخه يو معبود دی.

ب. ﴿وَإِذْ قَالَ اللَّهُ يَبْعَثِي ابْنَ مَرْيَمَ، أَنْتَ قُلْتَ لِلنَّاسِ اتَّخِذُونِي وَأُمِّيَ إِلَهَيْنِ مِنْ دُونِ اللَّهِ﴾ [المائدة: ١١٦] يعنې او هغه وخت (ورياد کړه) چې الله ﷻ (د نصاراوو د تخجيل دپاره عیسیٰ ﷺ ته) ووايي چې ای عیسیٰ د بي بي مريمې زویه ایا تا خلکو ته ويلي وه چې ما او مور مې د الله ﷻ څخه په غیر دوه معبودان ونیسي؟

استنکاف څه معنی؟

١- د ﴿لَنْ يَنْتَكِفَ﴾ کلمه اصلاً د "تکف" څخه اخستله شوې ده، تکف دې ته وايي چې سړی د خپل مخ څخه په ګوتو باندې اوښکې پاکې کړي^(٣). مګر په محاوراتو کې استنکاف دې ته وايي چې سړی د يوې خبرې څخه خپل ځان پورته وګڼي حتی چې اقلأ د "هو" يا "ته" ويلو ته هم پکې حاضر نه شي. د ښه وضاحت دپاره لاندې مثالونه ولولئ:

الف. په انتخاباتو کې مستنکفه رایه دې ته وايي چې سړی نه "هو" ووايي او نه "ته"، بلکې په انتخاباتي صندوق کې سپينه رایه واچوي.

ب. موافقه رایه دا ده چې "هو" ووايي.

(١) روح المعاني ج ٦ ص ٢٧-٢٦

(٢) تفسير ابن کثير ج ١ ص ٥٩١

(٣) مفردات الراغب ص ٥٢٧

ج: مخالفه رايه دې ته وايي چې انكار وكړي او نه ووايي.

په دې مقام كښې يې د معنى حاصل داسې كېږي چې: اى نصاراووا كه بالفرض عيسى عليه السلام ستاسو د عقيدې موافق د درېوو معبودانو څخه يو معبود وى، نو د الله تعالى د عبديت څخه به يې انكار كړى وى، او كه نه نو اقلأ استنكاف خو به يې ضرور كړى وى، حال دا چې نوموړي د الله تعالى د بندگۍ څخه نه پخوا استنكاف كړى او نه به يې هيڅكله وكړي، بلكې هغه سمدستي هم په اسمانونو كښې د الله تعالى په عبادت باندې مشغول دى، نه ترې استنكاف كوي او نه انكار، بلكې د الله تعالى په عبادت باندې افتخار كوي.

رښتيا ده چې عيسى عليه السلام د روجي قوت خاوند وه او د الله تعالى په اجازه باندې يې خارق العاده كارونه كول مگر د خوارقو صدور خو د بندگۍ مخه نه نيسي بلكې بندگي لاقوي كوي. نه گورئ چې مقرب ملائكة (لكه جبرائيل امين عليه السلام) په خوارقو او روجي قوت كښې د عيسى عليه السلام څخه زيات دى خو د دې سره سره د الله تعالى د بندگۍ څخه نه انكار كوي او نه استنكاف، بلكې لا افتخار پرې كوي.

سوال جواب

۱۱- كه څوك وايي چې: استنكاف د استكبار څخه څه فرق لري؟
مونږ وايو چې: كه څه هم ذكرې شوې دواړه كلمې يو تربله سره د لغت په اعتبار څه تفاوت لري، مگر په دې مقام كښې د «وَيَسْتَكْبِرُ» جمله د «يَسْتَكْبِرُ» د جملې دپاره عطف التفسير واقع شوې ده. لكه چې همدا معنى د عبد الله بن عباس رضيهما څخه روايت شوې ده^(۱).

يادونه

۱۲- په ذكر شوي ايت شريف باندې معتزله استدلال كوي چې ملائكة د پيغمبرانو څخه بهتر دي^(۲).

مونږ وايو چې:

الف: په دې مقام كښې د الله په نزد بهرې هيڅ مطرحه نه ده، لكه چې په لسمه توضيح كښې ورته اشاره وشوه.

ب: دا مسئله توقيفي ده، په اورېدلو پورې اړه لري او د عربيت په قواعدو باندې يې ثبوت نه شي موندلى او الزمخشري، چې معتزلي وه، صرف په عربيت باندې استدلال كړى دى.

ج: په دې ټولو باندې علاوه ذكره شوې موضوع د عمل په لحاظ چندان اهميت هم نه لري او مونږ ته پكښې څه مكلفيت متوجه نه دى نو ډېره بڼه دا ده چې سړى پكښې توقف وكړي او په بحث

(۱) تفسير ابن كثير ج ۱ ص ۵۹۱

(۲) تفسير الكشاف ج ۱ ص ۵۹۵

باندې یې تېره کېږدي. لکه چې همدا نظر ځینو مفسرینو کرامو خوښ کړی دی، البته د نبی کریم ﷺ
آخر الزمان پیغمبر څخه به غیر په نورو پیغمبرانو کېږي.^(۱)

يُنَادِيهَا النَّاسُ قَدْ جَاءَكُمْ بُرْهَانٌ مِّن رَّبِّكُمْ وَأَنزَلْنَا إِلَيْكُمْ نُورًا مُّبِينًا ﴿١٧٤﴾ فَأَمَّا الَّذِينَ
ءَامَنُوا بِاللَّهِ وَاعْتَصَمُوا بِهِ ۖ فَسُيِّدَ لَهُمْ فِي رَحْمَةِ مِنَّةٍ وَفَضْلِ وَتَهْدِيهِمْ إِلَيْهِ صِرَاطًا
مُّسْتَقِيمًا ﴿١٧٥﴾

[۱۷۴] ای خلکو! په تحقیق سره تاسو ته ستاسو د رب د پلوه برهان (پیغمبر ﷺ) درغلی دی
(چې خپل ځان یې په رسالت باندې شاهدي وايي) او مونږ تاسو ته څرگنده رڼا (قرآن کریم) درنازل
کړی دی.

[۱۷۵] نو هغه کسان چې په الله ﷻ باندې ایمان راوړي او د ده ﷻ (په دین) باندې منگولي
ولگوي، نو ژر به یې د خپل جانب په لوی رحمت (جنت) او فضل کېږي داخل کړي او هم به دوی لره
خپل پلوه ته برابره لاره ور وښايي (توفیق به ورکړي).

ارتباط

تردې ځایه په دې سورت کې مختلفو غیر اسلامي فرقو ته اسلامي دعوت ورکړی شو او د
هغوی د مزخرفو عقائدو د اصلاح طریقه وښودلې شوه، خصوصاً د اهل الکتابو مزخرفات بیل-بیل
څرگند کړي شوه. نو په دې ایتونو کې یو ځل بیا په څرگنده توګه د نړۍ ټول اقشار او مختلفې
ډلې د اسلام دین ته دعوت کړی شوې ترڅو د قیامت په ورځ هیڅا ته د اعتذار موقع په لاس ورنه
شي چې مونږ پوه شوي نه وو او په اسلامي دعوت باندې مو سرونه نه وه خلاص شوي.

د مطلب خلاصه

یعنې ای خلکو! (هزه طائفه چې یاست، مشرکان یاست یا منافقان، یهود یاست یا نصارا او یا
بله غیر اسلامي ډله) که تاسو خپل عقائد سم نه کړئ نو د قیامت په ورځ به تاسو په هیڅ قسم سره
بهانې او پلمې ونه شئ تراشلی. او دا ځکه چې:

۱- د یو پلوه تاسو ته د خپل رب ﷻ د پلوه داسې پیغمبر ﷺ دراستول شوی دی چې د پیغمبرۍ د
اثبات دپاره یې یوازې د هغه خپل موجودیت کفایت کوي او حاجت نشته چې نورې معجزې ترې
وغوښتلې شي. مثلاً:

الف: ذکر شوي پیغمبر ﷺ تر څلوېښتو کالو پورې په داسې چاپیریال کې عمر تېر کړی دی چې
د جنایتونو او خیانتونو څانګې یې په هر طرف باندې خورې وړې وې حتی چې د خپلو لورګانو په

(١٧٦)

ژوند يو سحولو باندې يې هم صرفه نه کوله، مگر نوموړی پيغمبر په يوه ډول جنايت باندې هم ملوث نه شو او حتی د عامو خلکو په منځکښې يې د امين لقب وگاټه.

ب ذکر شوي پيغمبر ﷺ ليک او لوست نه درلود او نه يې د کوم استاذ څخه څه شی زده کړی وه، مگر کله چې خلوت پېست کله، نه ورسېده او په نبوت باندې سرلوړی شو نو نېر شوي واقعات يې کټ مټ بيان کړه، نه به وايي چې د واقع کېدلو په وخت کښې نوموړی هلته حاضر وه او واقعات يې په خپلو سترگو ليدلي دي؛ او هم يې راتلونکي واقعات هو بهو بيان کړه، نه به وايي چې واقع کېدل يې د همدې په لاس دي.

٢- او د بله پلوه د داسې کتاب درلودونکی دی چې د ټولو حوادثو او شخړو فيصله کوونکی دی، په هيڅ عقيدوي يا عملي حکم کښې يې تعقيد او اشکال نشته، د تثليث د عقيدې په شان د مشکلو عقائدو څخه پاک دی چې د چا سر ورباندې خلاص نه شي، نه به وايي چې دا کتاب يوه لويه رڼا ده چې ټول ماحول يې روښانه کړی دی.

٣- اې خلکو! کله چې تاسو ته په ذکر شوي صفت سره پيغمبر او په ذکر شوي صفت سره کتاب دراستول شوی دی، نو تاسو يو هم د ايمان د نه راوړلو دپاره څه بهانه جوړې نه شئ کولی.

نو هغه کسان چې په الله ﷻ باندې په حقيقي معناوو کښې ايمان راوړي او د ده ﷻ په دين باندې منگولې ښخې کړي، نو الله ﷻ به يې په خپل رحمت سره جنت ته داخل کړي او د استحقاق څخه اضافه پېرزوينه به پرې وکړي چې په خپل ديدار باندې به يې سر لوړی کړي او څه يې چې زړه غواړي هغه ټول به ورکړي.

علاوه پر دې، په دنيا کښې به ورته هدايت وکړي او په سمې لارې باندې د نللو توفيق به هم ورکړي.

﴿يَسْتَفْتُونَكَ قُلِ اللَّهُ يُفْتِيكُمْ فِي الْكَلَالَةِ﴾ إِنَّ امْرَأًا هَلَكَ لَيْسَ لَهُ وَلَدٌ وَلَهُ أختٌ فَلَهَا

يَنْصِفُ مَا تَرَكَ وَهُوَ يَرِثُهَا إِنْ لَمْ يَكُنْ لَهَا وَلَدٌ فَإِنْ كَانَتَا اثْنَتَيْنِ فَلَهُمَا الشُّكْلَانِ بِمَا تَرَكَ

وَإِنْ كَانُوا إِخْوَةً رِجَالًا وَنِسَاءً فَلِلَّذَكَرِ مِثْلُ حَظِّ الْأُنثَيَيْنِ يُبَيِّنُ اللَّهُ لَكُمْ أَنْ تَضِلُّوا

وَاللَّهُ بِكُلِّ شَيْءٍ عَلِيمٌ ﴿١٧٦﴾

[١٧٦] (اې پيغمبره!) ستا څخه (د کلاله په باره کښې) دفتوی غوښتنه کوي، ورته ووايه چې

(زه نه بلکې) الله ﷻ تاسو ته د کلاله په هکله (داسې) فتوی درکوي، که داسې يو سړی هلاک (مړ)

شي چې هغه لره ولد (زوی يا لور) نه وي او ده لره خور وي نو دې لره د هغه مال نيمايي برخه (ناتاکلې

شوي) ده کوم چې هلاک (مړ) شوي سړي پريښی دی.

او سري د خپلې خور (تول) ميراث اخلي (مگر په دې شرط چې) که (همه مړه شي او) نه وي هغه لره ولد (زوی يا لور).

نو که (په اول صورت کېنې) دوه خویندې (لفظ) دوه وي، (په هر صفت چې وي) نو دوی دواړو لره د هغه مال څخه چې مري پرېنې دې دوه نلته (۲/۳) دي.

او که (سري مړ شي يا پنځه مړه شي او) وارثان يې وروڼه (او خویندې) وي (يعنې) سري او پنځې (که وي)، نو نارینه لره يې د دوه وروڼانه وو (د برخو په مثل برخه) ده.

الله ﷻ تاسو ته (خپل احکام) بيانوي (د دې کبله چې) تاسو به يې لارې شئ او الله ﷻ به هر شي باندې پوه دی.

شان نزول

۱- جابر بن عبد الله ؓ ويلي دي چې زه مريض وم او نبي کریم ﷺ مې د ابو بکر ؓ په شعول بياډه پوښتنې ته راغلی وه، خو په ماباندې يې هوشي راغلې وه، نو نبي کریم ﷺ اودس کړی وه او د اوداسه څخه پاتې او به يې په ماباندې راتوی کړې وي، نو زه د يې خودی څخه راپه سډ شوم، کورم چې نبي کریم ﷺ زما په کور کېنې دی، نو ما وويلې چې: «يَا رَسُولَ اللَّهِ! كَيْفَ أَصْنَعُ فِي مَالِي كَيْفَ أَقْضِي فِي مَالِي فَلَمْ يُجِبْنِي شَيْءٌ حَتَّى نَزَلَتْ آيَةُ الْمِيرَاثِ»^۱ ای د الله رسوله! زه په خپل مال کېنې څه وکړم؟ په خپل مال کېنې څه فيصله وکړم؟، خو نبي کریم ﷺ هېڅ جواب رانه کړ ترڅو چې د ميراث ايت نازل شو.

د ذکر شوي حديث په ترجمه الباب کېنې امام البخاري ؒ، داسې ليکلي دي چې: «باب قول الله تعالى: ﴿يُوصِيكُمُ اللَّهُ فِي أَوْلَادِكُمْ﴾ الْآيَتَيْنِ» يعني: په ذکره شوې واقعه کېنې د [النساء: ۱۱، ۱۲] ايتونه نازل شوي دي.

مگر ځينو مفسرينو کرامو او ځينو محدثينو کرامو ذکره شوې واقعه په لم تغير سره ليکلې ده او بيا يې د نوموړي صحابي ؓ د خولې څخه روايت کړی دی چې «نَزَلَتْ هَذِهِ الْآيَةُ فِي ﴿يَسْتَفْثُونَكَ﴾ اللَّهُ يُفْتِيكُمْ فِي الْكُلَالَةِ»^۲ يعني: دغه ايت شريف زما په باره کېنې نازل شوی دی.

تبصره

۲- مونږ ته همدغه دوهم روايت په زړه پورې ښکاري، او دا ځکه چې په يوه بل روايت کېنې نوموړي صحابي (جابر بن عبد الله ؓ) د نبي کریم ﷺ سره په لاندې ډول سوال جواب کړی دی:

نبي کریم ﷺ: ايا واده دې کړی دی؟

جابر ؓ: هو.

۱- صحيح البخاري ج ۲ ص ۹۹۵

۲- صحيح السلم ج ۲ ص ۴۴، جامع الترمذي ج ۲ ص ۳۰، اسباب النزول للواحدی ص ۱۲۵

نبي كريم ﷺ: کومه يوه دې په نکاح کړې ده، پېغله (انجلی) که کونده؟
جابر ؓ: بلکې کونده.

نبي كريم ﷺ: ولې دې انجلی نه په نکاح کوله چې د مينې څخه ډک ژوند يې درسره کولی؟
جابر ؓ: اې د الله رسوله! زما پلار (عبد الله ؓ) د احد په غزا کې شهيد شو، او نهه لورګانې يې پريښې وې چې زما دپاره نهه خویندې کېږي نو ما دا ښه ونه گڼله چې د همدوی غوندې يې تجربه انجلی ورسره يو ځای کړم، ماته دا ښه ښکاره شوه چې يوه باتجربه ښځه په نکاح کړم چې ترڅو زما د خوياندو سرونه گومنځ کړي شي، او په نورو خدمتونو باندې يې ودرېدلی شي.

نبي كريم ﷺ: «أضئت»^(١) حقيقت ته رسېدلی يې. يعنې ښه دې کړې دي.
نو د ذکر شوي روايت څخه څرګندېږي چې جابر ؓ نهه خویندې درلودې او همدوی ته د وصيت په باره کې يې د نبي كريم ﷺ څخه فتوی غوښتې وه، حال دا چې د دې مسئلې جواب د [النساء ١١-١٢] ايتونو کې نشته.

سوال جواب

٣- که څوک وايي چې په همدغو ايتونو کې هم د نوموړي صحابي ؓ جواب شته چې «وَإِنْ كَانَتْ زُحْلٌ مُؤَزَّتٌ كَلَالَةً» [النساء ١٢]، يعنې هلته هم د جابر ؓ غوندې سړي د ميراث وېشل نازل شوي دي چې اولاد نه لري او خویندې او وروڼه نري پاتې وي؟
مونږ وايو چې ټولو فقهاوو اجماع کړې ده چې هلته د «وَلَمْ يَأْتِ أَحَدٌ أَوْ أُخْتُ» څخه اخلافي (مورني) ورور او خور مطلب دي^(٢)، حال دا چې د جابر ؓ نهه خویندې خو اخلافي نه وې بلکې اعياني يا علاتي خوياندې وې چې با يې د مور او پلار څخه وې او با يوازې د پلار څخه او بس.

يوه پوښتنه او د هغې جواب

٤- که څوک وايي چې دا مو ولې خوښه نه کړه چې د «كَلَالَةً» مربوط دواړه ايتونه دې د جابر بن عبد الله ؓ په باره کې نازل شوي وي ترڅو ذکر شوي دواړه روايتونه سره توافق ومومي؟
مونږ وايو چې د «كَلَالَةً» مربوط اولنی [النساء ١٢] ايت په زمي کې نازل شوی دی او دوهم ايت چې سمدستي د بحث لاندې دی، په اوږې (دوسي) کې نازل شوی دی چې «آيَةُ الصَّفَةِ» نومېږي^(٣) نو سړي ته ډېره بعيد ښکاري چې دواړه ايتونه په يوه واقعه کې نازل وګڼي، مګر هغه چې د نوموړي صحابي ناروغي دوه کړته پېښه شوې وي او نبي كريم ﷺ دوه کړته پوښتنې ته ورغلی وي؛ مګر دا راته ثابته نه ښکاري.

(١) صحيح البخاري ج ٢ ص ٥٨٠

(٢) تفسير الطهري ج ٢ ص ٣٧ تفسير القرطبي ج ٥ ص ٧٨

(٣) سنن ابن ماجه ص ١٩٦ تفسير القرطبي ج ٢ ص ٢٩

سوال جواب

۱۔ کہ غوک وایې چې په ۱۰ یشتونو کسې د جمعې جملہ نازل شوي ده نو که بالفرض ذکر شوي ایت د جابر بن عبد الله په باره کسې نازل شوي وي، نو باید چې "بشئیتک" مفردہ جملہ نازل شوي وي؟

مور وایې چې د [النساء ۱۲] ایت لاندې د کلاله په تعریف کسې واضحه شوي ده چې کلاله هغه مړې نه وایې چې نه یې پلار ژوندی وي او نه اولاد ولري او د کسورې خپلوی وارثان نري پاتې وي، چې موندې او وروسته دي

نو څرنگه چې هلته مصرف د هغو وروڼو او خويندو برخه ټاکله شوي ده کوم چې صرف مور پوري اړه ولري، یعنې اخیافي وي، نو څه لري نه ده چې د ذکر شوي صحابي څخه په غیر هم خینو تورو صحابه وو گرامو ته پوښتنه کړې وي چې اې د الله رسوله! د کلاله په وارثانو کسې د اعیانی (سکه) او غلاني (پلارنې) خويندو او وروڼو برخې په څه ډول دي؟

نو که بالفرض دغسې پوښتنه د جابر بن عبد الله څخه په غیر بل چا د قال په ژبه نه وي کړې، نو د حال په ژبه خو به د ټولو صحابه وو ته پوښتنه وي، نو ځکه تري الله څخه په جمعې سره تعبیر وکړ.

ارتباطونه

۱۔ په تېرو شوو ایتونو کسې د مزخرفو عقائدو حالات او د هغوی سره د مباحثې طرز ته اشاره شوې وه، په دې ایت کسې د مسلمانانو توجه د خپلمنځي شخړو حل کولو ته اړولی شوې ده، د دې دپاره چې هسې نه چې زموږ ټول فکر او ذکر په پردیو خلکو کسې مصرف شي او د خپلو خانو څخه په غفلت کسې واقع شو، چې په نتیجه کسې د پردیو خلکو په شان په جگړو او دنگلو باندې اخته شو.

۲۔ په نژدې ایت کسې الله څخه قرآن کریم د ۱۰ نوراً مُبِیناً په لقب سره یاد کړی دی او په دې ایت کسې یې د همدغه لقب یو مصداق را څرگند کړ او د لاتجو د هوارولو دپاره یې سمه لاره راوښودله، ترڅو لاره ورکه نه کړو او په تورو تیارو کسې ونه لوېږو.

د مطلب خلاصه

یعنې ای پیغمبره! مسلمانان خو ستا څخه د خپلو مشکلاتو د حل کولو په باره کسې پوښتنه کوي او فتوی در څخه غواړي ځکه چې تاته روښانه کتاب در نازل شوی دی، د نبوت څخه وړاندې تا به څه حادثه کسې فتوی نه شوه ورکولی، او نه در څخه چا تمه درلوده.

نو اوس چې در څخه د کلاله په هکله فتوی غواړي نو دوی ته ووايه چې زه نه بلکې الله څخه په لاندې ډول فتوی درکوي.

۱- چې که يو سړی مړ شي او اولاد او پلار ونه لري خو يوه خور ولري، نو همدغې يوې خور ته الله ﷻ د ټول مال نيمايي برخه ټاکلې ده، البته په هغه صورت کې چې ذکره شوې خور سکه خور او يا ميريزه خور وي.

۲- همدارنگه د هغې زنانه حکم هم دی چې مړه شي او خور ولري مگر پلار او اولاد ونه لري، خو دا هله چې ژوندی خور يکې يوه وي، او که دوه يا د دوه وو څخه اضافه وي نو دوی لره د ټول مال دوه درېمې (۲/۳) برخې ټاکلې شوې دي.

۳- او که بالعکس يوه ښځه مړه شوه چې پلار او زوی يې نه درلوده خو سکه ورور او يا ميريز ورور يې درلوده، نو همدغه ورور يې عصبه جوړېږي چې د برخو خاوندانو ته د خپلو برخو د ورکولو څخه وروسته، پاتې مال ټول همده ته پاتې کېږي.

۴- هوا ذکر شوی حکم په هغه صورت کې تغير نه خوري چې د زنانه په ځای يو ورور مړ شي او په مېنه باندې يې سکه ورور او يا ميريز ورور پاتې شي.

۵- که په ذکر شوو څلور وارو صورتونو کې وروڼه او خويندې گډوډ پاتې شوي وه نو هلته د الله ﷻ فتوی دا ده چې دوی ټول عصبه جوړېږي، او يوه نارينه ته د دوه وو زنانه وو د برخو په مثل برخه ټاکلې شوې ده. يا په بل عبارت، دوه زنانه په په يوه نارينه باندې محاسبه کېږي.

الله ﷻ ځکه تاسو ته شرعي احکام بيانوي چې لاره به ورکه کړي او گمراه به شي، البته په هغه صورت کې چې الله ﷻ تاسو ته يا احکام درنازل نه کړي او يا يې درنازل کړي خو تاسو يې د پښو لاندې کړئ.

او الله ﷻ په هر شي باندې پوه دی، ستاسو کم علمي ورته ښه معلومه ده او په ټولو حالاتو باندې مو علم لري.

توضیحات

۱- که څه هم مونږ د [النساء: ۱۲] ایت شریف لاندې د کلاله په باره کې څه معلومات لیکلي دي چې بيا لیکلو ته يې اړتيا نه گورو، مگر دلته يوازې همدومره اضافه کوو چې په دې مقام کې الله ﷻ د کلاله د ميراث په باره کې داسې فتوی ورکړه چې د کلاله تعريف ترې هم معلومېږي، يعنې کلاله هغه څوک دی چې مړ شي او په مېنه باندې پلار او اولاد پرې نه ږدي، برابره خبره ده چې نارينه وي او که ښځينه، او يا هغه وارثان وي چې د پلار او زامنو څخه په غير وي.

سوال جواب

۲- که څوک وايي چې: د کلاله په تعريف کې خوات شريف يوازې د اولاد په نشتوالي باندې اکتفاء کړې ده، نو تاسو د پلار نشتوالی د کوم ځای څخه واخست؟

مونږ وايو چې: د پلار نشتوالی د نص په مقتضى سره ثابت دی او دا ځکه چې دلته خويندو او وروڼو ته په ميراث کې برخه ښودلې شوې ده، حال دا چې د پلار په موجوديت کې خويندې او

ورونه د برخو څخه محروم گرځي. الله ﷻ فرمايي: ﴿ فَإِنْ كَانَ لَهُ إِخْوَةٌ فَلِأُمِّهِ الشُّدُّنُ ﴾ [النساء: ١١]
يعني: نو که مړي لره (د مور او پلار د موجوديت په صورت کې) وروڼه وه نو مور لره يې شپږمه
ده يعني نور ټول ميراث د پلار دی او وروڼه يې محروم گرځي، لکه چې امام مالک مېرمن همدا
خبره اجماعي گڼلې ده^(١). نو معلومه شوه چې د کلاله په ميراث کې د پلار عدم موجوديت
شرط دی.

يوه پوښتنه او د هغې جواب

- ۳- که څوک وايي چې: کله د کلاله په تعريف کې د پلار او اولاد عدم موجوديت شرط شو، نو
باید چې خویندې او وروڼه د مړي په لور سره هم ساقط شي لکه څنگه چې د مړي په پلار او زوی
سره ساقطېږي، حال دا چې خبره داسې نه ده، بلکې د لور د موجوديت په صورت کې د مړي خور
عصبه جوړېږي، لکه څنگه چې د مړي وروڼه عصبه دي.
مونږ وايو چې: د ايت شريف حکم خو دا دی چې د پلار او اولاد د عدم موجوديت په صورت
کې يوه خور نيمايي ترکه اخلي، او د يوې څخه اضافه د ترکې دوه درېمې اخلي، نو که بالفرض
مړی لور ولري نو يوه خور وي او که ډېرې، د فرضيت څخه ساقطېږي.
اما دا بېله خبره ده چې د ترکې څخه په عصويت سره نيمايي ترکه اخلي، لکه چې د چا څخه
يوه لور او يوه خور پاتې شي، او يا د نيمايي څخه څه کمه برخه اخلي، لکه چې د چا څخه يوه لور
يوه د زوی لور او يوه خور پاتې شي، نو په دې صورت کې لور نيمايي اخلي او لمسی (د زوی
لور) شپږمه اخلي چې ثلثان پوره شي، او متبقي دوه شپږمې (يوه درېمه) خور اخلي مگر په فرضيت
سره نه، بلکې په عصويت سره.
هو! په ذکر شوو صورتونو کې يې که د لور په عوض د مړي زوی ژوندی وي نو خورگانې ټولې
ساقطېږي، يوه وي او که ډېرې، لکه څنگه چې د مړي وروڼه سقوط مومي، او دا ځکه چې د زامنو
عصويت د خویندو او ورونو د عصوبت څخه وړاندې دی.

يادونه

- ۴- د عبد الله بن عباس رضی الله عنهما په نزد د مړي په لور باندې خور يا خورگانې ساقطېږي لکه
څنگه چې په پلار باندې سقوط مومي^(٢)، مگر مونږ په دې مقام کې د لاندې وجوهو د کبله د
جمهورو علماوو نظر ته ترجيح ورکړه:
الف: يوه ورځې د عبد الله بن مسعود رضی الله عنه څخه چا پوښتنه وکړه چې که د چا څخه يوه لور، يوه د
زوی لور (لمسی) او يوه خور پاتې شي نو مال يې څنگه وېشل کېږي؟

(١) موطن الإمام مالک ص ۶۵۷: تفسير ابن كثير ج ۱ ص ۵۹۵

(٢) تفسير روح المعاني ج ۶ ص ۴۴

نوموړي صحابي ﷺ وويلې چې: زه په دې مسئله كښې داسې فيصله كوم لكه څنگه چې پكښې نبي كريم ﷺ فيصله كړې وه چې: «لِلْأَبْنَةِ النِّصْفُ وَلِلْأَبْنَةِ ابْنِ السُّدُسُ تَكْمِلَةُ الثَّلَاثِينَ وَمَا بَقِيَ فَلِلْأَخْتِ»^(١) لور ته نيمايي (نصف) دى او لمسى ته شپږمه ده چې د لور دوه ثلثه پوره شي، او پاتې د خور دى، يعنې په عصوبت سره.

ب: زيد بن ثابت ﷺ هم خورگاني د لورگانو سره عصبه گرځولې^(٢)، كه څه هم دا حديث موقوف دى، مگر حكماً مرفوع گڼل كېږي چې موضوع عقلي نه ده. د ښه وضاحت دپاره مونږ د خویندو حالات په لنډه توگه وړاندې کوو.

د اعياني خویندو حالات

۵- اعياني (سكه) خویندې لاندې پنځه حالت لري:

الف: يوه خور نصف (نيمايي) اخلي.

ب: دوه يا زياتې دوه درېمې (دوه ثلثه) اخلي.

ج: د اعياني ورور سره عصبه گرځي، چې دوه خویندې د يو ورور سره په برخه كښې برابرې دي.

د: د مړي په لور او همدارنگه د مړي په لمسى (بنت الابن) سره عصبه گرځي.

ه: د مړي په زوى او پلار سره ساقطېږي.

د علاتي خوياندو حالات

۶- علاتي (ناسكه) خویندې ټول اوه حالتونه لري چې پنځه حالت يې د اعياني خوياندو په شان دي او دوه نور حالتونه يې لاندې لوستلى شى:

و: يوه علاتي خور، كه يوه اعياني خور ورسره ملگري وه، شپږمه برخه اخلي، ترڅو دوه ثلثه پوره شي. په دې باندې د علماوو كرامو اجماع ده^(٣).

ز: په دوه اعياني خویندو باندې دوى ټولې ساقطېږي.

سوال جواب

۷- كه څوك وايي چې: په ايت شريف كښې دوه خویندو ته ثلثين (دوه درېمې) ښودل شوي دي، حال دا چې تاسو د دوه وو څخه اضافه هم د ثلثينو مستحقې وگڼلې؟

مونږ وايو چې: د [النساء: ١١] ايت لاندې واضحه شوې ده چې په ميراث كښې دوه وارثان او د دوه وو څخه اضافه يو حكم لري. مگر الله ﷻ هلته د لورگانو د برخو په بيان كښې د دوه وو څخه د اضافه وو ﴿فَوْقَ اثْنَتَيْنِ فَلَهُنَّ ثُلَاثًا مَا تَرَكَ﴾ په برخو باندې صراحت كړى دى، او دلته يې د خورگانو

(١) صحيح البخاري ج ٢ ص ٩٩٧

(٢) سنن الدارمي ج ٢ ص ٢٥١

(٣) تفسير المظهر ج ٢ ص ٢٦٥

په هکله صرف په دوه وو باندې ﴿ فَإِنْ كَانَتَا آتَتَيْنِ فَلَهُمَا الثَّانِي مِمَّا تَرَكَ ﴾ تصریح وکړه ترڅو د هرې یوې ډلې مسکوت عنه څنډه د بلې ډلې په منطوق باندې قیاس کړی شي.

یوه پوښتنه او د هغې جواب

۸. که څوک وایي چې په ذکر شوي عبارت کې د ﴿ فَإِنْ كَانَتَا ﴾ جمله په دوه وو باندې دلالت کوي، نو د ﴿ آتَتَيْنِ ﴾ کلمې په نزول کې څه حکمت دی؟
مونږ وایو چې د ﴿ آتَتَيْنِ ﴾ کلمه د دې دپاره نازل شوې ده. واللہ ښکې اعلم چې په وراثت کې صرف عدد معتبر دی، او د اوصافو تفاوت ورباندې څه اثر نه شي اچولی. د همدې کبله وړه، غټه، روغه، لیونی، جاهله، عالمه او نور صفات پکې هېڅ اعتبار نه لري.

د عربیت یو قانون

۹. د ﴿ أَنْ تَضِلُّوا ﴾ په جمله کې مفسرین کرام لاندې نظرونه لري:
الف چې حرف جر (ل) او د (لا) توری ورسره مقدر دی. نو تقدیر یې «لَا تَضِلُّوا» کېږي، یعنې د دې دپاره درته الله ښکې خپل احکام بیانوي چې تاسو یې لارې نه شئ^(۱).
ب چې مضاف (کراهیه) پکې مقدر دی. نو تقدیر یې داسې کېږي: «كَرَاهِيَةٌ أَنْ تَضِلُّوا» یعنې ځکه درته الله ښکې خپل احکام بیانوي چې ستاسو یې لارې کېدل نه خوښوي^(۲).
ج: هېڅ تقدیر نشته، او د ﴿ أَنْ تَضِلُّوا ﴾ جمله د ﴿ يُبَيِّنُ اللَّهُ ﴾ دپاره مفعول واقع شوې ده. یعنې الله ښکې تاسو ته ستاسو یې لارې کېدل بیانوي چې ځانونه ترې وساتي^(۳).
مګر په اولو دواړو نظرونو کې خلاف الاصل (تقدیر) واقع شوی دی، او درېم نظر د یو پلوه متبادر نه دی او د بله پلوه دا معنی ورکوي چې په شریعت کې د احکامو بیانول قصدي نه دی. اما په کوم ډول باندې چې ذکره شوې جمله مونږ ترجمه کړې ده، نه پکې خلاف الاصل واقع کېږي او نه غیر متبادر دی. هغه دا چې الله ښکې تاسو ته د دې کبله خپل احکام بیانوي چې تاسو به یې لارې شئ که بالفرض احکام درته بیان نه کړي.
په همدې ځای د «النساء» سورت پښتو ترجمه او تفسیر د الله ښکې په توفیق ختم شو.

اللَّهُمَّ وَفَّقْنَا لِمَا نَحِبُّ وَلِرَضَى

۱۳۷۳/۴/۱ هـ ش

(۱) تفسیر القرطبي ج ۶ ص ۲۹

(۲) روح المعاني ج ۶ ص ۴۵

(۳) البحر المحیط ج ۲ ص ۱۵۳

المائدة (۵)

سريزه

د دې څخه مخکښې چې د سورت په توضيح باندې پيل وکړو لازمه گڼو چې لاندې مطالب محترم لوستونکو ته وړاندې کړو ترڅو د سورت په توضيحاتو کښې ورسره لاس وکړي:

١- د دې سورت (المائدة) نوم د يو سلو دولسم ايت څخه اخستل شوي دي چې د ﴿ مَاہِدَةٌ ﴾ کلمه پکښې نازل شوې ده.

د سورتونو نومونه د دې دپاره ايښودلي شوي دي چې د مطالبو په ژر موندلو، او هم د قاريانو سره د قرآن کریم په حفظ کښې کومک وکړي، او دغسې نورې گټې او فائدي هم لري. په هر تقدير، د قرآن کریم د سورتونو عناوين د بشري کتابونو د عناوينو په څېر نه دي چې د هر عنوان لاندې مربوط مضامين ذکر کېږي او بس.

٢- دا سورت مدني سورت دی چې د هجرت څخه وروسته نازل شوی دی. که څه هم د دې سورت ځينې ايتونه په مکه معظمه کښې نازل شوي دي^(١) لکه چې په راتلونکي درېم ايت کښې به ان شاء الله - واضحه شي.

٣- د دې سورت اعداد په لاندې ډول دي:

الف: ټول ايتونه يې يو سلو شل (١٢٠) دي^(٢) چې ځينې د حديبيې د صلحي څخه د بيرته راستنېدلو په وخت او ځينې د مکې د فتحې په موقع او حتی ځينې د حجة الوداع په وخت کښې نازل شوي دي^(٣).

ب: د کلماتو شمېر يې دوه زره اته سوه څلور (٢٨٠٤) دی، د حرفونو شمېر يې يوولس زره نهه سوه او دېرش (١١٩٣٠) دی^(٤).

٤- په دې سورت کښې الله ﷻ اتلس (١٨) داسې فرضي احکام نازل کړي دي چې په بل سورت کښې نشته، چې مونږ يې دلته محض نومونه اخلو او د هر يوه حکم بيان خپل ځای ته تالوو:

- ١- الْمُخْنِقَةُ. ٢- وَالْمَوْقُوذَةُ. ٣- وَالْمُتَرَدِّيةُ. ٤- وَالطُّبِيخَةُ. ٥- وَمَا أَكَلَ السَّبْعُ. ٦- وَمَا ذُبَحَ عَلَى الصُّب. ٧- وَأَنْ تَتَّقِمُوا بِالْأَزْلَامِ. ٨- وَمَا عَلَّمْتُمْ مِنَ الْجَوَارِحِ. ٩- وَطَعَامُ الَّذِينَ أُوتُوا الْكِتَابَ جُلُتْكُمْ. ١٠- إِذَا قُمْتُمْ إِلَى الصَّلَاةِ (بيان الوضوء). ١١- وَالْمُخَضَّنَاتُ مِنَ الَّذِينَ أُوتُوا الْكِتَابَ. ١٢- وَالسَّارِقِ وَالسَّارِقَةُ فَاقْطَعُوا أَيْدِيَهُمَا. ١٣- لَا تَقْتُلُوا الصَّيْدَ وَأَنْتُمْ حُرْمٌ. ١٤- مَا جَعَلَ اللَّهُ مِنْ بَحِيرَةٍ. ١٥- وَلَا سَائِبَةٍ. ١٦- وَلَا وَصِيلَةٍ. ١٧- وَلَا حَامٍ. ١٨- شَهَادَةُ بَيْنَكُمْ إِذَا حَضَرَ أَحَدُكُمْ الْمَوْتَ.

(١) لسباب النزول للواحدی ص ١٢٩

(٢) تفسیر البغوي ج ١ ص ٥

(٣) البحر المحیط ج ٢ ص ١٥٦

(٤) اللباب فی علوم الكتاب ج ٧ ص ١٦٠

په دې باندې علاوه، الله ﷻ د دې سورت په [٥٨] ايت کښې د آذان ذکر هم کړی دی چې د قرآن کریم په بل سورت کښې نه دي راغلي^{١١}.

سوال جواب

٥- که څوک وايي چې: د آذان ذکر خو الله ﷻ د [الجمعة: ٩] ايت کښې هم کړی دی نو تاسو څنگه وويلې چې د آذان ذکر په بل سورت کښې نشته؟
مونږ وايو چې: د آذان څخه زمونږ د لعانځه آذان مطلب دی او په دغه ايت کښې خو د خطبي آذان ذکر دی، نه د لعانځه آذان.

د دې سورت محتويات

٦- که څه هم دا سورت په ډېرو مطالبو باندې مشتمل دی خو مونږ دلته فقط د لاندې مطالبو نومونه اخلو:

- الف: په عهدونو باندې وفا کول.
- ب: د شعائر الله احترام کول.
- ج: حلال څاروي او مردار څاروي بيانول.
- د: د اهل الكتابو د زنانه وو د نکاح جواز.
- ه: د اوداسه او تيمم بيان.
- و: عدل ټينګول.
- ز: د اهل الكتابو د منحرفو عقايدو اصلاح.
- ح: جهاد ته ترغيب.
- ط: د قابيل او هابيل قصه.
- ي: د باغيانو جزا.
- يا: د غلو جزا.
- يب: د قصاص فرضيت.
- يج: د يمين کفاره.
- يد: څلور شيطاني کارونه.
- يه: د جاهليت څلور حرام کړی شوي څاروي.
- يو: د عيسى ﷺ معجزات: او داسې نور.

د سورتونو ارتباط

٧- دغه دواړه سورتونه (النساء، العائدة) ډېر کلک ارتباط لري خو لاتدي څو ارتباطونه يې د بېلګې په توګه ولولي:

١١- تفسير القرطبي ج ٦ ص ٣٠

الف: هلته ټولو عقدونو ته اشاره شوې وه چې ځينې صراحتاً بيان شوي وه لکه نکاح، مهر، عقد المولا او داسې نور، او په نورو ټولو عقدونو باندې دا ايت شريف ﴿ اِنَّ اللّٰهَ يَأْمُرُكُمْ اَنْ تُؤَدُّواْ الْاَمَانَاتِ اِلٰى اَهْلِهَا ۚ﴾ [النساء: ٥٨] مشتمل وه؛ او دلته د ټولو عقدونو د پوره کولو په فرضيت باندې امر کړی شوی دی.

ب: هلته د شرابو د تحريم دپاره تمهيدې بيان وه چې: ﴿ لَا تَقْرُبُوا الصَّلَاةَ وَاَنْتُمْ سُكَرٰى ۚ﴾ [النساء: ٤٣]، او دلته د شرابو قطعي حکم نازل شوی دی.

ج: هلته د اهل الكتابو (يهودو او نصاراوو) او بالاخره د منافقانو او مشرکانو بيان وه، او دلته هم همدغه موضوعگانې تعقيب شوې دي خو د نصاراوو بيان لږ څه اوږد دی.

د: ذکر شوي دواړه سورتونه د فرعي (عملي) احکامو په بيان باندې مشتمل دي لکه څنگه چې البقرة او آل عمران په عقيدوي احکامو باندې مشتمل وه.

بِسْمِ اللّٰهِ الرَّحْمٰنِ الرَّحِیْمِ

﴿ يٰۤاَيُّهَا الَّذِيْنَ ءَامَنُوْا اَوْفُوْا بِالْعُقُوْدِ ۚ اُحِلَّتْ لَكُمْ بَهِيْمَةُ الْاَنْعَامِ ۖ اِلَّا مَا يُتْلٰى عَلَيْكُمْ غَيْرَ مُحِلِّي الصَّيْدِ ۚ وَاَنْتُمْ حُرْمٌ ۚ اِنَّ اللّٰهَ يَحْكُمُ مَا يُرِیْدُ ۝﴾

د الله ﷻ په نامه چې بې اندازې مهربان (او) بې اندازې با رحمه دی.

[١] ای هغو کسانو چې ایمان یې راوړی دی! په خپلو ټولو عقدونو باندې وفا وکړئ (خیانت پکښې مه کوئ). تاسو ته د څارویو چاربايان حلال کړی شوي دي مگر هغه چې (وروسته به) درياندې ولوستلی شي، چې تاسو په داسې حال کې چې احرام مو ترلی وي د ښکار نه حلالوونکي یاست. یقیناً الله ﷻ هغه حکم کوي چې اراده یې وشي.

ارتباط

وراندېنې ايت شريف په دې تمام شوی وه چې الله ﷻ تاسو ته د دې کبله احکام بيانوي چې تاسو به د عدم بيان په صورت کې گمراهان شئ. په دې ايت کې یې د گمراهيو څخه د بچ کېدلو د هر مهم حکم بيان کړ، چې په عقدونو باندې وفا وکړئ.

د مطلب خلاصه

١- يعنې ای مؤمنانو! د ایمان غوښتنه دا ده چې په خپلو ټولو عقدونو باندې وفا کړئ، په عقد باندې وفا نه کول د ایمان د کمزورۍ لویه نښه ده.

دا هم په یاد ولرئ چې ایمان راوړل د الله ﷻ سره په ټولو احکامو باندې نور څه نه دي فقط د ده ﷻ

العالمه (٥)

په ټولو هدايتونو باندې عهد کول دي. د دې هدايتونو څخه يو دا دی چې تاسو ته يې ژبې ټول څاروي حلال کړي شوي دي مگر هغه چې تاسو ته يې تحریم په راتلونکي درېم ايت کښې واضحه کېږي.

٢- ای مؤمنانوا! د همدغه تحليل شکريه وکړئ او په ډېر اخلاص سره يې عملي کړئ، که په تاسو باندې د الله ﷻ فضل او مهرباني نه وي نو د څارويو غوښې به يې درباندي داسې حرامې کړي وي لکه څنگه يې چې درباندي د احرام په حالت او يا په حرم شريف کښې ښکار کول او د سارانيو څارويو غوښې حرامې کړي دي.

الله ﷻ هر څه کولی شي، هر څه د ده ﷻ په اختيار کښې دي، نه ورته څوک څنگه او ولې ویلی شي او نه يې څوک حق لري، هر يو حکم يې د اسرارو او حکمتونو څخه ډک دی، ستاسو علم قاصر دی په ټولو حکمتونو باندې نه شی پوهېدلی.

توضیحات

١- د ﴿أَوْفُوا﴾ کلمه اصلاً د "وفاء" څخه اخستله شوې ده، د وفاء په مقابل کښې غدر (خیانت) استعمالېږي، نو د معنی حاصل يې داسې کېږي چې ای مؤمنانوا! په ټولو عقدونو باندې وفاء (ساتنه) وکړئ او خیانت پکښې مه کوئ.

عقد څه معنی؟

٢- د "عُقُود" کلمه د "عَقْد" جمع ده، عقد په اصل کښې مصدر دی چې د گنډه (غوټه) کولو معنی ورکوي مگر دلته ترې د يو پلوه پخپله گنډه (غوټه) مطلب ده، نه گنده کول، د همدې کبله په عقود سره جمع شوي ده، که نه نو مصدر خو نه جمع کېږي او نه مثني کېږي؛ او د بله پلوه دلته په غير محسوساتو کښې استعماله شوې ده که څه هم اصل وضعه يې د محسوساتو دپاره ده، لکه چې د دوه پرو څنډې د قوت او وحدت دپاره يو تربله سره تاوې کړی شي او غوټه ترې جوړه شي.

سوال جواب

٣- که څوک وايي چې: په شريعت کښې "عهود" او "عقود" څه فرق لري؟
مونږ وايو چې: په عقودو کښې دا ضرور ده چې دوه طرفه دي ولري لکه بائع او مشتري، يا لکه خاوند او ماندينه.
اما په عهودو کښې دوه طرفه ضرور نه دي بلکې کله-کله په يو طرف باندې هم تمامېږي^(١)، لکه چې سړی په خپل ځان باندې څه شی نذر کړي.
په هر تقدير، د "عقود" کلمه په دې مقام کښې مفسرينو کرامو په لاندې معناو سره تفسير کړې ده^(٢):

(١) روح المعاني ج ٦ ص ٤٨

(٢) زاد المير ج ٢ ص ٢٣٠

الف. عبد الله بن عباس رضي الله عنه وايي چي دلته د الله ﷻ هغه احكام مراد دي چي تحليل او تحریم پورې اړه لري چي دا خوري او دا مه خوري^(١)، لکه چي د **أَجَلْتُ لَكُمْ نَهْيَةَ الْأَتْعَمِ** تعقيب ورباندي دلالت کوي.

ب. دلته د جاهليت عهد مراد دي، يعني هغه عهدونه چي د شريعت سره منافات ونه لري.
ج. دلته د خلکو خپل منځي عهدونه مطلب دي، لکه نکاح، بيعه او داسي نور.
د. مگر بهتره دا ده چي د "عقود" کلمه هغو ټولو عقدونو ته شامله وگڼله شي په کومو باندې چي په راتلونکي زمانه کښې وفا کول مربوط وي، لکه عقد الايمان، عقد الشركة، عقد الاجاره، عقد البيع، عقود التحليل و التحريم؛ چي په ايمان راوړلو سره هر يو موتمن په حقيقت کښې د الله ﷻ سره د ټولو احکامو د منلو عهد کوي او يو ځل بيا د عالم الذر عهد تازه کوي.

يادونه

٤- په اسلام کښې په خپلو عهدونو او عقدونو باندې وفا کول مهم رکن دی، ځکه نبي کریم ﷺ فرمايلي دي چي: «لَا إِيمَانَ لِمَنْ لَا أَمَانَةَ لَهُ وَلَا دِينَ لِمَنْ لَا عَهْدَ لَهُ»^(٢) يعني هغه څوک ايمان نه لري چي هغه امانت نه لري (خيانت کوي)، او هغه چا ته دين نشته چي هغه ته عهد نه وي (په عهد باندې وفا نه کوي).

په هر تقدير، د عقود په مفهوم کښې د راتلونکي زمانې مراعات شته دي^(٣)، د همدې کبله يوازې د راتلونکي زمانې قسم ته يمين المنعقد وايي او بس. لکه چي د [البقرة: ٢٢٥] ايت لاندې يې بيان تېر شوی دی او د [المائدة: ٨٩] ايت لاندې راروان دی.

"بهيمه" څه معنی؟

٥- د "الْبَهِيمَةُ" کلمه د "بَهِيمَةٌ" څخه اخستله شوې ده، "بهيمه" کلکې ډبرې ته وايي، نو ځکه هغه شي ته چي په محسوساتو کښې يې په حواسو باندې پوهېدل سخت وي او په معقولاتو کښې يې په عقل باندې تمیز دروند وي، مبهم وايي.
د همدې کبله څاروي ته "بهيمه" وايي چي په اواز کښې يې ابهام دی، سړی نه پوهېږي چي د څه ډپاره رمبارې وهي، مگر په عام عرف کښې د "بَهِيمَةٌ" کلمه هغو څارويو پورې مختصه گرځولې شوې ده چي د مرغانو او څيروونکو ځناورو څخه په غير وي^(٤)، نور نو که په وچه کښې وي او که په لمده کښې وي خو چي څلور پښې ولري^(٥).

(١) تفسير الطبري ج ٤ ص ٤٩

(٢) مسند احمد بن حنبل ج ٤ ص ٣٠٩

(٣) احکام القرآن للجصاص ج ٢ ص ٢٩٢

(٤) مفردات الراغب ص ٦٣

(٥) تفسير الکشاف ج ١ ص ٦٠١

سوال جواب

٦- که څوک وايي چې: په ﴿بَهِيمَةُ الْأَنْعَامِ﴾ کښې کوم اضافت دی؟

مونږ وايو چې: دلته بياني اضافت دی^(١). نو معنى يې داسې کېږي چې: تاسو ته څلور پښې څاروي حلال کړې شوي دي چې د "انعام" څخه عبارت دی، يعنې مېږه، اوزه، غوا، اوبښه: نو په خپلو ځانونو باندې يې مه حراموئ او سائبه، بحيره او نور نومونه ورباندې مه ږدئ.

يادونه

٧- زمونږ په خيال که په دې مقام کښې د ﴿بَهِيمَةُ الْأَنْعَامِ﴾ څخه مطلق څاروي واخستلى شي چې کورنيو څارويو او سارنيو څارويو حتى خنزير ته هم شامل شي نو ډېره په زړه پورې معنى به ورکړي، او دا ځکه چې د ﴿بَهِيمَةُ الْأَنْعَامِ﴾ څخه د اجمال په توگه ﴿مَا يُتْلَى﴾ ويستلى شوى دى چې په راتلونکي درېم ايت کښې يې اجمال پورته شوى دى. نو د معنى حاصل يې داسې راوځي چې: "أُحِلَّتْ لَكُمْ بَهِيمَةُ الْأَنْعَامِ إِلَّا الْخَنَازِيرُ وَالِدُمُ وَلَحْمُ الْخَنَازِيرِ..." تر آخره پورې.

که څه هم وينه څاروى نه دى مگر د څاروي جزء خو دى، نو مبالغه داسې گڼله شوې ده لکه چې وينه هم يو څاروى وي او په ﴿بَهِيمَةُ الْأَنْعَامِ﴾ کښې شامل وي.

يوه پوښتنه او د هغې جواب

٨- که څوک وايي چې: همدغه مطلب خو په ﴿أُحِلَّتْ لَكُمْ الْأَنْعَامُ﴾ سره هم ترلاسه کېده نو په دې کښې څه حکمت دى چې بدون د اضافت څخه نازل نه شو لکه چې په بل ځاى کښې بدون د اضافت څخه نازل شوى دى، چې الله ﷻ فرمايي: ﴿وَأُحِلَّتْ لَكُمْ الْأَنْعَامُ﴾ [الحج: ٣٠] يعنې: او تاسو ته انعام (څلور ډوله څاروي) حلال کړى شوى دى.

مونږ وايو چې: ځينې علماء کرام د همدې اعتراض څخه تبتيدي او لاندې غير متبادرو جوابونو ته يې لاس اچولى دى:

الف: دلته د ﴿بَهِيمَةُ﴾ څخه جنين مراد دى، په جنين باندې د ﴿بَهِيمَةُ﴾ اطلاق ډېر په ځاى دى چې هر چا ته مبهم دى او دا ځکه چې په ما في الارحام پاندې يوازې الله ﷻ پوهېږي او بس. يعنې تاسو ته د څارويو د گېډو بچيان حلال کړى شوي دي^(٢)، البته کله چې د هغو مورگانې ذبحه کړئ، او مستقلي ذبحې ته ضرورت نشته.

ب: دلته د ﴿بَهِيمَةُ﴾ څخه ساراني څاروي مطلب دي او "الانعام" ته د تشبيه دپاره مضافه شوې ده.

(١) حاشيه الشيخ زاده على تفسير البضاوي ج ٢ ص ٨٩

(٢) التفسير الكبير ج ١١ ص ١٢٥

بعضی ناسو ته هغه څاروي حلال کړي شوي دي چې هغه د کورنيو څارويو غوندي وایسته خوري او د کپهې څخه د میده کولو دپاره وایسته راپورته کوي. یا په بل عبارت: چې شخوند ماتوي لکه موسی، غرخه او داسې نور^{۱۱}

په همدې جواب باندې د ﴿غَيْرُ مُجَلِّی الصَّیْدِ وَأَنْتُمْ حُرْمٌ﴾ جمله دلالت کوي، چې ناسو ته ساراني څاروي حلال کړي شوي دي چې ښکار یې کړي او غوښه یې وخوري مگر د احرام په حال کې یې به نه ښکار کوي او نه به یې غوښه حلاله کړي.

مونږ ته ذکر شوي دواړه جوابونه د لاندې وجوهو د کبله په زړه پوري ونه برېښېده:
اول دغه دواړه جوابونه متبادر نه دي او په تفسیر کې باید حتی الامکان غیر متبادره معنی وانځلی شي.

دوهم مفسرین کرام وایی^{۱۲} لکه چې مونږ وړاندې ذکره کړه، چې راتلونکی درېم آیت د مستثنی ﴿مَا يُنْتَلَىٰ﴾ دپاره بیان او تفسیر دی. نو د دې څخه لازميږي چې د درېم آیت ټول اجناس په ﴿يَهَيِّئُ الْآتَعِيمَ﴾ کې شامل وي او په ﴿إِلَّا مَا يُنْتَلَىٰ﴾ سره ترې وېستلی شوي وي، حال دا چې هر څوک پوهیږي چې هلته ذکر شوي اجناس نه ټول په جنین کې داخلېدلی شي او نه ټول په ساراني څاروي کې شمولیت موندلی شي.

درېم دلته خو د جاهلیت د زمانې جاهلي دستور د منځه وړل مطلب دي چې خلکو به د بوتانو په نامه باندې د ځینو څارويو څخه استفاده په ځانونو باندې حراموله او پوره څرگنده ده چې دغه انحرافي دستور نه په جنین کې رواج وه او نه په ساراني څاروي کې. لکه چې پوره بیان یې که همدې سورت په یو سلو درېم [۱۰۳] آیت کې راروان دی.

څلورم علاوه پر دې که بالفرض د ﴿يَهَيِّئُ الْآتَعِيمَ﴾ څخه ساراني څاروي مطلب وي نو په کار وه چې د ﴿غَيْرُ مُجَلِّی الصَّیْدِ﴾ په عوض (غَيْرُ مُجَلِّیْهِ) په ضمیر سره نازل شوی وي. ځکه چې دوهم ځل ذکر کول په ضمیر سره کېږي، نه په اسم ظاهر سره.

نوبته دا ده چې د ذکر شوي اعتراض دپاره لاندې جوابونه وکړي شي:
ج دلته اضافت د تاکید دپاره دی، لکه چې په «عین الشيء» او «نفس الشيء» کې اضافت د تاکید معنی ورکوي.

د څه لرې نه ده چې د ﴿يَهَيِّئُ﴾ کلمې په زیادت کې دې ته اشاره وي چې څاروي خو ستاسو دپاره پیدا کړي شوي دي، دوی خو بهانم دي، خطاب ورته متوجه نه دی، ستاسو غوندي نطق نه شي کولی: نو ناسو ته په کار دي چې د الله ﷻ د هدایت سره سمه ترې استفاده وکړي او په ځانونو باندې یې حرام ونه گرځوي.

۱۱. زاد المسیر ج ۲ ص ۲۳۱

۱۲. امواء البیان ج ۲ ص ۳۰۳ البحر المحیط ج ۲ ص ۱۵۹

يوه عجيبه قيصه

۹- يوه ورځې د فيلسوف (الکندی) ملگرو ده ته وويلې چې لږ څه وليکه چې مونږ پرې د قرآن کریم مقابلې وکړي شو. نو نوموړي د همدې مطلب د لاس ته ور وړلو دپاره د مجالسو څخه غائب (گوښه) شو او خپل ځان ته يې کافي فرصت ورکړ.

مگر ډېرې ورځې وروسته د فراغت ځای څخه بهر شو او اقرار يې وکړ چې: "وَاللّٰهُ مَا أَقْدِرُ عَلَيْهِ وَلَا يُطِيقُ هَذَا أَحَدٌ" ^{۱۱} په الله ښه مې دې سوگند وي چې وسه مې پرې ونه شوه او په دې باندې به د هيچا وسه ونه شي، دا ځکه چې ما قرآن کریم بهرته کړ گورم چې د العائده سورت په اولني يوه ايت کښې يې دومره مطالب راغونډ کړي دي چې بل څوک به يې په ډېرو جلدونو کښې راغونډ نه کړي شي.

﴿يَتَأْتِيَا الَّذِينَ ءَامَنُوا لَا تَحِلُّوا شَعْبِيرَ اللَّهِ وَلَا الشَّهْرَ الْحَرَامَ وَلَا الْهَدْيَ وَلَا الْقَلَٰٓئِدَ وَلَا ءَامِينَ الْبَيْتِ الْحَرَامَ يَنْتَفِعُونَ فَضْلًا مِّن رَّبِّهِمْ وَرِضْوَانًا وَإِذَا حَلَلْتُمْ فَاصْطَادُوا وَلَا تَجْرِمَنَّكُمْ شَنَاٰنُ قَوْمٍ أَن صَدُّوكُمْ عَنِ الْمَسْجِدِ الْحَرَامِ أَن تَعْتَدُوا وَتَعَاوَنُوا عَلَى الْبِرِّ وَالتَّقْوَىٰ ۖ وَلَا تَعَاوَنُوا عَلَى الْإِثْمِ وَالْعُدْوَانِ ۚ وَاتَّقُوا اللَّهَ ۖ إِنَّ اللَّهَ شَدِيدُ

الْعِقَابِ ﴿١١﴾

[۲] ای هغو کسانو چې ايمان يې راوړی دی! تاسو د الله ښه (د عزت) نښې مه پرانيږئ (سپکاوی يې مه کوئ) او نه د محترمي مياشتې او نه د قربانۍ د څاروي او نه د قربانيو د غاړکيو او نه بيت الله لره د قصد کوونکو (زيارت کوونکو)، چې دوی د خپل رب ښه څخه فضل (حلال مال) غواړي او (هم د ده ښه) رضایت (غواړي).

او کله چې تاسو احرام پرانيږئ نو تاسو ښکار وکړئ (درته اجازه ده اما د ذکر و شوي شيانو پرانستل درته په هيڅ حالت کښې جواز نه لري).

او په تاسو باندې دې د يو قوم سره دښمني د دې کبله چې تاسو يې د مسجد الحرام څخه منعه کړي وی ددې باعثه نه شي چې تجاوز ورباندې وکړئ (او هغوی د مسجد حرام څخه منعه کړي) او تاسو يو تربله په نيکۍ او پرهېزگاري باندې مدد وکړئ، او په گناه او ظلم باندې يو تربله کومک مه کوئ. او د الله ښه څخه وډار شئ، يقيناً الله ښه سخت عذاب ورکوونکی دی.

ارتباط

په وړاندې ایت شریف کښې الله ﷻ اشاره کړې وه چې د حج د شعائرو احترام وکړئ او د سپکاوي څخه یې ځانونه بچ وساتئ. په دې ایت کښې د ځینو هغو شعائرو نومونه اختل شوي دي چې د سپکاوي احتمال یې زیات وه. علاوه پر دې هلته محرم سړي ته ښکار کول حرام ښودلی شوی وه او دلته د همدغه تحریم انتهاء بیان شوی ده چې باید تر احرام پرانستلو پورې وي.

د مطلب خلاصه

یعنې ای موښانوا! په تاسو باندې یوازې د احرام په حالت کښې د ښکار کول نه دي حرام کړي شوي بلکې په تاسو باندې د ټولو شعائر الله احترام واجب دی چې سپکاوي به یې نه کوئ او په درنه سرگه به ورته گوري نو د همدغه هدايت په مطابق باید لاندې لارښوونې په نظر کښې ونیسئ:

۱- د څلورو معززو میاشتو څخه د یوې میاشتې هم بې احترامۍ مه کوئ چې یا پکښې به چا باندې تعرض وکړئ او یا پکښې ونې تویې کړئ، البته که بل څوک دریاندې تعرض وکړي او تاسو خپلې دفاع ته مجبور شئ نو هغه بېله خبره ده.

څلور محترمي میاشتې دا دي: ذو القعدة، ذو الحجة، محرم، رجب.

۲- همدارنگه د هغو هدایاوو احترام هم وکړئ چې خلکو د بیت الله ﷻ شریف د درناوي دپاره مکې معظمې ته روانې کړې وي، برابره خبره ده چې اوسان وي او که غوایان او یا گلهې او اوزې؛ د تللو مخه یې مه نیسئ او لار یې مه بندوئ.

۳- خصوصاً د هغو څارویو چې د بیت الله شریف د احترام دپاره بیول کېږي، د غار کېو احترام هم وکړئ چې د نښې دپاره یې ورته به غارو کښې راخړولې وي ترڅو د لرې څخه وپېژاندلی شي چې دا عادي څاروي نه دي بلکې د حرم شریف هدایا او قربانۍ دي. یعنې د هدایاوو دومره زیات احترام وکړئ حتی چې په غار کېو باندې یې هم غرض مه کوئ چې یا یې د غارې څخه پرانېزي او یا ترې څه برخه راېرې کړئ.

۴- د بیت الله زیارت کوونکي مه ازاروئ او بې حرمتي یې مه کوئ چې دوی د یو پلوه د خپل رب فضل غواړي (د حلال مال تجارت کوي)، او د بله پلوه د الله ﷻ رضامندي غواړي، یا حقیقتاً دوی په همدې هڅه کښې دي، که زیارت کوونکي مسلمانان وي؛ او یا په خپل خیال کښې د الله ﷻ د رضا، په حاصلولو کښې تاند وهي، که بالفرض هغوی کافران وي.

په هر تقدیر تاسو ته مناسبه نه ده چې د دوی په لار کښې خنډ واقع شئ او یا یې سپکاوي وکړئ.

۵- ذکر شوي شعائر الله د ښکار کولو په شان نه دي چې صرف په احرام یا حرم شریف کښې په تاسو باندې محترم ګرځولی شوي دي، تاسو ته په کار دي چې هم د احرام او هم د بې احرامۍ په حالت کښې او بالاخره هم په حرم شریف او هم په غیر د حرم شریف څخه د هغو احترام وکړئ.

٦- حتی تاسو د شعائر الله احترام په هغه وخت کښې هم وکړئ چې تاسو د خپلو دښمنانو سره مخامخ شئ، هغه دښمنان چې ستاسو دښمني ورسره بالکل څرگنده وي او د دښمنۍ پر مهال هم په هغوی باندې داسې پرېوتلې وي چې څه وخت يې تاسو د حرم شريف څخه منعه کړې يا ست او ستاسو د عمرې مخه يې نيولې وي.

نو په دغه وخت کښې هم تاسو د شعائر الله سپکاوی مه کوئ، انتقام ترې مه اخلئ او د شرعي حد څخه تجاوز مه کوئ. د شعائر الله سپکاوی د شرعي حد څخه تجاوز دی.

٧- اې مؤمنانوا! برسيره پر دې چې د شعائر الله په احترام باندې مکلف ياست، په دې باندې هم مکلف ياست چې د بيت الله زیارت کوونکو سره کومک وکړئ او که په لار کښې يې څه خنډ واقع شوی وي د هغه په لرې کولو کښې ورسره مرسته وکړئ. او دا ځکه چې ستاسو دانمي وظيفه دا ده چې په نيکۍ او ديندارۍ کښې د هر چا ملاتړ شئ.

٨- بالغرض که د مو د وسې ونه شي چې په نيکۍ او ديندارۍ کښې تعاون وکړئ، نو لږ تر لږه دومره خو وکړئ چې په گناه او تجاوز کښې تعاون مه کوئ، نو که د ذکر شوو شعائر الله په توهين کښې بل څوک تاند وهي، تاسو ورسره په توهين کښې همکاري مه کوئ بلکې د توهين څخه يې لاس ونيسئ او سپکاوي ته يې مه پرېږدئ.

٩- د الله ﷻ په ټولو هدايتونو کښې صرف د همده ﷻ څخه وډار شئ، که د بل چا زور درياندې بر نه وي نو الله ﷻ، خو په هر چا باندې زورور دی او عذاب يې ډېر سخت او کلک دی چې هيڅوک ترې نه شي تېښتېلی.

توضیحات

١- د ﴿لَا تُحِلُّوْا﴾ جمله اصلاً د «حَلَّ» څخه اخستله شوې ده، «حَلَّ» د گندې (غوتې) پرانستلو ته وايي چې په مقابل کښې يې گنده کول (عقد) استعمالېږي. الله ﷻ د موسی ؑ د خولې څخه حکايت کوي چې: ﴿وَأَحْلَلْ عُقْدَةً مِّن لِّسَانِي﴾ [طه: ٢٧] او د ژبې څخه مې غوته پرانېزې (چې په خبرو کښې نه نښلي).

په دې مقام کښې د شعائر الله پرانستل د سپکاوي او بې احترامۍ څخه عبارت دي. يعنې اې مؤمنانوا! د شعائر الله ﷻ بې احترامۍ او سپکاوی مه کوئ، چې احترام يې د پښو لاندې کړئ.

٢- که څه هم ځينو مفسرينو کرامو په دې مقام کښې د ﴿شَعَائِرَ اللَّهِ﴾ د کلمې اوه ډوله تفسيرونه کړي دي^(١)، مگر مونږ ته همغه تفسير ښه ښکاري کوم مو چې د [البقرة: ١٥٨] لاندې ذکر کړی دی چې د اسلام تعبدی احکام عموماً او د حج او عمرې احکام خصوصاً د شعائر الله په نامه يادېږي.

يادونه

٣- مونږ د [البقرة: ١٩٤] ايت لاندې د الله ﷻ په توفيق د محترمو مياشتو ښه بيان ليکلی دی او هم مو د [البقرة: ٢١٧] ايت په توضيحاتو کښې دا واضحه کړې ده چې د محترمو مياشتو احترام باقي دی او که نسخه شوی دی؟ بيا ليکلو ته يې حاجت نه گورو، هيله ده چې لوستونکي هلته يو ځل مراجعه وکړي.

قلاند څه معنی؟

٤- د ﴿الْقَلْبِدَ﴾ کلمه د "قِلَادَة" جمع ده، "قِلَادَة" غاړکۍ ته وايي چې د مزو او يا د بل شي څخه جوړه کړې شوې وي او په غاړه کښې اچولی شوې وي.^(١)

سوال جواب

٥- که څوک وايي چې: په دې مقام کښې خو د ﴿الْقَلْبِدَ﴾ د کلمې څخه د کنايې په توگه غاړکۍ لرونکې هدايا مطلب دي، يعنې د کعبې شريفې د هداياوو د غاړکيو بې احترامې مه کوئ، پاتې خو پخپله هدايا، نو پوښتنه دا ده چې هدايا خو يو ځل مطلقاً ذکرې دې: ﴿وَلَا أَهْدِي﴾، چې بې غاړکيو والا وو ته هم شاملېږي، نو په دوهم ذکر کښې يې څه حکمت دی؟
مونږ وايو چې: په هغه وخت کښې غاړکيو لاندې ډولونه درلوده.^(٢)
الف: هغه غاړکۍ چې د کعبې شريفې هداياوو (قربانيو) ته به ورپه غاړه کولی شوې ترڅو خلک پوه شي چې دغه څاروي د هديې په توگه روان کړي شوي دي.
ب: ځينو خلکو به د کپړو مپړو څخه داسې غاړکۍ جوړوله چې د هغه وخت خلکو به پيژانده او په خپلو غاړو کښې به يې اچوله ترڅو خلک پوه شي چې دوی کعبې شريفې ته روان دي.
ج: په ځينو وختونو کښې به د هداياوو څخه په غير نورو څارويو ته همدغسې غاړکۍ ورپه غاړه کولی شوې ترڅو څرگنده شي چې دا د کعبې شريفې کاروان دی.
د: د غاړکيو دود او دستور د کعبې شريفې څخه د بېرته راستنېدلو په وخت کښې هم رواج وه ترڅو داړه ماران پوه شي چې دا کاروان د کعبې شريفې څخه راستون شوی دی.
البته دغسې ښو او علانمو ته په هغه وخت کښې ډېر ضرورت وه چې د محترمو مياشتو څخه په غير په نورو مياشتو کښې به سفر صورت ونیوه.
لنډه دا چې الله ﷻ د ﴿الْقَلْبِدَ﴾ کلمه ددې دپاره نازله کړه ترڅو ذکر شوي ټول صورتونه پکښې شامل شي او د يوه صورت هم بې احترامې ونه کړي شي.

(١) مفردات الراغب ص ٢٢٧

(٢) زاد المبرج ج ٢ ص ٢٢٣: تفسير الطبري ج ٤ ص ٥٥

آمين البيت الحرام* څه معنی؟

٦- د ﴿آمين﴾ کلمه د "ام" څخه اخستله شوې ده او "ام" قصد ته وايي. نو د معنی حاصل يې داسې کېږي چې: تاسو د هغو خلکو سپکاوی مه کوئ چې هغوی بیت الله شریف ته د ورتلو قصد کړی وي او هلته د حج يا عمرې دپاره ورروان يا راروان وي.^(١) پاتې شوه دا خبره چې دلته د قصد کوونکو (زيارت کوونکو) څخه څوک مطلب دي، نو په دې کښې علماء کرامو په لاندې ډول سره توجيهاټ کړي دي:

الف: ځينې وايي چې دلته مسلمانان زيارت کوونکي مراد دي ځکه چې الله ﷻ د دوی په صفاتو کښې فرمايي: ﴿يَتَّبِعُونَ فَضْلًا مِّن رَّيِّمٍ وَرِضْوَانًا﴾ يعنې: دوی د الله ﷻ فضل (حلال مال) او د ده ﷻ رضایت غواړي؛ حال دا چې د الله ﷻ رضایت خو کافران مشرکان نه غواړي که نه نو ايمان به يې راوړی وی.^(٢)

په دې توجیه کښې ترې بايد هغه مسلمانان (مؤمنان) مراد کړی شي کوم چې د حديبيې د سولې په وخت کښې مشرکان وه او د صحابه وو کرامو ﷺ د عمرې کولو په وړاندې خنډ واقع شوي او بيا وروسته په ايمان باندې مشرف شوي وه.

که بالفرض دغه جديد الايمان مسلمانان اراده نه کړی شي نو ذکره شوې توجیه به د ﴿أَن صَدُّوْكُمْ عَنِ الْمَسْجِدِ الْحَرَامِ﴾ د کلماتو سره مناقضه واقع شي، چې دغه کار خو مسلمانانو نه وه کړی بلکې مشرکانو کړی وه.

ب: ځينې وايي چې دلته مشرکان زيارت کوونکي مراد دي، او مشرکان هم په خپل گومان سره د الله ﷻ رضایت په حاصلولو کښې تاند وهي، اگر که لاره يې خطا کړې ده.^(٣)

د دې توجیه مطلب دا دی چې تاسو مشرکان زيارت کوونکي د انتقام اخستلو په بنياد د زيارت کولو څخه مه مننه کوئ چې په حديبيه کښې يې تاسو د زيارت کولو څخه منعه کړې وئ.

که بالفرض دغه تاويل ورسره ضميمه نه کړی شي نو ذکره شوې توجیه صحت نه شي موندلای، او دا ځکه چې الله ﷻ د مشرکانو په هکله فرمايلي دي چې: ﴿يَتَأْتِيهَا الَّذِينَ ءَامَنُوا إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا﴾ [التوبة: ٢٨] يعنې: ای هغو کسانو چې ايمان يې راوړی دی! يقيناً مشرکان پليتان دي نو د خپل دغه سړېني کال څخه وروسته دې المسجد الحرام ته نه نژدې کېږي (تاسو يې مه پرېږدئ چې ورنژدې شي، مخه يې ونيسئ)؛ نو په دې مقام کښې به د مشرکانو د زيارت مخه نيول د انتقام اخستلو په موخه ممنوع گرځول شوې وي، نه د دې کبله چې هغوی پليتان دي. نو د دواړو ايتونو مطالب سره منافات نه لري.

(١) مفردات الرغب ص ٢٠

(٢) تفسير اسى السعود ج ٢ ص ٤

(٣) تفسير المراغي ج ٦ ص ٤٥

ج: ځينې وايي چې دلته خاص کافر (شريح) او د ده ملگري مطلب دي چې د دوی مخه مه بندوی. د "شريح" قيصه داسې وه چې:

يوه ورځې نوموړی نبي کریم ﷺ ته ددې دپاره ورغی چې ايمان راوړي، د څه جروبخت څخه وروسته يې د ايمان راوړل د خپلو ملگرو د مشورې پورې تال کړه او د مدينې منورې څخه يې حرکت وکړ، خو په لاره کښې يې د صحابه وو کرامو څه مالونه لوټ کړه او د خانه سره يې بوتلل، صحابه وو کرامو ﷺ ورپسې پلټنه وکړه خو لاس ته ورنغی.

بل کال چې نبي کریم ﷺ د عمرې قضايي راوړه نو نوموړي شريح هم د کعبې شريفې د زيارت په نيت وروان شوی وه چې ښه ډېر تجارتي مالونه ورسره وه او ښه گڼ شمېر ملگري يې هم درلوده. کله چې د صحابه وو کرامو د نظر لاندې راغی نو قصد يې وکړ ترڅو د دوی مخه ونيسي او اقلأ خپل مالونه خو ترې بېرته واخلي، مگر نبي کریم ﷺ اجازه ورنه کړه او ذکر شوی ايت شريف نازل شو^(١).

نو په دې تفسير سره به -والله اعلم- د مخې د نيولو وجه ﷺ أن صَدُّوْكُمْ عَنِ الْمَسْجِدِ الْحَرَامِ د مثال په توگه ذکره شوې وي. يعنې د زيارت کوونکو مخه مه بندوی که څه هم يا يې په يو وخت کښې ستاسو مخه بنده کړې وي، يا يې ستاسو مالونه لوټ کړي وي او بالاخره يا يې په بل ډول سره زورولی ياست، مگر د الله ﷻ هدايت ته سترگې په لار اوسئ چې هر ډول هدايت يې درته وکړ په هماغه باندې تگ وکړئ.

تبصره

٧- مونږ ته دا بهتره ښکاري چې په ﷺ آيَاتِ الْحَرَامِ کښې مطلق زيارت کوونکي مراد شي، برابره خبره ده چې مشرکان وي او که مسلمانان؛ ځکه چې د تخصيص دپاره هيڅ وجه په نظر رانغله.

يادونه

٨- په لاندې درېو شيانو کښې الله ﷻ د ښکو کار سړي او بد کار سړي فرق نه دی کړی او د دواړو په باره کښې يې په عمل باندې امر کړی دی:

الف: بايد په امانت کښې د هېچا سره خيانت ونه کړی شي. نبي کریم ﷺ فرمايلي دي چې: «أَذِ الْأَمَانَةَ إِلَى مَنْ اتَّيَمَّكَ وَلَا تُخْنَنَّ مِنْ خَائِكَ»^(٢) يعنې: هغه چا ته خپل امانت ورکړه چې تاته يې امانت ايښی وي او د هغه چا سره خيانت مه کوه چې ستا سره يې خيانت کړی وي.

ب: بايد د هر چا سره سړی په عقد (عهد) باندې ودرېږي. لکه د دې سورت په لومړني ايت کښې چې په وفا بالعقود باندې امر شوی دی.

ج: په تقوی او ښکو کارونو کښې تعاون کول او د گناه او تجاوزي کارونو مخه نيول او يا اقلأ عدم تعاون کول. لکه چې همدا ايت چې، اوس د بحث لاندې دی، ورباندې دلالت کوي.

(١) تفسير البغوي ج ٢ ص ٦٠ تفسير القرطبي ج ٦ ص ٢٢

(٢) سنن ابی داود ج ٢ ص ١٤٢

﴿ حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخِنْزِيرِ وَمَا أُهْلَ لِغَيْرِ اللَّهِ بِهِ، وَالْمُنْخَنِقَةُ
وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ وَمَا ذُبِحَ عَلَى النُّصُبِ
وَأَنْ تَسْتَقْسِمُوا بِالْأَزْلَمِ ۚ ذَٰلِكُمْ فِسْقٌ ۗ الْيَوْمَ يَيسَ الَّذِينَ كَفَرُوا مِنْ دِينِكُمْ فَلَا
تَخْشَوْهُمْ وَاخْشَوْنِ ۗ الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيتُ لَكُمُ
الْإِسْلَامَ دِينًا ۚ فَمَنِ اضْطُرَّ فِي مَخْمَصَةٍ غَيْرَ مُتَجَانِفٍ لِإِثْمٍ ۖ فَإِنَّ اللَّهَ غَفُورٌ رَحِيمٌ ۝ ٣١ ﴾

[٣] (ای مؤمنانوا) په تاسو باندې مرداره حرامه کړې شوې ده، او وینه هم، او د خنزیر غوښه هم،
او هغه څاروی هم چې (د ذبحې په وخت کېږي) ورباندې د الله ﷻ د نامه څخه په غیر (د بل چا یا بل
شي) د نامه اواز پورته کړی شوی وي، او زندی شوی څاروی هم، او موقوذه (چې په داسې شي
باندې وژلی شوی وي چې وینه بهوونکې نه وي) هم، او ښکته غورزولی شوی هم، او په ښکرو
باندې وژلی شوی هم، او هغه څاروی هم چې درنده (ترې) څه خوړلي وي مگر هغه چې تاسو (په
مشروع طریقې باندې) ذبحه کړې وي، او هغه څاروی هم چې په بوتانو باندې ذبحه کړی شوی وي،
او دا خبره هم چې د خپلو برخو پېژندل په غشو باندې وکړي.

دغه (ذکر شوي) ټول شيان فسق دي (د الله ﷻ د اطاعت څخه وتل دي) ځانونه ترې بچ وساتي.
نن ورځ هغه کسان چې کافر شوي دي ستاسو د دین څخه مایوسه (ناامیده) شوي دي (چې د
منځه به یې یوسي)، نو د دوی څخه مه ډارېږئ او زما څخه وډار شئ.
نن ورځ مې ستاسو دپاره دین کامل (پوره) کړ او خپل نعمت مې درې باندې تمام کړ، او اسلام مې
ستاسو دپاره د دین په حیث غوره کړ.

نو هغه څوک چې د لوږې په حالت کې مضر (مجبور) شي په داسې حال چې گناه ته میلان
کوونکی نه وي، نو (په هغه باندې د ذکر و شوي محرماتو په خوراک سره نیونه نشته، ځکه چې
الله ﷻ ښوونکی (او) مهربان دی.

ارتباط

په وړاندې ایتونو کېږي الله ﷻ په عقدونو باندې د وفا کولو څخه وروسته مونږ ته په یوې
استثناء سره د څارویو د تحلیل خبر رانازل کړ او هم یې د احرام په حالت کېږي د ښکار کولو څخه
منعه کړه او د احرام په مناسبت باندې یې د حرم شریف مربوطه څه نور حکمونه راته واضحه کړه.
نو په دې ایت کې یې د ذکرې شوي مجملې استثناء تفصیل رانازل کړی دی، چې خلاصه یې
لاندې لوستلی شئ:

د مطلب خلاصه

١- يعنې اى مؤمنانو! اوس د دې خبرې وخت رارسېدلى دى چې په تاسو باندې د ﴿إِلَّا مَا يُتْلَى﴾ تفصيل درنازل كړو، هغه دا چې:

الف: په تاسو باندې مرداره (چې بدون د ذبحې څخه كوم څاروى مړ شي) حرامه كړى شوې ده.
ب: همدارنگه د رگونو وينه هم درباندي حرامه ده چې بهېدونكې وي او د مسفوحې وينې په نامه يادېږي.

ج: د خنزير غوښه او هم د ده وازده او اجزاء درباندي حرام دي.
د: هغه څاروي هم درته حلال نه دي چې د ذبحې په وخت كښې پرې د الله ﷻ د نامه څخه په غير د بل چا نوم ياد شوى وي، لكه بوت او يا بل شى.

ه: د هغه څاروي غوښه هم حرامه ده كوم چې په زندۍ سره وژل شوى وي، چې يا د ښكاري په لومه كښې مړ او يا يې مړۍ خپه كړى شي.

و: د هغه څاروي غوښه هم حلاله نه ده چې په وهلو سره وژل شوى وي او يا پر داسې آلې ښكار كړى شي چې زخمي كول نه كوي، لكه پوپك او داسې نور.

ز: د كمره يا لوړ ځاى څخه په رالوېدلو سره وژل شوى څاروى هم درباندي حرام دى.

ح: د ښكرورو څارويو په جنگ كښې چې كوم يو مړ شي هم غوښه يې حرامېږي.

ط: كوم يو څاروى چې د ليوه يا بل درنده په دارلو سره مړ شي هم غوښه يې حلاله نه ده.

ذكر شوي وروستني پنځه ډوله حرام كړى شوي څاروي په يوه شرط سره حلالېږي چې د مړه كېدلو څخه وړاندې تاسو هغه ذبحه كړئ او د الله ﷻ نوم ورباندې واخلي؛ نو په دغه صورت كښې د كمره څخه لوېدل او يا نور قاتله كارونه حراموونكي نه گڼل كېږي.

ي: د هغه څاروي غوښه هم حرامه ده چې په نصبو باندې ذبحه كړى شوى وي، كه څه هم د الله ﷻ نوم ورباندې واخستلى شي؛ نصب هغه نېغې نېغې ډبرې دي چې مشركانو ورته د بوتانو په نظر كتل او د كعبې شريفې په شاوخوا كښې ودرولې شوې وې.

يا: او دا خبره هم جائزه نه ده چې د ذبحه كړى شوي څاروي غوښه د قمار بازانو په غشو باندې ووېشي، او يا د فالگرو په غشو باندې فال ونيسي او يا پرې فيصلې وكړي.

٢- ذكر شوي ټول حرام كړى شوي څاروي د فسق څخه په غير بل شى نه دي او الله ﷻ غواړي چې تاسو د فاسق كېدلو د نامه څخه په څنگ وساتي.

كه څه هم د ذكر شوو څارويو د غوښې خوراك په مشركانو كښې رواج دى او كله چې تاسو ورته د هغو د تحريم حكم بيان كړئ نو ډېره سخته ته به ورباندې تمامه شي او كينه او عداوت به يې درسره څو چنده اضافه شي، مگر بايد چې تاسو پرې هيڅ فكرمند نه شئ ځكه چې نن ورځ تاسو په

هغوی باندې برلاسي ياست او د هغوی زور مات شوی دی. هغوی د دې خبرې څخه ناامیده دي چې ستاسو دين به د منځه یوسي او بیا به بوت پرستي رواج شي او د مردارو په خوراک به پیل وکړي شي. نو تاسو ته په کار دي چې صرف زما څخه وډار شئ او د هغوی څخه ونه ډار شئ او په جنت سره زما د احکامو دعوت جاري وساتئ او پخپله یې پرې هم عمل وکړئ.

۳- نن ورځ مو ستاسو دپاره دين کامل کړی دی؛ چې د قیامت د ورځې پورې د ټولو حوادثو او مسائلو فیصلې او قوانین مو پکښې ځای په ځای کړي دي او هم مو د نبی کریم ﷺ په مبارکه خوله درته بیان کړي دي (تاسو نن ورځ نه د شرقیانو قانون ته اړ یاست او نه د غربیانو قانون ته، بلکې دوی به ستاسو څخه په غیر مستقیمه توګه استفاده کوي او خوله به پرې پټوي).

نو د همدې کبله مونږ په تاسو باندې نن ورځ خپل نعمت تمام کړ او څه چې تاسو ورته ضرورت درلوده هغه مو درنازل کړه، البته چې دا دنیاوي نعمتونه دي، اما اخروي نعمتونه به په جنتونو کښې درباندي په کامله توګه درپېرزو کړو چې هلته د رسېدلو لاره یې همدا یګي یوه ده چې اسلام دی، زه ستاسو څخه فقط په همدې لارې باندې راضي کېږم او بس.

۴- ای موټنانونو! دا خبره درسره په ذکر و شوو محرماتو کښې په یاد ولرئ چې ستاسو ناچاري او مجبوريته مو پکښې د نظره نه دی غورزولی، نو هرڅوک چې د لوږې د کبله مجبور شي چې د ذکر و شوو محرماتو څارویو څخه په کوم یوه باندې خپل مجبوريته لرې کړي، څه باک یې نشته، په دې شرط چې تاسو د گناه طرف ته میلان نه وی کړی چې یا یې د مجبوريته څخه په غیر و خورئ او یا د مجبوريته د پورته کولو څخه اضافه استفاده وکړئ.

هو! که تاسو د ذکر شوي شرط په اندازه کښې خطا شئ چې خپل مجبوريته پوره تشخیص نه کړی شئ او یا په اندازه کښې سهوه شئ چې کومه یوه لمړۍ د مجبوريته څخه اضافه و خورئ نو په دې باندې مو هم الله ﷻ نه نیسي او دا ځکه چې الله ﷻ هم ببېونکی دی، د دغه تجاوز څخه به درتېر شي، او مهربان دی چې د ضرورت په وخت کښې یې تاسو ته محرمات څاروي هم حلال ګرځولي دي.

توضیحات

۱- د [البقرة: ۱۷۳] ایت لاندې د ذکر و شوو محرماتو څخه د لومړنیو څلورو (مردارې، وینې، د خنزیر د غوښې، د هغې مذبوحې چې د الله ﷻ د نامه څخه په غیر د بل چا په نامه ذبحه شوې وي) په بازه کښې پوره بیان تېر شوی دی، بیا لیکلو ته یې اړتیا نه ګورو.

د څو لغاتو معناوې

۲- د لاندې څو لغاتو معناوې ولولئ:

الف: ﴿الْمُنْحَنِفَةُ﴾ هغه څاروي یا ساکښ ته ویل کېږي چې په سایندي سره ووژل شي، برابره

خبره ده چې دا کار قصدي وي لکه چې د عبد الله بن عباس رضی الله عنه څخه روايت دی چې د جاهليت په زمانه کښې دا هم رواج وه چې څاروي به يې ساښدي کول او بيا به يې خواړه^(١) ترڅو د هغوی په نزد د څاروي عمده برخه يعنې وينه ضائع نشي؛ او يا ذکر شوې ساښدي په طبعي توگه منع ته راشي لکه چې د کوم يو ښکاري په دام کښې ساښي د مړۍ څخه وښلي او مړ شي.

ب: ﴿الْمَوْقُودَةُ﴾ دا د هغه څاروي يا ساښ نوم دی چې په داسې آله باندي ووژل شي چې زخمي کوونکې (وينه بهوونکې) نه وي لکه پوپک، لکره، ډبره، د تېره خټ، خټک او داسې نور. د قتاده په روايت دی چې د جاهليت په زمانه کښې د موقوذي خوراک هم رواج وه چې څاروي به يې مثلاً په کوتک باندي وژل او بيا به يې خوړل^(٢).

﴿مَوْقُودَةُ﴾ په يوه حديث کښې ډېره ښه تفسيره شوې ده چې يوه ورځې عدي بن حاتم ؓ د نبي کریم ﷺ څخه د معراض^(٣) په باره کښې پوښتنه وکړه چې په معراض باندي ښکار شوی ساښ حلال دی او که ځنکه؟ نو نبي کریم ﷺ ورته وفرمايل چې: «إِذَا أَصَابَ بِحَدِّهِ فَكُلْ وَإِذَا أَصَابَ بِعَرَضِهِ فَقُلْ فَلَا تَأْكُلْ فَإِنَّهُ وَقِيدٌ»^(٤) يعنې: په کوم وخت کښې چې معراض په خپلو تېرو باندي ساښ ته ور رسېده نو هغه خوره، او په کوم وخت کښې چې په خپلو پلنو باندي ورورسېده او ويې واړه نو هغه مه خوره ځکه چې يقيناً دا وقيد دی. يعنې په ﴿الْمَوْقُودَةُ﴾ کښې شامل دی.

ج: ﴿الْمُرْدِيَّةُ﴾ هغه څاروي يا ساښ ته ويل کېږي چې د لوړ ځای څخه ژور ځای ته يا وغورزېږي او يا وروغورزولی شي لکه چې د کمره د سر څخه ښکته خطا شي او يا په څا کښې ولوېږي او مړ شي، د جاهليت په زمانه کښې به دغه ډول څاروي هم خوړل کېده.

د: ﴿النَّطِيحَةُ﴾ هغه څاروي ته وايي چې د بل ښکرو څاروي په ډغرو باندي مړ شي، برابره خبره ده چې پخپله بې ښکرو وي او يا ښکرو وي؛ خو په جنگ کښې ووژلی شي.

ه: د ﴿مَا ذَكَّيْتُمْ﴾ جمله اصلاً د ذ، ک، و يعنې د ذکاة څخه اخستله شوې ده، ذکاة د اور بېدللو او رڼا کولو ته وايي^(٥). ذکاوت (د فکر تيزي) هم د همدغې مادې څخه ده، خلک وايي چې د فلاني په خوله کښې اور دی يعنې مشکل مسائل ډېر ژر حل کوي.

هوا کله چې ذکر شوي اصلي حروف (ذ، ک، و) د تفعيل د باب لاندي راشي نو بيا ترې د حرارت د منځه وړل او د اور مړ کول مرادېږي.

(١) تفسير القاسمي ج ٦ ص ٣٢

(٢) المعمر الرجز ج ٥ ص ٢٢

(٣) معراض هغه غشي نه وايي چې دوه تېرې (نرۍ) څوکې لري، او منع يې بېر وي. مگر په تېرو باندي نه ويشتل کېږي بلکې په پلنو باندي ويشتل کېږي.

(٤) صحيح البخاري ج ١ ص ٢٧٦

(٥) مفردات الراغب ص ١٨٣

د څارويو (ساکنو) ذبحه کولو ته ځکه تذکيه وايي چې غريزي (طبعي) حرارت پرې د منځه ځي او ذبحه کړی شوي څاروي یخ پخ مړ پرېوزي.
نو دلته يې د معنی حاصل داسې کېږي چې: څاروي او ساکینان تاسو ته يوازې په تذکيه (ذبحه) باندې حلال جوړېږي چې د الله ﷻ نوم ورباندې یاد کړئ.

شرعي تذکيه (ذبحه)

- ۳- په شرعي تذکيه (ذبحه) کې لاندې شرطونه ضرور دي:
 - الف: ذبحه باید د ستوني څخه لاندې او د سینې څخه په وروسته ځای کې واقع شي.
 - ب: باید په وينې بهونکې آلې سره وي، مثلاً په نوکانو باندې نه حلالېږي.
 - ج: باید ذبحه کوونکي یا مسلمان وي او یا اهل الکتاب.
 - د: باید د الله ﷻ نوم ورباندې یاد کړی شي.
- که څوک د زیات تفصیل شوق لري نو اوږدو کتابونو ته د رجوع وکړي^(۱).

سوال جواب

- ۴- که څوک وايي چې: ذکر شوي محرمات څاروي ﴿الْمُنْخَنِقَةُ وَالْمَوْقُوذَةُ﴾ او داسې نور ټول په ﴿الْمَيْتَةِ﴾ کې شامل دي، نو په جدا- جدا ذکر کولو کې يې څه حکمت دی؟
- مونږ وايو: څرنگه چې د جاهليت په زمانه کې "الْمَيْتَةُ" صرف هغې مردارې ته ويل کېده چې هغه به په کوم مرض باندې مړه شوې وه او بس، او ذکر شوي محرمات څاروي ټول حلال گڼل کېده^(۲)، نو ځکه الله ﷻ ورباندې صراحت وکړ ترڅو د جاهليت رواج د منځه لاړ شي.

نصب څه معنی؟

- ۵- د ﴿النَّصْبِ﴾ کلمه مفرده ده او جمعه يې "انصاب" راځي. او ځينې وايي چې جمعه ده او مفرد يې "نصاب" دی، لکه "کتب" او "کتاب"^(۳).
- په هر تقدير، "نصب" د هغو ډبرو څخه عبارت دی چې شمېر يې درې سوو او شپېتو ته رسېده او د جاهليت په زمانه کې د کعبې شريفې په شاوخوا کې ودرولی شوې وې، په دغو ډبرو باندې به جاهلانو خپل څاروي ذبحه کول چې ترڅو به ذکرې شوې ډبرې په وينو باندې ککړې شوې او بيا به يې د همدغو څارويو غوښې ورباندې ايښودې چې فقيران يې ترې واخلي. دوی دغه کار د الله ﷻ په نزد باندې د تقرب او نژدېکت ذريعه گڼله او د خپلو بوتانو دپاره يې تعظيم گانه^(۴).

(۱) احکام القرآن للجصاص ج ۲ ص ۳۰۶

(۲) تفسیر القرطبي ج ۶ ص ۴۹: المحرر الوجيز ج ۵ ص ۲۲: البحر المحیط ج ۴ ص ۱۷۲

(۳) تفسیر الکشاف ج ۱ ص ۶۰۳

(۴) المحرر الوجيز ج ۵ ص ۲۵

د "وثن"، "نصب" او "صنم" فرقونه

٦- اوټان او انصاب (وثن او نصب) سره څه فرق نه لري، دواړه هغه شي ته ويل کېږي چې د عبادت دپاره نېغ درولی شوی وي، خو دا پکښې شرط ده چې په خپل اصلي خلقت باندې پاتې وي لکه ډبرې او يا نور شيان چې په مصنوعي توگه ورباندې نقش او سنگار نه وي کړی شوی. او صنم يا اصنام هغو مجسمو ته وايي چې انسانانو په نقش او ډول او سنگار باندې جوړ کړي وي، برابره خبره ده چې د هر جنس څخه وي، لکه سره زر، سپين زر، ډبرې، خټې او داسې نور^(١).

سوال جواب

٧- که څوک وايي چې: په بوتانو باندې ذبحه کول خو په ﴿وَمَا أَهْلٌ لِّغَيْرِ اللَّهِ بِهِ﴾ کښې شامل دي نو په جدا نزول کښې يې څه حکمت دی؟

مونږ وايو چې: دلته هغه څاروی مطلب دی چې د الله ﷻ نوم ورباندې اخستلی شوی وي^(٢) مگر په داسې مقام کښې ذبحه کړی شي چې هلته د بوتانو تعظيم رواج وي. لکه چې لاندې حديث شريف يې ښه پوره تفسيروي:

ثابت بن الضحاک ؓ وايي چې يوه سړي په ځان باندې نذر کړی وه چې په "بوانه" نومې ځای کښې يوه اوبنه نحر (حلاله) کړي، نو د نبي کریم ﷺ څخه يې په دې باره کښې پوښتنه وکړه، نبي کریم ﷺ د جواب څخه وړاندې لاندې دوه پوښتنې وکړې:

الف: «هَلْ كَانَ فِيهَا وَثْنٌ مِنْ أَوْثَانِ الْجَاهِلِيَّةِ يُعْبَدُ؟» ايا هلته د جاهليت د بوتانو څخه کوم يو بوت وه چې عبادت به يې کېده؟. صحابه وو کرامو ؓ وويلې چې: نه.

ب: «هَلْ كَانَ فِيهَا عَيْدٌ مِنْ أَعْيَادِهِمْ؟» ايا هلته د هغوی د مذهبي مېلو څخه کومه يوه مېله تېره شوې ده؟. نو دوی وويلې چې: نه.

نو بيا نبي کریم ﷺ نوموړي سړي ته اجازه ورکړه او ورته يې وويل چې: «أَوْفِ بِنَذْرِكَ فَإِنَّهُ لَا وَفَاءَ لِنَذْرٍ فِي مَعْصِيَةِ اللَّهِ»^(٣) يعنې: په نذر دې وفا وکړه (ځکه مې ذکرې شوې پوښتنې وکړې) يقيناً شان دا دی چې د الله ﷻ څخه په نافرمانۍ کښې د نذر وفا بالکل نشته.

آزلام څه معنی؟

٨- د "آزلام" کلمه د "زَلَمَ" - لکه "جَمَلَ" - يا د "زَلَمَ" - لکه "صَرَدَ" - جمع ده^(٤). "آزلام" هغو غشو ته ويل کېږي چې پرې او تېرې څوکې ونه لري يعنې د ښکار دپاره نوي جوړ شوی. نو نه پکښې د

(١) احکام القرآن للجصاص ج ٢ ص ٣١٠

(٢) تفسير ابن کثير ج ٢ ص ١١

(٣) سنن ابی داود ج ٢ ص ١١٣

(٤) لسان العرب ج ١٢ ص ٢٦٩: روح المعاني ج ٦ ص ٥٨

اوسپنې تهره څوکه وي چې ښکار زخمي کړي او نه پرې ولري چې هدف ته پرې اصابت وکړي.^١
 ذکر شوی غشي به د وېشتلو دپاره نه، بلکې د نورو اغراضو دپاره د لرگي څخه جوړېده، دغو
 غشو په عربي جاهلي ټولنه کې په لاندې درې ډولو مجموعو باندې رواج درلود^٢:

الف: د غشو یوه مجموعه درې غشي وه چې په یوه باندې به یې لیکلي وه چې "افعل" یعنې دا
 وکړه، او په بل به لیکلي وه چې "لا تفعل" یعنې دا کار مه کوه، بالاخره په درېم غشي باندې هېڅ نه
 وه لیکل شوي.

کله به چې چا غوښتل چې د یوه کار په کولو یا نه کولو باندې د خپل ځان دپاره فیصله واخلي،
 نو ذکر شوي درېوړه غشي به یې په یوه خپله کې سره ګډوډ کړه او بیا به یې خپل کار په زړه
 کې ونیوه او یو غشي به یې رابهر کړ؛ نو د اول غشي په مقتضی به یې کار ته اقدام کاوه، او د
 دوهم غشي په صورت کې به یې د کار څخه صرف نظر کاوه، اما د درېم غشي د بهر وتلو په
 صورت کې به یې ذکره شوې عملیه بیا تکراروله ترڅو به یې چې په خپل خیال د "هو" یا "نه"
 جواب (په پټه خوله) ترلاسه کړ.

د غشو ذکره شوې مجموعه هر چا درلودلی شوه او هر چا ورباندې د خپل کار تګلاره ټاکلې
 شوه، حاجت نه وه چې یا کاهن ته لار شي او یا د کوم بوت په وړاندې ودرېږي.

ب: د غشو بله مجموعه اوه غشي وه چې په هر یوه باندې یوه-یوه خبره لیکلې شوې وه، دوی به
 په دغسې مجموعې باندې د خپلو قضایاوو فیصلې کولې، چې قضیه به یې شرحه کړه او بیا به یې
 د دغې مجموعې څخه، چې په یوه خپله یا پرده کې به پټ وه، یو غشي رابهر کړ نو په غشي
 باندې به چې هر څه خبره لیکلې وه همغه به د دوی فیصله وه.

دغه مجموعه به د هر کاهن او هر حاکم سره وه او روزمره به خلک د فیصلو دپاره ورتلل او د څه
 شیرینۍ د ورکولو څخه وروسته به یې ترې فیصلې اخستې.

مګر د دغې مجموعې اصلي مرکز د "هَبْل"، لکه "صُرْد"، بوت وه چې د مشرکانو په نزد د ټولو
 بوتانو څخه لوړ رتبه بوت وه، او د کعبې شریفې په داخل کې یې موقعیت درلود.

ج: د غشو بله مجموعه لس غشي وه چې د قماربازی دپاره به ترې کار اخستل کېده چې مونږ د
 [البقرة: ۲۱۹] لاندې ښه شرح لیکلي دي.

که د "الْأَزْهَام" څخه همدغه درې گونې مجموعه واخستله شي نو د معنی حاصل یې داسې کېږي
 چې: ای مومنانو! په تاسو باندې حرامه کړی شوې ده چې د یو کار په کولو او یا نه کولو کې خپله
 کړنلاره د غشو په درېگونې مجموعې سره وټاکي.

(١) تفسیر المراغي ج ٦ ص ٥١

(٢) البحر المحیط ج ٢ ص ١٧٣؛ المحرر الوجیز ج ٥ ص ٢٧؛ تفسیر القرطبي ج ٦ ص ٥٨

که بالفرض تاسو ضرور د دې کار کوونکي یاست نو د مسنونې استخاري څخه کار واخلئ. چې د احادیثو په کتابونو کې د نبی کریم ﷺ څخه روایت شوي ده.

او که د "الْأَزْلَام" څخه دوهمه مجموعه اراده کړي شي نو د معنی حاصل یې داسې کېږي چې: ای مؤمنانو! پام کوئ چې د مسلمانېدلو څخه وروسته په کفرې او شرکي لاره باندې لاړ نه شئ، تاسو ته په کار دي چې د خپلو قضایاوو فیصلې د شریعت څخه ترلاسه کړئ، هسې نه چې شریعت د پنبو لاندې کړئ او فال بینانو پسې لاړ شئ، ستاسو شریعت نن ورځ د هره حیثه کمال ته رسېدلې دی او د ذکر و شوو مزخرفاتو دپاره پکېښې ځای نشته.

او که درېمه مجموعه ترې مراده کړي شي نو حاصل یې داسې کېږي چې مه قمار کوئ او مه د جاهلیت د رسم او رواج په شان د قمار (جواری) په غشو باندې خپلې برخې خرگندوئ.

سوال جواب

۹- که څوک وايي چې: په دې مقام کېښې د ذکر و شوو درې معناوو څخه کومه یوه مراده ده؟
مونږ وايو چې: ځینو مفسرینو کرامو همدغې درېمې معنی ته ترجیح ورکړې ده ځکه چې وړاندې د حرام کړي شوو څارویو بحث دی چې همدغه درېمه معنی ورسره ښه تناسب لري او دا ځکه چې په هغه وخت کېښې به قماربازانو د اوبسانو په غوښو کېښې په ذکره شوې طریقه باندې جواري کوله^(۱).

مگر بهتره دا ده چې دلته عامه معنی واخستله شي چې دریواړو ډولونو ته شامله شي، او دا ځکه چې ایت شریف د جاهلیت عادات تحریم کړي دي، برابره خبره ده چې په څارویو کېښې وي او که د څارویو څخه په غیر وي، او شک نشته چې په همدې حیث کېښې ټول مضامین یو تربله سره بې تناسبه نه دي.

یادونه

۱۰- په دې مقام کېښې ځینو مفسرینو کرامو^(۲) د کھانت او کوډگری په باره کېښې ډېر ښه معلومات لیکلي دي خو مونږ د اوږدوالي د کبله ځای په ځای پرېښوده.

د "اليوم" څخه کومه ورځ مطلب ده؟

۱۱- په دې ایت شریف کېښې د ﴿الْيَوْم﴾ کلمه دوه ځله استعماله شوې ده، چې لاندې مهم کارونه پکېښې ترسره شوي دي:

الف: دین پکېښې پوره او کامل شوی دی.

ب: نعمتونه پکېښې تمام شوي دي.

(۱) في ظلال القرآن ج ۲ ص ۸۴۱

(۲) روح المعاني ج ۶ ص ۵۸

ج: د اسلام دين پکښي مونږ ته غوره کړې شوي دي.
 د. بالآخره کافران پکښي د دې څخه نااميد شوي دي چي بيا به خپلو پوتانو ته ورته شي او
 يوت پرستي به پيل کړي او بيا به د اسلام دين د منځه يوسي.
 پاتې شوه دا خبره چي به د آيتم په سره کومه يوه ورځ مراده ده؟ نو
 الف: ځيني مفسرين کرام وايي چي دلته د د آيتم په څخه اوږد وخت مراد دی او معينه ورځ نري
 مراده نه ده لکه چي عرب وايي *كُنْتُ بِالْأَنْسِ شَاتَا وَالْيَوْمَ قَدْ حَيَّرْتُ شَيْخًا* يعني زه يرون ځوان وم او
 يقيناً نن بيه او ډگر خېدم.^(١)
 دوی نري څکه اوږد وخت مرادوي چي د همدې ايت د نزول څخه وروسته نبي کریم ﷺ بيا آيا (١١)
 ورځي نور هم حيات وه او وحي نه وه قطع شوي، نو که بالفرض معينه ورځ مراده کړې شي نو په
 کار وه چي وحي هم قطع شوې وي.
 ب: ځيني وايي چي دلته د مکي معظمې د فتحې ورځ مطلب ده^(٢)، چي د کافرانو قوت مات
 شو او د اسلام غلبه په سترگو وليده شوه.
 ج: ځيني نور مفسرين کرام د د آيتم په څخه همدغه معينه ورځ مرادوي چي ذکر شوی ايت شريف
 پکښي نازل شوی دی. ذکر شوی ايت شريف د هجرت په لسم کال د حجة الوداع په موقع د عرفات د
 شونډي ترڅنگ د عرفې په ورځ د جمعي د ورځي د مازديگر په وخت کښي په نبي کریم ﷺ باندې
 په داسي حال کښي نازل شوی دی چي په خپله *النبياء* نومي اوني باندې سور وه^(٣).
 همدا مضمون په يوه حديث کښي ښه شرحه شوی دی، هغه دا چي يوه ورځي امير المؤمنين
 عمر ؓ ته يوه يهودي وويلې چي ستاسو په کتاب کښي يو آيت دی که بالفرض همدغه ايت په
 مونږ (يهودو) باندې نازل شوی وي نو مونږ به همدغه ورځ د اختر په توگه نيولې وي، هغه ايت دا دی
د آيتم اُكْمَلْتُ لَكُمُ الْإِسْلَامَ نو خليفه ؓ ورته وويلې چي: مونږ همدغه ورځ هم پېژنو او هغه ځای هم پېژنو
 چي ذکر شوی ايت په نبي کریم ﷺ باندې نازل شوی دی *«وَهُوَ قَائِمٌ بِقُرْآنِهِ يَوْمَ حُجَّةٍ»*^(٤) په داسي حال
 کښي پرې نازل شوی دی چي په عرفات باندې ولاړ وه او د جمعي ورځ وه. يعني همدغه ورځ زمونږ
 دپاره د دوه اخترونو ورځ ده چي يو لوی اختر دی چي د عرفات ورځ يې اوله ورځ ده، او بل ذکر
 شوي ورځ د جمعي ورځ وه چي هغه هم زمونږ د مسلمانانو دپاره د اختر ورځ ده.
 مونږ ته همدغه تفسير ښه ښکاري، خو دومره ورسره اضافه کوو چي د اسلام کمال او د کافرانو
 نااميدي د همدغې ورځي څخه پيل شوې ده، او دا مراد نه دی چي صرف همدغه يوه ورځ وه او بس.

(١) التفسير الكبير ج ١١ ص ١٣٧

(٢) البحر المعبط ج ٤ ص ١٧٤

(٣) اسباب النزول للواحي ص ١٢٦

(٤) صحيح البخاري ج ١ ص ١١

د مکې معظمې د فتحې ورځ ځکه مطلب نه شي کېدلی چې کافران په هغه وخت کېنې لا ناامیده شوي نه وه د همدې کبله یې د حنین په مقام کېنې د مسلمانانو مقابله وکړه. اما د حجة الوداع څخه وروسته نه کافرانو مقابله وکړی شوه او نه یې ورته تیاري ونيوه. همدې خبرې ته نبي کریم ﷺ اشاره کړې ده چې فرمایلي یې دي: «إِنَّ الشَّيْطَانَ قَدْ أُيسَ أَنْ يَتَّبِعَهُ الْمُصَلُّونَ فِي جَزِيرَةِ الْعَرَبِ وَلَكِنْ فِي التَّخْرِيشِ بَيْنَهُمْ»^(۱) یعنې: یقیناً شیطان د دې څخه مایوس دی چې لمونځ کوونکي به یې (بیا) په جزیره العرب کېنې عبادت وکړي (نو ځکه پکېنې زیار نه باسي) مگر د دوی ترمنځ (اوس) په جنگ اچولو باندې بوخت دي (ځکه چې همدې ته یې امید شته). هو! د دین د کمال معنی دا نه ده چې وحې قطعې شوه، بلکې معنی یې دا ده چې معظم اساسات نازل شوه، د احادیثو، اجماع او بالاخره د قیاس حجیت په قرآن کریم باندې په اثبات ورسېد او هغه څه چې نبي کریم ﷺ د هغو د رسونې دپاره را استولی شوی وه هغه پوره ترسره شوه.

اهل التشيع څه وايي؟

۱۲- اهل التشيع وايي چې د ﴿الْيَوْمَ اكْمَلْتُ لَكُمْ﴾ څخه د "غدير خم" ورځ مراده ده^(۲). غدير خم د مکې او مدينې ترمنځ د يو ځای نوم دی، په دغه ځای کېنې نبي کریم ﷺ د خپلې اوښې څخه ښکته شو، البته په کوم وخت کېنې چې د حجة الوداع څخه بېرته مدينې منورې ته روان وه او علي ؑ یې د لاسه ونيوه او ويې فرمايل چې: «فَهَذَا وَلِيُّيْ مَنْ اَنَا مَوْلَاهُ اللَّهُمَّ وَالِ مَنْ وَاَلَاهُ اللَّهُمَّ عَادُوْ مَنْ عَادَاهُ»^(۳) یعنې: دا (علي ؑ) د هغه چا دوست دی چې زه د هغه دوست یم، ای الله! ته د هغه چا سره دوستي وکړي چې د ده سره دوستي کوي، ای الله! د هغه چا سره دښمني وکړي چې د ده سره دښمني کوي. دوی وايي چې په ذکرې شوې ورځ کېنې دین ځکه کمال ته ورسېد چې نبي کریم ﷺ خپل خليفه وټاکه، دوی د "ولي" او "مولى" څخه د خليفه معنی اخلي، او دې ته نه گوري چې د "مولى" او "ولي" دواړه کلمې د هغې مادې (و، ل، ي) څخه جوړې شوې دي د کومې څخه چې "وال"، "والاه" دواړه کلمې جوړې شوې دي. نو که بالفرض د ذکرې شوې مادې معنی خلافت وی نو بايد چې د حديث شريف دوهمې ټکړې معنی داسې شوې وی چې: ای الله! ته هغه څوک خليفه کړې چې علي ؑ خليفه کوي. حال دا چې دغه معنی خو د يو طرفه د «عَادُوْ مَنْ عَادَاهُ» سره څه تناسب نه لري، او د بل طرفه پخپله اهل التشيع هم دغسې معنی نه اخلي. نو معلومه شوه چې د اهل التشيع نظر غلط دی.

د دين کمال څه معنی؟

۱۳- مفسرينو کرامو د ﴿اَكْمَلْتُ لَكُمْ دِينَكُمْ﴾ دپاره لاندې تفسيرونه کړي دي^(۴):

- (۱) صحيح مسلم ج ۲ ص ۳۷۶
- (۲) تفسير نمونه ج ۴ ص ۲۶۴
- (۳) سنن ابن ماجه ج ۱ ص ۱۲
- (۴) زادالمير ج ۲ ص ۲۳۹

الحمد لله

الف: د دین فرائض او حدود پوره او بشپړ شوه، چې د ذکر شوي ایت شریف څخه وروسته یې تحلیل او تحریم نه دی نازل شوی. دا د عبد الله بن عباس رضی الله تعالی عنهما تفسیر دی.

ب: سعید بن جبیر رضی الله تعالی عنهما وایی چې د دین کمال د دې څخه عبارت دی چې سلطه یې بالکل څرگنده شوه او د بنسټان یې د ذلت سره مخامخ شوه.

ج: د همدغه تابعي څخه دا هم روایت شوې ده چې د دین کمال د عدم نسخ څخه عبارت دی، چې د هغه وخت څخه وروسته که څه هم نبي کریم ﷺ یو اتیا (۸۱) ورځې حیات وه مګر یو حکم هم نسخه نه شو.

د: الزجاج رضی الله تعالی عنهما وایی چې د دین کمال د دې څخه عبارت دی چې د مسلمانانو څخه د دینستو ډلار د منځه لاړ، نو ځکه الله ﷻ وفرمایيل چې ﴿فَلَا تَخْشَوْهُمْ﴾ یعنې د دوی څخه مه ډارېږئ.

ه: د کمال معنی دا ده چې دغه شریعت به په بل شریعت باندې نه منسوخ کېږي. و: دین په پنځو اساساتو باندې ولاړ دی (چې کلمه طیبه، لمونځ، روژه، زکات او حج دی) په ذکر شوي ورځ کېنې د اسلام پنځم اساس (حج) په پوره استقلال سره اداء کړی شو چې په دغه کمال باندې یو مشرک هم موقف ته نه وه راغلی او نه راتلی شو^(۱).

تبصره

۱۴- مونږ ته داسې برېښي چې ذکر شوي شپږ واړه وجوه یو تر یوه څه منافات نه لري او ټولې د دین په کمال کېنې نغښتې دي، نو ځه اړتیا نه ګورو چې ځینو ته په ځینو نورو باندې ترجیح ورکړو.

سوال جواب

۱۵- که څوک وایی چې: ایا د همدغه وخت څخه وړاندې دین ناقص وه؟ که داسې وی نو ډېر صحابه کرام به په ناقص دین باندې وفات شوي وي؟

مونږ وایو چې: د هغه وخت څخه وړاندې که څه هم دین د کمیت او کیفیت له حیثه ناقص وه مګر د الله ﷻ په نزد او د اجر له حیثه ناقص نه وه. د ښه وضاحت دپاره لاندې مثالونه ولولئ:

الف: د مسافر لمونځ د کمیت د لحاظه ناقص دی چې د څلورو رکعتونو په عوض دوه رکعتونه دي، مګر په اجر کېنې د الله ﷻ په نزد د څلور رکعتیز څخه کم نه دی.

ب: د مریض لمونځ د کیفیت د لحاظه ناقص دی چې د قیام وسمه یې نه وي په ناسته باندې یې کوي، مګر په ثواب کېنې د روغ سړي د لمانځه څخه کم نه دی.

غلاوه پر دې، د هغه وخت څخه وړاندې دین د هغه معیار څخه ناقص وه چې محمدي ﷺ ایت په نظر کېنې نیولی شوي وه ترڅو چې په تدریج سره په نظر کېنې نیولی شوې درجې ته ورسېد.

(۱) تفسیر القرطبي ج ۶ ص ۶۲

په دې تقدیر یې نظیر کټ مټ د یوه بنوونځي دی چې د هر یوه ټولګي دپاره یې بېل-بېل نصاب ټاکلی شوی وي هر یو په خپل ذات کښې کامل دی مګر نظر ورپورته ټولګي ته ناقص دی، ترڅو چې نهایي ټولګي ته ورسېږي او نصاب کامل شي.

په ذکر شوي تحلیل سره هغه اشکال هم جواب شو چې ایا الله ﷻ په همدغې ورځ باندې زمونږ دپاره اسلامي شریعت د دین په حیث غوره کړې؟، حال دا چې الله ﷻ فرمایي: ﴿إِنْ أَلْبَسْتُمْ عِنْدَ اللَّهِ﴾ [آل عمران: ۱۹] یعنې یقیناً د الله ﷻ په نزد غوره (مقبول) دین اسلام دی. او هم فرمایي چې: ﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ﴾ [آل عمران: ۸۵] یعنې: او هرڅوک چې د اسلام څخه په غیر بل دین ولټوي نو هیڅکله به ترې قبول نه کړی شي.

نو د جواب حاصل دا دی چې د هغه وخت څخه را په دېخوا چې الله ﷻ په آدم ﷺ باندې ځمکه اباد کړه او انسانان یې په ځمکه کښې خواړه کړه په تدریج سره یې دوی ته هغه لاره هم رانازلوله چې الله ﷻ ورباندې راضي کېږي او د الله ﷻ په نزد غوره او بهتره لاره ده، آن تردې چې نن ورځ کمال ته ورسېده، چې نه نسخه کېږي او نه یې کومه کړۍ پاتې ده چې نازل شوې نه وي. یا په بل عبارت: د دین مدرسه نهایي ټولګي ته ورسېده چې وروسته بل ټولګی پاتې نه دی.

یادونه

۱۶- په دې باره کښې چې الله ﷻ د دین په هکله د ﴿أَكْمَلْتُ﴾ کلمه او د نعمتونو په هکله د ﴿أَتَمَّمْتُ﴾ کلمه نازله کړې ده، مونږ د [البقرة: ۲۳۳] ایت لاندې څه فرق لیکلی دی چې کتل یې ضرور دی، ځکه چې دین په دنیا کښې کامل شوی دی خو نعمتونه به په جنت کښې کمال ته رسېږي.

حجة الوداع څه معنی؟

۱۷- څرنگه چې د ذکر شوي ایت شریف څخه د اشارې په توګه د نبی کریم ﷺ وفات معلومېده، تردې چې کله دغه ایت نازل شو، صحابه کرام ﷺ ډېر خوشاله شوه چې دین مو کمال ته ورسېده مګر ابو بکر الصديق ﷺ په ژړا شو چې نور نو د نبی کریم ﷺ د حیات وخت لږ پاتې دی، نن دی او که سبا نبی کریم ﷺ به وفات شي چې ټاکلې شوې وظیفه یې ترسره شوه^(۱)؛ نو ځکه همدغه حج ته د حجة الوداع لقب ورکړی شو. یعنې هغه حج چې نبی کریم ﷺ پکښې د خپل امت څخه خدای پاماني واخستله او وداع یې ورسره وکړه.

د "جَنَفٌ" د کلمې معنی

۱۸- د ﴿مُتَجَانِفٌ﴾ کلمه اصلاً د "جَنَفٌ" لکه "جَمَلٌ" څخه اخستله شوې ده او "جَنَفٌ" میلان ته وایي^(۲).

(۱) التفسیر الکبیر ج ۱۱ ص ۱۳۹

(۲) مفردات الراغب ص ۹۹

نو د معنى حاصل يې داسې كېږي چې: د مردارې خوراك تاسو ته رخصت دى خو په دې شرط سره چې گناه ته ميلان كوونكي نه ياست چې يا يې د ضرورت څخه په غير وخورئ او يا ترې د ضرورت څخه اضافه استفاده وكړئ.

همدغه مطلب د [البقرة: ١٧٣] ايت كېږي د ﴿ غَرَبًا وَلَا عَاقِبَةً ﴾ په كلماتو سره بيان شوى دى، نو د زيات تفصيل دپاره بايد هملته مراجعه وكړئ شي.

﴿ يَسْأَلُونَكَ مَاذَا أُحِلَّ لَهُمْ قُلْ أُحِلَّ لَكُمْ الطَّيِّبَاتُ وَمَا عَلَّمْتُم مِّنَ الْجَوَارِحِ مُكَلِّبِينَ تُعَلِّمُونَهُنَّ مِمَّا عَلَّمَكُمُ اللَّهُ فَكُلُوا مِمَّا أَمْسَكْنَ عَلَيْكُمْ وَاذْكُرُوا اسْمَ اللَّهِ عَلَيْهِ وَاتَّقُوا اللَّهَ إِنَّ اللَّهَ سَرِيعُ الْحِسَابِ ﴾

[٤] (اى پيغمبره!) ستا څخه پوښتنه كوي چې هغه څه شيان دي چې دوى ته حلال كړي شوي دي؟ ورته ووايه چې تاسو ته پاكيزه څيزونه حلال كړي شوي دي.

او د هغو شيانو (بنكار كړى شوى هم درته حلال دى) چې تاسو هغو ته بنودانه كړي وي، (چې هغه) د زخمي كوونكو حيواناتو څخه عبارت دى (په داسې حال كې چې تاسو د هغو ورخوشي كوونكي ياست (او په داسې حال كې چې) تاسو هغو ته (په دوامداره توگه) د هغو لارو چارو څخه څه ناڅه ورزده كوي چې تاسو ته الله ﷻ درنودلى دى.

نو د هغه بنكار كړى شوي څخه خورئ (تاسو ته اجازه ده) كوم چې (ذكر شوي تعليم يافته) حيوانات يې تاسو ته ساتي، او د (ورخوشي كولو په وخت كې) پرې د الله ﷻ نوم ياد كړئ، او د الله ﷻ څخه وډار شئ، يقيناً الله ﷻ تېز حسابى دى.

ارتباطونه

١- په وړاندېني ايت كېږي الله ﷻ حرام كړى شوي څاروي بيان كړي وه، او په دې ايت كېږي حلال كړى شوو څارويو ته اشاره كېږي.

٢- هلته د هغه څاروي خوړل حرام كړى شوي وه كوم چې درنده گانو وژلى وي او ذبحه شوى نه وي، او دلته ترې يو صورت ويستل شوى دى چې درنده تعليم يافته وي او د ورخوشي كولو په وخت كېږي ورباندې د الله ﷻ نوم ياد كړى شي.

شان نزول

د ذكر شوي ايت شريف په شان نزول كېږي لاندې روايتونه شته:

١- يوه ورځې دوه كسه صحابه كرام نبي كريم ﷺ ته ورغله او پوښتنه يې ترې وكړه چې يا رسول الله! مونږ داسې قوم ياستو چې په سپيو او نورو شيانو باندې بنكار كوو، نو مونږ ته د بنكار شوو

ساكنيانو څخه كوم يو حلال دى؟ نو ذكر شوى ايت شريف نازل شو^(١).

٢- ابو رافع ؓ وايي چې ماته نبي كريم ﷺ امر ورکړ چې سپي ووژنم، زه په همدې کار مصروف وم چې صحابه کرام ؓ نبي كريم ﷺ ته ورغله او پوښتنه يې ترې وکړه چې: «مَا أَجَلُ لَنَا مِنْ هَذِهِ الْأُمَّةِ الَّتِي أَمَرْتُ بِقَتْلِهَا»^(٢) يعنې د دغه ټولگي څخه چې تا يې په وژلو باندې امر کړى دى كوم يو مونږ ته حلال کړى شوى دى (چې په کور کښې يې وساتو)؟ نو ذکر شوى ايت شريف نازل شو او د ښکاري سپيو ساتنه جائزه شوه.

٣- يوه ورځې دوه صحابه کرام (عدي بن حاتم ؓ، زيد بن المهلهل ؓ) نبي كريم ﷺ ته ورغله او عرض يې وکړ چې: «يَا رَسُولَ اللَّهِ! قَدْ حَرَّمَ اللَّهُ الْفَيْتَةَ فَمَاذَا يَجِلُّ لَنَا»^(٣) يعنې: اى د الله رسوله! بې شکه الله ﷻ خو مرداره حرامه کړې ده نو كوم شى مونږ ته حلال دى؟ نو ذکر شوى ايت شريف نازل شو.

د مطلب خلاصه

يعنې: اى پيغمبره! مسلمانان ستا څخه پوښتنه کوي چې:

١- لکه څنگه چې دې راته د حرامو څارويو او ساکنيانو فهرست بيان کړى دى همدارنگه مونږ ته د حلالو څارويو نومليک هم بيان کړه.

نو دوى ته ووايه چې ستاسو دين کامل دى، د همدغې پوښتنې جواب مو هم د وړاندېني ايت څخه څرگندېږي هغه دا چې د هغو څارويو (ساکنيانو) څخه په غير چې په تاسو باندې حرام کړى شوي دي نور ټول تاسو ته حلال دي چې په مشروع توگه يې ذبحه کړئ او استفاده ترې وکړئ. يا په بل عبارت: د مردارو او څښاکو څخه په غير ټول پاکيزه ساکنيان درته حلال کړى شوي دي. نو دې ته اړتيا نشته چې تاسو ته يې فهرس درنازل شي.

٢- مونږ ته د ښکار کړى شوو ساکنيانو څخه كوم-کوم حلال دي، حال دا چې وحشي ساکنيانو خو مونږ په مشروع توگه نه شو ذبحه کولى؟

نو دوى ته جواب ورکړه چې ښکار کړى شوي ساکنيان تاسو ته حلال دي، خو کله چې تاسو په ښکاري درندگانو باندې ښکار کوئ نو دغه مواد بايد په پام کښې ونيسئ:

الف: چې ښکاري درندگان (لکه سپي، زمرى، باز، بابنه او داسې نور) تعليم يافته وي او ستاسو ښودنې پکښې اثر کړى وي.

ب: چې وحشي ساکنين يې د پښو په نوکانو يا په مښوکه او يا په دارو باندې زخمي کړى وي.

ج: چې تاسو د تعليم يافته ښکاري درنده په وحشي ساکنين باندې ورخوشي کوونکي ياست. که بالفرض په خپله خوښه په وحشي حيوان پسې ورغخلي او مړ يې کړي نو هغه درته حلال نه دى.

(١) تفسير البغوي ج ٢ ص ١١: اسباب النزول للواحد ص ١٢٨

(٢) سنن الكبرى للبيهقي ج ٩ ص ٣٩٣: مستدرک الحاكم ج ٢ ص ٣٤٠

(٣) الدر المنثور ج ٣ ص ٢٢

که پورتنی شرطونه پوره وه نو طبعی ده چې بنکاري درندگان چې څه شی بنکار کړي هغه به تاسو ته ساتي، نو د دغه ساتل شوي وحشي ساکنین غوښه تاسو ته حلاله ده. مگر د ورخوښې کولو په وخت کښې ورباندې د الله ﷻ نوم واخلي.

او د الله ﷻ څخه وډار شی، هسې نه چې یا ذکر شوي شرطونه پوره نه کړي او یا د الله ﷻ نوم ورباندې یاد نه کړي او سره د دې حلال یې وگڼي. یقیناً د الله ﷻ محاسبه چالاکه درروانه ده او هیڅکله به ترې بچ پاتې نه شی.

توضیحات

١- الله ﷻ د حلال کړی شوو ساکنینو نوملیک نازل نه کړ او د حرام کړی شوو فهرس یې نازل کړ، او دا ځکه چې حلال کړی شوي ساکنین زښت ډېر دي او حرام کړی شوي لږ دي، او په دغسې مواقعو کښې د بیان همدغه طریقه بلیغه او موثره ده لکه چې په همدغې طریقې باندې الله ﷻ د هغو ښځو فهرس ته هم اشاره کړې ده چې په نکاح اخستل یې سړي ته جائز دي چې: ﴿وَأَحِلُّ لَكُمْ مَا وَرَاءَ ذَلِكَ﴾ [النساء: ٢٤] یعنې او تاسو ته د ذکر شوو محرماتو ښځو څخه په غیر نورې ټولې ښځې حلالې کړې شوې دي. او دا ځکه چې حلالې ښځې ډېرې دي.

طیبات څه معنی؟

٢- ﴿الطَّيِّبَاتُ﴾ د "طیب" جمع ده چې په مقابل کښې یې "خبائث" استعمالېږي. الله ﷻ فرمایي چې: ﴿وَحِلُّ لَهُمُ الطَّيِّبَاتِ وَحُرْمٌ عَلَيْهِمُ الْخَبَائِثُ﴾ [الأعراف: ١٥٧] یعنې: انسانانو ته داسې پیغمبر استولی شوی دی چې دوی ته پاکیزه شیان حلالوي او ناپاکه شیان ورباندې حراموي.

یادونه

٣- څومره احادیث چې د طبیاتو او خبائثو د بیان په باره کښې روایت شوي دي ټول د ذکر شوو ایتونو تفسیر او بیان واقع شوي دي. او دا ځکه چې د ﴿الطَّيِّبَاتُ﴾ او ﴿الْخَبَائِثُ﴾ دواړه کلمې مجملې دي، او "احاد" احادیث د ایت تفسیر واقع کېدلی شي مگر مخصص نه شي واقع کېدلی. لاندې څو احادیث د مثال په توګه د نظره تېر کړئ:

الف: نبي کریم ﷺ په یوه اوږده حدیث کښې فرمایي چې: هیڅ انسان په ناحقه سره چرچنه او یا د دې څخه ورپورته څه شی نه وژني مگر د قیامت په ورځ به ترې الله ﷻ پوښتنه وکړي؛ مګر په حق سره. ورته وویل شوه چې: ای د الله رسوله! حق یې څه شی دی؟، ده ﷺ وفرمایل چې: «يَذْبَحُهَا فَيَأْكُلُهَا وَلَا يَقْطَعُ رَأْسَهَا يَرْمِي بِهَا»^(١) یعنې: (حق یې دا دی چې) ذبحه یې کړي نو ویې خوري او (داسې ونه کړي چې) سر یې پرې کړي او بیا یې گوزاره کړي.

(١) سنن النسائي ج ٢ ص ٢٠٠

ب. عبد الله بن عباس رضی الله عنهما وايي چې: «نَهَى رَسُولُ اللَّهِ ﷺ عَنْ كُلِّ دِي ثَابٍ مِنَ السَّبَاعِ وَتَنْ كُلِّ دِي مِخْلَبٍ مِنَ الطَّيْرِ»^(١) رسول الله ﷺ منعه کړې ده د درندگانو د هر داپور څخه او د مرغانو د هر مېوکې والا څخه (چې غوښه يې وخوړه شي). يعنې هغه داپور چې په خوله باندې زخمي کول کوي او هغه مېوکې والا چې په مېوکې باندې نور مرغان زخمي کوي، لکه لیوه، گېدې، باز، بانه او داسې نور.

سوال جواب

٤- که څوک وايي چې: ﴿وَمَا عَلَّمْتُمْ﴾ خو په ﴿الطَّيِّبَتُ﴾ باندې عطف دی، نو د معنی حاصل يې داسې راوځي چې: تاسو ته هغه ساکين هم جلال کړی شوي دي چې کوم تاسو په ښکار کولو باندې اموخته کړی دی، لکه سپی، پرانگ او داسې نور؛ حال دا چې د سپي د امثالو خوراک خو آن د جاهليت په زمانه کې هم رواج نه وه؟

مونږ وايو چې: دلته د «صَيَّد» کلمه محذوفه ده چې تقدير يې «وَصَيَّدَ مَا عَلَّمْتُمْ» کېږي، يعنې تاسو ته د ښکاري اموخته درندگانو ښکار کړی شوی جلال دی. او په محذوف باندې لاندې دوه دليلونه شته دي:

اول: د ﴿وَمَا عَلَّمْتُمْ﴾ کلمه دلالت کوي چې دلته پخپله درندگان مطلب نه دي، دا ځکه چې د ساکين په تحليل او تحریم باندې تعليم څه اثر نه غورزوي، که بالفرض دلته ښکار کړی شوی مطلب نه وی نو ذکره شوې کلمه به نه وی نازل شوې.

دوهم: همدارنگه ﴿فَكُلُوا مِمَّا أَمْسَكْنَ عَلَيْكُمْ﴾ هم په ښکار کړی شوي (صَيَّد) باندې دلالت کوي، که بالفرض پخپله درندگان مراد وی نو «فَكُلُوا مِنْهُنَّ» به نازل شوی وی.

يوه پوښتنه او د هغې جواب

٥- که څوک وايي چې: په ذکر شوي ايت شريف باندې خود شان نزول دوهمه پوښتنه جوابه نه شوه چې د کوم ډول سپي ساتنه مونږ ته روا ده؟
مونږ وايو چې: دوهمه پوښتنه د نص په مقتضى سره جواب شوې ده او دا ځکه چې په ښکار باندې د سپي اموخته کول خو دا غوښتنه کوي چې سپي دې په کور کېني وساتل شي، او هم په سپي باندې د ښکار کولو اجازه کېت مټ په کور کېني د ساتنې اجازه ده. لکه چې نبي کریم ﷺ په لاندې حديث کېني بالکل په ډاگه کړې ده:

عبد الله بن عمر رضی الله عنهما وايي چې: نبي کریم ﷺ د سپيو په وژلو باندې امر وکړ «إِلَّا تَلَبَّ صَيْدٍ أَوْ تَلَبَّ غَنَمٍ أَوْ مَاشِيَةً» خو نه د ښکاري سپي په وژلو، يا نه د گېدو د سپي په وژلو، او يا نه د نورو

خارويو د سپې په وژلو چې يا گډي ساتي او يا د نورو خارويو حفاظت کوي.

نو ذکر شوي صحابي «ه» ته وويل شوه چې: ابو هريره «ه» خو په خپل روايت کښې د «او کله زوږم» جمله هم اضافه کوي چې د باغ او کښت ساتونکي سپې هم د وژلو څخه ويستل شوي دي. نو هغه جواب ورکړ چې: «ان ابى هريره زوږم»^(١) يعنې يقيناً ابو هريره «ه» زراعت درلود. نو ځه لري نه ده چې په همدې باره کښې يې هم د نېي کریم ﷺ څخه د جواز امر اخستى وي. ته به وايې چې فقها، کرامو د ذکر شوي حديث شريف څخه دا قاعده استنباط کړې ده چې: (الضُّرُورَاتُ لِيَجِزَّ الْمَخْطُورَاتُ) ضرورتونه ممنوعه شيانو ته اباحت ورکوي.

په درندگانو باندې ښکار کول

٦- د ښکار کولو مربوط بحثونه درې دي، چې يو په ښکار کوونکي پورې اړه لري، بل په ښکار کړى شوي پورې او درېم بحث يې د ښکار د آلې پورې اړه لري چې په جارحه آله باندې ښکار ترسره شوى وي لکه توره، غشى او داسې نور، او يا په ژوندي آله باندې ښکار صورت نيولى وي لکه سپې، پرانگ، باز، بانه او داسې نور.

خړنگه چې ذکر شوي بحثونه ډېره پراخه لمن لري او د فقهي په کتابونو کښې ښه پوره شرح بيان شوي دي^(٢) چې دلته رانقلول يې د دې کتاب د حوصلې څخه وتلې خبره ده، هيله ده لوستونکي همدلته مراجعه وکړي! نو مونږ دلته فقط دومره بحث ليکلو چې د ايت شريف تفسير ورپورې کلک نېستى دى يا په بل عبارت: مونږ يوازې د ښکار کولو د ژوندي آلې بحث ليکو او بس. په ژوندي آلې باندې ښکار کول په لاندې شرطونو سره د احنافو «مذهب» په نزد حلال جوړېږي:

اول شرط:

٧- بايد چې ښکارزن حيوان تعليم يافته وي، لکه چې «غَلَمْتُمْ» ورباندې دلالت کوي. سپې او د ده امثال په هغه وخت کښې شرعاً تعليم يافته گڼل کېږي چې ښکار ونيسي او خپل خاوند ته يې وساتي. نو کوم سپې چې دغه عمل (د ښکار ساتنه) تر درې ځلو پورې تکرار کړي هغه تعليم يافته دي او ښکار ورباندې جائز دى.

همدارنگه باز، بانه او نور مرغان په هغه وخت کښې تعليم يافته گڼلى شو چې د خپل خاوند (تعليم ورکوونکي) په وربللو سره ورستنېږي او په ورپارولو سره ورغځلي، يعنې چې د ده د امر تابع شي! اما خپل خاوند ته د ښکار ساتنه پکښې شرط نه ده.

سوال جواب

٨- که څوک وايي چې: د «أَمْسَكْنِ» په جمله کښې خو ټولو ښکار کوونکو حيواناتو ته ضربه

(١) صحيح مسلم ج ٢ ص ٢٠

(٢) كتاب الفقه على المذاهب الاربعه ج ٢ ص ١٨ - ص ٢٢: الفقه الإسلامى وادلته ج ٢ ص ٦٩١ - ص ٧٢٠

راجع دی، نو باید چې د بنکار کوونکو مرغانو په تعلیم یافته جوړېدلو کښې هم دا خبره شرط شي چې خپل خاوند ته بنکار وساتي او پخپله باندې يې ونه خوري؟

مونږ وايو چې: صالحين سلف ټول په دې باندې متفق دي چې په مرغانو کښې د بنکار کړی شوي امساک (ساتنه) شرط نه ده او دا ځکه چې د مرغانو دغه ډول تادیب د چا په وسه کښې نه دی؛ نو که بالفرض په مرغانو کښې هم شرط کړی شي نو معنی به يې دا وي چې په مرغانو باندې بنکار کول جائز نه دي، حال دا چې په جواز کښې يې خو د هیچا اختلاف نشته.

دوهم شرط:

۹- باید چې بنکار کوونکی حیوان زخمي کوونکی وي چې بنکار کړی شوی په غاښونو (د اړو) یا په نوکانو او مښوکې باندې زخمي کړي ځکه چې الله ﷻ ترې په ﴿مِنْ الْجَوَارِحِ﴾ سره تعبیر کړی دی، او "جوارح" خو د "جرحه" جمع ده چې د زخمي کوونکې په معنی سره ده. د همدې قبیلې څخه د "جروح" کلمه هم ده، الله ﷻ فرمایي چې ﴿وَالْجُرُوحُ قِصَاصٌ﴾ [المائدة: ۴۵] یعنې: او ټول زخونه یو برابر دی.

سوال جواب

۱۰- که څوک وایي چې "جرحه" خو د کسب کوونکې په معنی باندې هم استعماله شوې ده، د همدې کبله د انسان لاس او پښو ته جوارح وایي ځکه چې د کسب کولو آلات دي، او همدارنگه الله ﷻ فرمایي: ﴿أَمْ حَسِبَ الَّذِينَ اجْتَرَحُوا السَّيِّئَاتِ﴾ [الجماعه: ۲۱] یعنې ایا هغه خلک گومان کوي چې گناهونه يې کسب کړي دي.

نو پوښتنه دا ده چې په دې مقام کښې د ﴿الْجَوَارِحِ﴾ کلمه د "الْكُؤَابِ" په معنی ولې نه تفسیروي، حال دا چې ټول بنکاري حیوانات د بنکاریانو دپاره د کسب کولو څخه په غیر بل شی نه دی؟

مونږ وايو چې: په دې مقام کښې د "زخمي کوونکو" تفسیر بهتر دی ځکه چې بنکاري حیوانات د جرحه آلاتو، لکه چاقو، چاره او داسې نورو، خلیفه گان دي.

نو څرنگه چې په اصل (جرحه آلاتو) کښې جرحه (زخم) ضروري دی نو باید چې په خلف (بنکاري حیواناتو) کښې هم جرحه (زخم) ضروري شي، که نه نو بنکار کړی شوی ساکن به په "الموقوده" کښې شامل شي چې قطعي حرامه ده او بیان يې تېر شو.

د همدې کبله امام محمد رحمه الله وایي چې که اموخته سپی بنکاري ساکن په اوږه ووهي او پرته د زخمي کېدلو څخه يې ووژني، خوراک يې حرام دی؛^{۱۱}

۱۱، احکام القرآن للخصاص ج ۲ ص ۳۱۴

۱۲، احکام القرآن للخصاص ج ۲ ص ۳۱۳

درېم شرط:

۱۱۔ باید ښکار کوونکي اموخته سې یا بل حيوان په قصدي توګه ورخوشي کړي، که بالفرض پخپله ورپسې ورغفلي او مړې کړي، خوړل یې جائز نه دي^(۱)، ځکه الله ﷻ په دې مقام کښې د ﴿مُكَلِّبِينَ﴾ کلمه نازلې کړې ده چې د «تکلیب» څخه اخستل شوې ده، «تکلیب» د «تسلیط» معنی ورکوي ځکه د لغت د علم کتابونه وایي چې: «الْمُكَلَّبَةُ: الْمُسَلَّطَةُ عَلَى الصَّيْدِ»^(۲) یعنې: مکلبه هغه حیواناتو ته وایي چې په ښکار باندې مسلط کړی شوی وي، برابره خبره ده چې اموخته سې وي او یا پرانګ او یا نور ښکار کوونکي حیوانات وي، لکه باز، بابه او نور.

یادونه

۱۲۔ که څه هم د ﴿تُعَلِّمُوهُمْ﴾ بِمَا عَلَّمَكُمُ اللَّهُ د جملې مضمون یو ځل په ﴿وَمَا عَلَّمْتُمْ﴾ کښې ذکر شوی وه، خو دوهم ځل د دې دپاره ذکر شو والله ﷻ اعلم چې د ښکاری حیواناتو ښودلني ته باید دوام ورکړی شي، که نه نو ښودل شوي آداب ترې هېرېږي او بیرته عادي حالت ته ورګرځي، د همدې کبله دلته د مضارع په کلمه باندې ذکر شو ترڅو په تجدد باندې دلالت وکړي او دا ځکه چې د علم اصلي مستعد انسان دی. الله ﷻ فرمایي: ﴿عَلَّمَ الْإِنْسَانَ مَا لَمْ يَعْلَمْ﴾ [العلق: ۵] انسان ته یې هغه څه ښودلي دي چې دی ورباندې نه پوهېده، یعنې د انسان فطرت کښې د علم استعداد اغگلې شوی دی، او نور حیوانات اصلي استعداد نه لري، په عارضي توګه څه ناڅه زده کوي چې دوامداره څارنې ته اړتیا لري.

رښتیا چې په انسان باندې الله ﷻ ډېر لوی فضل کړی دی، او رښتیا چې علم ډېر لوی فضل دی، د همدې علم په برکت باندې انسان د ځمکې په حیواناتو باندې حکومت کوي او د خپلو منافعو په هکله یې څرخوي، فاعتبروا یا أولی الأبصار.

خلورم شرط:

۱۳۔ باید د تسلیط (ورخوشي کولو) په وخت کښې تکبیر ووايي چې: «بِسْمِ اللَّهِ، اللَّهُ أَكْبَرُ» ته به وایي چې ښکاري حیوان یوه چاره ده او ښکاري یې د ښکار په مړۍ باندې راکش کوي او دا ځکه چې الله ﷻ د ﴿وَاذْكُرُوا أَنَّ اللَّهَ عَلَيْهِ﴾ جمله نازلې کړې ده، یعنې د لېږلو په وخت کښې ورباندې د الله ﷻ نوم یاد کړئ.

سوال جواب

۱۴۔ که څوک وایي چې: په ذکره شوې جمله کښې د «عليه» ضمیر هغه «اکل» (خوراک) ته راجع

(۱) الفقه الإسلامي وأدلته ج ۳ ص ۷۰۷

(۲) لسان العرب ج ۱ ص ۷۲۲

دی چې ﴿ فَكُلُوا ﴾ ورباندي دلالت کوي. نو د معنی حاصل یې داسې کېږي چې د ښکار کړی شوي په خوراک باندې د الله ﷻ نوم یاد کړی، نه د ښکاري حیوان په وزخوشي کولو باندې؟ مونږ وايو چې: په ذکره شوې جمله کېنې د ﴿ وَادْكُرُوا ﴾ کلمه امر دی، او امر خود وجوب دپاره دی، نو که د "عليه" ضمير "أكل" ته راجع شي نو په خوراک باندې به د الله ﷻ نوم یادول واجب شي حال دا چې دا مستحب دی^(۱).

نو معلومه شوه چې ذکر شوی ضمير ښکاري حیوان ﴿ وَمَا عَلَّمْتُمْ ﴾ ته راجع دی چې د چرې قائم مقام دی. په همدې مطلب باندې ډېر دلايل شته خو دا لاندې د مثال په توګه ولولئ:

الف: الله ﷻ فرمايي چې: ﴿ وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ ﴾ [الأنعام: ١٢١] يعنې: او تاسو د هغې ذبيحې څخه مه خورئ چې په هغې باندې د الله ﷻ نوم نه وي یاد کړی شوی. ب: عدي بن حاتم ؓ د نبي کریم ﷺ څخه پوښتنه وکړه چې: يا رسول الله! که داسې پېښ شي چې زه په خپل ښکاري سپي باندې د الله ﷻ نوم یاد کړم خو د هغه سره بل سپي ملګری شي او زه پوه نه شم چې ښکار کوم يوه سپي نيولی دی (نو د دغه ښکار حکم څنګه دی)؟.

نبي کریم ﷺ وفرمايل چې: «لَا تَأْكُلْ فَإِنَّمَا سَمَّيْتَ عَلَىٰ كَلْبِكَ وَلَمْ تُسَمِّ عَلَىٰ غَيْرِهِ»^(۲) يعنې دغه ښکار شوی مه خوره، ځکه چې تا خو په خپل سپي باندې د الله ﷻ نوم یاد کړی دی او د ده څخه په غیر په بل (سپي) باندې خو دې نه دی یاد کړی.

ج: څرنګه چې د مشرک د لاس ذبيحه حرامه ده همدارنګه د ده ښکار کړی شوی هم حرام دی^(۳)، ځکه چې نوموړی په ذبيحه يا ښکار باندې د الله ﷻ نوم يوازې نه يادوي.

﴿ الْيَوْمَ أُحِلَّ لَكُمُ الطَّيِّبَاتُ وَطَعَامُ الَّذِينَ أُوتُوا الْكِتَابَ حِلٌّ لَكُمْ وَطَعَامُكُمْ حِلٌّ لَهُمْ وَالْخِصْنَتُ مِنَ الْمُؤْمِنَاتِ وَالْخِصْنَتُ مِنَ الَّذِينَ أُوتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ أَجُورَهُنَّ مُحْصِنِينَ غَيْرَ مُسْفِحِينَ وَلَا مُتَّخِذِي أَخْدَانٍ وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ وَهُوَ فِي الْآخِرَةِ مِنَ الْخَسِرِينَ ﴾

[٥] نن ورځ تاسو ته پاکیزه خیزونه حلال کړي شوه، او د هغو خلکو طعام (ذبيحه) چې دوی ته کتاب ورکړی شوی دی تاسو ته هم حلاله ده، او هم ستاسو طعام (ذبيحه) هغوی ته حلاله ده.

(۱) احکام القرآن للجصاص ج ۲ ص ۳۱۸

(۲) صحيح البخاري ج ۲ ص ۸۲۴

(۳) التفسيرات الأحمدية ص ۳۳۷

او (همدارنگه تاسو ته) داسې پاک لمنې بنځې (هم حلالې کړې شوي دي) چې د مؤمنانو څخه وي او داسې پاک لمنې بنځې (هم درته حلالې دي) چې د هغو خلکو څخه وي چې هغوی ته ستاسو څخه وړاندې کتاب ورکړی شوی وه، خو په هغه وخت کې چې هغوی ته خپل مهرونه ورکړي (په داسې حال کې چې تاسو ته حلالې دي چې) تاسو خپله پاک لمنې ساتونکي یاست (چې) نه په ډاگه زنا کوونکي یاست او نه د پتو اندېوالانو نیوونکي یاست.

او هر څوک چې په ایمان باندې کافر شي (د ایمان څخه تېر شي) نو په تحقیق سره د هغه (نېک) عمل ضائع شو او نوموړی په آخرت کې د زیانکارانو څخه دی.

ارتباط

که څه هم د هغو پوښتنو پوره جوابونه په وړاندېني ایت شریف کې ورکړي شوي دي کومې چې د نبي کریم ﷺ څخه صحابه وو کرامو څخه کړي وې، مګر په دغه ایت شریف کې یو ځل بیا ذکر شوو جوابونو ته په اجمالي توګه د تاکید په ډول اشاره شوې ده او بیا د جوابونو څخه اضافه څه نور احکام هم رانازل شوي دي، ترڅو د دین په تکمیل باندې لا زیاته رڼا واچوله شي.

د مطلب خلاصه

۱- یعنې ای مؤمنانو! لکه څنګه چې نن ورځ ستاسو دین کمال ته رسېدلی دی او پاکیزه شیان درته ټول حلال کړي شوي دي همدارنګه ایمان ستاسو په زړونو کې ځای نیولی دی حتی چې شیطان د دې خبرې څخه ناامیده دی چې تاسو مخ په خټ کفر ته واړوي، نو ځکه نن ورځ تاسو ته جائزه ده چې د اهل الکتابو کافرانو سره (چې تاسو سره په توحید کې اصلاً شریک دي) مخالفت او ناسته ولاړه وکړئ.

نو د هغوی مذبحه تاسو ته جائزه ده، تاسو کولی شئ چې کتابي قصاب څخه د حلالو څارویو غوښه خریداري کړئ، همدارنګه دا هم څه ممانعت نه لري چې خپله مذبحه په هغوی باندې خرڅه کړئ.

لکه څنګه چې تاسو ته د مؤمنې پاک لمنې بنځې نکاح کول حلال کړي شوي دي همدارنګه دا هم درته حلاله ده چې کتابي کافرې بنځې هم په نکاح واخلي، خو دوی ته به هغسې مهر ورکوي لکه څنګه چې مؤمنو بنځو ته مهر ورکوي.

۲- ای مؤمنانو! تاسو ته تر څلورو بنځو پورې نکاح کول جواز لري برابره خبره ده چې دغه عدد د مؤمنانو څخه وي او یا د اهل الکتابو څخه او یا یې حتی د مخلطو بنځو څخه پوره کړئ. دا د دې دپاره چې تاسو خپله پاک لمنې وساتئ، نه په ډاګیزه زنا باندې اخته شئ او نه په پتو بارانو باندې ککړ شئ. ستاسو دښمنان خو د بنځو په تعدد باندې اعتراض کوي مګر همدغه اعتراض کوونکي څوک په پټه او څوک په ښکاره زناګانو باندې مبتلا دي.

الله ﷻ لکه څنګه چې تاسو په خوراکي شیانو کې د خباثتو او پلټو شیانو څخه بچ کړي یاست

همدارنگه يې په جنسي ارتباط کښې تاسو ته د نجاستونو څخه پاکه لاره مشروعه کړې ده. مگر دا په ياد ولری چې د اهل الكتابو سره ستاسو نکاحي جواز د مذبوحې په څېر دوه اړخيز نه دی بلکې هيڅ موټنې ښځې ته کتابي کافر په نکاح باندې اخستل جواز نه لري، او نه تاسو ته جائزه ده چې هغه ته يې په نکاح ورکړئ.

٣- ای موټنانو! ستاسو څخه چې هر څوک کتابي زنانه په نکاح باندې واخلي نو هغه دې خپل ايمان د پوره څارنې لاندې وساتي هسې نه چې د خپلې کتابي ميرمنې په سبب باندې په لا شعوري توگه مرتد شي او کفر ته واوړي. او هر څوک چې دغه کار وکړي نو د هغه ټول ښک اعمال ضائع کېږي او په آخرت کښې به د غټو تاوانيانو څخه وي.

هو! که بالمقابل خپله کتابي ماندينه په ايمان باندې مشرفه کړي نو دا کار ورته په دنيا او آخرت کښې لويه کاميابي او سرلوړي ده.

علاوه پر دې، اهل الكتاب کافران د نورو کافرانو څخه صرف په دنيا کښې دومره توپير لري چې د لاس ذبحه يې حلاله ده او هم مسلمان سړي ته روا ده چې کتابيه ښځه په نکاح واخلي؛ پاتې شوه د آخرت خبره، هلته خو اهل الكتاب کافران په نورو باندې بهتري نه لري، ټولو خپل ايمانونه ضائع کړي دي او ټول د زيانکارانو څخه دي.

توضیحات

١- په دې ايت شريف کښې د ﴿آلْيَوْمَ﴾ کلمې څخه هغه وخت مطلب دی کوم چې د همدې سورت په درېم ايت شريف کښې مطلب ده.

نو د معنی حاصل يې داسې کېږي چې: په تدريج ستاسو دين د خوراكي شيانو د تحليل د حيثه هم کمال ته ورسېده، آن تردې چې د اهل الكتابو ذبيحي درته حلالې کړې شوې چې اصلاً د توحيد خاوندان دي، اما د مشرکانو ذبائح درته حرام کړې شو چې دوی د توحيد خاوندان نه دي. همدارنگه د نکاح په هکله هم اهل الكتاب او مشرکان سره فرق لري.

د "طعام" معنی

٢- که څه هم د "طعام" کلمه د غذا، خوړلو يا پخپله غذا ته وايي^(١)، مگر په دې مقام کښې يې مفسرينو کرامو لاندې درې تفسيرونه کړي دي^(٢):

الف: ټول خوراكي شيان؛ برابره خبره ده چې ذبائح وي او که نه.
ب: هغه خوراكي شيان چې ذبيحي ته حاجت نه لري، لکه حبوبات، ميوجات او داسې نور.
ج: دلته صرف ذبائح مطلب دی. او دا ځکه چې:

(١) مفردات الراغب ص ٣١٣

(٢) التفسير الكبير ج ١١ ص ١٤٦

المائدة (٥)

اول د كلام سوق د همدې غوښتنه كوي، ځكه چې د وړاندې ځای څخه په ذبائحو كېښې بحث راړوان دي.

دوهم د ذبائحو څخه په غير نور خوراكي شيان څو الله ﷻ په مطلقه توگه مونږ ته حلال كړي دي برابر خبره ده چې د كافر په لاس كېښې وي او كه د مسلمان نو د اهل الكتابو د تخصيص دپاره په دې تقدير هيڅ وجه نه موندل كېږي.

د همدې كبله رئيس المفسرين عبد الله بن عباس رض الله بهما همدغه تفسير غوره كړی دی^(١) درېم ځينو مفسرينو گرامو اجماع نقل كړی ده چې دلته د طعام څخه ذبائح مراد دي^(٢).

سوال جواب

٣- كه څوك وايي چې: كه بالفرض اهل الكتاب په ذبيحه باندې د غير الله د نوم اواز پورته كړي، بايد چې مونږ ته حلال وگرځي ځكه چې دا خو د اهل الكتابو ذبيحه ده؟

مونږ وايو چې د ايت شريف مطلب دا دی چې تاسو ته حلالې مذبوحې په دې باندې نه حرامېږي چې ذبيحه كوونكي يې اهل الكتاب (كافر) دي، او دا يې مطلب نه دی چې اهل الكتاب (كافر) چې هر شی، او په هر ډول باندې ذبيحه كړي هغه به حلال وي، ترڅو ذكر شوی اعتراض وارد شي. او دا ځكه چې ذكره شوې مذبوحه خو د مسلمان په لاس باندې هم حلاله نه جوړېږي نو د كافر په لاس به څنگه حلاله جوړه شي.

د اهل الكتابو مذبوحه كله حرامېږي؟

٤- په ياد ولری چې ذكره شوې مذبوحه په هغه وخت كېښې په مونږ باندې حرامه ده چې مونږ په يقين باندې پوه شو چې په دې باندې يې د الله ﷻ د نامه څخه په غير د بل چا د نوم اواز پورته كړی وي، اما كه په يقين سره راته معلومات نه وي نو خوراك يې نه حرامېږي^(٣).

د همدې كبله نبي كريم ﷺ د هغې مذبوحې څخه څه غوښه وخوړه چې اهل الكتابو ذبيحه كړې وه او زهريات يې پكېښې اچولې وه او نبي كريم ﷺ ته يې د خيبر د فتحې په ورځ باندې د تحفي په شكل وړاندې كړه^(٤).

هو! كه بالفرض كوم يو مسلمان مرتد شي - العياذ بالله - او نصرانيت يا يهوديت ته ورواوړي نو د هغه ذبيحه حرامه ده^(٥)، ځكه چې نوموړي خو په خوښ كړی شوي دين باندې نه پرېښودل كېږي چې ترڅو د هغوی د جملې څخه وگڼل شي.

(١) روح المعاني ج ٦ ص ٦٥

(٢) تفسير القاسي ج ٦ ص ٧٥ نقل عن اللباب

(٣) الفقه الإسلامي وأدلته ج ٣ ص ٦٥١

(٤) صحيح البخاري ج ١ ص ٣٥٦

(٥) تفسير المظهر ج ٣ ص ٣٩

يوه پوښتنه او د هغې جواب

٥- که څوک وايي چې: قرآن کریم خو زموږ د تشریع دپاره رانازل شوی دی حال دا چې دا تکره: ﴿وَطَعَامُكُمْ جَلًّا هُمْ﴾ داسې ښکاري چې د اهل الکتابو لپاره تشریع ده. یعنې اهل الکتابو ته ستاسو ذبائح حلال دي، دوی ورباندې نه گنهگارېږي؟

مونږ وايو چې: ذکره شوې تکره د هغوی د تشریع دپاره نه ده نازل شوې بلکې مطلب یې دا دی چې: ای مسلمانانو! تاسو ته د اهل الکتابو سره په ذبائحو کې راکړه ورکړه دواړه جائزه ده.

اما د مناکحو په باره کې درته په نکاح اخستل جائز دي چې کتابیه ښځه په نکاح واخلئ خو ورکول درته جواز نه لري چې مسلمان ښځه کتابي کافر ته په نکاح باندې ورکړي. د همدې کبله متباقي ایت شریف د اهل الکتابو ښځو په باره کې په بل عبارت تعقیب شوی دی چې: ﴿وَالْخَصَّصْتُ مِنَ الْمُؤْمِنَاتِ وَالْخَصَّصْتُ مِنَ الَّذِينَ أُوتُوا الْكِتَابَ مِنْ قَبْلِكُمْ﴾.

د کتابیه کافري ښځې نکاح کول

٦- مونږ د [البقرة: ٢٢١] ایت لاندې د کافري ښځې د نکاح په باره کې هغه څه لیکلي دي چې مونږ ته یې لیکنه ضروري ښکارېده، چې بیا لیکلو ته یې ضرورت نه وینو، مگر دلته یوازې لاندې څخه معلومات وراضافه کوو^(١):

الف: حذیفه ؓ یوه کافره یهودیه ښځه په نکاح اخستې وه، عمر (امیر المؤمنین) ؓ ورته ولیکل چې خوشې یې کړه. هغه وویل چې: ایا دا حرامه ده؟ ده وویل چې: نه! حرامه نه ده خو زه ډارېږم چې چرته یې عفته ښځه په نکاح وانه خلې، یعنې کافران خو د عفت چندان پروا نه لري.

ب: د عثمان بن عفان (امیر المؤمنین) ؓ یوه ښځه (نائله بنت الفرافصه) نصرانیه وه.

ج: همدارنگه طلحه بن عبید الله ؓ یوه یهودیه ښځه په نکاح کړې وه چې د شام څخه وه.

يادونه

٧- مونږ د [النساء: ٢٤] ایت لاندې د "احسان" متعددي معناوې لیکلي دي چې په دې مقام کې ترې پاک لمنې مطلب ده. او هم مو د [النساء: ٢٥] ایت لاندې د زنا ډولونه لیکلي دي چې په ﴿غَيْرِ مُسْتَفْجِرِينَ﴾ کې یوه ډول ته اشاره ده او په ﴿وَلَا مُتَّخِذِيْ أَخْدَانٍ﴾ کې یې بل ډول ته.

﴿يَتَأْتِيَ الَّذِينَ ءَامَنُوا إِذَا قُمْتُمْ إِلَى الصَّلَاةِ فَاغْلُظُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلُكُمْ إِلَى الْاَئِمَّةِ﴾. وَإِنْ كُنْتُمْ جُنُبًا فَاطَّهَرُوا

(١) احکام القرآن للجصاص ج ٢ ص ٢٢٤

وَأِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُم مِّنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ مِنْهُ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَئِنْ يُرِيدُ لِيُطَهِّرَكُمْ وَلِيُتِمَّ نِعْمَتَهُ عَلَيْكُمْ لَعَلَّكُمْ تَشْكُرُونَ ﴿٦﴾ وَاذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي وَاثَقَكُمْ بِهِ إِذْ قُلْتُمْ سَمِعْنَا وَأَطَعْنَا وَأَتَقُوا اللَّهَ إِنَّ اللَّهَ عَلِيمٌ بِذَاتِ الصُّدُورِ ﴿٧﴾

[٦] ای هغو کسانو چې ایمان یې راوړی دی ا کله چې تاسو لمانځه ته پورته شئ (او تاسو بهی اودسه یاست) نو خپل مخونه ووينځئ او هم د څنگلو پورې خپل لاسونه (ووينځئ)، او په خپلو سرونو باندې مسحه وکړئ او (هم) خپلې پښې د ښنگرو پورې (ووينځئ).
 او که تاسو جنبان یاست نو (خپل ځانونه) ښه پاک کړئ (ټول بدن ووينځئ). او که تاسو مريضان یاست او یا په سفر باندې (بوخت) یاست او یا ستاسو کوم یو کس د ژور ځای څخه راشي (اودس مات کړي) او یا خپلې زنانه مسه کړي (جنسي ارتباط ورسره ونیسئ) نو (بیا) اوبه ونه مومي (چې ځانونه پرې پاک کړي) نو د پاکیزه ځمکې مخ ته قصد وکړئ (او په لاسونو باندې یې ووهئ) نو (په یو ځل دواړه وهلی شوي لاسونه) په خپلو مخونو باندې مسحه کړئ (پرې راکش یې کړئ)، او (بل ځل یې) په خپلو لاسونو باندې مسحه کړئ (یو لاس په بل لاس باندې) د پاکیزه ځمکې څخه.
 الله ﷻ د دې اراده نه لري چې (په تشریعي امورو کېنې) په تاسو باندې مشقت وگرځوي (واچوي) مگر الله ﷻ د دې اراده لري چې تاسو (د گناهونو او پلیتو څخه) پاک کړي او هم (د دې اراده لري) چې خپل نعمتونه په تاسو باندې پوره کړي، شاید چې تاسو (په مستمره توگه) شکر وکړئ.
 [٧] (ای مؤمنانو!) په تاسو باندې د الله ﷻ نعمت (یعنې اسلام، په عمل سره) یاد کړئ، او هم د الله ﷻ هغه کلک تعهد یاد کړئ (حفاظت یې وکړئ) چې تاسو سره یې پرې ښه کلکوالی کړی دی، کله چې تاسو د (کلکوالي څرگندونه وکړه او) ومو ویلې چې مونږ (ټول اسلامي احکام) واورېده (قبول مو کړ) او اطاعت مو وکړ.
 او د الله ﷻ څخه وډار شئ، یقیناً الله ﷻ د سینو (زړونو) په حالاتو باندې هم پوه دی (نو هیڅ شی ترې نه پټېږي).

د ارتباط وجوه

۱- په وړاندې ایتونو کېنې الله ﷻ د مادیاتو د پاکیزگی توصیه کړې وه، چې دا خورئ او دا مه خورئ، یا دا کوئ او دا مه کوئ. او په دې آیت کېنې د اوداسه توصیه بیان شوې ده چې د یو پلوه

- د گناهونو څخه د پاکیزګۍ سبب دی او د بله پلوه د ظاهري نظافت موجب هم دی.
- ۲- هلته د پاکیزه شيانو څخه د استفادې اجازه بیا نه شوه، او دلته توصیه شوې ده چې کله ذکر شوي پاکیزه شيان په نجاست باندې تبدیل شي او تاسو یا ټولې وګړې او غاښتو ته تېر شي، او بالاخره یا جنسي ارتباط ونیسي نو بیا هم خپل نظافت مه هیروي.
- ۳- هلته د بیاوي نظافت بیان شوی وه او دلته اخروي نظافت بیانېږي.

شان نزول

- ۱- د بي بي عائشې (أم المؤمنين رضى الله عنها) د يوه اوږده حديث مضمون دی چې نوموړې بي بي د نبی کریم ﷺ سره د بني المصطلق غزا ته تللې وه، دوی په "البیداء" مقام کېږي وه چې د نوموړې بي بي د غارې هار پرې شوی او ورک شوی وه، د همدغه هار د موندلو دپاره نبی کریم ﷺ ځينو صحابه وو کرامو ته د وظيفه ورکړه چې موندنه يې کړي او قافله ورته ځای په ځای تال شوه، خو نه په نوموړې ځای کېږي او به وې او نه په کاروان کېږي او يو موجوديت درلوده.
- د همدې کبله ابو بکر الصديق رضي الله عنه په خپلې لور (عائشې رضى الله عنها) باندې ډېر په غصه شو او وې ويل چې ايا د يوه هار دپاره دې ټول کاروان په وچه کانګره کېږي رابند کړي دی؟!
- په عين وخت کېږي الله ﷻ ذکر شوی ايت شريف نازل کړ او تيسم جائز وګرځولی شو!.

سوال جواب

- ۲- که څوک وايي چې: په ځينو روايتونو کېږي شته چې ذکر شوی ورک شوی هار د بي بي اسماء رضى الله عنها وه، چې د عائشې رضى الله عنها خور وه؛ ايا د هار د ورکېدلو قيصه دوه ځله پېښه شوې ده او که څنګه؟
- مونږ وايو چې: ذکر شوی شلېدلی هار اصلاً د اسماء رضى الله عنها وه خو بي بي عائشې رضى الله عنها د عاريه په توګه په غاړه کړې وه، نو ځکه يې په ځينو روايتونو کېږي خپلې اصلي مالګې ته اضافه شوی دی.
- په هر تقدير، ذکر شوی هار د بي بي عائشې رضى الله عنها د اوښې څخه لاندې ومونده شو!.

يوه پوښتنه او د هغې جواب

- ۳- که څوک وايي چې: ذکره شوې واقعه خو ځينو مفسرينو کرامو د [النساء: ۴۳] ايت دپاره شان نزول ګڼلې ده؛ نو ايا يوه واقعه د متعددو ايتونو دپاره شان نزول واقع کېدلی شي؟

(۱) صحيح البخاري ج ۲ ص ۶۶۳

(۲) صحيح مسلم ج ۱ ص ۱۶۰

(۳) موطا الإمام مالك ج ۱ ص ۴۰

(۴) تفسير ابن كثير ج ۱ ص ۵۰۶

مونږ وايو: ځينو مفسرينو کرامو^(١) دې ته ترجيح ورکړې ده چې ذکره شوې واقعه يوازې د همدې ايت شريف دپاره، چې سمدستي د بحث لاندې دی، شان نزول دی. مگر مونږ ته داسې ښکاري چې په دې کښې هېڅ باک نشته چې يوه واقعه د متعددو ايتونو دپاره شان نزول وگڼل شي او دا ځکه چې سلفو صالحينو په مصداقاتو باندې هم د شان نزول اطلاق کاوه^(٢)، او دا خبره خو يقيني ده چې په دواړو ايتونو کښې د تيمم تشريع شوې ده او ذکره شوې واقعه د دواړو ايتونو دپاره يوه پر يوه پورې مصداق جوړېدلی شي.

د مطلب خلاصه

١- يعنې: اى مؤمنانو! څرنگه چې ستاسو دين د هر حېثه تکميل شوى دى آن د اوداسه پورې، خو د دې دپاره چې اودس مو په قرآن کریم باندې هم تثبيت شي نو دا دى تاسو ته امر کېږي چې کله تاسو لمانځه ته پورته کېږئ او اودس ونه لرئ نو اودس وکړئ او بيا په لمانځه باندې پيل وکړئ. ستاسو اودس په لاندې څلورو ارکانو باندې ولاړ دی:

الف: چې خپل مخونه ووينځئ. يعنې د سر وښتانو څخه نيولې آن د زنې څخه د لاندې ځاى پورې، او همدارنگه د يوه غوږ څخه نيولې تر بله غوږه پورې.

ب: همدارنگه خپل لاسونه د څنگلو پورې، بلکې د څنگلو په شمول ووينځئ.

ج: په خپلو سرونو باندې مسحه وکړئ.

د: بالاخره خپلې پښې هم ووينځئ آن تر ښکرو پورې، چې ښکري مو هم په وينځلو کښې شامل وي.

٢- اى مؤمنانو! د ذکره شوو څلورو ارکانو په تکميل سره تاسو د ورې بې اودسۍ څخه خلاصېږئ او د لمانځه دپاره جوگه کېږئ.

اما کله چې تاسو په جنابت باندې اخته ياست نو برابره خبره ده چې لمانځه ته پورته کېږئ او که نه، په تاسو باندې لازمه ده چې خپل ځانونه ښه پاک کړئ، او ټول بدن ووينځئ آن تردې چې خولې او پوزې هم بې وينځلو مه پرېږدئ.

د تيمم د جواز طريقه

٣- اى مؤمنانو! الله ﷻ ستاسو ټول حالات په نظر کښې نيولي دي او شريعت يې درنازل کړى دى، خو که چرته تاسو په لاندې کيفياتو سره ياست:

الف: چې مريضان ياست او د اوبو استعمال درته په ضرر تمامېږي.

ب: چې په سفر باندې ياست او د اوبو د استعمال څه موانع موجود وي.

(١) تفسير المظهر ج ٢ ص ٤٢

(٢) تفسير القاسي ج ١ ص ٢٧: تفسير

ج. چې ستاسو کوم يو نفر خپل اودس مات کړي.
 د. چې تاسو يا جنب شي او يا خپل خانونه په قصدي توگه جنب کړي چې د خپلو ماندينو سره
 جنسي ارتباط ونيسي.
 ه. بالآخره چې بل څه داسې ضرورت درته پېښ شي چې د هغه په ذريعه يا د جنابت او يا د بې
 اودسي سره مخامخ شي.
 نو په دغو ټولو صورتونو کې تاسو ته په تيمم وهلو سره پاڅوالی لاس ته درځي، چې پاکې
 ځمکې ته قصد وکړي او خپله بې اودسي او يا جنابت پرې د خانونو څخه لرې کړي.

د تيمم کيفيت

٤- اى مؤمنانو! ستاسو د تيمم وهلو کيفيت فقط همدا ټاکلى شوى دى چې:
 اول: يو ځل دواړه لاسونه په ځمکه باندې ووهي او بيا د لږ ځنډوهار څخه وروسته ورباندې خپل
 مخونه مسحه کړي.
 دوهم: بيا خپل لاسونه په پاکه ځمکه باندې ووهي او د ځنډوهارو څخه وروسته پرې خپل لاسونه
 مسحه کړي. يعنې خپل کين لاس په ښي لاس باندې راکش کړي چې هيڅ برخه يې بې راکش کولو
 پاتې نه شي، او په خپل ښي لاس باندې خپل کين لاس په کامله توگه مسحه کړي.
 دا وه ستاسو تيمم، چې د پاکيزه ځمکې څخه مو استفاده وکړه.

په ياد ولري!

٥- خو په ياد ولري چې په تيمم کې وړوکی اودس او لوی اودس هيڅ فرق نه لري، په دواړو
 کې په ذکر شوي يوه کيفيت باندې تيمم ترسره کېږي.
 او دا هم په ياد ولري چې د تيمم پاکيزگي موقته ده چې کله په اوبو باندې قادر شوى نو تيمم مو
 د منځه ځي، نو په کار دي چې خپله پاکيزگي په اوبو باندې حاصله کړي.
 ٦- اى مؤمنانو! د احکامو په تشريع کې الله ﷻ اراده نه لري چې په تاسو باندې مشقت
 کېږدي. د همدې کبله يې په تاسو باندې د لمانځه دپاره د ټول بدن وينځل فرض نه کړه او هم يې
 ستاسو دپاره د تيمم تشريع نازل کړه، مگر د دې اراده لري چې تاسو د ظاهري ناپاکيو (لکه بې
 اودسي او جنابت) او هم د باطني ناپاکيو (گناهونو) څخه پاک کړي.
 او هم د دې اراده لري چې خپل نعمتونه په تاسو باندې پوره کړي شايد چې تاسو شکر وکړي او
 د الله ﷻ د رحمتونو مستحق جوړ شي. د همدې کبله يې د اوبو د عدم موجوديت په صورت کې
 هم د عبادت موقع درکړه.

٧- اى مؤمنانو! د الله ﷻ د احکامو په عمل سره درناوى وکړي، که څه هم ستاسو د ځينو
 احکامو اسرارو او حکمتونو ته فکر نه رسېږي، هم عملي بڼه ورکړي.
 او دا ځکه تشريعي احکام د يو پلوه د الله ﷻ نعمتونه دي او د نعمتونو شکر به دا ده چې په عمل

کښې يې پياده کړې، او د بله پلوه په همدغو احکامو باندې تاسو تعهد کړی دی او په هر ځل باندې مو خپل تعهد په "سمعنا وأطعنا" (اورېدلي مو دي او منلي مو دي) سره تاکيد کړی دی. نو خپل تعهدونه وساتئ او د الله ﷻ څخه وډار شئ، ظاهراً او باطناً ورته منقاد شئ ځکه چې يقيناً الله ﷻ ستاسو په زړونو باندې هم پوه دی پاتې خو لا ظاهري اندامونه.

توضیحات

۱- په ذکر شوي ايت شريف کښې د اوداسه صرف فرائض بيان شوي دي، نو که څوک غواړي چې د اوداسه په سنتو، مستحبو، آدابو او بالاخره په نواقضو باندې خپل ځان پوه کړي، نو د احاديثو کتابونو ته دې رجوع وکړي چې فقهاوو کرامو شرح بيان کړي دي.

وضوء څه معنی؟

۲- په عربي ژبه کښې اوداسه ته "وضوء" وايي، د واو په پېښ سره؛ او هغو اوبو ته چې په هغو باندې اودس ترسره کېږي هم "وضوء" وايي، د واو په زور سره. په هر تقدير دغه کلمه د "وضاءة" څخه اخستله شوې ده، وضاءة نظافت او ښايست ته وايي^(۱).

اوداسه ته ځکه دغه نوم ايښودلی شوی دی چې په دې سره په دنيا کښې نظافت او په آخرت کښې ښانست ترلاسه کېږي. لاندې يو حديث شريف د مثال په توگه ولولئ:

نبي کریم ﷺ فرمايلي چې: «إِنَّ أُمَّتِي يُدْعَوْنَ يَوْمَ الْقِيَامَةِ غُرًّا مُحَجَّلِينَ مِنْ آثَارِ الْوُضُوءِ فَمَنْ اسْتَطَاعَ مِنْكُمْ أَنْ يُطِيلَ غُرَّتَهُ فَلْيَفْعَلْ»^(۲) يقيناً زما امت به د قيامت په ورځ په داسې حال کښې وبللې شي چې د اوداسه د آثارو څخه به يې تنهې سپينه رڼا کوي او هم به يې پښې او لاسونه سپين ځلېږي، نو د هر چا چې ستاسو څخه وسه کېږي چې خپله رڼا اوږده کړي نو ودې کړي (او د فرضيت څخه اضافه ځايونه دې ووينځي).

سوال جواب

۳- که څوک وايي چې: د ﴿إِذَا قُمْتُمْ﴾ د جملې څخه معلومېږي چې په لمانځه باندې د ودرېدلو څخه وروسته اودس ضرور دی حال دا چې خبره خو داسې نه ده؟

مونږ وايو چې: دلته د ﴿إِذَا قُمْتُمْ﴾ معنی دا ده چې کله تاسو په لمانځه باندې د ودرېدلو اراده وکړه نو اودس وکړئ. لکه چې الله ﷻ د استعاذې (اعوذ بالله) په باره کښې فرمايي چې: ﴿فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ﴾ [النحل: ۹۸] يعنې: او کله چې ته قرآن کریم ولولي (اراده يې وکړې) نو په الله ﷻ باندې د رتلي شوي شيطان څخه پنا وغواړه.

(۱) لسان العرب ج ۱ ص ۱۹۵

(۲) صحيح البخاري ج ۱ ص ۲۵

يوه پوښتنه او د هغې جواب

٤- که څوک وايي: ايا کله چې سړی په لمانځه باندې د ودرېدلو اراده وکړي په هغه باندې اودس کول فرض دي، که څه هم پخوانی اودس ولري؟

مونږ وايو چې: په ايت شريف کښې د 'مُخَذِّينَ' ټکي مراد دی. يعنې په تاسو باندې په هغه وخت کښې اودس فرض دی چې تاسو يې اودسه ياست او لمانځه ته پورته شئ، او دا ځکه چې:

الف: د مکې معظمې د فتحې په ورځ باندې نبي کریم ﷺ ډېر لمونځونه په يوه اوداسه باندې وکړه او په موزو باندې يې مسحه هم کړې وه. نو عمر ؓ ورته وويلې چې ای د الله ﷻ پيغمبره! تا خونن داسې شی وکړ چې پخوا به دې نه کاوه! نو نبي کریم ﷺ وفرمايل چې: «عَمَدًا صَعْتُهُ يَا عَمْرُؤُ»^(١) دا کار مې قصداً وکړ ای عمره! يعنې ترڅو خلکو ته واضحه شي چې د هر يوه لمانځه دپاره تازه اودس ضرور نه دی.

ب: عبد الرحمن بن زياد ؓ په يوه اوږده حديث کښې وايي چې: ما د عبد الله بن عمر ؓ سره درې لمونځونه (ماسپښين، مازديگر، مابنام) وکړه چې هر يوه لمانځه ته يې تازه- تازه اودس وکړ نو ما ترې پوښتنه وکړه چې دا ولې؟ هغه راته وويلې چې: زما يو اودس د ټولو لمونځونو دپاره کفايت کوي، مگر د نبي کریم ﷺ څخه مې اورېدلی دی چې «مَنْ تَوَضَّأَ عَلَى طَهْرٍ كَتَبَ اللَّهُ لَهُ بِهِ عَشْرَ خَنَابٍ»^(٢) يعنې څوک چې په اوداسه باندې د پاسه بل اودس وکړي نو الله ﷻ به ورته لس نېکۍ وليکي؛ نو ما په همدې کښې رغبت وکړ، ای وراره!

ج: تيمم خود اوداسه خلف او قائم مقام دی، مگر کله چې د تيمم په امر کښې الله ﷻ بې اودسي شرط کړه، چې «أَوْ جَاءَ أَحَدٌ مِّنْكُمْ مِنَ الْغَائِطِ أَوْ لَمَسْتُمُ النِّسَاءَ» ورباندې دلالت کوي؛ نو معلومه شوه چې د اوداسه په امر کښې هم بې اودسي شرط ده. شايد چې د دې کبله به په ذکر شوي شرط باندې دلته صراحت نه وي کړی شوی چې وروسته په تيمم کښې پرې صراحت شوی دی.

اودس څه وخت فرض شو؟

٥- لکه څنگه چې د ذکر شوي ايت شريف د شان نزول څخه څرگندېږي چې د دې ايت د نزول څخه لا وړاندې اودس فرض وه، که نه نو نه به ابو بکر ؓ خپلې لور (عائشې ؓ) ته په غصه شوې وي او نه به صحابه کرامو ؓ شکايت کړی وي.

ټولو اهل المغازي وو ته معلومه ده چې نبي کریم ﷺ هيڅکله بې اودسه لمونځ نه دی کړی^(٣)، بلکې لمونځ او اودس يو ځای فرض شوي دي. زيد بن حارثه ؓ وايي چې: «أَنْ جَبْرِيلُ ؑ أَتَاهُ فِي

(١) صحيح مسلم ج ١ ص ١٣٥

(٢) شرح معاني الآثار ج ١ ص ٣٦

(٣) تفسير المظهر ج ٣ ص ٤٤

أول ما أوحى إليه فَعَلِمَهُ الْوُضُوءُ وَالصَّلَاةُ»^(١) يعني يقيناً جبرائيل امين عليه السلام نبي كريم ﷺ ته په هغه اول وخت كښې ورغى چې وحې ورته شوې وه، نو اودس او لمونځ يې دواړه وروښوده.

يادونه

٦- كله چې د اوداسه په فرضيت كښې ايت شريف نازل شو نو لاندې تفاوتونه يې وموندل:
الف د اوداسه فرائض مشخص شوه چې څلور دي (د مخ، لاسونو او پښو وينځل او د سر مسحه)، د دغو څلورو څخه په غير يا سنت دى او يا مستحب، لكه په بسم الله سره شروع كول سنت دي او په ترتيب سره يې تر پايه رسول مستحب دي، چې د فقهي په كتابونو كښې مفصل بيان شوي دي.

ب: په يو كرت وينځلو باندې فرض پوره كېږي او دوهم او درهم كرت وينځل سنت دي حتى چې د درهم كرت څخه ورپورته وينځل جائز نه دي، البته په هغه صورت كښې چې څوك يې د اوداسه يوه برخه وگڼي.

هو: كه په اوږي كښې د اندامونو د پخولو، او يا د حقيقي نجاست د لرې كولو دپاره په درې كرتو وينځلو باندې اضافه وينځل وكړي باك يې نشته. د ښه وضاحت دپاره لاندې احاديث ولولئ:
اول نبي كريم ﷺ فرمايي: «إِنَّ لِلْوُضُوءِ شَيْطَانًا يُقَالُ لَهُ وَلَهَانٌ فَاتَّقُوا وَسْوَاسَ الْمَاءِ»^(٢) يعني: يقيناً اوداسه ته هم يو شيطان شته چې «ولَهَان» (حيرانوونكى) نومېږي، نو د اوبو د وسواس څخه ځانونه وساتئ.

دوهم: يوه ورځې نبي كريم ﷺ ته يو اعرابي ورغى او د اوداسه پوښتنه يې وكړه، نو اودس يې درې درې ځله وروښود او بيا يې ورته وفرمايل چې: «هَذَا الْوُضُوءُ فَمَنْ زَادَ عَلَى هَذَا فَقَدْ أَسَاءَ وَتَعَدَّى وَظَلَمَ»^(٣) يعني: دا اودس دى، نو څوك چې په دې باندې زيات وكړي نو هغه بد وكړه او تجاوز يې وكړ او ظلم يې وكړ.

ج: بالاخره د ايت شريف په نزول سره اودس كول په متواتر كلام باندې ثابت شو چې د قيامت د ورځې پورې به يې مسلمانان په لمونځونو كښې لولي.

د څنگلو وينځل فرض دي

٧- الله ﷻ د څنگلو په باره كښې دلته د «إِلَى» توري نازل كړى دى چې ﴿إِلَى الْمَرَافِقِ﴾، او د «إِلَى» توري په غايبه باندې دلالت كوي چې په دې مقام كښې د ذكر شوي توري غوښتنه دا ده چې څنگلې هم په فرضي وينځلو كښې شاملې شي. او دا ځكه چې:

(١) مسند احمد بن حنبل ج ٦ ص ١٥٥

(٢) سنن ابن ماجه ص ٣٤

(٣) سنن ابن ماجه ص ٣٤

الف: غايه په دوه ډوله ده چې: يوې ته د امتداد غايه وايي، او بله د اسقاط په غايه باندې نرمولې شوې ده^(١).

د امتداد غايه دې ته وايي چې د "إلى" د توري په ذريعه وړاندېني حکم آن د "إلى" د توري د مدخول پورې کش کړی شي. لکه چې الله ﷻ فرمايي چې: ﴿ثُمَّ أَتَمُّوا الصِّيَامَ إِلَى اللَّيْلِ﴾ [البقرة: ١٨٧] يعنې بيا روژه آن د شپې پورې تمامه کړئ؛ په دې ايت شريف کې د صيام کلمه امساک ته وايي^(٢)، که څه هم ډېر لږ وخت وي، خو د "إلى" د توري په ذريعه دغه امساک د شپې پورې غزولې شوی دی، اما شپه پکې شامله نه ده.

د اسقاط غايه دې ته وايي چې وړاندېني حکم د "إلى" د توري مدخول ته شامل وي مگر د ذکر شوي توري په ذريعه باندې قطعه کړی شي، لکه همدغه ايت شريف (چې اوس د بحث لاندې دی). ځکه چې د ﴿أَتَذَرُكُمْ﴾ کلمه آن د اوږو پورې ټول لاس ته شامله ده خو د ذکر شوي توري په ذريعه د ځنگلو څخه هغې خوا لاسونه د حکم څخه ووتل چې وينخل يې فرض نه دی. اما پخپله ځنگلې پکې شاملې دي ځکه چې دلته د اسقاط غايه مطلب ده، نه د امتداد غايه.

ب: ځينې علماء کرام وايي چې په دې مقام کې د "إلى" توري د "فَعَّ" په معنی سره دی، يعنې لاسونه د ځنگلو سره ووينځي. لکه چې الله ﷻ فرمايي: ﴿وَيَزِدْكُمْ قُوَّةً إِلَى قُوَّتِكُمْ﴾ [هود: ٥٢] يعنې: او ستاسو د خپل قوت سره به نور قوت هم درزيات کړي.

ج: په دې ټولو باندې د پاسه، احاديث او د صحابه وو کرامو د عمل د ايت شريف بيان واقع شوي دي چې هم نبي کریم ﷺ او هم صحابه وو د ځنگلې په دائمي توگه وينخلې دي، او په هيڅ ځای کې نه وينخلو روايت نشته^(٣).

د سر مسحه فرض ده

٨- "رُءُوس" د "رأس" جمع ده، او د رأس په متعارفه معنی کې د غاړې څخه ورپورته آن د مخ او سترگو په شمول ټول اجزاء داخل دي^(٤).

مگر څرنگه چې الله ﷻ په دې مقام کې د مخ په وينخلو باندې امر کړی دی نو معلومه شوه چې د "رأس" متعارفه معنی دلته مراده نه ده، او په همدې باندې علماء کرامو اجماع کړې ده^(٥). د همدې کبله دوی د سر په مسحه کې يوولس (١١) قوله کړی دی چې څومره او په څه کیفیت

(١) نور الأنوار ص ١٣٦

(٢) مفردات الراغب ص ٢٩٨

(٣) تفسير المظهر ج ٣ ص ٤٦

(٤) تفسير القرطبي ج ٦ ص ٨٩

(٥) بدائع الصنائع ج ١ ص ٤

باندې فرض ده، مگر په ټولو اقوالو کښې د ابو حنیفه رحمه الله علیه په نزد یوازې د ناصیه مسحه فرض ده چې په یو ځل باندې تمامېږي او تکرار ته یې حاجت نشته. او دا ځکه چې د نبی کریم ﷺ فعل د ایت شریف تفسیر واقع شوی دی، چې یوه ورځې نبی کریم ﷺ اودس کاوه «فَخَسَرَ الْعِمَامَةَ وَفُتِحَ مُقَدِّمُ رَأْسِهِ اَوْ قَالَ نَاصِيَّتُهُ بِالْمَاءِ»^(۱) نو د پکړۍ څخه یې سر لوڅ کړ او د خپل سر په وړاندې برخه باندې یې او یا په خپله ناصیه باندې یې په اوبو سره مسحه وکړه.

ناصیه څه معنی؟

۹- "ناصیه" د سر د وړاندې برخې د وینستو بیخونو ته وايي^(۲)، چې تقریباً د څلورو گوتو په اندازه، یا د سر د وینستو څلورمه برخه جوړېږي.

دا د یو پلوه، او د بله پلوه که څه هم "الْمَسْحُ" په عربي ژبه کښې په یو شي باندې لاس راکش کولو ته وايي مگر په سريست کښې په اندامونو باندې په اوبو سره لوند لاس راکشول د مسحې په نامه یادېږي^(۳).

یوه پوښتنه او د هغې جواب

۱۰- که څوک وايي چې: ایا د مسحې په عوض د سر وینځل جواز لري؟
مونږ وايو چې: په جواز کښې خو یې شک نشته چې د مسحې په ځای باندې ودرېږي^(۴)، مگر هغه ثواب نه ورکول کېږي کوم چې د مسحې دپاره ټاکلی شوی دی^(۵).
یا په بل عبارت: جواز یې شته خو ثواب یې نشته.

د پښو وینځل فرض دي

۱۱- د ذکر شوي ایت شریف د ﴿وَأَزْجُلْكُمْ إِلَى الْكَفِّينِ﴾ په جمله کښې لاندې دوه متواتر قرائتونه دي^(۶):

الف: "وَأَزْجُلْكُمْ" د لام په زور سره، چې په دې تقدیر متبادره دا ده چې په ﴿وَجُوهَكُمْ﴾ باندې عطف دی، او د معنی حاصل یې داسې را اوځي چې خپلې پښې د ښنگرو پورې هم ووينځي.
ب: "وَأَزْجُلْكُمْ" د لام په زېر سره، چې په دې تقدیر متبادره دا ده چې په "رؤسکم" باندې عطف دی او د معنی حاصل یې داسې راڅېږي چې په خپلو پښو باندې هم مسحه وکړي.

(۱) اعلاء السنن ج ۱ ص ۸

(۲) لسان العرب ج ۱۵ ص ۳۲۷

(۳) مفردات الراغب ص ۴۸۷

(۴) تفسیر القرطبي ج ۶ ص ۹۰

(۵) شرح معانی الآثار ج ۱ ص ۳۳

(۶) أضواء البيان ج ۲ ص ۷۰ روح المعاني ج ۶ ص ۷۴

نو څرنگه چې دوه متواتر قرائتونه په منزله د دوه ايتونو دي، نو ته به وايي چې د پښو په باره کښې دوه ايتونه نازل شوي دي، يو ايت تقاضی کوي چې په اوداسه کښې د بنسټو پورې خپلې پښې ووينځي او بل ايت غواړي چې مسحه پرې وکړي.

او دا غير معقوله ده چې هم يې وينځل فرض شي او هم پرې مسحه کول فرض وگرځي او دا ځکه چې مسحه خو د وينځلو څخه خلف او بدل دی نو د دواړو فرض جوړېدل به داسې مثال ولري چې په سري باندې هم اودس کول فرض شي او هم پرې تيمم وهل فرض وگرځي، چې په داسې کار باندې هيڅوک قول نه کوي.

يوه پوښتنه او د هغې جواب

١٢- که څوک وايي چې: ځينې علماء کرام خو دلته په تخير باندې قائل دي^(١)، يعنې ستاسو خوښه که په اوداسه کښې خپلې پښې وينځي او که مسحه پرې کوي، او يا په بل عبارت: په تاسو باندې يو کار کول فرض دی او بس.

مونږ وايو: لکه څنگه چې د اصل او بدل دواړو فرض گرځېدل په شريعت کښې مثل نه لري همدارنگه د اصل او بدل په منځکښې تخير هم شرعي نظير نه لري نو ځکه دغه توجيه د قبول وړ نه ده.

سوال جواب

١٣- که څوک وايي چې: په ذکر شوي ايت شريف کښې درېم قرائت شته چې شاذ قرائت دی چې 'أَرْجُلُكُمْ' د لام په پېښ سره قرائت شوی دی^(٢)؛ شاذ قرائت که څه هم د متواتر قرائت په مقابله کښې څه اعتبار نه لري مگر دا خو کولی شي چې د دوه متواترو قرائتونو څخه يوه ته ترجيح ورکړي، نو پوښتنه دا ده چې ايا په دې مقام کښې ترجيح نه شي ورکولی؟

مونږ وايو چې: دلته شاذ قرائت ځکه مرجح نه شي جوړېدلی چې په دې تقدير باندې د 'وَأَرْجُلُكُمْ' کلمه مبتداء ګرځي او خبر يې محذوف ګڼل کېږي. نو څوک چې اول متواتر قرائت د عمل دپاره خوښوي هغوی ترې په 'مَفْعُولَة' سره تعبير کوي او څوک چې په دوهم متواتر قرائت باندې عمل کوي هغوی ترې په 'مَفْعُولَة' سره تعبير کوي.

نو په دې مقام کښې شاذ قرائت مرجح نه شي واقع کېدلی، چې د متواترو قرائتونو څخه د هر يوه دپاره د تائيد قابل جوړېدلی شي.

د احاديثو ترجيح

١٤- څرنگه چې دواړه متواتر قرائتونه يو په بل باندې ترجيح نه لري چې د عمل دپاره غوره

(١) تفسير الفاسي ج ٦ ص ١١٢

(٢) المحرر الوجيز ج ٥ ص ٤٧

کړی شي نو ترجیح یې د احادیثو او د سلفو صالحینو د عمل څخه پرته په بله لاره باندې نه شي ترلاسه کېدلی، چې تفصیل یې دا دی:

په اوداسه کېنې د پښو د وینځلو په باره کېنې زښت ډېر قولې او فعلې احادیث روایت شوي دي چې ځینو علماوو کرامو راغونډ کړي دي^(١). لاندې مثالونه یې د نظره تېر کړي:

الف: یوه ورځې نبي کریم ﷺ یو سړی ولید چې لمونځ یې کاوه او د پښې په شا باندې یې د یوې سکې (یا ورغوي) په اندازه ټکي وه چې اوبه ورته نه وې رسېدلې، یعنې وچ وه. نو نبي کریم ﷺ ورته امر وکړ چې «أَنْ يُعِيدَ الْوُضُوءَ وَالصَّلَاةَ»^(٢) هم دې اودس راوگرځوي او هم لمونځ.

ب: عبد الله بن عمر رضی الله عنهما وایي چې مونږ د نبي کریم ﷺ سره په سفر باندې وو تر دې چې د مکې معظمې او مدینې منورې په منځکېنې اوبو ته ورسېدو او د مازدیگر وخت وه، نو ځینې خلک زمونږ څخه وړاندې اوبو ته ورغلي وه چې اودسونه یې کړي وه حال دا چې پوندې یې وچې وې او اوبه ورته نه وې رسېدلې نو نبي کریم ﷺ وفرمایل چې: «وَيْلٌ لِلْأَعْقَابِ مِنَ النَّارِ أَسْبَغُوا الْوُضُوءَ»^(٣) یعنې: پوندو ته ویل (هلاکت) دی چې د اور څخه عبارت دی، پوره کړئ اودسونه، یعنې پوندې وویښځئ.

ج: صحابه وو کرامو ﷺ ټولو اجماع کړې ده چې په اوداسه کېنې پښې وینځل فرض دي، یوه صحابي هم ترې مخالفت نه دی کړی یوازې درې کسانو (علي ﷺ، عبد الله بن عباس رضی الله عنهما او انس ﷺ) ترې مخالفت کړی دی، خو دوی هم د خپل مخالفت څخه نورو صحابه وو کرامو ﷺ ته رجوع کړې ده^(٤).

د: یوه صحابي ﷺ هم روایت نه دی کړی چې نبي کریم ﷺ په اوداسه کېنې په پښو باندې مسحه کړې ده حال دا چې د پښو وینځل یې تقریباً د تواتر درجې ته رسېږي او دومره صحابه وو کرامو ﷺ یې روایتونه کړي دي چې په دروغو باندې یې توافق محال ښکاري^(٥).

ه: ټول علماء کرام متفق دي چې په اوداسه کېنې د پښو په وینځلو باندې هغه څه اداء کېږي چې په اودس کوونکي باندې فرض دي (حتی چې اهل التشیع هم پکېنې مخالفت نه کوي)، اما په مسحه کېنې اتفاق نشته، یوازې اهل التشیع وایي چې فرض یې پوره شو. لنډه دا چې په پښو وینځلو کېنې د فرض اداء کېدل یقیني دي او په مسحه کېنې شکي دي، نو په کار دی چې په یقین باندې عمل وکړی شي او بس^(٦).

(١) تفسیر ابن کثیر ج ٢ ص ٢٦: تفسیر القاسمي ج ٦ ص ١٠٥: شرح معاني الآثار ج ١ ص ٣٠

(٢) سنن ابی داود ج ١ ص ٢٣

(٣) شرح معاني الآثار ج ١ ص ٣٤

(٤) اعلا السنن ج ١ ص ٤

(٥) تفسیر المظهر ج ٣ ص ٤٨

(٦) تفسیر القرطبي ج ٦ ص ٩٥

دوه متواتر قرائتونه او تطبيق

١٥- ځينو علماوو کرامو د ﴿وَأَزْجُلْكُمْ﴾ په دوه قرائتونو کښې په لاندې ډول تطبيق کړی دی:
الف: چې په زور سره لوڅې پښې مرادې دي، او په زېر سره هغه پښې مطلبې دي چې موزو کښې وي^(١)، او په دې کښې د هيچا اختلاف نشته.

ب: چې په زېر سره هم هغه معنی ورکوي کومه چې په زور سره ورکوي ځکه چې ذکر شوی زېر (جر) د "جر الجوار" په نامه يادېږي^(٢) چې د "رؤبكم" د زير سره د اندېوالۍ په خاطر ﴿وَأَزْجُلْكُمْ﴾ هم په زېر سره لوستلی کېږي مگر معنی يې د زور څخه د زير خوا ته نه راوړي.

ج: چې د زير په صورت کښې د مسح څخه خفيف وينخل مراد دي^(٣)، نو مطلب يې داسې راوځي چې پښې خفيفې ووينځي، نه دا چې مسحه پرې وکړي.

د خفيفو وينخلو معنی په لاندې حديث کښې ډېره ښه څرگندېږي چې:

النزال ﷺ په يوه اوږده حديث کښې وايي چې علي ؓ مې وليد چې: «أَوْتِي بِقَاءٍ فَمَسَحَ بِوَجْهِهِ وَتَذَنَّهُ وَمَسَحَ بِرَأْسِهِ وَرَجَلَيْهِ»^(٤) يعنې: اوبه ورته راوړی شوې نو په خپل مخ او په لاسونو باندې يې مسحه وکړه او هم يې خپل سر او خپلې پښې مسحه کړې.

نو څرنگه چې په ذکر شوي حديث کښې په مخ او لاسونو کښې هم د مسحې لفظ روايت شوی دی نو معلومه شوه چې دلته خفيف وينخل مراد دي.

د: چې په زير سره د وينخلو معنی نه ورکوي بلکې معنی يې موبل دي^(٥) يعنې: پښې په موبلو سره ووينځي.

ه: بالآخره اهل التشيع وايي چې د زور څخه هم د زير معنی (مسحه) مراده ده، ځکه چې په دې تقدير باندې ﴿وَأَزْجُلْكُمْ﴾ د ﴿بُرءُوبِكُمْ﴾ په محل باندې عطف دي^(٦) او مجرورات خو ټول محلاً منصوبات دي د همدې کبله مجرور ته "مفعول به غير صريحي" وايي.

تطبيق بي اعتراضه نه دی

١٦- مونږ ځکه د تطبيق طريقې غوره نه کړي چې يوه طريقه يې هم بې اعتراضه نه ده، که څوک غواړي چې په اعتراضاتو او جوابونو باندې يې خپل ځان ښه پوه کړي نو ځينو اوږدو کتابونو ته دې مراجعه وکړي^(٧).

(١) تفسير المنار ج ٦ ص ٢٣٥

(٢) التفسير الكبير ج ١١ ص ١٦١

(٣) تفسير ابن كثير ج ٢ ص ١٠٢٦ احكام القرآن للجصاص ج ٢ ص ٣٤٦

(٤) شرح معاني الآثار ج ١ ص ٣٠

(٥) تفسير القاسمي ج ٦ ص ١١٠

(٦) تفسير نمونه ج ٤ ص ٢٨٧

(٧) التفسير الكبير ج ١١ ص ١٦١: روح المعاني ج ٦ ص ٧٣، ٧٨

کعبین څه معنی؟

۱۷- اهل السنة والجماعة وایي چې: د ﴿الْكَافِرِينَ﴾ څخه هغه دواړه هډوکي مطلب دي چې د هرې یوې پښې په اړخونو کښې نېغ-نېغ ولاړ دي او د لینګي د بند څخه نمایندګي کوي. همدغه دواړه هډوکي په فرضي وینځلو کښې شامل دي چې د لایل یې د همدې ایت په شپږمه توضیح کښې تېر شوي دي، بیا لیکلو ته اړتیا نه گورو.

د اوداسه ډولونه

۱۸- د احنافو عېم^{رحم} په نزد اودس په پنځه ډوله دی چې مونږ یې دلته صرف په یوه مثال باندې اکتفاء کوو او تفصیل یې د فقهي کتابونو^(۱) ته پرېږدو:

الف: فرض اودس؛ د لمانځه دپاره، د جنازې دپاره او بالاخره د تلاوت د سجدې دپاره دی.

ب: واجب اودس؛ د کعبې شریفې د طواف دپاره دی.

ج: مستحب اودس هغه اودس دی چې د بل اوداسه د پاسه وکړی شي، خو په دې شرط چې په اول اوداسه باندې یې څه عبادت کړی وي.

د: مکروه اودس؛ دوهم اودس دی خو چې په اول اوداسه باندې یې څه عبادت نه وي کړی او د پاسه پرې بل اودس وکړي.

ه: حرام اودس دا دی چې په حرامو اوبو باندې اودس وکړي، لکه د غصب یا د یتیم اوبه.

تطهر څه معنی؟

۱۹- د ﴿فَاطْهَرُوا﴾ کلمه په اصل کښې "تَطَهَّرُوا" وه چې اصلاً د "طَهَارَة" څخه اخستله شوې ده او قاعده دا ده چې په یوه کلمه کښې څومره حرفونه زیاتېږي په هماغې اندازه یې په معنی کښې هم په کم یا کیف کښې زیادت راځي.

د همدغې قاعدې په بناء احنافو عېم^{رحم} په غسل کښې د خولې او پوزې وینځل فرض گڼلي دي او دا ځکه چې په خوله او پوزه کښې دوه حیثیته دي:

الف: په دې اعتبار سره، چې په وینځلو سره یې روژه نه ماتېږي، د ظاهري بدن څخه شمېرل کېږي.

ب: او په دې اعتبار سره، چې مواجعه ورباندې نه کېږي باطن گڼل کېږي.

نو څرنگه چې په اوداسه کښې صرف د ﴿فَاطْهَرُوا وَجُوهَكُمْ﴾ جمله نازل شوې ده چې محض په وینځلو باندې دلالت کوي او مبالغه پکښې نشته، نو خوله او پوزه د مخ څخه ونه گڼل شوه او په فرضیت او رکنیت کښې شامل نه شوه.

اما په غسل (لوی اودس) کښې د ﴿فَاطْهَرُوا﴾ جمله نازل شوې ده چې په وینځلو باندې دلالت

کوي او مبالغه پکښې ده: نو خوله او پوزه پکښې ارکان وگڼل شوه. همدغه مضمون په يوه حديث شريف سره ډېر ښه تفسير شوی دی چې نبي کریم ﷺ فرمايلي دي: «تَحْتَ كُلِّ شَفْرَةٍ جَنَابَةٌ قَبْلُهَا الشَّعْرُ وَآخِهَا الْبَشَرَةُ»^۱ يعنې د هر ويسته څخه لاندې جنابت دی نو ويستان لامده کړی (که څه هم د پوزې ويستان وي) او خپله بشره (مخونه) ښه پاک کړی (د خولو په شمول).

د اوداسه او غسل حکمتونه

۲۰- څرنگه چې په دې مقام کې زموږ څخه توضيحات ډېر اوږده شوه نو د اوداسه او غسل د حکمتونو په باره کې مو څه ونه لیکل چې محترم لوستونکي زړه تنگي نه شي، که څوک يې شوق لري او په عربي ژبه باندې پوهېږي ځينو تفاسيرونه دې مراجعه وکړي.^۲

د تیمم ځينې مسائل

۲۱- څرنگه چې د ايت شريف وروستۍ برخه د تیمم په باره کې نازل شوې ده او څه معلومات چې موږ يې لیکل لازم گڼل هغه مو د الله ﷻ په توفيق د [النساء: ۴۳] ايت لاندې لیکلي دي چې بيا لیکلو ته يې څه اړتيا نه گورو خو دلته صرف لاندې څو معلومات نور هم وراضافه کوو چې دلته الله ﷻ د «صَعِيدًا طَيِّبًا» سره د «مِنْ» ټکي زيات نازل کړي دي چې ضمير پکښې «صَعِيدًا طَيِّبًا» ته راجع دی او د «فَامْسَحُوا» پورې تعلق نيسي.

شوافع مذهب وايي چې ذکر شوی د «مِنْ» توري بعضيه دي. نو د معنی حاصل يې داسې راوځي چې د پاکيزه ځمکې په څه برخو سره خپل مخونه او لاسونه مسحه کړي. نو هغه شی چې د ځمکې د جنس څخه وي خو څه بڅرکی ترې په لاس پورې نه نښلي لکه ښويه تير، نو په هغه شي باندې تیمم جواز نه لري.

أحناف مذهب وايي چې ذکر شوی د «مِنْ» توري د ابتداء دپاره دی او د بعضيت دپاره نه دی.^۳ نو د معنی حاصل يې داسې کېږي چې بايد ستاسو مسحه د پاکيزه ځمکې څخه پیل شي چې لاسونه ورباندې ووهی او بيا پرې خپل اندامونه مسحه کړي، برابره خبره ده چې ستاسو په لاسونو باندې د پاکيزه ځمکې څه بڅرکي نښتي وي او که نه. لاندې دوه احاديث د أحنافو مذهب تائيد کوي:

الف: نبي کریم په يوه اوږده حديث کې فرمايلي دي چې: «وَجُعِلَتْ لِيَ الْأَرْضُ مَسْجِدًا وَطَهُورًا»^۴

۱) جامع الترمذي ج ۱ ص ۲۹: إعلال السنن ج ۱ ص ۱۲۵

۲) تفسير المنار ج ۶ ص ۲۶۰-۲۶۹

۳) تفسير المظهر ج ۲ ص ۶۰

۴) صحيح البخاري ج ۱ ص ۴۸

يعني: او ماته ټوله ځمکه هم جومات گرځول شوې ده او هم پاکوونکې (او ښکاره ده چې ښويه ډبره هم د ځمکې څخه ده).

ب: يوه ورځې نبي کریم ﷺ صحابه کرامو څه ته د تيمم وهل ورزده کول «فَضْرَبَ النَّبِيُّ ﷺ بِكَفِّهِ الْأَرْضَ وَنَفَخَ فِيهِمَا ثُمَّ مَسَحَ بِهِمَا وَجْهَهُ وَكَفَّهُ»^(١) يعني: نو په دواړو ورغوو باندې يې ځمکه ووهله او پوکۍ يې پکښې وکړه (چې گرد ترې والوزي) بيا يې پرې خپل مخ او خپل ورغوي مسحه کړه. (که د ځمکې بڅرکي ضرور وي نو نبي کریم ﷺ به پکښې پوکۍ نه کولې).

خرج څه معنی؟

٢٢- په ﴿ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ ﴾ جمله کښې د ﴿ حَرَجٍ ﴾ کلمه د هغه مشقت څخه عبارت ده چې د سړي د وسې څخه پورته وي. لکه چې لاندې دوه ايتونه يې ښه تفسيري:
الف: ﴿ يُرِيدُ اللَّهُ بِكُمْ الْيُسْرَ وَلَا يُرِيدُ بِكُمُ الْعُسْرَ ﴾ [البقرة: ١٨٥] يعني: الله ﷻ تاسو ته په تشريعي امورو کښې، د اسانۍ اراده لري او تاسو ته د سختۍ اراده نه لري.
ب: ﴿ لَا يُكَلِّفُ اللَّهُ نَفْسًا إِلَّا وُسْعَهَا ﴾ [البقرة: ٢٨٦] يعني: الله ﷻ هيڅ نفس نه مکلف کوي مگر د هغه د وسې (توان) په اندازه.

نو په همدې بنا باندې مونږ وايو چې تيمم وهل يو مکلفيت دی، خو حرج نه دی چې د سړي د وسې څخه پورته وي.

فاقد الطهورين بايد څه وکړي؟

٢٣- هغه چا ته، چې نه اوبه ومومي چې اودس پرې وکړي او نه پاکيزه ځمکه چې تيمم پرې ووهي، د فقهاء کرامو په اصطلاح کښې فاقد الطهورين ويل کېږي. يعني هغه څوک چې د دوه پاکوونکو (اوبه، ځمکه) څخه په يوه باندې هم برلاسي نه وي، لکه^(٢)
الف: چې څوک په داسې ځای کښې بندي وي چې هلته پاکه ځمکه نه وي او اوداسه ته يې نه پرېږدي.

ب: چې څوک سوت بوت تړلی شوی وي.

ج: چې څوک په الوتکه کښې سور وي او نه اوبه وي او نه د خاورې گرد.

د: چې څوک په بهرۍ کښې سفر کوي او اوبو ته يې لاس نه رسېږي او گرد هم نه وي.

ه: چې د چا ټول بدن په جلدي مرض باندې اخته وي چې نه يې په اوبو باندې وينځلی شي او نه يې په لاس باندې مسحه کولی شي او يا داسې نور.

احناف مذهب د فاقد الطهورين په باره کښې لاندې دوه نظره لري:

(١) صحيح البخاري ج ١ ص ٤٨

(٢) الفقه الإسلامي وأدلته ج ١ ص ٤٥١

اول بايد سري د لمانځه صورت اداء كړي چې قبلې ته مخ كړي، او سجده او ركوع وكړي، كه څه هم په اشاره سره وي؛ او بدون د قرانت او تشهد څخه، مگر د لمانځه نيت دې نه كوي په دغه صورتي لمانځه باندې د فرضو څخه نه خلاصېږي او په وخت سره يې ورباندې قضايي لازمه ده^(١)

دوهم د نوموړي سري په غاړه باندې لمونځ لازمېږي چې بايد په وخت سره يې قضايي راوړي او سمدستي ورباندې د صورتي لمانځه كول نشته، نه په اشارې سره او په نه اصلي بڼې سره^(٢).

يو اويا (٧١) مسائل

٢٤- د ذكر شوي شپږم ايت څخه فقهاوو كرامو^(٣) يو اويا (٧١) مسائل استنباط كړي دي، كه څوك يې د لوستلو شوق لري نو هلته دې مراجعه وكړي.

كوم موثيق مراد دي؟

٢٥- مفسرينو كرامو د ﴿وَبَشِّرِ الَّذِينَ وَافَقُكُمْ بِهِ﴾ دېرې معناوې كړې دي^(٤)، لكه:

الف هغه بيعت چې صحابه وو كرامو د نبي كريم ﷺ سره په مكه كښې د شپې كړې وه چې د همدغه بيعت په اثر مدينې منورې ته هجرت صورت ونيوه.

ب هغه بيعت چې صحابه وو كرامو د په حديبيه مقام كښې كړې وه چې د 'بَيْعَةِ الرِّضْوَانِ' په نامه يادېږي او داسې نور.

مگر مونږ ته داسې برېښي چې دلته به د هر مؤمن هغه معاهده مطلب وي چې د ايمان راوړلو په وخت كښې يې د الله ﷻ سره وكړې، او يا د ايمان د راوړلو څخه وروسته په كومه خاصه موقع كښې يو ځل بيا نعهد تازه كړي.

په دغه حالت كښې كه څه هم څوك په خوله باندې ﴿سَمِعْنَا وَأَطَعْنَا﴾ ونه وايي مگر د هر متعهد د حال څخه ذكرې شوي كلمې د ورابه ښكاري. با په بل عبارت معاهده كول په حقيقت كښې د 'سَمِعْنَا وَأَطَعْنَا' څخه په غير بل شي نه دي.

مونږ ځكه دغه معنى خوښه كړه چې د قيامت د ورځې پورې ټولو مؤمنانو ته شامله شي، څه لري نه ده چې مفسرينو كرامو به ذكر شوي صورتونه د مثال په توگه ليكلي وي، نه د حصر په توگه.

﴿يَا أَيُّهَا الَّذِينَ آمَنُوا كُونُوا قَوِّمِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَتَائُ قَوْمٍ عَلَى أَلَّا تَعْدِلُوا أَعْدِلُوا هُوَ أَقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ خَبِيرٌ بِمَا

(١) الفقه على المذاهب الاربعه ج ١ ص ١٦٦

(٢) احكام القرآن للخصاص ج ٢ ص ٣٨٠

(٣) احكام القرآن للخصاص ج ٢ ص ٣٩٢-٣٩٦

(٤) رده المسير ج ٢ ص ٢٤٨-البحر المحيط ج ٢ ص ١٩٥

تَعْمَلُونَ ﴿٦﴾ وَعَدَ اللَّهُ الَّذِينَ ءَامَنُوا وَعَمِلُوا الصَّالِحَاتِ لَهُمْ مَغْفِرَةٌ وَأَجْرٌ عَظِيمٌ ﴿٧﴾
وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ ﴿٨﴾

[٨] ای هغو کسانو چې ایمان یې راوړی دی! تاسو خاص د الله ﷻ دپاره کلک ودرېدونکي (ای په انصاف سره شاهدي ورکوونکي شئ، او په تاسو باندې دې د یوه قوم سره دښمني د دې باعثه نه شي چې تاسو عدل ونه کړئ.

(ای مؤمنانو!) تاسو عدل وکړئ، دا عدل پر هېزگاری ته ډېر نژدې دی (سړی متقي جوړوي)، او د الله ﷻ څخه وډار شئ. یقیناً الله ﷻ په هغه شي باندې خبردار دی چې تاسو یې کوئ.

[٩] الله ﷻ د هغو کسانو سره وعده کړې ده چې دوی ایمان راوړی وي او نېک عملونه یې کړي وي (دا چې) دوی لره بښنه او لوی اجر دی.

[١٠] او هغه کسان چې کافر شوي دي او زموږ ایتونو ته د دروغو نسبت کوي، همدغه کسان د دوزخ اندیوالان دي.

ارتباط

په وړاندېنيو ایتونو کېنې هغه احکام بیان شوي وه چې د مسلمانانو په افرادو پورې یې اړه درلوده، او په دې ایتونو کېنې د یو پلوه اجتماعي احکام بیانېږي چې ذات البيني حیثیت لري او د بله پلوه د شرعي احکامو اخروي ثوابونه او اجرونه ذکر شوي دي.

علاوه پر دې، هلته په تعهداتو باندې د وفاکولو امر شوی وه، او دلته د وفاکولو بنسټ ښودل کېږي چې تاسو په خپلو تعهداتو باندې په هغه وخت کېنې کلک ودرېدلی شئ چې په انصاف او عدالت باندې کلک ودرېږي.

د مطلب خلاصه

١- یعنې: ای مؤمنانو! څرنگه چې الله ﷻ ستاسو ضروریات په هره خوا کېنې پوره کړي دي، او په هر ځای کېنې چې تاسو تشریع ته ضرورت درلود، هلته یې درته احکام نازل کړي دي. لنډه دا چې اسلام یوازې ستاسو انفرادي اړخونه په نظر کېنې نه دي نیولي، بلکې ستاسو اجتماعي قوانینو ته هم شامل دي ترڅو تاسو په ښه خوږه فضاء کېنې ژوند وکړئ، او ترڅو تاسو پوه شئ چې د اسلام دین یقیناً چې کامل دین دی.

نو د اجتماعي قوانینو څخه دا هم ده چې تاسو خاص د الله ﷻ دپاره په انصاف سره په شهادت باندې په دوامداره توګه ښه په کلکه ولاړ اوسئ، که څه هم دغه شهادت ستاسو په خپلوانو، دوستانو او یا هم ستاسو د خپلو ځانونو په ضرر باندې تمامېږي، همدارنګه د خپلو دښمنانو په باره کېنې هم د انصاف څخه تېر نه شئ چې د هغوی سره کینه درېاندې د دې باعثه شي چې عدالت د پښو لاندې کړئ.

۲- ای مؤمنانو! هر شی خپل ځای لري، د خپلوانو سره صله رحمي واجب شی دی خو هسې نه چې په بې انصافه شهادت باندې هم د صله رحمي گومان وکړئ. همدارنگه په ځينو واقعو کېنې تاسو ته د دښمنۍ اجازه شته مگر هسې نه چې بې انصافي هم روا وگنئ.

لنډه دا چې په هر حال او هر ځای کېنې عدل وکړئ چې همدا عدل، تقوی او دینداری ته نژدې کوونکي دي، څوک چې په عدل او انصاف باندې همېشه والی کوي هغوی په حقیقت کېنې خپل ځانونه په خپله ولکه کېنې ساتي او ځانونه ترې نه بې ادارې کېږي. نو په نتیجه کېنې د دغسې خلکو ټول کارونه په تقوی باندې اتکا کوي او لا زیات توفیق ترلاسه کوي.

۳- ای مؤمنانو! په پټه او ښکاره د انصاف مراعات وکړئ. که خپله بې انصافي د خلکو څخه پټه کړئ نو الله ﷻ خو ستاسو په ټولو کړو وړو باندې خبردار دی، د ده ﷻ څخه خو بې نه شی پټولی.

۴- ای مؤمنانو! د اسلامي قوانینو په تعميل کېنې، لکه څنگه چې تاسو په دنیا کېنې د خوشالۍ سره مخ کېږئ همدارنگه په آخرت کېنې هم زښتې ډېرې گټې لري. او دا ځکه چې الله ﷻ د مؤمنانو نېکوکارانو سره وعده کړې ده چې هم به ورته گناهونه وښيي او هم به لوی اجر و نه ورکړي. بالمقابل هغه کسان چې زموږ په احکامو باندې کافر شي او هم زموږ د ایتونو تکذیب وکړي، همدغه خلک د اور اندیوالان دي، چې هلته به همېشه وي.

اما څوک چې تکذیب ونه کړي خو عملي یې هم نه کړي، دوی ته هم دوزخ شته خو د دوام په توگه نه، بلکې په موقته توگه.

توضیحات

۱- د [النساء: ۱۳۵] ایت شریف لاندې مونږ هغه اسباب مفصل لیکلي دي کوم چې په حقه شاهدي ورکولو کېنې د سړي د انحراف باعث جوړېږي، بیا لیکلو ته یې حاجت نه وینو، مگر دلته ورباندې لاندې څو مطالب ورافاضه کوو:

الف: په دې ایت شریف کېنې (چې اوس د بحث لاندې دی) د شهادت د انحراف یوه بله وجه هم ښودلې شوې ده چې ډېر خلک ورباندې مبتلا دي، هغه دا چې شهادت ته د دښمنۍ او عداوت د کبله د عدالت څخه انحراف ورکوي او حقه شاهدي نه وايي، نو باید چې مسلمانان ترې ځانونه وساتي.

ب: د شهادت د انحراف یوه بله وجه هم شته چې په هغې باندې هم ډېر خلک ککړ دي، هغه دا چې د انحراف په مقابل کېنې رشوت اخلي او خپل ځانونه د الله ﷻ د غضب لایق جوړوي، العیاذ بالله.

ج: لکه څنگه چې مونږ مکلف یاستو چې د شهادت په ورکولو کېنې انحراف ونه کړو همدارنگه باید په شاهد جوړېدلو کېنې هم د انصاف او عدالت څخه تېر نه شو. همدا موضوع نبی کریم ﷺ په لاندې حدیث کېنې ډېره ښه تمثیله کړې ده چې: یوه ورځې بشیر بن سعید ؓ د نبی کریم ﷺ سره په لاندې ډول سوال جواب وکړ:

بشير ۛ اى د الله رسوله ۛ ما خيل زوى ته ۛ جي زما د عمره ۛ مريضه ۛ نومي ميرمن ۛ خه ډى ۛ شى ۛ غلام ۛ ورکړى دى. مگر ميرمنه راته وايي ۛ جي په همدغي ورکړه باندې نبي کریم ۛ شاهد ودرود ۛ هيله ده ۛ جي ته يري شاهد لوسي.

نبي کریم ۛ ايا خوړو اولادونو ته دي هم همدغسې خه شى ۛ غلام ۛ ورکړى دى؟
بشير ۛ خوړو اولادونو ته مي نه دي ورکړي.

نبي کریم ۛ «فَاتَّقُوا اللَّهَ وَاعْتَصِلُوا بَيْنَ الْوَلَدَيْنِ»^۱ يعني: نو د الله ۛ خه وډار شى ۛ او د خپلو اولادونو په منځگنسي عدل او انصاف کوئ ۛ نو نبي کریم ۛ په بي عدالتي باندې د شهادت تحمل ونه کړ ۛ جي شاهد جوړ شوى وي.

د شهادت معناوي

۲- شهادت لاندې ډيري معناوي لري^۲. او ايت شريف ټولو ته شامل دى:

الف د قاضي په وړاندې په منکر باندې شهادت ورکول د شهادت مشهوره معنى ده ۛ جي د

[البقرة ۲۸۱] ايت لاندې بي پوره بيان تير شوي دي.

ب- شهادت په معنى د اقرار سره لکه ۛ جي د [التوبه ۶] ايت کښي د لعان د اقرارونو خه په شهادتونو باندې تعبير شوى دى. او يا په بل عبارت: دغه اقرارونه په منکر باندې شهادت نه دي بلکي د خپل ځان ډېره اقرار دي.

ج- شهادت په معنى د اخبار سره لکه ۛ جي الله ۛ کافرانو په حال کښي فرمايي ۛ جي ۛ شوهين عَنِ اَنْفُسِهِم بِالْكَفْرِ^۳ [التوبه ۱۷] يعنې په داسي حال کښي ۛ جي په خپل کفر باندې شاهدي ويونکي اقرار کوونکي وي.

د- شهادت په معنى د حکم سره لکه ۛ جي الله ۛ د يوسف ۛ د برائت په باره کښي فرمايي ۛ جي ۛ وشهد شاهدٌ مِنْ اَهْلِهَا^۴ [يوسف ۲۶] يعنې د هغې نخي ۛ جي يوسف ۛ وړياندې متهم شوى و. د اهل خه يوه شاهد شاهدي ورکړه (حکم بي وکړ).

ه- بالاخره زمونږ په نزد په اعتحالتونو کښي د درجاتو ټاکل او په شوراگتو يا استغاباتو کښي خپله رايه ښکاره کول هم د شهادتونو خه گڼل کېږي. نو بايد ۛ جي څوک پکښي د انصاف او عدالت خه نه شي.

سوال جواب

۳- که څوک وايي ۛ جي په دې کښي خه حکمت دى ۛ جي د [التوبه ۱۲۵] ايت او د همدې ايت ۛ جي اوس د بحث لاندې دى. ځيني کلمي وروسته او ځيني وړاندې نازلې شوي دي. د بېلگې:

۱- صحيح البخاري ج ۱۲ ص ۲۵۹

۲- موطا القاض ص ۲۵۵

نور هله ۛ قَوْمِيْنَ بِالْقِسْطِ شَهِدَاءَ لِلّٰهِ ۛ نازلې شوي دي او همدغه كلمات دلته ۛ قَوْمِيْنَ لِلّٰهِ شَهِدَاءَ بِالْقِسْطِ ۛ نازلې شوي دي؟

مونږ وايو چې که څه هم ځينو مفسرينو کرامو د کلماتو د ترتيب تغير ته څه وجې ليکلي دي^{١١}، مگر مونږ ته داسې برېښي چې د دواړو ايتونو د کلماتو په ترتيب کښې به د تفنن في العبارة قانون په نظر کښې نيولی شوی وي چې د بلاغت په علم کښې پوره څېړل شوی دی، په همدې قانون باندې ۛ اَلَا تَعْدِلُوْا اَعْدِلُوْا ۛ کلمات هم قياس کړئ او دا ځکه که تفنن في العبارة مطلب نه وي نو د ۛ بِالْقِسْطِ ۛ سره خو ۛ اَنْ تَقْسُطُوا، اَقْسُطُوا ۛ ښه مناسب وه.

يوه پوښتنه او د هغې جواب

٤- که څوک وايي چې: د ۛ هُوَ اَقْرَبُ لِلتَّقْوٰى ۛ معنى داسې کېږي چې عدل کول تقوى ته ښه نژدې دي. حال دا چې عدل په تقوى کښې شامل دی، نه دا چې ورنژدې دی؟
مونږ وايو چې: دلته د تقوى څخه متقي جوړېدل مطلب دی. نو د معنى حاصل يې داسې راوځي چې عدل او انصاف د متقي جوړېدلو دپاره ډېر نژدې سبب دی او هم د نورو نېکو کارونو دپاره د توفيق موندلو ستر عامل دی، هر مسلمان چې عادل وي نو هغه به ضرور د الله ﷻ څخه ډارېږي. علاوه پر دې، هر يو عدل خو په تقوى کښې شامل نه دی، نه گوري چې کافر هم په ځينو شيانو کښې عادل جوړېدلی شي مگر متقي نه شي جوړېدلی.

ۛ بَيِّنَاتٍ لِّلَّذِيْنَ ءَامَنُوْا اَذْكُرُوْا نِعْمَتَ اللّٰهِ عَلَيْكُمْۙ اِذْ هُمْ قَوْمٌ اَنْ يَّبْسُطُوْا اِلَيْكُمْ اَيْدِيَهُمْ فَكَفَّ اَيْدِيَهُمْ عَنْكُمْۚ وَاتَّقُوا اللّٰهَ وَعَلٰى اللّٰهِ فَلْيَتَوَكَّلِ الْمُؤْمِنُوْنَ ﴿١١﴾

[١١] اى هغو کسانو چې ايمان يې راوړی دی! په تاسو باندې د الله ﷻ نعمت درپه زړه کړئ کله چې يوه قوم قصد وکړ چې تاسو ته خپل لاسونه دراوړده کړي خو الله ﷻ د هغوى لاسونه ستاسو څخه منعه (لنډ) کړه (نجات يې درکړ). او د الله ﷻ څخه وډار شئ، او خاص په الله ﷻ باندې دې نو هرو مرو مومنان توکل وکړي.

ارتباط

په وړاندې ايتونو کښې الله ﷻ په عدالت باندې د کلکو ودرېدلو توصيه کړې وه حتى د دښمنانو سره هم، نو څه لرې نه ده چې څوک اشتباه وکړي او ووايي چې د دښمنانو بلکې د کافرانو ذلت او په دوى باندې برلاسي په کار ده که څه هم عدالت او انصاف د پښو لاندې شي. نو الله ﷻ په همدې ايت شريف کښې د ذکر شوي اشتباه جواب ته اشاره وکړه چې خلاصه يې داسې کېږي:

د مطلب خلاصه

۱- ای مؤمنانو! د الله ﷻ بی شمېره نعمتونه عموماً او د هغه وخت نعمت خصوصاً درپه زړه کړئ چې یوه کافر قوم نیت کړئ وه چې تاسو ته لاس دراوید کړي او د څخه مو یوسي او یا مو د ذلت سره مخامخ کړي، خو الله ﷻ د هغوی د تسلط څخه تاسو ته نجات درکړ او بالمقابل یې تاسو په هغوی باندې مسلط کړئ.

نو کله چې خپل ذکر شوی نجات په یاد کړئ نو یوه به شی چې د کافرانو ذلیله کول او ستاسو پر لاسي د الله ﷻ په واک او اختیار کښي ده. په هر حال، د الله ﷻ اطاعت وکړئ او د عدل او انصاف څخه مه تېرېږئ.

یا په بل عبارت: هغه وخت درپه زړه کړئ چې تاسو کمزوري وئ او د نورو خلکو څخه به د عدل او انصاف په تمه ناست وئ. دغه حالت مو الله ﷻ تبدیل کړ او داسې نعمت یې درپېرزو کړ چې قوت ستاسو په لاس کښي دی او نور خلک درڅخه د عدل تمه کوي.

نو په هر حال، د الله ﷻ څخه وډار شئ او بې انصافي حتی د دښمن سره هم مه کوئ. په الله ﷻ باندې توکل او اعتماد وکړئ، په ټیړنگ او چل باندې اتکا مه کوئ.

۲- لنډه دا چې د قیامت د ورځې پورې دې ټول مؤمنان هرو مرو خاص په الله ﷻ باندې توکل وکړي او خامخا دې د الله ﷻ د هدایتونو حفاظت وکړي.

توضیحات

۱- په دې خبره کښي، چې په ذکر شوي ایت شریف کښي الله ﷻ مؤمنانو ته د کوم یوه نعمت د یادونې امر کړی دی، مفسرینو کرامو متعددي واقعي لېکلي دي چې لاتدي خو واقعي مونږ د بېلگې په توګه د به لنډ ډول لیکو.

الف: نبي کریم ﷺ چې کله مدینې منورې ته هجرت وکړ نو هلته یې د یهودو سره معاهده وکړه. د معاهدې په موادو کښي دا خبره هم شامله وه چې که په هر طرف باندې دیت راغی نو بل طرف به یې په خلاصولو کښي برخه اخلي.

بله ورځ په "بیر معونه" مقام کښي کافرانو یو صحابي شهید کړ او دوه تنو صحابه وو ترې نجات وموند، همدغو دواړو صحابه وو ته د کافرانو د قومیانو څخه دوه تنه چرته په لاس ورغله چې په قصاص کښي یې دواړه ووژل حال دا چې دغو دواړو د نبي کریم ﷺ څخه امان اخستی وه خو ذکر شوي دواړه صحابه کرام ﷺ ورباندې خبر نه وه.

نبي کریم ﷺ وغوښتل چې د همدغو دوه تنو وژل شوو دیت ورکړي کوم چې په سهو کښي دژني شوي وه. همدا موضوع یې بني نضیرو یهودو ته یووړه، ترڅو ورسره دوی د پخواني عهد په بڼه دیت کښي برخه واخلي، هغوی په ټکاره ډېره ښه وضعه وکړه خو یوه نفر ته یې وظیفه ورکړه چې:

نبي كريم ﷺ باندې د بام د سر څخه يوه غټه درغن (د مېچن پل) راوغورزوي او شهيد يې کړي. خو الله ﷻ نبي كريم ﷺ د پلان څخه خبر کړ او نجات يې ورکړ؛ چې د مسلمانانو دپاره لوی نعمت وه.^(١) ب يوه ورځې نبي كريم ﷺ ته يو کافر ورغی چې "غورث" نومېده او د نبي كريم ﷺ څخه يې توره په دې بهانه واخستله چې زه يې گورم، سمدستي يې توره د تيکي څخه راوويسته او نبي كريم ﷺ يې مخاطب کړ چې اوس به دې څوک راڅخه خلاص کړي حال دا چې ويستلې توره مې په لاس کښې ده.^(٢)

نبي كريم ﷺ ورته جواب ورکړ چې الله ﷻ به مې درڅخه خلاص کړي. نو "غورث" سمدلاسه توره بېرته په پوښ کښې ننويسته او نبي كريم ﷺ ته يې ورکړه او نبي كريم ﷺ د وژلو څخه نجات وموند.^(٣)

ج يوه ورځې نبي كريم ﷺ خپله توره په ونه کښې زورنده کړې وه او په يو ځای کښې يوازې ويده وه په داسې حال کښې چې صحابه کرام ﷺ ترې په ونو کښې خواره واره شوي وه، په عين حال کښې يوه اعرابي ذکره شوې توره واخستله او په نبي كريم ﷺ باندې ورتاو شو او ورته يې وويلې چې اوس به دې څوک راڅخه خلاص کړي؟، درې ځله يې دا جمله تکرار کړه مگر نبي كريم ﷺ به په هر ځل باندې جواب ورکاوه چې الله ﷻ به مې درڅخه خلاص کړي. نو اعرابي توره په تيکي کښې داخله کړه او د نبي كريم ﷺ ترڅنگ يخ کېناست.^(٤)

د: په يوه غزا کښې کافرانو قصد کړی وه چې کله نبي كريم ﷺ او صحابه کرام ﷺ د جماعت په لمانځه باندې ودرېږي نو مونږ به پرې حمله وکړو او ټول به د منځه يوسو، نو الله ﷻ صلاة الخوف نازل کړ، د کافرانو د حملې مخه يې ونیوه او مسلمانانو ته يې نجات ورکړ.^(٥)

٢- مونږ ته داسې برېښي چې مفسرينو کرامو به د الله ﷻ د نعمتونو يو- يو مثال بنودلی وي او حصر به يې مطلب نه وي، نو بيا په دې، ايت شريف هغو ټولو ځايونو ته شامل دی چې هلته صحابه کرام ﷺ د کافرانو د تسلط لاندې راغلي وه خو الله ﷻ قدرت نه وه ورکړی چې د مسلمانانو بېخ او بنياد وباسي، او يا يې په عين وخت کافران مغلوب جوړ کړي وه. لاندې مثالونه يې نور هم ولولي: الف: په مکه معظمه کښې صحابه کرام ﷺ د کافرانو د تسلط لاندې وه چې استقلال يې نه درلود او کافرانو کولی شو چې ټول يې پوښا کړي وي، خو الله ﷻ ترې د دوی لاسونه په شا ووهل، آن تردې چې هجرت يې وکړ او د استقلال خاوندان شوه.

ب: د بدر په غزا کښې هم الله ﷻ د کافرانو لاسونه لنډ کړه او ملاوې يې ورماتې کړې.

(١) تفسير الطبري ج ٤ ص ١٤٧: المحرر الوجيز ج ٥ ص ٥٤

(٢) اسباب النزول للواحد ص ١٢٨

(٣) صحيح البخاري ج ١ ص ٤٠٧

(٤) الدر المنثور ج ٢ ص ٦٥٩

ج: د احد په غزا كښې هم الله ﷻ كافرانو ته وسه ورنه كړه چې مسلمانان (صحابه كرام ؓ) پوينا كړي، كه څه هم د مات شوي لښكر پوينا كول ډېر اسان كار وه.

د: همدارنگه د خندق په غزا كښې هم صحابه كرام ؓ د كافرانو د محاصرې لاندې راغلي وه، مگر كافران نااميده بېرته ستانه شوه.

ه: داسې نور ځايونه زښت ډېر دي، چې الله ﷻ ټولو ته اشاره كوي او فرمايي چې: ﴿لَقَدْ نَصَرَكُمُ اللَّهُ فِي مَوَاطِنَ كَثِيرَةٍ﴾ [التوبة: ٢٥] يعنې: يقينا الله ﷻ تاسو سره په زښتو ډېرو ځايونو كښې كومك كړى دى.

يادونه

٣- كه څه هم مونږ د [النساء: ٧٨] ايت لاندې د توكل په باره كښې ضروري معلومات ليكلي دي، مگر په دې مقام كښې ځينو مفسرينو كرامو^(١) د توكل كلمه ډېره ښه شرحه كړې ده او ډېر مزه ناك بحث يې پكښې كړى دى، هيله ده چې شائقين يې هلته مراجعه وكړي.

﴿وَلَقَدْ أَخَذَ اللَّهُ مِيثَاقَ بَنِي إِسْرَءِيلَ وَبَعَثْنَا مِنْهُمُ اثْنَيْ عَشَرَ نَقِيبًا وَقَالَ اللَّهُ إِنِّي مَعَكُمْ لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ وَآمَنْتُمْ بِرُسُلِي وَعَزَّرْتُمُوهُمْ وَأَقْرَضْتُمُ اللَّهَ قَرْضًا حَسَنًا لَأُكَفِّرَنَّ عَنْكُمْ سَيِّئَاتِكُمْ وَلَأُدْخِلَنَّكُمْ جَنَّاتٍ تَجْرِي مِنْ تَحْتِهَا الْأَنْهَارُ فَمَنْ كَفَرَ بَعْدَ ذَلِكَ مِنْكُمْ فَقَدْ ضَلَّ سَوَاءَ السَّبِيلِ ﴿٢٠﴾﴾ فِيمَا نَقَضِهِمْ مِيثَاقَهُمْ أَعْلَنَهُمْ وَجَعَلْنَا قُلُوبَهُمْ قَاسِيَةً يُحَرِّفُونَ الْكَلِمَ عَنْ مَوَاضِعِهِ وَنَسُوا حَظًّا مِمَّا ذُكِّرُوا بِهِ ۚ وَلَا تَزَالُ تَطَّلُعُ عَلَى خَائِنَةٍ مِنْهُمْ إِلَّا قَلِيلًا مِنْهُمْ فَاعْفُ عَنْهُمْ وَاصْفَحْ ۚ إِنَّ اللَّهَ يُحِبُّ الْمُحْسِنِينَ ﴿٢١﴾﴾

[١٢] او بې شكه الله ﷻ د بني اسرائيلو څخه كلك تعهد اخستى وه او د همدوى څخه مو (په تعهداتو باندې) دولس تنه څارونكي ټاكلي وه، او (هم) الله ﷻ (دوى ته) ويلي وه چې يقينا زه ستاسو سره يم.

(او دا يې هم ورته ويلي وه چې) كه تاسو لمونځونه ودرؤ، او زكاتونه وركړي، او زما په (ټولو) پيغمبرانو باندې (په درستو معناوو كښې) ايمان راوړئ او (په اطاعت سره) د دوى تعظيم وكړئ، او

(بالآخره) الله ﷻ ته حسنه قرض ورکړئ (په اخلاص سره خيراتونه وکړئ، بلکې په خپلو تعهداتو باندې ودرېږئ)، نو خامخا هرو مرو به ستاسو څخه گناهونه ورژوم او خامخا هرو مرو به تاسو داسې جنتونو ته ورداخل کړم چې لاندې ترې (خلور) ويالې بهېږي.

نو ستاسو څخه هرڅوک چې د ذکر و شوو (تاکيداتو او ترغيباتو) څخه وروسته هم کافر شي (د خپلو تعهداتو ساتنه ونه کړي)، نو يقيناً هغه سمه لاره ورکه کړه.

[١٣] نو په سبب د ماتولو د دوی سره خپل کلک عهد لره، مونږ دوی معلومان کړه او د دوی زړونه مو سخت وگرځول (توفيق مو ترې واخست).

(نو د همدې کبله) دوی د الله ﷻ کلمات د خپلو- خپلو ځايونو څخه تغيروي (تر نن ورځې پورې په همدې کار باندې مبتلا دي). او (همدارنگه) دوی د هغه شي څخه خپله برخه هېره کړه چې دوی ته پرې پند ورکړی شوی وه (په شريعت باندې يې عمل ونه کړ). او (همدارنگه) ته به (ای پيغمبره!) په دوامداره توگه د دوی څخه په (تازه تازه) خيانت باندې اطلاع مومي (چې دوی د خيانت څخه لاس نه اخلي) مگر ډېر لږ خلک د دوی (لکه عبد الله بن سلام).

نو دوی ته عفو وکړه او مخ ترې تاو کړه (ترڅو چې جزیه درکوي. دا کار ستاسو يو احسان دی) يقيناً الله ﷻ احسان کوونکي خوښوي.

د ارتباط وجوه

١- د سورت د اول سر څخه د يوولسم ايت تر آخره پورې الله ﷻ محمدي (ﷺ) امت دې ته متوجه کړ چې په ټولو عهدونو باندې وفا وکړئ او عقیده او عملاً د خپل کامل دين احکام پياده کړئ. په دې ايتونو کې يې د عهد ماتونکو (يهودو او نصاراوو) حال بيان کړی دی چې په څه غضب باندې ککړ شوه، ترڅو مونږ ترې عبرت واخلو او د هغوی په څېر په بد عاقبت باندې اخته نه شو.

٢- په وړاندېنيو ايتونو کې الله ﷻ د زبنتو ډېرو نعمتونو يادونه کړې وه چې ستاسو دين مو درته کامل کړ او ستاسو قوت مو پياوړی کړ، د کافرانو څخه نن ورځ مه ډارېږئ، په راتلونکي کې يې هم مونږ تاسو ته د پاکۍ اراده لرو او د دې اراده نه لرو چې تاسو په حرج کې وچوؤ؛ او داسې نور فضائل يې څرگند کړه. نو د دې خبرې خطره وه چې په همدې امت کې هم څوک د احساناتو او نعمتونو څخه معکوسه نتيجه واخلي او د اهل الکتابو په سرنوشت اخته شي، نو ځکه په دې ايتونو کې د اهل الکتابو څه حالات د عبرت دپاره بيان شوه.

د مطلب خلاصه

يعنې: ای مؤمنانو! د اهل الکتابو څخه د کلکو عهدونو اخستل او بيا د هغوی عهد ماتونې د عبرت دپاره په لاندې تفصيل سره ولولئ:

١- لکه څنگه مو چې ستاسو څخه کلک تعهدات اخستي وه چې ﴿وَبِشَقِّهِ الَّذِي وَاثَقَكُمْ بِهِ﴾

[المائدة: ٧] يعني د الله ﷻ هغه ڪلڪه وعده هم دريه زړه کړي چې تاسو سره يې پرې بڼه ڪلکوالې کړي دي. همدارنگه مو د بني اسرائيلو (اهل الكتابو) څخه هم اخستي وه.

٢- لکه څنگه چې تاسو ته امر شوی دی چې: ﴿أَوْفُوا بِالْعُقُودِ﴾ [المائدة: ١] په ټولو عهدونو باندې وفا وکړئ. همدارنگه هغوی ته هم په عهدونو باندې د وفادارۍ امر شوی وه.

٣- لکه څنگه مو چې تاسو ته امر کړی دی چې: ﴿وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْعُرْوِبِ وَيَنْهَوْنَ عَنِ الْمُنْكَرِ﴾ [آل عمران: ١٠٤] يعني: او هرومرو دې ستاسو څخه يوه ډله (داسې شي چې خیر ته بلل کوي او په معروف باندې امر کوي او د منکر څخه منعه کوي. همدارنگه لکه څنگه چې هغوی دولس قومونه وه نو د تعهداتو د څارنې دپاره مو ترې دولس تنه نقيباني (څارونکي) ټاکلي وه ترڅو څوک تعهدات د پښو لاندې نه کړي.

٤- لکه مو چې تاسو ته ويلي دي چې: ﴿وَاللَّهُ مَعَكُمْ﴾ [محمد: ٣٥] يعني: او الله ﷻ تاسو سره دی. هغوی ته مو هم ويلي وه چې زه په کومک او نصرت سره تاسو سره یم.

٥- هغوی ته مو هم وعده ورکړې وه چې که تاسو لمونځونه ودرؤئ، زکاتونه ورکړئ، زما په پیغمبرانو خپلو ایمانونو ته ادامه ورکړئ، د سنتو په پیروي سره یې تعظیم وکړئ او بالاخره په اخلاص سره د خپلو حلالو مالونو څخه خیراتونه ورکړئ، نو گناهونه به درڅخه ورژوم او داسې جنت ته به مو داخل کړم چې لاندې به ترې څلور ويالې بهېږي.

همدارنگه وعده مو تاسو ته هم درکړې ده چې: ﴿وَعَدَ اللَّهُ الَّذِينَ ءَامَنُوا وَعَمِلُوا الصَّالِحَاتِ لَهُمْ مَغْفِرَةٌ وَأَجْرٌ عَظِيمٌ﴾ [المائدة: ٩] يعني: الله ﷻ هغو کسانو ته وعده ورکوي چې ایمان یې راوړي وي او نېک عملونه یې کړي وي (داسې وعده) چې دوی لره مغفرت او لوی اجر دی.

٦- هغوی مو هم خبر کړي وه چې هرڅوک د خپلو تعهداتو د تاکید څخه وروسته کفر اختیار کړي نو سمه لاره یې خطا کړه او په هره کنده کښې چې ولوېده هلته به لوېدلی وي.

همداسې خبر مو تاسو ته هم درکړی دی چې: ﴿وَمَنْ كَانَتْ فِي هَذِهِ أَعْمَىٰ فَهُوَ فِي الْآخِرَةِ أَعْمَىٰ وَأَضَلُّ سَبِيلًا﴾ [الإسراء: ٧٢] يعني: او هر څوک چې په دغې دنیا کښې ړوند وي (تعهدات د پښو لاندې کړي) نو هغه په آخرت کښې هم ړوند دی او د لارې د حیثه ورک شوی دی (غټ گمراه دی).

د تعهداتو نتیجه

٧- په نتیجه کښې اهل الكتابو خپل تعهدات مات کړه، پیغمبران یې ووژل، سپکې سپورې

خبرې یې ورته وکړې. لنډه دا چې عقیده او عملاً یې خپل تعهدات د پښو لاندې کړه.

٨- نو مونږ دوی ته د عهد ماتونې سره موافقې جزاگانې ورکړې چې تفصیل یې دا دی:

الف: دوی مو د خپل رحمت څخه لرې کړه او خپل حمایت مو ترې بېرته واخست.

ب: د دوی زړونه مو کلک او سخت وگرځول چې د نېکۍ استعداد یې د خاورو لاندې شو.

ج: د همدې کبله دوی په گناهونو او جنايتونو کښې زښت زيات جرئت پيدا کړ حتی چې د الله ﷻ کلام ته يې تحريف ورکړ چې نه يې کلمات روغ پرېښوده او نه معنی. کلمات يې د خپلو ځايونو څخه تغير کړه او په عوض يې نور کلمات کېښوده، چې دا د الله ﷻ کلام دی: او خپل فاسد تاويلونه يې د کلام الله د تفسير په نامه ياد کړه، او لا لگيا دي همدا کار اوس هم کوي.

د: دوی چې په کوم شي باندې مامور شوي وه چې په ياد يې وساتي او د عمل لاندې يې راولي، هغه يې ټول هېر کړه او پښې يې ورباندې کېښودلې، تا به ويل چې نه دوی ته د الله ﷻ احکام نازل شوي وه او نه دوی څه مکلفيت درلوده.

ه: په دوی کښې د خپلو پخوانيو عادات او خواص په موجوده زمانه کښې هم د ورايه ښکاره يې ځکه چې دوی د هغوی وفادار شاگردان او حلالی اولادونه دي.

د همدې کبله دوی په دايمي توگه خیانت کوي او په هيڅ تعهد باندې نه ودرېږي لکه چې د خندق په غزا کښې د خپل تعهد په خلاف ستاسو په مقابل کښې د مشرکانو سره ملگري شوه.

او ای پیغمبره! په راتلونکي کښې به ته او ستا امت د همېشه دپاره د دوی په خیانتونو باندې مطلع کېږي چې نن يې دا خیانت کړی دی او سبا دا خیانت کوي، مگر د دوی هغه کس به خیانت ونه کړي چې د وخت څخه استفاده وکړي او مسلمان شي، خو په دوی کښې داسې کسان ډېر لږ دي، لکه عبد الله بن سلام ﷺ او ځينې نور.

۹- نو ای پیغمبره! د دوی څخه شخصي انتقام مه اخله او عفو ورتنه وکړه، د دوی د سپکو سپورو خبرو په مقابل کښې ورته حوصله وکړه، او له دوی څخه مخ واړوه، خپل وخت ورسره په ناندريو مه ضائع کوه، مگر دا د دې کبله نه چې دوی يې مستحق دي بلکې د دې کبله چې دا د دوی سره يو ډول احسان دی او الله ﷻ احسان کوونکي خوښوي، که نه نو دوی خو په هر وخت کښې د انتقام جوگه دي.

توضیحات

۱- ځينو مفسرينو کرامو^(۱) ليکلي دي چې په دې مقام کښې د بني اسرائيلو څخه يوازې يهود مراد دي ځکه چې په راتلونکي درېم ايت شريف کښې د نصاراوو مستقل ذکر شوی دی. مگر مونږ ته داسې برېښي چې دلته به د نصاراوو څخه په غير د بني اسرائيلو ټولې ډلې ټپلې مرادې وي، که څه هم يهود نه وي.

مونږ ځکه دا معنی واخستله چې يقيني معلومه نه ده چې په هغوی کښې به د يهودو او نصاراوو څخه په غير نورې مذهبي ډلې نه وي جوړې شوې. او په بني اسرائيلو سره ترې ځکه تعبير وکړی شو ترڅو څرگنده شي چې د دې سره سره چې دوی د پیغمبر (يعقوب عليه السلام) اولاده ده، د الله ﷻ احکام

(۱) تفسير القرطبي ج ۴ ص ۱۴۷

یې د پښو لاندې کړه، په کار خو دا وه چې د خپلو اسلافو مناقبو ته یې کتلې وې او دغسې کارونه یې نه وې کړي.

نقیب څه معنی؟

۲- د نقیب کلمه د "نَقَب" څخه اخستله شوې ده، او "نَقَب" لاندې دوه معنی درلودلې شي.^۱
الف د دېوال یا پوستکي سوري کولو ته وايي، بالمقابل د لرگي سوري کولو ته "نَقَب" وايي.
ب د تفتیش او پلټنې په معنی باندې هم استعمال شوی دی چې په همدې اعتبار سره ترې د "منقبة" کلمه هم اشتقاقه شوې ده چې جمعه یې مناقب (فضائل) راځي او دا ځکه ترڅو پورې چې سړی د چا په هکله ښه خبرنه ونه کړي د هغه فضائل هم نه شي معلومولی.
په دې مقام کېنې همدغه دوهمه معنی مراده ده^۲ او دا ځکه چې کله بني اسرائيل د فرعون د تسلط څخه خلاص شوه نو مری عليه السلام د دوی د ښه انتظام دپاره دولس نفره د څارونکو په شکل د ټاکل ترڅو هر یو څارونکی د نژدې څخه د خپل قوم څارنه وکړي او د عهد ماتونې او فسق او فجور مخه یې ونیسي، دوی ټول دولس قومه وه نو څارونکي یې هم دولس نفره شوه.

یادونه

۳- موسی عليه السلام دولس نقیبان ټاکلي وه خو یوازې دوه نفره خپله وظیفه ترسره کړه او نور لس ته ناکام شوه، لکه چې په راتلونکي دروېشتم [۲۳] ایت کېنې یې بحث راروان دی.
عیسی عليه السلام هم د یو روایت په بنا- دولس تنه نقباء غوره کړي وه چې د حوارینو په نامه یادېږي، چې پوره بحث یې د [آل عمران: ۵۲] ایت لاندې تېر شوی دی، خو په دوی کېنې یوازې یو نفر بد عهدي وکړه چې د عیسی عليه السلام دپاره جاسوس جوړ شو، او نور یوولس تنه وفادار پاتې شوه.
نبي کریم ص هم په ليلة العقبة کېنې دولس تنه نقیبان ودرولي وه خو الحمد لله ټولو په ښه مېړانه په عهدونو باندې وفا وکړه او یوه هم خیانت ونه کړ^۳.

سوال جواب

۴- که څوک وايي چې: بني اسرائيل خو د عهد اخستنې په وخت کېنې مؤمنان وه، نو د ایمان په راوړلو باندې د عهد اخستل وَأَمْنُكُمْ بِرُسُلِي څه معنی لري؟
مونږ وايو چې: د همدې جملې معنی دا ده چې تاسو داسې عهد وکړئ چې راتلونکي نور پیغمبران آن د آخر الزمان پیغمبر پورې ټول به مني او همدې ټول ایمان ته به ادامه ورکوي.

۱، معرقات الراحه ص ۵۲۴

۲، روح المعاني ج ۶ ص ۸۵

۳، تفسیر القاسمي ج ۶ ص ۱۳۶

تعزیر څه معنی؟

۵۔ د ﴿وَعَزَّزْتُمُوهُمْ﴾ جمله د تعزیر څخه اشتقاق شوې ده، تعزیر دوه معنی لري چې یوه نصرت (کومک) ده، بله تعظیم او توقیر ده^(۱).

زمونږ په خیال په دې مقام کې دواړه معناگانې مرادې دي چې، تاسو به د پیغمبرانو د تعظیم څخه ډک نصرت کوئ، هسې نه چې هغه متل درباندي صادق شي چې وايي: اوزې پی دې راکړې خو د پچو ډکې.

سوال جواب

۶۔ که څوک وايي چې: الله ﷻ خو په دې معام کې امر کوي چې ﴿فَاعْفُ عَنْهُمْ﴾ د دوی (اهل الکتابو یهودو) څخه عفو وکړه او په بل ځای کې یې ورسره په وسلوال جهاد امر کړی دی لکه چې فرمایي: ﴿قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ﴾ [التوبة: ۲۹] یعنې: تاسو د هغو خلکو سره وسلوال جهاد وکړئ چې نه په الله ﷻ ایمان راوړي او نه په وروستۍ ورځې (او بالاخره) نه هغه څه حرام گڼي چې الله ﷻ او د ده ﷻ پیمبر ﷺ حرام کړي وي او نه دینداري کوي حقه دینداري، (دغه کسان عبارت دي) د هغه کسانو څخه چې هغوی ته کتاب ورکړی شوی دی، ترهغه (ورسره وجنگېږئ) چې دوی په داسې حال کې جزیه ورکړي چې د ذلت خاوندان وي.

نو پوښتنه دا ده چې په ذکر شوو دواړو حکمونو (عفو او قتال) کې کوم یو منسوخ دی؟ مونږ وايو چې: په دې مقام کې دواړه حکمونه یو تربله منافي نه دي حتی چې د یوه حکم په منسوخیت باندې قائل شو، بلکې دلته د عفو معنی داده چې ترهغه اهل الکتاب د وسلوال جهاد څخه معاف کړئ ترڅو چې تاسو ته د ذلت په حال کې جزیه درکوي. او دا یې مطلب نه دی چې په هر حال هغوی ته معافي وکړئ.

مفسرین کرام وايي چې په لاندې دوه صورتونو کې باید سړی په نسخه باندې قول وکړي او بس:

الف: چې د شارع د پلوه ورباندې صراحت وکړي شي چې دا حکم منسوخ دی: او دلته صراحت نشته.

ب: چې دواړه حکمونه یو تربله منافات ولري: او دلته منافات نشته.

علاوه پر دې دا هم څه لري نه ده چې د ﴿فَاعْفُ﴾ معنی دا وي چې بې ضرورته د اهل الکتابو کره وړه مه بیانوه او خپل وخت ورباندې مه ضائع کوه، لکه چې راتلونکی پنځلسم [۱۵] ایت د همدې

وَمِنَ الَّذِينَ قَالُوا إِنَّا نَصْرِي أَخَذْنَا مِنْهُمُ اقْتِصَاءً حَقًّا فَمَا ذُكِرُوا بِهِ
فَاغْرَبْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَامَةِ وَسَوْفَ يُنَبِّئُهُمُ اللَّهُ بِمَا كَانُوا

يَصْنَعُونَ ﴿١٠﴾

(۱۴) او د هغو خلکو څخه مو هم د يهودانو په شان د دوی کلاک تعهد اخستی وه چې وايي يقينا مونږ نصارا د الله ښځه د دين کومکيان ياستو. نو دوی هم د هغه شي څخه خپله برخه هره (ترکه) کړه چې دوی ته پرې پته ورکړې شوی وه.

نو مونږ د دوی په منځکښې دبنسني او بقض د قيامت د ورځې پورې واچاوه (چې ترڅو ژوندي وي پرې به اخته وي) او ژر دی چې الله ښځه به دوی په هغو عملونو باندې خبر کړي کوم چې دوی يې به مستعده توگه کوي.

د مطلب خلاصه

په دې ايت کښې زمونږ د عبرت دپاره د اهل الکتابو د دوهمې ډلې (نصاراوو) حال بيانېږي چې
خومره کلک عهدونه ترې اخستل شوي وه او د بې وفايي په وخت کښې په څه بلا باندې مبتلا
شو، چې حاصل يې داسې راوځي:
د هغو اهل الکتابو څخه مو هم د يهودو په شان کلک تعهدات اخستي وه چې خپلو ځانونو ته
نصارا وايي او دعوه کوي چې مونږ د عيسى عليه السلام انصار او کومکيان يو.
دوى ته په کار وه چې د خپل نامه په مقتضى يې ځانونه رښتياني انصار او کومکيان جوړ کړي
وى مگر دوى بالعکس د دين ځانان جوړ شوه.
دوى هم د يهودو په شان خپل تعهدات د پښو لاندې کړه او په کوم شي باندې چې دوى ته
توصيه شوې وه چې برخه پکښې واخلي او ځانونه ترې مه بې برخې کوى هغه يې هر کړه او په عمل
کښې يې پياده نه کړه.
نو دوى ته مو په دنيا کښې دا جزا ورکړه چې د قيامت د ورځې پورې مو د دوى په منځو کسې
عداوت او بغض وچاوه چې يو د بل د بنمن جوړ شو چې همېشه يې سره ډېوغب وي. يا په بل
عبارت: د اتفاق او اتحاد نعمت مو ترې واخست او يو تر بله سره په جگړو او دنگلو اخته شوه.
دا وه د دنيا جزا، او په آخرت کښې خو به يې الله تعالى ډېر ژر د هغو اعمالو په نتيجه باندې
کړي چې دوى يې کوي.

توضيحات

١- د ﴿ فَأَغْرَيْنَا ﴾ کلمه اصلاً د "غراء" څخه اخستله شوې ده، "غراء" نېلولو او سربښ کولو ته وايي^(١). نو د معنی حاصل يې داسې کېږي چې د دوی په منځکښې مو عداوت او بدبینې داسې کلکه سربښ کړه چې د قیامت د ورځې پورې به ونه شکېږي، او څو چې ژوندي وي د دښمنۍ په اور کښې به سوزي.

د نصاراوو د اختلافاتو منشا

٢- که څه هم مفسرينو کرامو^(٢) ليکلي دي چې د نصاراوو د شديد اختلاف اصلي منشا دا وه چې يوه يهودي دوی ته خپل خان دستوري نصراني جوړ کړ او په دوی کښې يې دومره نفوذ وکړ او اعتبار يې وموند چې د پاپ درجې ته ورسېد او ډېر خاص خاص شاگردان يې پکښې پيدا کړه، مگر هر يوه شاگرد ته يې په خصوصي توگه بېله-بېله عقیده ورزده کړه او سپارښتنه به يې پرې کوله چې بل چا ته حال مه وايه، حقه عقیده همدغه ده او بس.

کله چې ښه متيقن شو چې په هر يوه شاگرد کښې بېلې-بېلې عقيدې ښه ځای ونيوه، نو هر يوه ته يې جدا-جدا توصيه وکړه چې زما د مرگ څخه وروسته همدغه عقیده په خلکو کښې خوروه، او د همدې عقيدې اشاعت ستا وظيفه شوه.

بيا نوموړي يهودي چې په دستوري توگه نصراني شوی وه او زمونږ په اصطلاح پير ترې جوړ شوی وه او اصلي نوم يې "بولس" وه، انتحار وکړ او خپل خان يې وواژه.

د ده د مرگ څخه وروسته هر يوه شاگرد خپلې زده کړې عقيدې ته خلک وربلل چې همدغه عقیده حقه ده او هر يوه خپل خان ته ډلگۍ برابره کړه چې په نتيجه کښې په نصاراوو کښې اختلافات او عداوتونه راپورته شوه او ضد او نقيض عقائدو ظهور وکړ چې د نن ورځې پورې په همدغه اختلافاتو باندې اخته دي.

تبصره

٣- مگر مونږ ته داسې برېښي چې -والله اعلم- د نصاراوو د اختلافاتو اصلي سرچينه ذکره شوې قيصه نه شي کېدلی او زمونږ يقين نه دی چې دا قيصه به په هغه تفصيل سره پېښه شوې وي چې ځينو مفسرينو کرامو ليکلې ده، او دا ځکه چې:

الف: د يهودو او نصاراوو اختلاف ډېر ژور او رېښه دار دي لکه چې الله ﷻ فرمايي: ﴿ وَقَالَتِ الْيَهُودُ لَيْسَتِ النَّصْرَىٰ عَلَىٰ شَيْءٍ وَقَالَتِ النَّصْرَىٰ لَيْسَتِ الْيَهُودُ عَلَىٰ شَيْءٍ ﴾ [البقرة: ١١٣] يعنې:

(١) مفردات الرأغب ص ٣٧٣

(٢) تفسير القرطبي ج ٦ ص ٢٤

او يهود وايي چې نصارا په هيڅ (معتمد) شي باندې نه دي (دين يې باطل دي) او نصارا وايي چې يهود په هيڅ (معتمد) شي باندې نه دي (دين يې باطل دي).

ب: په ﴿ فَأَغْرَيْنَا بَيْنَهُمُ ﴾ جمله کښې ځينو مفسرينو کرامو د ﴿ بَيْنَهُمُ ﴾ ضمير يهودو او نصاراو د دواړو ډلو مجموعې ته راجع کړی دی.^{١١} چې د معنی حاصل يې داسې راوځي چې د دغو دواړو ډلو په منځکښې مو دائمي عداوت او دښمني واچوله.

نو کله چې د دغو دواړو ډلو دښمني ډېره پخه ده نو سړی گومان نه شي کولی چې نصاراو به په بولس يهودي باندې دومره اعتماد کړی وي چې د پاپ درجې ته يې خپړولی وي.

ج: الله ﷻ فرمايي چې يهودان په ژوند باندې زيات حرص دي حتی چې د مشرکانو څخه يې هم په ژوند باندې حرص ډېر دی: ﴿ يَوَدُّ أَحَدُهُمْ لَوْ يُعَمَّرُ أَلْفَ سَنَةٍ ﴾ [البقرة: ٩٦] يعنې د دوی هر يو نفر دا خبره خوښوي چې يو زر کاله اوږد عمر ورکړی شي.

نو د همدې کبله سړی گومان نه شي کولی چې بولس يهودي به خپل خان وژلی وي او خپل ژوند ته به يې خاتمه ورکړې وي.

نو بنا په دې، زمونږ نظر دا دی چې د نصاراو د شديد اختلاف دوه سببونه دي، چې يو ظاهري سبب دی او بل حقيقي سبب. لاندې تفصيل يې ولولئ:

اول: ظاهري سبب يې مونږ د [النساء: ١٧١] ايت لاندې ليکلي دي چې د نصاراو د اختلاف اصلي منشا د تثليث مشکله عقیده وه، او دوی د دغه اختلاف د ورکولو دپاره د تازيخ په اوږدو کښې زښتې ډېرې غونډې کړې دي خو د هرې غونډې په نتيجه کښې اختلاف لا زيات شوي دي او کم شوي نه دي.

دوی په ذکره شوې عقیده کښې په دومره جگړو او دنگلو کښې واقع دي چې په (٣٢٥) ميلادي کال د همدې معضلې د حل کولو دپاره اته څلوېښت زره (٤٨٠٠٠) تنه پاپان او ديني مشران په قسطنطينيه کښې راغونډ شوي وه. خو په نتيجه کښې همدغه لويه اجتماع په دومره وړوسوږو ډلگيو ووېشله شوه چې د ټولو ډلگيو څخه د غټې ډلگۍ غړي ايله درې سوه او اتلس (٣١٨) تنوته ورسېده چې د وخت پاچا د همدې ډلگۍ نظر غوره کړ او نور خلک يې مکلف کړه چې د همدوی نظر ومني، نو ځکه په نتيجه کښې همدغه اجتماع د ډيرو جگړو او دنگلو سبب جوړه شوه.^{١٢}

دوهم: حقيقي سبب: په ﴿ فَأَغْرَيْنَا ﴾ جمله کښې د "ف" توري د تفريع معنی ورکوي چې ما قبل يې د مدخول دپاره حقيقي سبب جوړېږي.

نو حاصل يې داسې راوځي چې: د نصاراو په منځکښې مو ځکه دښمني واچوله چې دوی خپل

(١) التفسير الكبير ج ١١ ص ١٨٩

(٢) في ظلال القرآن ج ٢ ص ٨٦٤

تعهدات مات کړه کوم چې د اتفاق او یووالی موجبات وه، نو د جنگونو او جگړو په اور کښې مو واچول.

سوال جواب

۳- که څوک وايي چې په موجوده زمانه کښې خو د نصاراوو په منځکښې بې اتفاقي نه برېښي او حکومتونه يې سره په جگړه اخته نه دي؟
مونږ وايو چې: په دې مقام کښې د جنگونو او جگړو څخه يوازې وسلوال جنگونه مطلب نه دي او نه ترې دا مطلب دی چې دوی به په هر شي کښې اختلاف او جگړې ولري، بلکې دلته د اختلاف څخه مذهبي اختلاف مراد دی برابره خبره ده چې وسلوال جنگ ته ورسېږي او که نه.
او ښکاره ده چې د دوی مذهبي اختلاف په موجوده زمانه کښې هم بې اندازې زيات دي او د تثليث مشکله عقیده لا تر اوسه د جگړې لاندې ده.
که مطلق اختلاف مراد وي نو نصارا بلکې اهل الكتاب به په لاندې شيانو باندې متفق او متحد نه وي:

الف: د اسلام د تخریب او د مسلمانانو بدنامي د ټولو آرزو ده.

ب: په شراب خورۍ کښې ټول متفق دي.

ج: په فحاشۍ کښې هيڅوک اختلاف نه کوي.

د: د خوگ (خنزیر) غوښه هر چا ته محبوبه ده او داسې نور.

بې اتفاقي د عهد ماتونې نتیجه ده

۴- مونږ (افغان مجاهدينو) په سترگو وليده چې بې اتفاقي او جنگونه د عهد ماتونې نتیجه ده، او دا ځکه چې الحمد لله - تقريباً څوارلس کاله مجاهدينو د روسانو او افغاني کمونستانو په مقابل کښې وسلوال جهاد وکړ چې بالاخره د الله ﷻ په فضل په (۱۳۷۱/۲/۵ هـ ش) کال د کابل ښار ته فاتحانه ور داخل شوه.

مگر د همدغه تاريخ څخه، چې تقريباً اته وشت مياشتې تېرې شوې دي، تر نن تاريخه "پورې مجاهدين په خپلو منځو کښې سره په جگړه او خونړي جنگ اخته دي، د سولې ډېرې ډلې يې په منځو کښې لارې او راغلې خو هيڅ گټه يې ونه کړه.

په يوه اصلاحي ډله کښې زه (د دې کتاب مولف سلطان عزيز "عزيز") هم شامل وم، مونږ هم د دواړو متخاصمو گروپونو د مشرانو سره وکاته، ډزبندي او اصلاح ته مو دعوت کړه، خو بالمقابل د بېرته راستنېدلو په حال کښې د دواړو جانبو څخه د ماشيندارو او توپونو په فيرونو سره رارخصت

شو، مگر د الله ﷻ فضل وه زمونږ په ملگرو کښې د چا سره مرمی اصابت ونه وکړ، یوازې یو لاروی سړی ووژل شو.

د دې ټولو بدبختیو حقیقي سبب دا دی چې مجاهدینو څوارلس کاله جهاد وکړ خو واحد قیادت یې نه درلود، ډلې ټپلې دومره ډېرې تشکیل شوې وې چې تقریباً په یوه وخت کښې شپږ پنځوسو (٥٦) ډلو ته ورسېدلې، مگر بالاخره د ځینو عواملو د کبله آن تر نهو یا اوو ډلو ته راښکته کړی شوې.

د جهاد په اوږدو کښې ذکر شوو ډلو په یووالي باندې گڼ شمېر تعهدونه وکړل، کله به دوه گونې اتحاد راغی او کله درې گونې او څلور گونې، کله به پنځه گونې اتحاد تشکیل شو او کله اوه گونې، بالاخره کله به په حقیقي اتحاد باندې تعهد وشو چې مشرانو به استعفاگانې وکړې او خپل خپل مربوط تنظیمونه به یې منحل اعلان کړه، کله به یې په محض ایتلاف او گډ عمل باندې تعهدونه وکړه.

ذکرې شوې معاهدې مونږ ټولې د نژدې څخه لیدلې دي او مونږ پکښې د هر چا څخه زیات معلومات لرو، ځکه چې مونږ په ځینو اتحادونو کښې د عالي شوری او هم د اجرائیه شوری عضویت درلود. الله ﷻ پوهېږي چې د افغان مجاهدینو ټول تعهدونه به څو ته رسېږي مگر د نصاراوو د رادیو (BBC) په وینا ټول اتحادونه یوولسو ته رسېدلې دي، دوی ځکه په افغان مجاهدینو پسې دقیق حساب نیولی دی ترڅو یې بدنام کړي او د جهاد ثمره خپل کوم یو غرب مشر به گوداگي ته ورتبریک کړي.

لنډه دا چې په هر ځل چې افغان مجاهدینو تعهد کړی دی هغه یې مات کړی دی، که څه هم د تحلیفنامو په لاسلیک کولو سره به یې تائید کړی وه، او په "وَاللهُ عَلَى مَا نَقُولُ وَكِيلٌ" باندې به یې ختم کړی وه.

همدا سبب دی چې اوس افغان اولس د بې اتفاقی په لږو کښې سوزي او لوخړې یې خېژي، دا ده د عهد ماتونې پایله ده.

یادونه

٥- څرنگه چې د اهل الکتابو تعهد ماتونه جزري او عقیدوي وه او بالاخره دوی هم الله تعالی ته عهدونه مات کړه او هم پر خپلمنځي تعهداتو ونه درېده، نو الله ﷻ په دوی بې اتفاقي ورنازله کړه چې څو ژوندي وي ترې خلاص به نه شي (إلى يوم القيامة).

اما د افغان مجاهدینو عهد ماتونه صرف عملي بڼه لري نو الله ﷻ ته ډېر امید دی چې د بې اتفاقی اور به ډېر ژر مړ کړي او په افغانستان کښې به یو ریښتیاڼی اسلامي حکومت برقرار کړي. آمین یا رب العالمین، یا ذا الجلال والإکرام، یا حي یا قیوم.

﴿يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِمَّا كُنْتُمْ تُخْفُونَ مِنَ الْكِتَابِ وَيَعْفُوا عَنْ كَثِيرٍ قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ﴿١﴾ يَهْدِي بِهِ اللَّهُ مَنِ اتَّبَعَ رِضْوَانَهُ سُبُلَ السَّلَامِ وَيُخْرِجُهُم مِّنَ الظُّلُمَاتِ إِلَى النُّورِ بِإِذْنِهِ وَيَهْدِيهِمْ إِلَى صِرَاطٍ مُسْتَقِيمٍ ﴿٢﴾﴾

[١٥] ای اهل الكتابو تاسو ته يقينا زمونږ داسې پيغمبر درغلی دی چې د هغه شي څخه (چې تاسو يې پټوي) ډېر درته (د معجزې په توگه) بيانوي چې هغه شی د کتاب څخه عبارت دی او د ډېرو څخه عفو کوي (نه يې بيانوي).

بې شکه تاسو ته د الله ﷻ د پلوه رڼا (پيغمبر ﷺ) او (داسې) روښانه کتاب درغلی دی (چې) [١٦] په همدې (کتاب) باندې الله ﷻ هغه چا ته چې د ده ﷻ په رضا پسې تاند وهي، د سلامتۍ (نجات) لارې وربښايي او همدوی (پرې) په خپلې ارادې (توفيق) سره د (گمراهۍ) د تيارو څخه (د اسلام) رڼا ته وروباسي او (هم) ورته (پرې) مستقيمي لارې ته هدايت کوي (نو په دې کتاب خپل مشکلات حل کړي).

ارتباط

په وړاندېنيو ايتونو کښې الله ﷻ د اهل الكتابو عهد شکني او په نتيجه کښې په لعنت او عداوت باندې د دوی مبتلا کېدل بيان کړه، او په دې ايتونو کښې د لعنت او عداوت څخه د خلاصون لاره ښودلې شوې ده چې خلاصه يې داسې راوځي:

د مطلب خلاصه

١- ای اهل الكتابو! اوس هم سر وخت دی او تاسو کولی شئ چې په سمه لاره باندې برابر شئ او د انحرافي لارې څخه راوگرځئ نو هم به د الله ﷻ د لعنت څخه خلاص شئ او هم به په خپلو منځو کښې سره يو تربله خواږه وروڼه جوړ شئ.

هغه لاره دا ده چې د نبي کریم ﷺ پيروي وکړئ، داسې پيغمبر تاسو ته درغلی دی چې بې شمېره معجزې د ځانه سره لري، د ټولو څخه ډېره نژدې معجزه يې دا ده چې ستاسو د اسلافو پخواني حالات ورته الله ﷻ وحي کوي.

کوم شی چې تاسو يې بالکل پټوي چې څوک پرې خبرې نه شي هغه شی هم تاسو ته بيانوي چې تاسو يې ډېر مثالونه په خپلو سترگو گورئ، او د ډېرو حالاتو څخه مو تېرېږي او د بيان څخه يې عفو کوي، که وغواړي چې ستاسو ټول حالت بيان کړي نو هو بهو به يې بيان کړي او تاسو به د لا زيات خجالت سره مخامخ شئ.

٢- لنه دا چي اي اهل الكتابو! يو خل بيا واورئ چي تاسو ته رڼا درغلې ده او د تورې تيارې وخت تهر شوی دی، آخر الزمان پيغمبر ﷺ ستاسو دپاره د يوې ډېرې لويې رڼا مثال لري، د ده څخه استفاده وکړئ او دښمني ورسره مه کوئ. برسېره پر دې همدغه پيغمبر ﷺ د خانه سره ډېر روښانه کتاب هم دروړی دی چي هر څوک د الله ﷻ د رضا پسې تاند وهي د هغه دپاره پرې الله ﷻ د سلامتۍ لارې چارې ورزده کوي، په همدغه کتاب باندې الله ﷻ خلک د تيارو څخه په خپل توفيق سره د اسلام رڼا ته راوباسي، او برابري لارې ته ورباندې لارښوونه کوي.

توضیحات

١- اهل الكتابو به د خپلو کتابونو ځينې حکمونه د دې دپاره پتول چي عوام خلک حق ونه پېژني هسې نه چې په نبي کریم ﷺ باندې ايمان راوړي او زمونږ قلنگونه د منځه لاړ شي، ځينې احکام به يې د رشوتونو دپاره او ځينې يې د نورو اغراضو دپاره خلکو ته نه ښکاره کول لکه د نبي کریم ﷺ صفات، د زاني دپاره د رجم حکم او بالاخره د اصحاب السبت قيصه (چې دوی پکښې بيزوگان جوړ شوي وه) او داسې نور.

په دې ايت کښې په غوږ ووهل شوه چې که نبي کریم ﷺ بالفرض په حقه پيغمبر نه وي نو ستاسو پټ کړی شوي حالات به يې نه وي بيان کړي کوم چې تاسو، حتی د خپلو پيروانو څخه هم پټ ساتلي دي.

همدارنگه پوه کړی شوه چې نبي کریم ﷺ په حقه پيغمبر دی، هغه څه بيانوي چې الله ﷻ ورته اجازه ورکړي، که نه نو ده ته خو ستاسو ډېر پټ پټ قبائح معلوم دي، که بالفرض غير پيغمبر ته دا معلومات وي نو تاسو به يې ډېر زيات رسوا کړي وي.

ځينې مفسرين کرام وايي چې يوه ورځې د نبي کریم ﷺ څخه د يهودانو يوه ديني مشر پوښتنه وکړه چې څه شی دی چې تا مونږ ته د هغه بيان عفو کړی دی؟

نبي کریم ﷺ ورته ساکت پاتې شو او د بيان څخه يې ډډه وکړه، نو نوموړي مشر د خپلو ملگرو سره وويلې چې گومان کوم چې دا په حقه پيغمبر دی، د الله ﷻ د اجازې څخه په غير څه شی نه بيانوي. يعنې که عفو شوي شيان يې راته بيان کړي وي نو دا جمله ﴿وَيَعْفُوا عَنْ كَثِيرٍ﴾ به دروغ شوې وي.

يادونه

٢- د اسماني کتاب د ځينو احکامو په پټونه باندې نه يهودو درېغ کړی دی او نه نصاراوو، اما دا کار د نصاراوو په پرتله يهودانو ډېر کړی دی چې دوی د يو پلوه ډېر حيله گر دي، او د بله پلوه يې د مسلمانانو سره کينه او عداوت هم زيات دی.

علاوه په دې، دوی په مدینه منوره کښې د نبي کریم ﷺ په شاوخوا کښې اوسېدل، نو ځکه د یهودانو د حق پټونې صورتونه په روایتونو کښې زیات رانقل شوي دي.

نور څه معنی؟

۳- د نور کلمه درې معنی درلودلې شي: نبي کریم ﷺ، قرآن او اسلام. څرنگه چې په دې مقام کښې قرآن کریم ﴿وَكُتِبَ مُبِينٌ﴾ پخپله ذکر دی نو مونږ وایو چې په لومړني ایت کښې د "نور" څخه نبي کریم ﷺ مراد دی او په دوهم ایت کښې د "نور" څخه اسلام.

یادونه

۴- په ﴿يَهْدِي بِهِ اللَّهُ﴾ کښې د "به" د ضمير مرجع لاندې احتمالات لري:

الف: چې نبي کریم ﷺ يې مرجع شي، چې د ﴿نور﴾ څخه عبارت دی.

ب: چې مرجع يې ﴿كُتِبَ مُبِينٌ﴾ شي.

ج: چې دواړه يې مرجع شي، او کله چې په غرض کښې اختلاف نه واقع کېږي مثني ته هم د مفرد ضمير راجع کېږي. لکه چې په دې ایت شريف: ﴿وَاللَّهُ وَرَسُولُهُ أَحَقُّ أَنْ يُرْضَوْهُ﴾ [التوبة: ٦٢] کښې د ﴿يُرْضَوْهُ﴾ بارز ضمير الله ﷻ او پيغمبر ﷺ دواړو ته راجع دی.

مگر مونږ ته دا غوره ښکاري چې ﴿وَكُتِبَ مُبِينٌ﴾ ته راجع شي، چې قریب ذکر دی.

﴿لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ قُلْ فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ مَرْيَمَ وَأُمَّهُ وَفِي الْأَرْضِ جَمِيعًا وَلِلَّهِ مُلْكُ السَّمَوَاتِ وَالْأَرْضِ وَمَا بَيْنَهُمَا تَخْلُقُ مَا يَشَاءُ وَاللَّهُ عَلَى كُلِّ شَيْءٍ قَدِيرٌ﴾^(١٧)
وَقَالَتِ الْيَهُودُ وَالنَّصَارَى نَحْنُ أَبْنَاءُ اللَّهِ وَأَحِبُّهُمْ قُلْ فَلِمَ يُعَذِّبُكُمْ بِذُنُوبِكُمْ بَلْ أَنْتُمْ بَشَرٌ مِمَّنْ خَلَقَ يَغْفِرُ لِمَنْ يَشَاءُ وَيُعَذِّبُ مَنْ يَشَاءُ وَلِلَّهِ مُلْكُ السَّمَوَاتِ وَالْأَرْضِ وَمَا بَيْنَهُمَا وَإِلَيْهِ الْمَصِيرُ^(١٨)﴾

[١٧] بې شکه هغه کسان چې کافر شوي دي وايي: يقيناً الله ﷻ همدغه المسيح بن مريم

(عيسى عليه السلام) دی.

ورته ووايه نو که (بالفرض) الله ﷻ اراده وکړي چې المسيح بن مريم او د ده مور (مريم) او ټول هغه خلک چې په ځمکه کښې دي هلاک کړي، څوک به وي چې په يوه شي کښې د الله ﷻ څخه واکداري وکړي شي (او د هلاکت څخه نجات ورکړي)؟

او خاصى الله ښه د اسمانونو او خدکو او د هغه شي وانگه لري ده چې د دواړو خدکو او اسمانونو په مذهب کښي دي. الله ښه پيدا کوي چې اراده يې وشي، او الله ښه هر شي واندې د قدرت خاوند دي.

[١٨] او يهود او نصارا (يادکي) د دوى غرض يوه ده، وايي چې مونږ د الله ښه زامن او د ده ښه دوستان ياستو. ورته ووايه چې: نو په خپلو گناهونو باندې مو زده دنيا او آخرت کښي دي. معذروي؟ (د خپي نه ده لکه چې داسو يې دعوه کوي) يادکي داسو د هغو مخلوقاتو خاصه چې الله ښه پيدا کړي دي (يو مخلوق) بېباده کار ياست.

الله ښه هغه چا ته پښه کوي چې اراده يې ورته وشي او هغه څوک معذروي چې اراده يې ورته وشي او (دا څوک چې) خاصى الله ښه د اسمانونو او خدکو او د هغه شي وانگه لري ده چې د دغو دواړو (اسمانونو او خدکو) په مذهب کښي دي. او خاصى هغه ښه بهر ته ورستېدل دي.

ارتباط

په وړاندې ايتونو کښي الله ښه اهل الكتاب متوجه کړي وه چې د قرآن کريم خطبه چې په پيغمبر ښه باندې په حقه نازل شوى دى، په لاسي دوى ډوله استفاده وکړي.

- ١- د الله ښه رضا پري حاصله کړي، چې په بله لاره باندې ستاسو خطبه الله ښه راضي کوي.
 - ٢- خپل اشتباهات پري پورته کړي او معذرفي عقيده پري اصلاح کړي.
 - ٣- د دنيا او آخرت نه پکښي غوښته د رسېدلو لاري چاري پري تر لاسه کړي.
- نو امکان لري چې اهل الكتابو دعوه کړي وي چې زموږ خطبه الله ښه راضي دى او عقائد مو اصلاح ته اړتيا نه لري او د نه پکښي غوښته لاره همداغه يوه لاره ده چې مونږ ورياندي رولن ياستو. الله ښه د دوى د ذکرې شوي باطلې دعوي د رد دپاره دغه ايتونه نازل کړه، چې خلاصه يې داسي راوځي:

د مطلب خلاصه

- ١- اى پيغمبر! د اهل الكتابو ذکره شوي دعوه باطله ده، د دوى عقائد معذرف او اصلاح غوښتونکي دي، ايا د نصاراوو د کفر دپاره همدا يوه خبره کفايت نه کوي چې الله ښه بل څوک نه دى مگر المسيح بن مريم دى، حال دا چې المسيح بن مريم بل څوک نه دى مگر د الله ښه پيدا کړى.

- ٢- نو اى پيغمبر! د نصاراوو خطبه د دوى د تخجيل دپاره پوښتنه وکړه چې: که بالفرض الله ښه اراده وکړي چې د خدکي د مخ انسانان د عيسى ښه او د ده د مور ښي مريمي، مريمي، په شمول ټول په يو ځل باندې هلاک کړي، نو ايا داسي څوک شته چې يا خپل ځان او يا بل څوک د مرغه خلاص کړي؟

که ستاسو خيال حقيقت درلودی نو عيسى عليه السلام خو به په ذکر شوي صورت کښې خپله مور او يا افلا خپل خان د مرگه خلاص کړی وی، حال دا چې الله جل و علاه خو ابدی او ازلي دی هيڅکله ورباندې پنا نه شي ورتلای، نو عيسى عليه السلام الله جل و علاه نه شي کيدلی.

۳- برسیره پر دې الله جل و علاه خو د ځمکې او اسمانونو او د هغه څه چې په دې دواړو کښې دي مطلق مالک دی چې د عيسى عليه السلام په شمول ټول يې مملوک دي، نو ايا مملوک هم مالک جوړېدلی شي؟ که تاسو د عيسى عليه السلام په الوهيت باندې د هغه خارق العاده پيدائښت دليل نيسئ، نو دا دليل مو باطل دی، ځکه چې د دغه دليل غوښتنه خو دا ده چې عيسى عليه السلام يو خارق العاده مخلوق جوړ شي، نه دا چې په الوهيت کښې برخوال وگڼل شي.

لنډه دا چې عيسى عليه السلام د الله جل و علاه د کامل قدرت يو مثال دی چې بې پلاره يې خلق کړ، او الله جل و علاه په هر شي باندې قادر دی، کولی شي چې داسې مخلوق هم پيدا کړي چې نه پلار لري او نه مور. که بالفرض ستاسو دليل د الوهيت غوښتنه کولی شوی نو بايد چې د عيسى عليه السلام دپاره نه بلکې د آدم عليه السلام دپاره په الوهيت قائل شوي وي.

دا وه د نصاراوو د کفر يوه ځانگړې عقیده، اوس نو د يهودو او نصاراوو د کفر يوه مشترکه عقیده دا ده چې:

۴- د دوی هره يوه ډله په الله جل و علاه باندې په لاندې تفصيل سره دروغ تړي:

الف: يهودان وايي چې عزير عليه السلام ابن الله دی، نو مونږ ټول ابناء الله ياستو، همدارنگه يوازې همدا مونږ په الله جل و علاه باندې گران او معزز يو او جنت يې همدا مونږ ته جوړ کړی دی، نور ټول خلک د نصاراوو په شمول په الله جل و علاه باندې مهان او سپک دی او دوزخ يې همدوی ته جوړ کړی دی.

ب: په عين وخت کښې د ذکر شوي عقيدې غوندې عقیده نصارا هم لري چې وايي عيسى عليه السلام د الله جل و علاه زوی دی او مونږ ټول د الله زامن ياستو، مونږ ته الله جل و علاه جنت تيار کړی دی او زمونږ څخه په غير د يهودانو په شمول نور ټول خلک دوزخيان دي.

۵- نو ای پيغمبره! ذکرې شوې هرې ډلې ته ووايه که بالفرض ستاسو عقيدې صحت درلودی نو الله جل و علاه به تاسو په گناهو باندې نه وي معذب کړی. ايا خپل محبوب چا معذب کړی دی؟

حال دا چې ستاسو يوه ډله (نصارا) په دنيا کښې الله جل و علاه د بي اتفاقي په عذاب باندې اخته کړي دي او د بلې ډلې (يهودو) څخه يې د گناه په سبب بيزوگان جوړ کړي دي.

او د آخرت عذاب خو مو بالکل يقيني دی چې تاسو هره ډله په الله جل و علاه باندې دروغ تړئ او الله جل و علاه خو هغه څوک په دوامداره توگه په دوزخ کښې اچوي چې هغوی په بل چا باندې نه بلکې په الله جل و علاه باندې دروغ تړي.

که بالفرض تاسو په الله جل و علاه باندې افتراء نه کوئ نو ﴿هَاتُوا بُرْهَانَكُمْ﴾ ان کُنْتُمْ صَادِقِينَ ﴿البقرة: ١١١﴾ راوړئ يو برهان (دليل) که تاسو رښتيني ياست.

۶- نو خبره دغسې نه ده لکه چې تاسو خيال کوئ، بلکې خبره داسې ده چې تاسو هم د انسانانو

د جملې څخه يوه ډله انسانان ياست چې ټول الله ﷻ پيدا کړي ياست او د همدوی د قانون څخه تاسو وتلي نه ياست، د دوی قانون دا دی چې الله ﷻ هغه چا ته مغفرت کوي چې اراده يې ورته شي او هغه څوک معذبوي چې خوښه يې شي نو تاسو په نورو انسانانو هيڅ ذاتي فضيلت نه لرئ بلکې د الله په نزد فضيلت په تقوی سره دی او بس، او مفتريان خو تقوی نه لري.

٧- ورته ووايه چې ای يهودو او نصاراوو! تاسو هره يوه ډله د دنيا څخه ياست او ټوله دنيا ستاسو دواړو ډلو په شمول د الله ﷻ ملکيت دی، هيڅوک يې د تصرف څخه خپل ځان نه شي گوښه کولی، او بالاخره ستاسو ټولو آخرنی ورغونډېدنه الله ﷻ ته ده او هيڅوک ترې خلاصون نه شي موندلی.

توضیحات

١- که څوک وايي چې الله ﷻ خو د نصاراوو څخه په دې مقام کښې داسې حکايت کړی دی: ﴿إِنَّ اللَّهَ هُوَ الْمَسِيحُ ابْنُ مَرْيَمَ﴾ يعنې الله ﷻ فقط او فقط عيسی ﷺ دی. او همدارنگه د هغوی څخه يې دا عقیده هم حکايت کړې ده چې الله ﷻ د درې معبودانو څخه يو معبود دی: ﴿إِنَّ اللَّهَ ثَالِثُ ثَلَاثَةٍ﴾ [المائدة: ٧٣]، نو پوښتنه دا ده چې ذکر شوي دواړه حکايتونه بايد څنگه تطبيق شي؟

مونږ وايو چې: د [المائدة: ١٤] ايت لاندې واضحه شوې ده چې نصاراوو ته د تثليث د عقيدې څخه يوه غټ مشکل او غټه بلا جوړه شوې ده چې نه يې پرې سروڼه خلاصېږي او نه پرې سترگې پټولی شي چې ځينې ترې په يو ډول سره تعبير کوي او ځينې يې بل ډول معنی کوي، نو څه لرې نه ده چې الله ﷻ په يوه ځای کښې د يوې ډلې خبره راحکايت کړې وي او په بل ځای کښې به يې د بلې ډلې عقيدې ته اشاره کړې وي.

يوه پوښتنه او د هغې جواب

٢- که څوک وايي چې: الله ﷻ خو د يهودو څخه حکايت کوي چې دوی عزير ﷺ ته د ابن الله لقب ورکړی وه، او نصاراوو عيسی ﷺ په همدې لقب باندې ياداوه. لکه چې فرمايي: ﴿وَقَالَتِ الْيَهُودُ عُزَيْرٌ ابْنُ اللَّهِ وَقَالَتِ النَّصَارَى الْمَسِيحُ ابْنُ اللَّهِ﴾ [التوبة: ٣٠] يعنې: او يهود وايي چې عزير ابن الله دی او نصارا وايي چې عيسی ﷺ ابن الله دی. نو پوښتنه دا ده چې په دې مقام کښې څنگه الله ﷻ د هرې ډلې څخه د ابناؤ الله لقب د خپلو ځانونو دپاره حکايت کړ؟

مفسرين کرام په جواب کښې وايي چې:

الف: په عبارت کښې مضاف مقدر دی، نو تقدير يې داسې کېږي چې: ﴿نَحْنُ أَبْنَاءُ اللَّهِ﴾ يعنې مونږ د الله ﷻ د پيغمبرانو زامن ياستو^(١).

(١) التفسير الكبير ج ١١ ص ١٩٢

ب او يا يې تقدير داسې كېږي چې: "نَحْنُ أَشْيَاعُ ابْنَاءِ اللَّهِ" يعنې يهود وايي چې مونږ د ابن الله (عزير عليه السلام) تابعان ياستو او نصارا وايي چې مونږ د ابن الله (عيسى عليه السلام) امتيان او تابعان يو.^(١)
ج مونږ وايو چې اهل الكتابو د "ابن الله" څخه د خپلو ځانونو دپاره هغه معنی نه مرادوله کومه بې چې ترې د عزير عليه السلام او عيسى عليه السلام دپاره اراده کوله، بلکې دوی د ﴿أَبْنَاءُ اللَّهِ﴾ څخه دا معنی اخستله چې مونږ په الله ﷻ باندې داسې گران ياستو لکه څنگه چې په پلار باندې خپل اولادونه گران وي.

د همدې کبله دوی د ﴿أَبْنَاءُ اللَّهِ﴾ کلمه د خپلو ځانونو دپاره د ﴿وَأَحِبُّوهُ﴾ په کلمې سره تعقيب کړه، چې مطلب يې مشخص کړي.

دا ځکه چې "احباء" د "حبيب" جمع ده، او "حبيب" يا د "محبوب" په معنی سره دی او يا د "محب" په معنی سره.^(٢) په هر تقدير د ﴿وَأَحِبُّوهُ﴾ کلمه د ﴿أَبْنَاءُ اللَّهِ﴾ دپاره تفسير واقع شوې ده.

هو! د ﴿نَحْنُ أَبْنَاءُ اللَّهِ وَأَحِبُّوهُ﴾ جمله ځکه د اهل الكتابو د کفریاتو څخه وشمېرله شوه چې په دې جمله کې په الله ﷻ باندې افتراء (دروغ تړل) نغښتي دي چې دوی هيڅ برهان او دليل نه درلود، بلکې ذکره شوې جمله دوی د خپله ځانه اختراع کړې وه.

﴿يَتَأْهَلُ الْكِتَابُ قَدْ جَاءَكُمْ رَسُولُنَا يُبَيِّنُ لَكُمْ عَلَىٰ فِتْرَةٍ مِّنَ الرُّسُلِ أَن تَقُولُوا مَا جَاءَنَا مِن بَشِيرٍ وَلَا نَذِيرٍ فَقَدْ جَاءَكُمْ بَشِيرٌ وَنَذِيرٌ وَاللَّهُ عَلَىٰ كُلِّ شَيْءٍ قَدِيرٌ﴾

[١٩] ای اهل الكتابو! بې شکه تاسو ته زمونږ پيغمبر په داسې حال کې درغی چې د پيغمبرانو څخه په خالي زمانه کې درته (زمونږ احکام) بيانوي، (دا د دې کبله) چې (د قيامت په ورځ به) تاسو ووايئ چې مونږ ته نه کوم زيری ورکوونکی راغلی وه او نه کوم ډاروونکی، نو (د اعتذار مخه مو ونیوله شوه ځکه چې) تاسو ته يقيناً زيری درکوونکی او ډاروونکی درغی. او الله ﷻ په هر شي باندې د قدرت والا دی (چې ستاسو د اعتذار مخه يې هم بنده کړه).

ارتباط

په وړاندېني نژدې ايت کېږي الله ﷻ د خپلو خواصو څخه دا هم بنودلې وه چې ﴿يَغْفِرُ لِمَن يَشَاءُ﴾ چا ته يې چې اراده وشي هغه ته مغفرت کوي، څه لرې نه ده چې د اهل الكتابو تمه به پيدا شوې وي چې الله ﷻ به راته د قيامت په ورځ مغفرت وکړي، نو الله ﷻ د ذکر شوي ايت شريف په نزول سره د دوی تمه وښکوله چې حاصل يې دا دی:

(١) تفسير الکشاف ج ١ ص ٦١٧

(٢) روح المعاني ج ٦ ص ١٠٠

د مطلب خلاصه

١- ای اهل الكتابو! د مغفرت تمه به ستاسو په هغه وخت کښې په خای وی چې مونږ تاسو ته کوم پیغمبر نه وی درلېږلی او د پیغمبرانو د لېږنې سلسله مو نه وی تعقیب کړې نو د قیامت په ورځ به تاسو اعتذار وړاندې کولی چې ای ربه! مونږ ته مغفرت وکړې، مونږ په نادانۍ سره شریعت د پښو لاندې کړی وه، پیغمبر دې نه وه را استولی چې ستا د عذابه یې ډارولی وی او ستا په نعمتونو باندې یې زیری را کړی وی.

٢- ای اهل الكتابو! د نبی کریم ﷺ په دراستولو سره ستاسو ذکر شوی اعتذار د منځه لاړ، ځکه چې د پیغمبرانو څخه خالي فضا مو ډکه کړه او زموږ لېږلی شوی تاسو ته د بشیر او نذیر په صفت باندې درغی چې په همدغې زمانه کښې تاسو ته شرائع بیان کړي، او الله ﷻ په هر شي باندې قادر دی د همدې کبله یې ستاسو د غیر مقبول اعتذار خوله درماته کړه.

توضیحات

١- مونږ د [النساء: ١٦٥] ایت لاندې د قیامت په ورځ د کافرانو د اعتذار په باره کښې څه تحقیق کړی دی چې په دې مقام کښې یې د نظره تېرول ضرور دي.

فتره څه معنی؟

٢- د ﴿فَتْرَةٌ﴾ کلمه د فتور د اصلي حرفونو (ف، ت، ر) څخه اخستله شوې ده، «فَتُور» لکه «قُصُور» هغه سکون ته چې د تېز حرکت څخه وروسته، او هغه نرموالي ته چې د شدت څخه وروسته او بالاخره هغې کمزری ته وایي چې د قوت څخه وروسته واقع شي^(١). په هر تقدیر د ﴿فَتْرَةٌ﴾ څخه په دې مقام کښې هغه زمانه مطلب ده چې اسمان ته د عیسیٰ ﷺ د پورته کېدلو څخه پیل کېږي او د نبی کریم ﷺ د بعثت پورې را اوږدېږي.

د دغې زمانې په اندازه کښې مفسرینو کرامو څلور قوله کړي دي^(٢)، مگر مشهور قول پکښې دا دی چې ذکره شوې زمانه پوره شپږ سوه (٦٠٠) کاله وه^(٣).

د «فَتْرَةٌ» په زمانه کښې پیغمبر نه دی مبعوث شوی که څه هم ځینو مفسرینو لیکلي دي چې څلور پیغمبران پکښې تېر شوي دي چې یو یې عرب وه^(٤)، مگر په نصوصو سره یې ثبوت نه دی شوی، او یقیني خبره نه ده^(٥).

(١) مفردات الراغب ص ٢٨٤

(٢) زاد المبرج ج ٢ ص ٢٥٦

(٣) تفسیر ابن کثیر ج ٢ ص ٢٥

(٤) تفسیر القرطبي ج ٦ ص ١٢٢

(٥) روح المعاني ج ٦ ص ١٠٤

يادونه

۳- د موسى ﷺ او د عيسى ﷺ تر منځ - د مشهور روايت په بناء - يو زر او اوه سوه (١٧٠٠) كاله فاصله وه خو د فتره زمانه نه وه او د پيغمبري سلسله پكښې نه وه قطع شوې^(١).

وَإِذْ قَالَ مُوسَىٰ لِقَوْمِهِ يَنْقُومِ آذْكُرُوا نِعْمَةَ اللَّهِ عَلَيْكُمْ إِذْ جَعَلَ فِيكُمْ أَنْبِيَاءَ وَجَعَلَكُمْ
مُلُوكًا وَآتَاكُمْ مَا لَمْ يُؤْتِ أَحَدًا مِّنَ الْعَالَمِينَ ﴿٢٠﴾ يَنْقُومِ آذْخُلُوا الْأَرْضَ الْمُقَدَّسَةَ الَّتِي
كَتَبَ اللَّهُ لَكُمْ وَلَا تَرْتَدُّوا عَلَىٰ أَدْبَارِكُمْ فَتَنْقَلِبُوا خَاسِرِينَ ﴿٢١﴾

[٢٠] او هغه وخت (ورياد كړه) چې موسى ﷺ خپل قوم (بني اسرائيلو) ته وويلې چې: اى زما قومه! په تاسو باندې د الله ﷻ نعمت درېه زره كړى كله يې چې په تاسو كښې پيغمبران وگرځول (مبعوث كړه) او (كله يې چې) تاسو پاچايان وگرځولئ او (درېم دا چې) تاسو ته يې هغه څه دركړه چې د ټولو عالمونو څخه يوه كس (هيچا) ته يې نه دي ورکړي (لكه من او سلوى او داسې نور).
[٢١] اى زما قومه! هغې مقدسې ځمكې ته (په جهاد سره) ور داخل شئ چې الله ﷻ ستاسو دپاره (په علم كښې) مقرر كړې ده (وعده يې دركړې ده)، او بېرته په شاگانو باندې مه تاوېږئ (كه نه) نو تاسو به تاوانيان جوړ شئ.

د ارتباط وجوه

د ذكر و شوو ايتونو څخه نيولې آن د راتلونكي [٢٦] ايت تر آخره پورې الله ﷻ د بني اسرائيلو يوه قيصه بيان كړې ده چې د موسى ﷺ په زمانه كښې تېره شوې وه ترڅو په لاندې مطلبونو باندې دلالت وكړي:

۱- ترڅو واضحه شي چې عهدشكني يوازې د دوى د عوامو خاصه نه ده بلكې د دوى خواص هم په همدې مرض باندې اخته وه آن تردې چې د دولسو نقيبانو څخه هم ايله دوه كسه په خپل عهد وفادار پاتې شوه.

۲- ترڅو نبي كريم ﷺ متسلي شي چې د ده د عصر يهودان د هغو پلرونو اولاده او د هغو استاذانو شاگردان دي چې آن د موسى ﷺ سره يې په خپلو تعهداتو باندې وفا نه وه كړې، نو لكه څنگه چې ورته هغه حوصله وكړه همدارنگه بايد ته هم خپله حوصله ورته خرابه نه كړې.

۳- ترڅو د نبي كريم ﷺ د معجزاتو يوه ډېره غټه مجموعه دوى ته وروښودله شي، ته به وايي چې نبي كريم ﷺ د نقيبانو د لېږلو په وخت كې حاضره وه او ټول سوال جواب يې په خپلو غوږونو باندې اورېدلي دي او ټول حالات يې په سترگو باندې ليدلي دي.

د مطلب خلاصه

يعني: اي پيغمبره! بني اسرائيلو ته علاوه په ذكر شوو نصائحو باندې هغه وخت هم ورپه زړه كړه چې موسى ﷺ دوى جهاد ته ترغيبول او د الله ﷻ نعمتونو ته يې متوجه كړل چې په ډېره خوږه لهجه يې دوى مخاطب كړه چې: اي عزيزانو! د الله ﷻ دغه نعمتونه يو ځل درپه زړه كړئ چې:

١- په تاسو كښې يې زينت ډېر پيغمبران ټاكلي دي چې د يعقوب ﷻ (ستاسو د نېكه) څخه پيل كېږي او آن په عيسى ﷺ باندې به ختم شي.

د دغو پيغمبرانو يوه غټه مجموعه زما څخه پخوا وار په وار تېره شوې ده او في الحال هم زما په شمول هارون ﷻ ستاسو د قوم څخه دى، او د نورو پيغمبرانو لړۍ لا را روانه ده چې وار په وار به په دنيا كښې مبعوثېږي.

لنډه دا چې د يعقوب ﷻ څخه نيولې د عيسى ﷻ پورې په تاسو كښې د فتره زمانه نه ده تېره شوې، او نه به تېره شي.

٢- تاسو الله ﷻ پاچايان جوړ كړئ چې د يوه پلوه د پيغمبرۍ سره سره په تاسو كښې لوى لوى پاچايان تېر شوي دي لكه يوسف ﷻ چې د مصر په سيمه كښې يې تر ډېرې زمانې پورې سكه چلېدله. يا لكه سليمان ﷻ چې آن په مرغانو او جنياتو باندې يې پاچاهي كوله او د بله پلوه يې تاسو د فرعون د غلامۍ څخه خلاص كړئ او خپلواكي يې دركړه، ته به وايي چې ستاسو هر يو نفر بېل بېل پاچا دى.

علاوه په دې په راتلونكې كښې هم الله ﷻ تاسو ته استقلال او خپلواكي ټاكلي ده چې په تاسو كښې به لوى لوى پاچايان تېر شي، د همدې كبله تاسو ته توصيه كوي چې د جبارينو ښارونه ونيسئ او هلته پكښې خپل مستقل حكومت اعلان كړئ.

٣- لنډه دا چې د خپلې زمانې په خلكو كښې يې دومره نعمتونه دركړي دي چې ستاسو څخه به غير يې بل چا ته نه دى وركړ، نو د دغو نعمتونو شكر به وكړئ او د الله ﷻ په لار كښې خپل ځانونه وسلوال جهاد ته چمتو كړئ.

٤- نو اي عزيزانو! ښه په زړه او مېړانه باندې مقدسې ځمكې ته ورننوزئ او په جهاد سره يې فتحه كړئ، دغه ځمكه الله ﷻ تاسو ته دركوي او په لوح محفوظ كښې يې ليكلې ده، چې تاسو به د هغې ځمكې مالكان ياست.

د جهاد څخه بېرته په شامه ځي كه نه نو غټ تاوان به وكړئ، ځكه چې ذكره شوې ځمكه به ستاسو په لاس باندې فتحه نه شي بلكې ستاسو زوزات ته به ورباندې شي او دا فتخار به د هغوى په نصيب شي، ځه چې الله ﷻ ليكلي وي هغه ضرور كېدونكي وي. نو د يو پلوه به مو دغه لويه كاميابي د لاسه اووځي او د بله پلوه به د غازيانو په ډله كښې ونه شمېرل شي.

توضیحات

١- مونږ د [البقرة: ٨٧] ايت لاندې ليکلي دي چې په بني اسرائيلو کښې څلور زره (٤٠٠٠) يا اوبه زره (٧٠٠٠٠) پيغمبران تېر شوي دي^(١)، موسی عليه السلام دوی ته ځکه په دوی کښې د پيغمبرانو تېرېدنه ورپه زړه کړه ترڅو دوی د همدغو پيغمبرانو تگلاره تعقيب کړي او جهاد ته ملاوې وټرې.

ملوک څه معنی؟

٢- 'مُلُوك' د 'مَلِك' جمع ده او 'مَلِك' هغه چا ته وايي چې د انسانانو پاچا وي او يا پکښې دا استعداد وي چې په انسانانو پاچاهي وکړي، که څه هم سمدستي او يا بالفعل پاچا نه وي^(٢).
اما په دې مقام کښې يې مفسرينو کرامو زښتې ډېرې معناوې کړې دي چې ټولې اتو ته رسېږي^(٣)، لاندې څو مثالونه يې ولولئ:

الف: الله تعالى تاسو ازاد جوړ کړئ چې هرڅوک د خپل خان مالک شو او د فرعونيانو د غلامۍ څخه يې ازاد کړئ^(٤).

ب: څرنگه چې الله تعالى بني اسرائيلو ته بدون د کسبه خوراک څښاک ورکړ او من او سلوی يې ورباندې نازل کړه، نو په هر يوه باندې دومره پراخي ورغله تا به ويل چې هر يو پاچا دی^(٥). په همدې معنی باندې دغه حديث شريف ډېره ښه رڼا اچوي چې: يوه ورځې نبي کریم صلى الله عليه وسلم وفرمايل چې: «مَنْ أَصْبَحَ مِنْكُمْ آمِنًا فِي بَيْتِهِ مُعَافًى فِي جَسَدِهِ عِنْدَهُ قُوَّةٌ يَوْمَهُ فَكَأَنَّمَا حِيزَتْ لَهُ الدُّنْيَا»^(٦)، يعنې: هر څوک چې ستاسو څخه سهار کړي حال دا چې په خپل چاپيريال کښې د امن خاوند وي او په خپل جسد کښې عافيت لري (مريض نه وي)، د ده په وړاندې د همدغې ورځې روزي هم وي، نو يقيناً دا داسې دی لکه چې ده ته ټوله دنيا ورټوله کړې شوې وي (د ټولې دنيا پاچا وي).

ج: په انسانانو کښې مروج ده چې په کسبي شيانو کښې د يوه مشر کسب ټول قوم ته نسبت کېږي نو څرنگه چې په بني اسرائيلو کښې الله تعالى ځينو ځينو ته پاچايي ورکړه نو داسې وگڼل شوه لکه چې دوی ټول يې پاچايان جوړ کړي وي^(٧).

شايد چې د ذکر شوي رواج وجه به دا وي چې په کسبي شيانو کښې ټول قوم څه ناڅه اشتراک کولی شي، مثلاً ترڅو پورې چې په عادي حالاتو کښې عوام خلک چا ته په انتخابي خوزو کښې رايه ورنه کړي هغه د مملکت مشر نه گڼل کېږي.

(١) روح المعاني ج ١ ص ٣١٦

(٢) مفردات الراغب ص ٤٩٣

(٣) البحر المحیط ج ٤ ص ٢١٥: زاد المسیر ج ٢ ص ٢٥٧

(٤) تفسير القاسمي ج ٦ ص ١٤٩

(٥) روح المعاني ج ٦ ص ١٠٥

(٦) جامع الترمذي ج ٢ ص ٦٠

(٧) التفسير الكبير ج ١١ ص ١٩٦

اما به قصلي ثباتو کنسي د یوه کس به درجه کنسي بل څوک شریک نه شي کتل کیدلی چې د دوی ذکر نه پکښې هېڅ حالت نه وي د همدې کلمه الله څخه د پیغمبرانو په بیان کسې د یادایانو په بیان به خبر عبارت راړل نه کړ پکښې داسې یې وفرمایېل چې ﴿إِذَا حَفَلَ عَلَيْكُمْ﴾^۱ هغه موږ ته داسې یادکاري چې ذکرې شوي ټولې معنوي سره یو تړنه څه منافات نه لري نو کیدلی شي چې د «الْمُقَدَّسَةِ» د کلمې داسې جامع معنی وکړې شي چې ټولو معنويو ته شامله شي چې د هغې څخه به «فَمَا يُطْلَقُ عَلَيْهِ الْمَقْدَسُ» په څه شي چې د یادایانو اشتقاق کيږي سره تعبیر کولی شو

یادونه

۲- په دې خبره کنسي چې الله څخه بني اسرائيلو ته په عالمونو باندې بهرني ورکړې ده مونږ د [البقرة: ۴۷] آیت لاندې څه تحقیق کړې دی هیله ده چې دلته یو ځل بیا وکتل شي

مقدمه ځمکه کومه یوه ده

۴- د ﴿الْمُقَدَّسَةِ﴾ کلمه د «تَقْبِیْس» څخه اشتقاق شوې ده او «تَقْبِیْس» د تطهیر په معنی سره دی. یعنې هغه ځمکه چې د هغې اوسېدونکي د لوږې او قحطۍ څخه پاک ساتلې شوي دي چې حاصلات او میوې پکښې ډېر دي او یا هغه ځمکه چې په داسې مکان باندې مشتمله ده چې د مسلمانان پکښې د گناهونو څخه پاکېږي، هغه مکان د بیت المقدس څخه عبارت دی. په هر تقدیر په دې مقام کښې د مقدسې ځمکې څلور تفسیرونه کړې شوي دي^۱ مگر مونږ ته داسې بریښي چې ذکره شوي ځمکه چې په هر تفسیر باندې واخستله شي لاندې دوه لحاظونه پکښې د نظره نه دي غورخوړلي شوي:

الف: ذکره شوي ځمکه بني اسرائيلو پېژانده چې په فلاسۍ ځمکه کښې مونږ په جهاد باندې مکلف کړې شوي یاستو چې د مادي او معنوي دواړو برکتونو څخه ډکه ده، مگر الله څخه په هغې باندې مونږ ته صراحت ونه کړ ځکه چې دلته د قیصې څخه د بني اسرائيلو د بې همتۍ بیان مطلب دی او په خصوص د ځمکې پورې کوم خاص مطلب تعلق نه لري.

ب: ذکره شوي ځمکه چې هره یوه ځمکه وه خو زموږ په گومان بیت المقدس به پکښې شامل وه چې د ﴿الْمُقَدَّسَةِ﴾ ټکی ترې څه اندازه نمایندګي کوي.

یادونه

۵- کله چې موسی علیه السلام بني ته په ډېره بلیغه لهجه باندې د جهاد دعوت ورکړ او د ذکرې شوي مقدسې ځمکې مادي او معنوي منافعو ته یې اشاره وکړه، نو لږ څه د جهاد مینه یې راوپارېده او لوظ یې وکړ چې جهاد کوو.

(۱) زاد المسرج ۲ ص ۲۵۸ روح المعاني ج ۶ ص ۱۰۶

د همدې کبله دوی د خپل ځای څخه د غزا وطن ته څو مزله ورنژدې شوه او هلته په کوم ځای کېې تم شوه، څرنگه چې په نابله وېل کېې غزا کول ډېر مشکلات لري چې نه یې غازیانو ته د ځمکې شکل معلوم وي، نه یې په سپندونو او غرونو باندې خبر وي، نه ورته د مقابل طرف د قوت اندازه څرگنده وي او بالاخره نه یې د لارو او ګودرو څخه معلومات وي؛ نو د همدې کبله موسی الله د ترصد او کشف دپاره د هر قوم څخه یو نفر هلته واستاوه چې ټول دولس کسه شوه، البته هغه دولس کسه چې د [المائدة ١٢] ایت کېې ورته اشاره شوې ده^(١).

مګر دغو دولس کسانو تعهد کړی وه چې خپل کشفیات به عوامو ته نه په ډاګه کوو، ترڅو دوی به زړه نه شي او د جهاد تعهد مات نه کړي، او په خاصه توګه به پرې موسی الله ته اطلاع ورکوو. خو کله چې دولس کسه ترصد چیان بهرته راستانه شوه، لسو کسانو خپل تعهد مات کړ او په عوامو کېې یې د ذکرې شوې ځمکې د اوسېدونکو زیات قوت بیان کړ^(٢)، تردې چې بني اسرائيل د خپلې ژمنې څخه وګرځېده او موسی الله ته یې لاندې جواب ورکړ:

﴿قَالُوا يٰمُوسٰى اِنَّ فِیْهَا قَوْمًا جَبّٰرِیْنَ وَاِنَّا لَنْ نَّدْخُلَهَا حَتّٰی تَخْرُجُوْا مِنْهَا فَاِنْ تَخْرُجُوْا

مِنْهَا فَاِنَّا دَاخِلُوْنَ﴾ (١١)

[٢٢] دوی (د موسی الله قوم) وویلې چې ای موسی! یقیناً په دغې (مقدسه ځمکه) کېې زورور قوم پروت دی (چې مونږ یې د مقابلې توان نه لرو) او بهې شکه مونږ به هلته هیڅکله وړد اخل نه شو، ترڅو چې دوی (زورور قوم) ترې (په خپله خوښه) ووځي، نو که دوی ترې (بدون د جهاده) خارج شي نو یقیناً مونږ وړد اخلېدونکي یاستو (بیا به دې خبر ومنو).

د مطلب خلاصه

یعنې کله چې ترصد چیان بهرته راستانه شوه او لسو کسانو د خپل تعهد په خلاف عوامو ته د مقابل طرف زیات قوت بیان کړ چې دومره قوي دي او دومره غټ دي او وطن یې د هر ډول مېوو څخه ډک دی او پراخي او ارزاني پکېې زېښته ډېره ده، نو د بني اسرائيلو د یو پلوه هغې برکتناکې ځمکې ته د ورننوتلو مینه زیاته شوه او د بل پلوه د مقابل طرف څخه وډار شوه.

نو دوی موسی الله مخاطب کړ (ته به وایي چې د یوه عادي سړي سره خبرې کوي) چې: ای موسی! مونږ خو د مقابل طرف د قوت څخه خبر شوو، د هغوی سره مقابله کول د خپل ځان وژنې څخه په غیر بل شی نه دی، رښتیا چې وطن یې ډېر برکتناک دی مګر خلک وایي چې توره چې د سرو زرو شي هم څوک پرې خپله ګېډه نه څیروي. نو مونږ به هیڅکله د غازیانو په حیث هلته وړد اخل نه شو.

(١) تفسیر الطبري ج ٤ ص ١٧٤

(٢) المحرر الوجيز ج ٥ ص ٥٧

هوا! كه په هغوى باندې كومه اسماني بلا نازلې شي او يا د جنگ څخه په غير مونږ ته وطن خوشې كړي نو بيا به ور داخل شو او خبره به دې ومنو او بس.

توضیحات

١- د ﴿جَبَّارِينَ﴾ كلمه د "جَبَّار" جمع ده، او "جَبَّار" - لكه "عَلَّام" - د مبالغې صيغه ده، چې د "جبر" (مجرد) څخه اخستله شوې ده، "جبر" دې ته وايي چې څوك په بل چا باندې په زور سره خپله خوښه په هر ډول چې وي، تحميلولې شي. د الله ﷻ د نومونو څخه يو نوم "جَبَّار" دى چې په هر چا باندې خپله اراده اجراء كولى شي، مگر دا بېله خبره ده چې په ځينو ځايونو كښې يې نه اجراء كوي^(١).
ځينې مفسرين كرام وايي چې د مبالغې صيغه ده خو خلاف القياس د "جَبَّار" څخه اشتقاق شوې ده لكه څنگه چې د شذوذ په توگه د "خَسَّاس"، ذَرَّاءُ دوه كلمې د "إِخْسَاس"، إِذْرَاكُ (مزید فيه) څخه اشتقاقې شوې دي، اصل دا وه چې بايد "جَسْ"، ذَرَّاءُ مجردو څخه اخستلى شوي وي^(٢).
مگر مونږ ته داسې برېښي چې دلته به د "جَبَّار" كلمه د مبالغې صيغه نه وي، بلكې د "جَبَّارَة" څخه به اخستله شوې وي، "جَبَّارَة" د خرما هغې لوړې ونې ته وايي چې د چا لاس نه ورسېږي^(٣).
مونږ ځكه دا معنى غوره كړه چې ذكر شوي خلك ډېر لوړ او ډېر جسيم خلك وه چې د عاديانو د نسل څخه وه، هغه عاديان چې د هغوى په باره كښې الله ﷻ فرمايي: ﴿كَأَنَّهُمْ أَعْجَازُ نَخْلٍ مُنْقَعِرٍ﴾ [القمر: ٢٠] يعنې: لكه چې دوى (عاديان) د خرما د ونو ډډونه وي، چې د بېخه راويستلى شوي وي.

عجيبې قيصې

٢- په دې مقام كښې ځينو مفسرينو كرامو د ذكر شوو جبارينو په باره كښې عجيبې قيصې ليكلې دي^(٤) مثلاً چې دوى څومره لوړ وه، حتى چې يو نفر يې چې عوج بن عنق نومېده (٣٣٣٣) گزه لوړ وه او آن د نوح ﷺ د طوفان څخه يې نجات موندلى وه هغه طوفان چې د هغه په باره كښې الله ﷻ د نوح ﷺ د خولې څخه حكايه كوي چې: ﴿رَبِّ لَا تَذَرْنِي عَلَى الْأَرْضِ مِنَ الْكَافِرِينَ ذَبَّارًا﴾ [نوح: ٢٦] يعنې: اى ربه! په ځمكه باندې د كافرانو څخه هيڅوك اوسېدونكى مه پرېږده.
كه څوك يې د لوستلو شوق لري هلته دې مراجعه وكړي، مونږ ځكه دلته رانقلې نه كړې چې مونږ ته ټولې دروغ ښكاري او مونږ نه غواړو چې دا تفسير په اكاذيبو او اسرانيلياتو باندې اوږد كړو.

٣- لنډه دا چې بني اسرائيل د جبارينو څخه دومره وډار شوه چې گيډرې څخه ورته زمري جوړ شو او په چرمښكيو باندې يې د مارانو گومان وكړ، او په چغوچغو يې ژړاگانې پيل كړې، چې

(١) روح المعاني ج ٦ ص ١٠٦

(٢) تفسير القرطبي ج ٦ ص ١٢٦

(٣) لسان العرب ج ٤ ص ١١٤

(٤) تفسير البغوي ج ٢ ص ٢٠: المحرر الوجيز ج ٥ ص ٧٤

کاشکی جي به مصر کسي ٽول مره شوي وي او د جبارينو مقابلي ته نه وي دعوت شوي، حتی جي ڄڻو غم وکړ، جي راسي د خپل خان دپاره يو مشر وٺاځو او د هغه د پيرغ لاندې پهرنه مصر ته لاړ شو. موسی ﷺ يوههري او کار يي.

﴿قَالَ رَجُلَانِ مِنَ الَّذِينَ يَخَافُونَ أَنْتُمْ اللَّهُ عَلَيْهِمَا آذْخُلُوا عَلَيْهِمُ الْبَابَ فَإِذَا دَخَلْتُمُوهُ فَإِنَّكُمْ عَلَيْهِمْ وَاعْلَى اللَّهِ فَتَوَكَّلُوا إِن كُنْتُمْ مُؤْمِنِينَ﴾

[۲۳] د هغو کسانو څخه جي د الله ﷻ څخه، داربدل دوه سړيو وويلي جي الله ﷻ به هغوی باندې انعام کړي وه او په خپل عهد باندې کلک ولاړ وه داسي جي، په جبارينو باندې (ښار ته) په دروازه باندې ور داخل شي او مه دارپري څخه، يو جي کله ناسو ور داخل شي (نو سمعستي به) په بلين سره ناسو غالب بياست او خاص په الله ﷻ باندې توکل وکړي که ناسو (رښتيا) ايمان درلودونکي بياست.

د مطلب خلاصه

يعني کله جي د بني اسرائيلو زړا او فرياد ډير زيات شو، نو د نرصند چيانو د جملې څخه دوه سړيو جي سر يوتوب يي درلود، او الله ﷻ ور باندې انعام کړي وه او ايمان يي لري وه او په خپل عهد باندې کلک ولاړ وه او بالاخره خاص د الله ﷻ څخه داربدل او د جبارينو څخه يي په زړه کېسي څه وپاوه وه.

دغو دوو سړيو وويلي جي اي خلکو! مه يي زړه کېږي او په مستقيم توگه په جبارينو باندې درسيځي نو د يو پلوه به ناسو په دېوالونو باندې د اوبستلو څخه يي شعه بياست او د بله پلوه به هغوی دومره حرکت موندنه کړي جي ستاسو په مقابل کېسي لم تر لږه د ښار څخه را پرون شي، يا په بل عبارت ناسو به هغوی په خپل ښار کېسي محاصره کړي او د نېستي توان به هم ونه لري غلبه ستاسو په برخه ده، الله ﷻ ستاسو ملگري دی، جي پرون يي ستاسو غټ دشمن ستاسو د سترگو لاندې لږي کړ هغه دشمن جي په جباريت کېسي د دغو جبارينو څخه ډير زيات وه حتی جي د الوهيت دعوه يي کوله، په الله ﷻ باندې توکل او اعتقاد وکړي که رښتيا ايمان درلودونکي بياست، هغه الله ﷻ چا جي غلټه نصرت درکړ لمن ورځ به يي هم درکړي، جي په هر چا باندې زورور دی.

توضیحات

۱- ځينو مفسرينو کړامو ليکلي دي جي د ذکر شوو دوه کسانو د يوه نوم يوشمير بن تون وه، جي موسی ﷻ د خور زوی وه او د بل نوم کاتب بن يوقنا وه.

مگر دلته د یادولو خبره دا ده چې د دغو دواړو څخه الله ﷻ په ﴿رَجُلَانِ﴾ سره تعبیر وکړ، ته به وایې چې په دولس نقیبانو کښې همدغه دوه سړي وه چې د سړیتوب خبرې یې وکړې او جهاد ته یې خلک راوهڅول او متبایي لږو کسانو د زنانه وو تکرې په سر کړه.

د چا څخه خوف؟

۲- ځینو مفسرینو کرامو په دې مقام کښې د ﴿تَخَافُونَ﴾ د جملې دپاره متعدد تفسیرونه کړي دي^۱، چې دوی هم د جبارینو څخه دارېدل خو د ډار سره سره په حق باندې یې خوله پټه نه کړه او داسې نور؛ مگر بهتره دا ده چې د ذکرې شوي جملې معنی دا وي چې دوی یوازې د الله ﷻ څخه دارېدل او د نورو ملګرو په شان د جبارینو څخه نه دارېدل. په همدې معنی باندې هغه قرائت واضحه دلالت کوي چې: «تَخَافُونَ اللَّهَ لَوْسْتَلَى شَيْءٌ دِي»^۲.

﴿قَالُوا يَمْوَسَّىٰ إِنَّا لَن نَّذْخُلَهَا أَبَدًا مَا دَامُوا فِيهَا فَاذْهَبْ أَنْتَ وَرَبُّكَ فَقَتِلَا إِنَّا هَاهُنَا قَاعِدُونَ﴾

هَهُنَا قَاعِدُونَ ﴿٢٤﴾

[۲۴] دوی (بني اسرائيلو) وويلې چې: ای موسی! یقیناً مونږ به هیڅکله په ابدې توګه هلته ور داخل نه شو ترڅو چې (جبارین) هلته میشت وي، نو لاړ شه ته او ستا رب نو دواړه (د جبارینو سره) جنگ وکړئ بې شکه مونږ به همدلته ناست یو (د دې ځای څخه به نه تښتو).

د مطلب خلاصه

یعنې: کله چې ذکر و شو دواړو سړیو هم ورته د جهاد دعوت ورکړ او په کلکه باندې یې ورووهڅول، نو دوی ډېر په غصه شوه او د اولني جواب څخه یې داخل په ډېرو کلکو الفاظو کښې جواب ورکړ چې: ای موسی! ته پوهېږې او که نه؟ مونږ په خپله تګلاره باندې تجدید النظر نه کوو او په ابدې توګه د جبارینو مقابلې نه کوو، زمونږ وروستني جواب دا دی چې مونږ به دلته ناست یو د دې ځای څخه به نه تښتو که څه هم په کار خو دا وه چې بېرته مصر ته تښتېدلي وی، ته او خپل رب دې لاړ شی د جبارینو ښار فتحه کړئ بیا مونږ ته غږ وکړئ نو مونږ به درشو او په ښار کښې به واړوو، د دې خبرې څخه په غیر په مونږ باندې خپل ځان ته تکلیف مه ورکوی.

توضیحات

۱- که څه هم د بني اسرائيلو ذکر شوي جواب د دوه ناصحانو په مقابل کښې وه مګر د ډېرې غصې څخه یې د خبرې مخ نېغ په نېغه موسی ﷺ ته ورواړاوه، ترڅو د یوه پلوه دې ته اشاره وکړي

(۱) زاد المیر ج ۲ ص ۲۶۰

(۲) تفسیر الطبري ج ۴ ص ۱۷۷

جي مونڙو د ناصحانو خبري د سره اوږدې نه دي، او د بله پلوه موسی ﷺ به غوږ ووهي چي دغه دواړه کسان هم ستا په تحریک باندې مونږ جهاد ته هڅوي.

ایا دا د کفر خبره ده؟

۲- په ذکر شوي جواب کښي دا جمله ﴿فَأَذْهَبَ أَنتَ وَرَبُّكَ فَقَتِلَا إِنَّا هُنَا قَاعِدُونَ﴾ د مفسرينو کرامو تر منځ په لاندې ډول د اختلاف نظر نکته واقع شوي ده.

اول ځيني مفسرين وايي چي دا د کفر خبره نه ده، او تاويل پکښي کوي چي

الف د ﴿فَأَذْهَبَ﴾ څخه د ذهاب (تللو) حقيقت مراد نه دی چي الله ﷻ ته يې نسبت کول کفر دی بلکي د ذهاب څخه مطلب، قصد او اراده ده يعني ته او ستا رب دواړه د جبارينو سره د جنگ قصد اراده وکړي^۱

مگر دا تاويل متبادر نه دی او د ﴿فَقَتِلَا﴾ سره توافق نه لري چي په جنگ کښي په حقيقتاً اشتراک باندې دلالت کوي.

ب ځيني په ﴿وَرَبُّكَ﴾ کښي تاويل کوي چي د «رَبِّ» څخه الله ﷻ مراد نه دی بلکي هارون ﷺ مراد دی چي د موسی ﷺ څخه مشر وه، او د دغې کلمې اطلاق کله-کله په انسان باندې هم د احترام دپاره کېږي^۲، لکه چي الله ﷻ د يوسف ﷺ د خولي څخه حکايت کوي چي ﴿إِنَّهُ رَبِّي أَحْسَنَ مَثْوَايَ﴾ [يوسف ۲۳] يعني يقيناً دا (د مصر عزيز) زما رب دی چي ماته يې د اوسېدنې ډېر ښه ځای برابر کړی دی.

مگر دا تاويل په دې مقام کښي د اول تاويل څخه ډېر غير متبادر دی، ځکه چي الله ﷻ د همدوی د خولو څخه عين کلمه (رَبُّكَ) حکايت کړې ده، خو هارون ﷺ نه بلکي الله ﷻ يې ترې مراد کړی دی، يو ځل د بقرې د ذبحي قصه [البقرة: ۶۸-۷۰] ولولئ.

دوهم ځيني مفسرين کرام وايي چي ذکره شوي جمله د کفر جمله ده او دوی پرې کافر شوي دي^۳، چي الله ﷻ ته يې د تللو (ذهاب) نسبت کړی دی، د همدې کبله دوی د «ذهاب» په مقابل کښي د خپلو خانوونو دپاره د ﴿فَقَعِدُونَ﴾ کلمه استعماله کړې ده.

تبصره

۳- مونږ ته همدا دوهم نظر بهتر ښکاري خو دومره خبره ورباندې اضافه کوو چي په دې زمانه او په دې شريعت کښي د بني اسرائيلو د ارتداد موضوع مطرح کول چندان گټور کار نه دی.

۱- تفسير الکشاف ج ۱ ص ۶۲۹

۲- البحر المحیط ج ۴ ص ۲۱۰

۳- أحكام القرآن للعصامي ج ۲ ص ۴۰۰

په دې باندې علاوه هغوی خو لا د خوسي عبادت کړی وه او د موسی ﷺ څخه یې د معبود (بوت) د ټاکلو غوښتنه کړې وه چې: ﴿قَالُوا يَنْمُوسَى أَجْعَلْ لَنَا إِلَهًا كَمَا لَهُمْ آلِهَةٌ﴾ [الأعراف: ١٣٨] یعنې: دوی وویلې چې ای موسی! مونږ ته هم یو معبود وټاکه لکه څنګه چې دوی (دغه قوم) ته معبودان دي.

لنډه دا چې د هغوی په کوم یوه کفر باندې به سړی پرده واچولی شي، خلک وايي چې: اوبښه کوم ځای دې برابر دی پاتې دې لا غاړه.

خو الحمد لله

٤- خو الحمد لله کله چې نبي کریم ﷺ خپل صحابه کرام څه جهاد ته دعوت کړه نو هغوی یې په څنګ کښې ښه په مېړانه ودرېده او د بني اسرائيلو جواب یې تقبیح کړ. لاندې حدیث ولولئ:

عبد الله بن مسعود ښه وايي چې: کله د بدر د غزا په موقع المقدام بن الأسود (د صحابه وو کرامو څخه په استازیتوب) نبي کریم ﷺ ته جواب ورکړ چې مونږ تاته (ای پیغمبره!) داسې جواب نه درکوو لکه څنګه جواب چې موسی ﷺ ته خپل قوم ورکړی وه چې: ﴿فَاذْهَبْ أَنْتَ وَرَبُّكَ فَقَتِلَا﴾، بلکې مونږ به ستا چارچاپېره هرې خوا ته جنگېږو «فَرَأَيْتَ النَّبِيَّ أَشْرَقَ وَجْهُهُ وَسُرُوءٌ»^(١) یعنې: نو ما نبي کریم ﷺ ولید چې مبارک مخ یې (ذکر شوي جواب) وځلاوه او خوشاله یې کړ.

﴿قَالَ رَبِّ إِنِّي لَا أَمْلِكُ إِلَّا نَفْسِي وَأَخِي فَافْرِقْ بَيْنَنَا وَبَيْنَ الْقَوْمِ الْفَاسِقِينَ﴾ (٢٥) قَالَ فَإِنَّهَا مُحَرَّمَةٌ عَلَيْهِمْ أَرْبَعِينَ سَنَةً يَتِيهُونَ فِي الْأَرْضِ فَلَا تَأْسَ عَلَى الْقَوْمِ الْفَاسِقِينَ (٢٦)

[٢٥] (موسی ﷺ) وویلې چې: ای ربه! یقیناً زه (په هیڅا باندې وسه) نه لرم (چې جهاد ته یې سوق کړم) مګر (په) خپل ځان او (په) خپل ورور (هارون ﷺ) باندې.

نو (ای ربه!) زموږ په منځ او د فاسق قوم په منځکښې فیصله وکړې.

[٢٦] (الله ﷻ) وویلې چې: نو بې شکه دا (مقدسه ځمکه) په دوی باندې څلوېښت کاله حرامه ده (چې دوی هلته ورننوځي)، دوی به په همدغې ځمکه (د تبه په ډاګ) کښې سرگردانه ګرځي راګرځي، نو په فاسق (نافرمانه) قوم باندې مه غمژن کېږه.

د مطلب خلاصه

١- یعنې: کله چې موسی ﷺ د خپل قوم څخه د جهاد په نه کولو کښې قاطع جواب واورېده نو ډېر خپه شو او د خپل عجز وړاندې کولو په توګه یې سوال وکړ چې: ای ربه! زه یوازې د خپل ځان او

عربی رسم: **اود د شلمه فاسق قورم ایر و سنج فیصله و گریه او هر چا نه لایقده ده او قریه**

[illegible]

1. *Adaptation to the environment*
 2. *Adaptation to the environment*
 3. *Adaptation to the environment*

1. The first part of the paper is a review of the literature on the topic. It discusses the various methods used to study the effects of stress on the immune system, and the results of these studies. It also discusses the role of the hypothalamic-pituitary-adrenal axis in the stress response, and the role of the immune system in the development of disease.

and all the other things that we have done, we have done them for the sake of the people, and we have done them for the sake of the world.

Journal of Management Inquiry 18(1)

1. *Phragmites australis* (Common Reed)
 2. *Scirpus americanus* (Sedges)
 3. *Cyperus tenuifolius* (Sedges)
 4. *Eleocharis acicularis* (Sedges)
 5. *Eleocharis obtusa* (Sedges)
 6. *Eleocharis tenuis* (Sedges)
 7. *Eleocharis acicularis* (Sedges)
 8. *Eleocharis obtusa* (Sedges)
 9. *Eleocharis tenuis* (Sedges)
 10. *Eleocharis acicularis* (Sedges)
 11. *Eleocharis obtusa* (Sedges)
 12. *Eleocharis tenuis* (Sedges)
 13. *Eleocharis acicularis* (Sedges)
 14. *Eleocharis obtusa* (Sedges)
 15. *Eleocharis tenuis* (Sedges)
 16. *Eleocharis acicularis* (Sedges)
 17. *Eleocharis obtusa* (Sedges)
 18. *Eleocharis tenuis* (Sedges)
 19. *Eleocharis acicularis* (Sedges)
 20. *Eleocharis obtusa* (Sedges)
 21. *Eleocharis tenuis* (Sedges)
 22. *Eleocharis acicularis* (Sedges)
 23. *Eleocharis obtusa* (Sedges)
 24. *Eleocharis tenuis* (Sedges)
 25. *Eleocharis acicularis* (Sedges)
 26. *Eleocharis obtusa* (Sedges)
 27. *Eleocharis tenuis* (Sedges)
 28. *Eleocharis acicularis* (Sedges)
 29. *Eleocharis obtusa* (Sedges)
 30. *Eleocharis tenuis* (Sedges)
 31. *Eleocharis acicularis* (Sedges)
 32. *Eleocharis obtusa* (Sedges)
 33. *Eleocharis tenuis* (Sedges)
 34. *Eleocharis acicularis* (Sedges)
 35. *Eleocharis obtusa* (Sedges)
 36. *Eleocharis tenuis* (Sedges)
 37. *Eleocharis acicularis* (Sedges)
 38. *Eleocharis obtusa* (Sedges)
 39. *Eleocharis tenuis* (Sedges)
 40. *Eleocharis acicularis* (Sedges)
 41. *Eleocharis obtusa* (Sedges)
 42. *Eleocharis tenuis* (Sedges)
 43. *Eleocharis acicularis* (Sedges)
 44. *Eleocharis obtusa* (Sedges)
 45. *Eleocharis tenuis* (Sedges)
 46. *Eleocharis acicularis* (Sedges)
 47. *Eleocharis obtusa* (Sedges)
 48. *Eleocharis tenuis* (Sedges)
 49. *Eleocharis acicularis* (Sedges)
 50. *Eleocharis obtusa* (Sedges)
 51. *Eleocharis tenuis* (Sedges)
 52. *Eleocharis acicularis* (Sedges)
 53. *Eleocharis obtusa* (Sedges)
 54. *Eleocharis tenuis* (Sedges)
 55. *Eleocharis acicularis* (Sedges)
 56. *Eleocharis obtusa* (Sedges)
 57. *Eleocharis tenuis* (Sedges)
 58. *Eleocharis acicularis* (Sedges)
 59. *Eleocharis obtusa* (Sedges)
 60. *Eleocharis tenuis* (Sedges)
 61. *Eleocharis acicularis* (Sedges)
 62. *Eleocharis obtusa* (Sedges)
 63. *Eleocharis tenuis* (Sedges)
 64. *Eleocharis acicularis* (Sedges)
 65. *Eleocharis obtusa* (Sedges)
 66. *Eleocharis tenuis* (Sedges)
 67. *Eleocharis acicularis* (Sedges)
 68. *Eleocharis obtusa* (Sedges)
 69. *Eleocharis tenuis* (Sedges)
 70. *Eleocharis acicularis* (Sedges)
 71. *Eleocharis obtusa* (Sedges)
 72. *Eleocharis tenuis* (Sedges)
 73. *Eleocharis acicularis* (Sedges)
 74. *Eleocharis obtusa* (Sedges)
 75. *Eleocharis tenuis* (Sedges)
 76. *Eleocharis acicularis* (Sedges)
 77. *Eleocharis obtusa* (Sedges)
 78. *Eleocharis tenuis* (Sedges)
 79. *Eleocharis acicularis* (Sedges)
 80. *Eleocharis obtusa* (Sedges)
 81. *Eleocharis tenuis* (Sedges)
 82. *Eleocharis acicularis* (Sedges)
 83. *Eleocharis obtusa* (Sedges)
 84. *Eleocharis tenuis* (Sedges)
 85. *Eleocharis acicularis* (Sedges)
 86. *Eleocharis obtusa* (Sedges)
 87. *Eleocharis tenuis* (Sedges)
 88. *Eleocharis acicularis* (Sedges)
 89. *Eleocharis obtusa* (Sedges)
 90. *Eleocharis tenuis* (Sedges)
 91. *Eleocharis acicularis* (Sedges)
 92. *Eleocharis obtusa* (Sedges)
 93. *Eleocharis tenuis* (Sedges)
 94. *Eleocharis acicularis* (Sedges)
 95. *Eleocharis obtusa* (Sedges)
 96. *Eleocharis tenuis* (Sedges)
 97. *Eleocharis acicularis* (Sedges)
 98. *Eleocharis obtusa* (Sedges)
 99. *Eleocharis tenuis* (Sedges)
 100. *Eleocharis acicularis* (Sedges)

په دې مقام کښې د عبد الله بن عباس رضي الله عنه د تفسير مطابق^(١) غير محسوس جدا کول مطلب دي. يعنې اې ربه! زموږ او د دغه نافرمانه قوم ترمنځ فيصله وکړه او هر چا ته مطابقه جزا ورکړه.

مونږ ځکه دا معنی غوره کړه چې موسی عليه السلام خو د خپل قوم څخه چرته نه وه جدا شوی او د تحير په ميدان کښې ورسره ملگرې وه، مگر الله تعالى په ده او د ده په خاصو ملگرو باندې هلته اوسېدانه داسې اسانه کړې وه لکه څنگه چې په ابراهيم عليه السلام باندې اور گلزار جوړ شوی وه^(٢).

تحریم څه معنی؟

٣- د ﴿عُزْرَةٌ﴾ کلمه د "تحریم" څخه اشتقاق شوې ده او د "تحریم" نسبت چې الله تعالى ته وشي لاندې درې معناوې درلودلې شي^(٣)، چې یو تعبدی تحریم، او بل قهري تحریم دی او بالاخره بل تسخيري تحریم دی.

الف: تعبدی تحریم دې ته وايي چې د سړي د وسې دا پوره وي چې د یوه شي څخه استفاده وکړي اما په استفاده باندې گنهارېږي، لکه چې په مونږ باندې د خنزیر غریبه حرامه ده.

ب: قهري تحریم دې ته وايي چې الله تعالى چا ته د جنايتونو د کبله موقع ور نه کړي چې د حرام کړی شوی شي څخه استفاده وکړي، لکه چې الله تعالى فرمايي: ﴿قَالُوا إِنَّ اللَّهَ خَرَّمَهُمَا عَلَى الْكَافِرِينَ﴾ [الأعراف: ٥٠] يعنې: دوی (جنتیان به د دوزخیانو په جواب کښې) ووايي چې: یقیناً الله تعالى جنتي خوراک او څښاک په کافرانو باندې حرام کړی دی.

ج: تسخيري تحریم دې ته وايي چې الله تعالى د څه حکمتونو په بناء د چا څخه د یوه شي د استفادې وسه واخلي، لکه چې د موسی عليه السلام څخه یې د خپلې مور څخه په غیر د تي رودلو وسه اخستې وه، او یا په بل عبارت: هغه یې په خپل تکویني امر سره متوجه کړی وه چې د خپلې مور څخه په غیر د بلې زنانه تې ونه روي، لکه چې فرمايي: ﴿وَحَرَّمْنَا عَلَيْهِ الْمَرَاضِعَ﴾ [القصص: ١٢] يعنې: او مونږ په موسی عليه السلام باندې د شورو دایې گانې حرامې کړې وې.

ځینې مفسرین کرام وايي چې په دې مقام کښې د تحریم څخه تعبدی تحریم مطلب دی^(٤)، چې بني اسرائيل مکلف وه چې تر څلوېښتو کالو پورې هلته ټال شي، اما په موسی عليه السلام او په خاصو ملگرو باندې دا مکلفیت نه وه.

هو! دا بېله خبره ده چې دوی هم د هغوی د دعوت په خاطر هلته تم شوي وه.

مگر جمهور مفسرین کرام وايي چې دلته تکویني (تسخيري) تحریم مراد دی چې بني اسرائيل په

(١) زاد المسیر ج ٢ ص ٢٦٢

(٢) حاشیه النبی زاده علی تفسیر البضاوي ج ٢ ص ١٠٧

(٣) تفسیر البغوي ج ٢ ص ٢٤: مفردات الراغب ص ١١٣

(٤) حاشیه النبی زاده علی تفسیر البضاوي ج ٢ ص ١٠٧

ذکره شوې موده کښې هلته بند پاتې وه او د وتلو وسه يې نه درلوده^(١)، اما موسی عليه السلام او د ده خاصو ملگرو د وتلو وسه درلوده مگر د دوی د دعوت د کبله هلته مېشت وه.

سوال جواب

٤- که څوک وايي چې: ايا دا خبره عقل ته لوېږي چې يو غټ ټولگي خلک په يوه ميدان کښې را ايسار وي او تر څلوېښتو کالو پورې د وتلو لاره مونده نه کړي؟

مونږ وايو چې: دا کار خارق العاده وه او خوارق خو ټول د عقل د ساحې څخه بهرون وي. ويل کېږي چې دوی به چې هرڅومره مزل وکړ مگر په نتيجه کښې به په خارق العاده توگه او په لاشعوري ډول هغه ځای ته ورستانه شوي وه چې دوی به ترې حرکت کړي وه^(٢).

اما مونږ ته د بني اسرائيلو د ايسارېدلو وجه دا هم لرې نه برېښي چې دوی به د وتلو چاره نه مونده کوله او دا ځکه چې مصر ته د فراعنه وو د ډاره نه شو ورېلاي، او په مقدسې ځمکه کښې جبارې اوسېدل او په نورو ځمکو کښې به هم جهاد ته ضرورت وه او د دوی خو جهاد ته ملاوې ماتې وې. علاوه په دې داسې وطن به هلته نه مونده کېده چې دوی ورته هجرت کړي وي لکه څنگه چې مونږ (افغانانو) ته د روسيانو سره د جهاد په وخت کښې مونده شوی دی.

لنډه دا چې ټول کارونه الله تعالى کوي نو د اسبابو نه برابرول د تحریم څخه په غير بل شي نه دی.

يادونه

٥- که څه هم د تحير په ميدان کښې (چې اوسنی نوم يې د سينا ډاگ دی) د بني اسرائيلو اوسېدانه د موسی عليه السلام د ښهراوو په اثر وه او څه د تعذيب او تادييب شکل يې درلود، مگر هملته الله تعالى د دوی ټول اولني ضروريات پوره کړي وه او من او سلوی يې ورباندې ورنازلې کړې وه، لکه چې پوره بحث يې په اولنۍ سپاره کښې تېر شوی دی.

فاتح څوک وه؟

٦- کله چې بني اسرائيلو موسی عليه السلام ته جواب ورکړ چې مونږ د جبارينو سره جهاد ته تيار نه باسو، نو په دغه وخت کښې چې د دوی څخه هر چا د شلو کالو څخه اضافه عمر درلود هغوی ټول د څلوېښتو کالو په موده کښې مړه شوه^(٣)، او د مقدسې ځمکې فتحه يې په نصيب نه شوه، مگر د همدوی د زوزات څخه د ذکرې شوې مودې د تېرېدلو څخه وروسته ښه يوه مجاهده ډله جهاد ته چمتو شوه او د جبارينو ښار يې فتحه کړ.

اما په دې خبره کښې اختلاف دی چې د فتحې په وخت کښې موسی عليه السلام ژوندی وه که څنگه؟

(١) روح المعاني ج ٦ ص ١٠٩

(٢) البحر المحیط ج ٤ ص ٢٢٣

(٣) کتاب في علوم الکتاب ج ٧ ص ٢٧٨

خيسې، علماء، گرام وايي چې، موسى عليه السلام وفات شوی وه او ذکره شوي فتحه د ده د نائب (يوشع بن نون) په قومنده باندې ترسره شوه.^(١)

هنگر قوي خبره دا ده چې موسى عليه السلام ژوندي وه او د جبارينو سره يې په جهاد باندې خپلې سترگې پټې کړې او دا ارمان يې د خپله خانه سره قبر ته پونه وور^(٢)، حتی چې د سیرت علماء گرام وايي چې، عوف بن عقی (چې ډېر قوي کافر وه) پخپله موسى عليه السلام قتل کړ.^(٣)

د موسى عليه السلام او هارون عليه السلام د وفات قيصه

٧- که څوک غواړي چې د موسى عليه السلام او هارون عليه السلام د وفات په باره کښې عجائب او غرائب ولولي نو کتابونو ته دې مراجعه وکړي.^(٤) مونږ ته يې دلته رانقلول چندان ګټور ونه برېښېده.

﴿وَأْتَلُ عَلَيْهِمْ نَبَأَ ابْنَيْ آدَمَ بِالْحَقِّ إِذْ قَرَّبَا قُرْبَانًا فَتُقْبِلَ مِنْ أَحَدِهِمَا وَلَمْ يُتَقَبَّلْ مِنَ الْآخَرِ قَالَ لَأَقْتُلَنَّكَ قَالَ إِنَّمَا يَتَقَبَّلُ اللَّهُ مِنَ الْمُتَّقِينَ ﴿١٢٧﴾ لَئِنْ بَسَطْتَ إِلَى يَدِكَ لِشَقْلِي مَا أَنَا بِبَاسِطٍ يَدِيَ إِلَيْكَ لَأَقْتُلَنَّكَ إِنَّي أَخَافُ أَنَّهُ رُبَّ الْعَالَمِينَ ﴿١٢٨﴾ إِنَّي أُرِيدُ أَنْ نَبْنِيَ بُرْجًا لَنَا فَنَكُونَ مِنْ أَصْحَابِ النَّارِ وَذَلِكَ جَزَاءُ الظَّالِمِينَ ﴿١٢٩﴾ فَطَوَّعَتْ لَهُ نَفْسُهُ قَتْلَ أَخِيهِ فَقَتَلَهُ فَأَصْبَحَ مِنَ الْخَاسِرِينَ ﴿١٣٠﴾﴾ فَبَعَثَ اللَّهُ غُرَابًا يَبْحَثُ فِي الْأَرْضِ لِيُرِيَهُ كَيْفَ يُورِي سَوْءَ أَخِيهِ قَالَ يُوتِلْنِي أُعْجَزْتُ أَنْ أَكُونَ مِثْلَ هَذَا الْغُرَابِ فَأُوْرِي سَوْءَ أَخِي فَأَصْبَحَ مِنَ النَّادِمِينَ ﴿١٣١﴾﴾

[١٢٧] او په دوی (بني اسرائيلو) باندې د آدم عليه السلام د دوه زامنو مهمه قيصه په حقه (رېښتيا) سره ولوله، کله چې دواړو (هر يوه) څه قرباني (د الله جل جلاله حضور ته) وړاندې کړه، نو د يوه کس څخه قبوله کړی شوه او د بل کس څخه قبوله نه کړی شوه.

(دغه بل کس اولني کس ته) وويل چې خامخا هرو مرو به تا ووژنم. (اولني کس) وويل چې: يقيناً الله جل جلاله د متقيانو څخه (قرباني) قبولوي.

[١٢٨] که چېرې نه ماته خپل لاس راوړد کړې چې ما ووژني (تعرض راباندې وکړې نو وبه يې کړې مگر) زه تالره د خپل لاس دراوړدونکی نه يم چې ودي وژنم.

(١)، التفسير الكبير ج ١١ ص ٢٠١

(٢)، تفسير العمري ج ٢ ص ٢٦- تفسير القرطبي ج ٦ ص ١٣١

(٣)، زاد المسير ج ٢ ص ٢٦٢

(٤)، تفسير العمري ج ٢ ص ٢٦- تفسير القرطبي ج ٦ ص ١٣١

یقیناً زه د الله ﷻ څخه ډارېږم چې د ټولو عالمونو پالونکی دی.
 [۲۹] بې شکه زه غواړم چې ته زما په گناه او په خپله گناه (دواړو باندې) رجوع وکړې (د دواړو متحمل شې)، نو د اور د اندیوالانو (دوزخیانو) څخه به جوړ شې، او همدا د ظالمانو جزا ده.
 [۳۰] نو ده ته خپل (اماره) نفس د خپل ورور وژل اسان کړه، نو ویې واژه، نو د زیانکارانو څخه شو.

[۳۱] نو الله ﷻ کارغه (ور) واستاوه چې په ځمکه کښې یې کندنه کوله، د دې دپاره چې هغه ته وروښایي چې د خپل ورور لاش څنگه (په ځمکه کښې) پټ کړي.
 (کله چې قاتل کارغه ولید) نو ویې ویلې چې: ای زما افسوسه! (راشه همدا دې وخت دی) ایا زه د دې څخه هم عاجز (بې وسه) شوم چې د دغه کارغه په مثل جوړ شم نو د خپل ورور لاش پټ کړم. نو د پښېماني کوونکو څخه وگرځېده.

ارتباطونه

په دې مقام کښې د هابیل علیه السلام او د قابیل قیصه د لاندې وجوهو د کبله د وړاندېنیو ایتونو سره ارتباط درلودلی شي:

۱- دغې قیصې د حسد څخه سرچینه اخستې ده، لکه چې د یهودو لجاجت د حسد څخه سرچینه اخلي او د پوهې سره په نبي کریم ﷺ باندې ایمان نه راوړي.

۲- یهودان په حقه مقاتله (جهاد) کښې جبن (بې زړه توب) ته لاس اچوي. د همدې کبله یې د موسی علیه السلام دعوت قبول نه کړ او د جبارینو سره جهاد ته ملامتې شوه.

اما په ناحقه وژنه کښې زیات جسارت ښکاره کوي. د همدې کبله یې بې شماره پیغمبران وژلي دي او حتی د صحابه وو کرامو وژلو ته یې هم لاسونه وراوږده وکړه، خو الله ﷻ وسه ورنه کړه. لکه څنگه چې قابیل د خپل ورور (هابیل علیه السلام) وژلو ته لاس وراوږد کړ او د هغه وینه یې په ناحقه توی کړه.

د مطلب خلاصه

۱- یعنې: ای پیغمبره! په بني اسرائيلو باندې د آدم علیه السلام د دوه زامنو قیصه قرائت کړه چې د حسد کبله یو تن په خپل ورور باندې ورپورته شو او په ناحقه یې د هغه وینه توی کړه او د قیامت د ورځې پورې یې د ظالمانه وژلو اساس کېښود.

دا د دې دپاره چې دوی ترې عبرت واخلي او د حسد او کینې څخه لاس په سر شي، د هغوی دواړو په منځکښې هیڅ داسې خبرې موجودیت نه درلود چې د قتل موجب جوړه شوې وه، مگر صرف حسد او بدنیتي وه چې د قتل سبب شوه.

دا ځکه چې د آدم علیه السلام دواړو زامنو هر یوه د الله ﷻ د رضا دپاره د خپلو مالونو څه برخه د

نژدېکت وسيله وگرځوله، چې الله ﷻ د يوه وسيله او قرباني منظوره کړه او د بل يې منظوره او مقبوله نه کړه. او الله ﷻ هغه څه کوي چې خوښه يې شي.

د نامقبولې قرباني خاوند په غصه شو او په ترېو تندي باندې يې هغه بل مخاطب کړ چې خامخا هرومرو به دې وژنم، زه دا نه شم تحمل کولی چې ستا قرباني قبلېږي او زما قرباني دې قبوله نه شي.

د مقبولې قرباني خاوند جواب ورکړ چې ته هيڅ حق نه لري چې ما ووژنې، د قبول او نه قبول کار خو زما په لاس کېښې نه دی، بلکې د الله ﷻ کار دی چې د چا قبلوي او د چا نه قبلوي الله ﷻ ته د هر چا اخلاص او تقوی بڼه څرگنده ده او د مستحق غير مستحق بڼه پېژني د ده ﷻ د قربانيو د قبول قانون دا دی چې د متقيانو قرباني قبلوي.

نو ته مهرباني وکړه او په عوض د دې چې ماته غاښ چيچي وکړې خپله تقوی تجديد النظر کړه، که ته ما شهيد هم کړې الله ﷻ به درڅخه لا زيات ناراض شي او د قرباني د قبول چانس به دې بالکل د لاسه ووشي.

۲- زما فيصله دا ده چې زه به هيڅکله ستا د قتل دپاره لاس دراوړد نه کړم که څه هم زه حق لرم چې د خپل قتل څخه وړاندې درېاندې وار رومي کړم او د منځه دې يوسم، مگر زه دا کار نه کوم، زه د الله ﷻ څخه ډارېږم هې نه چې راڅخه ناراض شي.

يا په بل عبارت: د قبول او نه قبول وجه اوس سمدستي څرگنده شوه چې ته د الله ﷻ څخه نه ډارېږې بې گناه قتل ته دې ملا تړلې ده او تقوی دې د پښو لاندې کړې ده، نو قرباني دې د قبول د چوکاټ لاندې نه راځي. اما زه بالعکس د الله ﷻ څخه ډارېږم او هر يو کار مې په تقوی باندې ولاړ دی، نو قرباني مې هم د قبول په چوکاټ کېښې داخله ده.

لنډه دا که بالفرض زما قرباني نه وی قبوله شوې هم نو ما به هيڅکله د ورور وژنې نيت نه وی کړی، بلکې په خپله تقوی باندې به مې تجديد النظر کړی وی.

۳- نو که ته خپل ضد او حسد ته ادامه ورکړې او زما د وژلو پسې تاند ووهې او زما نصائح د پښو لاندې کړې نو که په دفاعي صورت کېښې زما د لاسه ستا په باره کېښې څه اقدام وشي د هغه مسئول به هم همدا ته يې. نو د يو پلوه به د خپل عمل گناه ستا په اوږو باندې بار شي او د بل پلوه به زما د دفاعي عمل گناه هم تاته متوجه وي. او يا د يوه پلوه به زما د قتل گناه ستا په غاړه واقع شي او د بله پلوه به دې پخوانۍ هغه گناه هم په غاړه پاتې شي چې د هغې د کبله دې قرباني نه ده قبوله شوې، په دواړو صورتونو کېښې به دوزخي جوړ شي او دا ځکه چې دوزخ د ظالمانو دپاره تيار کړی شوی دی او په دې صورت کېښې به ستا څخه غټ ظالم بل څوک وي؟ په دنيا کېښې خو به په ماباندې ژړه يځ کړې او ما به ووژنې (که وسته دې وشي) نو د قيامت په ورځ به دې کېښې او حسد لمبې په څه شي مړې کړې چې ما الله ﷻ جنت ته بوځي او تا په دوزخ کېښې ورواچوي؟ نو ښه دا ده چې د نوموړي سوه قصد څخه لاس په سر شي او د خپل خان د اصلاح دپاره هڅه وکړي.

٤- بالاخره د آدم ظالم زوی په مظلوم ورور باندې خپل سوء قصد عملي کړ او خپل خان يې بې وروره کړ او د دنيا او آخرت د زیانکاری متحمل شو، چې د قیامت د ورځې پورې د ټولو قاتلانو دپاره يې (چې په اول سر کښې يې يهودان دي) د قتل اساس کېښود، او د شهيد ورور نصائح يې ټول د پښو لاندې کړه.

٥- مگر د خپل ورور د شهادت څخه وروسته نه پوهېده چې د شهيد د تکفين او تدفين بندوبس وکړي او د شهيد لاش د سترگو پنا کړي. نو الله ﷻ فضل وکړ او يوه کارغه ته يې وظيفه ورکړه چې ذکر شوي قاتل ته د دفن کولو طريقه ورزده کړي، هغه دا چې کارغه د نوموړي په وړاندې ځمکه وگنودله او څه شی يې پکښې دفن کړ، سمدستي د قاتل خپلې سادگۍ ته فکر شو او په حسرت سره يې وويل چې کاشکې ما هم د دغه کارغه په شان د قتل پټ اول وخت کښې خپل وژل شوی ورور دفن کړی وی، او د هغه لاش مې په جلتۍ سره د خپلو سترگو څخه پنا کړی وی. لنډه دا چې د پښېمانۍ او حسرت څخه وروسته يې د کارغه شاگړدي قبوله کړه او د خپل شهيد ورور لاش يې دفن کړ او خپل مټ يې د تل دپاره پرې کړ.

توضیحات

١- ځينې علماء کرام وايي چې په دې مقام کښې د آدم ﷺ د دوه زامنو څخه د بني اسرائيلو دوه سړي مراد دي چې دواړه وروڼه وو او يو پورته شو، بل يې وواژه^(١). او دا ځکه چې:
الف: په ﴿عَلَيْهِمْ﴾ کښې ضمير بني اسرائيلو ته راجع دی چې د ډېر وړاندې څخه په همدوی کښې بحث راروان دی نو معلومه شوه چې ذکر شوي دواړه (قاتل او مقتول) به هم د همدوی څخه وي.
مگر دا وجه کمزورې ده ځکه چې په بني اسرائيلو باندې د ذکرې شوې قيصې لوستل د دې کبله دي چې دوی د ذکر شوي قاتل په شان حاسدان دي، نه د دې کبله چې هغه د دوی د نژاد څخه وه.
ب: دلته د قربانۍ قبول په دې باندې وپېژندل شو چې د اسمانه اور رابښکته شو او د مقتول قرباني يې پورته کړه خو د قاتل قرباني په ځای پاتې شوه^(٢)، حال دا چې د قبول دغه علامه په بني اسرائيلو پورې خاصه ده نو معلومه شوه چې ذکره شوې قيصه هم په همدوی کښې واقع شوې ده.
مگر دا وجه هم چندان مزه ناکه نه ده، او دا ځکه چې اول خو دا ثابته نه ده چې د قربانۍ د مقبوليت ذکره شوې نڅښه په بني اسرائيلو پورې مختصه ده او بالفرض که مختصه هم وگڼله شي نو بيا دا معلومه نه ده چې ذکره شوې قبوله شوې قرباني په همدغې طريقې سره پېژندله شوې ده.
څه لري نه ده چې الله ﷻ آدم ﷺ ته د مقبولې قربانۍ په باره کښې وحې کړې وي چې د فلاني قرباني د الله ﷻ په نزد مقبوله ده^(٣).

(١) زاد المسير ج ٢ ص ٢٦٣

(٢) التفسير الكبير ج ١١ ص ٢٠٥

(٣) تفسير المناج ج ٦ ص ٢٢٢

جمهور علماء کرام وايي جي ذکره شوي قبضه د آدم ﷺ به دوه زامنو کسي پسته شوي ده جي د قاتل زوی نوم بي قابيل وه او به عمر کسي مشر وه او د مقتول زوی نوم بي هابيل مدومد وه جي به عمر کسي د قاتل څخه کشر وه مگر به فوت کسي وړياندې د پاسه وه^(١) او دا ځکه جي اول به م آتنی، آدم به کسي د ابن^(٢) اطلاق به خپلو زامنو باندې حقيقت دی او به لعينانو او کړوسيانو باندې مجاز دی ترڅو پورې جي حقيقت متعذر شوی نه وي، نو بايد جي مجازي معنی اراده نه کړي شي

دوهم به لاندې حديث شريف کسي قاتل د آدم ﷺ د اولني زوی به نامه باندې تفسير شوی عبد الله بن مسعود رضي الله عنه وايي جي نبي کريم ﷺ فرمايلي دي جي **«لَا تَقْتُلْ نَفْسًا ظَلَمًا إِنْ كُنَّ عَلَى ابْنِ آدَمَ الْأَوَّلِ بِغُلٍّ بَيْنَ ذِيئَالَةٍ أَوْ لَوْ مِنْ نَسْلِ الْقَتْلِ»**^(٣) يعني هېڅ غس به ظلم سره نه وژل کېږي مگر د آدم ﷺ په اولني مشر زوی باندې د هغه قتل څه برخه واقع کېږي، ځکه جي يقيناً همدې هغه څوک دی چې د قتل لار يې جوړه کړې ده يعني به هغه باندې د تاسيس گناه نه دی.

يادونه

۲- د 'قرآن' د کلمې تفصيل د [آل عمران: ۱۸۳] آيت لاندې تېر شوی دی، بيا لیکلو ته يې حاجت نه گورو.

د 'قرآن' وړاندې کولو باعث څه شی وه؟

۳- ځينو علماوو د قرباني د وړاندې کولو څه اسباب ليکلي دي جي به يوه سبب باندې هم سړی د صحت گومان نه شي کولی^(١) مثلاً يو سبب يې دا ښودلی دی جي يې يې حواء رضی الله عنها به په هر ځل باندې دوه بچي زېږول چې يو به نارينه وه او بل به زڼانه وه مگر په هر تاريخه باندې همدغه خور حرامه وه چې غبرگه به ورسره تولد شوي وه.

يا په بل عبارت: آدم ﷺ به دوه زامنو ته په دوه څورگاتو باندې بدل کاوه او نکاح به يې ورته ترله. په همدې اساس باندې آدم ﷺ وغوښتل چې د قابيل او هابيل مدومد به منځکښي هم د خويندو بدلون وکړي او دواړو ته کورونه آباد کړي چې ماته الله ﷻ همداسي امر کړی دی، مگر قابيل دا خبره ونه منله او وې ويل چې زما خور ښائسته ده زه يې پخپله نکاح کوم او تاته الله ﷻ دغسې امر نه دی کړی بلکې دا کار ستا خپل ځاني دی، آن تر دې جي د قابيل د قناعت دېاره د قرباني به وړاندېز باندې فيصله وشوه چې که د هر چا قرباني منظور، شوه هغه به دغه ښائسته

(١) البحر الرقيب ج ٥ ص ٧٧

(٢) صحيح البخاري ج ١ ص ٤٦٩

(٣) تفسير القرطبي ج ٦ ص ١٣٤

انجلي (د قابيل غبرگونې) په نكاح اخلي، چې په نتيجه كې د قابيل قرباني منظوره نه شوه او د هابيل مېړمن منظوره شوه او خبره په قتل تمامه شوه.

مگر مونږ ته داسې ښكاري چې د قرباني د وړاندې كولو دپاره د داسې اسبابو جوړولو ته حاجت نشته چې د ورايه پكې د عدم صحت ښې څلېږي، مثلاً:

آدم ﷺ ورته وويل چې: ماته الله ﷻ همدا سې امر كړى دى او په مقابل كې يې قابيل وويل چې دغسې نه ده دا ستا خپل انتخاب دى، يعنې ته دروغ وايي، العياذ بالله.

نو بهتره دا ده چې ذكرې شوې قرباني به څه خاص سبب نه درلود، بلكې د آدم ﷺ د دواړو زامنو به قرباني كولو ته شوق او مينه پيدا شوې وي لكه چې د هر مومن په زړه كې دغسې ولولې ډېرې پرهوڅې چې صرف د الله ﷻ د رضا دپاره څه نذرانه وړاندې كړي.

يادونه

٤- كه څه هم ځينو علماوو كرامو ليكلي دي چې قابيل د ورور په قتل باندې كافر شو^(١)، مگر د ايت شريف څخه د هغه دوزخي گرځېدل ثابت دي خو د همېشوالي نخښې پكې نه ښكاري. نو بهتره دا ده چې سړى ورباندې د كفر حكم ونه كړي او دا ځكه چې د مسلمان په قتل باندې ترهغه سړى نه كافر كېږي چې ترڅو يې حلال ونه گڼي چې تحقيق يې د [النساء: ٩٣] ايت لاندې تېر شوي دي، او دا معلومه نه ده چې قابيل به د هابيل مېړمن قتل حلال گڼلى وي او كه نه. د همدې كبله ځينو مفسرينو كرامو ليكلي دي چې د كافرانو مشر ابليس مېړمن دى، او د خطاكارانو مشر قابيل دى^(٢)، نه دا چې په كفر كې دوهم (قابيل) مشر دى.

سوال جواب

٥- كه څوك وايي چې په ذكره شوې قيصه كې قرباني څه شى وه چې د الله ﷻ د رضا دپاره يې وړاندې كړ؟

مونږ وايو چې: د قرباني په تشخيص كې څه گټه نشته د همدې كبله الله ﷻ مونږ ته مشخصي نه كړې، مگر ځينو مفسرينو كرامو ليكلي دي چې قابيل د كبت (زراعت) خاوند وه، او په خپلو زراعتي حاصلاتو كې يې څه خراب حاصلات ولټول او هغه يې د قرباني دپاره وړاندې كړه حتى چې هيڅ ښه څنډه يې پكې پرېښودله^(٣).

اما هابيل مېړمن د څرېدونكو مالونو خاوند وه او په خپلو مواشي وو كې ډېر ښه غوره گډ ولټاوه او هغه يې د الله ﷻ د رضا دپاره وړاندې كړ چې الله ﷻ قبول كړ او په جنت كې يې تر هغه وساته چې ابراهيم ﷺ ته يې رابښكته كړ او هغه د اسماعيل ﷺ په عوض ذبحه كړ^(٤).

(١) تفسير اللاسي ج ٦ ص ١٦٢

(٢) تفسير القرطبي ج ٦ ص ١٤٢

(٣) تفسير القرطبي ج ٦ ص ١٣٣

(٤) تفسير ابن كثير ج ٢ ص ٤٢

يوه پوښتنه او د هغې جواب

٦- که څوک وايي چې: ايا هابيل د الله نه جائزه نه وه چې د خپل ځان څخه يې دفاع کړې وي؟
 بيا په بل عبارت: نوموړی څو د قابيل (ظالم) جرئت لا زيات کړ، چې ورته يې وويل که ته مې وژنې
 هم زه د خپل ځان دفاع هم نه کوم؟

مونږ وايو چې: ځينو مفسرينو کرامو ليکلي دي چې د هغه په شريعت کښې د خپل ځان څخه
 دفاع جائزه نه ده^(١) مگر دا جواب چندان د منلو وړ نه دی او دا ځکه چې د يوه ظالم قاتل په مقابل
 کښې د دفاع څخه لاس اخستل څو د ځان وژنې څخه په غير بل شي نه دی، او ځان وژنه خو په هيڅ
 شريعت کښې جائزه نه وه.

نو په جواب کښې دا ښه ده چې د هابيل د الله مطلب دا نه وه چې زه به ستا په مقابل کښې لږ تر
 لږه د خپله ځانه دفاع هم ونه کړم، او نه دا خبره د ايت شريف څخه فهمېږي او دا ځکه چې بسط
 اليد (د لاس اوږدونه) په تعرض کښې استعمالېږي نه په دفاع کښې.

نو د معنی حاصل يې داسې کېږي چې: که ته په ما باندې تعرض وکړې نو وبه يې کړې مگر زه
 په تا باندې تعرض کوونکی نه یم زه د الله څخه دارېږم.
 په همدې مضمون باندې لاندې احاديث دلالت کوي:

الف: نبي کریم ﷺ فرمايلي دي چې: «مَنْ شَهَرَ سَيْفَهُ ثُمَّ وَضَعَهُ فِدْمَهُ هَذَرٌ»^(٢) يعني: هر څوک چې
 خپله توره وباسي بيا يې کېږدي (توره ښکته پورته کړي) نو وينه يې ضائع ده (مرگ يې جائز دی).

ب: نبي کریم ﷺ فرمايلي دي چې: «الْمُسْتَبَانِ مَا قَالَا فَقُلَى الْبَادِي مَا لَمْ يَغْتَدِ الْمَظْلُومُ»^(٣) يعني: دوه
 کنخل کوونکي چې دوی دواړه څه وايي نو (گناه يې) د دواړو څخه د پيل کوونکي په غاړه ده (ځکه
 چې همدې ظالم دی) ترڅو پورې چې مظلوم (په انتقام کښې) تجاوز نه وي کړی (د انتقام څخه
 اضافه کنخل يې نه وي کړې).

ج: ابو بکره ؓ وايي چې د نبي کریم ﷺ څخه مې اورېدلي دي چې: «إِذَا التَّقَى الْمُسْلِمَانِ بَيْنَهُمَا
 الْقَاتِلُ وَالْمَقْتُولُ فِي النَّارِ» يعني: په هغه وخت کښې چې دوه مسلمانان خپلې دوه توري سره پيوسته
 کړي (او يو پرې بل ووهي) نو قاتل او مقتول دواړه په اور کښې دي. ما وويلې چې: «يَا رَسُولَ اللَّهِ
 هَذَا الْقَاتِلُ فَمَا بَالُ الْمَقْتُولِ» ای د الله رسوله! دا څو قاتل دی، نو د مقتول څه حال دی (ولې په اور
 کښې دی)؟ نبي کریم ﷺ وفرمايل چې: «لَهُ كَانَ خَرِيصًا عَلَى قَتْلِ صَاحِبِهِ»^(٤) مقتول څو هم د خپل
 انديوال په وژلو باندې خاړه وه: يعني دواړه يو په بل باندې تعرض کوونکي دي.

(١) تفسير الطبري ج ٤ ص ١٩٢

(٢) سنن النسائي ج ٢ ص ١٧٣

(٣) صحيح مسلم ج ٢ ص ٣٢١

(٤) صحيح البخاري ج ١ ص ٩

سوال جواب

۷۔ کہ خوک وایی چي: الہی قانون دا دی چي ہر خوک فقط پہ خپلہ گناہ باندی نیولی کبری، نو ایسا د ھابیل علیہ السلام دا خبرہ صحت لری چي: ﴿إِنِّي أَرِيدُ أَنْ تَبُوءَ بِإِثْمِي وَإِثْمِكَ﴾ یعنی: یقیناً زہ ارادہ لرم چي زما پہ گناہ او پہ خپلہ گناہ باندی اختہ شي؟

خیني مفسرين کرام پہ جواب کني وایی چي: دا عبارت د مضاف پہ حذف سره دی چي 'بِإِثْمِ قَتْلِي' یعنی: زہ غوارم چي زما د قتل گناه او ستا خپلہ گناه چي ستا د قربانی د قبول مخه یی نیولی وه دواړه ستا په اوږو بار شي. مگر دا جواب چندان متبادر نه دی.

مونږ ته داسې برېښي چي مظلوم حق لري چي د خپلہ خانہ دفاع وکړي اگر که په مقابل کني یی ظالم مسلمان وي، او ښکاره ده چي دفاع کول کله-کله قتل ته منجر کبري او د مسلمان قتل خو گناه ده، مگر دا گناه هم د متعرض ظالم په غاړه ده، ته به وایی چي ظالم پخپلہ خپل خان وژلی دی. نو په دې مقام کني یی د جواب حاصل دا دی چي: ای قابيله! که بالفرض په دفاع کني ته ووژل شي نو ته به د خپل خان قاتل هم وگنل شي.

په همدې مضمون باندې لاندې حديث ډېره ښه رڼا اچوي:

نبي کریم ﷺ فرمایلي دي چي: د کبیره گناهونو څخه دا هم ده چي سړی مور او پلار ته کنځلي وکړي. صحابه کرامو پوښتنه وکړه چي: ای د الله رسول! ایا مور او پلار ته هم سړی کنځلي کوي؟ نبي کریم ﷺ وفرمایلي چي: «نَعَمْ يَسْبُ أَبَا الرَّجُلِ فَيَسْبُ أَبَاهُ وَيَسْتَمُ أُمَّهُ فَيَسْتَمُ أُمَّهُ»^(۱)، یعنی: هو، چي د بل سړي پلار ته کنځل وکړي نو هغه د ده پلار ته کنځل وکړي، او د هغه مور ته ستغې خبرې وکړي نو هغه د ده مور ته ستغې سپورې خبرې وکړي. یعنی نو نوموړی سړی داسې گنل کبري لکه چي پخپلہ یی مور او پلار ته کنځلي او سپکې سپورې خبرې کړې وي.

او دا هم څه لري نه ده چي د ھابیل علیہ السلام مطلب دا وي چي: ای قابيله! که ته په ماباندې ظلم وکړي نو د قیامت په ورځ به د ظلم په مقابل کني زما گناهونه هم په تاباندې دربار شي البته په هغه وخت کني چي ستا حسنات د ظلم تکافؤ ونه کړی شي. د ښه وضاحت دپاره لاندې حديث شریف ولولی:

نبي کریم ﷺ فرمایلي دي چي: هر چا چي په خپل ورور باندې څه ظلم کړی وي نو نن ورځ دې ترې خان خلاص کړي (یا دې ترې عفوہ واخلي او یا دې راضي کړي) وړاندې د هغې ورځې څخه چي هلته نه دینار وي او نه درهم وي، که څه نیکی یی درلوده د ظلم په اندازه به ترې واخستلی شي او که څه حسنات یی نه درلوده نو «أَخَذَ مِنْ سَيِّئَاتِ صَاحِبِهِ فَحُمِلَ عَلَيْهِ»^(۲)، یعنی: د اندیوال (مظلوم) د گناهونو څخه به واخستل شي او په ده (ظالم) باندې به ور بار کړی شي.

(۱) جامع الترمذي ج ۲ ص ۱۲

(۲) صحيح البخاري ج ۱ ص ۲۳۱

يوه پوښتنه او د هغې جواب

٨- که څوک وايي چې: د ذکر شوي تفصيل په بنا بايد چې هابيل عليه السلام د خپل ځان دفاع کړې وي؟

مونږ وايو چې: ځينو مفسرينو کړم و ليکلي دي چې نوموړی په خوب باندې ویده وه چې قابيل يې يوه غټه ډبره په سر باندې ورځلاسه کړه او شهيد يې کړه^١، چې د دفاع هيڅ فرصت لاس ته ورنغی. او که بالفرض په وينه باندې يې وژلی وي هم څه لرې نه ده چې دفاع به يې گټوره نه وي واقع شوې، که څه هم خپل کوبښن به يې کړی وي، والله اعلم.

کارغه استاذ

٩- کله چې قابيل خپل کشر ورور (هابيل عليه السلام) په شهادت ورساوه نو د لاندې وجوهو د کبله په حيرت کښې ولوېد چې د لاش سره به يې څه ډول چال چلند وکړي:

الف: د ځمکې په مخ اولنی انسان هابيل عليه السلام وه چې مړ شو، د ده څخه وړاندې بل څوک نه وه مړ شوی چې د تدفين طريقه يې معلومه وي.

ب: څه لرې نه ده چې د نوموړي لاش تعفن (بد بويي) هم کړې وي او د تعفن د کبله قابيل زړه تنگی شوی وي، او يا ورباندې د ده په وړاندې مرغان راغونډ شوي وي چې ترڅو پرې خپلې خټې ډکې کړي.

ج: په طبيعي توگه انسان نه خوښوي چې په قرب جوار (څنگ گاوند) کښې يې د مړي لاش پروت وي، ته به وايي چې ورڅخه ډارېږي، که څه هم د ډېر خواږه انديوال لاش يې وي.

د: احتمال لري چې قابيل به د پلار او مور (آدم عليه السلام، حواء عليه السلام) د کبله هم د نوموړي په لاش باندې په حيرت کښې لوېدلی وي چې د هغوی د سترگو څخه يې پټ کړي.

لنډه دا چې قابيل په همدې تحير کښې وه چې يوه کارغه د ده په وړاندې يوه مانوره ترسره کړه او نوموړي ته يې د شهيد ورور تدفين ورزده کړ، او کارغه يې استاذ شو.

د کارغه مانوره (عمليه)

١٠- که څه هم مفسرينو کرامو د کارغه په عمليه کښې ډېر څه ليکلي دي^٢، چې ذکره شوې عمليه دوه کارغانو اجراء کړه او يوه بل وواژه او بيا يې دفن کړ او داسې نور؛ مگر د ايت شريف څخه فقط لاندې دوه صورتونه ښه څرگندېږي، چې يوازې يوه کارغه اجراء کړې دي^٣.

الف: يوه کارغه د قابيل په وړاندې په مښوکې او پښو سره ځمکه ژوره کړه، ته به وايي چې د خوراک څه شی لتوي.

(١) زاد السراج ٢ ص ٣٦٦

(٢) التفسير الكبير ج ١١ ص ٢٠٩: في ظلال القرآن ج ٢ ص ٨٧٧

(٣) تفسير المنارج ٦ ص ٣٢٦

ب یوه کارغه څمکه ژوره کړه او څه شی یې پکښې دفن کړ، لکه چې تدفین د کارغانو عادت دی.

په هر صورت، قایل ته د کارغه د عمليې څخه د خپل ورور د لاش د تدفین فکر پیدا شو.

کارغه موظف وه

۱۱- ځینې علماء کرام وایي چې ذکر شوی یو کارغه یا دوه کارغان یوه یا دوه ملکې وې چې د الله ﷻ د پلوه د مرغانو په صورت کښې د ذکر شوي عمل د اجراء دپاره توظیف شوې وې^{۱۱}، لکه چې د ﴿ فَتَعَثَ اللَّهُ غُرَابًا ﴾ جمله ورباندې دلالت کوي.

مگر مونږ ته داسې ښکاري چې څه حاجت نشته چې سړی د ایت شریف متبادره معنی پرېږدي ځکه چې الله ﷻ کله-کله حیوانات هم توظیفوي، چې په زړه کښې د یوه کار اجراء کول ورواچوي. الله ﷻ فرمایي ﴿ وَأَوْخِي رُبُّكَ إِلَى الْخُلُقِ ﴾ [النحل: ۶۸] یعنې: او ستا رب د شاتو مچيو نه په زړونو کښې ورواچوله (چې شات جوړ کړي).

د کارغه ښودانه ساده وه

۱۲- څرنگه چې د کارغه ښودانه ډېره ساده وه، په کار خو دا وه چې قایل پرې پخپله پوه شوی وی او کارغه یې نه وی استاذ شوی نو نوموړی ډېر خپه شو او افسوس یې وکړ چې کاشکې د خپل ورور لاش مې تر اوسه پورې د تدفین څخه نه وی تال کړی او د وژلو سره سم مې دفن کړی وی. ایا زه د کارغه څخه هم ساده وم چې د تدفین طریقه مې زده نه وه؟ که د کارغه استاذ ښودانه نه وی نو ترڅه وخته به مې د حیرت شېبې تېرولې؟

سوال جواب

۱۳- که څوک وایي چې: ایا د قایل ندامت او پښیماني د خپل ورور په وژلو باندې نه وه؟ مونږ وایو چې که بالفرض نوموړی د خپل ورور په وژلو باندې نادم شوی وی نو الله ﷻ به د هغه د خولې څخه داسې حکایت کړی وی چې ﴿ يَا وَيْلَتَانِ اِئْتِلْ ﴾ یعنې: کاشکې چې خپل ورور مې نه وی وژلی، څرنگه چې نوموړی فقط د خپل ورور د لاش په عدم تدفین باندې حسرت کړی دی نو معلومه شوه چې په وژلو باندې پښیمانه نه وه.

سؤاۃ څه معنی؟

۱۴- که څه هم د 'سؤاۃ' اطلاق د کنایې په توګه په عورت باندې کېږي چې سړي ته یې پتول ضرور ښکاري^{۱۲}، مګر په دې مقام کښې د 'سؤاۃ' څخه د هایل مدح لاش مراد دی ځکه چې

۱۱، روح المعاني ج ۶ ص ۱۱۶

۱۲، مفردات الرافعي ص ۲۵۴

قابیل ته یې د سترگو څخه پنا کول دېر ضرور ښکارېده. ته به وایې چې ټول لاش عورت وه او په ښکاره کولو باندې یې د خجالت سره مخامخ کېده.

آدم ﷺ ته د هابیل علیه الرحمة عوضونه

۱۵- د هابیل علیه الرحمة د وژنې د کبله آدم ﷺ زښت دېر غمژن شو^(۱)، مگر الله ﷻ ورته د آخرت اجر و نه ساتلي دي او په دنیا کې یې هم عوضونه ورکړه. عبد الله بن عباس رضی الله عنهما وایې په کوم وخت کې چې آدم ﷺ وفات شو نو اولادونه او لمسیان یې څلوېښتو زرو (۴۰۰۰۰) تنو ته رسېده^(۲).

یادونه

۱۶- که څوک غواړي چې د هابیل علیه الرحمة په قیصه کې څه عجائب او غرائب ولولي نو ځینو تفاسیرو^(۳) ته دې مراجعه وکړي، مونږ رانقل نه کړه ځکه چې صحت یې راته مزه ناک ښکاره نه شو. **وَمِنْ أَجْلِ ذَٰلِكَ كَتَبْنَا عَلَىٰ بَنِي إِسْرَءِيلَ أَنَّهُ مَن قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا وَلَقَدْ جَاءَتْهُمْ رُسُلُنَا بِالْبَيِّنَاتِ ثُمَّ إِنَّ كَثِيرًا مِّنْهُمْ بَعْدَ ذَٰلِكَ فِي الْأَرْضِ لَمُسْرِفُونَ ﴿٣٢﴾**

[۳۲] د همدې (ذکر شوي قتل) د کبله مونږ په بني اسرائيلو باندې (ليکل شوی) حکم کړی وه چې بې شکه شان دا دی چې هر څوک یو کس بې د بل کس (د قصاص) څخه او بې د فساد څخه په ځمکه کې وژني نو دا داسې دی لکه چې یقیناً ټول خلک یې وژلي وي، او څوک یې چې ژوندي کړي نو دا داسې دی لکه چې یقیناً ټول خلک یې ژوندي کړي وي (نجات یې ورکړی وي). او بې شکه دوی (بني اسرائيلو) ته زمونږ پیغمبران د معجزاتو سره ورغله (مگر) بیا د دوی څخه دېر خلک د همدې څخه وروسته (هم) په ځمکه کې خامخا تجاوز کوونکي دي.

ارتباط

په دې ایت شریف کې یو عمومي قانون بیان شوی دی چې د تشریع سبب یې د قابیل او هابیل مېرمنه قیصه ده، کومه چې په وړاندېنيو ایتونو کې تېره شوې ده.

(۱) المحرر الوجيز ج ۵ ص ۸۰

(۲) تفسير القرطبي ج ۶ ص ۱۲۵

(۳) تفسير ابن كثير ج ۲ ص ۴۱- ص ۴۶: البحر المعيط ج ۴ ص ۲۳۶: تفسير خازن ج ۲ ص ۲۶۷: تفسير البغوي ج ۲ ص ۳۱

د مطلب خلاصه

يعني د دې کبله چې قابيل خپل ورور شهيد کړ حال دا چې نه يې څوک وژلی وه چې ورباندې قصاص شوی وي او نه يې په ځمکه کښې څه فساد کړی وه چې مباح الدم جوړ شوی وي، مونږ په بني اسرائيلو باندې بلکې په ټوله انساني دنيا باندې دا حکم وکړ چې هر څوک دغسې بې گناه مسلمان قتل کړي نو دا کار د الله ﷻ په نژد داسې گڼل کېږي لکه چې ټول خلک يې قتل کړي وي. نو په کار دي چې ورباندې قصاص کړی شي.

او دا ځکه چې د يو کس قاتل او د ټولو خلکو قاتل په لاندې شيانو کښې سره شريک دي که څه هم په کم او کيف کښې به فرق لري.

١- دواړه دوزخيان دي. ٢- دواړه د الله ﷻ د لعنت او غضب مستحق دي. ٣- دواړه په قصاص کېدلی شي. ٤- دواړه د نورو قاتلانو دپاره استاذان گڼلی شي.

بالمقابل که څوک يوه کس ته نجات ورکړي او ښېگڼه ورسره وکړي داسې دی لکه هغه چې ټولو خلکو ته نجات ورکړی وي او يا يې د ټولو خلکو سره ښېگڼه کړې وي کوم چې د الله ﷻ د رضا په لاس ته راوړلو کښې شريک دي که څه هم په کم او کيف کښې به يې فرق وي.

مگر د ذکر شوي حکم سره سره بني اسرائيلو ته زمونږ پيغمبران ورغله، خپلې پيغمبرۍ يې په معجزاتو باندې ثبوت ته هم ورسولې ترڅو دوی ټول خلک ونه وژني بلکې ټول خلک ژوندي او هوسا کړي، خو دوی (زياتره) د همدې څخه وروسته هم مسرفان جوړ شوه او د شرعي حدودو څخه يې په ځمکه کښې تيری وکړ. او دا ځکه چې دوی خاسدان دي او په حاسد باندې معجزات او دلايل څه اثر نه کوي.

توضیحات

١- کله چې الله ﷻ آدم ﷺ په ځمکه کښې خليفه وگرځاوه نو شيطان د حسد د کبله د هغه خلافت ونه مانه او خپل خان يې ورباندې کافر کړ حال دا چې خليفه گرځول د الله ﷻ کار وه آدم ﷺ پکښې هيڅ مداخله نه درلوده.

همدارنگه کله چې الله ﷻ د هابيل عليه السلام قرباني قبوله کړه، نو قابيل ورباندې رخه (حسد) وکړ او د ډېرې لويې خطا مرتکب شو حال دا چې د قرباني قبول صرف د الله ﷻ کار وه او د هابيل عليه السلام پکښې هيڅ وسه نه وه.

لنډه دا چې حسد د هرې گناه سر دی او مسلمانانو ته په کار دي چې ځانونه ترې بچ وساتي.

اجل څه معنی؟

٢- دغه ماده (ه، ج، ل) چې د 'اجل' کلمه ترې جوړه شوې ده اصلاً د کښولو معنی ورکوي (١)، د ښه وضاحت دپاره لاندې څه مثالونه ولولی:

المائدة (٥)

الف: همغي نهني ته اجل وايي چي په يوه معامله كېنې تر همغي پورې ثمن يا مبيعه تال شوي وي، ته به وايي چي ذكره شوي معامله همغي نهني ته ور كښول كېږي چي ترڅو پاي ته ورسېږي.
ب: د انسان د مرگ نهني ته هم ځكه اجل وايي چي هر څوك همغي نهني ته په خوښه او ناخوښه وروان دي، ته به وايي چي زرخيزونه پكېنې اچولي شوي دي.

ج: په عربي ژبه كېنې د "اجل" كلمه د يوې خبرې د منلو دپاره هم استعمالېږي^(١)، او دا ځكه: په كومي خبرې باندې چي سري مخاطب گرځي په حقيقت كېنې د همغي خبرې منلو ته راكښول كېږي، په دې مقام كېنې ځكه نوموړې كلمه د "اجل" استعماله شوه چي د قابيل او هابيل مېړس، قيصه په بني اسرائيلو باندې د قصاص د فرضيت سبب جوړه شوې ده، او هر يو سبب خپل مسبب خان ته راکاږي.

سوال جواب

٣- كه څوك وايي چي: قصاص خو په ټولو اديانو كېنې فرض وه نو په دې كېنې څه حكمت دي چي دلته يوازې د بني اسرائيلو نوم واخستلی شو چي په دوي باندې مو قصاص فرض گرځولی وه؟ مونږ وايو چي:

الف: كه څه هم په ټولو اديانو كېنې قصاص فرض وه مگر د لومړي ځل دپاره په مكتوبي ډول په بني اسرائيلو باندې نازل شوی وه، د دوي څخه وړاندې فرض وه خو مكتوبي نه وه^(٢).
ب: مونږ ته دا هم څه لري نه ښكاري چي د بني اسرائيلو نوم به ځكه ذكر شوی وي چي دوي په ناحقه وژنه كېنې د هر چا څخه وړاندې دي حتی چي د پيغمبرانو په وژنه باندې يې هم صرفه نه كوه، نو د معنی حاصل به داسې شي چي په بني اسرائيلو باندې مستقيماً د قصاص فرضيت ځكه نازل شوی وه چي دوي د بل هر چا څخه په لجاجت او حسد كېنې وړاندې دي لكه څنگه چي د هر چا څخه په ناحقه وژنه كېنې وړاندې دي.

ايا د يو كس وژنه د ټولو خلكو وژنه ده؟

٤- كه څه هم په دې مقام كېنې مفسرينو كرامو پنځه يا زياتې توجيگاني كړې دي چي د يوه كس وژنه څنگه د ټولو خلكو د وژنې غوندي شمېرله شوې ده^(٣)، مگر مونږ ته لاندې احاديث د ايت شريف ډېر ښه تفسير په نظر راځي:

الف: نبي كريم ﷺ فرمايلي دي چي: «الْمُؤْمِنُونَ كَرَجُلٍ وَاجِدٍ اِنْ اَشْكَنِي رَأْسُهُ لَدَاغِي سَابِرُ الْجَنَّةِ بِالْخُمَى وَالسَّهْرِ»^(٤) يعني: ټول مومنان د يو سري غوندي دي كه سر يې شكابت وكړي (په درد شي).

(١) لسان العرب ج ١١ ص ١٢

(٢) تفسير القرطبي ج ٦ ص ١٤٤

(٣) زاد المسير ج ٢ ص ٢٤٨: المحرر الوجيز ج ٢ ص ٨٥

(٤) صحيح مسلم ج ٢ ص ٣٢١

نو ټول بدن ته په تېي او بي خوسۍ سره دعوت ورکوي. نو کله چې د يو مومن درد بدل د ټولو مومنانو درد بدل وگڼل شوه نو د يوه وژل به خو د ټولو وژل گڼل کېږي.

په نبي کریم ﷺ فرمايي چې: «لَا يُؤْمِنُ أَحَدُكُمْ حَتَّى يُجِبَ بِالْحَبِ مَا يُجِبُ الْغَيْبُ»^(١) يعني ستاسو يو تن به تر هغه کامل مومن نه شي ترڅو چې د خپل مومن ورور دپاره هغه څه خوښ کړي چې خپل ځان ته يې خوښوي.

سوال جواب

٥- که څوک وايي چې: تاسو ايت شريف يوازې په مومنانو باندې تفسير کړه حال دا چې الله ﷻ د يوه کس وژنه د ټولو خلکو غوندې گڼلې ده چې کافرانو ته هم شاملېږي؟

مونږ وايو کله چې د يوه کس ناحفه وژنه د ټولو مومنانو د وژنې غوندې وگڼله شوه نو طبيعي ده چې د ټولو خلکو د وژنو غوندې وگڼله شي او دا ځکه چې دنيا خو په مومنانو باندې وژانه ده، که ټول مومنان بالفرض ووژل شي نو داسې گڼل کېږي ځکه چې کافران يې هم وژلې وي. نبي کریم ﷺ فرمايي چې: «لَا تَقُومُ السَّاعَةُ حَتَّى لَا يُقَالَ فِي الْأَرْضِ اللَّهُ اللَّهُ»^(٢) يعني قيامت به د هغه وخت پورې قائم نه شي (دنيا به وړانه نه شي) څو چې په ځمکه کېسې "الله، الله" ونه ويل شي، يعني ترڅو چې داسې وخت راشي چې هيڅوک د ځمکې په مخ د الله ﷻ نوم نه يادوي او ټول کافر وي.

يوه پوښتنه او د هغې جواب

٦- که څوک وايي ايا د يو کس وژونکي او د ټولو خلکو وژونکي يو برابري دي؟ هيڅ فرق نه لري؟

مونږ وايو چې د تشبيه وجه په 'مُشَبَّه' کېسې حقيقي وي او په 'مُشَبَّه' کېسې ادعايي وي چې مبالغه حقيقي گڼله کېږي او دا ځکه چې د هغو دوه شيانو په منځ کې تشبيه صحت نه لري چې دواړه يو تربله په ټولو وجوهو سره متغائر وي. الله ﷻ فرمايي: «إِنْ هُمْ إِلَّا كَآلُ تَقِيمٍ»^(٣) [الفورق ٤٤] يعني نه دي دوی (کافران) مگر په (گمراهۍ کېسې) د چارۍ پايانو غوندې دي. دلته د چارۍ پايانو ضلالت حقيقي دی چې بالکل د هدايت استعداد نه لري، خو د کافرانو ضلالت د مبالغي په توگه د هغوی ضلالت نه رسولي شوی دی، که نه نو کافران خو اصلاً د هدايت استعداد لري.

نو د ټولو خلکو وژونکي (که بالفرض موجود شي) نو حقيقي قاتل به وي، او د يوه کس په ناحقه باندې وژونکي مبالغه او حکماً د ټولو خلکو وژونکي گڼل کېږي، د حقيقي قاتل او د ادعايي قاتل ترمنځ خو د ځمکې او اسمان فرق دی.

(١) صحيح البخاري ج ١ ص ٦

(٢) جامع الترمذي ج ٩ ص ٩٩

يو نظير

٧- د ښه وضاحت دپاره لاندې حديث ولولئ چې د ذکر شوي بيان دپاره يو نظير گڼل کېږي:

نبي کریم ﷺ په يوه اوږده حديث کښې فرمايي چې: «أَنْفِجِزُ أَخَذَكُمْ أَنْ يَقْرَأَ لُتُ الْقُرْآنَ فِي تِلْكَ»^(١) يعني: ايا ستاسو يو کس (عاجزېږي) نه شي کولی چې په يوه شپه کښې د قرآن درېمه برخه قرائت کړي، نو په صحابه وو کرامو څخه باندې ډېره درنه تمامه شوه او عرض يې وکړ چې: اى د الله رسوله! ايا دا کار څوک کولی شي؟ نو نبي کریم ﷺ وفرمايل چې: «اللَّهُ الْوَاحِدُ الصَّمَدُ لُتُ الْقُرْآنِ»^(٢) يعني: د اخلاص سورت د قرآن کریم د يوه ثلث (درېمې برخې) سره برابر دی.

نو مونږ وايو چې: د ټول قرآن کریم قرائت حقيقي ختم دی او د اخلاص سورت درې ځله لوستل حکمي ختم دی چې مبالغه او تشبیه ورسره برابر گڼل شوی دی.

ايا انسان چا ته ژوند ورکولی شي؟

٨- په دې مقام کښې د ﴿وَمَنْ أَحْيَاهَا﴾ معنى حقيقي ژوند ورکول نه دي بلکې علماوو کرامو يې لاندې تفسیرونه کړي دي^(٣):

الف: عبد الله بن مسعود څخه وايي چې د هلاکت څخه نجات ورکړي داسې ده لکه د اور څخه يې چې وژغوري.

ب: عبد الله بن عباس رضی الله عنهما وايي چې د عادل پاچا سره کومک وکړي چې مفسدان د منځه يوسي.

ج: مجاهد مېرمن وايي چې په وژلو باندې يې لاس بر شي خو قتل يې نه کړي.

د: حسن مېرمن وايي چې د مقتول اولياء د قصاص څخه قاتل ته عفو وکړي.

ه: ابو يعلى مېرمن وايي چې د مقتول د اولياؤ سره د قصاص په اخستلو کښې کومک وکړي ځکه چې په قصاص کښې حيات دی.

و: مونږ وايو چې: ذکر شوي ټول تفسیرونه يو تربله منافات نه لري، ځه لرې نه ده چې علماء کرامو هر يوه د حصر په توگه نه وي تفسیر کړی، زموږ په گومان هغه چا ته به هم ايت شريف شامل وي چې د قتل څخه خلک منع کوي او په معروف باندې ورته امر کوي.

﴿إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِّنْ خَلْفٍ أَوْ يُنْفَوْا مِنَ الْأَرْضِ ذَلِكَ لَهُمْ

(١) صحيح البخاري ج ٢ ص ٧٥

(٢) زاد المسير ج ٢ ص ٢٦٩

خِزْيٌ فِي الدُّنْيَا وَلَهُمْ فِي الْآخِرَةِ عَذَابٌ عَظِيمٌ ﴿٣٣﴾ إِلَّا الَّذِينَ تَابُوا مِنْ قَبْلِ أَنْ تَقْدِرُوا عَلَيْهِمْ فَاعْلَمُوا أَنَّ اللَّهَ غَفُورٌ رَحِيمٌ ﴿٣٤﴾

[۳۳] بی شک د هغو کسانو جزا چې د الله ﷻ او د ده ﷻ د پیغمبر سره جنګ کوي او په ځمکه کې په فساد سره تاند وهي دا ده چې به پوره قتل کړي شي يا به پوره په دار کړي شي او يا د دوی (بني) لاسونه او (چپي) بڼي به پوره پرې کړي شي (بالآخره) يا د ځمکې څخه نفې کړي شي (او بندېځانې ته واستولي شي).

دا (جزاګانې) د دوی د باره (د کومکيانو په شمول) په دنيا کې رسوايي (شمول) دي، او دوی لږه په آخرت کې لوی عذاب دی.

[۳۴] مګر هغه کسان (د جزاګانو څخه خلاص دي) چې د هغه څخه وړاندې توبه تائب شي چې تاسو ورباندې قدرت موندل کړئ، نو پوه شئ چې يقيناً الله ﷻ بښونکی (او) مهربان دی (تاسو هم بښنه او مهرباني وکړئ).

ارتباط

په وړاندېني ايت کې په اجمالي توګه اشاره شوې وه چې د هغه جا وړل جانز دي څوک چې په ځمکه کې د فساد په نيت تاند وهي، په دغو ايتونو کې د ذکرې شوې اشارې پوره تفصيل بيان شوی دی چې دغسې خلکو ته الله ﷻ دغه دغه ډول جزاګانې ټاکلې دي چې په وخت سره ورباندې تطبيق شي.

شان نزول

د ذکر و شوو ايتونو په شان نزول کې لاندې اختلاف شته دی

۱- د ځينو علماوو کرامو د بيان د طرز څخه څرګندېږي چې دا ايتونه د مرتدانو په باره کې نازل شوي دي او دا ځکه چې ذکر شوي ايتونه يې د عنوان په ډول ليکلي دي او بيا يې د مرتدانو قبضه بيانه کړې ده^(۱)

۲- ځينې علماء کرام وايي چې د اهل الکتابو په باره کې نازل شوي دي لکه چې د همدغو ايتونو څخه وړاندې ايتونه هم د اهل الکتابو حال بيانوي. دوی وايي چې د بني کریم ﷺ لخوا د اهل الکتابو معاهده کړې وه خو معاهده يې ماته کړه او لازې يې وشکولې او په ځمکه کې يې د فساد څخه ذکر^(۲) او د اهل الکتابو د بښنه د کړنې په باره د ذکر شوي معاهده وروسته

(۱) صحيح البخاري ج ۲ ص ۲۰۵

(۲) تفسير الطبري ج ۴ ص ۲۰۵

٣- او ځينې لا وايي چې دا کار مشرکانو کړی وه، چې په ذکر شوو ايتونو کښې يې حکم نازل شو^(١).

٤- جمهور علماء کرام وايي چې ذکر شوي ايتونه د مسلمانانو حکم بيانوي کله چې دوی د الله ﷻ سره محاربه پيل کړي او په ځمکه کښې د فساد هڅه وکړي^(٢).

مگر مونږ ته دا بهتره ښکاري چې د ايتونو مفهوم ته تخصيص ور نه کړی شي او هر څوک چې ذکر شوی کار وکړي په هغه باندې بايد د ايت شريف حکم تطبيق شي، برابره خبره ده چې مرتد وي او که اهل الكتاب، ذمي وي او که مسلمان، چې ځينو علماوو کرامو همدې ډول حکم ته اشاره کړې ده^(٣).

سوال جواب

که څوک وايي چې: ايت شريف حکم کوي چې د قدرت څخه وروسته ذکر شوي محاربين په توبه کولو سره د حد څخه نجات نه شي موندلی، حال دا چې د مرتد توبه خو په هر حال کښې مقبوله ده نو په کار دي چې ايت شريف مرتد ته شامل ونه گڼلی شي؟

مونږ وايو چې: محارب مرتد ته دوه توبې په کار دي چې يوه د ارتداد توبه ده چې په هر حال باندې مقبوله ده، او بله په ځمکه کښې د فساد توبه ده چې د قدرت څخه وروسته يې د حد مخه نه شي نيوی.

يا په بل عبارت: محارب مرتد ته دوه ډوله حد متوجه دی چې يو د قدرت څخه وروسته په توبې باندې نه ساقطېږي او بل پرې ساقطېږي، او په ايت شريف کښې اولنی ډول حد مطلب دی او پس.

د مطلب خلاصه

١- يعنې: ای مؤمنانوا د هغه خلکو دپاره چې عمومي امنيت خرابوي، لارې شکوي او څوک نه پرېږدي چې: ځمکه کښې په ارامۍ سره ژوند وکړي او يو ځای بل ځای د کسب او تجارت په غرض وگرځي راوگرځي، په لاندې ډول دنياوي جزاگانې ټاکلې شوې دي:

الف: چې ټول ووژل شي.

ب: چې يا په دار باندې وځېړولی شي او پانسي کړی شي.

ج: چې يا د هر يوه ښی لاس او چپه پښه پرې کړی شي.

د: چې يا د اوسېداني د وطن څخه لرې کړی شي يعنې ټول بنديان کړی شي.

ذکرې شوې جزاگانې د دنيا د رسوانۍ او شرمندگۍ دپاره دي چې نور خلک ترې عبرت واخلي او د دوی په څېر عمل ته لاس وانه چوي.

(١)، زاد المسير ج ٢ ص ٢٧٠

(٢)، عمدة القاري شرح صحيح البخاري ج ٢٣ ص ٢٨٤

(٣)، احکام القرآن للجصاص ج ٢ ص ٨٠-٤٠

اما په آخرت كښې ذكر شوو قطاع الطريقانو نه ډېر لوی عذاب ټاكلی شوی دی چې يوازې الله ﷻ ته معلوم دی او بس.

يوه استثنا

٢- ای مؤمنانوا د ذكرو شوو څلورو واړو دنيايو جزاگانو څخه د ډاډه مارانو د ډلې څخه صرف هغه كسان وتلي دي چې ستاسو د قدرت څخه وړاندي په خپله خوښه توبه تائب شي او په خپلو كړو باندې پښمانه شي. نو تاسو ته په كار دي چې د دغو توبه كړونكو توبه قبوله كړئ او د تېر شوي عمل بښنه ورته وكړئ او دا ځكه چې الله ﷻ بښونكی او مهربان دی. نو په كار دي چې تاسو هم بښنه ولرئ او هم مهرباني ولرئ.

هوا كه ذكر شوي ډاډه ماران ستاسو قبضي ته درغله او د ذكرو شوو جزاگانو دپاره لايق وگرځېده نو بيا د دوی توبه مه قبولئ او الهي حدود ورباندې جاري كړئ ځكه چې د حدودو بښنه ستاسو صلاحيت نه دی.

توضیحات

١- كه څه هم مونږ د [البقرة: ٢٧٩] ايت لاندې ليكلي دي چې د عمومي امنيت خرابول او د ټولو مسلمانانو منافع د پښولاندې كول د الله ﷻ او د ده ﷻ د پيغمبر ﷺ سره محاربه او جنگ گڼل كېږي، مگر دلته دومره اضافه كوو چې په ذكر شوي ايت شريف كښې د «الذين يخافون الله ويرسلوه» څخه د فقهاوو په اتفاق سره قطاع الطريق الاربي شكوونكي مراد دي^١. يعنې هغه كسان چې د هغوی د اذيت د كبله په لاره باندې څوك تگ راتگ نه كوي، نه به وايي چې لاره پرې كړې شوې ده د همدې كبله ابو حنيفه^٢ د رح وايي چې ذكر شوی حكم په هغو ډاډه مارانو باندې تطبيقيږي چې د ښار څخه دباندې وي، ځكه چې د ښار په داخل كښې دوی د څلكو تگ راتگ نه شي پرې كولی^٣.

د «او» توري د حكم د تنوع دپاره دی

٢- ځينې علماء كرام د امام مالك^١ په شمول وايي چې په ايت شريف كښې د «او» توري د تخيير دپاره دی^٢، لكه په راتلونكي [٨٩] ايت كښې چې د «او» توري د تخيير دپاره دی نو هغه څوك چې په قسم كښې حاث شي اختيار لري چې په هر ډول باندې خپله كفاره وركړي. مونږ وايو چې په دې مقام كښې كه د «او» توري د تخيير معنى وركولى نو اسلامي حكومت ته به جائزه وی چې قاتل لار وهونكي ته په حبس سره جزا وركړي حال دا چې په اتفاق سره په دې

١، احكام القرآن للمصنف ج ٢ ص ٧٠٤

٢، الفقه الاسلامي واوله ج ٦ ص ١٣٤

٣، تفسير القرطبي ج ٦ ص ١٥٢

صورت کښې په حبس سره جزا ورکول جائز نه دي^(١)، نو معلومه شوه چې "او" د تخيير دپاره نه دی احناف عليه الرمة وايي چې د "او" توري د حکم د تنويع دپاره دی چې بايد د جنايت کيفيت په نظر کښې ونيول شي او په لاندې تفصيل سره پرې حکم تطبيق کړی شي^(٢).

الف: کومو داره مارانو چې نه قتل کړی وي او نه يې مال اخستی وي خو يوازې خلک يې دارولي وي د دوی دنيایو جزا دا ده چې ترهغه بندي کړی شي چې ترڅو توبه تائب شي^(٣).

ب: کوم داره ماران چې يوازې د لارويو مالونه يې اخستي وي خو قتل يې نه وي کړی د هغوی بايد بني لاسونه او چېې پښې پرې کړی شي.

ج: کومو چې قتل کړی وي خو مال يې نه وي اخستی هغوی بايد قتل کړی شي.

د: کومو چې هم قتل کړی وي او هم يې مال اخستی وي او طبعي ده چې دارول به يې هم کړی وي، نو د دوی جزا بايد په لاندې څلورو کيفيتونو سره اجراء شي^(٤):

اول: چې لاس او پښې يې پرې کړی شي او بيا په دار کړی شوی ووژل شي.

دوهم: چې لاس او پښې يې پرې کړی شي خو بدون د دار څخه ووژل شي.

درېم: چې بدون د قطعې څخه په دار کړی شوی ووژل شي.

څلورم: چې بدون د قطعې څخه او بدون د دار خپرولو څخه قتل کړی شي.

يوه پوښتنه او د هغې جواب

٣- که څوک وايي چې: په دې کښې څه حکمت دی چې په دې مقام کښې جزاگانې د تفعليل باب په بنياد بيان کړی شوې او ﴿يُقْتَلُونَ﴾، ﴿يُصَلَّبُونَ﴾، ﴿تُقَطَّعُ﴾ نازل شو، حال دا چې همدا مطلب خو په مجردو باندې هم پوره کېدی شو چې ﴿يُقْتَلُوا﴾، ﴿يُصَلَّبُوا﴾، ﴿تُقَطَّعُ﴾ بدون د شد څخه نازل شوی وي؟ مونږ وايو چې: د تفعليل باب دلته د تکثير دپاره دی. نو د معنی حاصل يې داسې کېږي چې قطاع الطريقانو ته ښه ډېره جزا ورکړی حتی چې د دوی په کومکيانو باندې هم ذکر شوي حدود تطبيق کړی که څه هم عملاً يې په لار وهنه کښې برخه نه وي اخستي، بلکې د دفاع په شکل ورسره ملگري وي. نو که ذکرې شوې کلمې مجردې (بدون د شد څخه) نازلې شوې وي نو دفاعي گروپ ته به جزاگانې نه وي شاملې شوې، حال دا چې په نوموړي جنايت کښې کومکيان او مباشران فرق نه لري^(٥).

سوال جواب

٤- که څوک وايي چې: د احنافو عليه الرمة په نزد خو په ايت شريف کښې د "او" توري د تخيير

- (١) بدائع الصنائع ج ٧ ص ٩٣
- (٢) احکام القرآن للجصاص ج ٢ ص ٤٠٩
- (٣) کتاب الفقه على المذاهب الأربعة ج ٥ ص ٤٠٩
- (٤) احکام القرآن للجصاص ج ٢ ص ٤٠٩
- (٥) کتاب الفقه على المذاهب الأربعة ج ٥ ص ٤١٢

دپاره نه، بلکې د توزيع او تنويع دپاره دي، حال دا چې په څلورم صورت کښې تاسو څلور ډوله جزاگانې جائزې وگڼلې، ايا دا تخيير نه دی؟، ايا دا تناقض نه دی؟

مونږ وايو چې: په څلورم صورت کښې ذکر شوي څلور کيفيتونه د تخيير څخه نمايندگي نه کوي بلکې د شديد جنايت د کبله درې جزونه (قطعه، وژل، په دار خېژول) لري، او اسلامي حکومت اختيار لري چې په هر يوه جز باندې جزا ورکول پيل کړي، نو طبعي ده چې ذکر شوي څلور صورتونه ورته جواز پيدا کوي ځکه چې که د هر څه څخه وړاندې په قطعه پيل وکړي او بيا يې په دار کړي نو درېواره جزونه متحقق شوه او اولنۍ کيفيت ترې جوړ شو ځکه چې په دار کولو سره وژل لازم دي که په قطعه پيل وکړي او بيا وژل شي نو دوهم کيفيت ترې جوړېږي او په دار خېژولو ته موقع نه پاتې کېږي، او دا ځکه چې په دار خېژول خو د جزا په توگه واجب شوي دي او مري ته خو جزا نه ورکوله کېږي^(١).

همدارنگه که په وژلو يا په دار کولو باندې پيل وکړي نو قطعې ته موقع نه پاتې کېږي چې د مري لاس او پښې قطعې شي.

ايا دنيايي عقوبات د اخروي عقوباتو مخه نيسي؟

٥- د همدې ايت شريف ﴿ذَلِكَ لَهُمْ جزىٰ في الدُّنْيَا وَلَهُمْ فِي الْآخِرَةِ عَذَابٌ عَظِيمٌ﴾ څخه معلومېږي چې دنيايي حدود په چا باندې اجراء شي نو د اخروي عذاب څخه ورباندې نه خلاصېږي. ځکه چې دنيايي جزاگانې په حقيقت کښې زواجر دي ترڅو څوک جنايتونو ته اقدام ونه کړي، اما اصلي جزاگانې هغه دي چې په آخرت کښې ورباندې ورکول کېږي.

هو! دا بېله خبره ده چې يا ورته الله ﷻ پرته له توبې عفو وکړي او يا څوک د دنيايي عقوبت سره سره توبه هم وباسي، لکه چې ماعز ﷺ د زنا په جنايت کښې په رجم شو خو توبه تائب او پښېمانه هم شو. نبي کریم ﷺ د نوموړي صحابي ﷺ په باره کښې په يوه اوږده حديث کښې فرمايلي دي چې: «لَقَدْ تَابَ ثَوْبَةُ ثَوْبَةً لَوْ قُضِيَ بَيْنَ أُمَّةٍ لَوْ سَفَعْتُهُمْ»^(٢) يعني: يقينا (ماعز ﷺ) داسې توبه وويستله که بالفرض د يو ټولگي په منځکښې ووېشله شي نو ورته به ورسېږي.

همدا د احنافو علمېر، نظر دی، مگر اکثره علماء کرام وايي^(٣) چې دنيايي عقوبات زواجر نه دي بلکې جواړ دي چې د اخروي تعذيب څخه پرې مسلمان جنايتکار خلاصېږي او د جنايت جيره يې جوړېږي. او دا ځکه چې نبي کریم ﷺ فرمايي چې: «مَنْ أَصَابَ فِي الدُّنْيَا فَعُوقِبَ بِهِ فَإِنَّهُ اغْدُلُ مِنْ أَنْ يُثْبِتِي عُقُوبَتُهُ عَلَى غَدَبِهِ»^(٤) يعني: هر څوک چې يوې گناه ته اصابت وکړي نو په همدې گناه باندې

(١) الفقه الإسلامي وادلته ج ٦ ص ١٣٨

(٢) صحيح مسلم ج ٢ ص ٦٨

(٣) الفقه الإسلامي وادلته ج ٦ ص ١٧٧

(٤) سنن ابن ماجه ص ١٨٧ - مسند احمد بن حنبل ج ١ ص ٢١٢، ٢٢٢

عذاب شي، نو الله تعالى د دې خنده بنده عادل دی چې په خپل بنده باندې خپل عقوبت دوه کرته کړي: په همدې مضمون باندې نور احاديث هم روايت کړي شوي دي.^١

د ايت او د حديث تطبيق

ع خوک چې د دنيوي عقوباتو جواړ بولي چې د آخرت د عذابه پرې جنايتکار خلاصېږي، د ايت او حديث ترمنځ په لاندې ټول تطبيق کوي

الف بالکل واضحه ده چې په حديث کښې خو مسلمانان جنايتکاران مطلب دي لکه چې په لاندې حديث کښې ورياندې صراحت شوی دی:

نبي کریم ﷺ فرمايلي دي چې: «مَنْ أَصَابَ مِنْكُمْ خَذًا فَوَجِلَتْ لَهُ عُقُوبَتُهُ فَبُؤُ كَفَارَتُهُ»^٢ يعني: شناسو خنده (ای مؤمنانو!) هر خوک چې حد ته اصابت وکړي (محدود شي) نو عقوبت يې په جلتی سره (په دنيا کښې) ورکړی شي. نو همدا ورته کفاره ده. يعني په آخرت کښې پرې نه نيول کېږي او په ايت شريف کښې کافران مراد دي.^٣ نو د معنی حاصل يې داسې کېږي چې په حدودو باندې مؤمنان د اخروي عذابه خلاصېږي او کافران که محدود کړي شي هم، اخروي عذاب ورپه نغاړه دی.

مگر دا تطبيق په زړه پوری نه دی، لکه چې د همدې ايت په شان نزول کښې ليکلي شوي دي چې ايت شريف عام دی ټولو قطاع الطريقانو ته شامل دی، که څه هم يا کافر وي او يا مسلمان وي. ب ځينې علماء کرام وايي چې په حدودو کښې يوازې د لارې شکوونکو حدود همدا سي دي چې د آخرت د عذابه پرې نه خلاصېږي او په نورو حدودو باندې د اخروي عذابه خلاصېږي.^٤ لکه د زنا حد، د شراب خورۍ حد، د قذېب حد، د غلا حد.

مگر دا تطبيق هم زړه ته نه لوبېږي ځکه چې په احکامو کښې د مفهوم عموم نه اعتبار وي او د مورد خصوص په تشريع کښې څه اثر نه لري.

ج ځينې علماء کرام وايي چې په ايت شريف کښې لږ څه عبارت مقدر دی.^٥ نو تقدير يې داسې کېږي چې: «وَلَهُمْ فِي الْأَجْرَةِ عَذَابٌ عَظِيمٌ إِنَّ لَهُمْ يُخْزَوْنَ فِي الدُّنْيَا» يعني: قطاع الطريقو لږه په هغه وخت کښې اخروي لوی عذاب دی چې په دنيوي جزا باندې رسوا نه کړي شي او سالم پاتې شي. مگر دا تطبيق د يو پلوه متبادر نه دی او د بله پلوه په تقدير باندې بنا دی او تقدير خلاف الاصل دی، چې دلته ورته ضرورت نشته.

١) صحيح البخاري ج ٢ ص ١٠٠٣

٢) سنن ابن ماعه ص ١٨٧

٣) عمدة القاري على البخاري ج ٢٣ ص ٢٧٤

٤) تفسير القرطبي ج ٦ ص ١٥٧

٥) البحر المحیط ج ٢ ص ٢٤١

د: ځينې وايي چې قطاع الطريقانو لره اخروي عذاب په حقوق العبادو کښې ټاکلی شوی دی^(١)، نو کومو داره مارانو چې مال اخستی وي او يو لاس او يوه پښه يې ورباندې پرې شي خو د مال خاوند ته خپل حق ور نه کړي، نو په دې صورت کښې به اخروي لوی عذاب سره مخامخ شي او بس مگر دا تطبيق هم د منلو وړ نه دی ځکه چې په ﴿وَلَهُمْ فِي الْآخِرَةِ عَذَابٌ عَظِيمٌ﴾ کښې د «لَهُمْ» ضمير ټولو داره مارانو ته راجع دی او په دې صورت کښې ټولو ته نه راجع کېږي، بلکې فقط يوې ډلې ته راجع کېږي چې مال يې په غاړو پاتې وي.

مونږ ته داسې برېښي چې د ايت او حديث ترمنځ څه تضاد نشته حتی چې تطبيق ته يې اړتيا وليده شي، او دا ځکه چې په ايت کښې تشريعي عقوبات مراد دي چې د اخروي عذاب څخه پرې جنايتکاران نه خلاصېږي.

د همدې کبله يوه ورځې نبي کریم ﷺ ته يو غل په داسې حال کښې راوستلی شو چې لاس يې پرې کړی شوی وه، نو امر يې ورته وکړ چې: «قُلْ أَسْتَغْفِرُ اللَّهَ وَأَتُوبُ إِلَيْهِ» يعنې: ووايه! چې د الله ﷻ څخه بښنه غواړم او همدغه ﷻ ته توبه وباسم. کله چې غله ذکرې شوې جملې ولوستلې نو نبي کریم ﷺ وفرمايل چې: «اللَّهُمَّ تُبْ عَلَيْهِ»^(٢) يعنې: ای الله! په ده باندې په رحمت سره رجوع وکړې. يعنې توبه يې قبوله کړې.

اما په حديث شريف کښې ټکونې عقوبات او مصائب مطلب دي چې د جنايتکارانو څخه په آخرت کښې د عذاب مخه نيسي او د گناهونو دپاره کفارات جوړېږي. د ښه وضاحت دپاره لاندې تفصيل ولولئ:

اول: الله ﷻ فرمايي چې: ﴿وَمَا أَصَابَكُمْ مِنْ مُصِيبَةٍ فِيمَا كُنْتُمْ أُنذِرَكُمْ وَيَعْفُوا عَنْ كَثِيرٍ﴾ [الشورى: ٣٠] يعنې: او هغه څه چې تاسو ته رسېږي چې څه مصيبت څخه عبارت دی نو ستاسو د لاسونو په کسب سره دي او الله ﷻ د ډېرو (کسبونو) څخه عفو (هم) کوي.

دوهم: نبي کریم ﷺ فرمايي چې: «إِذَا أَرَادَ اللَّهُ بِعَبْدِهِ الْخَيْرَ عَجَّلَ لَهُ الْعُقُوبَةَ فِي الدُّنْيَا وَإِذَا أَرَادَ اللَّهُ بِعَبْدِهِ الشَّرَّ أَمَسَتْ عَنْهُ بَذْلِيهِ حَتَّى يُوَفِّيَ بِهِ يَوْمَ الْقِيَامَةِ»^(٣) يعنې: کله چې الله ﷻ خپل بنده ته د خير اراده وکړي نو په دنيا کښې چالاکه عقوبت ورکوي او کله چې الله ﷻ خپل بنده ته د شر اراده وکړي نو (عقوبت) ترې د گناه په سبب بندوي، تر دې چې د قيامت په ورځ پرې پوره (عقوبت) ورکړي.

درېم: نبي کریم ﷺ فرمايي: «مَا مِنْ مُصِيبَةٍ تُصِيبُ الْمُسْلِمَ إِلَّا كَفَّرَ اللَّهُ بِهَا عَنْهُ حَتَّى الشُّوْكَهَ يُشَاكُهَا»^(٤)

(١) روح المعاني ج ٦ ص ١٢٠

(٢) سنن النسائي ٢ ص ٢٥٤

(٣) جامع الترمذي ج ٢ ص ٦٥

(٤) صحيح البخاري ج ٢ ص ٨٤٣

يعني هيڅ يو مصيبت نه دی چې يوه مسلمان ته رسېږي مگر الله ﷻ پرې د هغه څخه (گناهونه) روږوي، آن تر اغزي پورې چې ورياندې جوخ کړی شي.

سوال جواب

٧- که څوک وايي چې د ذکر شوي توضيح د اولني حديث شريف څخه څرگندېږي چې د ايت او حديث ترمنځ تضاد شته او تطبيق ته ضرورت لري، ځکه چې دلته د حد کلمه روايت شوې ده چې «من اصاب مکه حداً ففجئت له غفوة فهو كفارة»، او حد خو نه دی مگر تشريعي عفویت دی؟
مونږ وايو چې دلته د حد څخه تشريعي حد مراد نه دی ترڅو سوال وارد شي، بلکې دلته د حد څخه گناه مراده ده، او د حدودو اطلاق په محارمو (گناهونو) باندې کېږي^{١١} او دا ځکه چې الف دلته د اصابت نسبت بنده نه شوی دی يعنې چې کوم يو بنده گناه نه اصابت وکړي، که بالفرض تشريعي عفویت مطلب وی نو داسې «من اصاب مکه حداً» به روايت شوی وی يعنې هغه څوک چې هغه نه حد ورسولي شي او په حد کړی شي.

ب که د حد څخه تشريعي عفویت مطلب وی نو د حديث شريف دوهمه نکره «ففجئت له غفوة» به نسي کریم ﷺ نه وی فرمايلي، ځکه چې ارثيا به ورته نه وي پاتې شوي.

يادونه

٨- مونږ په دې مقام کې څه څرکه ډېره اوږده کړه چې ترڅو خلک پوه شي چې ابو حنيفه د رح د احکامو په استنباط کې څومره زيات باريک بين او مدقق وه، او د نصوصو څومره زيات مراعات يې ساتلي دي او بالاخره څومره پراخه علم ورته الله ﷻ ورکړی وه، فله الحمد والشکر.

نويه او حقوق العباد

٩- د يوه عنايتگار نويه نائب جوړېدل صرف په حقوق الله کښي موثر واقع کېږي، چې الله ﷻ ورته د عنايت څخه نېرېږي، اما په حقوق العبادو کښي هيڅ اثر نه لري^{١٢} د ښه وضاحت دپاره لاندې دوه مثالونه ولولئ:

الف که د قطاع الطريقانو څخه کوم يو د نېولو څخه وړاندې نويه نائب شي حال دا چې د لارويو مال يې اخستی وي نو اسلامي حکومت يې بايد لاس او بڼه پرې نه کړي، مگر اخستی مال يې په غاړه باندې پاتې دی چې بايد په خاوندانو باندې يې وسپاري.

ب او که په همدې حال کښي نويه نائب شو مگر لاروی يې وژلی وه نو اسلامي حکومت به پرې د ذکر شوي ايت ټاکلی عفویت نه جاري کوي، بلکې د مقنول وارثانو ته به يې سپاري، که دوی قصاص وغوښت نو قصاص به يې کړي او که عفو به يې کړه خوشې به يې کړي.

١١- الفقه الاسلامي وادلته ج ٢ ص ١٢

١٢- بدائع الصنائع ج ٢ ص ٩٦

هوا! که په همدغه دوهم صورت کښې د نيولو څخه وروسته توبه تائب شو نو اسلامي حکومت پرې بايد د ايت حکم عملي کړي او حد پرې جاري کړي، د وارثانو خبره پکښې هيڅ مطرحه نه ده.

﴿يَتَأْتِيهَا الَّذِينَ ءَامَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ﴾

[٣٥] ای هغو کسانو چې ایمان یې راوړی دی! د الله څخه وډار شئ او همدغه سبيله (نژدېکت) ولټوی، او د همدغه په لار کښې جهاد وکړئ، شاید چې تاسو فلاح موندنه کړئ (مطلب ته ورسېږئ).

د ارتباط وجوه

١- په وړاندې ایتونو کښې د لوتمارۍ څخه توبه د تشریعي عقوبت، یعنې حد، مانعه گڼله شوې وه، او په دې ایت کښې الله څخه ته د ښه نژدېکت چانس بیان شوی دی.

٢- هلته د غیر مشروعې محاربې (جگړې) بیان وه او دلته مشروعې بلکې فرضي محاربې (جهاد) ته اشاره شوې ده.

٣- بالاخره په دې ایتونو کښې ټولو مسلمانانو ته توصیه شوې ده چې په مفسدانو باندې زړه سوی ونه کړي او د مفسدو د منځه وړلو دپاره عموماً او د لوتمارانو د ایل کولو دپاره خصوصاً مجاهده وکړي، او خپل زور (قوت) په لوتمارۍ کښې نه، بلکې په جهاد کښې مصرف کړي.

د مطلب خلاصه

یعنې: ای مومنانوا! الله څخه په تاسو باندې ډېر مهربان او نرمي کوونکی دی، د همدې کبله یې د لوتمارانو او داره مارانو د توبې په قبول باندې توصیه کړې ده چې په وخت سره یې وباسي او د تشریعي عقوبت مانعه یې جوړه کړې ده.

نو تاسو ټولو ته په کار دي چې د محارمو څخه ځان وساتئ او په طاعتونو سره الله څخه ته خپل ځانونه ورنژدې کړئ، او څوک چې د محارمو څخه ځان ساتنه نه کوي د هغوی سره د الله څخه په لار کښې مجاهده وکړئ، ترڅو په دنیا او آخرت دواړو کښې د هوسا ژوند خاوندان شئ.

توضیحات

١- د ﴿الْوَسِيلَةَ﴾ کلمه د «وَسَل» څخه اخستله شوې ده او «وَسَل» د «وَضَل» (نژدېکت) په معنی سره دی، مگر دواړه لفظونه (وَسَل، وَضَل) سره فقط دومره فرق لري چې په «وَسَل» کښې د قلبي میلان لحاظ شته او په «وَضَل» کښې نشته^(١)، د همدې کبله الله څخه د ﴿الْوَسِيلَةَ﴾ په عوض «الْوَصِيلَةَ» نازل نه کړ ترڅو مونږ پوه کړي چې په مینه او محبت سره د الله څخه عبادت وکړئ.

(١) مفردات الراغب ص ٥٦٠

د وسيلې معناوي

۲. د ﴿الْوَسِيلَةَ﴾ کلمه په لاندې معناوو باندې استعمالېږي.

الف: طاعات او عبادات، چې د فرضو څخه نيولې آن تر مستحبو پورې پکښې شامل دي، اما مباحات پکښې شامل نه دي^(۱) ځکه چې ثواب پکښې نشته، او د منهياتو ترک هم پکښې دلته نه شاملېږي ځکه چې د منهياتو پرېښودلو ته په ﴿اتَّقُوا اللَّهَ﴾ کښې اشاره شوې ده.

په دې مقام کښې همدغه معنی مراده ده^(۲)، د ښه وضاحت دپاره لاندې بيان ولولئ:

نبي کریم ﷺ په يوه اوږده قدسي حديث کښې د الله ﷻ څخه حکايت کوي چې: «وَمَا تَقْرُبُ إِلَيَّ عَبْدِي شَيْءٌ أَحَبُّ إِلَيَّ مِنْما افْتَرَضْتُ عَلَيْهِ»^(۳) يعني: او ماته خپل بنده په هيڅ شي سره خپل ځان نه نژدې کوي چې هغه ماته د هغه شي څخه محبوب وي کوم چې ورباندې ما فرض کړی وي يعني په ټولو وسيلو کښې الله ﷻ ته په فرائضو باندې وسيله کول ډېر محبوب دي.

ب: سوال او شفاعت کول، دا ډول وسيله لاندې صورتونه لري:

اول: چې سړی د خپل ځان څخه د بهتر سړي څخه وغواړي چې زما دپاره الله ﷻ ته سوال وکړه. لکه چې يوه ورځې نبي کریم ﷺ ته يو ږوند سړی ورغی او ویی ويل چې: يا رسول الله! د الله ﷻ څخه وغواړه چې ماته عافيت راکړي (سترگې مې بېنا کړي) نو نبي کریم ﷺ ورته وويلې چې: «إِنْ شِئْتَ دَعَوْتُ وَإِنْ شِئْتَ صَبَرْتُ فَهُوَ خَيْرٌ لَكَ»^(۴) يعني: که خوښه دې وي الله ﷻ ته به سوال کړم او که خوښه دې وي نو ته صبر وکړه خو دا (صبر کول) درته بهتر دي.

دوهم: چې سړی د خپل ځان څخه د ادنی سړي څخه غوښتنه وکړي چې د الله ﷻ څخه زما دپاره سوال وکړه. لکه چې يوه ورځې ابن عمر ؓ، عمرې ته روان وه او نبي کریم ﷺ ورته وفرمايل چې: «يَا أَخِي أَشْرَكْنَا فِي شَيْءٍ مِنْ دُعَايِكَ وَلَا لُتْنَا»^(۵) يعني: ای ورور کوتيه په خپلو ځينو دعاگانو کښې مونږ هم شريک کړه او مه مو هېږوه.

درېم: يوه ورځې نبي کریم ﷺ صحابه وو کرامو ته وويلې چې: ماته د الله ﷻ څخه الوسيله وغواړئ، دوی وويلې چې: ای د الله رسوله! الوسيله څه شی دی؟، نبي کریم ﷺ جواب ورکړ چې: «أَعْلَى ذَرْجَةٍ فِي الْجَنَّةِ لَا يَنْتَالُهَا إِلَّا زَجَلٌ وَاحِدٌ أَرْجُو أَنْ أَكُونَ أَنَا هُوَ»^(۶) يعني: وسيله په جنت کښې يو لوړ مقام دی چې هغه ته نه رسېږي مگر يو سړی، زه اميد کوم چې هغه سړی به همدا زه شم.

(۱) تفسير القاسمي ج ۶ ص ۱۸۵

(۲) تفسير ابو السعود ج ۳ ص ۳۲

(۳) صحيح البخاري ج ۲ ص ۹۶۳

(۴) جامع الترمذي ج ۲ ص ۱۹۸

(۵) سنن ابن ماجه ص ۲۰۸

(۶) جامع الترمذي ج ۲ ص ۲۰۲

د اذان دعاء

۳- نبي كريم ﷺ فرمايي: هر څوک چې اذان واوري او دا دعاء «اللَّهُمَّ رَبِّ هَذِهِ الدَّعْوَةُ الثَّامَةُ وَالصَّلَاةُ الْقَائِمَةُ آتِ مُحَمَّدًا الْوَسِيلَةَ وَالْفَضِيلَةَ وَابْعَثْهُ مَقَامًا مَحْمُودًا الَّذِي وَعَدْتَهُ» ولولي «إِنَّا خَلَقْنَا لَكَ شَفَاعَتِي يَوْمَ الْقِيَامَةِ»^(۱) يعني: مگر زما شفاعت به يې په نصيب کړې شي. په دې باره کښې نور ډېر احاديث روايت شوي دي، چې ځينو علماوو کرامو راغونډه کړي دي^(۲).

ايا په فاضله ذواتو باندې توسل جائز دی؟

۴- څرنگه چې فاضلو اشخاصو باندې توسل (چې الله ﷻ ته ورباندې قسم ورکړي چې: اى الله! ستا دې په فلاني فاضل باندې قسم وي چې زما حاجت پوره کړې او داسې نور)، نه د نبي كريم ﷺ په حيات کښې صحابه وو کرامو ﷺ کړې دي او نه د ده ﷺ د وفات څخه وروسته د کوم صحابي څخه حکايت شوى او بالاخره نه پکښې د نبي كريم ﷺ څخه کوم يو حديث روايت شوى دى^(۳)؛ نو د همدې کبله په دوى باندې توسل کول په اتفاق سره څه بهتري نه لري اما په جواز کښې يې اختلاف دى، ځينې علماء کرام يې حرام بولي او ځينې نور يې صرف جائز گڼي.

که څوک غواړي چې په دې موضوع کښې زيات تحقيق ولولي نو ځينو کتابونو^(۴) ته دې مراجعه وکړي، مونږ پکښې ځکه بحث نه اوږدوو چې د دې مقام سره چندان ارتباط نه لري.

﴿إِنَّ الَّذِينَ كَفَرُوا لَوْ أَنَّهُمْ مَا فِي الْأَرْضِ جَمِيعًا وَمِثْلَهُ مَعَهُ لَيَفْتَدُوا بِهِ مِنْ عَذَابِ يَوْمِ الْقِيَامَةِ مَا تُقْبَلُ مِنْهُمْ وَلَهُمْ عَذَابٌ أَلِيمٌ﴾^(۱) يُرِيدُونَ أَن يُخْرِجُوا مِنَ النَّارِ وَمَا هُمْ بِمُخْرِجِينَ مِنْهَا وَلَهُمْ عَذَابٌ مُّقِيمٌ﴾^(۲)

[۳۶] بې شکه هغه کسان چې دوى کافران شوي دي که (بالفرض) دوى لره هغه ټول شيان وي چې په ځمکه کښې دي او (يو بل) چنډ يې هم ورسره شي چې دوى پرې د قيامت د ورځې د عذاب (عوض) فديه ورکړي نو ترې به قبول نه کړې شي، او دوى لره دردناک عذاب دى.

[۳۷] دوى به (د قيامت په ورځ) غواړي چې د اور (دوزخ) څخه ووځي (په هره ذريعه چې وي) حال دا چې دوى ترې وتونکي نه دي، او دوى لره دانمي عذاب دى.

(۱) سنن الترمذي ۱ ص ۱۱۰

(۲) تفسير ابن کثير ج ۲ ص ۵۲

(۳) تفسير الفاسي ج ۶ ص ۱۸۷

(۴) روح المعاني ج ۶ ص ۱۲۴

د ارتباط وجوه

- ١- په وړاندې ايتونو کښې اخروي عذاب ته د عظيم لقب ورکړی شوی وه او په دې ايتونو کښې د عظمت اندازه وښودله شوه چې په هيڅ شي باندې يې فديه او عوض نه شي پوره کېدلی.
- ٢- هلته د اخروي عذاب څخه د نجات ډېره ساده او بسيطه لاره ښودلې شوې وه چې تقوی او اطاعت دی، دلته واضحه کېږي چې د همدغې لارې څخه په غير د نجات بله لاره نشته، او د دې لارې دروازه هم په مرگ سره تړله کېږي.

د مطلب خلاصه

يعنې: ای مؤمنانوا! تاسو د کافرانو په قدم باندې قدم مه ږدئ چې په ناچيزه دنيا سره خپل ځانونه د آخرت په لوی عذاب باندې اخته کړئ، تاسو اسان چانس د لاسه مه ورکوئ، تقوی او طاعت وکړئ او د قطاع الطريقی څخه ځانونه بچ وساتئ.

کافران به په آخرت کښې پوه شي چې دوی په څومره ناچيزه دنيا باندې اسان چانس د لاسه ورکړی دی ځکه که بالفرض د دنيا ټول شيان د کافرانو وي او د دې دنيا په مثل د يوې فرضي بلې دنيا سازوسامان هم د دوی وي او دوی وغواړي چې د اخروي عذاب په عوض کښې يې فديه کړي، نو هم ترې قبول به نه شي کړی، بلکې کافرانو لره داسې دردناک عذاب دی چې بالکل فديه نه لري او نه ترې د خلاصون لاره شته.

هلته به د دوی زړونه غواړي چې د دوزخ د وتلو څه لاره موندله کړي مگر حقيقت دا دی چې د خلاصون لارې صرف په دنيا کښې موندلې کېږي او بس، د همدې کبله به کافران هيڅکله د دوزخ څخه ونه شي وتلی او د دائمي عذاب سره به دوچار شي.

توضیحات

- ١- مونږ د [آل عمران: ٩١] ایت لاندې د کافرانو د اخروي عذاب په هکله څه لیکلي دي چې يو ځل بيا کتل يې بې فائدې نه دي، په دې مقام کښې لاندې يو حديث شريف لیکو چې ایت شريف يې ډېر ښه تفسير کړی دی، هغه دا چې:
- نبي کریم ﷺ فرمایي چې: «يُقَالُ لِلْكَافِرِ يَوْمَ الْقِيَامَةِ ارَأَيْتَ لَوْ كَانَ لَكَ مِلءُ الْأَرْضِ ذَهَبًا أَكُنْتَ تَفْتَدِي بِهِ؟ فَيَقُولُ: نَعَمْ! فَيُقَالُ لَهُ: قَدْ سُبُلْتَ ابْتِرَافَ ذَلِكَ»^(١) يعنې: يوه کافر ته به د قيامت په ورځ وويل شي چې خبر راکړه که بالفرض د ځمکې د ټکوالي په اندازه سره زر (نن ورځ) تا درلودی، ايا (د عذاب څخه) به دې فديه کړې وی؟، نو کافر به ووايي چې: هو، نو ده ته به وويل شي چې ستا څخه خو ډېره اسانه غوښتنه شوې وه (چې ايمان راوړه او په کفر باندې مه کلکېږه، مگر تا ونه منله).

يوه عجيبه قيصه

۲- په مسلمانانو كښې يوه طائفه شته چې د خوارجو په نامه يادېږي. د دوى دا عقیده ده چې د دوزخ څخه گناهكاران مسلمانان هم بېرته نه شي وتلى ترڅو جنت ته لاړ شي. يوه ورځې د دغې طائفې يوه سړي چې نافع بن الارزق نومیده عبد الله بن عباس (رئيس المفسرين) ته وويلې چې: اى هغه څوكه چې هم دې د سر سترگې رنډې دي او هم د زړه په سترگو پوند يې، ايا ته گومان كوي چې ځينې خلك (گناهكاران مسلمانان) به د دوزخ څخه بېرته ووځي (جنت ته به لاړ شي) حال دا چې الله ﷻ فرمايي چې: ﴿وَمَا هُمْ بِخَارِجِينَ مِنْهَا﴾ يعنې: او دوزخيان د دوزخ څخه وتونكي نه دي. رئيس المفسرين ﷺ جواب ورکړ چې: «وَيُخَلِّكُ، إِقْرَأْ مَا فَوْقَهَا هَذِهِ لِلْكَفَّارِ»^(۱) «خوار شي، پاس ايت ولوله ﴿إِنَّ الَّذِينَ كَفَرُوا﴾ الآية، دا ايت په كافرانو كښې نازل شوى دى (او زه خود مسلمانانو گناهكارانو په باره كښې د وتلو خبره كوم).

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا جَزَاءُ بِمَا كَسَبَا نَكَالًا مِنَ اللَّهِ وَاللَّهُ عَزِيزٌ حَكِيمٌ﴾^(۲) فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ إِنَّ اللَّهَ غَفُورٌ رَحِيمٌ^(۳) أَلَمْ تَعْلَمْ أَنَّ اللَّهَ لَهُ مُلْكُ السَّمَوَاتِ وَالْأَرْضِ يُعَذِّبُ مَنْ يَشَاءُ وَيَغْفِرُ لِمَنْ يَشَاءُ وَاللَّهُ عَلَى كُلِّ شَيْءٍ قَدِيرٌ^(۴)

[۳۸] او غل سړى او غله ښخه (دوى دواړه چې دي) د هغه شي د جزا د كبله چې دوى دواړو كړي دي (او هم) د الله ﷻ د جانبې د عبرتناك عذاب د كبله نو د دوى لاسونه (د هر يوه ښي لاس) پرې كړي، او الله ﷻ د كلکې ارادې خاوند دى (او) د حكمت څښتن دى.

[۳۹] نو هغه څوك چې د خپل ظلم څخه وروسته توبه تائب شي او (خپل خان) اصلاح كړي نو يقينا الله ﷻ په هغه باندې په رحمت سره رجوع كوي (توبه يې قبلوي)، بې شكې الله ﷻ ښوونكى (او) مهربان دى.

[۴۰] ايا ته نه پوهېږې (اى مخاطبه!) چې يقينا الله ﷻ چې دى خاص همده ﷻ ته د اسمانونو او ځمكو واكداري ده، هغه چا ته عذاب ورکوي چې اراده يې ورته وشي، او هغه چا ته ښه كوي چې اراده يې ورته وشي او الله ﷻ په هر شي باندې د قدرت څښتن دى.

ارتباط

د علماء كرامو په نزد غلا (سرقة) په دوه ډوله ده^(۱)، يوې ته لويه غلا وايي او بلې ته وړه غلا وايي.

(۱) تفسير الطبري ج ۴ ص ۲۲۸

(۲) الفقه الإسلامی وادله ج ۶ ص ۱۲۸

په وړاندې ایتونو کښې د لویې غلا (لوتهماری) احکام او مربوطات بیان شوه او په دې ایتونو کښې د ورې غلا احکام او مربوطات بیانېږي.

د مطلب خلاصه

۱- یعنې: ای مؤمنانوا! د دې دپاره چې ښه هوسا ژوند وکړئ او نارامه نه شئ، مونږ د غل سړي او غلې ښځې دپاره د یوه-یوه لاس پرېکول د حد په توګه درنازل کړه نو تاسو په دوی دواړو باندې زړه مه سوزئ او لاسونه یې پرې کړئ ترڅو ستاسو هوسایي د خطر څخه بچ شي.

۲- د غلو لاس پرېکول د یو پلوه د دوی د خپل عمل دنیاوي جزا ده چې بله ورځ داسې کار ونه کړي او د بله پلوه د الله ﷻ د پلوه د نورو خلکو دپاره د عبرت درس دی چې بل څوک غلا ته زړه ښه نه کړي او د چا په مال باندې تعرض ونه کړي.

الله ﷻ د قوي ارادې خاوند دی، څوک یې د ارادې مخه نه شي نیولی که اراده یې شوې وي نو په تکویني توګه به یې چا ته د غلا موقع نه وي ورکړې او هرڅوک به یې خود پخوده د غلا کولو څخه عاجز ګرځولی وي، مګر دا کار د حکمت څخه مخالف وه چې ابتلا، او ازمېښت به د منځه تللی وي، او الله ﷻ خود حکمت خاوند هم دی، نو ځکه یې تشریعي عقوبات (حدود) درنازل کړه.

۳- هوا د اخروي عذاب څخه د خلاصون په غرض که غل سړی یا غله ښځه وروسته د دې چې هر یوه په خپل خپل ځان او هم په نورو خلکو باندې ظلم کړی دی، توبه تائب شي او خپل ځان اصلاح کړي چې په نېک نیت توبه وکړي، نو الله ﷻ به په هغه باندې په رحمت سره رجوع وکړي او توبه به یې قبوله کړي. دا ځکه چې الله ﷻ ښوونکی دی، ګناه به ورته وېښي او مهربان هم دی، لا زیات توفیق به ورکړي.

۴- نو ای مخاطبه! (هرڅوک چې یې) ایا ته نه پوهېږي چې د اسمانونو او ځمکو پاچاهي یوازې او یوازې د الله ﷻ ده، ایا ته نه پوهېږي چې الله ﷻ د هر چا څخه په خپل مخلوق باندې زیات مهربان دی حتی چې مور په خپل کوچني ماشوم باندې دومره مهرباني نه لري لکه څومره مهرباني چې الله ﷻ په خپل مخلوق باندې لري، مګر د دې سره سره د نظام په خاطر د خپلې خوښې مطابق چاته تعذیب ورکوي او چا ته ښه کوي.

۵- ای مخاطبه! ایا ته نه پوهېږي چې الله ﷻ په هر شي باندې قادر دی، دا یې هم کولی شو چې غلو ته یې هېڅ تشریعي عقوبت نه وي ټاکلی (لکه څنګه یې چې د اسلام دښمنه ټولنو زړه غواړي) مګر که داسې یې کړي وی نو د دنیا نظام به ګډوډ شوی وي، نو ځکه یې حدود درنازل کړه.

توضیحات

۱- که څوک وايي چې: په دې کښې څه حکمت دی چې الله ﷻ ﴿وَالسَّارِقُ وَالسَّارِقَةُ﴾ نازل کړ چې د نارینه ذکر یې په زنانه باندې وړاندې کړ حال دا چې د زنا په حد کښې یې بالعکس د زنانه وو ذکر په نارینه وو باندې وړاندې کړی دی او ﴿الزَّانِيَةُ وَالزَّانِي﴾ [النور: ۲] یې نازل کړی دی؟.

مونږ وايو چې:

الف: غلا کول په جرئت باندې بنا دي او جرئت په نارينه وو کښې زيات دى نو غلا هم په دوى کښې زياته واقع کېږي، او زنا په شهوت باندې بنا ده او شهوت په زنانه وو کښې زيات دى^(۱)، نو شايد چې د زنا په واقع کېدلو کښې به د زنانه وو کردار زيات موثر وي. مونږ ته دا جواب په زړه پورى نه ښکاري ځکه چې:

اول: يوه ورځې د نبي کریم ﷺ څخه پوښتنه وشوه چې (يو سړى د خوبه وينى شي) او په خپلو جامو باندې څه لوندوالى موند کړي خو احتلام (خوب ليدنه) يې په ياد نه وي (ايا غسل پرې شته او که نه؟) نو نبي کریم ﷺ جواب ورکړ چې غسل دې وکړي.

همدارنگه ترې د يو سړي په باره کښې پوښتنه وشوه چې احتلام (خوب ليدنه) ورپه ياده وي مگر په جامو باندې لوندوالى موند نه کړي (چې ايا غسل پرې شته او که څنگه؟) نو نبي کریم ﷺ وفرمايل چې: غسل ورباندې نشته، نو (أم سلمى رضی الله عنها) وويلې چې: يا رسول الله! ايا په زنانه وو باندې غسل شته چې ذکر شوى خوب وگوري؟ نبي کریم ﷺ وفرمايل چې: «إِنَّ الْبَنَاءَ شَقَائِقُ الْبِرِّ جَالٍ»^(۲) هوا يقيناً زنانه د نارينه وو توپې دي. يعنې دوى دواړه يو تربله سره متشابه دي او دواړه جانبې د آدم ﷺ د بدن څخه راجدا شوي دي، نو معلومه شوه چې نارينتوب او زنانه توب په شهوت باندې څه اثر نه لري، البته چې د هر يوه د بدن د قوت او کمزورى پورې مربوط دى.

هوا دا بېله خبره ده چې يوه فاحشه زنانه د ډېرو نارينه وو څخه فاحشان جوړولى شي مگر يو فاحش نارينه د ډېرو زنانه وو څخه فاحشې نه شي جوړولى.

دوهم: که هر څوک د خپلې زمانې په وگړو کښې دقيق نظر وکړي نو پوه به شي چې په زناکارۍ کښې د نارينه وو تاند وهنه د زنانه وو په نسبت زياته ده.

ب: مونږ ته داسې برېښي چې د زناکارۍ موانع په زنانه وو کښې زيات دي چې حجاب ورباندې فرض دى او بدون د شرعي محرم څخه ورته سفر کول جواز نه لري، او د غلا کولو موانع په نارينه وو کښې زيات دي چې د کار او کسب کامل توان لري، او د جزاگانو اولنى مستحق هغه څوک گڼلى کېږي چې ډېر موانع د پښو لاندې کړي او جنايت ته اقدام وکړي، نو ځکه د غلا په بيان کښې نارينه لومړى ذکر شو، او د زنا په بيان کښې زنانه وو ته د اول ذکر حق ورکړى شو.

سرقه (غلا) څه ته وايي؟

۲- د ﴿وَالسَّارِقُ وَالسَّارِقَةُ﴾ کلمات د "سرقه" څخه اشتقاق شوي دي، "سرقه" مطلق غلا ته وايي چې هر څوک يې پېژني. مگر هغه غلا چې حد ورته ټاکلى شوى دى يا په بل عبارت: هغه غلا چې

(۱) تفسير القرطبي ج ۶ ص ۱۷۵

(۲) جامع الترمذي ج ۱ ص ۳۱

په دې حال کې چې داسې بهرني کچهري چې، څوک عصر وروسته (سائل شوی) پر دې مال په پټه سره واخلي نو دا کار به بهرني کچهري نه غلا په نامه يادېږي. لاندې ويناخونو ته لږ څه متوجه شئ:

۱. د عصر وروسته د مال په واک کې به "چوز" کېږي واقع وي او "چوز" په شريعت کې د هغه شي نوم دی چې د خلکو په عرف (عادې) کېږي په هغه سره يو مال سائل شوی گڼل کېږي.^۱

۲. په ويناخونو د پاره لاندې مثالونه ولولئ:

۱. لور کور ته کيږي. خښه او داسې نور څايونه، بېرغيا "چوز" گڼل کېږي برابره خبره ده چې ساتونکي ولري يا نه. ځانونه هم موجود وي يا نه، دروازه ولري او يا نه، بالاخره دروازه يې بنده وي يا پرانستې وي هم سمه ده. مسالمان خانه او داسې نور ځايونه، چې هلته د دخول د پاره عام اذن وي "چوز" نه گڼل کېږي. لکه څنگه چې بېرته او ډاگه "چوز" نه گڼل کېږي.

۲. کله چې د مال ځايونه ځايونه کېږي، که د مال سره خپل ځانونه او يا څارونکي موجود وي که څه هم په خوب باندې وي، نو بيا "مخرووز" گڼل کېږي او په غلا باندې يې لاس قطعېږي. لاندې بڼه واخلئ، د نظر په پرتله کړئ:

په ورځ کې د دغويان په امر به په حومات کېږي وېده وه او څادر يې د سر لاندې کړی وه خو چا ترې غلا نه کړ. په سيمه کېږي غله د نبي کریم ﷺ په حضور کېږي اعتراف وکړ، نو نبي کریم ﷺ يې د لاس په قطعېد کولو باندې امر وکړ. دغويان به نارې کړې چې: اى د الله رسول! ما دغه غلا کړی شوی مال ور بېرته دی، لاس يې هم پرې کوه، نبي کریم ﷺ وفرمايل چې: «فَهَلْ قَبْلَ الْآنَ»^۲ يعنې: نو دا خبره دې ولې وراړه دي نه کوله بهي، ماته به دې د فيصلې د پاره نه راوېستلې او د خپله خانه سره به دې ورته بېرته وي.

۳. که څوک د خپل اولاد څخه څه مال غلا کړي هم حد ورباندې نشته، ځکه چې د اولاد مال د پلار د پاره پر دې نه گڼل کېږي. نبي کریم ﷺ بڼه وېده صحابي به نه وفرمايل چې: «أَنْتَ وَمَالُكَ بِأَيْتِكَ»^۳ يعنې: نه او سنا مال سنا د پلار دي.

۴. د عذر لکه په زور يا ټاکنې سره د پر دې مال تر لاسه کول سره نه گڼل کېږي بلکې دغه جنایت ته غصب، يا خيانت وايي. د همدې له پيلې څخه د يوه مال تېستول هم د لاس قطعېد کولو سبب نه شي جوړېدلی، او دا ځکه چې دغه دروازه کارونه (غصب، خيانت، تېستول) په ښکاره ډول باندې اجراء کېږي. د همدې کبله نبي کریم ﷺ وفرمايل دي چې: «لَيْسَ عَلَى مُخْتَلِسٍ وَلَا مُتَنَبِّهِ وَلَا خَائِنٍ قِتْمٌ»^۴ يعنې: په تېستوونکي، او په زور اخستونکي (بالاخره) په خيانتکار باندې قطعېد نشته.

۱. د کيسر القوه دى مدارع الارادة ج ۵ ص ۱۵۵. القوه الإسلاميه وادله ج ۶ ص ۱۰۷.

۲. د کيسر القوه ج ۲ ص ۱۵۴.

۳. د کيسر القوه ج ۲ ص ۱۵۵.

۴. د کيسر القوه ج ۲ ص ۱۵۶.

سوال جواب

۳۔ کہ خوګ وایې چې په دې کښې څه حکمت دی چې په ذکر و شوو درېواړو جنايتونو کښې قطعې نشته؟

په وایې چې د [المائدة: ۳۳] ایت لاندې ثابتې شوي ده چې تشریعی عقوبات (حدود) زواجر دي چې د یو پلوه د بل ځل جنايت مخنیوی کوي او د بلې خوا د نورو خلکو د ورته جنايتونو مخه نیسي او د همدې کبله ذکر شوي عقوبات په هغو جنايتونو کښې مشروع شوي دي چې د عقوباتو برخه په شرعې معصیو کمزوري او ضعیف وي لکه سرقه (غلا)، چې د مال ساتنه ترې مشکل ده. اما د دې شورو درېواړو جنايتونو (غصب، خیانت، اختلاس یا تېښلول) مخه په خپل زور او بغل یا د نورو مسلمانانو په زور او غفل باندې په ښه قوت سره نیول کېږي او د واقع کېدلو صورتونه یې نادر دي او د نادر دپاره قوانین نه تشریع کېږي.

د همدې کبله حلیفه المسلمین (عمر بن الخطاب) فرمایلي دي چې په وچکالۍ کښې باید د غله لاس قطعې نه کړي شي^۱، او دا ځکه چې دغه حالت اضطرار ته ورته دی او د اضطرار واقع کېدل نادر دي. قوانین د نادر و دپاره نه وضعه کېږي.

ایا په غلا شوي مال کښې نصاب شرط دی؟

۲۔ څرنگه چې د وړاندې په توضیح څخه ثابتې شوه چې د لاس پرې کولو دپاره په غلا شوي مال کښې محروزیات (ساتنه) شرط ده. او کوم مال چې خلکو ته چندان ارزښت نه لري لکه یوه خرما یا یو پیاز هغه نه محروزیاتې (نه ساتل کېږي). په اصطلاح د یوې خرما او یا یوه پیاز د ساتنې دپاره خوګ شپه نه ربه کوي: نو د ټولو علماوو کرامو په اتفاق سره د ناجیزه شي په غلا کولو کښې لاس نه پرې کېږي بلکې نصاب پکښې شرط دی. اما دا خبره چې دغه نصاب څومره مال دی، نو په دې کښې فقهاؤ کرامو زیات دېر قولونه کړي دي او هر چا د خپل قول دپاره دلائل وړاندې کړي دي^۲. مگر په ټولو قولونو کښې اتفاقي قول دا دی چې د لسو درهمو غلا کولو کښې د لاس قطعې شته دی، او نور ټول اقوال د لسو درهمو څخه په لږ مقدار کښې دی، ته به وایې چې لس درهمه اتفاقي نصاب دی او نور نصابونه اختلافي دي.

بلکې په همدغه نصاب باندې په یوه حدیث کښې صراحت هم شوی دی، نبي کریم ﷺ فرمایلي دي چې «لَا تَطْعُ فِیْهَا دُونُ ثَمَرَةِ ذَرَاهِمٍ»^۳، یعنې د لسو درهمو څخه په کم مقدار کښې د لاس قطعې نشته.

۱. اعلام السج ۱۱ ص ۷۱۲

۲. احکام القدر للمصنف ج ۲ ص ۲۱۶

۳. مسند احمد بن حنبل ج ۲ ص ۶۲۹

نو د همدې کبله ابو حنیفه رحمه الله د غلا نصاب لس درهمه ټاکلی دی، البته هغه لس درهمه چې د سپینو زرو څخه جوړ وي، او یا د دغو لسو سپینو درهمو قیمت نصاب گڼل کېږي.

یوه پوښتنه او د هغې جواب

٥- که څوک وایي چې د یوه لاس ارزښت خو په شریعت کې "بُغْفُ الْبَدْبَةِ" (یعنې پنځه زره درهمه) دی^١، نو په کار وه چې د غلا د حد دپاره لس درهمه نه بلکې پنځه زره درهمه نصاب ټاکلی شوی وي؟

مونږ وایو چې: رښتیا چې د یوه لاس ارزښت "بُغْفُ الْبَدْبَةِ" دی خو دا هله چې مظلوم واقع شي او څه خیانت یې نه وي کړی، مگر کله چې ظالم او جاني واقع شي او غلا یې وکړه نو ارزښت یې لسو درهمو ته راټیټېږي لکه چې عبد الرحمن مومند په خپل یوه شعر کې ويلي دي چې:

تاته خدای د ملکو مقام درکړ: خو تا دا خپل صورت پخپله گاو خر کړ

سوال جواب

٦- که څوک وایي چې په ﴿فَأَقْطَعُوا أَيْدِيَهُمَا﴾ کې د "أَيْدِي" کلمه د "يَد" جمع ده، نو د معنی حاصل یې داسې کېږي چې د غله او غلې دواړو ټول لاسونه پرې کړي، ایا دا معنی صحت لري؟

مونږ وایو چې: په دې مقام کې د جمعې څخه مثني مراده ده لکه څنگه چې په ﴿فَقَدْ صَفَتْ قُلُوبُكُمْ﴾ [التحریم ٤] کې د جمعې څخه مثني مطلب ده: یعنې یقیناً ستاسو دواړو دوه زړونه کارېد شوي دي.

نو حاصل یې داسې کېږي چې د غله او غلې دواړو دوه لاسونه پرې کړي: ځکه چې مثني بلي مثني ته مضافه شي نو توزیع فائده کوي یعنې یو لاس د غله سرې او یو لاس د غلې زنانه.

یوه پوښتنه او د هغې جواب

٧- که څوک وایي چې په ﴿فَقَدْ صَفَتْ قُلُوبُكُمْ﴾ کې خو د جمعې معنی صحت نه لري نو د مجبوري د کبله د جمعې څخه مثني مراده کړی شوه دا ځکه چې دوه کسان صرف دوه زړونه لري، نه ډېر، اما په ﴿أَيْدِيَهُمَا﴾ کې خو د جمعې معنی سمه ده، چې دوه کسان ډېر (خلور) لاسونه درلودلی شي، نو څه ضرورت دی چې د جمعې څخه مثني مراده کړی شي؟

مونږ وایو چې د ټول امت اجماع ده چې په لومړي ځل غلا کې باید ښي لاس قطع شي^٢، او پوره واضحه ده لکه څنگه چې دوه انسانان صرف دوه زړونه لري، همدارنګه دوی دواړه صرف دوه ښي لاسونه لري او بس.

١، الفقه الإسلامي وأدلته ج ٦ ص ٣٠٢

٢، احکام القرآن للعصام ج ٢ ص ٤١٤: البحر المحیط ج ٤ ص ٢٥٤

په همدې معنی باندې د عبد الله بن مسعود رضي الله عنه قرانت هم دلالت کوي چې د ﴿فَاقْطِعُوا أَيْدِيَهُمَا﴾ په عوض يې ﴿فَاقْطِعُوا أَيْمَانَهُمَا﴾ لوستی دی^(١).

سوال جواب

٨- که څوک وايي چې مسئله خو دا ده چې څوک دوهم ځل غلا وکړي او همدارنگه که يو غل ومونده شي چې اصلاً يې لاس ونه لري نو بايد چې په دغو دواړو صورتونو کې د غله چې په پښه پرې کړی شي، نو پوښتنه دا ده چې په ايت شريف کې خو پښه باکل نه ده ذکره شوې نو په څه دليل باندې په چې په پښه باندې حد اجراء شو؟
مونږ وايو چې: په ذکره شوو دواړو صورتونو کې د پښې پرې کول په اجماع سره ثابت دی او بس^(٢).

بايد لاس د مړوند څخه پرې کړی شي

٩- څرنگه چې د ﴿يَذُ اطلاق د گوتو د څوکو څخه نيولې آن د اوږې پورې په ټول لاس باندې کېږي نو د همدې کبله خوارج وايي چې بايد لاس د اوږې څخه قطع کړی شي^(٣)، او اهل التشيع وايي چې بايد څلور گوتې پرې کړی شي^(٤).
مگر د جمهورو علماوو کرامو نظر دا دی چې بايد لاس د مړوند څخه پرې کړی شي، ځکه چې:
الف: د گوتو پرېکولو ته په عربي ژبه کې ﴿قَطْعُ الْأَصَابِعِ﴾ وايي، نه ﴿قَطْعُ الْيَدِ﴾، او په ايت شريف کې ﴿قَطْعُ الْيَدِ﴾ واجب کړی شوی دی.
هو! د ﴿قَطْعُ الْيَدِ﴾ اطلاق په درې بندونو باندې کېږي چې د مړوند څخه پرې شي او يا د ځنگلي څخه پرې شي، او بالاخره يا د اوږې څخه پرې کړی شي، نو څرنگه چې په حدودو کې احتياط په کار دی نو جمهور علماوو کرامو په لومړي اطلاق باندې اکتفاء کړې ده چې مړوند دی.
ب: برسېره په دې د نبي کریم ﷺ په فعل او د درې تنو خلفاء الراشدينو (أبو بکر رضي الله عنه، عمر رضي الله عنه، عثمان رضي الله عنه) په افعالو باندې هم د ايت شريف اجمال پورته شوی دی، چې دوی ټولو د غلو لاسونو د مړوندو څخه پرې کړي دي^(٥).

په حدودو کې شفاعت نه منل کېږي

١٠- ترڅو پورې چې د غلا واقعه د حاکم حضور ته نه وي وروړاندې شوې او په ثبوت باندې نه وي رسېدلې نو د مال خاوند کولی شي چې غله ته عفو وکړي او همدارنگه شفات کوونکی هم د

(١) تفسير الطبري ج ٤ ص ٢٢٨

(٢) تفسير المظهر ج ٣ ص ١٠٣

(٣) بدائع الصنائع ج ٧ ص ٨٨

(٤) تفسير نمونه ج ٤ ص ٣٧٦

(٥) اعلا السنن ج ١١ ص ٧١٢

شفاعت کولو حق لري، مگر کله چې غلا په ثبوت ورسېده او حد ورباندې ثابت شو نو بیا نه په عفو ساقطېږي او نه څوک حق لري چې د سقوط دپاره یې شفاعت وکړي.

د عفو د عدم قبول په هکله وړاندې په دوهمه توضیح کښې د صفوان بن أمیه ؓ حدیث تېر شوی دی، او د عدم شفاعت په باره کښې لاندې حدیث شریف ولولی:

یوه ورځ یوې ښځې چې فاطمه نومېده او د مخزوم د قبیلې څخه وه، غلا کړې وه او د ثبوت څخه وروسته پرې نبي کریم ﷺ د لاس د پرېکولو امر وکړ، مگر د ښځې خپلوان اسامه ؓ ته ورغله ترڅو د نبي کریم ﷺ سره د نوموړې ښځې په باره کښې خبرې وکړي چې حد ورباندې جاري نه کړي. نو نبي کریم ﷺ د اسامه ؓ په شفاعت باندې ډېر خپه شو او خبره مبارکه یې تغیره شوه او ویې فرمایل چې: «لَوْ أَنَّ فَاطِمَةَ بِنْتَ مُحَمَّدٍ سَرَقَتْ لَقَطَعْتُ يَدَهَا ثُمَّ قَطَعَ تِلْكَ الْمَرْأَةُ»^(۱) یعنې: قسم دی که (بالفرض) یقیناً بې بي فاطمه رضی الله عنها د حضرت محمد ﷺ لور غلا وکړي هم نو ضرور به یې لاس پرې کړم. بیا یې د همدې غلې ښځې (لاس) پرې کړ.

اولنی لاس پرې کړی څه نومېده؟

۱۱- که څه هم د غله لاس پرېکونه په جاهلیت کښې هم رواج وه، د همدې کبله قریشو د هغه غله لاس پرې کړ چې د کعبې شریفې خزانه یې غلا کړې وه او «دُونِك» نومېده^(۲)؛ مگر په اسلام کښې اولنی سړی چې نبي کریم ﷺ یې په غلا کښې لاس پرې کړ «الخيار بن عدي» نومېده او اولنی زنانه د مخزوم د قبیلې وه چې «فاطمه» نومېده او نبي کریم ﷺ د دې په باره کښې د اسامه ؓ شفاعت ونه مانه^(۳)، لکه چې قیصه یې دستي تېره شوه.

یوه عجیبه قیصه

۱۲- د علماوو کرامو څخه یو عالم چې «اصمعي» نومېده، وایي چې یوه ورځې ما قرآن کریم لوست او ترخوا مې یو اعرابي سړی ناست وه مگر سهواً مې په ذکر شوي [۳۸] ایت کښې د ﴿وَاللَّهُ عَزِيزٌ حَكِيمٌ﴾ په عوض «وَاللَّهُ غَفُورٌ رَحِيمٌ» ولوست، نو نوموړي اعرابي راسره لاندې سوال جواب وکړ:

اعرابي: «كَلَامُ مَنْ هَذَا؟» دا د چا کلام وه؟

اصمعي: «كَلَامُ اللَّهِ» دا د الله ﷻ کلام دی.

اعرابي: «أَعِدْتَ» ته یې بیا ووايه!

اصمعي: ﴿وَالسَّارِقُ وَالسَّارِقَةُ﴾ (تر آخره پورې) «وَاللَّهُ غَفُورٌ رَحِيمٌ».

اعرابي: «لَيْسَ هَذَا كَلَامُ اللَّهِ» دا د الله کلام نه دی.

(۱) سنن النسائي ۲ ص ۲۵۶

(۲) کتاب الفقه على مذاهب الأربعة ج ۵ ص ۱۵۳

(۳) تفسیر القرطبي ج ۶ ص ۱۶۱

اصمعي: زه په خپله سهوه باندې پوه شوم او ايت شريف مې تصحيح کړ چې: ﴿وَاللَّهُ عَزِيزٌ حَكِيمٌ﴾^(١)
 اعرابي: "أَصْبَتْ هَذَا كَلَامُ اللَّهِ" حق ته ورسېدې همدا د الله ﷻ کلام دی.
 اصمعي: "أَتَقْرَأُ الْقُرْآنَ؟" ايا ته قرآن کریم لولې يعنې ايا ته قاري يې چې زما غلغلې دې ونيوله؟
 اعرابي: نه زه قاري نه يم.

اصمعي: "فَمِنْ أَيْنَ عَلِمْتَ أَنِّي أَخْطَأْتُ؟" نو څه پوه شوې چې ما قرآن کریم خطا ولوست؟
 اعرابي: "يَا هَذَا عَزُّ فَحْكَمٍ فَقَطَعَ وَلَوْ غَفَرَ وَرَجِمَ لَمَّا قَطَعَ"^(٢) يعنې ای ساده سړيه! الله ﷻ عزيز او
 حکيم دی ځکه يې د لاس په پرېکولو امر وکړ، که بالفرض خپل خان يې په غفور او رحيم سره
 توصيف کړی وی نو د لاس په پرېکولو باندې به يې امر نه وی کړی.

يادونه

١٣- څرنگه چې د غلا بحث د فقهي په کتابونو کې^(٣) ډېر ښه مفصل ليکلی شوی دی، مونږ
 دلته د همغو څنډو په بحث باندې اکتفاء وکړه چې د ايتونو تفسير ورپورې شديد ارتباط درلود، نو
 هيله ده چې د زيات تفصيل دپاره هملته مراجعه وکړی شي.

﴿يَتَأْتِيهَا الرَّسُولُ لَا تَحْزُنُكَ الَّذِينَ يُسْرِعُونَ فِي الْكُفْرِ مِنَ الَّذِينَ قَالُوا آمَنَّا
 بِأَفْوَاهِهِمْ وَلَمْ تُؤْمِنْ قُلُوبُهُمْ وَمِنَ الَّذِينَ هَادُوا سَمَّعُونَ لِلْكَذِبِ سَمَّعُونَ
 لِقَوْمٍ آخَرِينَ لَمْ يَأْتُوكَ يُحَرِّفُونَ الْكَلِمَ مِنْ بَعْدِ مَوَاضِعِهِ يَقُولُونَ إِنْ أُوتِيتُمْ هَذَا
 فَخُذُوهُ وَإِنْ لَمْ تُؤْتَوْهُ فَاحْذَرُوا وَمَنْ يُرِدِ اللَّهُ فِتْنَتَهُ فَلَنْ تَمْلِكَ لَهُ مِنْ اللَّهِ شَيْئًا
 أُولَئِكَ الَّذِينَ لَمْ يُرِدِ اللَّهُ أَنْ يُطَهِّرْ قُلُوبَهُمْ لَهُمْ فِي آثَنِيَا جِزْيٌ وَلَهُمْ فِي الْآخِرَةِ
 عَذَابٌ عَظِيمٌ ﴿١١﴾ سَمَّعُونَ لِلْكَذِبِ أَكْثَلُونَ لِلْحَقِّ فَإِنْ جَاءُوكَ فَاحْكُم
 بَيْنَهُمْ أَوْ أَعْرِضْ عَنْهُمْ وَإِنْ تُعْرِضْ عَنْهُمْ فَلَنْ يَضُرُّوكَ شَيْئًا وَإِنْ حَكَمْتَ فَاحْكُم
 بَيْنَهُمْ بِالْقِسْطِ إِنَّ اللَّهَ يُحِبُّ الْمُقْسِطِينَ ﴿١٢﴾ وَكَيْفَ تَحْكُمُونَكَ وَعِنْدَهُمُ التَّوْرَةُ فِيهَا
 حُكْمُ اللَّهِ ثُمَّ يَتَوَلَّوْنَ مِنْ بَعْدِ ذَلِكَ وَمَا أُولَئِكَ بِالْمُؤْمِنِينَ ﴿١٣﴾﴾

(١) زاد المسير ج ٢ ص ٢٤٧

(٢) بدائع الصنائع في ترتيب الشرائع ج ٧ ص ٦٥-٩٠: احكام القرآن للجصاص ج ٢ ص ٤١٤-٤٣٢: الفقه الإسلامي وادلته ج ٦ ص ٩٢-

١٣٥: كتاب الفقه على المذاهب الأربعة ج ٥ ص ١٥٣-٢٠٨

[٤١] ای پیغمبره! تا دي هغه کسان غمزن نه کړي چې هغوی په کفر کښې تاند وهي (دوی) د هغو کسانو څخه عبارت دي چې په خپلو خولو باندې وايي چې مونږ ايمان راوړی دی او حال دا چې زړونه يې معتقد نه دي (ايمان يې نه دی راوړی).

او هم (دوی) د هغو کسانو څخه عبارت دي چې په يهوديت کښې داخل دي. (دوی دواړه ډلې) دروغو ته ښه غوږ اېښودونکي (او هم دوی) يو بل قوم ته ښه غوږ اېښودونکي وي چې هغوی تاته نه دي درغلي (يا دوی د دروغو دپاره او د جاسوسی دپاره ښه غوږ اېښودونکي دي).

(ای پیغمبره! ذکرې شوې ټولې ډلې) کلماتو ته د هغه څخه وروسته تغیر ورکوي چې په خپلو خايونو کښې (يې ثبوت موندلی) وي، دوی (يو تربله) وايي چې: که چرته دغه (تحريف شوی حکم د نبي کریم ﷺ د پلوه) درکړی شو نو قبول يې کړی، او که درنه کړی شو (بلکې بل حکم درکړی شو) نو ځانونه ترې وساتي.

او (ای پیغمبره!) هرڅوک چې الله ﷻ يې په فتنه (گمراهی) کښې د اچولو اراده وکړي نو هيڅکله به (حتی) ته هم هغه لره (د هدايت څخه) په هيڅ شي باندې ونه توانېږي (پاتې خو لا نور خلک). دغه (درې واړه ډلې) هغه کسان دي چې الله ﷻ اراده نه کړې چې زړونه يې (د خيرې څخه) پاک کړي، دوی لره په دنيا کښې رسوايي ده او دوی لره په آخرت کښې لوی عذاب دی.

[٤٢] (دوی) دروغو لره ښه اورېدونکي دي (او) ښه حرام خواړه دي، نو که چرته دوی تا ته (د فيصلې دپاره) درشي نو د دوی په منځکښې حکم (فيصله) وکړه او يا ترې اعراض وکړ (تاته اختيار دی). او که ته د دوی (د فيصلې) څخه اعراض وکړي (مخ ترې واړوي) نو هيڅکله به دوی تا ته څه ضرور ونه شي رسولی، او که ته (د دوی په منځکښې) فيصله وکړي (اولنی اختيار غوره کړي) نو د دوی په منځکښې په انصاف سره فيصله وکړه. يقيناً الله ﷻ انصاف کوونکي خوښوي.

[٤٣] او دوی به تا (په واقعي توگه) څنگه حگم (منصف) وټاکي او حال دا چې د دوی سره تورات دی چې د الله ﷻ حکم پکښې دی (او دوی ته ښه معلوم دی) بيا ترې دوی د همدې (علم او ثبوت) څخه وروسته مخونه اړوي او (که د دوی په رښتيا سره د الله ﷻ حکم مطلب وی نو تاته يې څه حاجت وه خو خبره دا ده چې) همدغه کسان (په خپل کتاب تورات باندې هم) مؤمنان (يقين کوونکي) نه دي.

ارتباطونه

- ١- په وړاندې ايتونو کښې د ډاکوانو احکام بيان شوي وه، چې د خلکو مالونه لوټ کوي او په دې ايتونو کښې د هغو لوتمارانو احکام بيانېږي کوم چې د الله ﷻ کتاب لوټ کوي (تحريفوي).
- ٢- هلته د هغو کسانو بحث وه چې په مالونو باندې خلک زوروی او ژوند يې نا ارامه کوي او دلته د هغو کسانو بحث دی چې په تحريف او منافقت او هم په جاسوسی او حرامخوړی باندې د خلکو خوشالي او ارامي د منځه وړي.

٣- بالاخره د تشريعي حدودو په تعقيب دلته د اهل الكتابو د تشريعي حدودو حال واضحه شو چې څرنگه يې تحريف او څنگه يې د منځه يووړه، ترڅو مونږ د هغوی په قدم باندې قدم کېږدو او د هغوی چال چلند اختيار نه کړو. نو د دې ايتونو څخه نيولې آن تر [٥٠] ايت پورې په لسو ايتونو کېنې په همدغې موضوع باندې هر اړخيز بحث شوی دی.

شان نزول

که څه هم د ذکر و شوو ايتونو په شان نزول کېنې تقريباً پنځه واقعات روايت کړي شوي دي^(١)، مگر مونږ دلته يوازې د يوه روايت په لنډيز باندې اکتفاء کوو، چې د ايتونو د تفسير سره راته ډېر نژدې ښکاره شو. هغه دا چې:

ابو هريره رضي الله عنه وايي چې الله تعالى په تورات کېنې د زناکارانو دپاره د رجم حکم نازل کړی وه، مگر يهودانو د پښو لاندې کړي وه خو د خپلو ځانونو سره يې څه تشويش درلود چې د الله تعالى په حضور کېنې په مونږ څه جواب ووايو؟

يوه ورځې يوه نارينه يهودي د يوې زنانه يهودې سره په زنا باندې مبتلا شو، نو دوی مشوره وکړه چې راشئ د موقع څخه استفاده وکړو او دا حادثه نبي کریم ﷺ ته وړاندې کړو، څه لرې نه ده چې د رحم څخه پرته بله څه اسانه جزا وټاکي، نوموړی نبي الرحمة دی او په دين کېنې يې اساني ډېره ده. نو که د نبي الرحمة څخه مو اسان حکم ترلاسه کړ د قيامت په ورځ به مو د الله تعالى په حضور کېنې جواب جوړ شي چې: ای الله! مونږ ځکه د رجم د حکم څخه تېر شوي ياستو چې ستا يوه پيغمبر (محمد ﷺ) مونږ ته همداسې هدايت کړی دی.

هو! دوی د ذکر شوي مشورې سره سره دا خبره هم د ځانونو سره غوټه کړه که بالفرض نبي الرحمة درنه فيصله درکړه او د رجم حکم يې وکړ نو بيا به يې نه منو او په خپل دريځ باندې به کلکېږو. کله چې واقعې نبي کریم ﷺ ته وړاندې کړی شوه نو نبي کریم ﷺ د يهودو څخه پوښتنه وکړه چې په تورات کېنې د زناکارۍ جزا په څه ډول ده؟، دوی جواب ورکړ چې: د تورات جزا دا ده چې مونږ دواړه زناکاران په خړه باندې شا په شا سوړوو او په داسې حال کېنې چې مخونه مو ورتور کړي وي په کلي او کوڅو کېنې يې گرځوو راگرځوو ترڅو شرمنده او خجالت شي. اما د رجم په جزا باندې په تېره منکر شوه.

نبي کریم ﷺ دوی ته په ډېره کلکه لهجه باندې قسم ورکړ چې ستاسو دې قسم وي چې په تورات کېنې د رجم حکم نشته؟ دوی ټولو انکار وکړ يوازې يوه سړي چې "ابن صوريا" نومېده اقرار وکړ چې هو دا حکم شته.

نبي کریم ﷺ د ابن صوريا څخه پوښتنه وکړه چې: په تاسو باندې څه باعث وه چې ذکر شوی حکم مو د پښو لاندې کړی دی؟ هغه وويل چې د شاهي کورنۍ څخه يوه سړي زنا وکړه او د خپل رسوخ

د کبله ورباندې رجم اجراء نه شو، بله ورځ د عوامو څخه يو سړی په ذکر شوي جنايت اخته شو مگر خپلوان يې کلک ودرېده چې که په دغه سړي باندې رجم اجراء کېږي نو بايد چې د شاهي کورنۍ په سړي باندې هم اجراء شي. په نتيجه کېسې مونږ د رجم د حکم څخه د ټولو خلکو په هکله صرف نظر شوو او په عوض کېسې مو يوازې د خړه په شا باندې په سرچپه سورولو اکتفاء وکړه ترڅو مونږ وکولی شو چې په شاه او گدا دواړو باندې يې تطبيق کړو.

نو نبي کریم ﷺ وفرمايل چې: «فَإِنِّي أَحْكُمُ بِمَا فِي التَّوْرَةِ فَأَمَرَ بِهِمَا فَرُجِمَا»^(١) نو زه په همغه حکم باندې فيصله کوم چې په تورات کېسې دی، نو په دواړو باندې يې امر وکړ نو دواړه رجم کړی شو. نو الله ﷻ ذکر شوي ايتونه نازل کړه^(٢).

يادونه

ذکره شوې واقعه په مختلفو روايتونو باندې روايت شوې ده چې په ځينو روايتونو کېسې يې لاندې ټکړې هم روايت شوې دي:

١- څرنگه چې د يهودانو هغې ډلې چې د رجم د حکم څخه منکران وه، په خپل انکار باندې زيات ټينگار وکړ نو نبي کریم ﷺ تورات راوغوښت، مگر د قرائت په وخت کېسې يوه يهودي وړاندې بيرته ولوست خو د رجم په ايت باندې يې لاس کېښود ترڅو يې د نبي کریم ﷺ څخه پټ وساتي نو عبد الله بن سلام ﷺ ورته وويل چې: ته لاس پورته کړه، چې لاس يې پورته کړ د رجم ايت ښکاره شو، نو بيا يهودانو د مجبوري د کبله اقرار وکړ^(٣).

٢- نبي کریم ﷺ وفرمايل چې: «اللَّهُمَّ إِنِّي أَوَّلُ مَنْ أَحْيَا أَمْرَكَ إِذْ أَمَاتُوه»^(٤) يعنې: ای الله زه هغه اولنی سړی يم چې ستا حکم مې په داسې وخت کېسې راژوندی کړ چې هغوی وژلی وه (او د پښو يې لاندې کړی وه).

د مطلب خلاصه

١- يعنې: ای پيغمبره! د منافقانو او يهودانو په چال چلند باندې مه غمژن کېږه، چې دوی په کفریاتو کېسې په ډېر سرعت سره وړاندې روان دي او په هر ډول خيانت باندې يې چې لاس بر شي صرفه پرې نه کوي، د دوی په وړانکارۍ باندې غمژن کېدل څه په کار دي؟، چې هيڅ د خير تمه ورته نشته، دا ځکه چې:

الف: دوی دروغمژنه خبره ډېره ښه اوري او عقیده ورباندې کوي او په رښتيا خبرو باندې ګاڼه دي. علاوه په دې، ای پيغمبره! ستا خبرو ته د دې دپاره غوږ نيسي چې دروغ درپورې وتړي او په وينا کېسې ادلون بدلون راولي.

(١) سنن ابی داود ج ٢ ص ٢٥٥

(٢) اسباب النزول للواحدی ص ١٣١

(٣) موطا ابن مالک ص ٦٨٣

(٤) سنن ابن ماجه ص ١٨٤

ب: او هم ستا حضور ته د دې دپاره درځي چې د نورو جنايتکارانو دپاره جاسوسي وکړي کوم چې د دوی څخه په تخريبيکاري کښې وړاندې دي او ستا حضور ته لا نه دي درغلي، چې د زياتې کښې د کبله ستا مبارک مخ ته نه شي کتلی. يا په بل عبارت، چې ستا رنگ ورباندې بد لگي.

۲- ای پیغمبره! ذکر شوي دوه مخي کسان لاندې صفات لري:

الف: دوی هر ډول حقو خبرو ته تحریف ورکوي برسیره په دې چې خپل اسماني کتاب (تورات) يې تحریف کړی دی، مثلاً د رجم ثابت حکم يې د خپله خايه بې خايه کړی دی او په عوض کښې يې د زناکارانو دپاره په څره باندې سورول د جزا په حيث ټاکلي دي.

ب: دوی خپلو جاسوسانو ته وايي البته کله يې چې ستا حضور ته دراستوي چې د زناکارانو په هکله درځخه فيصله واخلي، چې که دغه حکم يې درکړ کوم چې مونږ اختراع کړی دی او يا د دې څخه په اسان حکم باندې يې فيصله وکړه نو ويې منی او که نه نو خپل ځانونه ترې وساتي، يا په بل عبارت، که رښتياني حکم يې درکړ نو مه يې قبلوی او که دروغين حکم يې درکړ نو قبول يې کړی، او شاباس هم ورباندې وواياست چې آفرين.

۳- ای پیغمبره! ته ځکه مه غمژن کېږه چې ته په تکويني شيانو کښې واک او اختيار نه لري دا صرف د الله ﷻ کار دی چې څه شی يا موجودوي او يا يې معدوموي، يا چا ته هدايت کوي او څوک په فتنه کښې اچوي (گمراه کوي يې)، ستا وظيفه صرف د شريعت بيانول او رسول دی او په دې کښې خو تا په هيڅ ډول باندې قصور نه دی کړی ترڅو ستا د غمژن کېدلو سبب شي.

۴- ای پیغمبره! ذکر شوو کسانو (چې برسېره په کفر باندې د منافقت مرتکب شوي هم دي) د هدايت استعداد د لاسه ورکړی دی او الله ﷻ اراده نه لري چې د دوی زړونه د کفرياتو او منافقتونو څخه پاک کړي، نو همدوی لره په دنيا کښې رسوايي ده چې په نن سبا کښې به ورباندې الله ﷻ عذاب ورنازل کړي او د جهاد په نتيجه کښې به يا وشرل شي او يا به ووژل شي، او د آخرت عذاب خو يې بالکل څرگند دی چې په لوی دائمی عذاب باندې به اخته شي.

۵- ای پیغمبره! ذکر شوي کسان برسېره په دې چې دروغونه خبره ډېره ښه اوري او په دروغين حکم باندې ډېر ښه عمل کوي، ډېر غټ حرام خواړه هم دي چې ټوله وينه او غوښه يې د حرامو څخه جوړه ده نو په دوی کښې به د هدايت استعداد د کومه شي؟

دوی تاته د حق پلټنې دپاره نه درځي بلکې په دې غرض درځي چې خپلو باطلو حکمونو ته د حقانيت رنگ ورکړي. يا په بل عبارت: چې خلکو ته ښکاره کړي چې د زناکارانو دپاره په څره باندې شا په شا سورول د محمد ﷺ حکم دی، او په همدې طريقې باندې تا هم د خپلو ځانو په شان يې لارې کړي.

د دوی غرض ستا بې لارې کول دي، نو که چرته د کومې فيصلې د اخستلو دپاره درغله، نو ته اختيار لرې چې فيصله ورکوي او که مخ ترې اړوي.

نو که ترې مخ واړوي او فیصله ورنه کړې چې ناسو د حق پلټنې دپاره راغلي نه یاست، نو په هیڅ ډول ضرر به درته ونه شي رسولی، په ښه جرئت سره ترې مخ واړوه.

او که خوښه دې شوه چې فیصله ورکړې نو د فیصلې په وخت کېنې د دوی جنایتونو او تخریبکاریو ته مه گوره او په انصاف سره فیصله وکړه. ځکه چې الله ﷻ په فیصله کېنې عادلان او منصفان خوښوي، که څه هم فیصله د دینمانو په باره کېنې وي.

۶- ای پیغمبره! دوی به څنگه ناته د حقې فیصلې غوښتلو دپاره درشي او په خپلو قضایاوو کېنې به تا په رښتیاڼۍ توگه د قاضي په حیث ومني حال دا چې د دوی سره نوراث شته چې د الله ﷻ په احکامو باندې مشتمل دي او دوی پرې ښه پوهېږي چې دا حقې فیصلې دي مگر د پوهې سره سره ورنه شا کوي او ناته درخي چې مونږ ته د زانیانو په باره کېنې فیصله راکړه. که بالفرض دوی رښتیا حق غوښتونکي وي نو ناته درتگ ته به یې حاجت نه وي او مطلب به یې په خپل کور کېنې ترلاسه شوی وي خو اصلاً دوی د حقې فیصلې غوښتونکي نه دي.

توضیحات

۱- که څه هم ځینو مفسرینو کرامو په ﴿وَلَمْ تُؤْمِنْ قُلُوبُهُمْ﴾ باندې وقف کړی دی چې په دې تقدید راتلونکي ټول بیان په یهودو پورې تعلق نيسي^(۱)، مگر مونږ ته دا ښه ښکاره شوه چې په ﴿وَمِنَ الَّذِينَ هَادُوا﴾ باندې وقف وکړو، چې په دې تقدیر په راتلونکي ټول بیان کېنې منافقان هم شاملېږي، او دا نظر ځکه بهتر دی چې د دنیا په رسوائۍ او د آخرت په لوی عذاب کېنې د یهودو غوندې منافقان هم ښه پوره درنه برخه لري.

یادونه

۲- مونږ د اهل الکتابو د تحریف ډولونه د [آل عمران: ۷۸] ایت لاندې لیکلي دي چې بیا لیکلو ته یې څه اړتیا نه گورو، مگر دلته فقط همدومره اضافه کوو چې الله ﷻ د دوی د تحریفاتو څخه په [النساء: ۴۶] ایت کېنې په ﴿يُحَرِّفُونَ الْكَلِمَ مِنْ بَعْدِ مَوَاضِعِهِ﴾ سره تعبیر کړی دی، او په دغو ایتونو کېنې، چې سمدستي د بحث لاندې دی، په ﴿يُحَرِّفُونَ الْكَلِمَ مِنْ بَعْدِ مَوَاضِعِهِ﴾ سره ترې تعبیر کوي چې هلته د «غن» توری او دلته د «مین» توری نازل شوی دی، او همدارنګه هلته د «بغد» کلمه نشته او دلته شته.

نو مونږ وایو -وبالله التوفیق- چې د «مین» او «غن» توري دواړه د جر ورکوونکو حرفونو څخه دي او یو د بل په ځای باندې استعمالېږي، نو څه لرې نه ده چې په دواړو ایتونو کېنې تفسیر فی العبارة په نظر کېنې نیول شوی وي.

اما لکه چې د ذکر شوو ایتونو په شان نزول کېنې واضحه شوې ده چې اهل الکتابو د رجم ایت

(۱) تفسیر الکشاف ج ۱ ص ۶۳۳

په تورات کښې د خپله ځایه نه وه بنورولی خو د دې سره سره په حکایت او انتقال کښې یې تحریف ورکړ او بالکل ورباندې تېپ منکر شوه، نو ځکه ورسره دلته د ډېر بېلګه کلمه زیاته نازله شوه.

نو دلته یې د معنی حاصل داسې کېږي چې: دوی الهي کلماتو ته د هغه څخه وروسته تحریف ورکوي چې هغه په خپلو ځایونو کښې ثابت پاتې وي. او هلته یې حاصل داسې را اوهي چې: دوی الهي کلمات د خپلو خپلو ځایونو څخه په محوه کولو یا په تبدیلولو بالاخره یا په تاویل ورکولو او نورو طریقو باندې تحریفوي نو هغه ایت نظر دې ایت ته عام دی، والله څه اعلم.

سُحْت څه معنی؟

۳- د 'السُّحْت' کلمه خو اصلاً د یو شي بېخ وېستلو یا هلاکولو ته وايي^(۱)، مګر په دې مقام کښې ترې حرام مالونه عموماً او د رشوت مالونه خصوصاً مراد دي. ځکه چې د حرامو مالونو خوړل د برکت بېخ اوباسي او د نیکو توفیق د منځه وړي چې په نتیجه کښې حرام خور د معنوي هلاکت سره مخامخ کېږي. د ښه وضاحت دپاره لاندې قیصه ولولئ:

نبي کریم ﷺ د خیبر د یهودو سره صلحه کړې وه چې د خرماگانو د حاصلاتو نیمايي برخه به اسلامي حکومت ته ورکوي او متبقي نیمايي برخه به ستاسو وي.

یو کال نبي کریم ﷺ عبد الله بن رواحه رضی الله عنه ورواستاوه چې خپله برخه خرماگانې مدینې منورې ته انتقال کړي، مګر یهودانو نوموړي صحابي رضی الله عنه ته څه د رشوت وړاندیز وکړ چې دا واخله خو مونږ ته د نیمايي برخې څخه څه زیاتې خرما پرېږده.

هغه جواب ورکړ چې قسم دی چې په ټول مخلوق کښې ماته تاسو مېغوض یاست خو د دې سره سره نه غواړم چې په تاسو باندې ظلم وکړم او د انصاف څخه تېر شم. او هر چې ستاسو د رشوت وړاندیز دی «فَإِنَّهَا سُحْتٌ وَإِنَّا لَا نَأْكُلُهَا»^(۲) نو یقیناً هغه حرام دی او مونږ حرام نه خوړو، نو هغوی وویل چې په همدې انصاف باندې دنیا ودانه ده.

﴿إِنَّا أَنْزَلْنَا التَّوْرَةَ فِيهَا هُدًى وَنُورٌ تَحْكُمُ بِهَا النَّبِيُّونَ الَّذِينَ أَسْلَمُوا لِلَّذِينَ هَادُوا وَالرَّبَّيُّونَ وَالْأَخْبَارُ بِمَا اسْتُحْفِظُوا مِنْ كِتَابِ اللَّهِ وَكَانُوا عَلَيْهِ شُهَدَاءَ فَلَا تَخْشَوُا النَّاسَ وَآخِشُونِ وَلَا تَشْتَرُوا بِقَائِبَتِي ثَمَنًا قَلِيلًا وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ ﴿٥١﴾﴾ وَكُتِبْنَا عَلَيْهِمْ فِيهَا أَنْ النَّفْسَ بِالنَّفْسِ وَالْعَيْنَ بِالْعَيْنِ وَالْأَنْفَ

(۱) البحر المحیط ج ۴ ص ۲۵۸

(۲) مرطفا الإمام مالک ص ۴۴۹

بِالْأَنْفِ وَالْأُذُنِ وَاللِّسَنِ وَالْجُرُوحِ قِصَاصٌ فَمَنْ تَصَدَّقَ بِهِ فَهُوَ كَفَّارَةٌ لَهُ وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الظَّالِمُونَ ﴿٤٤﴾

[٤٤] يقيناً مونږ تورات نازل كړې وه چې په دې كښې هدايت او رڼا وه، په دې باندې به هغو پيغمبرانو فيصلې كولې چې غاړه اېښودونكي وه، (البته) د هغو خلكو دپاره چې دوى په يهوديت كښې داخل وه، او (هم به) الله پرستانو او علماوو په هغه شي سره (فيصلې كولې چې) د دوى څخه يې ساتنه غوښتلې شوې وه چې هغه شى د كتاب الله څخه عبارت وه حال دا چې دوى پرې شاهدان وه (چې دا كتاب الله دى او مونږ څارونكي ياستو).

نو (دوى ټولو ته مو دا هم ويلې وه چې) د خلكو څخه مه ډارېږئ او زما څخه وډار شئ او زما په ايتونو باندې يې ارزښته (ناچيزه) پيسې مه اخلي، او هر څوك چې په هغه څه باندې فيصله ونه كړي چې الله ﷻ نازل كړى دى (او په عوض كښې يې تحريف شوى حكم عملي كړي) دغه ډله همدوى كافران دي.

[٤٥] او په دوى باندې مو په دغه (تورات) كښې (دا حكم) هم فرض كړى وه چې يقيناً يو شخص (به وژل كېږي) په بل شخص سره او سترگه به (ويستله كېږي) په سترگې سره او پوزه به (پرېكول كېږي) په پوزې سره او غوږ به (غوڅېږي) په غوږ سره او غاښ به (ماتېږي) په غاښ سره او (بلكې ټول) زخمو ته يو برابر دي.

نو هر څوك چې په دغه (فرض كړى شوي حكم باندې) خيرات وكړي (عفو وكړي) نو دا د ده دپاره د (گناهونو) كفاره ده، او هر څوك چې په هغه څه باندې فيصله ونه كړي چې الله ﷻ نازل كړي وي نو همدغوى ظالمان دي.

ارتباط

په دې ايتونو كښې هم د وړاندېنيو ايتونو مضمون تعقيب شوى دى چې نبي كريم ﷺ ته يهودان خپل قضايا د دې دپاره نه وړاندې كوي چې په رښتيانى توگه د شرعي حكم مطالبه كوي بلكې د دوى مطلب دا دى چې خپل تحريف شوي حكم ته څه د حقانيت لباس ورواغوندي.

علاوه په دې دلته دې خبرې ته هم اشاره شوې ده چې اهل الكتابو يوازې د زناكارانو شرعي عقوبت ته تحريف نه وه وركړى بلكې د ناحقه قاتلانو عقوبت يې هم د خپل محور څخه اړولى وه، چې د زنانه وو نارينه قاتل يې نه قصاص كاوه او داسې نور.

د مطلب خلاصه

١- يعنې: اى پيغمبره! مونږ د قرآن كريم څخه وړاندې تورات نازل كړې دى چې په خپل وخت كښې د ټولو حوادثو او قضايوو دپاره جواب وركوونكى وه او دې ته اړتيا نه وه چې تابعان يې د

قضاياوو حل بل چرته ولتوي، په دې کتاب کښې د ټولو حل لارو هدايتونه شته او د مشکلاتو څخه د خلاصون دپاره د يوه چراغ حيثيت لري.

د همدې کبله نوموړی کتاب د موسی عليه السلام څخه نيولې آن د عیسی عليه السلام پورې د ټولو پيغمبرانو دستور العمل وه او همدې کتاب ته دوی غاړه ايښودونکي وه چې د يهودانو موضوعات به يې ورباندې حل کول.

۲- همدارنگه په همدغه تورات باندې ډېرو مشانخو، پوهانو او جيدو علماوو عمل کړی دی چې د دوی د جملې څخه ابن سوريا هم دی، چا چې د زانيانو د رجم حکم پټ نه کړ. ځکه چې د دوی څخه دا مطالبه کړې شوې وه چې د نوموړي کتاب د تحريف څخه ساتنه کوي او په همدې کار باندې پوره څارونکي اوسي، د خلکو څخه به نه ډارېږي او يوازې زما څخه به ډارېږي، او هم زما ايتونه به نه خرڅوي، او هرڅوک چې په هغه شي باندې حکم ونه کړي چې الله ښه نازل کړی دی او په عوض کښې يې د خپله خانه په جوړ کړی شوي حکم فيصلې وکړي نو هغوی کافران دي. مگر د وخت په مرور سره يهودانو نه د خپل کتاب حفاظت وکړ او نه يې د تحريف څخه وساته بلکې پخپله يې پکښې گوتې ووهلې، او حقائق يې پټ کړه او د خلکو د ډاره يې (چې قلمگونه به راباندې ودروي)، د نبي کریم ﷺ صفات ردوبدل کړه او په ناچيزه پيسو يې خرڅ کړ، چې په نتيجه کښې يې ورباندې خپل خانونه کفر ته ورسول.

۳- ای پيغمبره! په تورات کښې مونږ په يهودانو باندې د قتل په باره کښې قصاص هم واجب کړی وه، چې يو شخص به په بل شخص باندې وژل کېږي که څه هم دواړه اشخاص سره يو تړيله په فقر، غنا او نورو صفاتو کښې فرق ولري چې يو شخص د شاهي کورنيو څخه وي او بل شخص د عام رعيت څخه وي.

همدارنگه مو په دوی باندې د انسان د هر يوه اندام په بدله کښې د جنايتکار د اندام او هم د ټولو زخمونو په عوض کښې قصاص واجب کړی وه.

۴- او په تورات کښې مو هغوی ته دا توصيه هم کړې ده چې هرڅوک خپل جنايتکار ته عفو وکړي او د خپل زخم بدله ترې وانه خلي نو دا کار د هغه دپاره د گناهونو کفارو جوړېږي.

بالآخري څوک چې په هغه شي باندې حکم ونه کړي چې الله ښه نازل کړی دی او په عوض کښې خپل جوړ کړی شوي حکمونه اجراءاتو ته وړاندې کړي، چې دا د الله ښه نازل کړی شوي دي نو يقيناً همدغه ډله خلک ظالمان دي داسې ظالمان چې د دوی په سويه بل ظالم په دنيا کښې نشته.

توضیحات

۱- مونږ د [البقرة: ۹۱] ايت لاندې ليکلي دي چې د بلاغت په علم کښې کله-کله يو تېر شوی کار داسې گڼل کېږي لکه د سره چې تېر شوی نه وي، ته به وايي چې هغه دی حاضر دی او سمدستي د سترگو لاندې دی.

په دې مقام کښې د ﴿تَحْكُمُ بَيْنَ النَّبِيِّينَ﴾ جمله په همدې قانون باندې بنا ده، ته به وايي چې سمدستي پيغمبران او نور حاکمان د تورات په مقتضى لگيا دي فيصلې کوي.

سوال جواب

٢- که څوک وايي چې: ﴿الَّذِينَ اسْلَمُوا﴾ خود ﴿النَّبِيِّينَ﴾ دپاره صفت واقع شوي دي، نو د معنی حاصل يې داسې کېږي چې هغو پيغمبرانو به په تورات باندې حکم کاوه چې هغوی به مسلمانان وه، نو پوښتنه دا ده چې: اسلام خو د نبوت دپاره نه بېلېدونکی او لازم صفت دی نو په ذکر کښې يې څه حکمت دی؟

موږ وايو چې:

الف: په دې ټکي کښې په يهودانو باندې د ملامتيا تعريض نغښتی دی چې دوی به پيغمبران عموماً او ابراهيم عليه السلام خصوصاً يهودي مسلک ګانه، نو الله تعالى ورته وفرمايل چې هغوی مسلمانان وه، د يهوديت محرف مسلک خو دوی د خپله خانه اختراع کړی دی.

ب: لکه څنګه چې په صفاتو باندې د موصوف څرګندول کېږي همدارنګه کله-کله د صفاتو تعظيم ته هم اشاره کېږي چې دغه صفات دومره لوی شان لري چې حتی فلانی ورباندې موصوف شوی دی. يا په بل عبارت: د ﴿الَّذِينَ اسْلَمُوا﴾ ذکر په دې مقام کښې د اسلام د تعظيم دپاره شوی دی، چې يهودان ورته په سپک نظر باندې ګوري.

د دې نظير په هغه ايت شريف کښې ښه څرګندېږي چې الله تعالى ملائک په ايمان باندې موصوف کړی دی که څه هم په دوی کښې د ايمان نه راوړلو استعداد نشته، ترڅو څرګنده شي چې ايمان ډېر عظيم الشان صفت دی. الله تعالى فرمايلي دي چې: ﴿الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ﴾ [غافر: ٧] يعنې: هغه ملائک چې عرش العظيم حمل (په اوږو) کوي او هغه ملائک چې د عرش العظيم څخه چارچاپير دي (دوی ټول) د خپل رب تعالى تسبيحات وايي او همده تعالى باندې ايمان راوړي.

استحفاظ څه معنی؟

٣- د ﴿اسْتَحْفِظُوا﴾ جمله د "استحفاظ" څخه اشتقاق شوې ده. "استحفاظ" د حفاظت او ساتنې غوښتلو ته وايي. په دې مقام کښې يې د معنی حاصل داسې کېږي چې د بني اسرائيلو څخه آن د پيغمبرانو په شمول د تورات په باره کښې د الله تعالى د جانبه دوه شيان غوښتل شوي وه چې يو يې د تحريف څخه ساتنه ده او بل په همدې کتاب باندې مراقبت او څارنه ده، چې نور څوک پکښې ګوتې ونه وهي.

پيغمبرانو او ربانيونو او بالاخره واقعي علماوو هر چا په خپل خپل وخت کښې ورسپارلی شوی کار ترسره کړ او ښه په کلکه ورباندې ودرېده، مګر په دانمي توګه يې ونه شو کړی چې د دنيا پرستانو د تحريفونو څخه يې بچ وساتي.

اما د قرآن كريم حفاظت الله ﷻ ز مونږ څخه نه دي غوښتي بلكې په خپله يې د تحريف څخه ساتي لكه چې فرمايي: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ٩] يعنې: يقينا همدا مونږ ذكر (قرآن كريم) نازل كړى دى او يقينا مونږ يې ساتونكي ياستو. د همدې كبله هيڅوك توان نه لري چې د قيامت د ورځې پورې په قرآن كريم كښې څه تحريف وكړي.

رباني او خبر څه فرق لري؟

٤- د "الرَّبَّانِيُون" كلمه د "رَبَّانِي" جمع ده چې مونږ يې لفظي تحقيق د [آل عمران: ٧٩] ايت لاندې ليكلي دي، او "الْأَخْبَار" د "خَبَر" جمع ده چې د "خَبَر" څخه اخستله شوې ده، "خَبَر" په معنى د ښانت سره دى، عالم ته ځكه "خَبَر" وايي چې د ده علم ښانسته اثار د خلكو په زړونو كښې تر ډېره وخته پورې پاتې كېږي^(١). هوا په ځينو استعمالاتو كښې "خَبَر" د "خ" په زير سره هم اورېدلى كېږي، اما په دې مقام كښې د ذكر و شوو دواړو كلمو په معناوو كښې مفسرين كرام ډېر نظريات لري. مثلاً:

الف: اكثره علماء وايي چې دواړه كلمې په مصداق كښې څه فرق نه لري^(٢)، چې دينداره عالمان ترې مطلب دى ځكه چې دوى هم الله پرستان دي او هم د دوى په علم سره خلك ښانسته كېږي.

ب: ځينې وايي چې د "الرَّبَّانِيُون" څخه واليان (سياستمداران) مطلب دي او د "الْأَخْبَار" څخه عالمان مراد دي^(٣).

ج: ځينې وايي چې اوله كلمه د عبادت كوونكو (مشانخو) څخه عبارت ده او دوهمه كلمه د علماوو څخه عبارت ده^(٤).

مونږ ته همدغه درېم تفسير ښه ښكاري، كه څه هم علم او عبادت سره تقريباً لازم او ملزوم دى او يو د بل څخه نه جدا كېږي.

ايا په كتاب الله باندې فيصله نه كول كفر دى؟

٥- خوارج وايي چې په هره يوه گناه باندې سړى كافر كېږي^(٥)، د همدې كبله الله ﷻ هغه كسان كافران معرفي كړه او د اسلام څخه يې وويستل څوك چې كتاب الله د خپلو قضاياوو دپاره فيصله كوونكي جوړ نه كړي كه څه هم عقیده ورباندې ولري.

اما د اهل السنة والجماعة عقیده دا ده چې په گناه باندې څوك نه كافر كېږي خو په دې شرط چې گناه حلاله ونه گڼي، په كتاب الله فيصله نه كول يوه گناه ده، كفر نه دى، او ذكر شوى ايت د يهودانو په باره كښې نازل شوى دى.

(١) مفردات الرالجب ص ١٠٤

(٢) زاد الميرج ٢ ص ٢٨١

(٣) البحر المحيط ج ٤ ص ٢٦٧

(٤) روح المعاني ج ٦ ص ١٤٤

(٥) روح المعاني ج ٦ ص ١٤٥

سوال جواب

٦۔ که څوک وايي چې: د احکامو په استنباط کښې خو د شان نزول خصوص ته اعتبار نشته بلکې صرف د کلام مفهوم ته کتل کېږي، نو څرنگه چې د "مَنْ" د کلمې مفهوم عام دی، کافرانو او مسلمانانو ټولو ته شامل دی نو په کار دی چې د خوارجو نظر صحت ولري؟

مونږ وايو چې: رښتيا ده چې په نصوصو کښې د مفهوم عموم ته کتل کېږي خو چې مواع نه لري او دلته يې مواع شته دي چې د عقيدې د صحت سره سره په عملي گناه باندې هيڅوک نه کافر کېږي او دلائل يې د [آل عمران: ٢٥] ايت لاندې تېر شوي دي. که بالفرض کافر کېدلی نو د پيغمبرانو څخه په غير به د خوارجو په شمول هيڅوک مسلمان نه وي پاتې شوی. لاندې وضاحت ولولئ:

الف: عبد الله بن مسعود رضي الله عنه وايي کله چې دا ايت نازل شو چې: ﴿وَلَمَّا يَلِيسُوا إِيْمَانَهُمْ يُظْلَمُونَ﴾ [الأنعام: ٨٢] يعنې: هغه خلک د دوزخ د اور څخه په امن کښې دي چې د خپلو ايمانونو سره ظلم نه خلط ملط کوي؛ نو صحابه کرامو رضي الله عنهم وويلې چې: «أَيُّنَا لَمْ يُظْلَمْ»^(١) زمونږ کوم يوه ظلم نه دی کړی بلکې ټول گناهگاران ياستو. نو دا ايت شريف نازل شو چې: ﴿إِنَّ الشِّرْكَ لَظُلْمٌ عَظِيمٌ﴾ [لقمان: ١٣] يقيناً شرک لوی ظلم دی، يعنې د ظلم څخه شرک مطلب دی او عملي گناه مطلبه نه ده.

ب: د همدې کبله البراء بن عازب رضي الله عنه وايي چې: د دې مقام درېواړه ايتونه د کافرانو په باره کښې دي او بس^(٢)، چې ﴿وَمَنْ لَّمْ يَخُذْ بِمَا أَنْزَلَ اللَّهُ فَأُولَٰئِكَ هُمُ الْكَافِرُونَ﴾، ﴿وَمَنْ لَّمْ يَخُذْ بِمَا أَنْزَلَ اللَّهُ فَأُولَٰئِكَ هُمُ الظَّالِمُونَ﴾، ﴿وَمَنْ لَّمْ يَخُذْ بِمَا أَنْزَلَ اللَّهُ فَأُولَٰئِكَ هُمُ الْفَاسِقُونَ﴾ چې راتلونکي ايت پرې ختم شوی دی.

يوه پوښتنه او د هغې جواب

٧۔ که څوک وايي چې: حذيفه رضي الله عنه ته چا وويلې چې ذکر شوي درېواړه ايتونه په بني اسرائيلو کښې نازل شوي دي، نو نوموړي صحابي رضي الله عنه جواب ورکړ چې: «بِعَمِّ الْبَاقِوَةِ لَكُمْ بَنُو إِسْرَائِيلَ إِنْ كَانَتْ لَهُمْ كُلُّ مَرَّةٍ، وَلَكُمْ كُلُّ حُلُوةٍ، كُلَّا وَاللَّهِ لَتَسْلُكُنَّ طَرِيقَهُمْ قَدَرُ الشِّرَاقِ»^(٣) يعنې: عجيبه ده، بني اسرائيل څو ستاسو ډېر ښه وروڼه دي چې هره ترخه د هغوی ده، او هره خوږه ستاسو ده، دغسې نه ده لکه چې تاسو اټکل کوئ قسم دی چې تاسو به هم د هغوی په لاره باندې لاړ شئ که څه هم د هغوی لاره د خپلې د وندني په اندازه نرۍ وي. نو پوښتنه دا ده چې: نوموړي صحابي رضي الله عنه درېواړه ايتونه آن مسلمانانو ته هم شامل گڼلي دي؟

(١) صحيح البخاري ج ٢ ص ٦٦٦

(٢) صحيح مسلم ج ٢ ص ٧٠

(٣) تفسير الطبري ج ٤ ص ٢٥٢

مونڊ واپو جي د نوموړي صحابي ۽ مطلب دا نه ډي جي (تاسو) مسلمانانو ته ايتونه هم شامل دي بلڪه مطلب يې دا ډي جي څه هم ايتونه تاسو ته شامل نه دي مگر تاسو به د بني اسرائيلو په لاره باندې رفتار غوره کړئ څه هم ډېره تنگه لاره وي او په لوی لاس به د ايتونو په عموم کښې خپل خانونه شامل کړئ او د الله ﷻ د احکامو څخه به انکار وکړئ، نو په دې خبره باندې مه غولېږئ چې سعد سني پکښې شامل نه ياست.

همدا مضمون نبي کریم ﷺ په يوه اوږده حديث کښې ډېر ښه بيان کړی ډي جي، زما دې قسم وي چې تاسو به د پخوانيو په قدم باندې لاړ شئ، وازه په وازه، او گز په گز او بالاخره لوېشت په لوېشت، تردې چې که هغوی د سمسارې په سوره کښې ننوزي نو تاسو به هم پکښې ننوزئ، چا ورته وويل چې اې د الله رسول! د پخوانيو څخه بهود او نصارا مراد دي؟ نو نبي کریم ﷺ وفرمايل چې: «فَمَنْ إِذَا» یعني چې دوی مراد نه دي نو څوک مراد دي؟ بلکې همدوی مې مطلب دي.

يادونې

۸- په دې مقام کښې لاندې يادونې په ذهن کښې ساتل په کار دي
الف: مونږ د [النساء ۹۲، ۹۳] ايتونو او هم د [البقرة ۱۷۸، ۱۷۹] ايتونو لاندې د قتل په باره کښې ښه پوره معلومات ليکلي دي چې بيا ليکلو ته يې څه اړتيا نه گورو.
ب: همدارنگه د فقهي کتابونو د زخمونو د قصاص په باره کښې ښه مفصل او گټور بحثونه کړي دي^(۱)، هيله ده چې هملته مراجعه وکړئ شي، دلته رانقلول يې ډېر اوږدوالی پيدا کوي.

تصدق څه معنی؟

۹- د ﴿فَمَنْ تَصَدَّقَ﴾ په ۴ کلمه د «تصدق» څخه اشتقاقه شوې ده، که څه هم «تصدق» د مال په خيراتولو کښې استعمالېږي مگر په دې مقام کښې د عفوې څخه ځکه په ﴿فَمَنْ تَصَدَّقَ﴾ باندې تعبير کړی شوی دی ترڅو بني اسرائيل وهڅول شي چې د قصاص څخه عفو بهتره ده او د سړي د گناه كفاره جوړېږي، نه به وايي چې د خپلې گناه په بدل کښې يې ښه پوره فديه ورکړې ده.
همدا مضمون په لاندې حديث کښې په ډېره ښه توگه منعکس شوی دی:

ابو الدرداء ۽ وايي چې د نبي کریم ﷺ څخه مې اورېدلي دي چې: «فَمَنْ رَجَلَ نَضَابُ بَشِيٍّ مِنْ جَنْبِهِ فَيَتَصَدَّقَ بِهِ إِلَّا زَفَقَهُ اللَّهُ بِهِ دَرَجَةً وَحَقَّ عَنْهُ بِهِ عَطِيَّةٌ سَمِيَّةٌ أَذْنَاهُ وَوُغَاهُ قَلْبِي»^(۲) یعني هېڅ يو سړی نه وي چې په بدن کښې ورنه څه مصيبت ورسولي شي نو په هغه باندې تصدق (عفو) وکړي مگر الله ﷻ به يې پرې لوړې درجې ته پورته کړي او لويه گناه به يې پرې ورزوي، (دا حديث) زما غورځونو اورېدلی دی او زه مې ساتلی دی.

(۱) ستر ابن ماجه ص ۲۸۷

(۲) الفقه الإسلامي وادله ج ۶ ص ۲۳۱-۲۳۲

(۳) ستر ابن ماجه ص ۱۹۴

سوال جواب

١٠۔ که څوک وايي چې: تاسو خو د [البقرة: ١٧٨] ايت لاندې ليکلي دي چې په يهودانو باندې قصاص فرض وه او عفوي ورته جواز نه درلود، حال دا چې په دې مقام کېني واضح څرگنده شوه چې عفوه جائزه لا څه چې ورته د قصاص څخه بهتره هم وه؟

مونږ وايو چې هلته مطلب دا دی چې هغوی ته داسې عفوي جواز نه درلود چې ديت واخلي او داسې مو مطلب نه دی چې هغوی ته په هيڅ صورت باندې د عفوي جواز نه وه، ترڅو تناقض لازم شي. لنډه دا چې په يهودانو باندې فرض وه چې يا قصاص واخلي او يا مفتة عفوه وکړي مگر هغوی دغه حکم ته تغير ورکړ او په ديت سره يې عفوه د الله ﷻ حکم وگاڼه او په ديت کېني يې هم ټول خلک يو برابر نه گڼل، د کمزورو او (د دوی په اصطلاح) د رذيلو خلکو نيم ديت او د زورورو او شريفو خلکو دپاره پوره ديت ټاکلی وه.

څرنگه چې بني نضير و خپل قوميان (بني قريظه) سيالان نه گڼل، نو په خپل وژل شوي کېني به يې پوره ديت اخست او د هغوی په وژل شوي کېني به يې نيم ديت ورکاوه^(١). دا وو د اهل کتابو په قصاص کېني د تحريف يو مثال.

﴿وَقَفَّيْنَا عَلَىٰ آثَرِهِم بِعِيسَى ابْنِ مَرْيَمَ مُصَدِّقًا لِّمَا بَيْنَ يَدَيْهِ مِنَ التَّوْرَةِ ۖ وَآتَيْنَاهُ الْإِنْجِيلَ فِيهِ هُدًى وَنُورٌ وَمُصَدِّقًا لِّمَا بَيْنَ يَدَيْهِ مِنَ التَّوْرَةِ وَهُدًى وَمَوْعِظَةً لِّلْمُتَّقِينَ ۝ وَلَيَحْكُمَنَّ أَهْلُ الْإِنْجِيلِ بِمَا أَنزَلَ اللَّهُ فِيهِ ۖ وَمَن لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْفَاسِقُونَ ۝﴾

[٤٦] او د دوی (پيغمبرانو) په قدمونو باندې مو وروسته د بي بي مريمې رضی الله عنها زوی عیسیٰ ﷺ ورولبږه، په داسې حال کې چې د هغه شي تصدیق کوونکی وه چې د ده (عیسیٰ ﷺ) څخه وړاندې وه چې د تورات څخه عبارت دی، او ده (عیسیٰ ﷺ) ته مو انجیل ورکړی وه چې په دې (کتاب) کېني هدایت او رڼا وه، او دا (کتاب مو هم په داسې حال کېني ورکړی وه چې) دا د هغه شي تصدیق کوونکی وه چې د ده څخه وړاندې وه چې د تورات څخه عبارت دی، او هم (د خلکو دپاره) هدایت وه او هم د متقیانو دپاره پند (او نصیحت) وه.

[٤٧] او (دا توصیه مو هم ورته کړې وه چې) د انجیل اهل (ځاوندان) دې هم په هغه باندې فیصله وکړي چې الله ﷻ پکېني نازل کړی دی، او هرڅوک چې په هغه شي باندې فیصله ونه کړي چې الله ﷻ نازل کړی دی (او د ځانه جوړ کړی شوی حکم يې عوض کړي)، نو همدغوی فاسقان دي.

ارتباط

په دې ايتونو کښې هم د وړاندېنيو ايتونو مضمون تعقيب شوی دی چې بني اسرائيل مونږ په يوه وخت کښې هم بې هدايته نه دي پرېښي، خو د دې سره سره د الله ﷻ هدايتونو ته يې شا کړې ده او احکامو ته يې تحريف ورکړی دی.

د مطلب خلاصه

١- يعنې: مونږ بني اسرائيلو ته هم يو په بل پسې پيغمبران وراستولي دي تردې چې آخري پيغمبر مو عيسى عليه السلام ورواستاوه، او هم مو د تورات پسې انجيل ورنازل کړی وه، ترڅو هغه انوار او هدايتونه ژوندي وساتل شي چې دوی ته آن د موسی عليه السلام د زمانې څخه ورکړی شوی وه.

مگر دوی ټولو نه د پيغمبرانو احترام وکړ چې خبره يې د دوی منلې وی او د وژلو اقدام يې ورته نه وی کړی او نه يې د کوم کتاب احترام وساته چې په تحريف باندې يې د ده سپکاوی نه وی کړی، حال دا چې هر يوه پيغمبر د سابقه کتاب او پيغمبر تصديق کاوه.

يا په بل عبارت: نه په پيغمبرانو کښې څه اختلاف وه او نه په تورات او انجيل کښې چې د دوی د غصې باعث جوړ شوی وی، مگر دوی بلا باعثه نه د پيغمبرانو د عداوت څخه لاس واخست او نه د کتاب د تحريف څخه.

٢- اصلي خبره دا ده چې بني اسرائيلو د تقوی استعداد د لاسه ورکړی وه، که نه نو دوی هيڅکله بې هدايته او بې رڼا او بالآخره بې پنده نه دي پرېښودل شوي.

لنډه دا چې دوی ته په انجيل کښې هم د تورات غوندې توصيه شوې وه چې خپلې فيصلې په هغه شي باندې وکړي چې الله ﷻ نازل کړی دی او اختراعي احکام يې مه عوض کوي، که څوک دا کار وکړي نو هغه به فاسق (د شرعي چوکاټ څخه وتلی) جوړ شي، مگر دوی خپل ځانونه فاسقان جوړ کړه او د هغه شي د تحريف څخه يې لاس وانه اخست چې الله ﷻ نازل کړی دی، آن تردې چې د آخر الزمان پيغمبر ﷺ بشارت يې هم پټ کړ، چې په نامه سره بنودلی شوی وه چې احمد نومېږي.

توضیحات

١- که څوک وايي چې: د ﴿وَقَفَّيْنَا﴾ کلمه اصلاً د "قَفَا" (خټ) څخه اخستله شوې ده، نو د معنی حاصل يې داسې کېږي چې په بني اسرائيلو کښې مو پيغمبران يو په بل پسې استولي وه، نو پوښتنه دا ده چې همدغه معنی خو د ﴿عَلَىٰ ءَاثَرِهِمْ﴾ څخه هم معلومېږي، نو د څه حکمت په بنا د "قَفَّيْنَا" په عوض "اَرْسَلْنَا" نازل نه کړی شو؟

مونږ وايو چې: په ﴿وَقَفَّيْنَا﴾ کښې د اتصال معنی پرته ده، ته به وايي چې يو پيغمبر به په بل پسې دومره نژدې استولی کېده چې په اصطلاح خټ به يې ورته ښکارېده، او د دواړو په منځکښې د فترت زمانه نه وه چې د پيغمبرانو څخه خالي شوې وي لکه څنگه چې د عيسى عليه السلام او

د نبي کریم ﷺ په منځکښې زمانه ترې خالې وه، نو که د "قَفِينًا" په عوض "اَرْسَلْنَا" نازل شوی وی نو ذکر شوی مطلب به فوت شوی وی.

۲- که څه هم د تورات دپاره د انجيل تصديق هو بهو د عیسی ﷺ تصديق دی، مگر الله ﷻ هم د انجيل سره او هم د عیسی ﷺ سره د "مُصَدِّقًا" کلمه مستقلة ذکره کړه ترڅو د بني اسرائيلو (لجوجو خلکو) دپاره د ګوتې د اېښودلو ځای پاتې نه شي او د اعتراض توان ونه لري.

محمدي بشارت په انجيل کښې

۳- الله ﷻ د عیسی ﷺ د خولې څخه حکایت کوي چې ده بني اسرائيلو ته ويلي وه چې زه په داسې حال تاسو ته دراستولی شوی يم چې: ﴿وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ﴾ [الصف: ٦] يعنې: زه به درکونکي يم په يو پيغمبر سره چې زما څخه وروسته به راشي او نوم به يې احمد وي. مگر نصاراوو په دغه بشارت باندې حکم ونه کړ او خولې يې پرې پټې کړې.

يوه عجيبه قيصه

۴- يوه ورځې يو نصراني زمونږ د سلفو صالحينو څخه د يوه عالم سره په لاندې ډول سوال جواب وکړ^(۱):

نصراني: ايا د اتفاقي پيغمبر اتباع بهتره ده که د اختلافي پيغمبر؟
عالم: د اتفاقي اتباع بهتره ده.

نصراني: نو تاسو ته په کار دي چې د محمد ﷺ اتباع پرېږدئ او زمونږ نصرانيت ته راواوړئ، ځکه چې عیسی ﷺ زمونږ او ستاسو په منځکښې اتفاقي پيغمبر دی او محمد ﷺ اختلافي دی ځکه چې مونږ يې نه منو.

عالم: محمد ﷺ هم اتفاقي پيغمبر دی خو که تاسو د خپل کتاب (انجيل) متابعت وکړئ، افسوس چې تاسو خپل کتاب هم نه منئ.
نو نصراني متحير او ملامته شو.

کفر، ظلم، فسق څه فرق لري؟

۵- که څه هم د ذکر و شوو درېواړو کلماتو په مفاهيمو کښې فرق شته، مگر په مصداقاتو کښې سره څه منافات نه لري، يوه د بلې سره مصدقي اتحاد درلودلی شي. د ښه وضاحت دپاره لاندې تفصيل ولولئ:

الف: کفر خو اصلاً پټولو ته وايي^(۲)، نو لکه څرنگه چې د شريعت څخه په انکار باندې د الله ﷻ

(۱) اضاواء البيان ج ۲ ص ۹۶

(۲) مفردات الراغب ص ۲۵۱

نعمتونه پټول کړې او ناشکري يې کړې، همدارنگه گناه کول هم د نعمت د پټولو او ناشکري څخه په غیر بل شی نه دی.

ب. ظلم خو اصلاً تیاره ته وايي چې په مقابل کښې يې نور (رڼا) استعمالېږي^۱، نو لکه څنگه چې د اسلامي شريعت نه منل په تیاره کښې لوېدل دي همدارنگه گناه کول هم يو ډول تیاره ده.

ج. فسق خو اصلاً وتلو ته وايي لکه چې خرما د خپل شخولې څخه اوځي^۲، نو لکه څنگه چې د شريعت نه منل د الله د اطاعت څخه وتل دي همدارنگه گناه کول هم د الله د اطاعت څخه لپاره غږول دي.

په دې مقام کښې اهل الكتاب څکه په ﴿الْكَافِرُونَ﴾، ﴿الظَّالِمُونَ﴾، ﴿الْفٰسِقُونَ﴾ درېواړو لقبونو باندې ياد کړی شوه چې دوی هم د الله نعمتونه پټ کړه چې پیغمبران يې ونه منل او کتابونه يې تحریف کړه، او هم د رڼا څخه په تورو تیارو کښې ولوېدل، او بالاخره هم د الله د اطاعت او بندگۍ څخه بیرون ووتل.

﴿وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ مِنَ الْكِتَابِ وَمُهَيِّمًا عَلَيْهِ ۖ فَآخُذْكُمْ بِبَيْنِهِمْ بِمَا أُنْزِلَ اللَّهُ ۖ وَلَا تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ لِكُلِّ جَعَلْنَا مِنْكُمْ شِرْعَةً وَمِنْهَاجًا ۚ وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَٰكِن لِّيَبْلُوَكُمْ فِي مَا آتَيْنَاكُمْ ۖ فَاسْتَبِقُوا الْخَيْرَاتِ ۚ إِلَى اللَّهِ مَرْجِعُكُمْ جَمِيعًا فَيُنَبِّئُكُمْ بِمَا كُنْتُمْ فِيهِ تَخْتَلِفُونَ ۝﴾ وَأَنْ أَحْكَمْ بَيْنَهُمْ بِمَا أُنْزِلَ اللَّهُ ۖ وَلَا تَتَّبِعْ أَهْوَاءَهُمْ وَآخِذْهُمْ أَنْ يَفْتِنُوكَ عَنْ بَعْضِ مَا أُنْزِلَ اللَّهُ إِلَيْكَ ۖ فَإِنْ تَوَلَّوْا فَاعْلَمْ أَنَّمَا يُرِيدُ اللَّهُ أَنْ يُصِيبَهُمْ بِبَعْضِ ذُنُوبِهِمْ ۚ وَإِنَّ كَثِيرًا مِنَ النَّاسِ لَفَاسِقُونَ ۝﴾ أَفَحُكْمَ الْجَنَاهِلِيَّةِ يَبْتَغُونَ ۚ وَمَنْ أَحْسَنُ مِنَ اللَّهِ حُكْمًا لِّقَوْمٍ يُوقِنُونَ ۝﴾

[۴۸] او مونږ تاته (ای پیغمبره!) په حقه کتاب (قرآن کریم) درنازل کړی دی په داسې حال کښې چې د هغه شي تصدیق کوونکی دی چې د ده څخه وړاندې وه چې د جنس کتاب (تورات، انجیل، زبور) څخه عبارت دی، او (په داسې حال کښې چې) په جنس کتاب باندې څارونکی دی.

۱، مفردات الرامب ص ۳۲۵

۲، مفردات الرامب ص ۳۹۲

نو د دوی (اهل الكتابو) په منځکښې په هغه شي باندې حکم (فیصله) وکړه چې الله ﷻ نازل کړی دی او د دوی د خواهشاتو پیروي مه کوه چې (د هغه شي څخه) تجاوز وکړې چې تاته درغلی دی چې د حق څخه عبارت دی.

ستاسو (انسانانو) څخه مو د هرې یوې ډلې دپاره (بېل) شریعت او (بېله) لاره ټاکلې ده، او که د الله ﷻ اراده شوې وی نو تاسو ټول به یې ضرور یو امت جوړ کړي وی (ټولو ته به یې یو شریعت مقرر کړی وی) مگر (الله ﷻ دا اراده ونه کړه) د دې دپاره چې تاسو په هغه شي کښې امتحان کړي چې تاسو ته یې درکړی دی (چې د بېل بېل شریعت څخه عبارت دی) نو تاسو ټول خیریه کارونو ته سبقت وکړئ (وروغلی).

خاص الله ﷻ ته ستاسو د ټولو بهرته ورتاوېدل دي، نو په هغه شي باندې به مو خبر کړي چې په هغه کښې تاسو یاست چې اختلاف پکښې کوي.

[٤٩] او (ای پیغمبره! دا خبره مو هم تاته درنازله کړې ده چې) د دوی (اهل الكتابو) په منځکښې په هغه شي سره حکم (فیصله) وکړه چې الله ﷻ نازل کړی دی او د دوی د خواهشاتو پیروي مه کوه، او د دوی څخه حذر (ډان) وکړه چې د هغه شي د څه برخې څخه دې په فتنه کښې واچوي چې الله ﷻ تاته درنازل کړی دی (چې د شریعت ځینې احکام عملي نه کړي).

نو که دوی (د شریعت حکم ته) شا کړه نو پوه شه چې یقیناً الله ﷻ اراده کړې ده چې دوی ته د ځینو گناهونو په سبب باندې مصیبت ورورسوي. او یقیناً د خلکو څخه ډېر خامخا فاسقان دي (چې دوی هم د همدغې ډلې څخه دي).

[٥٠] ایا دوی د جاهلیت حکم (ستا څخه) غواړي، (حال دا چې) هغه څوک دی چې د الله ﷻ څخه د داسې قوم دپاره چې یقین کوي د حکم د حیثه ښه وي؟ (د الله ﷻ څخه د هغه حکم بهتر وي، هیڅوک نشته).

د مطلب خلاصه

١- یعنې: ای پیغمبره! څرنگه چې اهل الكتابو خپل کتابونه گډوډ کړي دي او په تحریفاتو سره یې رښتیاڼي مضامین په دروغینو مضامینو کښې ورک کړي دي، نو دغه دی تاته مو داسې کتاب درواستاره چې د یو پلوه په خپل حقانیت باندې پخپله شاهدي وایی او خلک یې د مقابلې څخه عاجز دي، او د بله پلوه د پخوانیو کتابونو واقعي مضامین او حقائق یو ځل بیا په اثبات رسوي او هم یې یو ځل بیا حفاظت او ساتنه کوي چې دا ځل د اهل الكتابو وسه نه کېږي چې تحریف پکښې وکړي. او دا ځکه دوی خو خپلو کتابونو ته تحریف ورکړ، مگر د قرآن کریم د تحریف وسه نه په دوی کښې شته او نه په بل چا کښې.

٢- نو کله چې تا ته الله ﷻ خپل احکام درنازل کړه او حقائق یې درته ټول په ډاگه کړه نو همېشه د ټولو خلکو په منځکښې حتی د اهل الكتابو په منځکښې هم په ما انزل الله سره فیصلې کوه

او پام کوه چې د حق څخه دې د دوی خواهشات منحرف نه کړي.

٣- مونږ د هرې زمانې د خلکو دپاره بیل شریعت او بېله سمه سیده لاره ټاکلې ده چې خپل روزمره قضایا ورباندې حل او فصل کړي، نو په ننني عصر کېنې ستا شریعت د تعمیل وړ او د الله ﷻ په نزد باندې منظور دی، په عملي ساحه کېنې پخواني ټول شرائع منسوخ دي او د فیصلې قابلیت نه لري، نن ورځ په اهل الکتابو باندې هم لازمه ده چې په همدې شریعت باندې خپل مشکلات حل کړي او خپلمنځي شخړې پرې د منځه یوسي.

که د الله ﷻ اراده شوې وی چې تاسو ټولو (بني بشر) ته یو شریعت وټاکي نو همداسې به یې کړي وی، مگر په دې تقدیر به د ازمنځت ساحه تنگه شوې وی او په ښه توګه به نه وی ترسره شوې. نو ځکه یې د زمانو په بدلون سره شرائع هم په عملي ساحه کېنې واړول راواړول، ترڅو دا وازموي چې نوي شریعت ته د پخواني شریعت پیروان غاړه ږدي او که څنګه؟

٤- نو ای د دې زمانې خلکو! (چې تاسو ټول د نبي کریم ﷺ په دعوتي امت کېنې شامل یاست) او ای اهل الکتابو! تاسو ټول د خیر طرف ته یو د بل څخه وړاندې شئ او د شریعت په قبول کېنې یو بل ته مه ټالېږئ او شریعت قبول کړئ.

تاسو چې په هر شریعت باندې یاست الله ﷻ ته به ورټول شئ که نن ورځ قرآني فیصله نه منئ نو د قیامت په ورځ به الله ﷻ ستاسو په منځکېنې اختلافي موضوعات په حقه باندې فیصله کړي او هیڅوک به د شکایت حق ونه لري.

٥- ای پیغمبره! یو ځل بیا واوره چې د ټولو خلکو په منځکېنې حتی د اهل الکتابو په منځکېنې هم په هغه شي سره فیصلې کوه چې الله ﷻ نازل کړی دی او د خلکو د خواهشاتو او غوښتنو پسې مه ګرځه، بلکې پام کوه چې دوی دې د ما انزل الله څخه په چل او فریب باندې بل طرف ته تاو نه کړي، دوی ډېر چلیان دي، زیات کوښښ کوي چې که د ټول ما انزل الله څخه دې وانه پوي د ځینې څخه خو دې واړوي.

٦- ای پیغمبره! که دوی په خپلو خواهشاتو باندې زیات ټینګار وکړ او د ما انزل الله څخه یې مخونه واړول نو پوه شه چې الله ﷻ دوی ته اراده کړې ده چې د ځینو گناهونو په مصیبت باندې یې په دنیا کېنې اخته کړي او تا ترې خلاص کړي، ته به ځکه د دوی د مخ اړونې سره دوچار کېږې چې د خلکو څخه زیات فاسقان دي او هر فاسق د الله ﷻ د حکم څخه مخ اړوي.

٧- ای پیغمبره! په آخره کېنې د دوی عجیبه حالت ته یو ځل ښه په خیر سره وګوره چې دوی څومره سپین سترګي دي چې ستا څخه هم دوی د جاهلیت فیصلې غواړي، د دوی نیت دی چې فریب درکړي او په خپلو باطلو خیالاتو باندې تا هم واړوي، حال دا چې هغه څوک دی چې د الله ﷻ څخه د هغه فیصله ښانسته او په زړه پورې وي؟ مگر په دې باندې هغه څوک پوهېږي چې په الله ﷻ باندې په حقه یقین او باور لري او بس.

توضیحات

۱۔ کہ څه هم مفسرينو کرامو د "المُهَيِّمِينَ" کلمې دپاره په دې مقام کېنې څلور معناوې کړي دي^۱، مگر مونږ ته په ټولو کېنې دا ښه ښکاره شوه چې په معنی د حافظ او مراقب سره شي^۲، نو د معنی حاصل به یې داسې شي چې قرآن کریم د پخوانیو کتابونو د مضامینو ساتونکی او تصحیح کوونکی دی چې هلته ضائع شوی او غلط کړی شوی وه، او هم یې مراقب او څارونکی دی چې د غلطۍ څخه یې ساتي او دا ځکه کله چې په قرآن کریم کېنې د هغه مضامین ځای په ځای ذکر شوه نو هیڅوک تحریف نه شي ورکولی.

د "شِرْعَة" او "مِنْهَاج" فرق

۲۔ په ﴿لِكُلِّ جَعَلْنَا مِنْكُمْ شِرْعَةً وَمِنْهَاجًا﴾ کېنې د "شِرْعَة" او "مِنْهَاج" فرق اعتباري دی، د ښه وضاحت دپاره لاندې معلومات ولولئ:

د احکامو هغه مجموعه کومه چې الله ﷻ د بندګانو دپاره د پیغمبرانو علیهم السلام په سلسله ځمکې ته را استولې ده ترڅو ورباندې د دنیا او آخرت سعادت حاصل کړی شي، د اعتباراتو په لحاظ متعدد لقبونه لري^۳ لاندې مثالونه یې ولولئ:

الف: همدغه مجموعه د "شِرْعَة" یا "شَرِيعَة" په نومونو یادېږي، دا ځکه چې دغه دواړه نومونه په اصل کېنې هغې لارې ته وضعه شوې دي کومه چې تګی سړی اوبه خور (د اوبو څښکلو ځای) ته رسوي، او پوره واضحه ده چې په ذکره شوي مجموعه باندې معنوي خړوبتیا حاصلېږي او هم ورباندې باطني خبری او پلټنې د منځه ځي.

ب: همدغې مجموعې ته په دې اعتبار سره "ذین" ویل کېږي چې اُمتونه ورته انقیاد کوي او غاړې ورته ګډي، ترڅو د قیامت په ورځ د نیکی جزا سره مخامخ شي.

ج: همدغې مجموعې ته د "مِنْهَاج" لقب هم ورکولی کېږي چې دغه لقب په اصل کېنې د واضحه لارې لقب دی، او ذکره شوي مجموعه هم معنوي واضحه لاره ده.

د: همدغه مجموعه د "مِلَّة" په لقب هم یادېږي چې پیغمبران علیهم السلام یې خپلو خپلو اُمتونو ته لیکې ترڅو ورباندې په دوامداره توګه عمل وکړي، او د اسماني قانون په نظر ورته وګوري.

همدغه لقب (مِلَّة) د "أَمَلَّتْ" دپاره اصلي مصدر دی چې د لیکلو معنی ورکوي.

په همدې ارتباط د الله ﷻ په توفیق د [البقرة: ۱۲۰] ایت لاندې څه وضاحت تېر شوی دی.

ه: همدغې مجموعې ته د "هَدَايَة" او "هَدَى" لقبونه هم ورکړي شوي دي چې د دنیا او آخرت د دواړو لارښودونکی دی.

(۱) زاد السیر ج ۲ ص ۲۸۴

(۲) البحر المحیط ج ۲ ص ۲۵۹

(۳) روح المعاني ج ۶ ص ۱۵۳

سوال جواب

٣- که څوک وايي چې: الله ﷻ په دې مقام کښې فرمايلي دي چې د هرې زمانې د خلکو دپاره بېل بېل شريعت ټاکلي شوي دي حال دا چې په بل ځای کښې فرمايي چې مونږ تاسو ته هغه دين تشرېع کړی دی کوم دين مو چې نوح (عليه السلام) او نورو پيغمبرانو ته تشرېع کړی وه لکه چې فرمايي: ﴿سَرَّعَ لَكُمْ مِنَ الدِّينِ مَا وَصَّي بِهِ نُوحًا﴾ الآية [الشورى: ١٣]. نو پوښتنه دا ده چې دغه دواړه ايتونه څه تناقض نه لري؟

مونږ وايو چې: چرته چې ټول شرايع متحد بنودلي شوي دي هلته يا اساسي (عقيدوي) احکام مراد دي، چې شريعتونه په عقايدو کښې څه اختلاف نه لري، او يا ذاتي اتحاد مراد دی، مثلاً ټول اديان د عبادت په ذات کښې اختلاف نه لري بلکې په کيفيت کښې سره اختلاف درلودلی شي. او چرته چې يو شريعت د بل څخه جدا بنودلی شوی دی، نو هلته يا فرعي او عملي احکام مطلب دي چې دلته اديان اختلاف لري، او يا صرف مکلفيت ته کتل شوي دي چې هر امت په خپل-خپل شريعت باندې مکلف دی او بس، مثلاً په مونږ باندې په وژل شوي کښې قصاص د دې کبله فرض دی چې د قرآن کریم حکم دی او په بني اسرائيلو باندې د دې کبله فرض وه چې د تورات حکم وه، نو دواړه قصاصونه يو تربله جدا جدا شو.

يوه پوښتنه او د هغې جواب

٤- که څوک وايي چې: په وړاندې ايتونو کښې الله ﷻ نبي کریم ﷺ ته اختيار ورکړی وه چې د اهل الكتابو په قضايو او فيصلو وکړي او يا يې ونه کړي، چې: ﴿فَإِنْ جَاءُوكَ فَأَحْكُم بَيْنَهُمْ أَوْ أَعْرِضْ عَنْهُمْ﴾ [المائدة: ٤٢] يعنې: نو که اهل الكتاب تاته د حکم او فيصلې دپاره درغله نو خوښه دي چې فيصله ورکوي او که يې نه ورکوي. اما په دې مقام کښې يې ورته په قطعي توگه امر کړی دی چې د دوی په منځکښې حکم او فيصله وکړه: ﴿فَأَحْكُم بَيْنَهُم بِمَا أَنزَلَ اللَّهُ وَلَا تَتَّبِعْ أَهْوَاءَهُمْ﴾. مونږ وايو چې: د ځينو مفسرينو کرامو نظر دا دی چې په همدغه ايت باندې تخير نسخه شوی دی لکه چې د عبد الله بن عباس رضی الله عنه څخه هم نسخه روايت شوې ده^١. او ځينې وايي چې نبي کریم ﷺ ته په حربيانو کافرانو کښې د فيصلې کولو اختيار ورکړی شوی وه او د اهل الذمه وو کافرانو په باره کښې ورباندې فيصله کول واجب وه^٢، نو هلته حربيان مراد دي او دلته اهل الذمه مطلب دي.

مگر مونږ ته داسې برېښي چې هلته هغه اهل الكتاب مطلب دي چې اصلاً د فيصلې اخستلو دپاره نه وه ورغلي بلکې د دې دپاره ورغلي وه چې په خپل تحريفي حکم باندې د نبي کریم ﷺ

١، روح المعاني ج ٦ ص ١٤١

٢، احکام القرآن للجصاص ج ٢ ص ٢٢٥

مباركه زبه وچلوي او بهانه جوړه كړي لكه چې الله ﷻ د دوى د خواو څخه هله حكايت كوي چې
 بِ يَقُولُونَ إِنَّ أُوتِيْنَاهُمْ هَذَا فَمُخْذَوْنَهُ وَإِنْ آخَرُ يُؤْتِيهِمْ فَيَسْتَنْزِلُوهُ ۚ [العائدة ١٧١] يعنې دوى وايي كه دغه

حكم ور كړى شو نو وايي خلى او كه درنه كړى شو نو پر هيز تړي و كړي

او په دې مقام كښې هغه اهل الكتاب (كافران) مطلب دي چې نبي كريم ﷺ ته د فيصلې دپاره
 ورغلي وه مگر غوښتل يې چې فيصله په خپل غرض باندې وڅرخوي لاندې وضاحت دېو شان
 نزول ولولې چې د عبد الله بن عباس سره په څخه روايت شوى دى^(١)

يوه ورځې د اهل الكتابو يوه ډله نبي كريم ﷺ ته ورغله چې يا محمده (پيغمبره) ته خو پوهېږي
 چې مونږ په يهودو كښې اشراف او احبار باسو كه مونږ سنا اطاعت وكړو نو ټول يهودان به سنا
 اطاعت وكړي مطلب دا دى چې زمونږ او د يو بل قوم په منځ كښې څه لاندې ده او مونږ دواړه جانبې
 غواړو چې ته راته لاندې حل كړي. كه ته زمونږ په نظر باندې فيصله وكړي نو مونږ در باندې ايمان
 راوړو. او په نتيجه كښې به ټول يهودان په ايمان باندې مشرف شي. نو الله ﷻ ذكر شوى ايت
 شريف نازل كړ چې په هغه شي باندې فيصلې كوه چې الله ﷻ نازل كړى دى او يښه زيات منوجه
 اوسه چې اهل الكتاب دې تېر نه باسي او بې لارې دې نه كړي

په ذكر شوي بيان سره د هغه سوال مخه هم نسو كېږي چې د څه حكمت په منظور الله ﷻ په دغو
 دواړو ايتونو كښې چې سمدستي د بحث لاندې دى دوه ځله نبي كريم ﷺ ته امر كړى دى چې په
 هغه شي باندې فيصله كوه چې الله ﷻ نازل كړى دى

د مخنيوي حاصل يې دا دى چې ذكره شوې جمله ﴿وَأَنْ أَحْكُم تَقْضُوهُمْ بِمَا أَنْزَلَ اللَّهُ﴾ دوه ځل
 په خاصه موضوع كښې نازل شوې ده. چې اهل الكتاب نبي كريم ﷺ ته د چل او فریب دپاره ورغلي
 وه او د هغوى دسيه يې شننه كړه.

د چنگيز قانون

٥- كوم قوانين چې د الهي شريعت څخه په غير د بلې منبع څخه سرچينه اخلي هغه ټول د
 جاهليت قوانين دي. لكه د چنگيز خان دولتي قانون چې د مختلفو منابعو څخه يې راغونډ كړى وه
 لكه يهوديت، نصرانيت، اسلام او داسې نور. حتى خپل نظريات يې هم پكښې راغونډ كړي وه او
 يو كتاب يې ترې جوړ كړى وه چې د "الباقي" په نامه به يې ياداوه. دغه كتاب د ده په اولاده كښې د
 يوه اسماني كتاب په شان عزت درلود، حتى چې په ايت او حديث باندې يې وړاندې گاڼه^(٢).

د الله ﷻ په توفيق درهم ټوك ختم شو. والحمد لله ﷻ

(١) اسباب النزول للواحدى ص ١٣٢

(٢) تفسير القاسمي ج ٦ ص ٢٣٨

- سوال جواب ۷.....
 الله ﷻ ته د فقير لقب ورکول کفر دی ۷.....
 په گناه باندې راځي کېدل گناه ده ۸.....
 سوال جواب ۸.....
 الله ﷻ "ظلام" نه دی ۹.....
 "قربان" څه معنی؟ ۹.....
 د بني اسرائيلو قرايين ۱۰.....
 زمونږ نظر ۱۰.....
 د "اجر" د کلمې معنی ۱۳.....
 د کفارو د سپورو خبرو مثالونه ۱۴.....
 د دې زمانې د اذيتونو مثالونه ۱۴.....
 "عزم" څه معنی؟ ۱۵.....
 یادونه ۱۵.....
 یوه پوښتنه او د هغې جواب ۱۵.....
 عجيبه قيصه ۱۶.....
 سوال جواب ۱۸.....
 دلته "اتيان" څه معنی؟ ۱۸.....
 یوه پوښتنه او د هغې جواب ۱۸.....
 هېر مونه شي ۱۸.....
 ماثور تفسیر ۱۹.....
 د تفکر نتیجه ۲۳.....
 د سوال اجابت ۲۳.....
 د اعمالو څو نمونې ۲۴.....
 "الباب" څه معنی؟ ۲۴.....
 سوال جواب ۲۵.....
 ذکر څه معنی؟ ۲۵.....
 د "فکر" معنی ۲۶.....
 د دې ایت ارشاد ۲۶.....
 یادونه ۲۷.....
 په قیامت کېږي څوک شرمندۍ دی ۲۷.....
 ایمان ته رابلونکی څوک دی؟ ۲۸.....
 د "مغفران" او "تکفير" ترمنځ فرق ۲۹.....
- د "ذئوب" او "سینات" څه فرق لري؟ ۲۹.....
 سوال جواب ۳۰.....
 "إجابة" او "استجابة" څه فرق لري؟ ۳۱.....
 یادونه ۳۱.....
 سوال جواب ۳۱.....
 یوه پوښتنه او د هغې جواب ۳۲.....
 کفر د ترقۍ سبب نه دی ۳۴.....
 سوال جواب ۳۴.....
 د حبشې د پاچا لقب ۳۶.....
 یادونه ۳۶.....
 "سريع الحساب" څه معنی؟ ۳۷.....
 د "صبر" ډولونه ۳۸.....
 "مصابره" څه معنی؟ ۳۸.....
 د "مرابطې" معنی ۳۸.....
 په یاد ولری ۳۹.....
 یوه پوښتنه او د هغې جواب ۳۹.....
- النساء (۴)
- سریزه ۴۲.....
 یادونه ۴۵.....
 سوال جواب ۴۵.....
 یوه پوښتنه او د هغې جواب ۴۵.....
 "أرحام" څه معنی ۴۶.....
 خپلولي نینگول واجب دي ۴۶.....
 په جاهلیت کېږي ښځه او ماشوم د مېراث څخه محروم وه ۴۹.....
 یتیم څوک دی؟ ۴۹.....
 یوه پوښتنه او د هغې جواب ۴۹.....
 سوال جواب ۵۰.....
 خوف څه معنی؟ ۵۱.....
 یوه پوښتنه او د هغې جواب ۵۱.....
 تبصره ۵۲.....

محتویات	۵۸۶	درهم لوک
معروف قول څه معنی؟	۵۲	د ایت شریف ارشاد
د یتیمانو روزنه	۵۳	معجزانه عبارت
د بلوغ علامات	۵۳	یوه سړي ته پنځمه نکاح جائزه نه ده
سوال جواب	۵۴	سوال جواب
یوه مسئله	۵۴	یوه پوښتنه او د هغې جواب
یوه بله مسئله	۵۵	تبصره
دلته د 'رجال' معنی نارینه ده	۵۵	د جاهلیت د زمانې نکاح
سوال جواب	۵۶	د زوجانو تعدد په اسلام کې
لږ وي او که ډېر وي	۵۶	یادونه
دلته معروف قول څه معنی؟	۵۷	د زوجانو په تعدد کې اسلام مؤسس نه دی
یوه مسئله	۵۷	د زوجانو تعدد اجتماعي ضرورت دی
د دې ایت ارشاد	۵۸	د زوجانو تعدد فطري شی دی
سوال جواب	۵۹	نتیجه
په یاد ولری	۶۰	د کور ریاست د نارینه وو پورې خاص دی
د مېرمن او خاوند برخې	۶۰	د زوجانو په تعدد کې عدل واجب دی
د جاهلیت په زمانه کې د مېراث اسباب	۶۱	د بې عدالتی مفسد
د مېراث اسلامي اسباب	۶۱	هر مونه شي
یوه مسئله	۶۲	د عربیت یو بحث
د ترکی خلور حقوق	۶۲	سوال جواب
د وارثانو عمده گریونه		په نکاح کې اجرت جائز دی او رشوت
د مېراث د علم اساسات	۶۴	پکې حرام دی
یوه پوښتنه او د هغې جواب	۶۵	'ضدقات' څه معنی
یادوني	۶۵	د 'بخله' معنی
په مېراث کې دوه او درې یو حکم لري	۶۵	سوال جواب
الله حکیم او علیم دی	۶۵	د عربیت قانون
یادونه	۶۶	د سختو ناروغانو نډاوي
سوال جواب	۶۸	'سُفَهَا' څه معنی؟
کلاله څه معنی	۶۹	سوال جواب
د 'حدود' تعریف	۶۹	تبصره
د حدودو څخه تیری	۶۹	حلال مال ته د زوند قیام ویل شوی دی
د اسلام په ابتدا، کې د زنا موقت تعزیرات	۷۰	یوه پوښتنه او د هغې جواب

تبصره	۹۵	ایا متعه جائزه ده؟	۱۱۵
ایذا، دلتہ څه معنی؟	۹۵	یادونه	۱۱۸
دائمي حدود څه شی دي؟	۹۵	طول څه معنی	۱۲۱
یادونه	۹۶	څو مسائل	۱۲۱
ایا د توبې قبول شراطونه لري	۹۶	د وینځو په نکاح کولو باندې مه شرمېږئ؟	۱۲۲
من قریب څه معنی؟	۹۶	د زنا ډولونه	۱۲۲
تبصره	۹۷	په وینځو باندې رجم نشته	۱۲۳
د "بِأُتْبِیَا الذِّیْنَ آمَنُوا" خطاب عام دی	۱۰۰	"عنت" څه معنی؟	۱۲۳
"فاجئة" څه معنی؟	۱۰۱	یادونه	۱۲۶
د دې ایت ارشاد	۱۰۱	د تخفیفونو څو مثالونه	۱۲۶
سوال جواب	۱۰۲	انسان کمزوری دی	۱۲۷
"افضاء" څه معنی؟	۱۰۲	سوال جواب	۱۲۹
یوه مسئله	۱۰۲	خان وژنه حرامه ده	۱۲۹
د پلار منکوحه قطعي حرامه ده	۱۰۵	ظلم او عدوان څه فرق لري؟	۱۳۰
د حرامو ښځو ډولونه او گروپونه	۱۰۶	سوال جواب	۱۳۱
نسبي حرامې ښځې	۱۰۶	د گناهونو ډولونه	۱۳۲
رضاعي حرامې ښځې	۱۰۶	تبصره	۱۳۴
سوال جواب	۱۰۶	په لویو گناهونو کېنې هم تفاوت شته	۱۳۴
د رضاع په هکله څو مسائل	۱۰۷	سوال جواب	۱۳۴
د خېنې حرامې ښځې	۱۰۷	د مغفرت اسباب	۱۳۵
سوال جواب	۱۰۸	"مولى" څه معنی؟	۱۳۹
یادونه	۱۰۸	عقد الموالاة د میراث سبب دی	۱۴۰
موقتي حرامې ښځې	۱۰۸	تبصره	۱۴۰
یوه پوښتنه او د هغې جواب	۱۰۹	د "قوام" معنی	۱۴۴
سوال جواب	۱۰۹	د نارینه وو او زنانه وو جوړښت فرق لري	۱۴۴
د موقتو حرامو ښځو دوهم گروپ	۱۱۰	د نارینه وو ځانگړي وظائف	۱۴۵
"المحصنات" څه معنی؟	۱۱۲	صالحه ښځه کومې ته وايي؟	۱۴۶
سوال جواب	۱۱۳	د قنوت د کلمې معنی	۱۴۶
د حرامو ښځو گروپونه	۱۱۳	"تَشْوِز" څه معنی؟	۱۴۷
مهر شرعي حق دی	۱۱۵	په هجران سره تادیب	۱۴۷
متعه د کومې نکاح نوم دی؟	۱۱۵	سوال جواب	۱۴۷

محتويات	۵۸۸	دريم نوک
۱۷۱.....غير مسمع څه معنی؟	۱۴۸.....	د همدې حکم نظاير
۱۷۲.....طعن څه معنی؟	۱۴۸.....	يوه پوښتنه او د هغې جواب
۱۷۴.....د طمس معنی؟	۱۴۹.....	چې جگړه رسوا شي
۱۷۵.....سوال جواب	۱۴۹.....	څو نکات
۱۷۶.....يادونه	۱۵۰.....	د ايت شريف ارشاد
۱۷۶.....د شرک تعريف او ډولونه	۱۵۲.....	د "مباذة" معنی
۱۷۷.....يادونه	۱۵۲.....	د مور او پلار حقوق
۱۷۷.....په دې مقام کېږي د شرک معنی	۱۵۲.....	د گواندي حق
۱۷۷.....سوال جواب	۱۵۲.....	د گواند حقوق تفاوت لري
۱۷۸.....يادونه	۱۵۴.....	سوال جواب
۱۷۸.....اهل الکتاب خپل ځانونه تزکيه کوي	۱۵۴.....	د بخل ډولونه
۱۷۹.....د دې ايت ارشاد	۱۵۶.....	"ذرة" څه ته وايي؟
۱۷۹.....سوال جواب	۱۵۶.....	سوال جواب
۱۷۹.....تطبيق	۱۵۷.....	محمدي (ﷺ) امت به شاهدي وايي
۱۸۰.....قتيل څه معنی؟	۱۵۷.....	دا ډېر هولناک وخت دی
۱۸۲.....د طاغوت معنی	۱۵۸.....	يادونه
۱۸۲....."جبت" څه ته وايي؟	۱۵۸.....	يوه پوښتنه او د هغې جواب
۱۸۵.....د ايت نظاير	۱۶۱.....	سوال جواب
۱۸۵.....عظيم ملک څه شی دی؟	۱۶۲.....	دلته صلاة په حقيقي معنی سره دی
۱۸۷.....په دوزخ کېږي د کافر پوښکی	۱۶۳.....	سوالونه او جوابونه
۱۸۷.....سوال جواب	۱۶۴.....	ملاعة څه معنی؟
۱۸۸.....ايا په جنت کېږي سوري شته؟	۱۶۵.....	يادونه
۱۸۸.....سوال جواب	۱۶۵.....	د تيمم سببونه
۱۹۲.....د امانت تعريف او ډولونه	۱۶۶.....	سوال جواب
۱۹۴.....امانت اهل ته سپارل	۱۶۶.....	"ضعيد" څه معنی؟
۱۹۴.....عدل څه معنی؟	۱۶۷.....	د تيمم کيفيت
۱۹۵.....يوه عجيبه قيصه	۱۶۷.....	د تيمم حکمتونه
۱۹۵.....يادونه	۱۶۸.....	يادونه
۱۹۵.....اولو الامر څوک دی؟	۱۷۱.....	اهل الکتابو ته لږ کتاب پاتې دی
۱۹۶.....تبصره	۱۷۱.....	يهودانو تحريف کاوه
۱۹۸.....يوه پوښتنه او د هغې جواب	۱۷۱.....	يادونه

۲۲۶	يادونه	۱۹۸	سوال جواب
۲۲۶	تَطَوُّ خه معنی؟	۱۹۸	يوه پوښتنه او د هغې جواب
۲۲۹	د ثَبْرَى معنی	۱۹۹	اهل التشيع خه وايي
۲۲۹	سوال جواب	۲۰۰	سوال جواب
۲۲۹	سوال جواب	۲۰۱	يو تناقض
۲۳۰	يادونه	۲۰۱	ايا د اختلاف د ورک کولو همدا يوه لاره ده؟
۲۳۶	په مکه کښې د جهاد د نه فرضيت وجوه	۲۰۱	يادونه
۲۳۷	سوال جواب	۲۰۴	زَعَم خه معنی؟
۲۳۷	يوه پوښتنه او د هغې جواب	۲۰۵	د دې ايتونو ارشاد
۲۳۸	دنيا ناچيزه متاع ده	۲۰۶	د منافقانو مصيبت
۲۳۸	د حَسَّة ار نَسِيَّة معناوې	۲۰۶	د منافقانو په هکله لارښودانه
۲۳۸	يادونه	۲۰۸	اِذْن الله خه معنی؟
۲۳۹	سوال جواب	۲۰۸	سوال جواب
۲۳۹	يوه پوښتنه او د هغې جواب	۲۰۹	يوه قيصه
۲۴۰	هر مونه شي	۲۰۹	يوه پوښتنه او د هغې جواب
۲۴۲	ثَبِت خه معنی؟		په "فَلَا وَرَبِّكَ لَا يُؤْمِنُونَ" کښې د عربيت
۲۴۳	سوال جواب	۲۱۲	تحليل
۲۴۳	تدبر خه معنی؟	۲۱۲	تبصره
۲۴۳	د اعجاز يو بل برهان	۲۱۳	د پوخ ايمان شرطونه
۲۴۴	يادونه	۲۱۳	سوال جواب
۲۴۶	د خبرونو پټ ساتل	۲۱۴	سوال جواب
۲۴۷	بيا هم اولو الامر خوک دي؟	۲۱۵	يوه پوښتنه او د هغې جواب
۲۴۸	يادونه	۲۱۸	"صديق" چاته وايي؟
۲۴۸	د دې ايت ارشاد	۲۱۹	شهيدان خوک دي؟
۲۴۹	يادوني	۲۲۰	صالحان خوک دي؟
۲۵۱	تحريض خه معنی؟	۲۲۰	سوال جواب
۲۵۱	شفاعت خه معنی؟	۲۲۱	د نېکانو اندېوالې هم نعمت دي
۲۵۲	نېک شفاعت کول اجر لري	۲۲۴	د "جذر" د کلمې معنی
۲۵۳	"تصيب" او "کفل" خه فرق لري؟	۲۲۵	د جنگي وسائلو زده کړه
۲۵۳	"مقيت" خه معنی؟	۲۲۵	سوال جواب
۲۵۵	"لجبة" خه معنی؟	۲۲۵	د ثبات د کلمې تحليل

۲۷۵..... د ديت اندازه څومره ده؟	۲۵۵..... دا ډېر غوره سوغات دى
۲۷۵..... عاقله څوك دى؟	۲۵۶..... په ياد ولړئ
۲۷۶..... سوال جواب	۲۵۶..... سلام سنت دى او جواب يې واجب دى
۲۷۷..... د معاهد كافر هم ديت شته	۲۵۷..... د سلام كلمات
۲۷۸..... د مؤمن د قصدي قاتل جزا	۲۵۷..... د سلام جواب په درې ډوله دى
۲۷۹..... د قتل عمد په باره كښې احاديث	۲۵۷..... سوال جواب
۲۷۹..... ايا په قتل عمد سره قاتل كافر كېږي	۲۵۸..... تبصره
۲۸۰..... د اول مشكل حل لاره	۲۵۸..... ايا د لاس پورته كول سلام دى
۲۸۳..... سوال جواب	۲۵۹..... هغه وختونه چې سلام اچول پكښې نشته
۲۸۳..... يوه قيصه	۲۵۹..... چې د سلام سره مصافحه ملگري شي
۲۸۳..... د دوهم مشكل حل لاره	۲۵۹..... يادونه
۲۸۴..... سوال جواب	۲۶۲..... تبصره
۲۸۴..... ايا د مقتول حق پاتې دى	۲۶۲..... سوال جواب
۲۸۷..... دلته د "السلام" كلمه څه معنى؟	۲۶۳..... يوه پوښتنه او د هغې جواب
۲۸۸..... پخوا تاسو هم همداسې وئ	۲۶۳..... سوال جواب
۲۸۸..... سوال جواب	۲۶۶..... په ياد ولړئ
۲۹۰..... د "أولي الضرر" كلمه څه معنى؟	۲۶۶..... "ركس" څه معنى؟
۲۹۱..... يادونه	۲۶۶..... ايا د كافرو سره سوله جائزه ده؟
۲۹۱..... سوال جواب	۲۶۷..... يادونه
۲۹۲..... د مجاهدينو درجات تفاوت لري	۲۶۹..... كفر ته ور بلل
۲۹۲..... سوال جواب	۲۶۹..... د عربيت يو قانون
۲۹۵..... د څنګدن حالت	۲۶۹..... "تقف" څه معنى؟
۲۹۵..... سوال جواب	۲۷۲..... د "قتل" ډولونه او حكمونه
۲۹۶..... د هجرت فرضيت باقي دى	۲۷۲..... قتل عمد
۲۹۶..... يادونه	۲۷۳..... قتل شبه عمد
۲۹۷..... سوال جواب	۲۷۳..... قتل خطا في الاراده
۲۹۸..... "مُرَاغَمًا" څه معنى؟	۲۷۳..... قتل خطا في الفعل
۲۹۹..... د الله ﷻ وعدې رښتيا دي	۲۷۴..... قتل شبه خطا
۲۹۹..... د صحابه وو د هجرت د وعدو مثالونه	۲۷۴..... سوال جواب
۳۰۰..... د افغان مهاجرينو د وعدو مثالونه	۲۷۴..... قتل بالنسيب
۳۰۱..... زمونږ اميد	۲۷۴..... ديت څه معنى؟

Downloaded: bawarketabtoon.com

محتويات	۵۹۲	درېم نوک
۳۸۱..... نن ورځ د منافقت پټول اسان کار دی	۳۵۰.....	سوال جواب
۳۸۱..... مذبذب څه معنی؟	۳۵۱.....	يوه پوښتنه او د هغې جواب
۳۸۲..... سوال جواب	۳۵۱.....	يادونه
۳۸۳..... 'درك' او 'درج' څه فرق لري؟	۳۵۵.....	د نارينه وو نشوز
۳۸۴..... الدرک الأسفل څه معنی؟	۳۵۵.....	نشوز او اعراض څه فرق لري؟
۳۸۴..... سوال جواب	۳۵۶.....	يادونه
۳۸۴..... يادونه	۳۵۶.....	د سولې تعريف او ډولونه
۳۸۵..... سوال جواب	۳۵۷.....	سوال جواب
۳۸۷..... په خبره باندې جهر کول څه معنی؟	۳۵۷.....	سوال جواب
۳۸۷..... د بد کار تشهير هم جائز نه دی	۳۵۷.....	يوه پوښتنه او د هغې جواب
۳۸۷..... بده خبره يعنې څه؟	۳۵۸.....	الله ﷻ رښتيا ويلي دي
۳۸۸..... تبصره	۳۵۸.....	يوه پوښتنه او د هغې جواب
۳۸۹..... سوال جواب	۳۵۹.....	سوله د احاديثو په رڼا کښې
۳۹۱..... 'حقاً' څه معنی؟	۳۶۰.....	سوال جواب
۳۹۱..... سوال جواب	۳۶۱.....	څو عجيب او گټور حکايتونه
۳۹۴..... د يهودانو د جنايتونو نومليک	۳۶۲.....	د بې عدالتۍ څخه طلاق بهتر دی
۳۹۷..... سوال جواب	۳۶۴.....	د 'آخري' کلمه د چا څخه عبارت ده
۳۹۷..... يادونه	۳۶۵.....	يادونه
۳۹۸..... سوال جواب	۳۶۷.....	په شهادة کښې د انحراف باعث
۳۹۸..... د وژلو دسپه	۳۶۸.....	سوال جواب
۳۹۹..... وژل شوی سړی څوک وه؟	۳۶۸.....	'تي' څه معنی؟
۳۹۹..... د اشتباه کيفيت	۳۷۰.....	دا ايت عام دی
۴۰۰..... تبصره	۳۷۱.....	بيا بيا مرتد کېدونکی څوک دي؟
۴۰۱..... د اختلاف ډولونه	۳۷۱.....	سوال جواب
۴۰۱..... يادونه	۳۷۵.....	د منکراتو په مجالسو کښې اشتراک
۴۰۲..... سوال جواب	۳۷۵.....	سوال جواب
۴۰۲..... يادونه	۳۷۵.....	'خوض' څه معنی؟
۴۰۳..... هير مونه شي	۳۷۶.....	استحواذ څه معنی؟
۴۰۵..... په يهودانو باندې څه شی حرام شوی وه؟	۳۷۶.....	سوال جواب
۴۰۵..... د تحریم ډولونه	۳۷۷.....	تبصره
۴۰۵..... د ايت ارشاد	۳۸۰.....	قليل ذکر څه معنی؟

Downloaded: bawarketabtoon.com

محتويات	۵۹۲	دريم نوک
۴۷۳..... يادونه	۴۵۳.....	د تذکيه معنی
۴۷۵..... سوال جواب	۴۵۴.....	شرعي تذکيه (ذبحه)
۴۷۵..... يوه پوښتنه او د هغې جواب	۴۵۴.....	سوال جواب
۴۷۸..... د اوداسه فرائض	۴۵۴.....	تُصَبَّخْ څه معنی؟
۴۷۸..... وضوء څه معنی؟	۴۵۵.....	تُصَبَّخْ او وُثِنْ او ضَمَّ څه فرق لري؟
۴۷۸..... سوال جواب	۴۵۵.....	سوال جواب
۴۷۹..... يوه پوښتنه او د هغې جواب	۴۵۵.....	د اَزَلَامْ معنی
۴۷۹..... اودس څه وخت فرض شو؟	۴۵۷.....	سوال جواب
۴۸۰..... يادونه	۴۵۷.....	يادونه
۴۸۰..... د څنگلو وينځل فرض دي	۴۵۷.....	د اَلْبُؤْمْ څخه کومه يوه ورځ مطلب ده؟
۴۸۱..... د سر مسحه فرض ده	۴۵۹.....	اهل التشيع څه وايي؟
۴۸۲..... ناصيه څه معنی؟	۴۵۹.....	د دين کمال څه معنی؟
۴۸۲..... يوه پوښتنه او د هغې جواب	۴۶۰.....	تبصره
۴۸۲..... د پښو وينځل فرض دي	۴۶۰.....	سوال جواب
۴۸۳..... يوه پوښتنه او د هغې جواب	۴۶۱.....	يادونه
۴۸۳..... سوال جواب	۴۶۱.....	حَجَّةُ الْوُدَاع څه معنی؟
۴۸۳..... د احاديثو ترجيح	۴۶۱.....	د جَنَفْ د کلمې معنی
۴۸۵..... دوه متواتر قرائتونه او تطبيق	۴۶۴.....	د طَيِّبَاتْ څه معنی؟
۴۸۵..... تطبيق بې اعتراضه نه دی	۴۶۴.....	يادونه
۴۸۶..... گَعَبَيْن څه معنی؟	۴۶۵.....	سوال جواب
۴۸۶..... د اوداسه ډولونه	۴۶۵.....	يوه پوښتنه او د هغې جواب
۴۸۶..... تطهر څه معنی؟	۴۶۶.....	په درندگانو باندې ښکار کول
۴۸۷..... د اوداسه او غسل حکمتونه	۴۶۶.....	سوال جواب
۴۸۷..... د تيمم ځينې مسائل	۳۶۷.....	سوال جواب
۴۸۸..... حرج څه معنی؟	۴۶۸.....	يادونه
۴۸۸..... فاقد الطهورين بايد څه وکړي؟	۴۶۸.....	سوال جواب
۴۸۹..... يو اويا (۷۱) مسائل	۴۷۱.....	طعام څه معنی؟
۴۸۹..... دلته کوم مواثيق مراد دي؟	۴۷۲.....	سوال جواب
۴۹۱..... په شهادت کې د انحراف اسباب	۴۷۲.....	د اهل الكتابو مذبحه څه وخت حرامېږي؟
۴۹۲..... د شهادت معناوي	۴۷۳.....	يوه پوښتنه او د هغې جواب
۴۹۲..... سوال جواب	۴۷۳.....	د کتابيه کافرې نکاح

درېم ټوک	۵۹۵	محتويات
يوه پوښتنه او د هغې جواب	۴۹۳	خو الحمد لله
الله ﷻ ستاسو څخه د يو قوم لاسونه لنډ کړه	۴۹۴	سوال جواب
يادونه	۴۹۶	تفرق څه معنی؟
نقيب څه معنی؟	۵۰۰	تحریم درې ډوله دی
يادونه	۵۰۰	سوال جواب
سوال جواب	۵۰۰	يادونه
تعزير څه معنی؟	۵۰۱	فاتح څوک وه؟
سوال جواب	۵۰۱	د موسى ﷺ او هارون ﷺ د وفات قصه
غراء څه معنی؟	۵۰۳	د آدم ﷺ دوه زامن
د نصاراوو د اختلافاتو منشا	۵۰۳	د قرييانو د وړاندې کولو باعث
تبصره	۵۰۳	يادونه
سوال جواب	۵۰۵	سوال جواب
بې اتفاقي د بد عهدي نتيجه ده	۵۰۵	يوه پوښتنه او د هغې جواب
يادونه	۵۰۶	سوال جواب
د اهل الكتابو قبائح	۵۰۸	يوه پوښتنه او د هغې جواب
يادونه	۵۰۸	کارغه استاذ
نور څه معنی؟	۵۰۹	د کارغه عمليه
يادونه	۵۰۹	کارغه موظف وه
سوال جواب	۵۱۲	د کارغه ښودنه ساده وه
يوه پوښتنه او د هغې جواب	۵۱۲	سوال جواب
فترة څه معنی؟	۵۱۴	نواة څه معنی؟
يادونه	۵۱۵	آدم ﷺ ته د هابيل - سموت - عوضونه
ملوک څه معنی؟	۵۱۷	يادونه
يادونه	۵۱۸	حسد د هرې گناه سر دی
مقدمه څمکه کومه ده؟	۵۱۸	اجل څه معنی؟
يادونه	۵۱۸	سوال جواب
د جبارين کلمه څه معنی؟	۵۲۰	ايا د يوه کس وژنه د ټولو خلکو وژنه ده؟
عجيبې قيصې	۵۲۰	سوال جواب
د چا څخه خوف؟	۵۲۲	يوه پوښتنه او د هغې جواب
ايا دا د کفر خبره ده؟	۵۲۳	يو نظير
تبصره	۵۲۳	ايا انسان چاته ژوند ورکولی شي

محتويات	۵۹۶	درېم نوک
سوال جواب ۵۷۲.....	۵۴۴	سوال جواب
استحفاظ څه معنی؟ ۵۷۲.....	۵۴۵	ایا د الله ﷻ سره جنگ؟
رباني او جبر څه فرق لري؟ ۵۷۳.....	۵۴۵	د "او" توري د تنويع دپاره دی
ایا په کتاب الله فیصله نه کول کفر دی؟ ۵۷۳.....	۵۴۶	یوه پوښتنه او د هغې جواب
سوال جواب ۵۷۴.....	۵۴۶	سوال جواب
یوه پوښتنه او د هغې جواب ۵۷۴.....	۵۴۷	ایا دنیايي عقوبات اخروي کفارات دي
یادوني ۵۷۵.....	۵۴۸	د ایت او حدیث تطبیق
"تصدق" څه ته وايي؟ ۵۷۵.....	۵۵۰	سوال جواب
سوال جواب ۵۷۶.....	۵۵۰	یادونه
"قنینا" څه معنی؟ ۵۷۷.....	۵۵۰	توبه او حقوق العباد
محمدي بشارت په انجیل کښې ۵۷۸.....	۵۵۱	د "الوسيلة" تعریف
یوه عجیبه قصه ۵۷۸.....	۵۵۲	د "الوسيلة" معناوې
کفر، ظلم، فسق څه فرق لري؟ ۵۷۸.....	۵۵۳	د "اذان" دعاء
"المُهمین" څه معنی؟ ۵۸۲.....	۵۵۳	ایا په فاضله ذواتو باندې توسل جائز دی؟
"شُرعة" او "مِنهاج" څه فرق لري؟ ۵۸۲.....	۵۵۴	د قیامت د ورځې فدیة
سوال جواب ۵۸۳.....	۵۵۵	یوه عجیبه قصه
یوه پوښتنه او د هغې جواب ۵۸۳.....	۵۵۶	د نارینه وو د غلا جرئت ډېر دی
د چنگیز قانون ۵۸۴.....	۵۵۷	سرقه (غلا) څه ته وايي؟
	۵۵۹	سوال جواب
	۵۵۹	ایا په غلا شوي مال کښې نصاب شته؟
	۵۶۰	یوه پوښتنه او د هغې جواب
	۵۶۰	سوال جواب
	۵۶۰	یوه پوښتنه او د هغې جواب
	۵۶۱	سوال جواب
	۵۶۱	باید لاس د مروند څخه پرې کړی شي
	۵۶۱	په حدودو کښې شفاعت نه منل کېږي
	۵۶۲	لومړی لاس پرېکړی غل
	۵۶۲	یوه عجیبه قصه
	۵۶۳	یادونه
	۵۶۸	یادونه
	۵۶۹	"سُحْت" څه معنی؟



